

زوردۇن ساپىر

ئانا بۇرچ

(2)

شىنجاڭ ياشلار - ئۆسمۈرلەر نەشرىياتى



زوردۇن سابىر

ئانا يۇرت

تارىخىي رومان

(2)

شىنجاڭ ناسىر ئۇنىۋېرسال نەشرىياتى

غۇلجا گىمنازىيىسىگە مۇئەللىم بولۇپ كەلگىنى ئۇنىڭ جازالانغىنى، ئۇ نېمە ئۈچۈن جازالانغىنىنى بىلمەيدۇ. ئۈرۈمچى دارىلمۇئەللىمىن مەكتىپىدىن نېمە ئۈچۈن 1939 - يىلى ئىلى گىمنازىيىسىگە بۆتكىلىپ كەلدى. مانا ھازىر بۇ يەردە ھەربىر كۈنى دەككە - دۈككە ئىچىدە ئۆتمەكتە. دادىسى مامۇت سىجاڭغا يىڭجاڭ بولغىنى ئۈچۈنمۇ؟ ياكى ئۆزى تاشكەنتتە ساگو (ئوتتۇرا ئاسىيا دۆلەتلىك ئۇنىۋېرسىتېتى) يېنىدىكى مەمۇرىي ھوقۇق فاكولتېتىدا ئىككى يىل ئوقۇپ ماركسىزم - لېنىنىزمنى ئۆگەنمۇالغانلىقى ئۈچۈنمۇ؟ ياكى گىمنازىيىدە ئۇنىڭ تەسىرى بىلەن نۇرغا ئوخشاش ئوقۇغۇچىلار قوللىرىغا قورال ئېلىپ خەلقنى زۇلۇمدىن قۇتۇلدۇرۇشقا جان پىدا قىلغانلىقى ئۈچۈنمۇ؟ ... مۇئەللىم ئوقۇغۇچىلىرىغا نېمىلەرنى دېمەيدۇ؟ ئۆزىنىڭ ئىنسان، تۇرمۇش ۋە ئىستىقبال توغرىسىدىكى يېڭىلىقلىرىنى ئوقۇغۇچىلىرىغا دېمەي كىمگە دەيدۇ. «ھەممىلا ئىشتا خەلق تەرىپىدە تۇرۇش، خەلقنىڭ ئارزۇسىنى ئۆزىنىڭ كۈرەش نىشانى قىلىش، ھەقىقەت ۋە گۈزەل ھاياتقا ئۆز خەلقىنى ئۈندەش ۋە شۇلار ئۈچۈن كۈرەش قىلىشقا ئىلھاملاندۇرۇش» دېگەندەك زا-مان خالايدىغان سۆزلەرنى فىزىكا، ماتېماتىكا دەرىجىلىرىنىڭ ئا-رىلىقلىرىدىمۇ دېمىسە ئۇ قانداقمۇ مۇئەللىم بولالايدۇ؟ تۇرپان شەھىرىنىڭ غەربىدىكى يارغول ئەتراپىدا، توپىلىرى قىزىل ۋە قاتتىق بەش بۇلۇڭ يېزىسىدا يىگىرمە بىر جان بىر كىچىككىنە ئۆيدە ياشايدىغان نامراتنىڭ بالىسى، بىر چەتتىن شەھەر سىرتىدىكى ئەسقىر ھاجى كارىزىدىن ئېشەك بىلەن سۇ توشۇپ سېتىپ پۇل تېپىپ، بىر چەتتىن ئاپىسىنىڭ ئىنىلىرى بىلەن باشلانغۇچ

«ئانا يۇرت» رومانىنى تەكشۈرۈپ بېكىتكۈچىلەر :
ئابدۇشۈكۈر تۇردى ، ئىمىن ئەخمىدى ، ئابلەت نۇردۇن ،
ئابدۇكېرىم راخمان ، مەمتىمىن ھوشۇر ، سۇلتان ھاشىم ،
ئازات سۇلتان ، نىجات مۇخلىس

مەسئۇل مۇھەررىرلىرى : ئابدۇراخمان ئەبەي
مەسئۇت خالىت
مەسئۇل كوررېكتورلىرى : ئابلىز ئابباس
ۋەلى زەيدىن
مۇقاۋىنى لايىھىلىگۈچى : نۇرمەھمەت توختى

ئانا يۇرت

(تارىخىي رومان)

(2)

ئاپتورى : زوردۇن سابىر

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 100 - قورۇ ، پ : 830001)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا باسما زاۋۇتىدا بېسىلدى

ئۆلچىمى : 850×1168 م م ، 32 كەسەم ، باسما تاۋىقى : 17

2000 - يىلى 11 - ئاي 1 - نەشرى

2006 - يىلى 12 - ئاي 6 - بېسىلدى

ISBN 7 - 5371 - 2970 - 3/I·988

باھاسى : 26.00 يۈەن

(ئۈچ كىتابنىڭ ئومۇمىي باھاسى : 78.00 يۈەن)

بېسىلشتا ، تۈپلەشتە خاتالىق بولسا نەشرىياتىمىزغا ئەۋەتىڭ ، تېگىشىپ بېرىمىز

مەن ئۇنىڭ ئوقۇپ يۈرۈپ، لېتېن ئىپتىدائىيەدىن لائىھىيە پېزىشىنىمۇ ئۆگەنگەنمۇ قالغان غەيرەتلىك، ئىدراخلىق بالا ئەھلىگە ئۆزىنى بېرىپ، غەشلاشنى ئۆگەنمەي، نامراتلارغا ياخشى كۈن تىلىمەي تۇرالايتتى. نىمىمۇ؟ 1935 - يىلى قەشقەردە مامۇت سىجاڭنىڭ ياردىمىدە تاشكەنتتە ئوقۇشقا ئىمتىھان بەرگەندە ئۇنىڭ ئاشۇ لاتىنچە يېزىقىنى بىلگەننى ئازا ئەسقانتان. ئۇ تاشكەنتكە بېرىپ بۇ دۇنيادا راھەت - پاراھەت دېگەننىڭمۇ بارلىقىنى كۆردى. نامراتلارنىڭ بالىلىرىمۇ كاستوم - بۇرۇلكا، پەلتو كىيىمە يارىشىدىغانلىقىنى، بىر تىيىن خەجلىمەيمۇ كۈنگە تۆت ۋاخ تاماق يېيەلەيدىغانلىقىنى كۆرۈپ سوۋېت سوتسىيالىزم دۆلىتىگە چىن قەلبىدىن ئەقىدە باغلىدى. ئەتىگەنلىكى بولكا، سۈت، ۋارىنىلەر، چۈشتە ماكارۇن (قولداما)، ۋېرشىل (ئۈگرە ئاش)، كادىلت، بورش (كاپۇستا شورپىسى)، سۈپ (كۆكتات شورپىسى) دېگەن تاماقلار بىلەن ئوزۇقلىنىش بەشبۇلۇڭ يېزىسىدا نان بىلەنلا غىزالىنىپ ئۆگىنىپ قالغان بالا ئۈچۈن بىر كارامەت ئەمەسمىدى؟ سىم كارىۋات، يوتقان - كۆرپىلەر، ھەپتىدە بىر يۈتكىلىپ تۇرىدىغان پىراستىنا، كىرلىكلەر، كىيىملىرىنى بىدكارغا يۇيۇپ بېرىشلىرىچۇ؟ ئۇنىڭ مەخسۇس 18% - نومۇرلۇق مۇلازىمەت ساندۇقى بار ئىدى. ئۇنىڭ ھەممە ئىشى شۇ نومۇر بىلەن پۈتەتتى. ھەر ئايدا شۇنچە كۆپ پۇل ئايلىق بېرىشلىرىچۇ تېخى؟ شېڭ دۈبەننىڭ ھازىر بېرىدىغان ئايلىقىمۇ ئۇنىڭغا يەتتەمەيدۇ - دە... ئۆزىنى شۇنداق ئەتىۋارلاپ، ئەمگەكچىنىڭ بالىسى دەپ بېشىغا كۆتۈرگەن سوۋېت دۆلىتىنى ئۇ نېمىشقا ماختىمىسۇن؟ ئۇ ھەممىنى ئويلىدى، سېلىشتۇردى، تۇرپاننىڭ ئىككى كىلو-مېتىرغا سوزۇلىدىغان ئۈستى بورا بىلەن يېپىقلىق بازىرىدا يالىڭاچ دېگۈدەك ئولتۇرىدىغان جەنۇبىي شىنجاڭدىن چىققان دەۋانلەر كەچ كىرگۈچە تۇرپاننىڭ چوغدەك ئىسسىق ھاۋاسىدا كۆيۈپ، تۇخۇم كۆمسە پىشىدىغان توپىلىقنى دەسسەپ يۈرۈپ

سۇ توشۇپ، ئوتۇن سېتىپ قورسقىنى ئارانلا باقالايدىغان نامراتلار ھەر ۋاخ تامىقىدا ئۇنىڭ ئۈستىلى ئالدىدا پەيدا بولاتتى. ئۇلارمۇ ئادەم، ئانىلىرى «ئىگە» لەپ تۇغۇلغاندا ئۇلارنىمۇ پاكىز سۇدا يۇيۇپ باغرىغا بېسىپ خۇشال بولۇپ: «بەختىڭ بۇ دۇنيا» دېگەن. لېكىن ئۇلار بەخت بىلەن ئۇچرىشالمىدى، بەلكى ئۆلۈمۈربويى ئۇچرىشالمايدۇ. شۇنداقلارنىڭ بەختى ئۈچۈن تىرىشىشنىڭ نېمىسى يامانكەن؟

ئىلى گىمنازىيىسى بىر مەھەل ماركسىزم - لېنىنىزمنىڭ تەشۋىقات ئورنىغا ئايلانغاندا، ئوقۇتقۇچىلاردىن بۇ بىلىمنى بىلەنمىگەنلەر نادان، قالاق ھېسابلانغان. مانا ئەمدى ئاشۇ نادانلار ئەتىۋارلانماقتا. ماركس، لېنىننىڭ رەسىملىرى، كىتابلىرىمۇ چەكلەندى، ئۇنى ئەتىۋارلىغۇچىلار مانا ھازىر تەھدىت ئاستىدا. مانا، باياتىن بېرى تەنتەربىيە مەيدانىنىڭ چۆرىسىدىكى ياغاچ بەندىگە ئولتۇرۇپ خىيال سۈرۈۋاتقان تۇرپانلىق يىگىت - تاشكەنتچى مۇئەللىم ساتتار سادىروف ئورنىدىن تۇردى. ئاسما مايكا كىيگەن تەنتەربىيە مۇئەللىمى قولغا ۋالېبول توپىنى ئېلىۋېلىپ ھىجىيىپ ئۇنىڭ ئالدىغا كەلمەكتە. سادىروف ئۇنىڭ بىلەن كۆز ئۇچراشتۇرۇشنىمۇ جىنايەت ھېسابلايتتى. چۈنكى ئۇنىڭ كاساپىتىدىن گىمنازىيىنىڭ ئەڭ ياخشى ئوقۇغۇچىلىرى ھازىر تۇرمىدە، نە - نەلەردە سەرگەردان.

— سادىروف! — دېدى ئۇ ھىجىيىپ يېقىنلاپ، —
ئەتە تەتىل، تەتىلنى نەدە ئۆتكۈزمەكچىسىز؟
— تېكەستە! — دېدى ئۇ سوغۇقلا قىلىپ.
— ئاڭلىسام خونخاي تەرەپكە، ئەۋلىيا چوققىغا چىقىپ دەم ئالغۇدەكسىزغۇ؟

رۇسلار ، تاتارلار ۋە بەزى ئۇيغۇر - ئۆزبېك بايلىرى تەر تۆكۈپ بەرپا قىلغان مەھەللە . بۇ كوچا ۋاڭقادىر بېغىغا بېرىپ تاقىلىدۇ . سادىروف مۇشۇ يول بىلەن باغچىغا بېرىپ ھەر كۈنى ئەتىگەنلىكى يۈگۈرۈپ چىقىدۇ . گىمنازىيىنىڭ شەرقى ، ياغاچ كۆۋرۈكتىن ئۆتسىڭىزلا غۇلجىدىكى ئەڭ چوڭ زاۋۇت - شېك شىسەي پايچىلارغا تايىنىپ سالدۇرغان ئۇن زاۋۇتى بىلەن ئېلىكتىر ئىستانسىسى . گىمنازىيىنىڭ جەنۇب بىقىنىدا ئىلى ئۆي - ئۆر ، قازاق ، قىرغىز كۈلۈبىسى بار . بۇ يەردە 1933 - يىلىدىن 1940 - يىلىغىچە سانايىنەپسىسە قۇرۇلۇپ نۇرغۇن درامىلار ئوينالغان ، نۇرغۇن تالانت ئىگىلىرى ئۆز ماھارەتلىرىنى كۆرسەتكەن . بولۇپمۇ ئىسھاقبېك لويجاڭ قازاق - قىرغىز ئۇيۇشمىسىنىڭ باشلىقى بولۇپ كەلگەندىن كېيىن ، مائارىپ ، سەنئەت ۋە خىلمۇ خىل كۈرژۇكلار گۈللىنىپ كەتكەن . ئۇزۇن يىللار ئادانلىق ، قاشقارلىق ۋە نامراتلىقنىڭ دەردىنى تارتقان ئىلى خەلقى يېڭى مەكنەپ ، سەنئەت ۋە مەدەنىيەتنىڭ باشقا ساھەلىرى بىلەن ئۇچرىشىپ دەۋرگە ، شېك دۇبەنگە چىن دىلدىن رەھمەت ئېيتىشقاندى . مانا ھازىر بۇ گۈللۈككە ئۈشۈك چۈشتى . بەرگىلەر قۇرۇپ ، غۇنچىلار سولاشتى . گىمنازىيىنىڭ ئەڭ ياخشى ئوقۇتقۇچىلىرى تۈرمىلەرگە سولاندى ، ئەڭ ياخشى ئوقۇغۇچىلىرى خانئەيران ، ئىز - دېرەكسىز . ۋەھىمدىن قۇتۇلۇش ئۈچۈن بىرلا يول قالدى - سوۋېت ئىتتىپاقىغا قېچىش .

سادىروف ئېگىز تېرەكلەر تۈۋىدە ئويناقتىپ ئېقىۋاتقان سۈنى ياقىلاپ كېتىپ بېرىپ ، تېگى يوق خىيال دېڭىزىدا ئۆز مەكتەپ ئىدى . ئۇ سوۋېت ئىتتىپاقىغا پۈتۈن ئىخلاسى بىلەن

قۇلىقىڭىز بەك ئۇزۇنكەنغۇ ، مەن ئەتىلا تېكەسكە ماڭمەن . خاتالىشىپ خوتىخاينىڭ يولىدا ئىزچىلىق قىلىپ يۈرمەڭ - دە !

— مېنى دېسىڭىز ئىللىقىغا ئوقۇغۇچىلىرىڭىزنىڭ يېنىغا ، چىقىڭ سادىروف ، سىزمۇ ماڭا تەنە قىلغىلى تۇردىڭىزمۇ ؟ مەن بىر تەنتەربىيە مۇئەللىمى ، خەلقنىڭ بەدەن قۇرۇلۇشىنى ياخشىلاش مېنىڭ ئارزۇيۇم .

— بەدەن تۈرمىدە ياخشىلانمايدۇ - دە . ئاڭلاپ قويۇڭ ، گېرمانلار كەينى - كەينىدىن مەغلۇپ بولۇپ چىكىنگىلى تۇردى . دى ، ياپون پاراخوتلىرىنى ئامېرىكا ھاۋا ئارمىيىسى دېڭىزغا چۆكۈرمەكتە . ھەققانىيەت ھەمىلا جايدا غالىب كەلمەكتە !

— سىز نېمە دېمەكچى ، سادىروف ، نۇرىدىن ئەپۇ سوراڭ دېمەكچىمۇ سىز ؟

— بىر ئوبدان ئوقۇۋاتقان بالىلار پۈتتۈرىدىغان چاغدا تۈرمىگە كىرسە ، تاغلاردا قېچىپ يۈرسە ، ھەربىر ۋىجدان ئىگىسىنىڭ ئىچى ئېچىشىدۇ دېمەكچىمەن !

— سىز مېنى ۋىجدانسىز دېمەكچىمۇ ؟

— مەن ئۇنداق دېمەگەندىمەن ؟

— گېپىڭىزدە شۇ مەنە بار ، ئەپەندىم .

— سىزنىڭ بۇرمىلاش ماھارىتىڭىز ۋالىبولدا پاس چىقىدۇ .

رىش ماھارىتىڭىزدىن نۇرغۇن يۇقىرىكەن !

ئېگىز ، قاملاشقان ، قارا قاش يىگىت سىرتقا ئالدىراپ يۈرۈپ كەتتى .

ئىلى گىمنازىيىسى تۆت كوچىنىڭ دوقمۇشقا جايلاشقان . غەربكە كەتكەن يولى نوۋىگورد ، يەنى 1920 - يىلىدىن كېيىن

بېرىلگەن، سوتسىيالىزم، كوممۇنىزم ئەقىدىسى ئۇنىڭ ۋۇجۇ-
ددىن چوڭقۇر ئورۇن ئالغان، كىمكى بۇ ئەقىدىگە قارشى تۇرد-
دىكەن، ئۇ ئىنسانىيەتنىڭ ئورتاق دۈشمىنى دەپ قارايدىغان،
ئۆزى بۇ ئەقىدىسىنى تېخىمۇ چوڭقۇرلاشتۇرۇش، ئۇنىڭ مېۋى-
سىنى كۆرۈش ئۈچۈن پۈتۈن ۋۇجۇدى بىلەن ئۆگىنىش، پىكىر
قىلىشقا بېرىلگەن يىگىت ئىدى. ئۇ كۈندىلىك «شىنجاڭ گېزى-
تى» نىڭ خەلقئارا بەتلەرنى ئوقۇپ، دۇنيادا بولۇۋاتقان ۋەقە-
لەرنى يادقا بىلەتتى. ھازىر سوۋېت ئارمىيىسى گېرمانىيە ئارمى-
يىسىنى چېكىندۈرۈپ نەگە باردى، تىنچ ئوكياندا فىلىپپىن،
ۋيېتنام، جەنۇبىي ھىندىستاندا، جۇڭگو تۇپرىقىدا بولۇۋاتقان
سوقۇشلار، موسكۋادىكى تاشقى ئىشلار مىنىستىرلىرى يىغىنى
ھەتتا شىنجاڭدا ھەر كۈنى بولۇۋاتقان ئىشلار، مەسىلەن: گو-
مىنداڭنىڭ شىنجاڭغا قول تىقىشى، شېڭ شىسەينىڭ كۈندىن -
كۈنگە غالجىرلىشىپ سوۋېت ئىتتىپاقى، جۇڭگو كومپارتىيىسى-
گە قارشى ئېلىپ بېرىۋاتقان ھەرىكەتلىرىنى تولۇقى بىلەن ئۆز-
لەشتۈرۈپ بارماقتا ئىدى. ئۇ قانداق قىلىپ خەلقنى تەشكىل-
لەپ، سوۋېت ئىتتىپاقىدىن ياردەم ئېلىپ شېڭ شىسەي ھاكىم-
مىيىتىنى ئاغدۇرۇش ئۈچۈن قوراللىق قوزغىلاڭ كۆتۈرگىلى
بولار كىن دېگەن مەسىلىدە يېقىنلىرى بىلەن دائىم سىردىشاتتى.
لېكىن ئۇ كەم سۆز، ئېغىر - بېسىق، ئېھتىياتچان يىگىت
بولغاچقا، ئۆز غەزىپىنى ئوڭايلىقچە ئاشكارىلىمايتتى. بۈگۈن
ئۆزىنىڭ سۆيۈملۈك ئوقۇغۇچىلىرىغا زىيانكەشلىك قىلغان جا-
سۇس ئالدىدا ئۆز غەزىپىنى يوشۇرالمى بىرنەچچە ئېغىز قاتتىق
گەپ قىلىۋەتتى. مانا ئۇ ھازىر ئەندىشىدە. ئۇ بىرى بىلەن
قانداق قىلىش كېرەك دېگەن ئىش بىلەن مەسلىھەتلەشمەكچى.
كىم بىلەن؟ ئۇنىڭ يادىغا ئابدۇكېرىم ئابباسوف، رەخمىجان
سابىر ھاجى، ئەنۋەر مۇسابايوفلار كەلدى. ئۇلار بىلەن ئۇيغۇر
ئۇيۇشمىسىدا تونۇشۇپ قالغان، ئۇلار سادىروف بىلەن پىكىرداش

ئىدى. بىر قېتىم سادىروف ئابباسوفنىڭ: «ئىمكان بولسا بول-
شىۋىنكلار پارتىيىسىگە ياكى جۇڭگو كوممۇنىستىك پارتىيىسىگە
ئەزا بولۇپ كىرەتتىم» دېگىنىنى ئاڭلاپ قالغان. رەخمىجاننىڭ
«خەلقنى قوزغىساقلا شېڭ شىسەينى چوقۇم ئاغدۇرالايمىز» دې-
گىنىنى، ئەنۋەر مۇسابايوفنىڭ: «خەلق قوزغالسا مەن ئىك-
كى - ئۈچ مىڭ ئادەمنى ئەڭ ياخشى مىلتىق، پىلىموت بىلەن
قوراللاندىرالايمەن. زۆرۈر تېپىلسا تانكا، ئايروپىلانلارنىمۇ
سېتىۋېلىشقىمۇ تەييارمەن. ۋەسلىم كەتسە مەيلى، مىللىي زۇ-
لۇمدىن قۇتۇلساقلا بولاتتى» دېگەن سۆزلىرىنى يادىدا ساقلىغان.
قايسىسىغا بېرىش كېرەك؟ «ئۇلارنىڭ ئۈچلىسىلا باي بالىد-
رى. باي بالىلىرىنىڭ سۆزلىرىگە ئىشىنىپ كەتكىلى بولارمۇ؟»
دەپ ئويلىدى ئۇ. ئۇنىڭ يادىغا بىردىنلا بۇرناكۈن بولغان بىر
ئىش كەلدى: گىمنازىيىدە ياقۇپ پوچى ئىسىملىك بىر ئوقۇغۇ-
چى پۈتتىكى ساقايماس تەمرەتكىسىنى تېڭىۋېتىپ پوچىلىق قى-
لىپ: «ھېلىقى چاغدا ئۇچقۇچىلار بىلەن ئېلىشقاندا مەنمۇ بار
ئىدىم. شۇ چاغدا پۈتۈمغا ئوق تەگكەن، تېخىچە ساقايمىدى»
دېگەن. ئەتىسلا ئۇنى تۇتقىلى ئادەم كەلگەن. ئۇنى ۋالىبول
مەيدانىدىلا ئىككى ساقچى كېلىپ تۇتقان. ئوقۇغۇچىلار ساقچىلار
بىلەن جېدەللەشكەن، مۇئەللىملەر ئارىلىشالمىغان، شۇ چاغدا
مەكتەپ دېرىزىلىرىگە ئەينەك قويۇپ يۈرگەن ئەينەكچى ساقچى-
لارنى چەتكە تارتىپ بىرنېمىلەرنى دەپ بىر نەرسە بەرگەن.
ساقچىلار ۋارقىراپ - تىللاپ، پوپوزا قىلىپ قويۇپ كېتىپ
قالغان.

سادىروف ئەينەكچىنىڭ يېنىغا باردى.

— ئاكا! — دېدى ئۇ ئۆڭۈپ كەتكەن قارا تېرىكىدىن

شىم - تۇجۇركا، بېشىغا ئەسكى بۆك كىيىۋالغان قارىقۇمچاق،
قاڭشارلىق، سول كۆزى سەل قىسقىراق ئادەمگە مۇلايىملىق
بىلەن، — ئۇلارغا نېمە دېدىڭىز، ئوڭايلا ئېرىتتىڭىزغۇ؟

سېپ ئۈرۈمچىدىن بۇ يەرگە كەلگەن. — مەن سۈرگۈنلەرگە ئامراق. لېنىنمۇ، ستالىنمۇ سۈر-
گۈن قىلىنغان. سۈرگۈن قىلىنىش سىزدە نەپرەت، غەزەپ پەيدا
قىلىدۇ. غەزەپ — نەپرەت قىممەتلىك بايلىق، بولۇپمۇ ھازىر.
ئۇلار بىللە چۈشلۈك تاماق يېدى. ناچار كىيىنگەن، قول-
لىرى قانداق، كەم سۆز، لېكىن ھەربىر سۆزى كىشىگە تەسىر
قالدۇرالايدىغان، تېخى ئوتتۇزغا كىرمىگەن بولسىمۇ ئېغىر ئەم-
گەك، قىيىن تۇرمۇش ئۇنىڭ چىرايىنى قىرىق ياشلىق ئادەمدەك
قىلىپ قويغان بۇ ئاددىي ئادەم بىردىنلا سادىروفقا بۈيۈك ئىنسان
بولۇپ تۇيۇلۇشقا باشلىدى. ئۇ ئادەم ئۆزىنىڭ بېشىدىن ئۆتكەن-
لىرىنى قىسقىلا قىلىپ سۆزلەپ بەردى. ئۇ سادىروفتىن تۆت
ياش چوڭ ئىكەن. بۇ يىل يىگىرمە سەككىز ياشقا كىرىپتۇ.
ئىسمى ئەخمەتجان ئىكەن، 1914 - يىلى مۇشۇ شەھەردە تۇغۇ-
لۇپتۇ. دادىسى نادىر مەھمۇت ياخشى سازچىكەن، ياغاچچىلىق،
••••• ئۇزۇلۇق، كېسىكچىلىك قىلالايتتىكەن. قاسىمى دادىسىنىڭ
باشلىق ئادىسى. چۆچەكلىرىگە تولىمۇ قىزىقاتتىكەن. ھەر كۈنى ئۇخلاش
ئالدىدا دادىسىنىڭ بويىغا ئوڭ قولىنى سېلىپ ئوڭ پۇتىنى
دادىسىنىڭ قورسىقىغا ئارتىۋېلىپ: «ھېكايە ئېيتىپ بېرە ئەم-
دى» دەيتتىكەن. دادىسىنىڭ ھېكايىسى ئانىسىنىڭ «ئەللەي»
لىرىدىنمۇ قاتتىق تەسىر قىلاتتىكەن. ئۇ شۇ چۆچەكلەرنىڭ
سىرلىق ۋەقەلىرىنى ئاڭلاپ يېتىپ ئۇخلاپ قالاتتىكەن.
1920 - يىلى ئۇنىڭ دادىسىنى ئۇيغۇر بايلىرى لۈكچەكلەرگە
ئۇرغۇزۇپ ئۆلتۈرۈۋېتىدىكەن. ئالتە ياشلىق بالىنىڭ يۈرىكىدە
زامان زومىگەرلىرىگە قاتتىق نەپرەت پەيدا بولۇپ، ۋۇجۇدىدا
قىساس ئوتى يالقۇنلايدىكەن. ئۇنىڭ ھەدىسىمۇ يوقسۇزچىلىق
دەردىدە ئۆپكە كېسىلى بىلەن ياش تۇرۇپ ئۆلۈپ كېتىدىكەن.
ئۇ تاغىسى ئۆمەر قاسىمىنىڭ ئىگىدارچىلىقىدا باشلانغۇچ مەك-
تەپتە ئوقۇيدىكەن. تاغىسى ئۆمەر قاسىمى تاشكەنتتە سانائەت

— ياخشى گەپ قىلىدىم.
— خەنزۇچە بىلەمسىز؟
— رۇسچە سۆزلىدىم.
— ئۇلارنىڭ رۇسچە بىلىدىغىنىنى نەدىن بىلىسىز؟
— رۇسچە سۆزلەش ساقچىلار ئۈچۈن يېڭى مودا.
— سۆزلىگىنىڭىزگىلا قويۇۋەتمىگەندۇر؟
— بىر ئايلىق تاپاۋىتىمنى يانچۇقىغا سالىدىم.
— ھەر بىر چاتاقچىغا بىر ئايلىقىڭىزنى خەجلىسىڭىز،
ئۆزىڭىز يېگۈدەك نانغىمۇ ئېشىنالمىسىز جۇمۇڭ.
— ئۇنىڭسىزمۇ خەلق ئاچ - يالىڭاچ ئۇكام، سىلەر
ئەپەندىلەر نان ئۈچۈن كۈرەش — سوتسىيالىزم ئۈچۈن كۈرەش
دېگەن سۆزنى قانداق شەرھەلەيسىلەر كىنتاڭ. مېنىڭچە، ئۇ سۆز-
نىڭ مەنىسى كۈرەش قىلمىسالىڭ نامراتلىقتىن قۇتۇلالمايسىز دې-
گەن بولىدۇ.
ئاندىن كېيىن ئۇ رۇسچە شېئىر ئوقۇدى.
— ماياكوۋسكىنىڭ شېئىرىغۇ؟ — دەپى سادىروف
ھەيران قىلىپ، — ئەدەبىياتقا قىزىقىدىكەنسىز - ھە؟
— سىز رۇسچىنى نەدە ئۆگەنگەن؟
— ساگودا.
— بەللى، ساۋاقداش چىقىپ قالدۇق. مەنمۇ ساگودا
بولغانمەن.
— ھە، ھە... كېيىنچۇ؟
— كېيىن... — ئۇ مۇرسىنى چىقىرىپ قويدى. بۇ
ھەرىكەتتىن سادىروف نۇرغۇن مەنىلەرنى چۈشەندى. ئۇ:
— ئىسمىڭىز نېمە؟ — دەپ سورىدى.
— قاسىمى دېسىڭىز بولىدۇ.
— دوست بولايلى، مېنىڭ ئىسمىم ساتتار، فامىلىم
سادىروف، تۇرپانلىقمەن، ئۈچ يىلنىڭ ئالدىدا سۈرگۈن قىلىد-

ئىستىتوتىنى تۈگەتكەنكەن. بۇ يەردە باشلانغۇچ مەكتەپتە ئو- قۇتقۇچىلىق قىلىدىكەن. ئۇ ئۆزىگە ۋە ھەدىسى شەرۋانەمنىڭ يالغۇز ئوغلغا ئىستىقبالى ئىزدەپ ئاخىر سوۋېت ئىتتىپاقىنىڭ يەركەنت شەھىرىگە كېتىدىكەن. قاسىمى تاغىسىنىڭ فامىلىسى ئىكەن. ئەخمەتجان باشلانغۇچ، تولۇقسىز ئوتتۇرا ۋە تولۇق ئوتتۇرا مەكتەپلەرنى تىرىشىپ ئوقۇپ ئەلا نەتىجە بىلەن پۈتتۈردى. دىكەن. ئانىسى ئۇزۇن ئۆتمەي ۋاپات بولىدىكەن. 1932 - يىلى ئالمۇتا شەھىرىدە تولۇق ئوتتۇرا مەكتەپنى تۈگەتكەن يىلى تاغ- سى يوقىلاڭ بىر جىنايەت بىلەن سۈرگۈن قىلىنىدىكەن. ئەخ- مەتجان تۇرمۇش ھەلەكچىلىكىدە مەدىكارچىلىق قىلىدىكەن. كۈنىگە ئون - ئون ئىككى سائەتلەپ قۇرۇلۇشلاردا خىش كۆتۈ- رۇپ، لاي توشۇپ، يۈك ئاپتوموبىللىرىغا يۈك قاچىلاپ ئون سەككىز ياشلىق قەيسەر چاغلارنى ئېغىر ئەمگەككە سەرپ قىل- دىكەن. ئۇ بەزى كۈنلىرى كۈندۈزى ئىشلىگىنىگە قانائەت قىل- ماي كېچىلىرىمۇ تۆت - بەش سائەت ئىشلەپ بىر سوتكىدا بەش - ئالتە سائەتلا ئۇخلايتتىكەن. ئۇ ھازىرمۇ مىنۇت بىكار تۇرۇپ قالسىلا قىيىنلىدىكەن، ھۇرۇنلۇق، راھەتكە بېرىلىش ئۇنىڭ ئۈچۈن تولىمۇ يىرگىنچىلىك ئىكەن. لېكىن ئۇنىڭ قاتتىق ئىشلەپ پۇل تېپىپ باي بولۇش نىيىتى يوقكەن. ئۇ، ئىنسان مۇشۇنداق بولۇشى كېرەك دېگەن چۈشەنچىدىكەن ... ئۇ كېيىن نەمەنگانغا بېرىپ باشلانغۇچ مەكتەپ ئوقۇتقۇچى- سى بولىدىكەن، ياخشى ئىشلەپ ئىناۋەت تېپىپ ساگودا، كېيىن موسكۋادا ئوقۇيدىكەن ... بۇ يىل 6 - ئايدا چۆچەك ئارقىلىق بۇ يەرگە كەپتۇ. ئۇ موسكۋادا نېمە ئوقۇغانلىقى، 1936 - يىلىدىن 1942 - يىلىغىچە بولغان ئالتە يىل ئىچىدە بېشىدىن ئۆتكەنلىرى ھەققىدە قىسقىلا قىلىپ:

— سوۋېت ئىتتىپاقىنىڭ مەركىزى موسكۋا شەھىرىدە مەن ئادەم نېمە ئۈچۈن ياشايدۇ، كىم ئۈچۈن ياشايدۇ دېگەن

سوئاللارغا جاۋاب تاپتىم. ئۈچ خىل ئادەملەر بولىدىكەن: بىر خىللىرى پەقەت ئۆزى ئۈچۈنلا ياشايدىكەن، يەنە بىر خىللىرى بىر بۆلەك ئادەملەر (قەبىلە، مىللەت، گۇرۇھ) ئۈچۈنلا ياشايدىكەن، ئاخىرقى بىرلىرى ناھايىتى ئاز بولىدىكەن، ئۇلار پۈ- تۈن ئىنسانىيەتنىڭ بەختى ئۈچۈن ياشايدىكەن. مەن ھازىر بەلكى ئىككىنچى خىلغا كىرەرمەن، لېكىن نىشانىم ئۈچىنچى خىلى! — دېدى.

«بىر ئەينەكچى بۇ خىل گەپلەرنى قىلالامدۇ، بۇ چوقۇم بىر سىرلىق ئادەم» دەپ ئويلىدى سادىروف. ئۇلار ئەخمەتجان- نىڭ كىچىك دادىسى ناسىر كېسىكچىنىڭ ئۆيىدە پات - پات ئۇچرىشىپ تۇردى. سادىروف مانا ھازىر ئۆزىگە بىر مۇڭدىشىدۇ- غان ئادەم ئىزدىگەندە ئاشۇ ئەينەكچى يادىغا كەلدى. ئۇ كەينىگە ياندى، ناسىر كېسىكچىنىڭ ئۆيىگە بارماقچى بولدى. لېكىن «كەينىمگە ئادەم كىرىۋالغان بولسىچۇ؟» دەپ ئويلىدى. ئۇ ھېلىقى ئەينەكچىگە زىيان يېتىپ قېلىشىدىن ئەنسىرەپ قەدىمى- نى توختاتتى ۋە مەقسەتسىزلا نوۋىگورد مەھەللىسىنىڭ تۆتىنچى دۈچىسىغا بۇرۇلدى.

ئىككى تەرىپى قويۇق تېرەكلىك، كوچىلار پاكىز سۈپۈرۈ- لۈپ سۇ سېپىلگەن، ئۈستى قاڭغالتىرلىق، دېرىزىلىرى كوچىغا قارىغان، قاپقىلىق ھويلىلارغا كەڭرى ئېچىلغان سىرلانغان دەر- ۋازىلاردىن قارىساڭ، ھويلىدىكى باغ، گۈللەر كۆرۈنۈپ تۇرىدۇ- غان تولىمۇ چىرايلىق تانار بايلىرىنىڭ ئۆيلىرى ئۇنىڭ زوقىنى قوزغايتتى. ئۇ بايلارنىڭ ئۆيلىرى ئالدىدىن ئۆتكەندە، دەرۋازا يېنىدىكى بەندىگەلدە ئولتۇرۇشقان سېرىق چاچ قىزلار، مەغ- رۇر يىگىتلەر ئۇنىڭغا ئۆز پاراغەتلىرىنى كۆز - كۆز قىلىۋاتقان- دەك كۆرۈنەتتى. شۇنداق چاغلاردا ئۇ تۇرپاننىڭ غەربىدىكى ئۆزىنىڭ توپىلىق يېزىسى، ئۇ يەردە يالاڭ ئاياغ يۈرۈشكەن، بەدەنلىرى قاسماق بالىلارنى، ئاپتاپتا كۆيۈپ، قورۇلۇپ كەتكەن

جاپاكدش ئاياللارنى كۆز ئالدىغا كەلتۈرەتتى .

«مېنىڭ خەلقىم قاچانمۇ تۇرمۇشنىڭ لەززىتىنى كۆر -
رەر! — دەپتتى ئۇ ئۆز - ئۆزىگە، — شۇلارغا سوۋېت
ئىتتىپاقىدەك تۇرمۇش يارىتىپ بېرىش يولىدا ئۆلۈپ كەتسەڭ
ئۆزۈڭنى بەختلىك ھېسابلىساڭ بولىدۇ.»

— سادىروف!

ئۇ يانغا قارىدى. كۆك دەرۋازىلىق تاتار بېيىنىڭ دەرۋازا
ئورۇندۇقىدىن قىسقا بەغلىك كۆڭلەك كىيگەن، چىرايلىق بۇ -
رۇت قويۇۋالغان بىر يىڭىت ئۆرە تۇرۇپ ئۇنىڭغا قاراپ ماڭدى.
— خەمىت! — سادىروف. ئۇ ۋالىبول ئويناپ دوست
بولغان يىڭىتنى كۆرۈپ خۇشال بولدى، — قاچان كەلدىڭ؟
ئۇلار رۇس ئادىتىچە يېرىم قۇچاقلىشىپ كۆرۈشتى.

— بىكارمۇ سەن؟

— بىزگە تەتىل، بىكارمەن.

— يۈر ئەمەسە، زايومكىدا ئويناپ كېلىمىز. خادىك

تەييار.

سادىروف خەمىت بىلەن بىللە ھويلىغا كىردى. ھويلىنىڭ
ئوتتۇرىسىدا قۇدۇق، سالاسۇن بىلەن تورالغان باغ، باغنىڭ
ئوتتۇرىسىدا چىرايلىق راۋاق بار ئىدى. راۋاق كۆك سىرلانغان،
گىلەم، كۆرىپىلەر سېلىنغانىدى.

— بۇ ئالداگاروفلارنىڭ ھويلىسى، — دېدى خەمىت
راۋاقتا ئولتۇرغاندىن كېيىن سادىروفقا چاي قۇيۇپ، — بىزنى
قوغدايدۇ، قازان تاتارلىرىدىن. ھازىر چوڭ بېيىمىزمۇ شۇ
كىشى. ئاخشام كەلدىم، ئەتە كېتىمەن، كىم بىلىدۇ، تۇتۇلۇپ
قالمىمۇ تېخى. ھازىر ھۆكۈمەتكە قارشى قوزغالغانلاردىن ئۇ -
لارنى تۇتىدىغانلار نەچچە ھەسسە كۆپ.

— بىزنىڭ بالىلار قانداقراق؟

— گىمنازىيىدىن دەسلەپ تۆت بالا چىققان، ھە شۇ،
بۇرى باشلىق. ھازىر ئۇلار ئون تۆتكە يەتتى. مىڭمارالدىكى
سوقۇشتا تۆت يىڭىت قۇربان بولدى.

— ئۇلار قورال ئۇتالىغۇدەك بولىدۇمۇ زادى؟

— ھازىر ھەممىسىلا مەرگەن. بولۇپمۇ نۇرى، كۆزىگە
ئىلىتىقانىنى قويمايدۇ.

— ئۇ ھەممىدە ياخشى ئىدى.

— ئۇ شېئىر يازىدۇ، توختىماي كىتاب ئوقۇيدۇ. يەرگە
بورۇن پۈشمەسە ئورنىدىن تۇرۇۋېلىپ بىر چېلەك سوغۇق
سۈيى بېشىدىن قۇيىدۇ. ئۇ سوۋۇرۇققا تەقلىد قىلماقتا، ئەڭ
قىيىن، خەتەرلىك ئىشلارغا بىرىنچى بولۇپ ماڭىدۇ!

— ئۇنى ئاسراڭلار، بىھۇدە قۇربان بولمىسۇن - دە!

— ئۇنى ئىككى تاتار ئاسراۋاتىدۇ!

— بۇ نېمە دېگىنىڭ؟

— ھەدە - سىڭىل ئىككى قىز ئۇنى تالاشماقتا.

— نىلقىلىق قىزلارما؟

— ياق، بىلىسەن، ھېلىقى سەھىرالىق مىڭبېگىگە تەگكەن
ئاسىيە ئابىستەينىڭ قىزلىرى.

— ئاڭلىغانمەن. قىزلار قوغدىيالمايدۇ، ئۇنى نابۇت قىد -

لىدۇ، ئۇنداق ياشلار بىزگە زۆرۈر، بولۇپمۇ ھازىر!

— ئادەملىرىمىز كۆپەيمەكتە. سىگانچىسىغا كۆچۈپ يۈ -

رۈپ جان ساقلاۋاتىمىز. مەن سوۋېت كونسۇلىنىڭ ماشىنىسى
بىلەن كەلدىم. چېگراغا قورال سودىسى بىلەن بېرىپ كېلىشىم.

— ھەل بولىدۇمۇ؟

— يىگىرمە تال بەشئاتار، ئون ساندۇق ئوق مىڭ قويغا
توختىدى.

— زايومكا خەتەرلىك ئەمەسمۇ؟

— ھەممە يەر خەتەرلىك، خەتەردىن قورقساڭ شېڭ دۇ -

بەنگە جاسۇسلۇق قىلساڭ بولىدۇ شۇ .

— جاسۇس كۆپىيىپ كەتتى .

— تەڭدىن تولىسى بىز خەق !

— شۇنداقلارغا مەنسەپ ، پۇل تەييار - دە !

— خەلققە ياخشىلىق قىلىمەن دېگەنلەرگە كۈن يوق ،

خائىنلار ئەتىۋارلىق . بۇ قانداق جاھان - ھە ؟

— غېنى ، پاتخ ئاكىلار قانداقراق ؟

— غېنىكام ، پاتخ ئاكام ، ئەكبەر ئاكاملار بىزنىڭ چاپا -

يوقلىرىمىز . قارام ، مەرگەن ، قورقۇمىمىز . لېكىن ئۇلارغا

توغرا يول كۆرسىتىدىغان فورمانوف يوق . ھازىر ئۇلارغا يول

كۆرسىتىدىغان كاللىسى سەگەك ، ئۆتكۈر يېتەكچى كېرەك .

كۆپ ئىشلاردا نۇرى ئەقىل كۆرسىتىۋاتىدۇ ، لېكىن ئۇ تېخى

ياش ، تەجرىبىسىز - دە .

— خەمت ئاداش ، مەنمۇ خەۋپ ئاستىدا قالدىم ، گىمنا -

زىيىدە «قۇلاق» لار پەيدا بولۇپ قالدى . يېقىن ئوقۇغۇچىلىرىم -

دىن بىرنەچچىسىنى ئېلىپ سوۋېتقا قاچاي دەيمەن .

ياز پەسلىدە زايومكىدا تاماشا قىلىش غۇلجا ياشلىرى ئۈچۈن

كۆڭۈللۈك مودا . دەريا بويىدىكى ئورمانلىق ، يۇمشاق چىمەن -

لىك ، ئارال ۋە ئويناقتىن تۇرغان دەريا ياشلاردا ھېسسىيات ،

ياشلىق غۇرۇر پەيدا قىلىدۇ ، قىز - يىگىتلەر بىرگە بولسا

تەبىئەت قوزغىغان ھېسسىيات بىلەن خۇددىنى يوقىتىپ ، قېلىن

ئورمانلار ئارىسىدا ياشلىق لەززىتىگە بېرىلىپ ، بىر ئۆمۈرلۈك

تاتلىق ياكى ئاچچىق خاتىرىلەرگە ئىگە بولۇپ قالىدۇ .

ئۇ يەردە قازان ئېسىپ ناخشا - ساز ، ئويۇن - چاقچاق

بىلەن ئۆتكۈزگەن بىر كۈننى غۇلجا ياشلىرى ئۇنتۇلغۇسىز خاتى -

رە سۈپىتىدە بىر ئۆمۈر ئەتىۋارلايدۇ . ئەڭ كۆڭۈللۈك چاغلىرىد -

نى تىلغا ئالغاندا : «زايومكىدىكى ھېلىقى چاغ - ھە» دەپ

لېۋىنى تامشىپ قويدۇ .

بۈگۈن تاتار ، رۇس قىز - يىگىتلىرى گارمۇن چېلىپ جىر

جىرلاپ ، «پاڭ - پاڭ» ئېتىلىدىغان غۇلجا پېۋىسى بىلەن مەست

بولۇشۇپ ، كىيىملىرى بىلەنلا دەرياغا سەكرىشىپ ئۈزۈپ ئوي -

ناشتى . قاراڭغۇ چۈشەي دېگەندە يىگىت - قىزلار نەلەرگىدۇر

جۈپ - جۈپ بولۇپ تارقىلىشتى - دە ، خەمىت بىلەن سادىروف

باياشات داستىخاندا يالغۇز قېلىشتى .

— كېتەيلى ، — دەپ خەمىت ئاخىر خاپا بولۇپ ، —

مېنى دەپ ئويۇشتۇرغان ئويۇن بۇ ، بىراق ئەھۋال مانا ! ...

سادىروف دېمىگەن تۈزۈك ئۇخلىيالمىدى . ھازىرلا دېرىزىدە

دىن پىمراغ يورۇقى چۈشىدىغاندەك ، ئارقىدىنلا ئەسكەرلەر كى -

رىدىغاندەك ئۇ ئەنسىزچىلىكتە ئۇخلىيالمىدى . ھېلىدىن - ھې -

لىمغا سىرتقا چىقىپ تىڭ تىڭلىدى : نەلەردىدۇر مىلتىق ئېتىلات -

تى ، ئادەملەر ۋارقىرىشاتتى ، يىغلىشاتتى ...

ئۇ ، يەرگە يورۇق چۈشمەستە ئوقۇغۇچىلار يانتىغا كى -

رىپ ، سېتەۋالدى ، مۇھەممەت يولداش ئىسىملىك ئوقۇغۇچىلىدە -

رىنى ئويىغانى .

— بىز بۈگۈنلا خونخاي مازارغا ماڭايلى ، — دەپ ئۇ

ھودۇقۇپ ، — يۈرۈڭلار ، ھازىرلا ئويماندەڭگە بېرىپ ھارۋا

ئۇقۇشايلى .

كوچىلاردا ئەسكەرلەر كۆپەيگەن . نەگىلا قارىسا قوراللىق

ئەسكەرلەر ئايلىنىپ يۈرگەن ، سادىروف بالىلارنى ئېلىپ چوڭ

كوچا بىلەن ماڭماي ، مەكتەپنىڭ جەنۇبقا قارىغان يان ئىشىكىدە -

دىن چىقىپ سايغا چۈشتى ، سۇنى ياقىلاپ دۆڭمەھەللىگە بې -

رىپ ، ساي بىلەن ناغرىچى نەرەپكە ماڭدى ۋە ئىككى ئوقۇغۇچىدە -

غا :

— سىلەر دەڭگە بېرىپ ھارۋا ئۇقۇشۇپ ، دەريا بويىغا

بېرىڭلار ، مەن سىلەرنى كېمە بويىدا ساقلايمەن ، — دەپ .

ئوقۇغۇچىلار كەتكەندىن كېيىن ، ئۇ سۇنى ياقىلاپ بۇ تاغ سۈيدە -

نىڭ ئىلى دەرياسىغا قۇيۇلىدىغان ساي قۇيۇلۇش دەپ ئاتىلىدۇ. غان يېرىگە قاراپ ماڭدى. مانا تۈگمىگە كەلدى. سېمىز رۇس خوتۇن يالىڭاچ بولۇۋېلىپ چۈشۈرگە ئاستىدا سوغۇق سۇدا يۇيۇ- نۇۋاتقانكەن. ئۇ سادىروفنى تونۇپ:

— قاچاسىن، كىل، پۈتۈل بار! — دېدى. پۈتۈل پۈتۈل- ۈنچ ئۇنىڭ ئوغلى. بۇ سېلىسار يىگىت ۋالىبول ھەۋەسكارى ئىدى. سادىروف كۈچلۈك ھۇجۇمچى بولغاچقا، ۋالىبولچىلار ئىچىدە ھۆرمىتى چوڭ ئىدى. پۈتۈل ئۇنى نەچچە قېتىم بۇ تۈگمەن يېنىدىكى ئۆيىگە باشلاپ كەلگەن. پۈتۈل ئاق پادىشاھ ئوفىتسېرنىڭ ئوغلى بولسىمۇ سوۋېت ھۆكۈمىتىگە قايىل ئى- دى. ئۇ رۇس ئەدەبىياتىغا ئولمۇ قىزىقتى. ئۇنىڭ ئۆيىدە گۈگۈلدىن تارتىپ فادىيېن شولوخوفلارغىچە بولغان رۇس يازغۇچىلىرىنىڭ ھەممە كىتابلىرى بار ئىدى.

— تولستوي بىزنىڭ تۇغۇنىمىز. دادام «ئۇرۇش ۋە تىنچلىق» رومانىدىكى پلوخوتەك ئادەم ئىكەن! — دەپ سۆز باشلايتتى ئۇ.

پۈتۈل ئۇيغۇرچە، تاتارچە ياخشى سۆزلىيەلەيتتى. ئۇ دادا- سىغا ئەگىشىپ شىنجاڭغا كەلگۈچە نۇرغۇن سەرگەردانلىق ئازا- بىنى تارتقان، كاتتىۋېشى دوتوق ئېتىلىغاندىن كېيىن، تارقىلىپ كەتكەن چارروسىيە ئەسكەرلىرى بېشىدىن كەچۈرگەن ھەممە ئېغىرچىلىقلارنى كۆرگەن. ئېغىر كۈنلەردە قالغاندا، دائىم ئۇيغۇرلارنىڭ شەپقىتىگە ئېرىشىپ كەلگەن. ئۇلار كېيىن رۇس- لار بىلەن ئارىلاشماس بولۇۋېلىپ ئۇيغۇرلار بىلەنلا بىللە ياشى- غان. ئاخىر ناغرىچىلىق تارانچىلارنىڭ تۈگمىسىگە ئىشلەپ يۈ- رۈپ مۇشۇ ئىككى تاشلىق تۈگمىگە ئىگە بولۇۋالغان. غۇلجا سۈيى ئۇنى باقماقتا، ھازىر ئۇ خېلىلا باي: تۈگمەن قىش - ياز توختىماي ماڭغاچقا كىرىسى ياخشى، ئۇنىڭ غاز - ئۆردەكلى- رىلا ناغرىچى مەھەللىسىنىڭ بۇ كەڭ سايلىقىنى ئىگىلىگەن،

نەسىللىك كالىلىرى، ئارغىماق، خادىكلىرىمۇ كاتتا ... — پۈتۈل ۋىلاسوف! — دېدى باش - كۆزى ئۇن بولۇپ كەتكەن پۈتۈلنى كۆرگەن سادىروف خۇشال بولۇپ، — ئىش چاتاق. ھەممىلا يەردە يەنە تۈت - تۈت باشلاندى. بىزنى مىللەت سۈپىتىدە يوقىتىدىغان ئوخشايدۇ بۇ شېڭ جاللات!

— تۈنۈگۈن ناغرىچىدىن تۆت ئادەمنى تۇتتى. بىزگە يىگىرمە خەت ئۇن سېلىق سالدى، بەش كۈنگىچە تاپشۇرمىساڭ سولايمىز، دېدى. مۇتائالى خەلپەت، تىيىپزات خەلپەت، ئابدۇ- رۇپ دېگەن كىشىلەرمۇ قورقۇپ چاپچال تاغلىرىغا قېچىپ كې- تىپتۇ. ھەممىلا ئادەم قاچماقتا! — دېدى پۈتۈل قوشۇمچە- لاپ.

— خونخاي مازارلىق ئىككى ئوقۇغۇچى ئويماندەڭگە ھار- ۋا ئىزدەپ كەتتى. مەن ئۇلارنى كېمە بويىدا ساقلىماقچى!

— ياق، بولمايدۇ. سىن ئۇخلا مۇندا. مەن ئۇلارنى تاپىپ كەلەدى! — چاچ - ساقاللىرى ئۈندەك ئاق، تېرىسى قىزىل قېرى پۈتۈل كۆزلىرىنى ئۇۋۇلاپ بالىسىنىڭ ئۆيىگە كىردى، — مەن سىندەردى خالىغا ئاپرادى، ئاتى كىم، سېتىۋالدى، مامات يولداش، بولدى تاپادى. ئويماندەڭ مەن بىلەدى!

بوۋاي ئويناقلاپ تۇرىدىغان تورۇق ئېتىغا ياۋىداق مىنىپ چىقىپ كەتتى.

موماي ھور چىقىپ تۇرىدىغان سۈت، تۇخۇم ۋە بولكا ئە- كىردى:

— يە، سادىروف.

— دادام بىلەن ئاپام سىلەر ئۇيغۇرلارغا بەك ئىچ ئاغرىتىد- دۇ. سىلەر مېھماندوست، كۆيۈمچان، مېھرىبان خەلق. سى- لەرنى تۆت تال خىتاي سورايدۇ. ئۇلار سىلەرنىڭ يەرگە كىرىد- ۋالدى، يەنە تېخى بۇ يەر بىزنىڭ دەيدۇ. سېپىلنى نېمىشقا قورغاسقا سوقمىدىڭ ئەمەسە؟ شىنجاڭ دېگەن سۆزنىڭ مەنىسى

— ئەپەندىم، سىز ئۇياققا كېتىشنى ئارزۇ قىلامسىز؟ —
دەپ سورىۋىدى، سادىروف ئاستا بېشىنى لىشىتىپ:
— تۇرغۇدەك يەر قالمىدى. تۇرپاندىن بارغانسېرى يىراق.
لاپ كېتىۋاتىمەن، ھەي ئىست، تۇرپاندا بۇنداق ئۇلۇغ سۈنى
بىر ئۆمۈر كۆرەلمەيدىغان بىچارىلەر ناھايىتى كۆپ، —
دەپ قويدى.

— مەنمۇ كېتىمەن، — دېدى مۇھەممەت يولداش.
— نېمىشقا؟
— دادام ئۆيلەپ قويىمەن دەپ! ...
— خوتۇندىن قورقىدىغان بىرىنچى قورققاق! —
دېدى سېتىۋالدى، — ماڭا ئۇنداق ئامەت كەلسە كەتمەيتتىم.
— سەنمۇ كەتمەكچىمۇ؟
— سىلەردىن ئايرىلمايمەن. بىزنىڭ ئۆي چازىغا يېقىن.
بىردەمدىلا چېگرىدىن ئۆتۈپ كېتەلەيمىز!
سادىروف بىر جۈپ قارا ئارغىماققا تىكىلىپلا ئولتۇرغان
ئاپئاق ساقال ئورۇسنى شەرەت قىلىپ قويۇپ:
— پاه، قاراڭلار، چاپچال سېپىلى! — دېدى.
— ئالتە سۈمۈل سېپىلى!

ھارۋا سېپىل سىرتى بىلەن جەنۇبقا — ئالدىدا كۆرۈنۈپ
تۇرغان ئاپئاق قارلىق چوققىلىرى ئەتىگەنلىك كۈن نۇرىدا چاق.
ناپ تۇرغان تاغقا قاراپ يەڭگىل تاراقلاپ، توپا تۈزۈتۈپ يۈرۈپ
كەتتى. مانا چەكسىز بىنەملىك ... بەل خەلقى بۇ يەرلەرگە
ئاشلىق تېرىپ خۇدانىڭ ئىلتىپاتى بىلەن «تاشقا چاچ، بەختىڭ.
دىن كۆر» دەپ ياشايدۇ، يامغۇر ياغقان يىللىرى شېڭغا تاغارلاپ
ھوسۇل تاپشۇرىدۇ، قۇرغاقچىلىق بولسا دان تۇرماق سامانمۇ
يوق. بۇ يىل ھۆل - يېغىن ياخشى، بۇغدايلار تاختا بولاي
دەپتۇ، دېھقان كۈلىدىغان يىلكەن. بىراق ... يول بىردە ئۆزىگە،
بەزىدە پەسكە ماڭغاندەك قىلغان بىلەن ئىلى دەرياسى بويىدىن

يېڭى چېگرا دېگەن گەپكەن. سېنىڭ بولسا نېمىشقا يېڭى دەپ.
سەن؟ گېنېرال كالىپاكوۋسكى غۇلجىنى ئون يىل سورىغاندا
نېمىشقا شىنجاڭغا ئەسكەر كىرگۈزۈپ ھەممە يەرنى بېسىۋېلىپ
بۇ يەردە ئۇيغۇر دۆلىتىنى قۇرمىدى؟ سەن ستالىندىن ئۈمىد
كۈتمە، ئۇ سىلەرگە دۆلەت قۇرۇپ بەرمەيدۇ، قورقىدۇ. ئۇ
شېڭ دۈبەنگە دۆلەت قۇرۇپ بېرىشكە ئۈنمىدى، سىلەرگە ئۇ.
نامدۇ، ئۈنمايدۇ!

— خەلق زۇلۇمدىن قۇتۇلسا، بۇ يەردە سوتسىيالىزم
بولسلا مەن رازى.

راست دېگەندەك، قېرى پاۋىل مۇھەممەت يولداش بىلەن
سېتىۋالدىنى تېپىپ كەلدى. بوۋاي ئالدىراپ دىشلۇ ھارۋىسىنى
قوشتى. ئۇ جاغىستايدىن بۇغداي ئەكەلمەكچى، مۇنۇ ئۈچ يىگىت
ئۇنىڭ ياردەمچىلىرىمىش ...

دىشلۇ كېمە بويىغا كەلگەندە ساقچىلار ئۇلارنى توسىدى.
كىيىملىرىگە ئۇن چېچىۋالغان ئۈچ يىگىت مىشكاپلار ئۈستىدە
يېنىچە ياتاتتى. بوۋاي ساقچىلارغا:

— شېن دىبانغا يىگىرمە خۇ ئۇن بېرەدى، مەن نۇ
جاغىستايدىن بوگداي ئەكىلەدى، ئۇندا ئەرزان! — دېدى.
ساقچىلار ھارۋىنى، ئادەملەرنى ئاخشۇردى. سادىروف دەككە -
دۈككىدە ئەنسىرەپ ئولتۇردى.

ئاخىر دىشلۇ كېمىگە چىقتى. كېمە ئارغامچىلىرى بوشىتىد.
لىپ قىرغاقتىن قوزغىلىپ ئون مېتىردەك ماڭغاندىن كېيىنلا
يېنىدىكى ھەمراھلىرىنى چىڭ قۇچاقلاپ:

— بىرىنچى دەرۋازىدىن سالامەت چىقتۇق! — دېدى.
دەريانىڭ ئوتتۇرىسىغا كەلگەندە ئويناقتىشىپ، دولقۇن ياساپ
ئېقىۋاتقان ئۇلۇغ سۇغا قاراپ:

— دەريا بىلەن سالدا ئېقىپ بالقاش كۆلىگە بارسا
كىشى! — دېۋىدى، مۇھەممەت يولداش:

تاغ قاپتىلىغا قاراپ ئۆرلىمەكتە ئىدى . شۇڭا ئاتلار تەرلەپ ، ئەتىگەنكى ئويناقلارنى يوقىتىپ ، سوزۇلۇپ ، تەستە قاتراپ ماڭماقتا ئىدى . قېرى پاۋىل قامچىسىنى ھاۋادا ئوينىتىپ قوياتتى .

كۈن پېشىندىن ئۆتكەندە ھارۋا غەربكە بۇرالدى . مۇھەممەت يولداشنىڭ ئۆيى تۆۋەندە ئىدى . ئاخىر ئۇلار ياپپېشىل قاپتالار . دىن ئۆتۈپ تۈزلەڭلىككە چىقتى . ئۇ يەردە مەھەللە بار ئىدى . مۇھەممەت يولداشنىڭ دادىسى بالىسىنىڭ مېھمانلىرىغا قوي سويدى ، ئۇ تولىمۇ ئىتتىك سۆزلەيدىغان ، ئوقەت ئەھۋالى خېلىلا ياخشى ئادەم ئىكەن . ئۇلار ئازادە تارانچى ئۆيىدە خاتىر-جەم ئۇخلاشتى . ئەتىگەنلىكى رۇس بوۋاي ئۇلار بىلەن خوشلاشتى . يولداشباي ئۇنىڭغا ئىككى تاغار بۇغداي بېسىپ بەردى ، ئۇنىڭ بىلەن دوستلىشىپمۇ قالدى . ئۇلار ئۆگۈنلۈكى يايلاققا چىقىمىز دەپ ئۆيىدىن خوشلىشىپ چىقىپ سېتىۋالدىنىڭ ئۆيىگە كەلدى . بۇ ئۆي خونخاي مازارغا ھەم چېگراغا يېقىن ئىدى . ئۇلار كۈندۈزى خونخاي مازارغا ، ئۇ يەردىن يۈسۈپ سەككاكى مازارىغا باردى . ئۇلار خونخاي غولى ئەتراپىدىكى دۆڭمەھەللە ، دېلاتا ، چوڭ بۇغرا ، كىچىك بۇغرا ، سوپۇنبۇلاق ، تېۋىلغا مە-ھەللە قاتارلىق خونخاي يېزىلىرىنى ئارىلىدى . بۇ جاينى روس-يە بۆلۈۋالغاندىن كېيىن قەدىمىي يۇرتنى ئاۋات قىلىش ئۈچۈن غولجا شەھىرى ، ئارانۋستەڭ ، چاغىستاي ، ياركەنت ، غالجانلار-دىن ئون تۆت ئۆيلۈك كىشى مازار ئەتراپىغا ئۆي - جاي سې-لىپ ، دېھقانچىلىق قىلىپ بۇ يەرنى ئاۋات قىلىشقا باشلىغان . 1937 - يىلىغىچە بۇ يەرگە ئۈچ يۈز ئۆيلۈكتىن جىق ئۇيغۇر كۆچۈپ كېلىپ مازارنى ئاۋات قىلىشقان . مانا ھازىر شېڭ دۈبەن بۇ يەردىكى ئادەملەرنى خەتەرلىك ھېسابلاپ تارقاقلاشتۇ-رۇپ تېكەس ، موڭغۇلكۈرە ۋە غولجاغا كەتكۈزۈۋېتىشكە بۇيرۇق بەرگەن . سېتىۋالدىنىڭ دادىسىدىن بۇ گەپنى ئاڭلاپ سادىروف

تېخىمۇ قاتتىق غەزەپلىنىپ :

— ئۆز يۇرتىنى گۈللەندۈرۈش ھوقۇقىمۇ يوقمىكەن خەل-قىمىزنىڭ - ھە ! — دېدى .

ئۇلار خونخاي مازارغا كەلدى . دۆڭگە جايلاشقان بۇ مازار-نىڭ شەيخى ئۇلارنى خۇشال كۈتۈۋالدى .

ئۈستى چېدىر شەكلىدە ياسالغان مازارنىڭ تاملىرى تىك ئۆتۈلۈك شەكلىدە بولۇپ ، چېدىرچە ئۈستىدىكى رەڭلىك كا-ھىشلار رەڭگى ۋە شەكلىنى ھېلىمۇم يوقاتمىغاندى . مازارنىڭ جەنۇبقا قارىغان ئىشىكىدىن كىرىپ سادىروفلار تامغا يېزىلغان زىيارەت خاتىرىلىرىنى ئوقۇدى . مانا بىر شېئىر :

خونخاي مازارغا مەن زار ئىدىم ،

كىم زىيارەت ئەيلىسە ، مەن يار ئىدىم .

«يۈسۈپ سەككاكى قىزىل گۈل بولسا ،

مەن گويىكى بۇلبۇلى شەيدا ئىدىم» .

— يۈسۈپ سەككاكى مازىرىمۇ بۇ ؟

— بىز ئۈچ ئەۋلاد مۇشۇ مازارنىڭ شەيخى ، — دېدى

ئۈزۈن ئاق ئىشتان ، كۆڭلەك كىيگەن چارساقال شەيخ ، —

ئاتا - بوۋىمىزدىن تارتىپ بۇ مازارنى مەۋلانە سەككاكىنىڭ

مازىرى دەپ تونۇپ كېلىۋاتىمىز .

— سەككاكى كىم ؟

— ھا - ھا ... ئەپەندىم ، سالامەت كەپسىز ! — دېدى

مازارغا كىرىپ كەلگەن گەۋدىلىك ، چارساقال ئادەم قاقاقلاپ

كۈلۈپ ، — مەن سىزگە سۆزلەپ بېرەي .

— ئەسسالامۇ ئەلەيكۇم ! — دېدى سادىروف كەينىگە

بۇرۇلۇپ ، — مۇتائالى خەلىپىتىم ، سىزمۇ بۇ يەرگە كەلگەند-كەنسىز .

ئۇلار كۆرۈشتى . خەلىپىتىم ساقلىنى سىپاپ قويۇپ :
— تولىمۇ ۋەسۋەسە ئىچىدە كۈن كۆرۈۋاتىمىز . بۇ يەردە -
كى خەلقىمىزنى قوغلاپتۇ دەپ ئاڭلاپ ھال سوراپ كېلىۋىدۇق .
كۆرمەمسىز ئەپەندىم . ئۆز يېرىدىن قوغلاندى دېگەن جازادىنمۇ
قاتتىق جازا بولامدۇ ؟ بىز خەق جازالىنىشقىلا يارالغانمۇ ؟ مەۋلا -
نە يۈسۈپ سەككاكىمۇ جازالانغان .

ھەممە ئۇنىڭ ئاغزىغا قاراپلا قالدى . ئۇ سۆزلىدى :
— بايا سىز ئوقۇغان شېئىرنى مەرىپەتپەرۋەر شائىر نەسۈ -
ھا داموللام 1920 - يىلى بۇ مازارنى زىيارەت قىلغاندا يېزىپ
قالدۇرغان .

ئۇ كىشى ئالدىرىماي تارىخ سۆزلىدى :
چىڭگىزخان ئۆمرىنىڭ ئاخىرقى يىللىرىدا قول ئاستىدىكى
يەرلەرنى تۆت ئوغلغا بۆلۈپ بەرگەن . ئىككىنچى ئوغلى چاغاتاي -
غا (تەختتە ئولتۇرغان ۋاقتى 1227 - يىلىدىن 1241 - يىلىغىچە -
چە) شەرق تەرەپتىن ئىلى دەرياسى ۋادىسىغىچە ، جەنۇب تەرەپ -
تىن ھازىرقى قارا شەھەرنىڭ غەربىدىكى رايونلار ، غەرب تەرەپ -
تىن تا ئامۇ دەرياسىغىچە بولغان جايلارنى بۆلۈپ بەرگەن . بۇ
جايلاردىكى ئۇيغۇرلار خېلى يۇقىرى مەدەنىيەتكە ئىگە ئىدى .
مەۋلانە يۈسۈپ سەككاكى ئاشۇ مەدەنىيەتنىڭ ۋەكىللىرىدىن ئى -
دى . ئۇ كىشى 1160 - يىلى تۇغۇلۇپ 1229 - يىلى 69 يېشىدا
ۋاپات بولغان . ئۇ كىشى بىلىملىك ئادەم ئىدى . ئۇ زاتنىڭ
«مىقتاھىل ئولۇم» دېگەن ئەسىرى مەندە بار . بۇ گەپنىڭ مەندە -
سى ئىلىملىك ئادەم ئىكەنلىكىنى بىلگەندىن كېيىن ، چاغاتاي ئۇ زاتنىڭ بى -
لىملىك ئادەم ئىكەنلىكىنى بىلگەندىن كېيىن ، ئۆز ئوردىسىغا
چاقىرتىپ كېلىپ ئىلمىي مەسلىھەتچى قىلىۋالغان . بۇ ئىش
ئوردىدىكى مەنسەپدارلارنىڭ ھەسەتخورلۇقىنى قوزغىغان . ئوبۇل -
غازى باھادىرخان دېگەن ئالىم «شەجەرەئى تۈرك» ناملىق ئەس -
رىنىڭ 5 - بابىدا بۇ توغرىدا مۇنداق يازغان : «موللا سەككا -

كى دېگەن زات خاننىڭ مەسلىھەتچىسى ئىدى . چاغاتاي خاننىڭ
بىر ۋەزىرى بولۇپ ئۇ سەككاكىغا دۈشمەن ئىدى . ئۇ بىر كۈنى
پۇرسەت تېپىپ سەككاكىنى خانغا يامان كۆرسىتىپ زىندانغا
سولاتتى ، خۇدادىن تەقدىر ئېرىشىپ ئۇ شۇ زىنداندا ۋاپات بول -
دى . « مىرزا مۇھەممەت ھەيدەر «تارىخىي رەشىدى» دېگەن
ئەسىرىدىمۇ سەككاكىنى تىلغا ئالغان ھەم ئۇنىڭ مازىرى مۇشۇ
خونخاي مازىرى ئىكەنلىكىنى كۆرسەتكەن . ئۇ زاتنىڭ دېيىشىدە -
چە ، بۇ يەر ئۆز ۋاقتىدا شەھەر ئىكەن ، ئاھالىسى ئۇيغۇرلار
ئىكەن . جامال قارشى ناملىق ئالىمىمىزمۇ سەككاكى ۋاپاتىدىن
بىر يىل كېيىن ، يەنى 1230 - يىلى ئالىمالىقتا تۇغۇلغان ،
1315 - يىلى ۋاپات بولغان . ئۇ كىشىمۇ تىل ، مەنتىقە ۋە باشقا
ئىلىملىرىدە يېتىلگەن زات ئىدى . باللىرىم ، بۇ ۋادىدا ئاجايىپ -
ئاجايىپ ئادەملەر ئۆتكەن . بىز ئۇيغۇرلار ناھايىتى ئۇزۇن
يىللاردىن بېرى مۇشۇ يەردە ياشاپ ، مۇشۇ يەر ئۈچۈن قان -
تەر تۆكۈپ كەلگەن . بۇ يەر بىزنىڭ ئانا يۇرتىمىز . بۈگۈن
جاللات شېڭ شىسەي بىزنىڭ ياشاش ھوقۇقىمىزنى تارتىۋالدى ،
ئانا يۇرتىمىزنى بىزنىڭ گۆرىمىز قىلماقچى بولۇۋاتىدۇ . بىز
ھەممە ئادەم بۇنى چۈشەندۈق . چۈشەنگەنكىمىز ، ئانا يۇرتىمىز
ئۈچۈن جاننى ئايىماي ، ئۆزىمىزنىڭ ئىنسان ئىكەنلىكىمىزنى
كۆرسىتىپ قويۇشىمىز كېرەك !

سادىروف گەرچە ئۇ كىشىنى ئۇيغۇر ئۇيۇشمىسىدا نۇرغۇن
كۆرگەن ، سۆزلەشكەن بولسىمۇ ، لېكىن ئۇنىڭ ھازىرقىدەك
ھاياجانلانغىنىنى زادىلا كۆرمىگەن .

— سىلەرنى يايلاقتا دەپ ئاڭلىغانىدۇق .
— يايلاق ئەنە ، ئاۋۇ موڭغۇلكۈرەگە ئاشىدىغان قارلىق
داۋانىنىڭ ئاستىدا ، بىز دائىم بىللە ئىستىقامەت قىلىپ سىردە -
شىدىغانلار يايلاققا چىقتۇق . ئەنۋەر مۇسابايوف ، رەخمىجان ،
ئېلىخان تۆرە دېگەن بىر زات ، زېرىپ قارىھاجىلارمۇ بار . بېرىپ

ئىككى - ئۈچ كۈن ئويىناپ كەلمەمسىز ، ئەپەندىم ؟
 — مەنمۇ ئەتە تاغقا چىقىمەن . مۇنۇ ئىككى ئوقۇغۇچى
 بىلەن ، — دەپدى سادىروف ، — كەلگۈسىدە يەنە ھەممەسۆھبەت
 بولارمىز . سىزدىن جىق بىلىم ئۆگەندۇق ، رەھمەت ، خەلىپىد-
 تىم !
 ئۇ خەلىپىتىم دېگەن سۆزنى ئالاھىدە تەكىتلىدى ، خەلىپىد-
 تىمنى قولتۇقىدىن يۆلەپ يورغىسىغا مىنىدۇردى . ئۇ كىشى
 بىللە كەلگەن ئادەملىرى بىلەن يۇقىرىلاپ يۈرۈپ كەتتى . سادى-
 روف خۇددى مەڭگۈلۈك خوشلاشقاندا ، دەسسەپ تۇرغان گۈ-
 زەل تۇپراقنى ئىككىنچى قېتىم كۆرەلمەيدىغاندا ئېغىر ئۆھ
 تارتىپ بېشىنى چايقىدى .
 پېرىم كېچە ، ئاسماندا يۇلتۇزلار جىمىرلايدۇ ، ئۇلار سېنى
 كۆرۈپ تۇرىدۇ ، لېكىن ساڭا خائىنلىق قىلمايدۇ . ئۇلارنىڭ
 پېرىم كېچىدە تارانچى ئۆيىنىڭ چاقىسىنى ئاستا ئېچىپ ، مە-
 ھەللىنىڭ غەربىگە — تاشلىق سايغا چۈشىدىغان يولنىڭ بېشىغا
 ئالدىراپ - ھودۇقۇپ چىققىنىنى يۇلتۇزلاردىن باشقا ھېچكىم
 سەزمىدى . سېتىۋالدى بىلەن مۇھەممەت يولداش بەللىرىگە ماتا
 پوتىلارنى باغلاپ نان تۇگۈۋالغان . سادىروفنىڭ كىچىكىنە بو-
 پىسىدا كىيىملىرى بىلەن تۆت - بەش تال كىتابىلا بار . مانا
 ئۇلار ساي بىلەن شېغىللىق چىغىر يولدا كۈنپېتىشقا قاراپ
 ئالدىراپ مېڭىشماقتا . قاراۋۇلخانا كۆرۈندى ، بۈگۈن ئەسكەرلەر
 چېگرا تەكشۈرۈشكە چىقمايدىغان كۈن . كېچە سائەت بىردىن
 ئۆتكەندە بۇ چېگرانى كىمۇ تەكشۈرەتتى . بۇ قانداق دۆلەت
 چېگراسى ، ئوخشاشلا تاشلىق ساي ، ھەممىلا نېمىسى ئوخشاش .
 نە سىم توسۇق ، نە بىرەر چېگرا بەلگىسى يوق ، دۆلەت چېگراسى
 دېگەندە ، ھېچ بولمىغاندا ئۈرۈمچىدىكى 1 - تۈرمىدىكىدەك سىم
 توسۇق بولمامدۇ ؟ ...
 — ئۆتتۇق ! — دەپدى بىر چاغدا سېتىۋالدى خۇشال
 بولۇپ ، — ئەمدى شېڭ شىسەينىڭ ئەسكەرلىرى يوق .

ئۇلار يەنە ئىككى سائەتتەك پىيادە ماڭدى . ئاخىر بىر سۇ
 بويىدا دەم ئېلىشقا ئولتۇردى . كۈنچىقىشتا تاڭ بەلگىسى سۈبھى
 كۆتۈرۈلدى .
 — بىز ھازىر سوۋېت ئىتتىپاقىدا ، — دەپدى مۇھەممەت
 يولداش كۈلۈپلا تۇرىدىغان ئاق سېرىق ئون سەككىزگە ئەمدىلا
 كىرگەن ئوقۇغۇچى خۇشال بولۇپ ، — ئەپەندىم ، سوۋېت ئىت-
 تىپاقىدا ئەمدى گىمنازىيىگە كىرگىلى بولارمۇ ؟ بولار - ھە
 سوتسىيالىزم بولغاندىكىن ...
 — قاچقۇنغا نەنىڭ مەكتىپى ، نەنىڭ سوتسىيالىزمى ! —
 دەپدى سېتىۋالدى سۈبھى كۆتۈرۈلۈۋاتقان تەرەپكە ، كىنىدىك قېنى
 تۆكۈلگەن يۈرتىغا تويماستىن قاراپ ، — مەن ئەسكەر بولم-
 مەن ، سوۋېت ئەسكەرلىرى بىلەن بېرىلىنغا بارمەن . گىتلىپىر
 دېگەن شېڭ دۈبەننىڭ ئاكىسى ، مەن ئۇنىڭدىن ساۋاقداشلىرىم
 ئۈچۈن ئىنتىقام ئالىمەن !
 ئۇنىڭ كۆزلىرىدىن تاراملاپ ياشلار تۆكۈلدى .
 — نېمىگە يىغلايسەن سېتە ؟ فاشىزم قىلىچىدىن قۇتۇل-
 دۇڭ ، ھۆر ماكانغا ئاياغ باستىڭ ، يەنە نېمە يىغا ؟
 — ھۆر ماكان ؟ ئۆز يۇرتۇڭدىن باشقا يەر ھۆر ماكان
 ئەمەس .
 — يۇرتۇڭدا ھۆرلۈك بارما ؟ ھۆرلۈك بولسا نۇرىلار ئىك-
 كى يىلدىن بېرى تاغنىڭ كامارلىرىدا مۆكۈپ يۈرەتتىمۇ ؟
 — مەن سىياسەتنى دەۋاتمايمەن ، رېئال تۇرمۇشنى
 دەۋاتىمەن .
 — بىر قىزغا ئاشقىمىدىڭ يە ؟
 — سەن ئۇ ، ھە دەپسلا قىزلارنىڭ گېپىنى قىلىدىغان .
 — تۇرۇڭلار ، چاقىرىلمىغان مېھمانلار !
 تۇيۇقسىزلا چاتقال ئارىسىدىن ئىككى ئەسكەر چىقتى . ئۇلار
 قورال تەڭلىمەي ، كۈلۈپ تۇرۇپ سۆزلىدى :

— تۇرۇڭدار قوناقدارىم!

— قېنى چاققان!

سادىروف ئەمدىلا مۇگىدىگەندى. ئۇ چۆچۈپ ئورنىدىن تۇرۇپ ئىككى ئەسكەر بىلەن رۇسچە سالاملاشتى.

ئەسكەرلەر ئۇلارنى بۈك ئورمان ئىچىدىكى ئاپئاق ھاكلاڭغان ئىككى ئېغىزلىق ئۆيگە باشلاپ باردى.

ئاتارچە سۆزلەيدىغان، چاسنىچە كىيىنگەن سېرىق چاچ، يوغان بۇرۇن ئادەم ئۇلارنى سوراق قىلدى:

— ئېتىڭىز نېمە؟

— ئېتىم ساتتار، دادامنىڭ ئېتى سادىر.

— سادىروف، گىمنازىيىنىڭ مۇئەللىمى. فىزىكا - ماتې-

ماتىكا بېرىسىزغۇ دەيمەن.

— شۇنداق! — دېدى سادىروف چۆچۈپ ھەيران بولۇپ، —

ئەدىن بىلىسىز ناچالنىك؟

— 1935 - يىلى قەشقەردە ئىمتىھان بېرىپ ساگوغا

ئوقۇشقا بارغان. 1937 - يىلى تاشكەنتتىن ئۈرۈمچىگە قايتقان.

شۇ يىلى غوجانىيازنى قولغا ئالغاندىن كېيىن سىزنى غۇلجىغا

سۈرگۈن قىلغان. يادىڭىزدىدۇر، سىز قەشقەردە ئىمتىھان بەر-

گەندە، مامۇت شىجاڭ ھوقۇق، ھاكىمىيەت دېگەن مانا مۇشۇ

دەپ تاپانچىسىنى كۆرسەتكەن. سىز بۇ گەپنى نۇرغۇن قېتىم

تەكرارلىغان، راستمۇ؟

— راست، لېكىن ...

— توختاڭ، سىز ھازىر شېڭ شىسەينىڭ تىزىملىكىدە

بار، تۇتۇلۇش ئالدىدا قېچىپ كەلدىڭىز. سىز 1939 - يىلى

غۇلجا گىمنازىيىسىگە كەلگەندىن بېرى كىملىرى بىلەن، قەيەردە

ئۇچراشتىڭىز، ھەممىسى خاتىرىگە ئېلىنغان. خوش، سېنىڭ

ئېتىڭ نېمە؟

— مۇھەممەت يولداش.

— ھى - ھى - ھى ... داداڭ بىچارە سېنى ئۆيلەيمەن

دەۋاتسا قېچىپ كەلگىنىڭ نېمىسى؟

— مەن ئوقۇيمەن، ئۆيلەنمەيمەن. ئوقۇغىلى كەلدىم، —

ئولتۇرغانلار كۈلۈشۈپ كەتتى.

ئۇلارنى بولكا، سېرىقماي، ھەسەللەر بىلەن مېھمان قىل-

دى. ئۇلار شۇ يەردە قونۇپ قالدى.

ئەتىگەنلىكى ھېلىقى ئادەم:

— سادىروف، يۈرۈڭ! — دېدى. سادىروف ئورنىدىن

تۇرۇپ ئۇنىڭغا ئەگىشىپ ماڭدى. سېنىۋالدى بىلەن مۇھەممەت

يولداشنىڭ كۆزلىرى چەكچىيىپ ئورۇنلىرىدىن تۇرۇۋىدى، ھې-

لىقى ئادەم:

— سىلەر مەشەدە تۇرۇپ تۇرۇڭلار! — دېدى.

سادىروفنى ماشىنىغا سالدى. ماشىنىدا سىرتتىكى ھېچنې-

مە كۆرۈنمەيتتى. ئۇنىڭغا ھېچكىم، ھېچنېمە دېمىدى. ئۇ قا-

ياققا، قانچىلىك ماڭغىنىنىمۇ بىلمىدى.

ئاخىر ئۇ قېلىن ئورمانلىق ئىچىدىكى چىرايلىق ياسالغان

ئىككى قەۋەتلىك بىنانىڭ ئالدىدا ماشىنىدىن چۈشتى.

— ئالماتىنىڭى غول، — دېدى ھېلىقى ئادەم شۇ

چاغدىلا گەپ قىلىپ، — ساملار كوم، 2 - دوم، سوۋېتسىكى

نارودنى كومىسسارىيات!

سادىروف ۋەھىمە بىلەن:

— مەن ھازىر ئالمۇتىدىمۇ؟ — دەپ سورىۋىدى، ھېلىقى

ئادەم جاۋاب بەرمەي ئۇنى بىر ئىشخانغا باشلاپ كىردى. بىر

قازاق يىگىت ئۇنىڭغا:

— تاماق، ياتاق، ۋالىبول، بىليارت بىكار، ياتاسىن،

ئوقىيسىن! — دېدى.

كۈتۈلمىگەندە ئۇ غۇلجىدا خوشلاشقان خەمىت بىلەن ئۇچرىد-

شىپ قالدى. ئۇلار قۇچاقلىشىپ كۆرۈشتى.

— بۇ نېمە گەپ؟

— بىز يەتتە ئادەم . ئاكام پاتىخ ، بايجۇرسىن ، مەن ، بىز ئۈچ تاتار ، قۇربان بۇرھانىدىنوف ، ئۈرۈمچى ھەربىي مەكتەپنىڭ ئوقۇغۇچىسى ، قولغا ئېلىنغان ، ئاغرىدىم دەپ دوختۇرغا كېتىدۇ . ۋېتىپ قاچقان . نۇر ئوبۇلوف ، ھوشۇر مامىتوف ، ئوسمان ئىبى-راھىموفلارمۇ بار . ئۇلار غۇلجىدىكى ئۇچقۇچىلار مەكتىپىنىڭ سوۋېت مۇتەخەسسسلرىنى كۈتىدىغان ئىشچىلىرى . سەككىز-زىنچىسى سەن ، ئالىي مەلۇماتلىق ، ماركسىزم - لېنىنىزمنى يادقا بىلىدىغىنىمۇ سەن ! سەن پاتىخ ئاكام بىلەن بىر ياتاقتا تۇرىدىكەن سەن .

سادىروفنىڭ يېڭى بىر ھاياتى باشلاندى . ئۇ كەلگۈسىدە نېمە قىلارىكىن ؟

ئۇ بىرنەچچە كۈنگىچە ھەمراھلىرى مۇھەممەت يولداش بىلەن سېتىۋالدىنى ئويلاپ يۈردى . ئۇلارنى نېمىشقا بۇ يەرگە ئەكەلمىدى ، ئەسلىدە ئۇلار ئوقۇشقا تولىمۇ ئىنتىزار ئىدى . غۇ ؟ ...

27

بۈگۈن يەنە ئەللىك ئات پەيدا بولدى . قايسى كۈنلا غېنى ، ئەكبەرلەر ئوتتۇز تۇياق بىيە ، ئىككى ئايغىر ھەيدەپ كېلىپ نۇرىلارنى ئات باققىلى سالغانىدى . نۇرى بىر كېچىنى ئات ئۈس-تىدە مۈگىدەپ ئۆتكۈزدى . سىم - سىم يامغۇر جان - جېنىدىن ئۆتۈپ كەتسىمۇ ئۇ غېنى ئاكسىنىڭ : « ئاتتىن چۈشمە ، بۇ ئاتلارنى كۈنەستىن ئوغرىلاپ كەلدۇق . ئات دېگەن يۇرتىنى كېنەيدۇ ، قېچىپ كەتسە ئاناڭنى كۆرسەن ! » دېگەن سۆزىنى ئاڭلاپ ، شىمالنى توراپ بىر كېچە جېسەكچىلىك قىلىپ چىقتى .

616

تى . ئۇ قىيىن ئىشقا يولۇقسىلا : « بۇنىڭدىنمۇ قىيىن ئىش قىلىۋاتقانلار بارغۇ ، ھازىر ھەممە يەردە سوقۇش بولۇۋاتىدۇ . جەڭچىلەر سوتكىسىغا بىر - ئىككى سائەتلا ئۇخلىيالىسا چوڭ گەپ ... تېخى سوتكىلاپ سۇدا ياتىدىغانلارمۇ بولىدىكەن ... » دەپ ئويلايدىغان ، شۇنىڭ بىلەن تەسەللى تاپىدىغان بولۇۋالدى .

— بۇ ئاتلارمۇ كۈنەسىنىڭمۇ ؟

— ياق ، توققۇزتاراننىڭ !

— قاچامدۇ بۇلارمۇ ؟

— سېنى دوراپ قالغان ئاتلاركەن ، قاچىق ! ئۇخلىدۇ .

ماي بېقىڭلار ! — دەيدى ئۇ سۇ بويىدىكى كىمگىز ئۆيگە كېتىدۇ .

ۋېتىپ ، — ئۈچىڭلار ئۈچ چوققىدا كۆزىتىڭلار . ئىزچىلار ئىز قوغلاپ كېلىپ قېلىشى مۇمكىن !

مانا قاراڭغۇ چۈشتى . يىراقتىن بۇرنىڭ ھۇۋلىغان ئاۋا .

زى ، بۇرۇقلارنىڭ چۇقانىلىرى ئاڭلانماقتا ، ئايغىر غەزەپ بىلەن چىڭقىلىپ كىشىنىمەكتە . ئۇ بىر ئۇيۇر يىلقىنى توققۇزتاراننىڭ تاغلىرىغا قېچىشقا چاقىرىۋاتامدىكىن ؟ مانا مىلتىق ئېتىلىۋىدى ،

غول ... غوللاردىن ئەكىس سادا يېنىپ تاغنى ۋەھىمە قاپلىدى .

ئۇ كونا پەرىجىگە ئورنىلىپ ، بېشىدىكى قىرغىز قالىپىنى چۆكۈرۈپ كىيىۋېلىپ ، تېقىمىغا چىڭ قىستۇرۇۋالغان قوش

ئاۋۇز (ئېغىز) ئوۋ مىلتىقىنى تۇتۇپ قويدى - دە : « ... ھەممە

يەردە سوقۇش ، ئامېرىكا قىتئەسى جىم ، لېكىن ئۇ يەرنىڭ

يىڭىلىرى ئامېرىكىلىقلار ، كانادالىقلار ھازىر ئافرىقىدا ، تىنچ

ئوكيان ئاراللىرىدا ماڭا ئوخشاش پوستتا ياكى ھۇجۇمدا . ئۆمىد-

لىپ كېتىۋاتقان ، قانغا مىلىنىپ ياتقان ، جان ئۇزۇش ئال-

دىدا سۆيىگەن قىزىنىڭ ... »

قىز خىيالىغا كېلىۋىدى ، ئۇ سەبىخەنى يادىغا ئالدى . مانا

سەبىخە ئوغۇلچە كىيىنگەن ، ناسكالرەڭ كىيىم ، شەپكە ئۇنىڭغا

ياراشقان .

617

— مەن ئوفتسېرلار مەكتىپىدە تەرجىمانلىق قىلغاندا تارقىتىپ بەرگەن ھەربىيچە كىيىم! — دېگەندى ئۇ بىرنەچچە ئاينىڭ ئالدىدا ئۇلاستايىنىڭ ھېلىقى ئايوۋلى ساي دېگەن چىراي-لىق غولىدا ئۇچراشقاندا ئۆزىگە تىكىلىپ قارىغان نۇرىغا ئىزا-ھات بېرىپ، — مەنمۇ پارتىزان!

سەن كىمگە پارتىزان، بىزدەكلەرنى نۇتۇپ بېرىدىغان پار-تىزانمۇ؟ سەن چىيۇ سىلىڭنىڭ ئوغلىغا بەدىنىڭ بىلەن يارىدىڭ-مۇ، روھىڭ بىلەنمۇ؟ بالىلار سەندە تاپانچا باركەن دېيىشىدۇ، قازاق خوتۇن ھىمايە قىلىپ ساقلاپ قالمىغان بولسا ئۇلار سېنىڭ بۇ تاغقا نېمە ئىش بىلەن كەلگەنلىكىڭنى بىلىپ بولاتتى. سەن ئۇ چاغدا ئاخىر مەن بىلەن كۆرۈشتۈڭ. مۇرەمگە بېشىڭنى قويۇپ ئۇزاق يىغلىدىڭ، لېكىن بۇ يىغالغى ھېلىقى چاغدا چانا بىلەن قاسىم مىراپنىڭ ئۆيىدە قونۇپ ئەتىسى ئايرىلغاندىكى يىغالغىغا زادىلا ئوخشىمىدى. ئۇ چاغدا مەنمۇ ساڭا قوشۇلۇپ يىغلىغان، لېكىن كۆز يېشىمنى ساڭا كۆرسەتمىگەندىم. ھا-زىرقى يىغالغى مېنى يىرگەندۈردى، بۇ نېمە ئۈچۈن؟

پەرىخەدىكى ساپلىق، چىن ھېسسىيات مەندە يوق. لېكىن پەرىخەنىڭ ماڭا ھەدىسىگە ئوخشاشلا بېرىلگەنلىكىنى سېزىپ قىزلارنىڭ تۇنجى مۇھەببىتىنى ھۆرمەتلەپ باغرىمغا باستىم، ئۇ سۆيگۈ ئىستىكى بىلەن مەست بولۇپ لەۋلىرىنى ئېڭەكلىرىمگە تەڭكۈزگەندە، بۇ لەۋلەرگە لەۋلىرىمنى تەڭكۈزەلمىدىم، چۈنكى ئۇ لەۋلەردىن سېنى كۆردۈم. سەن مېنىڭ قەلبىمدە مۇھەببەت ئىستىكىمگە مەڭگۈلۈك ئۇيقۇ ھەدىيە قىلغان ئوخشايسەن. لې-كىن مەن رېئالىست، خىيال مېنىڭ ھەرىكىتىم ئەمەس. ھەرد-كىتىم ئەقلىمنىڭ ئىپادىسى. مانا مېڭەمگە يەنە سەن كىرىۋال-دىڭ، مەن سېنى قاچانمۇ ئۇنتۇپ كېتەرمەن، سەن قاچانغىچە مېنىڭ روھىمغا ئارىلىشىپ شېرىن خىياللىرىمغا دەخلى قىلار-سەن. بىلەمسەن، مەن ھازىر ئۆيۈمنى كۆرمىگىلى ئىككى يىل

بولغان سەرگەردان. يازدا تەبىئەتنىڭ قوينى راھەت، شار - شار يامغۇردا قارىغاي ئاستىدا يىلتىزغا باش قويۇپ، توقۇمنى ئاس-تىمغا سېلىپ ئۇخلىسام لەززەتلىنمەن. لېكىن قىشلاۋ قىشلا-رى، تەر، ماي پۇراپ تۇرىدىغان، پەنجىرىسىز، كىچىككىنە ئۆيدە ئون نەچچە كىشى پىتلار بىلەن جەڭ قىلىپ ياتماق قانچە-لىك ئازاب؟ ئايلاپ - ئايلاپ مۇنچا ياكى بىر چېلەك ئىلمان سۇ كۆرمەيمەن، ئات گۆشى بىلەن قېزا ماڭا ئۆيۈمنىڭ قاتتىق نانلىرى بىلەن چامغۇر، پۇرچاق سېلىپ ئەتكەن سۇيۇقئاشلىرىد-نى نۇتىيا قىلمۇۋەتتى. ئۈچ ۋاخ گۆش يەيدىغان بۇرە ئەمەستە بىز. غېنىكامنىڭ ئاچچىقى كەلگەندىكى تىللاشلىرى جېنىمغا پاتىدۇ - دە، كەتمەكچى بولىمەن. نەگە؟ شېڭ شىسەينىڭ تۈرمىسىگىمۇ؟ تۈرمە بىلەن سەرگەردانلىقنىڭ پەرقى بىرلا: قەلبىمدە ئۈمىد ئۇچقۇنى بار، بۇ ئۈمىد سەبىخە سەن ئەمەس. بۇ قىساس ئېلىش پۇرسىتى. خەلقىمگە: «مانا مۇنداق ئادىل ھۆكۈمەت، كۆڭۈللۈك تۇرمۇشمۇ بار!» دېگەن گەپنى ئۈنلۈك قىلىپ دەۋەپلىش. خەلقىم شۇنىڭغا تەشنا. خەلق تەشئاللىقىغا ئۆزىنى بېغىشلىغان نەچچە مىڭ ئوغلانى بار بىر مىللەتنىڭ كەلگۈسى پارلاق. مەن شۇ پارلاق كېلەچەك ئۈچۈن ياشاۋاتىمەن. لېكىن بۇ كېلەچەك سەن بىلەن مۇناسىۋەتسىز. ھەي سەبىخە، خىيال دۇنيامدىن غايىب بولغىنا، خۇددى مەن ئانام-نىڭ، ئىنىمنىڭ قەبرىسى بار يېزىمدا غايىب بولغاندەك... مانا يامغۇر ياغدى، كېپىنەك تون نەدىسەن؟ قىل تاغاردىن قىلىنغان بۇ تون — بىر بۇرجىكى بېشىمنى، تۆۋىنى بەدىنىمنى يېپىپ مېنى يامغۇر ھۇجۇمىدىن ساقلايدۇ. مەن قولۇمدىكى سويلاننى ھاۋادا پۇلاڭلىتىپ مۇشۇ يايلاقنىڭ ئون يىللىق يىلقىد-چىسىدەك: «ھايت - ھۇيت» دەپ ۋارقىراپ، نېرىقى چوققىد-كى بۇرۇۋاي بىلەن توختىغا بەلگە بېرىپ قويىمەن. ئۇلارمۇ جاۋابەن ۋارقىراپ: «بىز ئۇخلىمىدۇق، سەگەك!» دېيىشىدۇ.

ھەي سەبىخە ، بۇ خىل تۇرمۇش كەلگۈسىدە ئەسلەشكە ، ئەۋلادلار قەدىرلەشكە ئەرزىيدىغان بىر خىل روماننىڭ تۇرمۇش . سەن مېنىڭ بۇ تۇرمۇشىمغا ئارىلىشىۋالماي بولاتتى .

ئىككىمىزنىڭ تۇرمۇشىدا قانچىلىك چوڭ پەرق بار - ھە ؟ سەن ماڭا دۈشمەن كۈچلەرنىڭ ئەتىۋارلىقى ، مەن سېنىڭ يۆلەد-چۈككىنىڭ ئەشەددىي دۈشمىنى . بۇنداق دېسەم سەن : مېنى چۈشەنمەسەن ، مەنمۇ قىساس ئېلىش ئۈچۈن ئەتىۋارلىنىۋات-تەمەن ، دېيىشنىڭ مۇمكىن . گۇناھكار ئىنسانغا ئۆزىنى ئاقلاش ئۈچۈن دائىم سۆز تېپىلىدۇ . «گۇناھكار» دېسەم : «مېنى تې-خىمۇ چۈشەنمىدىڭ» دېيىشنىڭ مۇمكىن . ئىلاجىسىزلىقىنى چۈشىنمەن ، تاللىۋالغان يولۇڭنىڭ ئارزۇيۇڭغا ئۇيغۇن ئىكەن-لىكىمۇ چۈشىنىشلىك ، سەن پەيت تېپىپ ئىنتىقام ئالماقچى . لېكىن شارائىت ئىنساننى ئۆزگەرتىدۇ . بولۇپمۇ قىزىلارنى . سەن بەلكى ئويلىمىغان پاراغەت بىلەن ئۇچراشقانسەن ، بەلكى يەنە پاراغەت توغرىسىدا ئارزۇلىرىڭ باردۇر ؟ ... بىزنىڭ پەرق-مىز مۇشۇ يەردە . مەن سەھەر تۇرۇپ مۇزدەك تاغ سۈيىدە يۈيۈنمەن . تاغ قاپتىلىدىن ھەر كۈنى چوققىلارغا يۈگۈرۈپ چىقىمەن . شېغىللىق سايدىن چاتقال - تىكەنلەر ئارىسىدا ھەر كۈنى بەش يۈز مېتىر يەرگە يەر بېغىرلاپ يىلانچىلاپ ماڭىمەن . ئاساۋ ئاتلارنى كۆندۈرمىمەن ، مىلتىق ئېتىپ مەرگەنلىكىمنى يېتىلدۈرمىمەن . ھازىر مانا چېلىشتا ، قاراملىقتا ، مەرگەنلىكتە غېنىكام بىلەن تەڭلىشىپ قالدىم . شۇڭا ئۇ ئادەم مېنى پات - پاتلا تىللايدۇ .

مەن بەلكى ئۆلۈمگە تەييارلىنىۋاتقاندىمەن ، مېنىڭ قەلبىم-دە ھالاۋەت كۆرۈش ئىستىكى يوق ، دۇنيادىكى ئىنسان بالىسىغا كېلىدىغان ئەڭ ئېغىر جەيىر - مۇشەققەتلەرنى تارتىپ باقسام دەيمەن . سەن نېمە ئۈچۈن بۇ يولنى تاللىۋالغىنىمنى چۈشىنەل-مەيسەن . سەبىخە ، مېنىڭ تازا ناخشا ئېيتىدىغان ، قاقاقلاپ

كۈلىدىغان چاغلارمىم ، لېكىن مەن كۈلكىنى ئۇنتۇغان ، ناخشىغا بولغان ھەۋىسىم قورام تاش ئاستىدىكى گىياھقا ئوخشاپ قالدى . ياشلىق ھاياتىم نېمىدىن دېرەك بېرىدۇ ؟ ھايات باھارىدىن لې-كىن بۇ باھار مۇز بىلەن قاپلانغان . بەزىدە بىرىگە ئەركىلىگۈم كېلىدۇ ، لېكىن مېنى ئانا تۇپراق ، ئۇلۇغ تەبىئەتتىن باشقا ھېچكىم ئەركىلەتمەيدۇ . مەن بۇ ئەزىم تاغنىڭ قارىغايلىرى بىلەن تىك چوققىلىرىغا ئەركىلەيمەن . سەبىخە ، سېنى ئەيىبلەي-مەنۇ ، لېكىن يەنە يۈرەكتىكى ئىزھار قىلىنىشقا تەقەززا ھېسلى-رىمنى ساڭا دەيمەن . بۇنداق دېسەم مېنى سۆيىدىكەن ، چىن بۇرىكىدىن ياخشى كۆرىدىكەن دەپ ئويلاپ قالما ، سۆيگۈ سەن ئۈچۈن تولىمۇ يات ، قورقۇنچلۇق چۈشتەك بىرىنمە . بالىلىق چاغلاردىكى مۇھەببەتنىڭ يۈرەككە سالغان ئازابلىرىلا قەدىرلىك ، گويا ئۇ سېنىڭ ھايات لەززىتىڭنىڭ ئەڭ يۇقىرى پەللىسى ... مانا ھاۋا گۈلدۈرلىمەكتە ، پۈتۈن تاغلار تىترىمەكتە ، يې-قىنلا يەرگە چېقىلغان چۈشتى . ئاسىيالىق يىلقىچىغا دەھشەت تۇيۇلغان بۇ ھادىسە ياۋروپا جەڭ مەيدانى ئۈچۈن بەلكى كۈندىلىك تۇرمۇشتۇر . سەن سەبىخە شۇ تۇرقىدا بەلكى يۇمشاق كارىۋاتتا شېرىن چۈش كۆرۈۋاتقانسەن - ھە ، ئەمما سىڭلىڭ پەرىخە چىرايلىق كۆزلىرىنى مۆلدۈرلىتىپ تاغ گۈلدۈرمامسى بىلەن بىزدەك تاغلىقلارغا كېلىدىغان كۆڭۈلسىزلىكلەرنى ئويلا-ۋاتىدۇ ...

... يېنىدىلا - چوڭقۇر سايدا چاقماق چېقىپ قاراس - قۇرۇس ، يالت - يۇلت قىلىۋىدى ، نۇرنىڭ ئېتى تۇيۇقسىز ئۆركىدى .

— ئۇخلىما ، جالاپ خوتۇننىڭ بالىلىرى ، ئات دېگەن مۇشۇنداق چاغدا ئۆركۈپ قاچىدۇ !

غېنى ئاكىسى تاغدىن تاش غۇلىغاندەك ئاۋاز چىقىرىپ بالىلارنى تىللىدى - دە ، ئېتىنى يورۇتۇپ نۇرنىڭ يېنىغا

كەلدى:

— ئۇخلىمىغانسەن؟

— ياق، ئاكا!

— مە، مۇنۇ پاققان گۆشنى يېۋال، ھازىرلا ئاتلارنى ھەيدەپ مىڭمارال بىلەن بورتالاغا ئاشمىز، ئەتتەن كۈندىن بۇرۇن گۆرسايدىن چىقىپ كەتمىسەك بولمايدۇ!

— ۋاي - ۋوي، بۇ يول بەك ئۇزاق، غېنىكا!

— بويتاق داداڭنىڭ ئۆيى يېقىن، كەت چىدىمىسالا!

— سەن چىدىغانغا چىدايمەن. سېنىڭ پېشىڭنى قويۇپ

بەرمەيمەن، ئاكا!

— يارايسەن، نۇرى، ئاتلارنى سايغا ھەيدەڭلار ئەمەس!

ھايت - ھۇيت، قىغاس - چۇقان بىلەن سەكسەن تۇياق

شاش ئاتنى تاغ ئۈستىدىكى ياپيېشىل، ئىپار ھىدلىق چۆپلەردىن

ئايىرىپ سايغا ھەيدىمەك تولىمۇ تەس. ئاتلار ئۇياقتىن - بۇياققا

قاچىدۇ، قۇيرۇقلىرىنى شىڭتايىتىپ بۇ رەھىمسىز ئادەملەر

ئۈستىدىن ئىسيان كۆتۈرىدۇ، كىشىنىشپ نارازىلىق بىلدۈردى.

دۇ. لېكىن ئادەملەردە مېھىر - شەپقەت بولغىنى بىلەن، ئۇنى

كەم ئىشلىتىدۇ - دە، نەلەردىن ھەيدىلىپ - ئوغرىلىنىپ بۇ

يەرگە كەلگەن ئاتلارنى ئايىغى تەگمىگەن يات - ياقىلارغا مەجبۇ.

رىي ھەيدەپ ئاپىرالايدۇ. مانا ئاتلار سايغا چۈشتى، ئۇلار بىر -

دەمدىلا بۇيرۇققا كۆنگەن ئەسكەرلەرگە ئوخشاپ قالدى. سايدىن -

سايغا، بۇ غولدىن - ئۇ غولغا قاترىشىپ ئۆتۈشۈپ ئاخىر مانا

كەڭ، ئوتتۇرىسىدىن تاغ سۈيى ئېقىپ چۈشىدىغان، ئىككى

چېتى تىك چوققىلار تىزمىسى بولۇپ كۆرۈنىدىغان گۆرساي

ئېغىزىغا كەلدى. ئۇلار قانچىلىك يول ماڭغىنىنى بىلمەيدۇ،

نۇرى ئىككى قېتىم مىنىشلىك ئات ئالماشتۇردى. مانا ھازىر

ئاستىدىكى سار ئاتمۇ تاپتاڭشىپ قالدى. ئۇ بۇرۇۋاي بىلەن

قوغلاپ يۈرۈپ قارا ئايغىرغا سالما سېلىۋالدى، ئايغىر ئۆرىدەپ

قاتتىق تىركەشتى. كانىيىغا چۈشكەن سىرتماق ئاخىر ئۇنى

ھالسىراتتى. جۇنۇسباي چال ئۇنىڭ ئىككى قۇلقىدىن تۇتۇشدى.

غىلا نۇرى ئايغىرغا يۈگەن سېلىپ بولدى. باشقا ئاتچىلار ئېگەر -

لەپ ئۇلاڭلىرىنىمۇ بېكىتتى. نۇرى «بىسىمىلا» دەپ ئاتقا

سەكرەپ مىندى، ئات بىر ئۆرىدى ۋە يېشىل چىمەنلىك ئۆرىگە

قاراپ چېپىپ كەتتى. نۇرى ئېغىزدۇرۇق سېلىنغان يۈگەننىڭ

چۈلۈۋىرىنى چىڭ تارتىپ، ئۆتۈك كىيگەن ئاياغلىرى بىلەن ئۇ -

زەڭگىگە چىڭ دەسسەپ، ئات ئۈستىدە مىخلاپ قويغاندەك ئولتۇ -

راتتى. فېنى ئاخىسى قاقاقلاپ كۈلۈپ:

— يامان نېمە، ئايغىرنى تۇغدۇرۇۋېتىدۇ! — دەيدى.

ئىككىنچى كۈنى ئۇلار گۆرساينىڭ ئېغىزىدا ئاتلارنى ئوتلىدى.

تىپ، ئۆزلىرىمۇ كۆمبە نان، پىششىق گۆش ۋە تاغ سۈيى بىلەن

غىزالىنىۋېلىپ، چۈشتىن كېيىن ئاتلارنى يەنە ھەيدىدى. غېنى

ئاخىسى ئوزۇق - تۈلۈك ئارتىلغان ئاتنىڭ چۈلۈۋىرىنى غانجۇغىدى -

سىما باغلىۋالغان جۇنۇس چال بىلەن ئالدىرىماي ماڭاتتى. قال -

ھان ئالغە نەپەر ياش يىلقىچى توختىماي ئات دىۋىتىپ، قوللىرىدى -

دىكى ئۈرۈن سويىلىرىنى پۇلاڭلىتىپ ئاتلارنى ھەيدەيتتى.

ئاتلار يات - ياقا يۇرتقا جاھىللىق قىلىپ تەستە ماڭاتتى. بەزىلە -

رى، ھەتتا كەينىگە يېنىپ قاچاتتى. كۈنەسنىڭ گۈللەر ھۆپپىدە

ئېچىلىپ كېتىدىغان، ئوتلىرى ئات قارىغىغا كېلىدىغان چەكسىز

يايلىقىدا، توققۇزتاراننىڭ بۈك قارىغايلىق تاغلىرىنىڭ شېرىن

چۆپلۈك قاپتاللىرىدا ئەركىن ئوتلاپ، قىيغىتىپ يايلىغان بۇ

ئاتلار ئۆز ئانا يۇرتلىرىدىن تولىمۇ يىراقلاپ، نېمە ئۈچۈن مۇنۇ

غول بىلەن شىمالغا ئۆرلەپ تاغ ئېشىپ يات يەرلەرگە بارغۇدەك؟

ئۇلارنى يەنە قانداق تەقدىر كۈتۈۋاتىدۇ؟ ئۇلار سېتىلىدۇ، بەلكى

سويۇلۇپ مۇنۇ ياللىرىدا تۇرىدىغان تېرىلىرى قۇرۇتۇلۇپ ئىدى -

سانلارنىڭ ئايغ كىيىمىگە ئايلىنىپ چەيلىنەر، بەلكى ئۇلارنىڭ

گۆشلىرى ماۋۇ چىرايلىق يايلى - قۇيرۇقلىرى بىلەن مەڭگۈ -

لۈككە خوشلىشار ، ئۇلارنىڭ قىزىل قېنى يات يەرلەردە يەرگە سىڭەر ... ئۇلار بۇ تەقدىردىن قېچىشقىمۇ ھوقۇقسىز . ئۇلارنىڭ بۇ تەرىپى نۇرىلارغا ئوخشايدۇ .

— قانچە مىللىتىق كېلىدۇ غېنى ئاكا بۇ ئاتلارغا ؟
تۇرسۇن ئىسىملىك كۆسەيدەك قارا يىگىت سورىدى .
— ئىشقىلىپ ، ساڭا بىر تال مىللىتىق ، يۈز تال ئوق تېگىدۇ . قارىۋاي ، ئېيتقىنا ، نەچچە دۈشمەننىڭ جېنىنى قەست-لىدىڭ ؟

— غايىب ئوق تېگىپ كەتمىسىلا يۈزنىڭ جېنى ئالغىنىمدا ، ئاكا . قاچان بولىدۇ بۇ جەڭ ؟
— نۇرىدىن سورا ، ئاشۇ بىلىدۇ . ھەي نۇرى ، ئېيتقىنا ، ئىككىنچى جاھان ئۇرۇشى بۇ يەرگە قاچان كېلىدۇ ؟
— بىزنىڭ گىتلىرىدىن سورا !
— ھەي نۇرى ، ئېيتقىنا ، ستالىن دېگەنگە ئوق ئۆتمەيدۇ دەيدۇ ، راستمۇ ؟

— سوۋېت ھۆكۈمىتىگە ئوق ئۆتمەيدۇ دېگەن سۆز بۇ !
— مۇنداق دېگىنە . ھە راست پاتىخ ، رەپىق بايچۇرىن ، خەمىتلەر ئالمۇتىدىكەن . ئۇلار كەلسىلا سوقۇش باشلىنىدۇ ، راستمۇ غېنى ئاكا ؟

— راست دەيسەن . بۇدا ئىككى يۈز مىللىتىق ئېلىۋالساق ، ئۇلار كېلىشىگىلا ئۇلاستايدىكى ساقچى ئىدارىسىگە ھۇجۇم باش-لايمىز . بىز ھازىر ئەللىك ئاتلىققا يېتەي دەدۇق . ئۇلاستايىنى ئالساق ئەسكىرىمىز يۈز بولىدۇ .

— شېڭ شىسەيگە غۇلجىدىكى باندىتلارنى تازىلاپ بولدۇق ، قالدى - قاتتىلىرى چەتكە قېچىپ تۈگىدى دەپ دوكلات قىپتەن . كەن ، شېڭ شىسەي لىيۇبىڭدېنى مۇكاپاتلاپتۇ . ئۇنىڭ نىلقا تاغ-لىرىدا ئەللىك نەچچە ئەسكىرنىڭ ئۆلگەنلىكىنى بىلمەيدۇ - دە ئۇ !

— ئەكەبەر باتۇر قايدا ئەزىر ؟

— سايرام كۆلى بويىدا ، بىزنى كۈتۈپ تۇرىدۇ !
بىردىنلا مىڭمارال چوققىسىدا قارا بۇلۇت پەيدا بولدى . ھاۋا گۈلدۈرلەپ ، قاراسلاپ چاقماق چېقىپ شارقىراپ يامغۇر يېغىشقا باشلىدى . ئاتلار يۇقىرىغا قاراپ يورۇتۇپ ماڭماقتا ، ئاتچىلار كېپىنەك تونلىرىنى كىيىشىپ ، تېپىلغاق ، قورام تاش-لىق غول ئىچىدە يۇقىرىغا ئۆرلىمەكتە . مانا يامغۇر بىردىنلا قارغا ئايلىندى . 7 - ئايدىمۇ قار ياغىدىغان ئىش مۇشۇ گۆرساي-دىلا بار . شۇڭا بۇ يەرنى «گۆر» - دەيدۇ - دە . بۇ يەرنىڭ جۇدۇنلىرىدا ، قار كۆچلىرىدە تولىمۇ جىق مال ، ئادەملەر يورۇق دۇنيا بىلەن خوشلاشقان . شۇڭا بۇ يەر «گۆر» دە . قار بىردىنلا لەپىلدەپ يېغىپ ئەتراپ زىمىستانغا ئايلىندى . ئاتلار قار بىلەن زىننەتلەندى ، جانمۇزىلار باشلىرىنى تۆۋەن قىلىشىپ ئۆرلىمەك-تە ، ئۇلار غولدىن چىقىشقا ئادەملەردىنمۇ بەكرەك ئالدىرايدى-غان ئوخشايدۇ ...

نۇرى خۇشال بولدى . ئۇ تەبىئەتنىڭ ھەممە ھۇجۇملىرى بىلەن ئۇچرىشىشنى خالايتتى ، مانا قار ، بىردەمدىلا ئوشۇقتىن ئاشتى ، يول يۈرمەك قىيىنلاشتى .

— ئاتلارنىڭ ئالدىنى توراپ ، ئاۋۇ قارىغايلىق ئاستىدا دەم ئالدۇرايلى ، - دېدى جۇنۇسباي .

— قايرىڭلار ! - غېنى تاغدىن تاش غۇلىغاندەك ۋارقىرىدى . يىلقىچىلار ئاتلىرىنى چاپتۇرۇپ يىلقىلارنى قايرىشقا مېڭىشتى .

بىردەمدىن كېيىن ئاتلارنى قارىغايلىق ئاستىغا توپلىدى . ئاتلار بىر - بىرىنى پۇرشىپ ، سۇ بويىدا جىم تۇرۇشتى ، ئادەملەر ئاتلىرىدىن چۈشۈپ ، قۇرۇق شاخلارنى تېپىپ كېلىپ گۈلخان يېقىشتى ، ئۈچ پۇتلۇق ئوچاقلىرىغا قازان ئېسىپ سۇ قاينىتىشتى . غېنى بىردىنلا تولىمۇ يىراقتىكى بىر

كېيىكى قارىغا ئالدى. كېيىك بىچارە غېمىدە يوق شىغىتىپ
جىم تۇراتتى. مىلتىق «ۋاڭ!» قىلدى، كېيىك يوقالدى.

— مېڭىڭلار، ئەكېلىڭلار!

— تەگمىدى، غېنى ئاكا!

— تېز ماڭ، ھارام بولىدۇ بىكار، غېنىكاڭ بىر تال

ئوقنىمۇ ھاۋاغا ئاتقان ئەمەس!

ئىككى ئاتلىق بىردەمدىن كېيىن راست دېگەندەك يوغان
بىر كېيىكىنى ئوڭتۇرۇپ كېلىشتى. ئۇلار قارىغاي ئاستىدا كەپ-
يىكىنى سويۇپ، قۇرغاق، مايسىز كېيىك گۆشى بىلەن قورساق-
لىرىنى تويدۇرۇپ، يەردىن بۆرتۈپ چىققان قارىغاي يىلتىزلى-
رىغا باشلىرىنى قويۇپ يېتىپ قېلىشتى.

مانا تۇرسۇننىڭ بېشى نۇرىنىڭ يانپىشىدا، قارىمۇتۇق،
ئورۇق بۇ يىگىت نۇرىغا ئەگىشىپ يۈرگىلى ئىككى يىل بولدى.

ئۆز ۋاقتىدا ساددا ھېسسىيات بىلەن بىر - بىرىگە قەسەم بېرىش-
كەن ئون ئالتە يىگىتنىڭ بىرى مۇشۇ. ئۇچقۇچىلاردىن ئىككى-
سىنى غېنى ئاكىسى ئېتىپ ئۆلتۈرگەندىن كېيىن يىگىتلەردىن
ئالتىسى تۇتۇلۇپ كەتتى. ئۇلاردىن ياقۇپ، ئارسلان ئىككىسىنى
سوت قىلىپ ئېتىۋەتتى، قالغانلىرى نەدىكىن؟ تاغقا قېچىپ
چىققان سەككىز بالىدىن ئىسلام بىلەن سەلىم شەھەرگە قايتىپ
كەتتى، ئۇلار ھازىر سوۋېت ئىتتىپاقىغا قېچىپ كېتىپتەك. تاغ
سوقۇشلىرىدا بىخەستەلىك قىلىپ ئىككى يىگىتكە ئوق تەگدى.

شۇ چاغدا تاش دالىسىدىن چىقىمىغان بولسا ئۇلار قۇربان بولماس
ئىدى، غېنىكامىنى دورايىمەن دەپ قاراملىق قىلىپ قۇربان
بولدى - دە ... ھازىر نۇرىنىڭ سۆيۈملۈك دوستلىرىدىن يېنىدا
مۇشۇ تۇرسۇن بىلەن بۆرىۋايلا قالدى. ئۇلار نۇرى نېمە قىلسا
شۇنى قىلىدۇ، مانا ھازىر ئۇلارنىڭ بەدىنىمۇ نۇرىنىڭكىدەك
تۆمۈرگە ئايلىنغان. ئۇيقۇسى كەلسە يەر تاللىمايدۇ، قورسقى
ئاچسا غىزا تاللىمايدۇ، ئۇلار ھازىر قورقۇش، رەھىم قىلىش،

ئىككىلىنىش دېگەنلەرنى ئۇنتۇغان. شۇنداقلا ئۆزلىرىنىڭ كەل-
گۈسى ۋە شەخسىي ئىستىقبالىنىمۇ ئۇنتۇغان. ئۇلارنىڭ قەلبىدە
دوستلىرى ئۈچۈن، شەپقەتسىز ئۆلتۈرۈلۈۋاتقان خەلقى ئۈچۈن
قىساس ئېلىشتىن باشقا ئىستەك يوق. ئۇلارنىڭ يۈرىكىمۇ تاشقا
ئايلىنغان، ئۇلارنىڭ كۆز ياشلىرى گويا قىشتا يوقالغان باغ
بۆلبۈللىرىدەك غايىب بولغان، ئۇلارنىڭ قىلىشىدىغان گەپلىرىدە-
مۇ، سورىشىدىغان سوئاللىرىمۇ تۈگىگەن. بىرى بىلگەننى ھەم-
مىسى بىلىدۇ، بىرى ئويلىغاننى ھەممىسى ئويلايدۇ، رېئال-
لىق ئۇلارغا بىرلا نەرسىنى — خەلقى ئۈچۈن ياشاش، خەلقى
ئۈچۈن جان بېرىش ھاياتنىڭ مېغىزى ئىكەنلىكىنى ئىسپاتلاپ
بەرگەن. شۇڭا ئۇلار ھەرقاچان ئېلىشىشقا تەييار، ئۆلۈشكە
تەييار!

— بىز ئوغرىمۇ؟ — دەپ سورىدى تۇرسۇن ئاستا پىچىر-

لاپ .

— ياق!

— مۇشۇ ئاتلار ئوغرىلانغان ئەمەسمۇ؟

— قەرز ئېلىنغان، مەجبۇرىي قەرز ئېلىنغان. كەلگۈسىدە

دە ئىگىلىرىگە قايتۇرۇپ بېرىمىز!

— سېنىڭچە، بىزنىڭ كەلگۈسىمىز راستلا بارما؟

— ئەلۋەتتە. مانجۇلارمۇ، ياكى زېڭىش، جىن شۇرىنلار-

مۇ بىزنىڭ كەلگۈسىمىزنى يوقىتىۋېتەلمىگەن. بۇ قانخورمۇ يو-

قىتالمايدۇ!

— راست دەيسەن، بىزنى ھېچكىم يوقىتالمايدۇ، بىز

ئۇلارنى يوقىتىمىز!

بۇ غېنى باتۇرنىڭ ئاۋازى. ئۇ ھۇۋلاۋاتقان شۇرىغاننى
تىڭشاپ ئېگەرنى بېشىغا قويۇپ، قىرغىز قالىپىنى كۆزىگە
كىيىپ ئوڭدا ياتاتتى. ئۇ شۇ يېتىشىدا خۇددى بىر يىقىلغان
قارىغايغىلا ئوخشايتتى. ئۇنىڭ ئۇزۇن پۇتلىرى ئالماشتۇرۇل-

غان ، تىزلىرى پۈكۈلگەن ، سوغۇقتىمۇ مەيدىسى ئېچىۋېتىلگە -
ندى . ئۇ بوم ، سۈرلۈك ئاۋازى بىلەن يەنە سۆزلىدى :
— مەن سەككىز قېتىم تۈرمىگە كىردىم . ھەممىسىدە
قېچىپ چىقتىم . قېچىپ چىققانلىرىم سادىر پالۋاننىڭكىدىن
كۆپ ، ئېيتقىنا ، مەن سادىر پالۋانمۇ ، ئەمەسمۇ ؟
— بايانداينى پارتلىمىتالساڭ سادىر پالۋان بولالايسەن !
— ھا - ھا - ھا ... جالاپ ... ھە ، ماقۇل ئاغزىمنى
بۇزماي ، ھازىر نەدە سېپىل باركەن ؟
— شەھەردە ، ھەربىي ئىسكىلاتتا بار !
— تىنىۋېتىمەن !
— شېڭ شىسەينىڭ ھاكىمىيىتى بىر سېپىلغۇ !
— ھا - ھا - ھا ... نۇرى ، گېپىڭ قالىتسىتە سېنىڭ ،
يورۇق بولغان بولسا كىتاب ئوقۇپ بېرەتتىڭ - ھە ، مۇنۇ
قارىغايىلار نېمانچە غاراسلايدۇ ، بوران كۈچىيىۋاتامدۇ نېمە ؟
— يوللار تىنىپ كەتتى - دە !
— ئارغى بېت جاسىل جايلاۋغۇي !
— ئەكبەر باتۇرلار بىزنى سايرام بويىدا كۈتۈۋاتىدۇ !
— قوراللارنى ئېلىپ قايتارمىز - ھە غېنىكا ، بىر تال
مىلتىق يۈز پاي ئوق !
— سەن قورالنى ئۇلاستايىنىڭ ھېلىقى جىلغىسىدا ئال -
سەن !
— ئەتلا شەھەرگە ھۇجۇم قىلساق دەيمىنا !
— پانتىخلار ئالمۇتىدىن كىرمەي تۇرۇپ ھۇجۇم قوز -
غىمايمىز . ئىۋان ئىۋانوۋىچ شۇنداق دېدى .
— ئۇ ئورۇسنىڭ ئاغزىغا قارايمىزمۇ ، ئۇلاستاي ساقچى -
سىغا ھۇجۇم قىلىۋېرىلى ، يەنە نېمىنى كۈتىمىز !
— قاراپا ، سەن مۇنۇ نۇرىنىڭ ئاغزىغا قارا . ئاڭلىدىڭ -
مۇ ، شەھەردىمۇ بايلار ، خەلپەتلەر ، ئەپەندىلەر ھەرىكەت قىلىۋې -

تىپتەك . ھەممە يەردە بىراقلا قوزغالمىساق بولمايدۇ ، راستمۇ
نۇرى ؟
— شۇنداق غېنى ئاكا ، قاراملىق قىلىشقا بولمايدۇ . بىرلا
باستۇرۇلساق ئۆرە بولالمايمىز . شىنجاڭغا ھازىر گومىنداڭنىڭ
ئەسكەرلىرى كىرىشكە باشلىدى . شېڭ دۈبەن ھازىر سوۋېت
ئىتتىپاقىدىن يۈز ئۆرۈپ گومىنداڭنىڭ تاپىنىنى يالاۋاتىدۇ .
مېنىڭچە ، ستالىن ئۇنى جازالايدۇ . قۇمۇلدىكى 8 - پولىك
تېخى چىقىپ كەتمىدى . ئۈرۈمچى تۇدۇڭخابا دېگەن يەردىمۇ
سوۋېت تانكىلىرى ، ئايروپىلانلىرى باردەك . بىز سوۋېت ئەس -
كەرلىرى بىلەن ماسلىشىپ ئىش قىلساق تېز غەلبە قازى -
نىمىز !
— سېنىڭچە ، ستالىن ئەسكەر ئەۋەتمەرمۇ ؟
— ئەۋەتتىشى مۇمكىن .
— مۇمكىن دېگىنىڭ نېمىسى ، يا ھەئە ، يا ياق ، دې -
مەمسەن ! — غېنى ئاكىسى قاتتىق ۋارقىرىدى .
— ھەئە ، ھەئە ! بولدىما . ئىسھاقبېكمۇ ئەسكەر تەييارلا -
ۋېتىپتەك !
— ھېلىقى سەن دېگەن قىرغىزما ؟
— ھەئە غېنى ئاكا ، ئۇ قالىتسى ئادەم ، ھەربىي ئىشلاردا
بىلىملىك . شېڭ دۈبەنگە ئىككى قېتىم گارنىزون قوماندانى
بولغان !
— نەچچىلىك ئەسكەر ئۇ ؟
— بەش - ئالتە مىڭ !
— ۋاي - ۋوي ، بىزنىڭ ئادەملىرىمىز ئەللىكىكمۇ يەت -
مەيدۇ ، يېرىمى مىلتىق ئېتىشىنى بىلمەيدۇ ، بۇ ھەزىلەكلەر -
نىڭ !
— ھازىر ئالتايدا ئوسمان ئىسلام دېگەن بىر قازاق باتۇر
قوراللىنىپ شېڭ دۈبەنگە قارشى سوقۇشۇۋېتىپتۇ !

— تاشقورغاندىمۇ مىلتىق ئاۋازى باردەك!

— ئۈچ يىل ئىلگىرى ئالتايدا ئېرىسقان، ئېشىمقانلار قوزغالغاندى. ھازىر ئۇلارنىڭ ئىشىنى ئوسمان باتۇر داۋام قىلىۋېتىپتۇ!

— تەييارلىق پۇختا بولمىسا ئالدىراپ قوزغالساق زىيان تارتىپ قالغىمىز!

شىۋىرغان ھۇۋىلىماقتا، دەرەخلەر غاراسلىماقتا، شۈمشىد- يىپ غۇزمەك بولۇشۇپ قۇيرۇق تەرىپىنى شىۋىرغان ئۇرغان تەرەپكە قىلىۋېلىشقان ئاتلار خۇددى تاغنىڭ قورام تاشلىرىدەك مىت قىلماي تۇرۇشاتتى. بۇرۇۋاي بىلەن يەنە بىر ئۇيغۇر يىگىت مىلتىقلىرىنى تىك تۇتۇپ، كېيىنەك تون كىيىپ ئاتلارغا كۆ- زەتتە تۇرماقتا. يوغان قارىغاي ئاستىدىكى قۇرۇق يەردە نە قار، نە بوران يوق، بايىقى پاراڭچىلار ئاستا - ئاستا جىمىپ قېلىشتى ...

... تىك دەريا قىرغىقى، قاش دەرياسى تولغىنىپ، قور- قۇنچلۇق ئاقماقتا. دەريا بويىدىكى قارىغاي تۈۋىدە تولىمۇ چىراي- لىق ياسانغان سەبىخە نۇرىنىڭ بويىغا گىرە سېلىپ لەۋلىرىنى شوراپ سۆيمەكتە، نۇرىنىڭ پۈتۈن بەدىنى ئېرىمەكتە. ئۇلارنىڭ ھەممە ئەزالىرى بىر - بىرىگە ئۇدۇلمۇ ئۇدۇل، قىز گويا ئەقلىدىن ئازغان، نۇرىنى يەۋىتىدىغاندەك. «خائىن» دەپ ۋار- قىرىدى بىرى. نۇرى قايرىلىپ قارىدى، پەرىخە چاچلىرى چۈ- ۋۇلغان، كىيىملىرى يىرتىلغان، قورقۇنچلۇق ۋارقىراپ ئۇلارغا قاراپ يۈگۈرۈپ كەلمەكتە. نۇرىنى ھەدىسى چىڭ قۇچاقلىۋال- غان، سەبىخە ئۇنىڭ بويۇنلىرىغا سۆيمەكتە. پەرىخە يۈگۈرۈپ كېلىپ ئۇلارنى كۈچ بىلەن ئىتتەردى، ئۇلار دەرياغا قاراپ ئۆچتى. تۆۋەندە دەريا مەۋج ئۇرۇپ، تولغىنىپ ئاقماقتا، ئۇلار ئاسماندىن دەرياغا قاراپ لەيلەپ چۈشمەكتە. سەبىخە: «نۇرى!» دەپ ۋارقىراپ دەرياغا چۈشتى، ئېگىز، ئاپئاق بۇزغۇن كۆتۈ-

رۈلدى!

— سەبىخە! — نۇرى چۆچۈپ ئويغاندى. تۇرسۇن ئۇنىڭ چاتىرىسىغا بېشىنى تىقىپ ئۇخلاۋاتقانكەن. ئۇ تۇرسۇننى ئىت- تىرىپ قويۇپ ئولتۇردى.

— ھە، نوغاي قىزنى چۈشۈڭدە كۆردۈڭمۇ؟

— ياق، غېنىكا! ...

— زادى يالغان ئېيتمايمەن دېگەندىڭغۇ؟

— راست، ئاكا، ھېلىقى سەبىخە چۈشۈمگە كىرىپ،

مېنى قارا باستى.

— سىڭلىسى كىرمەي ھەدىسى كىرگىنى نېمىسى؟ ئۇ

دېگەن يۈز خىتاينىڭ ئاستىدىن چىققان بۇزۇق. مەن كۆرسەم

ئېتىۋېتىمەن ئۇ قانجۇقنى!

— ياق، غېنىكا، ئۇنداق قىلما!

— كۆڭلۈڭ بار ئوخشىمامدۇ، سىڭلىسىنى ئال، ئوتى

بېسىلىدۇ. سىڭلىسى دېگەن بىر پاقلان، ئۇ دېگەن ئورۇق،

قېرى ئۆچكە، سىڭلىسى تازا تولۇپتۇ، ھەي، سېنىڭ بولۇپ

قالدى، بولمىسا ...

— ئۇنداق دېمە، غېنى ئاكا!

— كۆزۈمگە ياخشى كۆرۈنگەننى قويمايدىغىنى مەن، سې-

نىڭ يۈزۈڭ، بولمىسا ھېلىقى چاغدا، خەمىتلەر بىلەن بىزنى

قوغدىغىلى چىققاندا، ھېلىقى چېدىردا بىللە ياتقاندا ...

— نېمە دەيسەنۇي، قىزدىن بىسورا قما، كۆڭلى بولمىسىد-

مۇمەيلىما؟

— خوتۇن خەقتە نېمە كۆڭۈل! كۆڭۈل دېگەن ئەركىشىدە

بولمىدىغان نەرسە! خوتۇن خەق دېگەن ئاستىڭغا چۈشسە كۆڭۈل

پەيدا بولۇۋېرىدۇ!

— ياق، غېنىكا، سەن خوتۇن - قىزلارنى چۈشەنمەيدى-

كەنەن!

ئۇ يېنىدا ئوڭدا يېتىپ ھەممىگە ھۆكۈمرانلىق قىلىپ ،
ھەممىگە ئۆز دېگىنىنى دېگۈزىدىغان بۇ ئادەمگە بىرىنچى قېتىم
قارشى گەپ قىلدى .

— مېنىڭ خاتاما؟ سەن قانچە ئايال بىلەن ياتتىڭ ، كۆپ
بولسا ئىككى - ئۈچ . مەن دېگەن ساناپ باقسام ئەللىك خوتۇن
بىلەن ...

— گەپ ئۇنىڭدا ئەمەس غېنىكا !

— كىتابتا يېزىلغىنى راست دەيسەن - دە !

— بۇمۇ بىر تەرىپى . مۇھىم تەرىپى ساپ مۇھەببەتنى
چۈشەنسەڭ !

— ساپ مۇھەببەت ، چيۇ سىلىڭنىڭ بالىسىغا خوتۇن
بولغان قانچۇقتا ساپ مۇھەببەت نېمە قىلىدۇ قاپاق !

نۇرى ئورنىدىن ئىختىيارسىز سەكرەپ تۇرۇپ كەتتى .
پەرىخە پاك ، نۇرىغا پۈتۈن ۋۇجۇدى بىلەن بېرىلگەن ، لېكىن
كىن نۇرى ئۇنى ئويلىمايدۇ . سەبىخە راست پاك ئەمەس ، لېكىن
نۇرىنىڭ خىيالىدىن چىقمايدۇ ! مۇھەببەت دېگەن قانداق بىر
كۈچ ؟ سېھرىي كۈچمۇ ياكى كەلكۈندەك قارا كۈچمۇ ؟ سەبىخە
ئىلاجسىز ، بەلكى ئۇنىڭ روھى پاك ، مۇھەببەت ئىنسان جىسى-
مىدىن سىرت بىر خىل روھىي كۈچ بولسا كېرەك . غېنىكام
بۇنى چۈشەنمەيدۇ - دە ، ئۇنىڭغا قارشى گەپ قىلىشنىڭ ھاجىتى
بارمۇ ؟ ئۇنىڭ قوپاللىقى بىر خىل ساددا ھەقىقەتنى يورۇتىدۇ .
شۇنىڭ ئۈچۈن كىشىگە ئار كەلمەيدۇ ، لېكىن سەبىخەنى «قان-
جۇق» دېگىنىگە چىدىمىدىم ، ئەمدى ئۇ مېنى يامان كۆرۈپ
قالارمۇ ؟ ئۇ يامان كۆرۈپ قالسا نەگە باراي ؟ مەنمۇ سوۋېت
ئىتتىپاقىغا قاچايىمۇ ؟ ...

ئۇ ۋىزىلداپ يۈزىگە ئۇرۇۋاتقان قارغا پىسەنت قىلماي دۈگ-
دىيىپ تۇرۇشقان ئاتلارنىڭ يېنىغا كەلدى . قارىغاي ئاستىدا
بۇرۇنۇي خۇددى قاتۇرۇپ قويغاندەك تىك تۇراتتى .

— بۇرۇنۇي ! — ئۇنىڭدىن سادا چىقمىدى . دېمەك ئۇ
ئۆرە تۇرۇپ ئۇخلاۋېتىپتۇ . ئۇلار ئات ئۈستىدە ، پىيادە كېتىۋې-
تىپ ، مۇشۇنداق تىك تۇرۇپ ھەر خىل ئۇخلاشلارغا كۆنۈك .
يىگىرمىگە كىرمىگەن يىگىتلەر ھاياتنىڭ نۇرغۇن سىناقلىرىغا
قاتنىشىپ ، چوڭلار بىلىمگەنى بىلدى ، كىتابلاردا يېزىلمىغاننى
چۈشەندى ... ئۇلارنىڭ خاتىرجەم ئوقۇيدىغان ، ئۇلۇغ غايە ئۈچۈن
ئىنتىلىدىغان چاغلىرى ئىدى ، لېكىن ئۇلار چىلبۇرلەرچە ياشى-
ماقتا ...

— بۇرۇنۇي ، ماڭا بېرىپ ئۇخلىما !

ئۇ دوستىنى سىلكىپ تەستە ئويغاتتى .

شۇرغان ھۇۋىلىماقتا ، قارىغايلىر غاراسلىماقتا ، نېمىلەر-
دۇر چىرقىرماقتا ، قار تېخىمۇ قاتتىق ياغماقتا ، گۆرساي ئۆز
نامىنى ئىسپاتلىماقتا . نۇرى مۇزلىدى ، جايدا تىنماي سەكرى-
دى ، ئۇ ياقىتىن - بۇ ياققا ماڭدى ، قوللىرىنى ئاغزى بىلەن
ھوردىدى ، بىرلا كونا گىمناستوركا بىلەن مۇزلاۋاتقان بەدىنىنى
ئىسسىتىش ئۈچۈن قارىغاي شاخلىرىغا ئېسىلىپ تەنتەربىيە
قىلدى .

ئۇ ھەرقانچە قىلىپمۇ ئىسسىمىدى . ئۇ قارىغايغا يۆلىنىپ
دۈگىيىپ ئولتۇرۇپ دادىسىنى ئەسلىدى : ئىنىلىرى ، ئاپىسى ،
دادىسى مايلىشىپ تۇرىدىغان قىزىل جۈزىنى چۆرىدەپ ئولتۇرۇپ
ئەتىگەنلىك چاي ئىچىدىغان چاغلار ئەجەب كۆڭۈللۈك ئىدى .
قەدىردان ئانىسى ھەربىر بالىسىنىڭ چاي ئىچىشلىرىگە زوق
بىلەن قاراپ شاما چاپناپ ئولتۇرىدىغان ، ئۆلۈپ كەتكەن ئىنىسى
ئاپىسىغا ئەركىلەپ قەغىشلىك قىلاتتى ، سىڭلىسى دادىسىنىڭ
تىزىدىن چۈشمەيتتى ، بەرا بىلەن دەرا ئويۇنغا قىزىقىپ چاپلىرى-
نى ئالدىراپ ئىچىپ ، يانچۇقلىرىغا بىر پارچىدىن نان سېلىپ
سىرتقا يۈگۈرۈشىدىغان . ئانىسى نۇرىغا كۆزىنى ئۈزمەستىن
قاراپ بالىسىنى خىجالەت قىلاتتى ... ئۇ كۆڭۈللۈك ھايات نەلەر-

دە قالدى - ھە؟ بايلىق ، مەنسەپ ھاياتلىق ئۈچۈن زۆرۈر بولسىدۇ . مۇ بەختنىڭ مەنبەسى ئەمەس ، نامرات ئائىلىدە بەخت بولىدۇ ، ئۇنى مىليون دوللار بىلەنمۇ سېتىۋالغىلى بولمايدۇ ، كاتتا ئائىلەمۇ بەختسىزلىك بولىدۇ ، ئوخشاشلا ئۇنى پۇل ۋە ھۆكۈمەت كۈچى بىلەن يوقاتقىلى بولمايدۇ . بەختنىڭ مەنبەسى قەلب ، بىر - بىرىنى چىن دىلىدىن ياخشى كۆرىدىغان جانلار بىر ئۆيگە جەم بولسا ، ئۇ ئۆيدە بەخت دەريا بولۇپ ئاقىدۇ ، تەمەللىرى ھەر خىل ، بىر - بىرىنى شوتا قىلىش كويىدىكى ئادەملەر بىر ئۆيگە جەم بولسا ، ئۇ ئۆيدە بەخت تامچىسىمۇ بولمايدۇ ، بالاينىڭ پەت كەلكۈن بولۇپ ئاقىدۇ ، مانا بۇلار نۇرنىڭ تۇرمۇش توغرىسىدىكى قاراشلىرى . شۇڭا ھايات ، بەخت دېگەنلەر ھەم مۇرەككەپ ، ھەم ئاددىي چۈشەنچە ، مۇرەككەپلىكى ئېرىشمەكنىڭ تەسلىكى ، ئوڭايلىقى ئۇنىڭ كونكرېت ئىكەنلىكى ...

ئۇ قاتتىق مۇزلىدى ، تىترىدى ، خۇددى دۈمبىلىرى مۇز بولۇپ قاتقان ئاتلاردەك . ئۇنىڭ خىيالغا ئەنئەنە مۇسابايوفلارنىڭ باغ قورۇسى ، ياسىداق ئۆيلىرى كەلدى . سالا سۇن ئىچىدىكى چىمەنلىك باغ ، ياش ئالما كۆچەتلىرى ، گۈللەر ، تېرەك يوپۇرماقلىرىنىڭ كۈن نۇرىدا كۈمۈش تەڭگىلەردەك يالتىراشلىرى ، شىلدىرلاپ ئېقىۋاتقان سۈزۈك سۇ ... گويا سۇ ئۆسۈملۈك - لەرگە ھېكايە ئېيتىپ بېرىۋاتىدۇ ، مېھرىبان ئانا قۇچقىدىكى ئوماق بالغا ئېيتىپ بېرىۋاتقاندەك ... تەبىئەت چەكسىز مېھرىبان ھەم چەكسىز رەھىمسىز : تاشلار ئارىسىدا گۈللەرنى ئېچىلدى دۇرىدۇ ھەم ئەڭ گۈزەل نەرسىلەرنى نابۇت قىلىدۇ . خۇددى نۇرنىڭ ئارزۇلىرىنى ۋەزىيەت نابۇت قىلغاندەك .

نېمە گۇناھ قىلغىنىغا ئۇ شۇنچە خورلىنىدۇ ، خەتەرلىك سانىلىدۇ - ھە؟ دادىسىچۇ؟ ئۇمۇ ھېچ ئىشنى خاتا قىلمىدىغۇ؟ ئۇنىڭ سەمىمىي - سادىق بولغىنى گۇناھمۇ؟ نۇرنىڭ ئۇلۇغ غايىلەرنى كۆڭلىگە پۈككىنى جىنايەتمۇ؟ جەمئىيەت ، دۆلەت ،

ھاكىمىيەت دېگەنلەر نېمىشقا ھەقىقەت ۋە گۈزەللىكنى ئىشلىرىغا ئۆلچەم قىلمايدۇ - ھە؟ دۇنيادا بولۇۋاتقان سوقۇش ، قىرغىن - لارنى قوزغىغۇچىلار ھەقىقەت بىلەن گۈزەللىكنى ئىنسانلار قەلبىدىن چىقىرىپ تاشلاپ ، ئىنسانىيەت جەمئىيىتىنى ۋە ھىساپلىك - كە باشلىماقچى . شۇنىڭ ئۈچۈن ھازىر دۇنيا ئۇرۇشى بولۇۋاتىدۇ ، مۇشۇ تۇرقىنىڭ ئۆزىدە نى - نى غايىلىك قەلبىلەر كاردىن چىقىۋاتىدۇ ، ئاجايىپ ياراتقۇچىلار ئۆلۈۋاتىدۇ ...

— نۇرى ، ھەي ، قېتىپ قالمىغانسەن !
غېنى ئاكىسىنىڭ بوران بىلەن ئېلىشالايدىغان ئاۋازى ئاڭلاندى . ئۇ قاقاقلاپ كۈلۈپ نۇرنىڭ يېنىغا كەلدى :
— ئۈچ ئات ئۆلسە بىر مىللىق كەم بولىدۇ جۈمۈ نۇرى ، بىر مىللىق كەم بولسا يۈز دۈشمەن تىرىك قالىدۇ . بىز جەڭنى باشلىۋەتتۇق ، مانا قارا ، شۇيرغان شېك شىسەي ، بىز ئۇنىڭ دۈشمەنلىرى !

ئۇ نۇرنى چىڭ قۇچاقلاپ ، ئىنسانىي مېھرى بىلەن :
— ماڭ ، مېنىڭ ئورنىمدا بىردەم يېتىۋال . يولۋاسنىڭ ئورنى ئىسسىق بولىدۇ . ماڭ جۇگۇ ، ئاتلارغا ئۆزۈم قارايمەن ، سوغۇق مېنى ئەگىپ ئۆتۈپ كېتىدۇ ! — دېدى .
ئۇلار ئەتىگەنلىكى يەنە يولىنى داۋام قىلدى . قار يوللارنى يوق قىلىۋەتكەن ، بەزى يەرلەردە ئات بويى قار - كۈلتۈكلىرى ، بەزى جايلار بولسا تاپ - قىر ...

ئۇلار ئات ئۈستىدە شۇمىشىشكەن . قۇياش نۇرى تاغلارنىڭ چوققىلىرىدىكى گىرىمىسەن قارلارنى كۈمۈشتەك يالتىرىتىپ قاپ . ئاتلاردىكى بۈك قارىغايلىقلار ئۈستىدە گۈزەل ئەلەڭگە پەيدا بولغاندا ، ئۇلار داۋاننىڭ ئۈستىگە چىقتى . نېرىقى بەت — شىمال چەكسىز يايلاق ، ياپپىشىل دۇنيا . ئاتلار ئوتلاققا قاراپ قۇلاقلىرىنى شىڭىتايىتىپ ، دۈمبىلىرىدىكى شۇيرغان سوۋغىلىدىن سىلكىپ چۈشۈرۈپ ، كىشىنىشىپ ، قىيغىنىشى . غېنى

ئاكسى قاقلاپ كۈلۈپ :

— ملىتىققا ئايلاندۇق دەپ خۇشال بولۇۋاتىدۇ بۇ جاندا-
ۋارلار ! — دەيدى .

ئۇلارنىڭ كۆڭۈللۈك مەھەللىرى باشلاندى : كىگىز ئۆيلەر ،
مەزىزلىك چاي ، بوغۇرساق ، كۆمبە ، سېرىقماي ، خام قايماق
بىلەن تولغان قازاق داستىخىنى ، ئىللىق شامال ، شېرىن
ئۇيغۇ ...

كېچىدە ئەكبەر باتۇر — قارا بۇرۇت ، بۈركۈت كۆز
يىگىت بىرقانچە موڭغۇل ۋە ئىككى ئورۇس بىلەن كەلدى . ئۇلار
ئاتلارنى ساناپ ئۆتكۈزۈۋالدى . ئاندىن :

— مەشەدە بەش - ئالتە كۈن ئويناپ تۇرۇڭلار ! — دەپ
قويۇپ غېنى ئاكسىنى باشلاپ ئاتلىرىنى چاپتۇرۇپ نەلەرگىدۇر
غايىب بولۇشتى .

سايرام بويىغا چېدىرلار تىكىلگەن ، بۇلۇتسىز ئاسمان پار-
چىسىدەك كۆرۈنىدىغان سايرام كۆلى تىنماي داۋالغۇپ ، نۇرد-
نىڭ يۈرىكىدەك ئويناپ تۇرۇپتۇ . كۆلنىڭ بۇ چېتى بۈك قارد-
غايلىق تاغقا ، شىمال تەرىپى پاكار - پاكار ئېدىرلىقلارغا تۇتاشقان .
كۆلنىڭ بېرىقى قىرغىقىغا يېقىنلا يەردە بىر ئارال تۇرۇپتۇ .
«قالماق بۇتخانىسى بار» دېيىشتى ئادەملەر ئۇ ئارالنى كۆرسىد-
تىپ .

ياپېشىل قارىغايىلار يېنىغا ياسالغان چېدىرلار ، كىگىز
ئۆيلەردە غۇلجا ، بورتالا ھەتتا چۆچەك بايلىرى يازنىڭ ئىسسىق
كۈنلىرىنى ئۆتكۈزۈشىدۇ ، غۇر - غۇر ، سالقىن شامىلى ئۆكسىد-
مەيدىغان ، پاقلان ، قىمىزلىرى تولىمۇ لەززەتلىك ، مۇنبەت ،
مەنزىرە گۈزەللىكى تەنگە داۋا بولىدىغان بۇنداق جايلاردا غەم-
سىزىلەر ، پۇشايمان ۋە ئارزۇلاردىن خالىيلار راھەتلىنەلەيدۇ .
بەزىدە گۈزەل ئارزۇمۇ كىشىگە ئازاب بولۇپ تۇيۇلىدۇ . ھېچكىم
خىيال بىلەن ئازابلىنىشنى خالىمايدۇ ، لېكىن شېرىن خىيال

ھامان سېنى ئازابلايدۇ ...

مانا نۇرى تويغۇچە گۆش يەپ ، قىمىز ئىچىپ ، ئۇيغۇغا
قېنىپ ، چىمەن ئۈستىدە ئوڭدا يېتىپ شېرىن خىيال بىلەن
ئازابلىماقتا . كەلگۈسى قانداق ؟ ئەلۋەتتە گۈزەل . قانداق گۈ-
زەل ؟ كىشىلەر ئارزۇلىرىغا قىسمەن بولسىمۇ قانالايدۇ ، بالىلار
مەكتەپلەردە خۇشال ئوقۇپ ، ئالىي مەلۇماتلىق بولۇپ خەلقنىڭ
غېمىنى يەيدىغان بولىدۇ . دېھقانلار يەرلىرىدىن مول ھوسۇل
ئېلىپ ، مەڭگەن باسقان ھارۋا ئۈستىدە ئوڭدا يېتىپ ناخشا
ئېيتالايدۇ ، خوتۇنلار شەھەرگە ئاش بېسىپ ماڭغان ئەرلىرىگە
سوۋېت ، ئىنگىلىز ۋە خىتاي يىپەكلىرىدىن كۆڭلەڭلىك ، يوتقان-
لىق ۋە بالىلىرىغا كىيىملەرنى بۇيرۇيالايدۇ ، ھۆكۈمەت خەلق-
نىڭ غېمىنى يەيدۇ ، ئۆز يانچۇقىنى چىڭدايدىغان ئەمەلدارلارنى
جازالايدۇ ، شەھەرلەردە ئالىي مەكتەپ ، دوختۇرخانىلار ، تىيا-
تىرخانىلار ، چەتلىرىدە زاۋۇت - فابرىكىلار كۆپىيدۇ . ئادەملەر
بىر - بىرىگە خۇشال - خۇرام كۈلۈپ سالام بېرىشىدۇ . ھېچكىم
ھېچكىمنى ئەزمەيدۇ ، چاقمايدۇ ، بۇلاپ - تالمايدۇ ، ئالدىماي-
دۇ ، قورقۇتمايدۇ ۋە قەستلىمەيدۇ . ئادالەت ، باراۋەرلىك ، مې-
ھىر - شەپقەت ، سەمىمىي - ساداقەت — گۈزەللىك ھەممە
ئادەمنىڭ ۋۇجۇدىغا سىڭىدۇ . سۈرلۈك ئەسكەرلەر ، ۋەھشىي
ساقچىلار ، قورقۇنچلۇق تۈرمىلەر ، قىرغۇچى قوراللار بولمايدۇ
ۋە ياكى ئازىيدۇ . پۈتۈن جەمئىيەت مۇشۇ يايلاقتەك تىنچ ،
گۈزەل ، بەخت ماكانى بولىدۇ . ئاشىق - مەشۇقلار جۇدا-
لىقتىن ، ئاتا - ئانىلار بىلەن بالىلار خانىمۇيرانچىلىقتىن خا-
لى بولۇپ كۈنلىرىنى خۇشال - خۇرام ئۆتكۈزىدۇ ، تەبەسسۇم
كۆز يېشىدىن ، مەدھىيە - تەشەككۈر تىل - ھاقارەتتىن كۆپ
بولىدۇ ... گۈزەل يايلاق كەلگۈسى جەمئىيەتنىڭ سىمۋولى بول-
غاي ، سايرام كۆلىنىڭ شاۋقۇنى بەختلىك كۈنلەرنىڭ مەدھىيى-
سى بولغاي !

ئۇ شۇنداق جىم ياتتىكى ، بىر بۆرسۇق ئۇۋىسىدىن چىقىپ ، پۇتلىرىنى تىك قىلىپ ئەنسىز كۆزلىرى بىلەن ئۇياق - بۇياققا قارىدى ، ھېچ خەۋپ يوقلۇقىنى بىلگەندىن كېيىن ، سېمىز تېنىدىكى لىغىرلىتىپ يورغىلاپ ئۇيەر - بۇيەرنى پۇراپ ، ئاخىر نۇرىنىڭ پۇتلىرىنى پۇرىدى . نۇرى غىدىقى كېلىپ مىدىرلىمىدى . غان بولسا ، تىنچلىقنىڭ يېڭى كارامەتلىرىنى كۆرگەن بولاتتى . «بۆرسۇق خالىغىنىنى قىلالسا ، ھېچكىم ھېچكىمگە دەخلى بولمىسا ، ئازار بەرمىسە ، كىم نېمىنى ئارزۇ قىلسا يولى راۋان بولسا» ...

لېكىن ئىنسانىيەت جەمئىيىتى جېدەل - ماجىرا ۋە قىر - غىنىچلىق ئۈستىگە قۇرۇلغانىكەن . ھازىر بەلكى ھەر كۈنى ئون نەچچە مىڭ ھەتتا يىگىرمە - ئوتتۇز مىڭ ئادەم ئوق يەپ ئۆلۈۋاتقاندا . رەزىللىك بىلەن گۈزەللىكنىڭ كۈرىشى قاچانغىچە داۋاملىشىۋاتسا ، گۈزەللىكنىڭ غەلبىسىنى ئىنسانىيەتنىڭ قانداق چىنچى ئەۋلادى ئۆز كۆزى بىلەن كۆرەركىن ؟ ...

... يەتتە كۈنلۈك يايلاق ھاياتى ئاخىرلاشتى . غېنى ئاكىسى ئاخىرقى كۈن نۇرىنى سايرام كۆلىنىڭ قىبلە تەرىپىدىكى تولىمۇ چوڭ ، تولىمۇ چىرايلىق چېدىر ئۆيىگە باشلاپ كەلدى .

— ئەنۋەر مۇسابايوفلارنىڭ يايلاۋى ! — دېدى ئۇ چەك - سىز يايلاقنى كۆرسىتىپ ، — ئوتتۇز مىڭ قوي يايلايدۇ . ھېكمىبەگ غوجام باشلىق غۇلجا بايلىرى ئويناپ چىقىپتۇ .

غۇرۇلداپ تاغ شامىلى ئۇرۇپ تۇرىدىغان چېدىرنىڭ ئۈستى يېپىق ، يانلىرى ئوچۇق ، گىلەم ئۈستىگە تاشلانغان كۆرپىلەر ، مامۇق ياستۇقلاردا بايلار ئېغىنىشىپ يېتىشقان . غوجام ئۇيقۇغا كەتكەن . مۇتائالى خەلىپىتىم كىتاب ئوقۇماقتا ئىدى . غېنى بىلەن نۇرى چېدىر ئىشىكىدە تىك تۇرۇپ پەس ئاۋازدا سالام بەردى .

— ۋە ئەلەيكۇم ئەسسالام ، غېنى ئۇكام كېلىڭلار ، ھە ، بۇ

يىگىت نۇرمۇھەممەتمۇ ؟

نۇرى ئۆز ئىسمىنى ئاڭلاپ خۇشال بولۇپ :

— مەن نۇرى ! — دېدى .

مۇتائالى خەلىپىتىم يىگىتكە سىنچىلاپ قارىدى :

— داداڭ تىنچلىق ، بالام . ئۇ چولۇقايىدا ، بىزنىڭ باغدا

ئىشلەۋاتىدۇ . خەۋىرنىڭ بارمۇ ، چوڭ داداڭ مۇختەر باينى تۇتۇپ

كەتتى . ئۇنىڭ ، داداڭنىڭ ھەممە بايلىقىنى مۇسادىرە قىپتۇ .

بۇنى قىلغۇزغان ئاشۇ ئابدۇمەر دېگەن توڭگۇز مۇرتەد . قاباھەت -

نىڭ جازاسى بولىدۇ ، ياۋۇزلۇقنىڭ ھېسابى بولغىنىدەك . لې -

كىن ئەنتىمىزنى ئالىمىز . داداڭنىڭمۇ سەكسەن بەش خويى بېرى ،

بىر قورۇ - جايى بار ئىكەن ، مۇختەر باينىڭ ئىككى جاي ،

ئۈچ - تۆت يۈز تۇياق قوزا ، ئەللىك - ئاتمىش كالا ، ئوتتۇز -

قىرىقتەك يىلقا ، يەتتە - سەككىز تۆگە ، بىر يۈز يىگىرمە بەش

خويى ، ئۈچ چوڭ باغ ، بىر تۈگمىنى بار ئىكەن . بىرلا مۇسادىرە -

رە بىلەن مۇختەر باينىڭ ئالتە بالىسى ، سىلەر تۆت بالا بولۇپ

ئون بالا ، ئىككى كېلىن ، توققۇز نەۋرە موماي بىلەن يىگىرمەگە

يېقىن جان تالادا قالدى . سىلەرنىڭ ئۆي بىلەن مۇختەر باينىڭ

ئۆيىگە مىلتىقلىرى بار چېرىكتىن ئالتە ئۆيلۈكنى ئاچىقىپ

قويۇپتۇ . كاپىرلار توڭگۇز بېقىپ ئۆستەڭدە توڭگۇزلىرىنى سۇ -

غىرىپ ، كىرلىرىنى يۇيۇپ مەھەللىنى رەسۋا قىپتۇ . توڭگۇزلار

مەسچىت ھويلىلىرىغىمۇ كىرگىلى تۇردى دەپ مېرا «قازى»

شەرىئەتكە دەۋا قىلدى .

غېنىنىڭ كۆزلىرىدىن ئوت چاقىناپ ، چىشلىرى غۇچۇر -

لىدى :

— بىرگە يۈز ، مېنىڭ دەيدىغىنىم بىرگە يۈز ، مەن

ئۇلارنىڭ توڭگۇزلىرىغا ئۆز گۆشلىرىنى يېگۈزمەن !

— مۇختەر چوڭ دادام نەدىكەن ؟

— ھازىر غۇلجا تۇرمىسىدە . ئۈرۈمچىگە ئېلىپ ماڭغۇدەك

دېيىشىدۇ !

— ئاشۇ يولدىن باشقا غۇلجا يولى بارمۇ يەنە؟

— يوق، بالام. مۇشۇ كەڭساي، مۇشۇ تەلكىنىڭ داۋىنىدىن باشقا يول يوق! قاراملىق قىلماڭلار، يىگىتلەر، پىچاق سۆڭەككە يەتتى، بىزمۇ قاراپ تۇرمىدۇق، بۇ يەرگە ئوينىغىلى چىقىمىدۇق، خەلقنىڭ غېمى بىلەن چوڭ ئىشلاردا بىر قىناققا كېلەيلى دەپ بۇ يەرگە يىغىلىۋاتىمىز. خەۋىرنى بېرىمىز، تەييارلىنىپ تۇرۇڭلار، بالىلىرىم — ئەلقىساسۇل مېنەلەھق! ئۇلار ئاتلىرىنى چاپتۇرۇپ تەلكە داۋىنىدىن، كەڭساي غولىدىن، غۇلجا شەھىرى ۋە كېچىدە مۇختەر باينىڭ يېزىسىدىن ئۆتتى. ئاخىر چۇلۇقاي غولىدىكى زىياۋۇدۇن ئىشلەۋاتقان باغقا كېلىپ بىر كېچە قوندى. ئۇلارنىڭ قەدىمى يەتكەنلا يەردە ھۆكۈ-مەت ئەسكەرلىرى ھودۇقۇپ ئەتىسى ھاۋاغا مىلتىق ئېتىشتى. شۇ كۈنلەردە ئابدۇمەر مىڭبېگىنىڭ ئۆيى كۆيۈپ كۈلگە ئايلاندى، مۇختەر باينىڭ ئۆيىگە جايلاشقان ئالتە ئۆيلۈك قېرى چىرىكنىڭ ئالتىلىسى ئېتىلدى، خوتۇن — بالىلىرى شەھەرگە قاچتى، كەڭساي ئېغىزىدا ھۆكۈمەتنىڭ يۈك باسقان ماشىنىلىرىدىن ئون ئىككىسى كۆيدۈرۈلۈپ، ئون يەتتە ئەسكىرى ئۆلتۈۋەلدى. ئۈرۈمچى — ئىلى تاشيولىدا ھەربىي ماشىنىلار ئۈزۈل-مەي ماڭدى.

لېكىن شېڭ شىسەي غۇلجا زېمىنىدىكى بۇ ئىشلارغا ئانچىلا دىققەت قىلىپ كەتمىدى. ئۇنىڭ ۋەھمىسى يەنىلا سوۋېت ئىتىپاقى ئىدى. قۇمۇلدا تۇرۇشلۇق 8 - پولىك يېقىندا سوۋېت ئىتتىپاقىغا قايتماقچى بولۇپ ئۈرۈمچىدىن ئۆتتى. شېڭ شىسەي ئۇنىڭ تۇيۇقسىز ھۇجۇم قىلىشىدىن قورققۇپ، دۇبەن مەھكىمىسى يېنىدىكى قىزلار ئىنستىتۇتىدا بىر كېچىنى ئۇخلدى. ماي ئۆتكۈزدى. مانا شۇ پولىك — سوۋېت ئىتتىپاقىنىڭ يىگىرمە مىڭ ئەتراپىدىكى ئادىمى، ئايروپىلان، تانكىلىرى تېخى خىچە شىنجاڭ زېمىنىدا بار. ئۇلار ھەرقاچان شېڭ شىسەيگە زەربە بېرىشى مۇمكىن. شۇڭا شېڭ غۇلجىدىكى ئىشلارنى ئاڭلاپ

لى يىڭچىنى تىللىدى:

— دۆت ئېشەك، مەن نېمە قىلىۋاتىمەن، سەن نېمە قىلىۋاتىسەن. ئورۇسلار باھانە تاپالمايۋاتسا، سەنلەر پاس چىقىد-رىپ ئالتە ئۆيلۈك نەشكەشنى ئۇيغۇرلارنىڭ ئارىسىغا نېمىگە تىقىشىسەن؟ ياڭ زېڭشىننىڭ ئۇ قېرىلىرى ئۆلگەن بولسا ياخشى بوپتۇ. ئۇلار ئۈچۈن قىساس ئالىمەن دېيىشمە، گومىنداڭ پىر-قىسىنى يېڭلا قۇردۇق. بۇ پىرقىنىڭ ئۈچ مەسلىكى ماركسىزم - لېنىنىزمىدىن ياخشى دەپ ۋارقىراۋاتىمىز. خەلق ئورۇسلارغا ئەمەس، ماڭا ئەگەشسۇن! گومىنداڭ ئارمىيىسى كىرىپ بولسىلا، بۇ خەقنى جايلىماق ئاسان. غوجانىيازنى رەئىس قىلىپ جايلى-غاندەك جايلايمىز!

رۇس ئەسكەرلىرى بىلەن خادىملىرى 1943 - يىلىنىڭ ئاخىرىغىچە چىقىپ بولۇشى مۇمكىن. ئاڭغىچە گومىنداڭ ئار-مىيىسىمۇ كىرىشى، بەلكى نېمىسلار سوۋېت ئىتتىپاقىغا ئەجەل-لىك زەربە بېرىپ قېلىشىمۇ مۇمكىن. لېكىن نېمىلا بولمى-سۇن، شېڭ شىسەي تاۋۇز ئۇرۇقىنى ئالىمەن دەپ ئۇنىڭ ئېتى-دىنى تاشلىۋەتمەيدۇ. جياڭ جىيېشى چېغىدا ستالىنغا ياخشى كۆ-رۈنمەن دەپ نېمىلەرنى قىلمىدى. 1940 - يىلى ئەنگلىيە، فرانسىيە بىلەن كېلىشىم قىلىشتىن باش تارتتى. چۈنكى ئۇ چاغدا ستالىن گىتلىپ بىلەن دوست ئىدى. ستالىنغا يامان كۆرۈنۈپ قېلىش شېڭ شىسەينىڭ قارىشىچە تولىمۇ خەتەرلىك! ... غېنى بىلەن نۇرىلار يىگىرمە - ئوتتۇز دەك قوراللىق ئادىمى بىلەن خېلى جىق ئىشلارنى قىلىپ ھۆكۈمەتنىڭ چىشىغا تەگكەن بولسىمۇ، ھۆكۈمەت بۇلتۇرقىدەك نىلقا تاغلىرىغا جازالىغۇچى ئەسكەرلەرنى ئەۋەتمىدى. گويا ھېچ ئىش بولمىغاندەك، ھەتتا غۇلجا ناھىيىسىدە ئۆتكەن يىللاردىكىدەك تۇت - تۇتمۇ بولمىدى. نېمىلا بولمىسۇن، نىلقىدا تۇت - تۇت يوق. نۇرى نىلقا شەھىرىگە بېرىپ سەبىخە بىلەن پەرىخەنى يوقلىسا بولىدۇ. سە-بىخەنى كىملىرىدۇر قاتتىق ئۇرۇپتەك!

بۇلارنى ئاسىيە بىلەتتى . لېكىن ئاسىيە قايتىپ كەلگەندىن كې -
يىن نېمىلەر بولغىنىنى ھېچكىم بىلمەيتتى .

ئەڭ يامىنى قىزىنىڭ مىجەزى ئۆزگەرگەن . ئۇ ئانىسى
بىلەن سىڭلىسىنىڭ ئالدىدىلا يالڭاچ بولۇۋېرەتتى . نەلەرگىدۇر
كۈنلەپ - ھەپتىلەپ يوقاپمۇ كېتەتتى ، ئەمدى تۇيۇقسىزلا ئۇ
مۇنۇ قورۇ - جايىنى سېتىۋېلىپ ئانىسىنى كۆچۈرۈپ قويدى .
ھويلىسى ھىم ، قورۇق تاملىرى ئېگىز ، بېغى ، ئازراق كۆكتات -
لىق يەر ۋە مېۋە دەرەخلىرى ، پېشايۋان ، تۆت ئېغىزلىق ئۆيى
بار بۇ قورۇنى قانداق سېتىۋالغىنىغا ئانىنىڭ ئەقلى يەتمىدى .
قىزىدىن ئاسماقچىلاپ سورىسا قىزى :

— بىزچۇ ، سوۋېت ئىتتىپاقىنىڭ فروننى قىزىل ئارمىيە
ئۇنىۋېرسىتېتىنىڭ ئوقۇتۇش پروگراممىسى بويىچە تەلىم - تەر -
بىيە ئالغان . پرونېۋىك ، پىلىموت ئىشلىتىش ، خەۋەرلىشىش ،
سىياسىي تەلىم - تەربىيە ، رۇس تىلى كەسىپلىرىنى ئوقۇغان ،
پىيادە ئەسكەرلەر ، ئاتلىق ئەسكەرلەرنىڭ ھەر ئىككىلىسىدە
پىشقان دەپ جاۋاب بېرەتتى . ئانا ھېچنېمىنى چۈشەنمەيتتى .
ئۇ بىر كۈنى ماختىنىپ :

— دالا لاگېرى مەشىقنى بىلمەسەن ؟ ئۈرۈمچىنىڭ ئۇلان -
باي دېگەن يېرىدە كەڭ كەتكەن قارىياغاچلىق بارغۇ ، ھەر يىلى
يازدا شۇ يەرگە چېدىرلارنى تىكىپ ھەربىي مەشىق قىلاتتۇق .
تانكا بىلەن ، ئات بىلەن سۇ كېچىش مەشىقلىرىدە مەن سوۋېت
ئوفىتسېرلىرىگە يارىغان . مەن سوۋېت ئوفىتسېرلىرىدە تانكا
ھەيدەپ سۇدىن ئۆتكەن . سەن ھە دەپسلا مەندىن گۇمانلىنىۋەر -
مە . گىمنازىيە دېگىنىڭ چاغلىق ، بىزگە جۇڭگو كوممۇنىستىك
پارتىيىسىنىڭ جۇبىڭ ، چېن تەنچىۋ دېگەن كاتتىۋاشلىرى پەلسە -
پە ، سىياسىي ئىقتىساد ، «ماتېرىيالىستىك دىئالېكتىكا» دەرس -
لىرىنى سۆزلىگەن . نۇرى بۇ دەرسلەرنى ئاڭلىغانمۇ ؟ —
دەيتتى .

سەبىخە يۈگۈرۈپ كېلىپ نۇرنى قۇچاقلاپ ، بوينىغا گىرە
سېلىپ سۆيمەكچى بولۇۋىدى ، نۇرى ئۇنى سىلىق سىلكىۋەتتى .
ئۇلارغا قاراپ تۇرغان ئاسىيە ، قېرى قىز ، پەرىخەلمۇ بۇ
«ھاياسزلىق» تىن بويۇنلىرىغىچە قىزىرىپ ، خۇددى كوچىدا
تۇيۇقسىزلا ئانىدىن تۇغما بىر ئادەم پەيدا بولۇپ قالغاندەك «ۋە -
يەي !» دېيىشتى .

سەبىخە قىزىرىشنى ئۇنتۇغان ، ئانىسىغا مۇشۇ تەرىپىلا ھار
كېلەتتى . ئۇنىڭ ئۈرۈمچىدىكى سەرگۈزەشتىلىرى بىر ئۆتمۈش —
ئۇنىڭ نېمىلەرنى قىلغانلىقىنى بىر ئۆزىلا بىلىدۇ ، ئۇنىڭ ئۈس -
تىگە ھازىرمۇ سىرلىق . ئۇنىڭ ئۆزىدىن باشقىسى ئاچمايدىغان
خۇرۇم چامادانى بار ، ئۇنىڭدا نېمىلەر بارلىقى ئانغىمۇ مەخ -
پىي . يەنە كېلىپ قىزىدا ھازىر پۇلمۇ خېلى كۆپ . ئۇ ئۆزىنى
«شىنجاڭ قۇرۇقلۇق ئارمىيە ئوفىتسېرلار مەكتىپىنىڭ
1942 - يىللىق 5 - قارار سىنىپىنى پۈتتۈرگەن ئوفىتسېرى» دەپ
تونۇشتۇرىدۇ . ئاسىيە ئۇنىڭ سۈرىتى چاچلانغان دىپلومىنىمۇ
كۆرگەن . ئۇنى نىلقا ناھىيىلىك چېگرا مۇداپىئە ئىدارىسىگە
خىزمەتكە تەقسىم قىلغانمىش . ئانا قىزىغا ئىشەنمەيتتى . ئانا
ئۇنىڭ شىمالىي دەرۋازىنىڭ سىرتىدىكى قۇرۇقلۇق ئارمىيە ئو -
فىتسېرلار مەكتىپىدە سوۋېت مۇتەخەسسسلەرگە تەرجىمانلىققا
ئورۇنلاشقىنىنى ئۈرۈمچىدىكى ۋاقتىدا بىلەتتى ، شۇ مەكتەپ
سىياسىي بۆلۈمىنىڭ باشلىقى چىۋىۋىشيوڭ ئۇنى ئەمرىگە ئالال -
ماستىن «تەرجىمان» دېگەن نام بىلەن يېنىدا تۇتۇپ تۇراتتى .
ئۇنىڭ ھەممە ئىشلىرىغا ئىككى ئايال كۆز - قۇلاق ئىدى .

ئۇ ئانىسىغا بۈگۈن ئەتكەنلا: «بىز دېگەن جاھانگىرلىككە قارشى ئارمىيە» دېگەن مارشنى ئېيتىپ بەردى:
 ... بىرىنچى ئاۋغۇستتا دۇنياغا كەلدۇق،
 جاھانگىرلىككە قارشى تۇغنى ئېگىز كۆتۈرۈپ،
 باتۇرانە ئالغا باسايلى،
 جاھانگىرلار يىرتقۇچلاردەك ۋەھشىي بولسىمۇ
 تەڭ كېلەلمەس قان ۋە گۆش بىلەن قۇرغان قورغانغا.
 قانغا قان ئېلىپ، جانغا جان،
 تىز پۈكەيمىز قەيسەر بولۇپ! ...
 ئۇ ھويلىدا ھەربىيچە مېڭىپ يۈرۈپ خەنزۇچە ناخشا ئېيى-
 تىپ، ئۆزىنىڭ راستتىنلا ئوفتسىپەرلەر مەكتىپىنىڭ 5 - قارا-
 رىنى پۈتتۈرگەن قەيسەر ئوفتسىپەر ئىكەنلىكىنى ئىسپاتلىماقچى
 بولاتتى. بۇنداق چاغلاردا ئانىسى:
 — قىزىم، سېنى خەقلەر ئىشپىيون دەيدىكەن، —
 دېسە، ئۇ غېمىدىمۇ يوق:
 — دېسۇن، پاهىشخاننىڭ ئايالى دەيدىغانلارمۇ بار، ئۆ-
 زىنىڭ ئاغزىنى پاسكىنا قىلىدۇ شۇ. ئاپا، ئېيتقىنا، نۇرى نېمە
 دەيدۇ؟
 — ھېچنېمە!
 — تىللامدۇ؟
 — ياق!
 ئۇ ئۆزىچىلا قاقلاپ كۈلىدۇ، بەزىدە يىغلايدۇ، ئانا قىزد-
 نىڭ ھېچ ئىشىنى بىلمەيدۇ. ئۇ بىرلا نەرسىنى — قىزىنىڭ
 ھېلىھەم نۇرىنىڭ ئوتىدا كۆيۈپ يۈرگىنىنى بىلىدۇ، ئۇ يەنە
 چوڭ قىزى بىلەن كىچىك قىزىنىڭ كۈندىن — كۈنگە دۈشمەنلى-
 شىپ كېتىۋاتقىنىنى بىلىدۇ. مانا نۇرى قىزى پەيدا بولدى،
 ئەمدى بۇ دۈشمەنلىشىش نەگە بارار كىن؟ مانا قېرىشقاندىك نۇرى
 ھويلىغا كىرىشىگە تېخى تىنچلىق — ئامانلىق سوراۋىمىلا سەبىخە

ئۇنى يۈگۈرۈپ بېرىپلا قۇچاقلاپ سۆيمەكچى بولدى. ئانا دەرھال
 پەرىخەگە قارىدى. پەرىخە ئاۋۋال قىزاردى، كېيىن بىردىنلا
 تاتىرىپ لەۋلىرىنى مىدىرلاتتى.
 — سالامەت تۇردۇڭلارمۇ! — دېدى نۇرى قىزىرىپ.
 ئۇنىڭ بويى ئۆسكەن، يۈزلىرى مالچىلارنىڭكىدەك قىزار-
 غان، كۆزلىرى نۇرلۇق، قىزارغان مەڭزى ئاق يۈزىگە ياراش-
 قان. ئۇنىڭ كەڭ كۆكرىكى ئاياللارنىڭكىدەك كۆڭلىكىنى كۆتۈ-
 رۇپ تۇرۇپتۇ. ئۇنىڭ گېپى ئاز، ئاۋازى جاراڭلىق، پۈتۈن
 تۇرقىدىن بىر خىل قەيسەرلىك، مەردلىك ئۇرغۇپ تۇرۇپتۇ.
 ئۇنى كۆرگەن ھەرقانداق قىز بالا ھەۋەسلەنمەي قالمايدۇ. قېرى
 قىز بىرىنچى بولۇپ «ئۇھ!» تارتتى. ئارقىدىن پەرىخە ھەم
 «ئۇھ» نى يوشۇرالمىدى. ئاسىيە ئۇلارنى تەكلىپ قىلىپ:
 — قېنى ئۆيگە! — دېۋىدى، نۇرى ئىككى تۈپ تاغ
 تېرىكى ئاستىدىكى يازلىق چاپخاننى كۆرسىتىپ:
 — چاپخانلار ياخشىكەن، — دېدى ۋە شۇ ياققا ماڭدى.
 ئاسىيە ئۇلارغا مۇزدەك بۇلاق سۈيىگە چىلانغان قىمىزدىن بىر
 چىنىدىن سۇندى.
 ھەممىنىڭ كۆزى نۇرىدا، نۇرى ئېغىر نەلەپپۇزدا ئاستا
 سۆزلىدى:
 — سىلەرنى كۆرمىگىلى ئۇزۇن بولدى. بىرەر يىل بولۇپ
 قالدغۇ دەيمەن.
 — يەنە ئىككى ئايدا بىر يىل بولىدۇ، — دەپ قوشۇپ
 قويدى سەبىخە.
 — ئىككى ئاي ئون ئىككى كۈن، — دېدى پەرىخە
 تېخىمۇ تەپسىلىي قىلىپ.
 — شۇنداق، مانا پەرىخەمۇ ھازىر چوڭ قىز!
 — ھەدىسىدىنمۇ چىرايلىق! — دېدى سەبىخە ئەلەم
 بىلەن.

— ھەدىسىگە قۇيۇپ قويغاندەك ئوخشايدۇ .

— تەقدىرى ئوخشىمىسۇن !

— تەقدىر دېگەننى ئىنسان ئۆزى يارىتىدۇ !

— ياق ، ئىرادىگە بېقىنمايدۇ . مەسىلەن مەن لومونوسوف

بولمەن دەپ تىرىشقاندىم . مانا ھازىر يىلقىچى ، بۇ تەقدىرنىڭ كۈچى .

— تىرىشىدىڭىز ، مەسىلەن ، سوۋېت ئىتتىپاقىغا قاچقان

بولسىڭىز !

— مەسىلەن ھەدەمدەك ...

— ھەدەك قاچمىدى ، ھەدەكنى ئەپچاقتى !

— ئۇ سېنىڭ ئارزۇيۇڭ ئەمەس بولغىيىدى ؟

— ۋەھشى تەقدىر !

— تىللىما ھەدە . ۋەھشى تەقدىر سېنى ئوفتسىپەر قىلىپ

قويدى . بەلكى خوتۇن - قىزلاردىن چىققان تۇنجى ئوفتسىپەرغۇ دەيمەن سەن ؟

— ھەئە ، تۇنجى ئىشىپيون !

— ھاي ، قىزلىرىم كۆڭۈللۈكرەك گەپلەرنى قىلساڭلار -

چۇ !

— بىزگە ئورتاق خۇشاللىق يوق ئوخشايدۇ بۇ ئۆيدە !

— دەيدى سەبىخە تاتىرىپ . پەرىخە ئۇنىڭغا ئالىيىپ قويدى .

— سەبىخە ، شىنجاڭ ئوفتسىپەرلار مەكتىپىدە ئوقۇپ

چىققانلاردىن نۇرغۇن ئادەملەرنى تۇتۇپ كېتىپتۇ دەيدۇ ، راست - مۇ ؟

— راست ، مېنىڭ ساۋاقداشلىرىمدىن ئون ئىككىسى تۇر -

مىدە ماۋزېمىن ، چېن تەنجىلار بىلەن بىللە ئۆلتۈرۈلدى . جال -

لات ياكى داتۇ ئۇلارنى تروتسكىچىلار دەپ تېخى بىر نەچچە

كۈننىڭ ئالدىدىلا بوغۇپ ئۆلتۈردى .

— نۇرى سەبىخەگە چۆچۈپ قارىدى . ئۇ جۇبىڭ نازىرنى كۆر -

گەن . ئەنۋەر مۇسابايوفنىڭ ئۆيىدە ئۇنىڭ سۆزلىرىنى ئاڭلىغان .

ئۇ سەبىخەگە ئىشەنمەي قالدى .

— قارايسىزغۇ ، بۇ راست .

— سىز قانداق بىلىدىڭىز ؟

— بىلگۈڭىز كەلگەن بولسا يۈرۈڭ باغقا ، مەن سىزگە

تەپسىلىي سۆزلەپ بېرەي !

«يۈرۈڭ» دېگەن سۆز ھەممىدىنمۇ پەرىخەگە قاتتىق تەگ -

دى ، ئۇ ئوڭدىسىغا ئۇچۇپ كېتىشكە تاسلا قالدى . نۇرىنىڭ بۇ

جەھەتتە يېڭى خەۋەرلەرنى ئاڭلىغۇسى كەلدى . ئۇ دەرھال ئور -

نىدىن تۇردى . قېرى قىز ئۆيگە ، ئاسىيە پەرىخەنى باشلاپ تاماق

ئېتىشكە ماڭدى . سەبىخە نۇرىنى باشلاپ باغدىكى شىرىلداپ

ئېقىپ تۇرغان ئېرىقنىڭ بويىغا كېلىپ يانمۇيان ئولتۇردى :

— مەن سىزگە يالغان گەپ قىلمايمەن . مەن ساقچى

ئىشلار باشقارمىسىنىڭ مۇئاۋىن باشلىقى ليۇبىڭدېگە ھەر ھەپتە -

نىڭ 5 - كۈنى غۇلجا شەھەر ۋە مۇشۇ نىلقا ناھىيىسىدىكى

مەخسۇس ئادەملەر ئارقىلىق سىلەر توغرىلۇق مەلۇمات يوللاپ -

مەن . بىزنىڭ ۋەزىپىمىز سوۋېت ئىتتىپاقىنىڭ ئىلى رايونىدا

توپىلاڭ ئۇيۇشتۇرۇش پىلانىنىڭ تەپسىلىي ئەھۋالىنى ئىگە -

لەش . سىلەرنى ھازىرچە تۇتمايمىز . ئەمما كېلەر يىلى ئاپاپ

قويمايمىز !

نۇرى يېنىدىكى «مۇھەببەت» ئوتىدا يۈرگەن قىزغا چۆچۈپ

قارىدى .

— قورقماڭ ، بۇ مېنىڭ راست گېپىم ، مەيلى نەپرەتلى -

نىڭ ، مەيلى ھازىرلا ئۆلتۈرۈۋېتىڭ ، بۇ مېنىڭ ئىقرارنامەم .

مەقسىتىم مۇشۇ ئورنۇمدىن پايدىلىنىپ سىلەر ئۈچۈن ئىشلەش ،

ئاخىرىدا قىساس ئېلىش !

— سىلەر ئۈچۈن دېگىنىڭىز نېمىسى ؟

— بىلمەيدۇ ، بىمەڭ ، غۇلجىنىڭ قېرىلىرى ، بايلىرى ،

يۇقىرى تەبىقىلىرى ئۆيەر - بۇ يەردە تەشكىلات قۇرۇپ ھەرىكەت قىلىپ يۈرىدۇ . سىلەر ھە دەپ مال ئوغرىلاپ چېگراغا ئاپىرىپ ، قورال سېتىۋېلىپ تۇيۇقسىز ھۇجۇم قىلىشقا تەييارلىنىۋاتىدۇ . سىلەر . سىلەرگە مەخپىي ، بىزگە مەخپىيەت يوق . ھەممىنى بىلىپ تۇرىمىز .

— ئەمەس نېمىشقا تۇتمايسىلەر ؟

— سىلەر ھەرىكەت قىلىۋاتقاندا قىلغان بىلەن سىلەرنى ئورۇسلار ھەرىكەتلەندۈرۈۋاتىدۇ . ھەربىر تەشكىلاتنىڭ كەينىدە سوۋېت ئادەملىرى بار . شېڭ دۇبەن ستالىنغا يۈزسىزلىك قىلدى ، لېكىن يۈرىكى پوك - پوك . ئورۇسلاردىن قورقىدۇ . — قورقۇپ تۇرۇپ شۇنچە ئادەمنى ئۆلتۈرۈپتۇ . تۇتۇلغان ، ئۆلتۈرۈلگەنلەر يۈز مىڭغا يەتتى . تۆت مىليون نوپۇس بار شىنجاڭ ئۈچۈن بۇ سان ئازمۇ ؟

سەبەخە خۇددى كۆزى بىلەن كۆرگەندەك سۆزلىمەكتە ، نۇرنىڭ خىيال ئېكرانىدىن قورقۇنچلۇق مەنزىرىلەر ئۆتمەكتە : تۈرمە سوراقتىن كىرىپتە جازىسى ئورنىتىلغان . چاچلىرى چۇۋۇلغان ، بەدىنى تاياق زەربىسىدىن تىتىلىپ كەتكەن گەۋدىلىك بىر يىگىت كىرىپتە باغلانغان . شېڭ شىسەي ئىشپىيىنى — تەرى قورقۇنچلۇق ، جىرتاق كۆزلىرى قانغا تولغان ، قارا كىيىملىك جاللات جى يۈەنفۇ سىم قامچا بىلەن ئۇنى قاتتىق ئۇرماقتا ! — ماۋزېمىن ، سەن تروتسكىچىمۇ ئەمەسمۇ ، ئېيت ! — ياق !

— سۈيىقەستلىك توپىلاڭنى پىلانلىغۇچى ، چېن تەنچىۈ ئىككىڭ ، راستمۇ ؟ !

— ياق ، ياق ، مەن جۇڭگو كوممۇنىستىك پارتىيىسىنىڭ ئەزاسى !

— يالغان گەپ قىلما ! شىنجاڭدا كومپارتىيە يوق ، ترو-تسكىچىلار بار ، گومىنداڭمۇ يوق ، ساتقۇنلار بار . گۇناھىڭنى

ئىقرار قىلمىساڭ ئۆلسەن !

— گۇناھسىزمەن !

— شىنجاڭغا كېلىشتىكى مەقسىتىڭ نېمە ؟

— خەلقنى بەختلىك قىلىش !

— يالغان ، شېڭ دۇبەننى ئاغدۇرۇپ ھاكىمىيەت تارتىۋېلىش ، راستمۇ ؟

— مەقسىتىم ئۈچ چوڭ تاغنى ئاغدۇرۇش ، سوتسىيالىزم ، كوممۇنىزم قۇرۇش !

سىم قامچا ئۇنىڭ بەدىنىنى تېخىمۇ تىتتۈۋەتتى .

جاللاتنىڭ ئاۋازى ئاڭلاندى :

— قېنى ، يەنئەندىكى كوممۇنىستلار سېنى قۇتقۇزالامدۇ .

كىم ، ماۋ زېدۇڭ ئاكاڭ قۇتقۇزالامدىكىن !

چېن تەنچىۈ ، لىن جىلۇ ، چىڭ شىۋېيڭلار كەينى - كەينىدىن قىيىناش - ئۇرۇش ، مىخلاش بىلەن سوراق قىلىندى .

... ئاخىر ئۇلارنىڭ ماتېرىياللىرىنى شېڭ شىسەي جياڭ جىيېشىغا يوللىدى . ئۇ بۇ ئارقىلىق ئۆزىنىڭ جياڭ جىيېشىغا سادىق ئىكەنلىكىنى ئىسپاتلىماقچى ئىدى . ماتېرىيالنىڭ بېشىغا شېڭ شىسەي دائىم سۆزلەيدىغان مۇنۇ سۆزلەر يېزىلدى : « شىنجاڭ چىڭ چىڭ رايون ، ياپونىيە ، ئەنگلىيە ۋە سوۋېت ئىتتىپاقىدەك ئۈچ جاھانگىرنىڭ قورشىۋىدا . ئۈچ جاھانگىرنىڭ شىنجاڭنى يۇتۇۋېلىش قارار ئىيتتى بار . ئۇلار ئاخبارات ئىگىلەپ ، ئاغدۇر-مىچىلىق ، سۈيىقەستلىك ھەرىكەتلەرنى ئېلىپ باردى ، » « شىنجاڭنىڭ مەڭگۈ جۇڭگو زېمىنى ئىكەنلىكىگە كاپالەتلىك قىلىش ئۈچۈن تېگىشلىك ، ئۈنۈملۈك تەدبىرلەرنى قوللاندىم . بۇ تەدبىرلەرنىڭ ئۈنۈملۈكى ئۆلتۈرۈش ، رەھىمسىزلىك بىلەن يوقىتىش . شۇڭا شىنجاڭدا تۈرمە كۆپ . بۇ تۈرمىلەر جاھانگىرلارنىڭ مەسلىھەتچى ، مۇتەخەسسسىس ، ئوقۇتقۇچى ۋە ھەتتا سودىگەرلىرىنىڭ ھەممىسىنىڭ جاسۇسلار ، سۈيىقەستچىلەر ئىكەنلىكىگە ئىشەنمەيلى !

كى تۈپەيلى بارلىققا كەلگەن . ياپونىيە مانجۇرىيە دۆلىتىنى قۇر-
غاندىن كېيىن ، يەرلىك خائىن ئىسمائىل ھاجى ئارقىلىق بۆل-
گۈنچى كۈچلەر بىلەن ئالاقىلىشىپ ، شىنجاڭدا ئىسلام دۆلىتى
قۇرۇپ ئۆزىگە بېقىندى دۆلەت قىلماقچى بولغان . گېرمانىيىمۇ
ياۋروپا - ئاسىيا ئاۋىئاتسىيە شىركىتىدىن پايدىلىنىپ ئاخبارات
خادىملىرىنى تۇرغۇزغان ، ئەنگلىيە «شەرقىي تۈركىستان ئىسلام
جۇمھۇرىيىتى» قۇرغان . سوۋېت ئىتتىپاقى جاسۇسلىرى ھازىر-
مۇ جىددىي ھەرىكەتتە . ماۋ زېمىن ، چېن تەنچىۈ دېگەنلەر ماۋ
زېدۇڭنىڭ ستالىنغا ياخشىچاق بولۇش ئۈچۈن ئەۋەتكەن جاسۇس-
لىرى ، ئۇلار سۇيىقەست پىلانلاپ ئىنىمنى ئۆلتۈردى ، مېنى
ئۆلتۈرۈپ ، ھاكىمىيىتىمنى ئاغدۇرۇپ شىنجاڭنى ستالىنغا بې-
قىندى دۆلەت قىلىپ قويماقچى . بۇ يەنئەننىڭمۇ مۇددىئاسى»
بۇ يىل يازدا — تېخى يېقىندىلا جياڭ جىيېشى شېڭ
شىسەيگە ماۋ زېمىن ، چېن تەنچىۈ ، لىن جىلۇلارنى ئۆلتۈرۈش
توغرىسىدا يوليورۇق بەردى . ليۇبىڭدې شېڭ شىسەينىڭ يوليۇ-
رۇقىنى ئېلىپ ئۈرۈمچى داشمېنىدىكى 2 - تۈرمىگە بېرىپ
تۈرمە باشلىقى جاڭ سىشىگە شۇ ئۇسۇل بىلەن ئۆلتۈرۈش توغ-
رۇلۇق يوليورۇق بەرگەن دېگەنلەرنى سەبىخە خۇددى كۆزى
بىلەن كۆرگەندەك سۈرەتلىدى : جاللات يالڭ داتۇ — قاشلىرى
ئۇزۇن ، بۇرنى غۇزئەك ، قولىمۇ يوغان ، ئۆمرىدە كۈلۈپ باقمى-
غاندەك سۈرلۈك ئادەم . ئۇ ئون نەچچە جاللات بىلەن قاراڭغۇ
ئۆيگە مۆكۈنۈۋالدى . ماۋ زېمىنلارنى ساقچىلار ئۇ ئۆيگە بىر -
بىردىن ئىتتىرىپ كىرگۈزدى . يالڭ داتۇلار كىرگەنلەرنى بىر-
بىردىن تۇتۇپ ئارغامچا بىلەن بوغۇپ ئۆلتۈردى .
— سەن بىلىدىغان چىن شۇيىڭ ، سۇ زۇشىن ، ما جاۋ ،
ياۋ جىجۇڭ ، زانڭ گوفېڭلارمۇ شۇ چاغدا ئۆلتۈرۈلگەن !
ئۇلار جىمىپ قېلىشتى . نۇرىنىڭ كۆز ئالدىدىن جۇ بىڭ
نازىرىنىڭ كۈلۈپلا تۇرىدىغان خۇشخۇي چىرايى ئۆتتى . ئۇ پەرد-

شان ھالدا سۆزلىدى :
— شېڭ شىسەي يالغان ئەنزە ياساشقا ئۈستىكەن . غوجا-
نىياز ھاجىلارنى خائىن دەپ تۇتقاندا ، ئۇيغۇرلارنىلا ئۆلتۈرىد-
غان ئوخشايدۇ دەپ ئويلىغانىدىم . ئۇ خەنزۇلارنىمۇ ، كوممۇ-
نىستىك پارتىيىنىڭ رەھبەرلىرىنىمۇ يالغان ئەنزە توقۇپ ئۆلتۈ-
رۈۋېرىدىكەن !

— ئۇ ھېچكىمگە يۈز - خاتىر قىلمايدۇ . دۇ جۇڭيۈەن
دېگەن كىشى شېڭ دۈبەن بىلەن ياپونىيىدە بىللە ئوقۇغان . شېڭ
شىسەيگە ئەڭ جىق ياخشىلىق قىلغان ئادەم . شۇ ئادەممۇ شېڭ
شىسەينىڭ تەكلىپى بىلەن شىنجاڭغا كېلىپ ، شىنجاڭ شۆيۈەنگە
مۇدىر بولغان . شۇ كىشىنى پارتىيە ئەزاسى بولمىسىمۇ يوشۇ-
رۇن پارتىيە ئەزاسى دەپ قولغا ئالدى . لېكىن ئۆلتۈرۈلمەي ،
ئوقۇشماسلىق بوپتۇ دەپ تۈرمىدىن چىقىرىۋالدى . ئۇنىڭغا زىيا-
پەت بېرىپ ، زەھەر سېلىنغان ھاراق ئىچىرىپ ئۆلتۈرۈۋەتتى .
نېمە قىپتىكەن دەمسىز؟ ئۇ بىر ئادىل زات . شېڭ شىسەيگە
تولمۇ جىق ئادەم ئۆلتۈردۈڭ ، بۇ قىلمىشنىڭ ھاكىمىيىتىڭگە
زىيانلىق دەپ نەسەھەت قىلغان ، سىلەرنى بىلىدىغانلارنى ساق
قويايدۇ شۇ !

نۇرى سەبىخەگە قارىدى . قىزنىڭ ھېلىقى چىرايلىق كۆز-
لىرىدە تىل بىلەن چۈشەندۈرگىلى بولمايدىغان ، پەقەت سەزگۈر
يۈرەكلا سېزەلەيدىغان بىر خىل يوشۇرۇن قۇۋلۇق بار ئىدى .
ئۇ ھەممىلا نەتىجە ئەقىل - ئىدراكنىڭ مەھسۇلى دەيدىغان
پەلسەپىگە ئېتىقاد قىلغۇچىلاردىن بولۇپ يېتىلمەكتە ئىدى .
سەمىمىيلىك ئىنسانلار ئۈچۈن قىممەتلىك بايلىق بولسىمۇ ، ئۇ
ھايات يولىنى يورۇتقۇچى ماياك ئەمەس ، ئۇ بىر خىل قورال ،
پەرداز بۇيۇمى ، سەن ئۇنى ئەقىل - پاراسىتىڭ ئۈچۈن ئىشلەت ،
دەيدىغان بىر تۈركۈم ياشلار تۈرىگە كىرگەندى :
— مېنىڭ بىلىشىمچە ، شىنجاڭ قۇرۇقلۇق ئارمىيىسى

ئوفتسېرلىرى مەكتىپىنىڭ مەكتەپ تەلىماتى : جاپا - مۇشەق -

قەتكە چىداش ، كۆيۈمچان ، سەممىي بولۇشقا - ھە ؟

— سىز ئۇنى نەدىن بىلىۋالدىڭىز ؟

— قۇربان بۇرھانىدىنوف دەپ بەرگەن .

— ھە ، ئۇ قاچقۇن ھازىر ئالمۇتدا . بىلەمسىز ، ھازىر

ئالمۇتدا ، فرونزىدا سىلەرنىڭ ئون ئىككى تەشكىلاتىڭلار بار .

ئۇلار قوراللىنىپ كىرمەكچى !

— گەپنى ئېلىپ قاچماڭ ، — دەدى نۇرى سوغۇقلا

قىلىپ ، — مەن ئۆز ۋاقتىدىكى سۆيۈملۈك قىز ، مەن چىن

يۈرىكىمدىن ياخشى كۆرگەن قىز سەبىخە بىلەن ئەمەس ، ئوفت -

سېرلار مەكتىپىنىڭ 5 - قارارىنى پۈتتۈرگەن شېڭ دۈبەنىڭ

ئوفتسېرى بىلەن سۆزلىشىۋاتىمەن .

— ئىككىسى بىر ئادەم . سىز بۇرۇنقىسى ئۆلدى ، ئۇ يوق

دېمەكچىمۇ ، ياق ، ئۇ ھايات ، ئۇ يېتىلدى . ئۇ مەكتىپىنىڭ

تەلىمىگە سەممىي ، كۆيۈمچان ، سادىق !

— كىمگە ؟

— خەلقىگە !

— ياق ، ئۆزىنى يېتىشتۈرگەن ھۆكۈمەتكە !

— باشتا دەدىم ، مەن ئورنۇمدىن پايدىلىنىپ ئۆز غايەم

ئۈچۈن كۈرەش قىلىمەن !

— ئۇنداقتا ، سەممىيلىك ، كۆيۈمچانلىق ساختا بولۇپ

قالمامدۇ ؟

— ساختا - يالغان ، سەممىي - سادىق دېگەنلەرگە مەن

ئىشەنمەيمەن . سىزچۇ ؟ مەن بىلەن يېقىن ئۆتكەن تۇرۇپ سىڭ -

لىمنى بىر كېچە قۇچاقلاپ ياتتىڭىز ، بۇلارنى سەممىيلىك

بىلەن چۈشەندۈرەلەمسىز ؟ مەنغۇ ئىلاجىسىز ، سىزچۇ ؟ قىساس

ئۈچۈن شۇنداق قىلدىڭىزمۇ ؟

— ھەرىكەتنىڭ ھەممىسىلا مۇھەببەتكە بېقىنمەيدۇ .

پەۋقۇلئاددە شارائىت پەۋقۇلئاددە ھەرىكەتنى كەلتۈرۈپ چىقىرد -
دۇ !

— مەن بۇنى چۈشىنىمەن . لېكىن سىز مېنى يامانلاشقا

ھەقىلىق ئەمەس . كۆزلىرىڭىزدىن مۇز ياغىدۇ ، ھېچبولمىسا

مېنىڭ سىز ئۈچۈن ياشاۋاتقىنىمنى ئېتىبارغا ئېلىشىڭىز كېرەك

ئىدى !

— كىم ئۈچۈن ياشاۋاتقىنىڭىزنى تىل بىلەن ئەمەس ،

ھەرىكەت بىلەن ئىپادىلىمىدىڭىز تېخى !

— مېنىڭ پۈت - قولۇم باغلاقلىق ، مەن ھەربىر ھەرىكە -

تىمگە جاۋابكار . ناھىيىلىك ساقچى ئىدارىسىنىڭ رازۇپىدا بۆ -

لۈمىنىڭ مۇئاۋىن باشلىقىمەن . ئۈرۈمچىگە پات - پاتلا بېرىپ

كېلىمەن . مەن ئۇلارنى ئىشەندۈرۈش ئۈچۈن قانچىلىك قۇربان -

لارنى بەردىم ، بىلەمسىز ؟ مېنىڭ روھىمدىن باشقىسى ھەممىسى

باشقىلارنىڭ . شۇنىڭ ئۈچۈن مەن سىزنى ھېچنېمە بىلەن ئىشە -

دۈرەلمەيمەن !

قىز بۇقۇلداپ يىغلىۋەتتى . ئۇ بېشىنى ئىككى تىزىغا قو -

يۇپ قاتتىق سىلكىنىپ يىغلىدى ، نۇرىنىڭ ئۇنىڭغا ئىچى ئاغرىد -

دى . ئۇ ئاخىر قولىنى ئۇنىڭ بېشىغا قويۇپ :

— يىغلىماڭ ، ياق يىغلىۋېلىڭ ، يىغىڭىزدا سەممىي -

لىك باردەك قىلىدۇ ! — دەدى .

ئۇنىڭ قوللىرى قىزنىڭ بېشىغا قويۇلغاندا باغ ئىشىكىدە

پەرىخە پەيدا بولدى . ئۇ نە ئالغا مېڭىشىنى ، نە كەينىگە يېنىشى -

نى بىلمەي قېتىپلا قالدى . ئون يەتتە ياشلىق ئوتلۇق يۈرەك

ئاشۇ يىگىتنى كېچە - كۈندۈز سېغىنغان ئەمەسمىدى ، ئۇنىڭ

قوللىرى نەدە ؟ ئۇنىڭ قەلبىدە نەپرەتكە ئورۇن قالمىغانمىدۇ -

ھە ؟ ياق ، ئۇنى ئاۋۇ ئېزىتقۇ ئازدۇرۇۋاتىدۇ . ئۇنىڭ قولىدىن

ھەر بالا كېلىدۇ ، ئۇ ھەرقانداق ئادەمنى ئازدۇرالايدۇ . نۇرى

پەرىخەنىڭ ، ئۇنى كىمىدىكىم تارتىۋالسىمەن دېسە ھاياتنى تىكىپ

ئېلىشىدىغانلىقىنى بىلىدۇ. ھېلىقى چاغدا نۇرى ئۇنى قازاق ئۆيىدە بىر كېچە قۇچاقلاپ، سۆيۈپ چىقتى. ئۇ پەرىخەنى سۆي-گەندە ئۇنىڭ ئىسسىق لەۋلىرىدىن قەسەم چىققان. ئۇ پەرىخەدىن باشقا ھېچكىمنى سۆيەيدۇ. پەرىخە نۇرى ئۈچۈنلا يارالغان، شۇنىڭ ئۈچۈن ياشايدۇ. نۇرى — چىرايى، بەدەن فىگۇرىسى تەڭداشسىز گۈزەل يىگىت، ئۇ ئەقىل - پاراسەتتە ھەم شۇنداق. ئىرا-دە - غەيرەتتىمۇ ھەم چىرايلىق - ئەقىللىق، ئىرادىلىك بولۇش ھەممىلا يىگىتلەرنىڭ قولىدىن كېلىۋەرمەيدۇ. بەلكى بىرلا نۇرى شۇنداق تۇر. بۇنداق يىگىتنى كىم تالاشمايدۇ. مۇنۇ سەبىخە ئۇنىڭ خىلىمىدى؟ ئۇ بىر ھىيلىگەر، بۇلغانغان، قورقۇنچلۇق ئايال. ھازىر پەرىخەنىڭ قەلبىدىكى ھەدە — سەبىخە مەۋجۇت ئەمەس، ئۇنىڭ ئەڭ ئەشەددىي دۈشمىنى سەبىخە ئىسىملىك جادۇگەرلا مەۋجۇت. پەرىخە ئانىسىنىڭ ئۇنى نېمىشقا ھىمايە قىلىدىغانلىقىنى چۈشەنمەيدۇ. بالا بولغىنى ئۈچۈنمۇ ياكى ئۇنىڭ پەرىخە بىلمەيدىغان ئانىغا ياقىدىغان ئىشلىرى بارمىدۇ؟ پۇل بېرىدۇ، ئولتۇراق ئۆي ئېلىپ بېرىدۇ، ئانىلار بالىلىرىنىڭ سوۋغىسىنى بەكمۇ قەدىرلەيدۇ، بەلكى شۇنىڭ ئۈچۈندۇر، ياق، پۇل دېگەننى كىم ئەكرەلمەيدۇ؟ پۇل سەمىمىيلىك، ساداقەتنىڭ بەلگىسى ئەمەس...

نۇرى ئورنىدىن تۇردى. دە، چاقچاق قىلىپ:
— ئوفىتسېرلەر مەكتىپىنىڭ ئون ئىككى ماددىلىق نىزا-مىدا يىغا يوق، سىز نىزامغا خىلاپلىق قىلىۋاتىسىز! — دېدى.
— پەۋقۇلئاددە شارائىتتا پەۋقۇلئاددە ھەرىكەت شەكىل-لىنىدۇ، — دېدى سەبىخەمۇ ئورنىدىن ھەربىيلەرگە خاس چەيدەسلىك بىلەن دەس تۇرۇپ، — بەلكى ئەڭ ئاخىرقى يىغام بولۇپ قالار، مەن جاھانگىرلىككە قارشى ئارمىيە جەڭچىسى بولغاندىكىن كۆز يېشىمنى كۆرسەتمەسلىكىم لازىم ئىدى!
سەبىخەنىڭ ھەرىكىتى، سۆزى، پىكىر قىلىشى ھېلىقى

ئابدۇمەرىمىڭىپىگىنىڭ بېغىدا تۇنجى قېتىم نۇرىنىڭ يۈرىكىدە مۇھەببەت يالقۇنى پەيدا قىلغان قىزغا زادىلا ئوخشاشمايتتى. بەدىنىدە شۇنچە چوڭ ئۆزگىرىشلەر بولغان قىزنىڭ ھېسسىيات ساپلىقى بولۇشى نۇرىغا ئىشەنچلىك ئەمەس، پەرىخە — ئۆز ۋاقتىدىكى سەبىخە. ھازىرقى سەبىخە مۇھەببەتنى سىياسىي سودا بىلەن ئارىلاشتۇرۇۋالغان، پۇختا تەربىيەلەنگەن ساقچى. بەلكى ئۇ نۇرىنى قورال قىلىپ بىرەر مەقسەتكە يەتمەكچىدۇر، بەلكى ئۇ ئۆزىنى نۇرىنى باشقا بىر يولغا باشلىيالايدىغان قابىلىيەتكە ئىگە ھېسابلايدىغاندۇر، ھايات يولىنىڭ بۇنىڭدىن كېيىنكى قىسمىنى ئوڭۇشلۇق مېڭىشتا بەلكى ئۇ نۇرىدىن بىرەر ئىشتا پايدىلىنار.

نۇرى ئۆز خۇلاسىسىگە ئىشىنىپ ھوشيار بولۇشقا ئۆزىنى ئاگاھلاندۇردى. پەرىخە كېلىپ:
— ئاپام بىچارە سىزنى دەپ كاتلىپت، قولداما تەييارلىدى، تاماق تەييار بولدى! — دېدى تەستە كۈلۈمسىرەپ.
— ئاپامنىڭ كۆڭۈل ئىزدەيدىغىنىز، — دېدى سەبىخە-مۇ قاقاقلاپ كۈلگىنىچە، نۇرىنى ئاستا قولتۇقلاپ، — يادى-ئىزدىمۇ، بىزنىڭ ھېلىقى مىڭبېگى ئېلىپ بەرگەن ئۆيىمىزدە، سىز قولداما يەپ ناھايىتى ماختىغانتىڭىز، سىز بەك خۇش بولغاندىڭىز — ھە؟

— مېنىڭ خۇشاللىقلىرىم يادىڭىزدىكەن — دە؟
— ھېلىقى چانا، قاسىم مىرابىنىڭ ئۆيى، چاندا ئوقۇغان شېئىرلىرىڭىز... ئۇنداق خۇشاللىق تەكرارلانمايدۇ. سىڭلىم پەرىخە، سەن بۇنى ھېس قىلالمايسەن.
— بەلكى ساڭا تەكرارلانماس، ئەمما مېنىڭ خۇشاللىقىم-رىم تېخى ئالدىمدا، ھەدە! — دېدى پەرىخە كۆپ رومان ئوقۇپ يېتىلدۈرگەن تىل ماھارىتىنى ئىشقا سېلىپ، — نۇرى ئاكام ئۇنتۇپ قالغان خۇشاللىقلارنى ئېسىگە سالغىنىڭ ساڭا خۇشاللىق

بولغىنى بىلەن نۇرىكامغا ئازاب . راست - ھە نۇرىكا؟
پەرىخە نۇرىنىڭ سول قولىنى ئىككى قولى بىلەن تۇتۇپ
سۈركىلىپ ئەركىلىدى . نۇرى ئىككى قىزنىڭ بەس - بەس
بىلەن چىڭ سىقىشلىرىغا پەرۋاسزلىق بىلەن جىم تۇرۇپ جاۋاب
قايتۇردى . ئۇنىڭ بەدىنى ھەم كۆيمەكتە ، ھەم مۇزلىماقتا ، ئۇ
كىمگىدۇر سۈركىلىشى ، كىمىدىنۇر ئۆزىنى قاچۇرۇشنى خا-
لايتتى . لېكىن ئوڭ ياكى سول قولىنىڭ قايسىسى ئوتتا ، قايسى-
سى مۇزدا ئىكەنلىكىنى پەرق قىلالمايتتى . ئۇ : «قەلبىدە مۇھەب-
بەت ئوتى باركەن ، بۇ ئوتنى چۈخچىلاۋاتقىنى قايسىسى ؟» دەپ
ئۆز - ئۆزىدىن سورىدى .

ھويلىدىكى يوغان ئۈجمە دەرىخىنىڭ ئاستى پاكىز سۇپۇرۇ-
لۇپ ، يەرگە سۇ سېپىلگەن ، ئۈستەلگە سېلىنغان داستىخانمۇ
ئاجايىپ چىرايلىق : ئاق خەسگە گۈللەر ۋە گۈللەر ئارىسىدىن
بىر نېمە ئىزدەۋاتقان كېيىنكە كەشتىلەنگەندى . قېرى قىزمۇ
ئالاھىدە ياسانغان ، داغ چۈشكەن ، قارىقۇمچاق يۈزىنى ئۇپا بىلەن
ئاقارتىپ قۇلىقىغا چىرايلىق ھالقا سېلىپ ، قارا بويىغا ئاق
مارجان ئېسىۋالغان . ئۇنىڭ كىيىۋالغان كۆڭلىكىمۇ ئاق گىرىپ-
تىشىن ، بىر جۈپ كۆكسىنى ئالاھىدە كۆتۈرۈۋالغانىدى .

تۆت ئايال بىر ئەرگە تىكىلىپ ئولتۇرماقتا . ھەممىسىلا
ھېلىدىن - ھېلىغا ئۇھ تارتىدۇ . بىرلا نۇرى ئىشتىمۇ بىلەن
تاماق يېمەكتە . پەرىخە ۋىلكا - ئارىلار بىلەن ھېلىدىن ھېلىغا
ئۇنىڭ تەخسىسىگە كاتلەپ سېلىپ قويدۇ ، قېرى قىز ھېلىدىن -
ھېلىغا ئۇنىڭ چېيىنى يېڭىلاپ تۇرىدۇ ، بىرلا ئاسىيە ئانا گەپ
قىلماستىن ئازاب بىلەن ئاستا تاماق يېمەكتە ، سەبىخە بولسا
ئارتىلىق ماھارىتىنى كۆز - كۆز قىلىپ بىردە قاقاقلاپ كۈ-
لۈپ ، بىردە قىزىق گەپلەرنى قىلىپ ، بىردە نامەلۇم ئادەملەرنى
دوراپ ، يەنە بىردە نۇرىنىڭ ، ل . مۇتەللىپنىڭ شېئىرلىرىنى
ئوقۇپ ئۆزىنى كۆڭلىدە زەررىدەك غېمى يوق ئادەم قىلىپ

كۆرسىتىشكە تىرىشماقتا .

مانا ئۇ ئۆيگە كىرىپ گارمون ئاچىقتى . بىردە تاتار جىرلى-
رىغا ، بىردە رۇسچە ، ياۋروپاچە داڭلىق كۈيلەرگە ئوينىتىپ ،
ھېلىدىن - ھېلىغا ئانىسىغا :

— جىرلا ئاپا ، ئۇنتۇلغۇسىز بىر خۇشاللىق خاتىرىسى
يارىتايلىچۇ ! — دەپ قوياتتى . ئانا قىزىنىڭ دېگىنىنى قىلىپ
سەل خىرقىراپ قالغان ئاۋازى بىلەن جىرلايتتى ، ناخشا ئېيتىد-
شاتتى ، قاقاقلاپ كۈلەتتى ... مانا نىلقا ئاسمىنىدا تولۇن ئاي
پەيدا بولدى . قاش دەرياسى گارمون بىلەن بەسلەشمەكتە ، يۈل-
تۇزلار قىزلاردىن گۈزەللىك تالاشماقتا . گارمون ئادىنچىكىغا
ئوينىۋىدى ، ئاسىيە ئىختىيارسىز ئورنىدىن تۇرۇپ قاقاقلاپ
كۈلۈپ ، قولىدىكى قولىياغلىقىنى ئوينىتىپ ، پۇتىنى چاققان -
چاققان يەرگە ئۇرۇپ قويۇپ ، كۆزلىرىنى يېرىم يۇمۇپ ئويناپ :
— بالىلىرىم ، مەن قازاندا ، بوۋامنىڭ داچىسىدا ! ئوينانغ-
لار ، ئوينىۋېلىڭلار ، ئۇزۇن بولدى ئوينىمىغىلى ، جەم بولغاندا
قانغۇچە كۈلۈۋالايلى ، ئوينىۋالايلى ! — دەپدى .

ئۇنىڭ چاقىرىقى بىلەن ئۇلار راستلا قانغۇچە ئويناشتى ...
يېرىم كېچە ، جاھان جىمجىت ، نۇرى يازلىق چايخانىدىكى
سۇپىدا ، ئاسماندىكى ئولتۇرۇپ كېتىۋاتقان ئايغا قاراپ يېنىچە
ياتماقتا . بۇ ئاي كىمگە ئوخشايدۇ ؟ ياشلىققا خاس ئىنسانىي
مۇھەببەت بىلەن خوشلىشىۋاتقان سەبىخەگىمۇ ياكى نېمىنىدۇر
ئەلدىن يوشۇرۇپ ئۇ دۇنياغا ئېلىپ كېتىۋاتقان مۇختەر بايغى-
مۇ ؟ مۇختەر باي ھەر قېتىم نۇرىنىڭ ئانىسىنىڭ قەبرىسىگە
كەلگەندە تىزلىنىپ ئولتۇرۇپ يىغلايتتى . «نېمىشقا ؟» دەپ
سورايتتى نۇرى ئۆزىدىن . چۈنكى ئۇنىڭ ئانىسى «قاۋان !» دەپ
چوڭ دادىسىنى دائىم ئارقىسىدىن تىللايتتى . نۇرى چوڭ بولۇپ
ھەممە ئىشنى باشقىدىن ئويلاپ ، باشقىدىن خۇلاسى چىقارماقتا ...
ئۇنىڭ كۆزى ئەمدىلا ئۇيقۇغا كېتىۋىدى ، بىر نازۇك قول

ئۇنىڭ يۈزىنى سىيپىدى ، ئۇ چۆچۈپ ئويغاندى :

— كىم ، ئۇنداق قىلماڭ !

— بۇ مەن ، پەرىخە ! — قىز ئۇنىڭ قوينىغا كىردى .
ئۇ ئىتتىرىشكە ياكى ۋارقىراشقا ئۈلگۈرەلمىدى . ئاي قاراڭغۇ-
سى ، قىزنىڭ پۈتۈن بەدىنى ئۇنىڭ بەدىنىگە ھىم چاپلاشقان .
قىز ئۇنى ھازىر يەۋىتىدىغاندەك سۆيمەكتە ئىدى ...

نۇرى خېلىدىن بېرى ئايال بەدىنى بىلەن ئۇچراشمىغان .
ئۇنىڭ ئەقىل كونتروللىقى ئاجىزلاشتى . قىز ئۇنىڭ بەدەن-
ئىشتىھاسىنى چۈشەنگەندەك ، ناھايىتى لەززەتلىك قىلىقلار بىلەن
قاۋۇل يىگىتنىڭ ئاستىغا چۈشتى ...

بىر مىنۇتتىن كېيىن نۇرى ئاستىدا راھەتلىنىپ ئىگراپ
لەززەت ئېلىۋاتقان پەرىخە ئەمەسلىكىنى سەزدى . لېكىن ئۇ
كېچىككەندى . پۈتۈن بەدەن جىسمانىي لەززەتكە قانغاندىن كې-
يىن ئۇ :

— تېز يوقال ، ئېزىتقۇ ! — دېدى .

قىز ئۇنى چىڭ قۇچاقلەۋىلىپ :

— پەرىخە كىرگەن بولسا شۇنداق دەيتتىڭمۇ ؟ — دېدى
قۇلىقىغا پىچىرلاپ . نۇرىنىڭ بەدىنى شۈركەندى . ئۇ مۇز بىلەن
ئوتنىڭ پەرقىنى شۇ چاغدىلا بىلدى . يېنىدا ياتقىنى مۇز ئىدى ،
ئۇنى خاتالىشىپ ئوت دەپ ئۆزىنى قاقلاپتۇ ، لېكىن ئۇ كېچىك-
كەندى . ئۇ سەبىخەنى ئىتتەردى . سەبىخە سۈپىدىن چۈشۈۋې-
تىپ :

— بىلىپ قوي ، بالالڭ مېنىڭ بەدىنىمدە چوڭ
بولدۇ ! — دېدى .

نۇرى ئۇنى ئۈزىتىپ تۇرۇشىغىلا ئۇنىڭ بېشىدا غالىلداپ

تتەرەپ پەرىخە پەيدا بولدى :

— سىز ... سىز ئۇنى ! ...

قىز يۈزلىرىنى توسۇپ نۇرىغا كەينىچە يۆلەندى ۋە ئازاب
بىلەن يىغلىدى .

— ھېچنېمە بولمىدى ، مەن ئۇنى سۈپىدىن ئىتتىرىپ
چۈشۈرۈۋەتتىم ! — نۇرى يالغان ئېيتتى . ئۇ مانا ھازىرلا
يالغاننىڭ بىر ئۇلۇغ كۈچ ئىكەنلىكىنى سەزدى .

قىز ئۇنىڭغا «يالت» قىلىپ بۇرۇلۇپ قارىدى ۋە ئاستا
قوللىرىنى بوينىغا سۈندى . نۇرى ئۇنىڭ ئىنچىكە ، نازۇك بەللى-
رىدىن چىڭ قۇچاقلاپ سۈپىغا ياتقۇزدى ، قىز گويا جانسىزدەك ،
ئۇ غالىلداپ تىترەيتتى ، ھاياجاندىن تېز - تېز نەپەس ئېلىپ :
— ئۇنداق ، ئۇنداق قىلمايلى ! ... — دېدى .

— ھېچنېمە قىلمايمەن ، قاراڭ ، سۈبھى كۆتۈرۈلدى !
نۇرى ئۇنى ئاستا سۆيۈپ قويدى ، قىز تەشئالىق بىلەن
لەۋلىرىنى يەنە تەڭلىدى ، نۇرى ئۇنى بېلىدىن تۇتۇپ ئاستا
ئورنىدىن تۇرغۇزۇپ ، يۈزىنى يۈزىگە يېقىپ قۇلىقىغا :

— كەلگۈسىدە ... ، — دېدى ۋە سۈپىدىن چۈشۈپ باغقا
يۈگۈرۈپ كەتتى . نۇرى يوتقانىنى بېشىغا پۈركەپ يېتىپ :
— يەنە بىر يېڭى ئازاب ... — دېدى .

ئەتىگەنلىكى ھەممىسى ئۆز ئىشلىرىغا مېڭىشتى . نۇرى
مېڭىش ئالدىدا ئاسىيە ئۇنى يالغۇز يەرگە تارتتى .

— بالام ، — دېدى ئۇ نۇرىنىڭ قوللىرىنى مېھرىبانلىق
بىلەن چىڭ تۇتۇپ ، — سېنى ئۆز بالام ھېسابلايمەن . قىزلى-
رىمنىڭ ئىشلىرى ماڭا بەش قولىدەك ئايان . پەرىخە تولىمۇ
ياخشى بالا بولدى ، ئۇنىڭ بەختى ئالدىدا . سەبىخەگە ئىچىم
ئاغرىيدۇ ، ئۇ بىچارە ، چىدىمايمەن . بالام ، ئاشۇ قىزىمنى بەخت-
لىك قىل ، قولۇڭدىن كېلىدۇ !

— بۇرۇن ۋوروشلوق دېگەن مارشال باش قوماندان بولۇپ شەھەرنى مۇداپىئە قىلىۋاتاتتى . ستالىن ئۇنىڭ ئورنىغا زۇكوف دېگەن گېنېرالنى قويدى . زۇكوف ھەم باتۇر ، ھەم دانا !

— مەنچۇ ؟ راستتىن دېگىنە ، مەنچۇ ؟
— سەن باتۇر ، مەرگەن ، لېكىن دانا دېيىشكە بولمايدۇ .
— ھا - ھا - ھا !... جالاپنىڭ ... ھە ، ئاغزىمنى بۇزماي جۇمۇ ، راست گەپ قىلدىڭ ، مەن دانا ئەمەس ، پاتىخ مەندىن ئەقىللىق ، ئەكبەر ئىككىمىز قورقۇمىمىز . جەڭدە قايسىسى لازىم ؟

— ھەر ئىككىلىسى . جەڭچى بولۇپ بۇيرۇقنىلا ئىجرا قىلساڭ باتۇرلۇق زۆرۈر . كوماندىر بولساڭ كالا بولمىسا بولمايدۇ .

— ھا - ھا... ئابۇۋلى سايدا ئۆلگىلى تاس قالدىم . پاتىخ بولمىغان بولسا ئۆلەتتىم . بىلىسەنغۇ ، بىر ماشىنا ئەسكەر بىزنى تۇتقىلى كەلدى . ئەسكەرلەر ماشىنىدىن چۈشكىلىۋاتسا مەن ئوۋ مىلتىقى بىلەن بىزنى ئېتىپ ئۆلتۈرۈپ ئاتلىنىپ ھۇجۇمغا ئۆتتۈم . پاتىخ ئېتىمنى ئېتىپ يىقىتىپ مېنى ساقلاپ قالدى . ئەسكەرلەر ئوق دېگەننى ياغدۇرۇۋەتتى . پاتىخ يىقىتىۋەتمىگەن بولسا ئوقتا قالاتتىم ھا - ھا...

— كېيىن قېچىپ يۈرۈپ ، يىراقتىن ئېتىپ دۈشمەننىڭ ئەسكەرلىرىنى ئۆلتۈرۈپ ، قالغىنىنى قاچۇرۇۋەتتۇق . ئوتتۇز ئەسكەرنىڭ ئونىنلا ئۆلتۈرسەڭ يىگىرمىسى قېچىشنىڭ كويىغا چۈشىدۇ - دە !

— بىز ئېتىشنى بىلگەن بىلەن سوقۇشنى تازا بىلمەيمىز ! ئۇلار ئاتلاندى . تاغ خېلى يىراق ، ئۇلار ھوشيارلىق بىلەن مىلتىقلىرىنى بەتلەپ دۈمبىلىرىگە ئېسىۋېلىشتى .
غېنى ئات مىنىۋالسا زادى ئاستا ماڭمايدۇ . ئۇلار قاش

نۇرىنىڭ قارشىچە ، ئۆز بەختىنى باشقىلارنىڭ قولىدىن ئىزدىگۈچىلەر راستلا بىچارە ، ئۇنىڭ بىچارىلەرگە نىسبەتەن كۆڭلىدە تۇنجى قېتىم نەپرەت پەيدا بولدى .
نىلقا شەھىرىنىڭ سىرتىدىكى ئاغىنىسىنىڭ ئۆيىدە ئىككى ھەمراھى بىلەن تۇرۇۋاتقان غېنى باتۇر نۇرىنى سوغۇقلا كۈتۈۋالدى .

— گۆردىن ئەمدى چىقتىڭمۇ ؟ قايسىسى بىلەن كۆڭۈل ئاچتىڭ ؟ بوشاپ كېتىپسەنغۇ ، چوڭى كۈتۈۋاپتۇ - دە !
— ھەئە ! — نۇرىمۇ سوغۇقلا جاۋاب بەردى . ئۇ غېنى ئاكىسىغا يالغان گەپ قىلمايتتى .

— ھازىرلا يولغا چىقىمىز ، كۆككامىر تېغىدا يازنى ئۆتكۈزۈۋالساڭ ، پاتىخلارمۇ كېلىپ قالار ، مېنىڭ ئىچىم پۇشۇپ ئۆلەي دېدىم . قېچىپلا يۈرمىزمۇ ؟ قىرىپ باقايلى ، قوغلاپ باقايلى ، شەھەر سوراپ باقايلى - دە ! ھە راست ، ئورۇسلار گېرمانلارنى قوغلاپ نەگە ئاپاردى ؟

— ھازىر لېنىنگراد شەھىرىدە قاتتىق جەڭ بولۇۋاتىدۇ !
— نېمە قىلىۋاتىدۇ شېڭ دۈبەن دېگەن قاسساپ ؟
— ئۇ ھە دەپ گومىنداڭ پىرقىسىنى قۇرۇۋېلىپ تەشۋىق قىلىۋاتىدۇ ، گومىنداڭنىڭ ئەسكەرلىرى شىنجاڭغا كىرىۋاتىدۇ .
— لېنىننىڭ تۇغۇلغان شەھىرىمۇ لېنىنگورد دېگەننىڭ ؟
— ياق ، روسىيىنىڭ بۇرۇنقى پايتەختى ، موسكۋادىن چوڭ شەھەر . نېمىسلار ئۇ يەرنى قورشىۋالغىلى ئىككى يىلدىن ئاشتى . ھەر كۈنى سەككىز - توققۇز يۈز ئايروپىلان ، مىڭدەك زەمبىرەك ، تانكا بىلەن بومباردىمان قىلماقتا . گىتلىر بۇ شەھەرنى يوق قىلىۋېتىشكە بۇيرۇق بەرگەن .

— نەچچىلىك ئەسكەر بىلەن قورشىدى ؟
— ئۈچ - تۆت يۈز مىڭ !
— ۋاي - ۋوي ، پۈتۈن غۇلجا خەلقىدىن جىق دېگەن ؟

دەرياسىنىڭ يۇقىرى ئېقىنىغا قارىتىپ چاڭ - توزان توزۇتۇپ
ئاتلىرىنى قويۇۋېتىشتى.

مەھەللىلەردىن ئۆتكەندە بىر توپ ئىت ئۇلارنى قوغلىدى.
— توختا! — دېدى غېنى تۆت ئاتلىققا بۇيرۇق بېرىپ.
مەسچىت ئالدىدا بىر توپ ئادەم تۇراتتى، ئۇلارنىڭ ئارىسىدا
بىر ئەسكەر، ئات مىنگەن ئىككى يايى بار ئىدى. ئەمەلدار
سىياقىدىكى بىرى ئادەملەرگە قامچىسىنى پۇلاڭلىتىپ سۆزلەۋات-
تانتى:

— ھەر ئون قويغا بىر قوي، يارىتىپ ئالىمىز، بۇ دېگەن
چۆپ ئۈچى ھەققى!

— ھېچقىز، چۆپنى سەن تەرگەنمىدىڭ؟
تۇيۇقسىز تىل ئاڭلىغان ئەمەلدار يېنىغا بۇرۇلۇپ قورال-
لىق ئادەملەرنى كۆرۈپ ھودۇقتى:

— بۇ ... بۇ دېگەن شېڭ دۈبەننىڭ بۇيرۇقى ... چۆپ
ئۈچى ... مەن يۈزبېگى ... مانا شەڭگەن يامۇلىنىڭ ئادەملىرى ...
— دۈبىنىڭگە ئېيت، چۆپ ئۈچى ئالغۇچە خاپامنىڭ ئۇ-
چىنى ئالسۇن، ۋۇي ئاناڭنى! ...

— ۋۇي ...
— ھا - ھا - ھا!
— سىز كىم؟ — يۈزبېگى قورقۇپ سورىدى، — غېنى
باتۇرغۇ دەيمەن، ھۆكۈمەت سىزنى ئىزدەپ يۈرىدۇ، تۇتۇۋالسا ...
— ھۇ ئاناڭنى!

غېنى قورالنى ئېلىپ ئۇنىڭغا قارىتىپ ئوق ئۈزدى. ئۇ-
نىڭ قالىپى ئۇچۇپ چۈشتى. ئەسكەرلەر بىلەن يايىلار ئاتلىرىنى
شەھەر تەرەپكە توغرىلاپ دىۋىتتى. غېنى ھەمراھلىرىغا:
— ئېتىڭلار! — دېۋىدى، نۇرى ئۇنىڭغا:

— ئەقىل مەشەدە ئىشلىنىدۇ، غېنىكا! — دېدى ۋە
ئىككى ھەمراھىغا قورال ئالغۇزمىدى.

جۈل - جۈل كىيىملىك دېھقانلار قاقشىغىلى تۇردى:

— تۈگىمەيدىغان سېلىق بىزنى مۈكچەيتىۋەتتى!
— لەڭ بۇلتۇرقىدىن ئاشتى!
— ئالتە بالا زاك يەمدۇ؟
— ساناپ باقسام ئالۋاڭ - سېلىق ئون ئىككىگە يېتىپتۇ!
— خەي پۇلى دېگىنى نېمىسى؟
— غاڭرا پۇلىمۇ ئالغۇدەك!
— ئەمدى قوڭمىزنىمۇ ئېيتىپ قوي دەيدىغان ئوخشىد-
مامدۇ!

— ياشغۇچىلىكىم قالمىدى.
— يۈزبېگى، ھەي مانا پىياي ئوق بېشىڭىزغا تەگمەپتۇ، بۇ
ئادەم مەرگەنكەن، قالىپىڭىزدىن تۇڭلۇك ئېچىپ قويۇپتۇ نا-
ھايتى!

— يۈزبېگىلىكىنى چېكىسىگە ئاڭسۇنا، بۇياققا قارىسا
دېھقان زارلاۋاتقان، دېمىسىمۇ راست، كۈن تەس! ئۇياققا قارىسا
ھۆكۈمەت!
نۇرى غېنىنىڭ قۇلىقىغا:

— تېز كېتەيلى، ھازىرلا ئەسكەرلەر كېلىدۇ! —
دېدى.

— شېڭ دۈبەننى يوقىتىمەن دېگىنىڭ بىز بىلەن ماڭ! —
دېدى غېنى مىلتىقىنى ھاۋادا پۇلاڭلىتىپ، — ئاز قالدى، بۇ
ھۆكۈمەتنى يوقىتىمىز!

ئۇلار چىغىر يول بىلەن بىر كىچىك غولغا قاراپ شىمالغا
يۈرۈپ كەتتى. ئۇلار كېتىپلا راست دېگەندەك بىر ماشىنا توپا
توزۇتۇپ يېتىپ كەلدى. ماشىنىدا لىق قوراللىق ئەسكەر بار
ئىدى.

— ئۇتتۇر قاچتى، غېنى ئوغرىنىڭ ئۆزى شۇ. مەن
تونۇغاچقا ئىككى يايى بىلەن ئەسكەرنى سىلەرگە ئەۋەتكەن!

خەلقلەر ئۆيلىرىگە تاراشتى ، ماشىنا ئۇدۇل شەرققە قاراپ
يۈرۈپ كەتتى .

— غېنىكا ، تاسلا قالدۇق ئىش تېرىغىلى !

— ئىش تېرىشتىن قورقساڭ ھۆكۈمەت بىلەن قانداق
سوقۇشۇسەن ؟

— مىلتىق ئاتقىنىڭ نېمىسى ھوي ؟

— يۈرىكىنى مۇجۇپ قويىمىساق بولمايدۇ . ئابدۇمەرنى
كۆرسەم ئېتىۋېتىمەن .

— بىزنىڭ مەھەللىدىكى ئەپپۇنكەش خىتايلىرىنى ئېتىۋەت-
كىنىڭ ياخشى بولدى .

— ئەمدى سەھراغا چىق دېسلا چىچىۋېتىدىغان بولىدۇ
ئەپپۇنكەشلەر !

— ئابدۇمەرنىڭ چوڭ قورۇسى چالا كۆيۈپ قاپتۇ .

— ئابدۇمەر ئەمدى سەھراغا چىقالمايدۇ !

— دادام بىلەن بىر كۈنلا بىللە بولدۇم . ئۈكىلىرىمنى
كۆرەلمىدىم ، ئۇلارغا زىيان سالارمىكىن دەپ ئەنسىرەيمەن غې-
نىكا !

— ئۈرۈمچىنىڭ يولىدا بىزنىڭ ئادەملىرىمىز ھازىرمۇ
ماشىنىلارنى ئوققا تۇتۇۋاتىدۇ . كەڭسايىدا قالىتىس مەرگەنلىرى-
مىز بار جۇمۇ !

— ئەكبەر باتۇر ئۇلاستايدا بولسا مۇنۇ ئەسكەرلەر تۇتۇۋال-
ماس - ھە ؟

— سىيىننىڭ ئادەملىرى بۇ چاغقىچە ئەكبەرگە خەۋەر
بېرىپ بولدى . مېنىڭ ئادەم ئۆلتۈرگۈم كېلىپلا تۇرىدۇغۇ تاڭ .

— ساناپ باققانسەن ، قانچىنى ئۆلتۈردۈڭ جەمئىي ؟

— ئون ئۈچ ئاران .

— مەن تېخى ئادەم ئۆلتۈرۈپ باقمىدىم .

— سەن ماڭا قۇيرۇق بول . باش بولمەن دەيسىنا تېخى .

ئەمما باش دېگەننى يەڭگۈشلەشكە بولمايدۇ - دە . غوجانىياز
ھاجى دېگەن قالىتىس مەرگەننى دېۋىدىڭ ، ھە ؟ مەرگەنلىك بىلەن
يۇرت سورىغىلى بولمايدۇ - دە .

— مەرگەنلىك بىلەن دۈشمەننى ئۆلتۈرگىلى بولىدۇ .
لېكىن ھاكىمىيەت يۈرگۈزگىلى بولمايدۇ . بۇنىڭ ئۈچۈن كاللا
كېرەك ، ئاكا !

— بىز قانداقراق ھۆكۈمەت قۇرارمىز ، ئۇيغۇرلار بىلەن
قازاقلارنى قازان بېشىغا چىقىرىپ قويسا يۇرت سورىيالايدۇ ؟
— سوۋېت ئىتتىپاقى ياردەم قىلىدۇ ، غېنىكا !

— ئۇنداقتا بىزنى ئورۇسلار سورامدۇ ، بىز ئورۇسلار
ئۈچۈن قان تۈكىمىزمۇ ؟ بىزنىڭ يېرىمىزنى نەدىن چوڭ دېۋىد-
ئا ، ھە راست ، گېرمان ، ياپون ، ئىتالىيە دېگەنلەرنىڭ يېرىدىن
چوڭ دېۋىدىڭ ، شۇنچە يەرنىڭ ھەممىسىنى ئورۇس سورامدۇ ؟
— بىزنىڭ يېرىمىز بىر مىليون ئالتە يۈز مىڭ كۋادرات
كىلومېتىر .

— گېرماننىڭچۇ ؟

— ئۈچ يۈز نەچچە مىڭغۇ دەيمەن ، بىزنىڭ يېرىمىزغا
يەتمەيدۇ .

— گىتلىر دېگەن شۇ يەردىن چىقىپ پۈتۈن دۇنيانى سورايد-
مەن دەيدىكەن - دە ، ھېچكىم چىقماي ئورۇسلار تەڭ كەپتۇ - دە ،
ئورۇسلارنىڭ يېرى چوڭ - ھە ؟

— جۇڭگودىنمۇ چوڭ ، جۇڭگونىڭ توققۇز مىليون ئالتە
يۈز مىڭ ، سوۋېتنىڭ يىگىرمە ئىككى مىليون !

— ۋاي - ۋاي ! ئامېرىكىچۇ ؟

— سوۋېتتىن كىچىك ، جۇڭگودىنمۇ كىچىك !

غېنى باتۇر ئاتتا سىڭايان ئۆلتۈرۈۋېلىپ يېنىدىكى ئېتىدا
تىك ئۆلتۈرغان ياش يىگىتتىن سىياسەت ، جۇغراپىيە ، تارىخقا
دائىر سوئاللارنى توختىماي سورايتتى . ئۇ نېمىنى سورىسا نۇرى

تولۇق، ئوبرازلىق جاۋاب بېرەتتى. يىگىتنىڭ جاۋابلىرىدىن غېنى باتۇر بەكلا خۇشال بولدى:

— ئىچىڭگە شۇ بىلىم قانداق پاتىدۇ - ھە، مەن يەتتە قېتىم خوتۇن ئالدىم. بىرىدىنمۇ ساڭا ئوخشاش بىر ئەقىللىق بالا تۇغۇلمىدى. بىز قاشلىقلاردىن مەرگەن، چېلىشچى، ئوغلا-قچى، داپچىلار جىق چىقىدۇ، ئەپەندىلەر ئاز چىقىدۇ، قاشقا بارسام بىزنىڭ تۇردىيۇزىنىڭ بىلەرمىنى مەن بولۇپ قالسىمەن. ئېڭىكى ئاستىدىكى غۇلجا شەھىرىنى كۆرمىگەنلەر مىخ - مىخ. يەر تېرىش، ئورما ئورۇش، توشقان قوغلاش، خوتۇن جايلاشنىلا بىلىدۇ. ئاكام ۋىلەم بىر كۈنى مەندىن: «شەھەرگە كىرىمەن، شەھەرگە چۈشمەن دەيسەن، شەھەر دېگىنىڭ قۇدۇقتەك، كا-رىزدەك ئوخشىمامدۇ؟» دەپ سورىدىم. يەر دېگەن كەڭ، ئەمما دېھقانلارنىڭ نۇرغۇنى يېڭى ئاشقا يېتەلمەي بايلارغا قەرزدار بولىدۇ، يە ئات - ئۆكۈزۈ، يە ساپان - سۆرمى يوق. پۈتۈن يازنى قارىياغاچ سايىسىدا يېتىۋېلىپ گەپ سېتىپ ئۆتكۈزۈۋېتىدۇ. ئۈچ - تۆت خۇبۇغدايىنى ئورۇپ - تېپىپ ئورنىغا كۆمەلمەستىن قاردا قويىدۇ. قىش - ياز كىيىدىغىنى شالۋۇر، جۇۋا، پۈرۈم چورۇق، ئۈچ ۋاخ چاي بولسا بولدى، ئېسىل تامىقى كاۋا بىلەن ياڭيۇ قوردىقى، بىر مەھەللىدە بىر مۇ ساۋات-لىق ئادەم يوق. دۇنيادا نېمىلەر بولۇۋاتىدۇ، ھۆكۈمەت نېمى-لەرنى قىلىۋاتىدۇ، ھېچكىم، ھېچنېمىنى بىلمەيدۇ. ھۆكۈمەت-نىڭ دېگىنىنى قىلىدۇ. ئۆمىلەپ مېڭىڭلار دېسە ھەئە دەيدۇ، داڭگال يەڭلار دېسە ماقۇل دەيدۇ، بىر - بىرىڭلارنى ئۇرۇڭلار دېسە ياق دېمەيدۇ!

— ھا - ھا - ھا. . . قالتىس ئوخشاتتىڭ، غېنىكا، سەن بىلەن بىللە ماڭسا ئادەمنىڭ كۆڭلى ياپرايدۇ. راست ئېيتىسەن، يالغۇز قاشلىقلارلا ئەمەس، ھەممە دېھقانلىرىمىز شۇنداق. ئالتە شەھەردە دېھقاننىڭ كۈنى تېخىمۇ ئېغىر. زاغرا بىلەن سوغۇق

سۇ ئۆمۈر بويى يەيدىغىنى، ياتىدىغىنى داق يەر، كىيىدىغىنى ئۆمۈر بويى مانا - شاتىۋا. شۇنىڭغىمۇ ئېرىشەلمەيدۇ تېخى. شۇنىڭ ئۈچۈن بىزنى يات مىللەتلەر بوزەك قىلىدۇ. شۇنچە يىل مانجۇ سورىدى، ئۇنىڭ ئالدىدا قالماق سورىدى، مانا ھازىر شېڭ دۈبەن سوراۋاتىدۇ.

— بايلىق دېگىنىڭ ئاشلىق، مال - قارا، تاغ - ئورمان، كۆمۈر، ئالتۇن. . . شۇدۇر - ھە؟
— ئۇلارلا ئەمەس. ھازىر مايتاغدىن نېفىت چىقىۋاتىدۇ، ئالتايدىن ئالتۇن، ئۈرۈمچى، غۇلجىلاردىن كۆمۈر، تۆمۈر، مىس، ئاليۇمىن ئوخشاش مېتاللار چىقىۋاتىدۇ. روسۇلوف ئا-كامنىڭ دېيىشىچە، شىنجاڭنىڭ يەر ئاستىدا نېفىت كۆپ ئى-كەن.

— نېفىت دېگىنىڭ كىرسىنىمۇ؟
— بېنزين، سەلەركە، كىرسىن، قاراماي دېگەنلەرنىلا بىلىمىز. ئامېرىكا نېفىتتىن ئاتمىش خىل مەھسۇلات ئالغۇ-دەك.

— نېمىلەردۇر ئۇ ھە؟
— كۆمۈرمۇ شىنجاڭدا ئەڭ كۆپ، كۆمۈرنى قالايمىز، ئېلېكتر ئىستانسىسىدىن توك ئالىمىز. لېكىن ئەنگىلىيىلىكلەر، ئامېرىكىلىقلار كۆمۈردىنمۇ نۇرغۇن نەرسىلەرنى ئايرىۋالغۇدەك. يەرلىرىمىز مۇنبەت، كەڭرى، مال - چارۋا دېگەننى قانچە قىلىمەن دېسەڭ شۇنىڭغا ئىمكان بار، مېۋە - كۆكتات، دەل - دەرەخ، ئالتۇن - كۈمۈش، نېمە دېسەڭ شۇ بار، لېكىن خەلقى نادان، كەمبەغەل، بىچارە!

— ھەممىنى قىلىمىز، زاۋۇت - فابرىكا قۇرىمىز، خەلق باي بولىدۇ، ئوقۇيدۇ، دۇنيادىكى ئەڭ قالتىس مىللەتلەردىن بولالايدۇ، راستمۇ - نۇرى؟
باياتىن گەپ تىڭشاپ، بېشىنى ساڭگىلىتىپ، يوغان قالىد-

قىنى چۆكۈرۈپ ئاتتا مۈكچىسىپ ئولتۇرغان دېھقان گەپ قوش-
تى .

— ھوي ، سېنىڭمۇ زۇۋانىڭ باركەنغۇ ، خوتۇننى چۈش-
دە بىر نېمە قىلىۋاتامدىكىن دېسەم گەپ تىڭشاپسەن - دە ؟
— غېنىكا ، ئەمما لېكىن بىز بىر پادىشاھ بولۇۋالساق ،
قەشقەرلىقلەرنى ئاچقىپ مۇشۇ بىكار يەرلەرنى بۆلۈپ بەرسەك ،
ئۇلار يەر تېرىپ زاغرا بىلەن ماتادىن قۇتۇلىدۇ جۇما ؟
— ئاپاڭ قاشقالقمۇ ، داداڭمۇ ؟

— ئىككىلىسى قاشقالىق ، مەنلا تارانچى ، غېنىكا .
— كىم بىلىدۇ ، ئاپاڭ تارانچى بىلەن ئويناپ تاپقانمۇ
سېنى ، ئاپاڭ چىرايلىق ئوخشىمامدۇ شۇنىڭغا قارىغاندا ؟
— ئاپام پەردەك خوتۇن ئىدى ، ئەمما لېكىن ...
— بولدى ماچىلىدىما ، ھە خوتۇنۇڭچۇ ؟ چىرايلىقمۇ ؟
— چۈشۈمگە تولا كىرىدۇ ، ئەمما لېكىن ...
— قورقما ، خوتۇنۇڭنى تارانچىلار ساقلايدۇ ، قانچە بالاڭ

بار ؟

— ئىككى ئوغلۇم بارتى ، چوڭى بەك ئەقىللىق گۈي !...
— سەن بارغۇچە بالىلىرىڭ تۆت بولىدۇ . خوتۇنۇڭمۇ
ئاپاڭغا ئوخشاش تارانچى تۇغۇشقا ئۇستا ئوخشايدۇغۇ ؟
— ئانامنى بىر نېمە دېسىلمۇ مەيلى ، خوتۇننى دېمىسىلە
غېنىكا ، بىر خۇش بولۇپ كېتەي . غەزىپىمگە پايلىماي ئەللىك-
بېشىنى ئۇرۇپ سېلىپ بۇ يەرگە كەلدىم ئاكا ، بارسام ماڭا
ئۆلۈم تەييار ، خوتۇن بىلەن بالىلىرىمنى ئويلىمايدىغان كۈنۈم
يوق جۇمۇ ئاكا !...
ئۇ يەنە ماچىلداپ يىغلاشقا باشلىۋىدى ، غېنى :

— يالغان دەپ قويدۇم ھوي ساراڭ قاشقالىق ، خوتۇنۇڭغا
ھېچكىم چىقىلمايدۇ ، ھەممە ئادەم ئۆز غېمى بىلەن . مۇختەر
باي ساق قويمىتتى ، ئەمما ئۇ ھازىر ئۈرۈمچىدە تۇرمىدە ، —

دېدى .

«مۇختەر باي» دېگەن ئىسىم چىقىۋىدى ، نۇرىنىڭ يۈرىكى
جىخ قىلىپ قالدى .

— سوقۇش تېزىرەك بولسىدى ! — دېدى ئۇ «ئۇھ»
تارتىپ ، — ھەممە ئادەم مۇرادىغا يېتەتتى . سەمەت ئاكىمۇ
يىغلىمايدىغان بولاتتى !

قارىغايلىق كۆرۈندى ، ئۇلار بىر كەڭرى — ياپپېشىل
غولغا كىردى . نېرىدا كۈن نۇرىدا يالت - يۇلت قىلىپ بۇزغۇن-
لىنىپ ئېقىۋاتقان تاغ سۈيى بويىغا ئاپئاق ئۆيلەر تىكىلگەندى .
— ئەكبەر باتۇرلار شۇ يەردە ، سېپىتمۇ بار ! — دېدى
غېنى تىزگىن سىيرىپ ، تېپىچەكلەپ تۇرغان ئېتىنى دۈتتىپ ،
ئۇلار شۇ ياققا يۈرۈپ كەتتى ...

لېنىنگرادتا ھازىر بىنالار ئۆرۈلۈپ ، ئاسماندىن ، يەردىن
ھەر كۈنى نەچچە يۈز مىڭ ، ھەتتا مىليون پاي بومبا - زەمبىرەك
ئوقلىرى چۈشۈپ ئادەملەر يەر ئاستىدا ، ئېغىر ئىشتىكىلەر ئۈچ
يۈز ئەللىك گرامدىن ، ئەسكەرلەر ئىككى يۈز ئەللىك گرامدىن ،
پۇقرالار بىلەن بالىلار بىر يۈز يىگىرمە بەش گرامدىن بولكا
يەپ ، كۈنلىرىنى ئۆلۈم بىلەن ئېلىشىپ ئۆتكۈزۈۋاتىدۇ . ئۇلار-
نىڭ ئەقلى ، كۈچى شەھەر مۇداپىئەسىگە بېغىشلانغان . ئۇلار
دۇنيادىكى ئەڭ ياۋۇز كۈچ بىلەن ئېلىشماقتا ، بايقى ئاتلىقلارمۇ
ھازىر چېدىر ئىچىدە كەلگۈسىدە بولىدىغان قانلىق جەڭلەر توغ-
رىسىدا سۆزلەشمەكتە . ئۇلار ئۇ كۈچ ۋە زېھنىنى ئۆز يېرىدىن
دۈشمەنلەرنى قوغلاپ چىقىرىشقا ، پۈتۈنلەي يوقىتىشقا بېغىشلى-
غان . لېكىن مۇنۇ ئائىلىدە جەڭ تولىمۇ تارايغان . گويا ئۇ
شىرلارنىڭ تالىشىشلىرى بىلەن چېكەتكىلەرنىڭ ئېلىشىشلىرىنى
سېلىشتۇرغاندەكلا بىر ئىش .

مانا سەبىخە تاكاسلاپ كىردى - دە ، سومكىسىنى خەت
يېزىۋاتقان سىڭلىسىنىڭ بېشىدىن ئارتىلدۇرۇپ نېرىدىكى كارد -

ۋانقا چۆرىدى . پەرىخە ئالىيىپ قاراپ قويدىمۇ ، ئۈندىمىدى . قېرى قىز يەنە بىر ئۈستەلدە ئولتۇرۇپ كىتابتىن بىر نېمىلەرنى كۆچۈرۈۋاتاتتى . ئۇ قىزىقچىلىق چىقىدى دېگەندەك قىلىپ مېيىقىدا كۈلۈپ قويدى .

دۇنيامۇ شۇنداق زىددىيەت ، كۈرەش - ئېلىشىش بىلەن تولغان . ھەرقانچە تىنچ يەردىمۇ ھېچبولمىغاندا ئانىلار بالىلىرى بىلەن ، خوتۇنلار ئەرلىرى بىلەن ، ھەتتا دىۋانە ، ساراڭلارمۇ كەسىپداشلىرى بىلەن ئېلىشىدۇ .

— مەن كېتەي ، بۇ سېنىڭ ئۆيۈڭ ! — دەيدى پەرىخە يىغلامسىراپ ، — شۇنچە كەڭ يەر تۇرسا ئەتەي قېرىشىپ ...
— ھا - ھا - ھا ... بىچارە سىڭلىم ، سىز بىلەن تالاشقۇدەك نېمەم بار ئىدى ، قېرىشىمدىم ، تاشلىدىم شۇ !
— باشقا يەر يوقمىدى ؟

— بۇ دېگەن ئەركىنلىك . ئەركىنلىك دېگەن نېمە ؟ ئوماق سىڭلىم ، ھېلىقى دانا ئاكىڭىز نۇرمەھمەتتىن تەرىپىنى سوراپ بىلىۋالمىغان بولسىڭىز مەن دەپ بېرەي : خالىغاننى قىلىش ! ئۇ يالاڭ چاپىنىنى سېلىپ سومكىسىنىڭ ئۈستىگە پىرقىد-رىتىپ ئاتتى ۋە قېرى قىزغا :

— قاچان كېتىسىز بۇ ئۆيدىن ؟ — دېۋىدى ، قېرى قىز :
— خالىغاندا ، بۇمۇ مېنىڭ ئەركىم ! — دېدى .

سەبىخە يەنە قاقاقلاپ كۈلدى . ئۆيگە ئاسىيە كىردى - دە :
— ئىچىڭ پۇشقان بولسا ھېلىقى دەريا بويىدىكى تامغىلىق دېگەن يەرگە بېرىپ كەلگىنە ، قالتىس يەرمەنكە بولۇۋېتىپتەك ، غۇلجىنىڭ نى - نى بايلىرى چىقىپتەك ! — دېدى .

— يېڭىلىقكەن ! سېنىمۇ ، پەرىخەنىمۇ ئالغاچ باراي ، بۇ-گۈنلا ماشىنا ئەكېلەيمۇ ؟

— مەن بارمايمەن !

— سىڭلىم ، بەلكى ئۇ يەرگە ئاكىڭىزمۇ كېلىپ قالار !

— سەبىخە !

پەرىخە ئۈچ - تۆت كۈندىن بېرى ئۈندىمىدى . ئۇ ھېلىدىن - ھېلىغا «ئۇھ» تارتىپ ، مىسكىن ، ئۇيقۇسىز كۆزلىرى بىلەن ئاپىسىغا يىغلامسىراپ قاراپ قوياتتى . ئانا ئون ئالتە - ئون يەتتە ياش چاغلىرىدا مۇشۇنداق ئازابلانغان . خىيال ئۇنىڭ بىردىنبىر ھەمراھى ، بىرلا يىگىتنىڭ ئىسمى ئۇنىڭغا ئەڭ كۆڭۈللۈك ئاۋاز بىلىنگەن . ئانا قىزىنىڭ ساراڭ بولۇپ قېلىشىدىن ئەنسىرىمەك-تە ، چۈنكى ئۇ قاچانلا ئويغانسا قىزى ئۇياققا - بۇياققا ئۆرۈلۈپ ، ھېلىدىن - ھېلىغا ئۇھ تارتىپ ئۇخلىيالمىۋاتقىنىنى سېزىدۇ . مانا ئەقىللىق قېرى قىزلا پەرىخەنىڭ ھالىغا يەتمەكتە . ئۇ ئەپ-لەپ - سەپلەپ نۇرى توغرىسىدا ئۇنى - بۇنى دەپ بېرىدۇ . شېئىرلارنى ئوقۇپ نۇرىنىڭ شېئىرلىرى دەپ قويدۇ . «نۇرى» دېگەن ئىسمىنى مىڭ قېتىم ئاڭلىسىمۇ يەنە ئاڭلىغۇسى كېلىدە-غان بىچارە قىز يوقىلاڭ باھانىلەر بىلەن نۇرىنىڭ ئىسمىنى ئېغىزىغا ئالىدۇ : «نۇرى ئاكام مۇشۇ كىتابنى ماختىغان ، «نۇ-رى ئاكام سول قولىدىمۇ خەت يازالايدىكەن» ... ئاسىيە قىزى ھەر قېتىم نۇرىنىڭ ئىسمىنى تىلغا ئالغاندا ئىچ - ئىچىدىن ئازابلاندى . مانا ھەدىسى ئەتەي ئۇنىڭ زىتىغا تېگىۋاتىدۇ ، ئاسىيە خۇدادىن ئىلاج بولسا يەنە بىر نۇرى پەيدا قىلىشنى تىلىگىدەك بولدى...

قىزلار ئۆز نامىنى تالىشىۋاتقاندا ، نۇرى غېنى ئاكىسى بىلەن گۆش - قىمىزغا تويۇپ شوخ تاغ سۈيىنىڭ ئوتتۇرىسىدە-كى ئۇۋا تاشتا ئولتۇرۇپ ، سادىر پالۋان ناخشىلىرىنى ئېيتماقتا ئىدى . بۇ ناخشا غېنىغا تولمۇ ياقاتتى :

سادىر دەپ ئېتىم يامان ،

ئون بەش ياشتا ئاتالغان .

دەسلەپكى تۇتۇلغاندا

قۇمۇل خانغا پالانغان...

نۇرى تۇرمىدىكى مۇختەر بايىنى ئەسلىمەكتە. ئۇ گويا چوڭ دادىسىغا ناخشا ئېيتىپ بېرىۋاتىدۇ. شۇڭا ناخشىسى تولىمۇ ھېسسىياتلىق...

... ھاك، ماي، كىسلاتا، يەنە ئاللىقانداق بىر نېمىلەر ئارىلاشمىسىنى ئۇزۇن تاياق بىلەن تىنماي ئارىلاشتۇرۇش تاياق يېگەندىنمۇ ئازابلىق ئىكەن. شاخار كۆيدۈرۈشچۇ؟ زەھەردەك ئاچچىق لويلا قورايىنى كۆيدۈرۈپ كۈل قىلىپ، كۈلنى قاينىتىپ يېلىمدەك بىر نەرسىگە ئايلاندۇرۇشچۇ تېخى؟ مۇختەر باي ھايا-تىدا بۇنداق پاسكىنا، سېسىق ۋە زەي - نەم جايىنى كۆرمىگەن، ئۇنىڭ ئۈستىگە يەيدىغىنىچۇ؟ ئاق قوناق ئۇندىن قىلىنغان جىگمومىدىن ئەتىگىنى مۇشتۇمدەك بىرنى، چۈشتە - كەچتە يەنە شۇ، كۈنىگە ئۈچ چاشكا سۇ — ئىچىدىغىنىمۇ، يۈز - كۆز يۇيىدىغىنىمۇ شۇ...

تۆپە تۇڭلۇكى تولىمۇ ئېگىز، تاملىرى زەي، ئاستى خىش، قاراغۇ ئۆيدە ئون ئالتە ئادەم بىر - بىرىگە چاپلىشىپ ياتماق تېخىمۇ ئازاب، ئىشىك تۈۋىدىكى توك ئۇلارنىڭ تەرەتخانىسى، بىر سوتكىدا بىر قېتىم ئاچىقىپ تۆكۈپ كىرگۈچە ئۇنىڭ پۇرىقى زەي ۋە سېسىق ھاۋا بىلەن قوشۇلغاندا بولىدىغان سېسىقچىلىق ئازابچۇ؟

ئۇ تاياق يېيىشكە خېلىلا كۆنۈپ قالدى. غۇلجىدىكى يېزىدا سىدا ئوچاقتا گۈركىرەپ كۆيۈۋاتقان ئوتنىڭ تەپتىدىن ھۇپپىدە ئىسىغان ئۆيدە، كەچكى سۇيۇقئاشتىن كېيىن مامۇققا يۆلدى. نىپ خىيال سۈرۈپ ياتقاندا، ئۆيگە يۈزبېشى كىرىپ كەلدى. مەڭزى غوراز تاجىسدەك قىزىل يۈزبېشىنىڭ كۈلكىسى بىلەن

يىغىسىنى ئايرىماق تەس. ئۇ تەرنى تۈرۈپ:

— مۇتمۇۋەللىنىڭ ئۆيىگە بارايلى، يۈرۈ! — دېدى.

— نېمە، يەنە يېڭى سېلىقما؟

— يۈرۈ!

مۇختەر ئۇنىڭغا ئەگىشىپ مۇتمۇۋەللىنىڭ ھويلىسىغا كىردى. شىگىلا، تۆت ئەسكەر تۇيۇقسىزلا ئۇنى تۇتۇپ ھەش - پەش دېگۈچە قوللىرىنى قايرىپ ئارقىغا قىلىپ باغلىۋەتتى. ئۇرۇش مانا شۇ چاغدىلا باشلانغان: قامچا، قىرلىق كالتەك، مۇشت، پۈت... ئۇنىڭ بەدىنى بۇنچىلا چىداملىق ئىكەنلىكىنى ئۇ ئۆزدى-مۇ بىلمىگەنكەن. غۇلجا تۇرمىسىدىكى قىيىناشچۇ؟ ئېسىپ قو-يۇپ، ئىككى قولىنى ئىككى ياققا كېرىپ قويۇپ ئۇرۇشلارچۇ؟

— راستىڭنى ئېيت، قوراللار نەدە؟

— بىرلا مىلتىقىم بار، قوش ئاۋۇز...

— ئىككى يۈز قوي، ئەللىك ئات بېرىپ غېنى ئوغرىدىن

ئالغان قوراللار قېنى؟

— يالغان!

— ھۆكۈمەتنىڭ چېرىكلىرىگە يانغىنىڭ، باندىت نۇرىنى

يوشۇرغىنىڭمۇ يالغانمۇ؟

— يالغان!

ئۇنى ئۇردى، قىيىندى، زادىلا «راست» دېگۈزەلمىدى.

ئەينەك ئۇۋىقىغا تىزلاندۇرۇپ قويۇپ، ئىككى ئەسكەر گەجگى-

سىدىن بېسىپ تۇرۇپ قىيىناپ ئۇرۇش، كۆمۈر چوغىنى كۆك-

سىگە قاقلاپ تۇرۇپ، مەيدىسىدىن ۋاژىلداپ شورپا چىققۇچە

قىزدۇرۇپ سوئال سورايدۇ؟

— ھېكمىبەگ غوجا باشلىق تەشكىلاتنىڭ ئادەملىرى نەدە؟

— ئۆيلىرىدە...

— ئۇلارنىڭ پىلانى نېمە؟

— مەشرەپ!...

— ۋۇي ئاناڭنى ، سىياسىي پىلانى نېمە ؟

— ئالتە بۈيۈك سىياسەت !

— ئۇر ! !

يېگەن تاياققا مۇختەرباي يۈز قېتىم ئۆلگەن بولاتتى . لېكىن ئۇ ھازىر ھايات . تاياق ئۇنى مۇكچەيتتى ، چاچ - ساقاللىرىنى ئاقارتتى ، لېكىن جېنىنى ئالالمىدى . ماخۇسەنگە ئەگەشپ ئات ئۇچۇن تارتقانلىرى جاپا ئەمەس ، ئويۇن ئىكەن . ئۈچ كۈن بېھوش ياتقان چاغلىرىدا ، خىرە - شىرە چۈش كۆردى . ئۇ چۈش ئەمەسكەن ، گۈزەل ئارزۇسى ئىكەن . ئۇ مۇزداۋاننىڭ تىك چوققىسىدىن ئاپئاق قار بىلەن قاپلانغان چوڭقۇر ھاڭغا سەكرىگەندەك ... بولدى . ئاخىر قاراڭغۇ كوڭىكىغا پۈكلەپ تەقىپ ئۇنى ئۈرۈمچىگە ئەكەلدى .

— ئۆلتۈرۈپ تاشلىۋەتسەك بۇ ئاۋازچىلىكىمۇ يوق !

— ياق ، ليۇبىڭدې ئۆلتۈرمەڭلار ، مۇھىم ئادەم دېگەن .

— بۇ قارا قورساق سەھرايىنىڭ نېمىسى مۇھىمكىناتكا ؟

— غوجانىياز مۇ مۇشۇنداق قارا قورساق دېھقان ئىدى !

ئۇ خەنزۇ تىلىنى ھېلىقى ماخۇسەننىڭ ئەسكەرلىرىدىن خېلىلا ئۆگىنىۋالغانلىقى ئۈچۈن ئەسكەرلەرنىڭ بۇ گەپلىرىنىمۇ چۈشەندى ، «مۇھىم» دېگەن سۆز ئېسىدە ، مۇھىم بولمىسا ئۆلەتتىكەن . ئۈرۈمچىدە ئۇنىڭغا بىرىنچى سوراققا :

— ھە ، سەن كىم ؟ — دېۋىدى ، مۇختەرباي دەرھاللا :

— مۇھىم ! — دېدى .

— قانداق مۇھىم ؟

— ئۆلمەيدىغان !

— ساراڭ بوپتۇ بۇ قارا قورساق !

— ياق ، ساق ، مەن مۇھىم !

— دەپ باقە ، نېمە مۇھىم ؟

— ھېكىمبەگ غوجا ، مۇتائالى خەلپەت ، زېرىپ قارىما .

جى ، غېنى بانۇر ، نۇرى ! ...

— ھە ، ھە ، بۇ باندىتلار نېمەك ؟

— ئاكام ، ئىنىم ، بالام !

— ئۇلار نەلەردە مۆكۈكلۈك ؟

— سامانلىقتا !

— ئۇر ! !

لېكىن ئۇنى ئۆلتۈرۈۋەتمىدى . ليۇبىڭدې دېگەن بولىدىغان ئادەمكەن ، «مۇھىم» دېگىنىنى قارا ، بولمىسا ئاللىبۇرۇن ئۆلتۈرۈۋېتەتتى - دە !

يەنە سوراق :

— سەن ماخۇسەن بىلەن مامۇتنىڭ ئادىمى ئابدۇنىياز

بىرلىشىپ بىزگە ھۇجۇم قىلغاندا نەدىداك ؟

— يولدا ئىدىم .

— قايسى يولدا ؟

— دۇنخۇاڭ يولىدا .

— نېمە قىلاتتىڭ ؟

— قېچىپ !

— كىم بىلەن ، مامۇت بىلەنمۇ ؟

— بالىلار بىلەن ، خوتەندىن ... ھېلىقى يېزىدىن قىرىق

بالىنى ئېلىپ ماڭغاندا ... ئۇلارنى گومىنداڭ ئەسكەرلىرى مىل-

تىق مەشىق قىلغاندا ئاپىرىپ قارا بەلگە قىلىپ ئاتاتتىكەن ...

— سەن ساراڭ بولۇپ قالغان ئوخشاپسەن - ھە ؟

— ياق ، ياق ، مەن مۇھىم !

— ئېيتە ، كىملىرىنى بىلىسەن زادى ؟

— غوجام ، نېزەرخان غوجام ، ھېكىمبەگ غوجام ، تۇردا-

خۇن باي ، قاسىم مىراب ، مەسۇم شاڭيىو ، تۇرسۇنبەگ ! ...

— ئۇر ! !

— ياق ، ئۆلتۈرۈپ قويمايلى ، بۇ راست مۇھىم بولۇشى

مۇمكىن، قارا، بايا دېگەنلىرى راست غۇلجا بايلىرى!
مانا مۇشۇنداق قىلىپ، نۇرغۇن تاياق يەپ ئاخىر مۇنۇ
تۈرمىگە، كۈنگە ئون - ئون ئىككى سائەتلەپ سوپۇن قاينىتىدۇ.
دىغان زاۋۇتقا كېلىپ قالدى. سېسىق كۆلنى ئىلەشتۈرۈش
تاياق يېگەندىنمۇ يامان ئازاب. بىراق كېچىسى جىنايەتچىلەرنىڭ
گەپلىرىنى ئاڭلاش خېلى قىزىق. ئون ئالتە ئادەمنىڭ يەتتىسى
خەنزۇ، بەشى ئۇيغۇر، ئىككىسى قازاق، بىرى مانجۇ، بىر
شىبەمۇ بار تېخى. بۇلارنىڭ تولىسى بايلار، ئۆزلىرىنى سولاپ
ماللىرىنى مۇسادىرە قىلىۋالغان بىچارىلەر. لېكىن ئاۋۇ قارا
ساقال ئورۇق خىتاي نېمىكىن، كېچە - تازا يېرىم كېچىدە
مۇختەرباي چۈسنىڭ دەردىدىن ئۇخلىيالمى تېپىرلاۋاتسا، ئۇ:
— بولشېۋىك! — دەپ ئاغزىنى مۇختەرنىڭ قۇلقىغا
يېقىپ. مۇختەر بېشىنى ئىرغىتىپ قويدى. ئۇ قولنى تۇۋاق
قىلىپ «گەپ قىلما» دەپ بەلگە بەردى. گەپ قىلغۇدەك نېمە
بار؟ ئابدۇمەرنىڭ خوتۇنىنىڭ قوينىغا كىرگىنى، ئەسكەرلەرگە
ھەيۋە قىلغىنى، يەنە ھۆكۈمەتنى تىللاپ قويغىنى... يەنە نېمىسى
بار. يوشۇرغۇدەك يەنە نېمە قالدى؟ ھۆكۈمەت سېلىق سېلىۋەر-
سە تىللىماي قانداق قىلغۇلۇق؟ ئون خويىرى بار دېھقان ئىككى
خو دان تۆكۈپ قۇتۇلاتتى. ھازىر تۆت خوغا چىقتى. سەيسىلەر-
چۇ؟ بۇرۇن تۆت خىل ئىدى، ھازىر ئون ئىككى خىل، ئادەم-
نىڭ تىلىمۇ كەلمەيدىغان سەيسە ئىسىملىرى. گومىنداڭ پىرقى-
سى قۇرۇلسا دېھقانغا نېمە پايدا، سەيسە كۆپەيدى شۇ. ئەسكەر-
لەر ئون ھەسسە كۆپىيەرمىش، شېڭ دۇبەننىڭ ئەسكەرلىرى ئاز
كېلىپ، گومىنداڭنىڭ ئەللىك مىڭ كىشىلىك، كېيىن يۈز
مىڭ كىشىلىك ئەسكىرى كېلىپ بىزنى ساقلامىش. ئۇلارنىڭ
يېمەك - ئىچمىكى، كىيىم - كېچىكى، مىنىدىغان ئېتى دېھقان-
نىڭ زىممىسىگە يۈكلەنگۈدەك. ئۇيغۇر دېگەن ئەسكەر بېقىشتىن
باشقىغا يارىمىدىكەن. ئەسكەرلەرنى باقسا دېھقاننىڭ بالىلىرىنى

كىم باقىدۇ؟ ئەسكەرلەرنىڭ قورسىقى، ئېتى، كىيىملىرىنى
دېھقان ئۈستىگە ئالغۇدەك. ئۇنداق دېگەندىكىن، مۇختەرباي
«...قىلىدىغان» خوتۇنىنىمۇ دېھقان ئۈستىگە ئالسۇن ئەمەسە
دېمەي تۇرالايتتىمۇ؟ شۇنىڭغىمۇ بىر ئادەمنى قولغا ئالامدۇ؟
شۇنىڭغىمۇ شۇنچە ئۇرۇپ - قىينامدۇ كىشىنى؟... ئۇرسىمۇ شۇ
تۈرمە ياخشىدى، مۇنۇ يەر بىر ۋەيلۇنغۇ، ئارزايغىنى مىشكاپ
بىلەن دۈمبىگە ئارتىپ كۆتۈرمەك نېمىدېگەن ئازاب؟ بۇغداي،
زىغىرلىرىنىمۇ مۇرىسىگە ئېلىپ باقمىغان، بالىلىرى ياكى ما-
لىيى بىلەن قوللىشىپ بولسىمۇ بىر قېتىم تاغار كۆتۈرمىگەن
ئادەم مانا ئەمدى ئارزايغىنى كۆتۈرۈپ يۈرسە - ھە؟ ئوسمان
ھاجىنىڭ ئوغلى، غۇلجا تارانچىلىرىنىڭ مەرد ئوغلى مۇختەر
باي مانا ئارزايغىنى كۆتۈرۈپ، بوتقا ئارىلاشتۇرۇپ، پىت - چۇسا،
بۈرگىلەر بىلەن سوقۇشۇپ، كۆكسىپ كەتكەن ئاق قوناق مومى-
سىنى غاجىلاپ يۈرسە، بۇ خورلۇققا مۇختەربايدىن باشقا كىم
چىدىيالايدۇ - ھە؟...

— سەن نەدىن، ھەي يىگىت، نەدىن كەلدىڭ دەيمەن؟
— سەنچۇ، نەدىن كەلدىڭ، ئاكا، ئاۋازىڭ تارانچىنىڭ،
چىرايىڭ خاھلىنىڭ، پاھ، نېمىدېگەن قويۇق ساقال بۇ!
— ساقالنىڭ قويۇقلۇقىغا قاراپ بىلگەنسەن، ئۇكا، ئا-
كاڭ قارىغاي نوچىلارنىڭ نوچىسى!
— ئەمما قوللىرىڭ ئىلەشتۈرۈشكە زادىلا كەلمەيدۇغۇ،
ئارا تۇتقان، چالغا تۇتقان قوللار مانا مانداق ئىلەشتۈرىدۇ!
ئوخشاش تاياق ئۇنىڭ قوللىرىدا ئەۋرىشىم، مۇختەر باينىڭ
قولىدا خادا. بۇ قانداق بولغىنى؟ راست، دېمىسىمۇ مۇختەر
باي دېھقان بولغىنى بىلەن بىر كۈن چۆپ چاپمىغان، خامان
سورۇمىغان، مەڭگەن توشۇمىغان. ئوغلاق تارتىش، بۆدۈنە ئوۋلاش،
تاغقا چىقىپ ئېلىك ئېتىش، قىشچە مەشرەپ ئويناش، چىرايلىق خوتۇن-
لارنى دەپ مۇجۇق قومۇرۇش، تۇڭلۇكتىن پوتغا ئېسىلىپ

تۆيگە چۈشۈش... يەنىچۇ؟ يازدىكى تاغ تاماشاسى، غۇر - غۇر شامال، شېرىن پاققان، قىمىز ۋە تۈگمەيدىغان تاغ ئۇيغۇسى... مۇختەرباينىڭ ھالاۋەت رىزقىسى تۈگىگەنمىدۇر - ھە؟ مۇشۇنداق ئارزىڭ توشۇپ، بونقا ئارىلاشتۇرۇپ ئاتمىشقا كىرمەي - لا ئۆلۈپ كېتەرمۇ؟ ياق، ئۇنىڭ دادىسى چېغدا يۆتىلىپ - قېقىلىپ يۈرۈپ سەكسەن ئۈچكە كىرگەنغۇ، بوۋىلىرىمۇ توقسان - دىن بېرى ئۆلمىگەن. مۇختەرباينىڭ زامانىدا دۆلەت - ھالاۋەت مۇشۇنداق تەسلىشىپ قالدىمۇ - ھە؟

— ھەي قارا بۇرۇت، ئېتىڭ نېمە؟
 — ئەخمەت، سېنىڭچۇ؟
 — ئېتىم مۇختەر، دادام ئوسمان ھاجى، ئاڭلىغانمۇ؟
 — ئاڭلىغان. دادام سەھراغا ئوسمان ھاجىنىڭ مەشرىپىدە گە چىقتۇق دەيدىغان.
 — داداڭ كىم؟
 — نادىر تەمبۇر!
 — ھە، ھە، ناسىر كېسكىچىنىڭ ئاكىسىما؟ سازىنى، ناخشىسىنى ئاڭلىغانمەن، چوڭ خانلەيلۇنى قالىتىس ئېيتاتتى. داداڭنى سۈيىدۈڭدە قاشقالىقلار ئۇرۇپ ئۆلتۈرۈۋەتكەنغۇ - ھە؟
 — ھەئە، بايلار ئۆلتۈرۈۋەتكەن.
 — ياق، قاشقالىقلار!
 — قاشقالىقمۇ ئىككىگە بۆلۈندۇ، بايلار، گادايلار. تارادى چىلارمۇ شۇغۇ، بايلار، گادايلار. سەن بايلارغا، مەن گادايلارغا تەئەللۇق!
 — نېمە، تەئەللۇق دەيدىڭما؟ ئوقۇغان ئوخشىمامسەن؟
 — ھەئە!
 — نەدە؟
 — ئاياقتا.
 — ھە، يەر كەتتىمۇ، مۇتائالى خەلىپىتىمدەك مۇسا جا.

رۇللانىڭ شاگىرتلىرىدىن ئوخشايسەن - دە؟
 — مەن تاشكەنتتە، موسكۋادا ئوقۇغان!
 — مۇنداق دە، بىزنىڭ نۇرىدەك ھەممىنى بىلىدىغان ئوقۇشنى ئوقۇغانىكەن سەن - دە؟
 — نۇرى دېگەننىڭ كىم؟
 — ئىنىمنىڭ ئوغلى. نىلقىدا غېنى باتۇرلار بىلەن بىللە بۇ ھۆكۈمەتنى ئاغدۇرىمىز دەپ تەييارلىق قىلىۋاتىدۇ!
 — تېخىمۇ ئاستا گەپ قىل ئاكا، بۇنداق گەپلەرنى قىلغاندا پىچىرلايدىغان. ھە، بولدى، سولغا ئايلىنىدۇر، قارا، ئاۋۇ گۈندىپاي قاراۋاتىدۇ. سەن قانچىنچى كامېردا؟
 — تۆتىنچى!
 — قورقما، بۇ يەردىن قۇتۇلۇپ چىقىپ كېتىمىز. كۈرەش قىلىش كېرەك. ئۇقتۇڭمۇ، قورقساڭ ھېچنېمىگە ئېرىشەلمەيسەن، ھامىنى بىر ئۆلۈم، ئۆلۈمدىن قورقما ساڭلا ھېچكىمدىن قورقمايسەن. بىز گۇناھسىز. ھېچنېمە دېمىگەن سەن؟ مېنىمۇ غۇلجىدا ئەينەكچىلىك قىلىپ يۈرگەن يەردىن تۇتۇپ ئەكەلدى. گومىنداڭ پىرقىسى شېڭ دۇبەننى توسۇپ تۇرۇۋاتىدۇ، بولمىسا بىزنى ئۆلتۈرۈپ بولاتتى.
 — پىرقە دېگەننىڭ ياخشىكەن - دە ئەمەسمە؟
 — ياخشى بولامدۇ؟ جياڭ كەيشىنى بىلەمسەن؟
 — بىلىمەن.
 — ھە، شۇ ئادەم شېڭ دۇبەندىن شىنجاڭنى تارتىدۇ. ۋالماقچى.
 — بىز قاچان تارتىۋالىمىز ئەمەسمە؟
 — ئاز قالدى. بىز گومىنداڭدىن تارتىۋالىمىز.
 — كۆزۈڭ يېتەمدۇ زادى؟
 — ئويلىمامسەن، خەلقىمىز ئۇيۇشۇپ كۈرەش قىلىۋاتقان بولغاچقا، سوراق قىلىۋاتقاندا بىزدىن ھە دېسەلا پالانچى تەشكىلات،

پوكۇنچى سوۋېت ئادىمى، قورال - ياراغ، باندېت دېگەنلەرنى سورايدۇ. خەلقىمىز ھازىر ئالتايدا، تاشقورغاندا قولغا قورال ئېلىپ قوزغالدى. غۇلجىدىمۇ ئاز قالدى! بەلكىم ئەڭ چوڭ قوزغىلاڭ غۇلجىدا قوزغىلىشى مۇمكىن.

— ھەي، سەن كىم؟ ئاشۇنداق دەپ گەپ ئېلىپ بىزنى جايلىمايدىغانسەن ھە؟ ھازىر جاسۇس تولىلاپ كەتتى. ئەمما لېكىن سەن جاسۇسقا ئوخشىمايسەن.
— ئاۋۇ قېرىنى قارا، ئىنجىقلاپ تاغارنى كۆتۈرەلمەيۋاتىدۇ، مەن ئۇنىڭغا ياردەم قىلاي!

بىر كۆزى سەل قىسقىراق، قارا بۇرۇت يىگىت كۆلىنىڭ نېرىسىغا قاراپ چاققان قەدەم بىلەن يۈرۈپ كەتتى.

— ياخشى نېمىكىنا، — دېدى مۇختەرباي كۆلىدىكى بادىرىسىنى تىكلىگىنىچە ئۇنىڭ كەينىدىن قاراپ، — نېمە دېۋىد، ھە راست ئەخمەت، نادىر تەمبۇرنىڭ ئوغلىكەن.

كۆلىنىڭ نېرىسىدا ۋاڭ - چوڭ كۆتۈرۈلدى. ئارزاڭ كۆتۈرۈۋاتقان قېرى پۇتلىرى تىترەپ دۈم يىقىلدى. بايقى يىگىت ئۇنى يۆلەپ:

— ئىش ئېغىر، قورساق ئاچ، بەرداشلىق بېرەلمىدى! — دېۋىدى، بىر گۇندىپاي:

— قۇتراتقۇ! — دەپ ئۇنى پالاق بىلەن بىرنى ئۇردى. ئادەملەر تەرەپ - تەرەپتىن ۋارقىراشتى:

— بىز ئادەم!

— تويغۇدەك تاماق بېرىلسۇن!

— كېسەللەرگە دورا بېرىلسۇن!

— ئون سائەتلىك ئىش سەككىز سائەتكە چۈشۈرۈلسۇن!
بىر سىۋىستوك بىلەن ساقچىلار پەيدا بولدى، ئۇلارنىڭ ئەلپازى يامان، ئۇرۇپ - دەسسەشكە تەييار ئىدى. بايقى يىگىت كۆلىنىڭ قىرغىغا چىقىپ ۋارقىرىدى:

— گومىنداڭ پىرقىسى ئادىللىقنى تەشۋىق قىلىۋاتىدۇ، ئىش ئېغىر، قورساق توپمايدۇ، بۇ بىر ئادالەتسىزلىك!
— مانا ئادالەت! — بىر ساقچى ئۇنى ئۇرۇشقا يۈگۈرۈۋىدى، ئۇ يىگىت:

— شېڭ دۇبەن ئىنسانپەرۋەر، بىز سىياسىي خاتالىق ئۆتكۈزۈمىدۇق، قورساق دەۋاسى قىلىش جىنايەت ئەمەس! — دېدى. ساقچى ئۇرالمىدى. ئۇ ساقچىلار سىياسىي جىنايەتچىلەر - نى ئۇرۇشقا بولىدۇ، ئادەتتىكى ئىشلارغا تاياق ئىشلەتكىلى بولمايدۇ دېگەن سۆزنى يادىغا ئالدى. بۇ سۆز شېڭ دۇبەننىڭ سۆزى ئىدى. مۇنۇ ئۇيغۇر مەھبۇس شېڭ دۇبەننىڭ سۆزىنى نەدىن بىلىۋالغاندۇر - ھە!

مەھبۇسلارنىڭ قورساق دەۋاسى كۈچەيگىلى تۇردى، مۇختەرباي ھەيران، ھېلىقى بىر كۆزى قىسقىراق يىگىت گەپ قىلسا گۇندىپاي، ساقچىلار ئۇنى زادىلا ئۇرمايتتى.

— بۇ بىر كاتتا ئادەم ئوخشايدۇ، — دېدى نەمەت خەلىپەت ئىسىملىك قېرى ئادەم مۇختەربايغا، — نەدىن بىلىۋالدىكىن، شېڭ دۇبەننىڭ ئۆزىگە پايدىلىق چىقلا گەپلىرىنى يادا بىلىدىكەن. شېڭ دۇبەن بۇلارغا خۇدا، ئۇنىڭ گېپى بۇلار ئۇ - چۈن بۇيرۇق، كاللىسى بار ئادەم مۇشۇنداق قىلالايدۇ.

— تەقىسىر، سىلى نەدىن؟

— مەن تۇرپاندىن، نەمەت خەلىپەت دېسىلىرى ھەممە ئادەم بىلىدۇ.

— بۇ ئەخمەت دېگەن يىگىت يە ھارمايدىكەن، يە ئۇخلىمايدىكەن، بىكار بولسىلا خىتايچە ئۆگىنىدىكەن. گەپلىرىمۇ يوللۇق: قورقساڭ بۇرۇن ئۆلسەن، قارشى چىقساڭ ئۆمۈرۈڭ ئۆزىرايدۇ. شىنجاڭدىكى ھەممە خەلق مۇشۇنداق بولسا بىزنى ھېچكىم بوزەك ئېتەلمەيدۇ - دە! قارىسىلا، ئاۋۇ ساقاللىق خىتاي بىلەن ئورۇسچە سۆزلىشىۋاتىدۇ.

— دىنى ساۋاتمۇ ياخشىكەن . ئەرەب - پارس تىللىرىنى بىلىدىكەن ، قازاقچە گەپ دېگەننىغۇ سويىدىكەن...
ئۇلار ھېرىپ - چارچاپ قوللىرىدىكى خادىرلىرىغا تايىنىپ ئاچلىقتىن ئەسنىشىپ تۇرغاندا ، ئەخمەت ئۇلارنىڭ يېنىغا كەلدى :

— ئەتىدىن باشلاپ ئاچلىق ئېلان قىلايلى ، دەيدۇ ئاۋۇ ساقاللىق خىتاي . توغرا گەپ ، مومىلىرىنى چۆرۈپ بېرەيلى ! ئەتىگەنلىكى ھېچكىم جىڭموما يېمىدى ، ھەرقانچە ۋارقىردى . سىمۇ ئىشنى ئىتتىك ئىشلىمىدى . بىر - ئىككى ئادەمنى ئۇرۇۋىدى ، ئۇلار يېتىۋالدى .

— قىرىۋېتەرمۇ ؟ — دېيىشتى قورققانلار .

— ياق ، قىرالمايدۇ . قىرىۋەتسە خەلقىمىزنىڭ غەزىپى كۈچىيىدۇ - دە ، بۇلارنى يوقىتىدىغان كۈن يېقىنلىشىدۇ ! ياشىدىغانىكەنمىز ، بەربىر ئۆلىمىز . خەلقىمىز ھازىر قوزغالدى . چىرايلىق سۆزلەرگە ئىشەنمەيدىغان بولدى . گومىنداڭ پىرقىسىنى ھە دەپ ماختاپ تەشۋىق قىلىۋاتىدۇ ، خەلق ئۇنىڭغا ھەرگىز ئىشەنمەيدۇ !

— شېڭ دۇبەننى ماختاپ دۇجۇڭيۈەن دېگەن ئادەم «شېڭ شېسەي ۋە يېڭى شىنجاڭ» دېگەن بىر كىتاب يازغان . ئۇ كىتابتا شېڭ شېسەي دانا ، چېۋەر ، چەكسىز رەھىمدىل ، خەلقنىڭ ئېسىل ئوغلى ، چېگرانى گۈللەتكۈچى ، يېڭى زاماننىڭ جالچىيەن ، بەنچاۋلىرى دەپ ماختىدى . لېكىن شېڭ دۇبەن يۈز مىڭدىن جىق ھەر مىللەتنىڭ ياخشى پەرزەنتلىرىنى ئۆلتۈرگەچكە بۇ ياخشى گەپكە خەلق ئىشەنمىدى ، ئۇنى گىتلىپ ، يەرلىك چىن شىخۇاڭ دېيىشتى .

قارا ساقاللىق خەنزۇ روسچە سۆزلىۋىدى ، ئەخمەت ، ئۇنىڭ گەپلىرىنى يۇقىرىقىدەك ئۇرۇپ بەردى .

بۇ يەر قانداق تۈرمە ، بۇ يەردىكى ئادەملەر نېمانداق جىق

ئىشلارنى بىلىدۇ - ھە ، مۇختەرباي ھېچنەدە ئاڭلىمىغان گەپ - لەرنى بۇ يەردە ئاڭلىدى . بۇ يەردىكىلەر ساپلا بىلىملىك ، قورق - ماس ، ئەقىللىق ئادەملەر كىنا ! ئۇلار خەلق دېسە ئۆلۈپلا تۇرىدەكەن ، ھۆكۈمەتكە ئۆلگۈدەك ئۆچكەن . دېمىسىمۇ پىچاق سۆڭەككە يەتتى . بۇنداق ياشىغاندىن قىرىلىپ تۈگىگەن ياخشى... ئۆزىمىزنىڭ ھۆكۈمىتى ئۈچۈن جان بەرسەك بىزگە شەرەپ !

* * *

سادىروف پاتىخ بىلەن بىر ياتاقتا ياتاتتى . پاتىخ دېگەن چىرايلىق بۇرۇت قويغان ، ئاق سېرىق بۇ تاتار ئالماتىنسىكى غولىدا ئۆتكەن كۈنلىرىدىن نارازى ئىدى :

— بىزگە بېرىدىغىنىنى بېرىپ ، دەيدىغىنىنى دەپ قويۇ - ۋەتسە بولاتتى . تۈنۈگۈن بىر خەۋەر ئالدىم ، ئىسھاقىيەك دېگەن قىرغىز چېگرىدىن تاشقورغانغا ئۆتۈپ ، كونا ئەسكەرلىرىنى يىدى . خىپ يەنە قىرغىزىستانغا قايتىپ كەپتۇ . ئۇ ھۇجۇمغا تەييارلىدى . نىۋېتپتۇ . بىرىنچى ھۇجۇمنى بىز قىلىشىمىز كېرەك ئىدى . گېرمانلار بىلەن ياپونلارنى يوقاتماستا ، بىز تەرەپ - تەرەپتىن ھۇجۇم قوزغاپ شېڭ شىسەينى قوغلاپ چىقارساق تاشقى موڭغۇ - لىيىدەك رېسپۇبلىكا قۇرالايتتۇق .

— تۈنۈگۈنكى قازاق ئوفىتسېرنىڭ گېپىنى ئاڭلىدىڭمۇ ؟ — ھە ، ئۇ نېمە دېدى ؟

— ئۇ موسكۋادىن ئۇقتۇرۇش كەلمىسە ماڭمايسىلەر ، دەيدۇ . مەن قايتىپ بېرىپ نېمە ۋەزىپە ئۆتەيمىز دېسەم ، ئۇ سەنچە نېمە قىلماقچى ؟ دەپ مەندىن سورىدى . مەن سوتسىيالىزىمغا ئىشىنىمەن ، جەمئىيەتنى ئۆزگەرتسەكلا بولدى ، دېدىم . ئۇ : «توغرا ئويلاپسەن . بىز مانجۇرىيىدىكى كانتون ئارمىيىسىنى قوغلاپ چىقىرىمىز ، تۆت يىلدا گومىنداڭمۇ يوقىلىدۇ . تاشقى موڭغۇلىيىدەك بولاسىندەرمۇ ؟ جوق ، بولالمايسىندەر . سىندەر جۇڭگونىڭ پىراۋنسىيەسى بولاسىندەر !» دېدى .

— نېمە ، قازاقستاندەك بىر ئۆلكە بولمىدىكەنمىزما ؟ بىز يەنئەننىڭ غەلبە قىلىشىنى كۈتۈپ تۇرىدىكەنمىز ، ئۆز ئالدىمىزغا ھۆكۈمەت بولالمايدىكەنمىزما ؟ ياق ، ئۇنىڭغا خەلق ئۈندەيدۇ . بىز موڭغۇلىيىدەك بىر سوتسىيالىستىك دۆلەت قۇرىمىز !

— ئۆلكە بولدى نېمە ، دۆلەت بولدى نېمە ، سوتسىيالىزم بولسىلا بولمىدىمۇ ؟

— سوتسىيالىزم قۇرمىساق بۇ ئورۇسلار بىزنى بىر كۈندە مۇ تۇرغۇزمايدۇ . ئۇنى قىلىمىز ، لېكىن دۆلەت بولۇشىمىز كېرەك .

— ئۇنىمىسچۇ ؟

— ئۇنىمىسا شىنجاڭ دېگەن نامنى يوقىتىپ باشقا نام قويۇپ سوۋېت ئىتتىپاقىغا قوشۇلىمىز !
— ئۇنىڭغا ستالىن ئۇنمايدۇ .

— گومىنداڭ بىلەن جۇڭگو كوممۇنىستىك پارتىيىسى ئۇزاق سوقۇشسا ، كوممۇنىستىك پارتىيە يېڭىلمەي قالسىچۇ ؟ قانداق سوتسىيالىزم قۇرالايسەن ؟

— ئۇ چاغدا بىز مۇستەقىللىق ئۈچۈن ئاخىرىغىچە سوقۇش قىلىمىز !

ئۇلارنىڭ مۇنازىرىسى نۇرغۇن تەكرارلاندى . ئاخىر :

— گومىنداڭ شىنجاڭنى ئىگىلىدى . ئامېرىكا ئۈرۈمچىدە كونسۇلخانا قۇردى . باكىستون غۇلجىغا كەلدى ، ئامېرىكا غۇلجىدىمۇ كونسۇل قۇرماقچى ، سىلەر مىلتىقنى گومىنداڭغا قارىتىپ ئاتىسىلەر ، ۋەزىپەڭلار بىرلا : گومىنداڭنى قوغلاپ چىقىرىش . كەلگۈسىدە قۇرۇلىدىغان ھۆكۈمەتنى ستالىن بەلگىلەيدۇ . ۋەزىپەڭلار ئېنىق : ئۇرۇش قىلىپ ، گومىنداڭنى قوغلاپ چىقىرىش . بىلىپ قويۇڭلار ، ھاكىمىيەت ، دۆلەت قۇرۇش سىلەرنىڭ ۋەزىپەڭلار ئەمەس ! — دېگەن گەپلەر بولدى .

قازاق ئوفىتسېر ئالماتىنسىكى غولىدىكى ئىككى قەۋەتلىك بىنادا ھەربىي تەلىم ئېلىۋاتقان شىنجاڭ پارتىزانلىرىغا بۇنىڭدىن كېيىن كەلگۈسىدىكى ھاكىمىيەت توغرىسىدا تالاش - تارتىش قىلىشقا رۇخسەت يوق دەپ ئاچچىق بىلەن بۇيرۇق ئېلان قىلدى . بۇ يەردىكى سەككىز يىگىت تېزىرەك قوللىرىغا قورال ئېلىپ ،

ئۆز يۇرتلىرىغا بېرىپ ھۆكۈمەتكە قارشى ئوق ئېتىشقا ئالدىرايتتى . ئۇلار بۇ يەردە ياخشى يەپ ، ئويناپ - كۈلۈپ كۈن ئۆتكۈزۈشنى ئازاب بىلەتتى . ئۇنىڭ ئۈستىگە ئۇلارنىڭ ئۇ يەر - يەرگە بېرىپ باشقىلار بىلەن ئارىلىشىشىغا رۇخسەت قىلىنمايتتى .

پاتىخ پات - پاتلا ۋوتكىدىن تازا ئىچىۋېلىپ ، ئۇ يەردىكى قازاقلار بىلەن تارىخ ، جەمئىيەت ۋە جاھان ئۇرۇشى توغرىسىدا مۇنازىرىلىشىشەتتى . سادىروف ئارتۇق گەپ قىلمايتتى ، ئۇ قازاق ئوفىتسېرنىڭ گېپىگە كىرەتتى . توختىماي كىتاب ئوقۇيتتى ، خاتىرە يازاتتى . كەچقۇرۇنلىرى ۋالىبول ئويناييتتى . ئۇنىڭ شىنجاڭلىقلار ئارىسىدا ھۆرمىتى چوڭ ئىدى ، پاتىخ بولسا ئۇنىڭ بۇنداق ئېتىبارلىنىشىغا نارازى ئىدى .

— قايتىپ بېرىپ سوقۇشنى بىز قىلىمىز ! — دەيتتى ئۇ ۋارقىراپ ، — بۇ يىگىت گەپ سېتىشقىلا يارايدۇ ، قېنى قارىغا ئېتىشىپ كۆرەيلى ، قېنى ئات مەشىقى قىلىشىپ كۆرەيلى . ئاتنىڭ قارىغا چۈشەلمەيدۇ ، ئاتنىڭ يېنىغا چۈشۈۋېلىپ تاپانچىنى نىشانغا تەڭكۈزەلمەيدۇ ، قاراڭغۇدا نىشاننى قورۇلغا ئېلىش قابىلىيىتى قانچىلىك ؟ ئوقنى بىز ئاتىمىز ، شەھەرنى بىز ئالىمىز ، پايدىسىنى بۇلار كۆرىدۇ ! ياپتى ۋۇيامايت^① ، مېنى بىلمەيدۇ دەمسەن !

لېكىن ئۇ مەستلىكتىن يېشىلسىلا كەم سۆز بولۇپ قالىدۇ .

① ياپتى ۋۇيامايت — ھۇ ، ئاناڭنى...

— نىلقىدىكىلەر بىزنى كۈتۈپ ھاردى ، غېنىدىن ئەنسىد-
رەيمەن ، بىز بارغۇچە ئوقلىرىنى ئېتىپ تۈگىتىپ بولارمىكىن
دەيمەن ، ھاي چاپايوف ، ھاي چاپايوف ! سېيتىمۇ قالتىس . ئەك-
بەر باتۇرمۇ نەچچە قېتىم گەپ ئېيتىپ ئالدىراتتى . ھەتتا ئۇلا-
تايدىكى ساقچى ئىدارىسىنىڭ خەرىتىسىنى سىزىپ ، ھۇجۇم
قىلساقلا ئىككى سائەتكە قالماي ئۇلاستايىنى ، ئۈچ كۈنگە قالماي
نىلقىنى ئېلىپ بولىمىز دەپ خەتمۇ يېزىپتۇ . ئېيتە قېنى ،
قۇربان بۇرھانىدىنوف ، سەن ئۈرۈمچىدە ھەربىي مەكتەپتە ئوقۇ-
غانغۇ ، نېمىشقا ئاتمايمىز ، مىلتىقلارنى دات باسۇنمۇ يە ؟

— زۇكوفنىڭ ئەسكەرلىرى بېرلىنغا كىرگەن كۈنى ھۇ-
جۇم قوزغايدىغان ئوخشاشمىز !
— ياپونلار مەغلۇپ بولسا گومىنداڭ كۈچىيىپ كېتىدۇ .
ھازىر تازا ۋاقتى . 1943 - يىلى تازا ۋاقتى ، ھېچبولمىسا
يىلىنىڭ ئاخىرى ، قىشتا ھۇجۇم قىلىش كېرەك ، خىتاي دېگەن
سوغۇققا كاياك !

— گېرمانلار موسكۋا ئەتراپىدا توڭلاپ ئۆلگەندەك - ھە ،
تازا ئالداپ قامىر تېغىنىڭ تەسكەي تەرىپىگە ئۆتكۈزۈۋالساق ،
قىرىلىپ كېتەتتى سوغۇقتا . قانداق دېدىم ، ھەي بايچۇرسىن !
— بايچۇرسىن كەلگۈسىدە گېنېرال بولىدۇ !
— ياق ، خەمەت ھەممىدىن باتۇر !

— ئوسمان ئىبراھىموف سەنچۇ ، گەپ قىلمايسەنغۇ ، خو-
تۇنۇڭنى ئويلاۋاتامسەن يا ؟ مۇنۇ نۇر ئوبۇلوف ، ھوشۇر مامستوف-
لار گومىنداڭ ليۇتچىكلىرىنىڭ ئەسكىلىكلىرىنى جىق كۆر-
گەن ، تاتار قىزلىرىنى جىق جايلىدىمۇ ، ئۇيغۇر قىزلىرىنىمۇ ؟
پېرىروتكا ، ئورۇسلارنى جىق ئەپلىدى - ھە ، ئۇ سەت دۆيۈز-
لەر . قىز بالا دېگەن پۇلنى كۆرسە نومۇسىنى ئۈتۈيدىكەن .
غۇلجىنى ئازاد قىلغان كۈنىمىز ئاشۇ جالاپلاردىن يۈزى ئاتد-
مەن . غېنىمۇ شۇنداق دەيدۇ !

— ئوقنى ئۇلارغا زايە قىلىپ نېمە قىلىسەن ، ئۇلارغۇ
تېنىنى ساتىدىكەن ، ۋىجدانىنى ، مىللىتىنى سېتىۋاتقانلار بار ،
ئۇلارنى قانداق قىلىسەن ؟ سەن پاتىخ ، دىققىتىڭنى ئۇششاق ئىش-
لارغا چاچما . شېڭ شىسەي ، گومىنداڭ دېگەنلەرنى يوقىتىشنىڭ
پىلانىنى تۈز . ئېيتماق ئاسان ، يوقاتماق تەس . بىزنىڭ تەربىيە
كۆرگەن مۇنتىزىم ئەسكىرىمىز يوق . پارتىزانلار قورقمايدۇ ،
قەھرىمان . لېكىن ھەربىي بىلىمى يوق ، بىزدە ھەربىي بىلىمى
بار ئادەملەر يوق ، زادىلا يوق . مەسىلەن ، شېڭ شىسەيدەك ،
ئۇنىڭ ھەربىي بىلىمى يۇقىرى ، ئەسكەرلىرىمۇ تەربىيەلەنگەن .
گومىنداڭ ئەسكەرلىرىمۇ شۇ . ھازىر گومىنداڭ ئەسكەرلىرى
كىرگىلى تۇردى . ما بۇفاڭ دېگەن تۇڭگاننىڭ ئاتلىق ئەسكەرلى-
رىمۇ كىرمەكچىكەن . بىز تېخى ئارمىيە قۇرمىدۇق . خەلقنى
قوزغاش ، قوراللاندىرۇش بىرىنچى ۋەزىپە !

— شۇنىڭ ئۈچۈن بىز بۇرۇنراق قايتساق بولاتتى !
سەلەن لېنىنغراد جېڭىدە غەلبە قىلماي تۇرۇپ ،
بىرگە بۇرۇن بەرمەيدىغان ئوخشايدۇ .

ئالەمدا شەھىرىدىن ئانچە يىراق بولمىغان ، بۈك ئورمانلىق
غول ئىچىدىكى بۇ ئورۇن باشقىلار كېلىشىنى ئارزۇ قىلىدىغان
جاي . لېكىن يەتتە ئەزىمەت ئۈچۈن بۇ يەر زېرىكىشلىك تۇيۇل-
ماقتا . ئويۇن ، پاراڭ ، مەشىق ھەممىسى ئۇلارنى قانائەتلەندۈر-
مىدى ، ئۇلار جان بىلەن ئوينىشىدىغان ئىشلارنى قىلىشنى ئارزۇ
قىلاتتى . ئۇلارنىڭ ھەرقايسىنىڭ ئۆز سەرگۈزەشت - كەچۈر-
مىشلىرى بار ، لېكىن ئورتاقلىق — شېڭ شىسەيگە بولغان
ئۆچمەنلىك ، قىساس - ئىنتىقام ئېلىش تەقەززالىقى . ئۇلاردىن
بىر ئادەم : «ئوق تەگسە قانداق قىلىسەن ؟» دەپ سوراپ قالسا ، ئۇ
چوقۇم : «بۇ جان مېنىڭ ئەمەس . ئاللىقاچان خەلقىمگە ئاتىۋەتكەن-
مەن !» دەپ جاۋاب بېرەلەيدۇ . . .

ئالمانىسكى غولى شۇڭا ئۇلار ئۈچۈن تار قەپەس ، ئۇلار

ئاتلىرىنى تاقىراقتىپ چاپتۇرۇپ ، تاشلار كەينىگە مۆكۈنۈپ ، يەر بېغىرلاپ ئۆمىلەپ ، قولىدىكى قورالنى ئىشلىتىشنى ، قورۇلغا ئالغان دۈشمىنىڭ يەرگە گۈپ قىلىپ يىقىلغىنىنى ئۆز كۆزى بىلەن كۆرۈشنى ئارزۇ قىلىدۇ . ئۇلار ئۈچۈن مەنىلىك ھايات مانا شۇ !..

— توختا ، توختا ! — دەپ ياتاققا يۈگۈرۈپ كىردى پاتىخ تولىمۇ خۇشال بولۇپ ، — ئاخىر مانا ئاسماندا يۇلتۇز كۆرۈندى ، ئىسھاقبېك بىزدىن بۇرۇن چىقىپتۇ . ئۇ ئىككى يۈزدىن كۆپ ئادەمنى قوراللىدۇرۇپ ئاقچىنىڭ قورۇل تېغىغا كىرىپتۇ ! ئىنىقلاپ تاشقورغاندا پارتلايدىغان بولدى !

— سەن بۇ خەۋەرنى نەدىن ئۇقتۇڭ ؟
— بۈگۈن ئىسھاقبېكنىڭ بىر قىرغىزنى كۆردۈم . ئىسىمىم قانات ، ئىسھاقبېكنىڭ مۇھاپىزەتچىسىمەن ، دەيدۇ .

— مەن ئىسھاقبېكنى ياخشى تونۇيمەن . ئۇ ئۇيۇشمىنىڭ رەئىسى بولۇپ غۇلجىدا تۇرغاندا بىز نۇرغۇن سۆزلەشكەن . ئۇنىڭ غەزىپى كۈچلۈك . شېك شىسەي ئۇنىڭغا جىق زۇلۇم سالىدى . ئۇنىڭ ئۈستىگە ئۇ ئاڭلىق ، ھەربىي بىلىمى بار ئادەم ، ئۇ چوقۇم نەتىجە قازىنالايدۇ !

— مەن ئۇنى بىر قېتىم چېگرىدا ئانقا قورال - ياراغ تېگىشىۋېتىپ كۆرگەن . ئۇمۇ نۇرغۇن يۇڭ - تېرىگە قورال ، ئوق - دورا تېگىشىۋالغان . شۇ چاغدىلا مېنىڭ كونا ئەسكىرىمدىن ئەللىك - ئاتمىشى يېنىمدا . ئەسكەرلىرىمنى ئىككى يۈزگە يەتكۈزۈپ ئۇلۇغچات ، ئاقچىلارنى ئىگىلەيمەن دېگەن . مەن نىل-قىدا قوزغىلىمىز دېسەم ، ئۇ خۇشال بولۇپ : قالتىس جاينى تاللاپسىلەر ، ئۇ يەر ئارقىلىق كۈنەس ، توققۇزتارالارنى ئىگىلىمەك ئاسان ، ھۇجۇمغا ئۆتمەكمۇ ، مۇداپىئە قىلماقمۇ ئاسان . كۈنەسنىڭ نارات دېگەن يېرىدىن ئۆتۈپ خوشۇت ، قارا شەھەر - لەرنى ئالغىلى بولىدۇ . توققۇزتارادىن ئۆتۈپ تېكەس ، موڭغۇل -

كۈرەلەرگە تاغ ئارقىلىق ھۇجۇم قىلىپ ئۇ يەرلەرنى ئېلىۋالساڭ ، مۇزات ئارقىلىق ئاقسۇ ، قەشقەرلەرگە كىرگىلى ، شوتتا ئارقىلىق سوۋېت ئىتتىپاقىدىن ياردەم ئالغىلى بولىدۇ . شىمالدا ئاچالدىن ئۆتۈپ جىڭغا كىرگىلى ، غۇلجا - ئۈرۈمچى تاشيولىنى ئۈزۈۋەتكىلى ، بورتالا - شىخولارنى ئالغىلى بولىدۇ ، دەپتى . ئۇ بىزنىڭ تاغلىرىمىزنىڭ يوللىرىنى بەش قولىدەك بىلىدىكەن !

— ئۇ ھەربىي بولۇپ ئۇرۇشقا قاتناشقىلى يىگىرمە ئىككى يىل بولدى . سوۋېت ئىتتىپاقىدا ئوقۇدى . ئون ئالتە يېشىدا چوققىشىش قەبىلىسىگە دادىسىنىڭ ئورنىغا بەگ بولغان . كېيىن 1934 - يىلى ئالتە مىڭ كىشىلىك بىر كاتتا ئىسكادرونىغا كوماندىر بولۇپ ، شېك شىسەيگە ئالدىنىپ ماخۇسەن ، مامۇت شىجاڭ قىسىملىرىنى يوقىتىشقا قاتناشقان . تەجرىبىسى مول ، پاراسەتلىك كوماندىر ئۇ !

ئۇلار خۇشال بولۇشتى ھەم ئۆزلىرىنىڭ تېخىچە نىلقىغا بېرىپ ئىنىقلاپنى باشلىۋېتەلمىگىنىگە ئىچ - ئىچىدىن رەللە بولدى :

— ئالتايدا ئوسمان ئىسلام تاشقى موڭغۇلىيىدىن ياردەم ئېلىپ ئۇرۇشنى باشلىۋەتتى . مانا تاشقورغاندىمۇ مىللىتى ئاۋازى ياڭرايدىغان بولدى . قازاق بىلەن قىرغىز قوزغالدى ، ئۇيغۇر بىلەن تاتار تېخىچە قەپەستە !

... پامپىر تېغىنىڭ تىك قورام تاشلىرى ، قارلىق چوققىلىرى ، گىياھ ئۈنمەيدىغان قىزىل توپىلىق غوللىرى ، چېگرا ساقلىغۇچى ئەسكەرلەر ئۈچۈن كۆڭۈلسىز بولغىنى بىلەن ، بۇ يەرنىڭ قىرغىز ، تاجىكلرى ئۈچۈن تولىمۇ كۆڭۈللۈك . ئاقچى ناھىيىسىنىڭ قورۇل تېغى قىرغىزلارنىڭ «ماناس» ئىپوسىنىڭ بۆشۈكى . ماناس باتۇر ھەققىدىكى ئىككى يۈز نەچچە مىڭ مىسرا - لىق داستاننى قوبۇز بىلەن ياد ئېيتالايدىغان ئادەملەر شۇ تاغنىڭ مەدھىيىلىگۈچىلىرى . مانا شۇ تاغنىڭ باتۇر ئوغلى ئىسھاقبېك

شېك شىسەي دەستىدىن يۇرتلىرىنى تاشلاپ چەت ئەلگە قېچىپ كېلىۋالغان يۇرتداشلىرىدىن ئىككى يۈزدىن جىق ئادەمنى يىغىپ ئىككى روتا قىلىپ تەشكىللىدى. بۇ ئىككى روتغا سوۋېت ئىتتىپاقى قورال - ياراغ ، كىيىم - كېچەك ، ئوزۇق - تۈلۈك بەردى . ئۇلار مانا مۇشۇ تاغنىڭ قىرغىزىستان تەۋەلىكىدىكى قايتاللىرىدا خېلىدىن بېرى ھەربىي مەشىق قىلماقتا . ئاتلىق ئەسكەرلەر مەشىقى گويا ئۆز ۋاقتىدىكى فرۇنزې ، بۇدىونىي قىسىملىرىدەك قاتتىق ئىنتىزام ، يۇقىرى تەلەپ بىلەن ئېلىپ بېرىلدى . ھەر بىر ئەسكەردىن :

— نېمىگە تەييارلىنىۋاتىسەن ؟ — دەپ سورىسا ، ئۇ چاس بېرىپ تىك تۇرۇپ :

— جەڭگە تەييارلىنىۋاتىمەن ! — دەپ جاۋاب بېرىدۇ .
ئۇلارنىڭ جاۋابى گويا قەسەم !

— كىم ئۈچۈن جەڭ قىلىسەن ؟

— ئېزىلىۋاتقان خەلقىم ئۈچۈن .

— مەقسىتىڭ نېمە ؟

— ئەركىنلىك ئۈچۈن ، ئاخىرىغىچە كۈرەش قىلىش !

— شوئارىڭ نېمە ؟

— قورقماسلىق ، قايتماسلىق ، ۋەتەن ئۈچۈن جان پىدا

قىلىش !

... مانا ئاشۇ ئىككى يۈز نەچچە ئەزىمەت 1943 - يىلىنىڭ 7 - ئېيىدا قەشقەر ئەتراپىدا قوزغىلاڭ كۆتۈرۈشنى قارار قىلىپ ، ئاقچىنىڭ قورۇل تېغى ئوخشاش يەرلىرىگە يوشۇرۇن كىرىپ كەلدى . ھەربىي ئىشلاردا قىممىتى بولغان يوللار ، ئېزىلغان ، ئېقىن سۇلار ۋە تاغ غوللىرىنى ئىنچىكىلىك بىلەن تەكشۈردى . بىرىنچى قەدەمدە ئۇلۇغچات بىلەن ئاقچىنى قوزغىلاڭ كۆتۈرۈپ بېسىۋېلىش پىلانىنى تۈزدى . بۇ ئىككى ناھىيىدە قىرغىزلار ئولتۇراقلاشقان . ئىسھاقبېك ئۆز ۋاقتىدا بۇ يەرنىڭ

خەلقىنى باسمىچى باندىتلاردىن قوغدىغان . باندىت جانىمبېك قازى ، ئاتمەلىك ، خۇشمەتلەرنى يوقىتىپ يۇقىرى ھۆرمەت تاپقان . جىبەك قازىنىڭ تاغلىقلارغا سالغان زۇلۇمى ، ھەتتا كېمىن چىن دىشىڭنىڭ ئۈستىدىن ئىسيان كۆتۈرۈپ تۆت يۈز مىللىتىق ، ئىككى زەمبىرەككە ئىگە بولۇۋالغان ئوسماننىڭ قەشەقەرگە ھۆكۈمران بولۇۋېلىپ ھە دەپ خەلقىنى بۇلاپ ، مال - دۇنيا يىغىپ ، كىچىك خوتۇنلىرىنىلا ئوتتۇزىدىن ئاشۇرۇۋەتكەن قىلىقلىرىغا ، زوراۋانلىقىغا خاتىمە بەرگەنمۇ مۇشۇ ئىسھاقبېك ئىدى . كېيىن ئۇنىڭ ئەسكەرلىرى مەجبۇرىي تارقىتىلغاندىن كېيىن ، خەلقىنى ئويلاپ نامراتلارنىڭ بالىلىرىنى قىرغىزىستانغا چىقىرىپ ئوقۇتۇپ ، قىرغىز رايونلىرىدا مەكتەپ ئېچىپ خەلقىنى مەدەنىيەتكە باشلاپ ئىككى مىڭدىن كۆپ ئوقۇغۇچى يېتىشتۈرگەنمۇ مۇشۇ ئىسھاقبېك . ئىسھاقبېك بۇ يەردىكى خەلقنىڭ قەلبىدە بىر ئۇلۇغ قۇتقۇزغۇچى . سوۋېت ئەسكەرلىرىنىڭ گىمناستى توركىسىنى كىيىپ ، بېلىگە ھەربىي تاسما باغلاپ ، تاپانچا ئېسىپ ، ھەربىي شەپكىسىنى كۆزىگە كىيىپ يۈرگەن قىرقتىن ئاشقان بۇ قارا بۇرۇت ، گەۋدىلىك ئادەم قايسى ئۆيدە پەيدا بولسا شۇ ئۆي خاسىيەتلىك ئۆيگە ئايلىنىدۇ . مانا ئۇ سېنتەبىرنىڭ سۈزۈك ئاسمانلىق ئاخشىمى كامالشا باينىڭ ئۆيىگە كەلدى . ئۆيدە ئۇنى شۇ يەرنىڭ ھۆرمەتلىك ئادەملىرىدىن ئوبۇل قاسىم ، مادايوف ، مەھمەت ئەيسا ، شىرىنقۇللار ساقلانغانىدى . ئۆيىنىڭ ئەتراپىغا مەخپىي ئەسكەرلەر ئورۇنلاشتى . مەھەللىنىڭ يول ئېغىزلىرىغىمۇ قاراۋۇللار قويۇلدى .

بۇ ئۆيگە يىغىلغانلار ئادەتلىرى بويىچە قوبۇز بىلەن داستان ئاڭلىمىدى ، قىرغىز نېرىنى بىلەن غىزالاندى ۋە تۆگە قىمىزدىن ئىچىشتى - دە ، ئىسھاقبېك ئېغىر - بېسىقلىق بىلەن ئالدىرىماي سۆز باشلىدى :

— كۈتكەن كۈن ئاخىر كەلدى . خەلقنىڭ ئەمدى چىدىغۇ .

چىلىكى قالمىدى. قاغغىر قاقشىغان، زار يىغلىغان، باغرى قان خەلقىنىڭ دادىغا يېتىدىغان چاغ كەلدى. مەن تەشكىلاتىمىزنىڭ ئىسمىنى جاكارلايمەن. بۇ تەشكىلات «ئازادلىق تەشكىلاتى».

تەشكىلاتنىڭ رەئىسى ئىسھاقبېك مونونوفى. بۇ كىشى سىلەر ياخشى بىلىدىغان ئۇلۇغچات ناھىيىسىنىڭ جىغىن يېزىسى سىم-خانا قىشلىقىدىكى مونون ھاجىنىڭ ئوغلى، دادام ھەرەمگە بېرىپ ئەرافات تېغىدا «خۇدادىن نېمىنى تىلىسەڭ شۇ بەجا بولىدۇ» دېسە، «خەلقىگە ئەركىنلىك بەرگىن» دەپ دۇئا قىلغاندەكەن. ئەركىنلىك دېگەن نېمە؟ زۇلۇم كۆرمەسلىك، ئۆزىگە ئۆزى خوجا بولۇش دېگەن سۆز. مەن 1925 - يىلى دادام مونون ھاجىنىڭ ئورنىدا چېگرا ئەترىتىگە ئەسكەر بولۇپ كىرىپ، قولۇمغا قورال ئېلىپ خەلقىمنى زۇلۇم ۋە تالان - تاراجدىن قوغدىدىم. مەن ئىككى قېتىم لۇيچاڭ بولۇپ باسمىچىلارنى، توپىلاڭچىلارنى باستۇرۇپ خەلقىمگە خىزمەت كۆرسەتتىم. لېكىن شېڭ شىسەي مېنى مۇكاپاتلاش، ئەتىۋارلاش ئورنىغا جازا-لىدى. مەن خەلقىمنى سىرتتىن كەلگەن باسمىچى، تاجاۋۇزچىلاردىن قوغداشنىلا ئويلاپ خاتالىشىپتەمەن. ئەڭ چوڭ باسمىچى، باندېت، بۇلاڭچى، جاللات دۆلەت ئىچىدىكەن، بۇ شېڭ شىسەي. مەن كىچىكىمدە دادام بىلەن سوۋېت ئىتتىپاقىدا سودا-گەرچىلىك قىلىپ يۈرۈپ كۆپىنى كۆردۈم. سوۋېت ئىتتىپاقى ھەقىقىي خەلقىنىڭ دۆلىتى ئىكەن دەپ ئويلىغان. شېڭ شىسەي ماركسىزم - لېنىنىزمنى سۆزلىسە، مەن ئۇنىڭغا ئىشىنىپ جېنىمنى ئۇنىڭ ئىشلىرىغا پىدا قىلىپتەمەن. ئەڭ چوڭ ئەزگۈ-چى، باندېت، جاللاتنىڭ قورالىغا ئايلىنىپ قاپتىمەن. مەن خېلى بولدى، غەپلەتتىن ئويغاندىم. بىز بۈگۈن ئاشۇ جاللاتنى يوقىتىپ خەلقىنى ئازادلىققا ئېرىشتۈرۈش ئۈچۈن «ئازادلىق» تەشكىلاتىنى قۇردۇق. بىز ئەتىلا ھۇجۇم باشلايمىز. ئەڭ ئاۋۋال ئاقچى بىلەن ئۇلۇغچانغا ھۇجۇم قىلىمىز. بۇ يەردە بىزنىڭ

كۈچىمىز زور، خەلق بىزنى يۈز پىرسەنت قوللايدۇ، شېڭ شىسەينىڭ كۈچى ئاجىز. بىز بۇ يەرنى ئازاد قىلىپ سوۋېت ئىتتىپاقىنىڭ ياردىمى بىلەن ئاۋۋال قەشقەرنى، ئاندىن خوتەن، ئاقسۇلارنى ئازاد قىلىمىز. شىمال تەرەپتە، ئالتاي بىلەن غۇلجىدىمۇ قوراللىق قوزغىلاڭ بولىدۇ. ھازىر بىزنىڭ ئادەملىرىمىز تەرەپ - تەرەپتە قوراللانماقتا، بۇ يىل كۈز، قىش پۈتۈن شىنجاڭدا قوراللىق قوزغىلاڭ كۆتۈرۈلىدۇ!

ئىسھاقبېكنىڭ سۆزىدىن ھاياجانلانغان تەشكىلات ئەزالىرى ۋاراقداشتى:

— بۈگۈنلا ئاقچىغا تېگىش قىلايلى!

ئىسھاقبېكنىڭ باش مۇھاپىزەتچىسى، بۇرۇتى يېڭىدىن خەت تارتقان، پەگاز قاپاق، ئېگىز يىگىت قانات باشلىقىغا:

— مەن قاراۋۇللارنى تەكشۈرۈپ كىرەي! — دېۋىدى، ئىسھاقبېك بېشىنى لىڭشىتىپ قويدى.

— مېنىمچە، — دېدى ئىسھاقبېك ئاخىرىدا، — سىلەر ھازىر تارقىلىپ، ئىشەنچلىك، قەيسەر ئادەملەرگە ئالدىن خەۋەر بېرىڭلار، ئەتە كەچتە بىزنىڭ ئىككى يۈز كىشىلىك جەڭگىۋار بانالىون ئۇلۇغچات چېگرا مۇداپىئە پونكىتىغا ھۇجۇم قىلىدۇ!

ئۇلار تارقىلىشتى. مۇھاپىزەتچى قانات تېخى يوق ئىدى.

ئىسھاقبېك جىددىيلىشىپ مادايوفتىن:

— بىرى ئۇنى ئۆلتۈرۈۋەتتىمۇيە؟ — دەپ سورىۋىدى، مادايوف:

— بىر كىشى ئۇنىڭ چېگرا تەرەپكە ئات چېپىپ كەتكەندىكى كۆرگەن، — دېدى.

ئىسھاقبېك ئادەملىرىگە بۇيرۇق بەردى:

— بۈگۈن كېچە چېگرادىن ئۇياققا ئۆتۈپ كېتەيلى!

ئەتسى مەلۇم بولدى : قانات چېگرا مۇداپىئە پونكىتىغا
ھۇجۇم پىلاننى مەلۇم قىلغان . شۇ كېچىسىلا چېگراغا تەرەپ -
تەرەپتىن ئەسكەر توپلانغان ، كېچىچە ئۇخلىماي ئەسكەرلەر ئا-
كۆپ كولىغان . ئىسھاقبېكىنىڭ بۇرۇن قول ئاستىدا ئىشلىگەن
جەڭچى - ئوفىتسېرلار قورالسىزلاندىرۇلۇپ نەزەربەنت قىلىن-
غان . پىلان خائىننىڭ كاساپىتىدىن مەغلۇپ بولغانىدى .
— ياق ، — دەدى ئىسھاقبېك كەسكىن قىلىپ ، —
ئەمدى بىز مۇھىم جەڭ نۇقتىسىنى تاشقورغانغا يۆتكەيمىز . ئۇ
يەر يىراق ، تاغلىرى ئېگىز ، يوللىرى يامان ، خەتەرلىك جاي .
ئۇ يەردە دۈشمەن ئاجىز ، مۇداپىئە ، ھۇجۇم ئۈچۈن بىزگە
پايدىلىق !

* * *

... مۇختەرباي بۈگۈن ماڭالمايدىغان ھالغا چۈشۈپ قالدى .
ئۇ كۆل قىرغىقىدىن قاتتىق يىقىلىپ چۈشكەنىدى . ئەخمەت
ئۇنىڭدىن ھال سورىدى :
— قانداقراق ، غەيرەت قىل ئاكا ، تاياق يەپ قالما !
— بايا ئۇخلاپ چۈش كۆردۈممۇ ، خىيال قىلىدىممۇ ئىش
قىلىپ بىزنىڭ ئادەملىرىمىز قوزغىلىپتەك !
— نەدە ؟

— تاغلاردا - دە !

— چۈش ئەمەس ، خىيال ئەمەس ، بۇ راست !
— راست ، غېنى ئوغرى نەچچە يۈز ئادەمنى باشلاپ ،
ئاتلىرىنى چاپتۇرۇپ بىزنىڭ مەھەللىدىن ئۆتۈپتەك . ئابدۇمەرنى
قارىياغاچقا ئېسىپ قويۇپتەك !

— خائىنلار چوقۇم سەن دېگەندەك ئېسىلىدۇ .
شۇ ئارىدا كىيىملىرى مايلىشىپ بەدىنىگە چاپلىشىپ كەت-
كەن ، يۈز - كۆزى قاسماق بىر ئادەم مۈكچەيگىنىچە ئۆزىنى
كاچاتلاپ كەتتى :

— ئالتۇننىڭ نەدە ، دەپ بەرسەڭ سېنى ئورمايمىز ، قويۇ-
ۋېتىمىز دەپسە ، جان تاتلىقكەن ، ئىككى كۆمزەك ئالتۇن ئات
ئوقۇرىنىڭ ئاستىغا كۆمۈكلۈك دەپ بېرىپتىمەن . مانا ئەمدى
ئالتۇننىمۇ ئالدى ، مېنىمۇ قويۇۋەتمىدى ، ئالتۇنمۇ يوق ، جانمۇ
يوق ، ئىست ئالتۇن ، ئىست جان ، ئىست ، ۋاي ئىست !
ئۇ بىردە زوڭزىيىپ ئولتۇرۇپ ، بىردە مۈكچىيىپ يۈگۈ-
رۈپ ۋارقىرىماقتا ئىدى . بىر خەنزۇ ئەسكەر ئۇنى تىللىدى :

— ھەي خائىن نېمىگە ۋارقىرايسەن !

— خائىن ، توغرا ، مەن خائىن . ئالتۇننى دەپ بەرگەندە-

كىن خائىن بولىمەن يا !

— ۋارقىرىما دەيمەن ! !

— چىدىمىسام ۋارقىرىمامدىم ئەمەسە !

— ۋارقىرىما !

— سەن نېمىشقا ۋارقىرايسەن ئەمەسە ، ئىككى كۆمزەك

ئالتۇننىڭنى ئېلىۋالغانىمىنى بىسى !

— سۆزلىمە دەيمەن ! — ئەسكەر ئۇنى ئىتتەردى ، —

ماڭ ، ئىشلە خائىن !

— ئىتتەرمە ، ئالتۇننى ئېلىۋېلىپ يەنە ئىتتەرسەنغۇ !

— ماڭ ئاناڭنى ، ئىت چەنتۇ ! — ئەسكەر مىلتىقىنىڭ

پاينىكى بىلەن ئۇنىڭ دولىسىغا بىرنى ئۇردى .

— يەنە ئۇرسەنغۇ بۇلاڭچى !

ئۇ ساقچىغا يېنىۋىدى ، ساقچى ئۇنى مۇشت بىلەن بىرنى

ئۇردى . ئۇ ۋاقىرىغان پېتى ساقچىغا ئېتىلدى . «گۈم» قىلغان

ئاۋاز بىلەن ئۇ كەينىگە قاڭقىپ ئوڭدىسىغا چۈشتى - دە ، بىرلا

تېپىرلاپ جىمىپ قالدى . ئەخمەت يۈگۈرۈپ كېلىۋىدى ، ساقچى

ئۇنىڭغا مىلتىق تەڭلىدى . يۈزلىگەن ئادەملەر تەرەپ - تەرەپتىن

ساقچىغا قاراپ يۈگۈردى . چوڭ قورۇنىڭ ئېگىز ، سىم تارتىل-

غان تاملرىنىڭ دوقمۇشلىرىغا ئورنىتىلغان پىلىموتلار بىردىنلا

«تاتات، تاتات!» قىلىپ تلغا كىردى. سىۋىستوك چېلىندى، مەيدانغا ئەسكەرلەر تولدى، پاسكىنا كۆللەرنىڭ يېنىدا ئالتە ئادەم قانغا مىلىنىپ ياتاتتى. ئۇنىڭ ئىچىدە مۇختەر بايمۇ بار ئىدى. ئەخمەت ئۇنى يۆلىدى:

— مۇختەر كا، مۇختەر كا!

— ياق، ئۆلمەيمەن تېخى، بەشىنىڭ جېنىنى ئالماي تۇرۇپ! — دېدى مۇختەرباي چېشلىرىنى غۇچۇرلىتىپ. ئوق ئۇنىڭ سول مۇرىسىگە تەگكەن، ئىچكى ئەزالىرى ساق ئىدى. ئەخمەت ئۆزىنىڭ كۆك كۆڭلىكىنى يىرتىپ ئۇنىڭ يارىسىنى تاڭدى ۋە ئۇنى ھاپش قىلىپ ساقچىلارغا:

— كامېرىغا ئەكىرىمەن! — دېدى. ساقچىلارنىڭ باش-

لىقى ئۇنىڭغا «ماڭما» دەپ ئىشارەت قىلدى ۋە:

— ئىشلەڭلار، بۇ بىر كىچىككىنە ئىش. ساقچىغا كىم يانسا ئېتىلىدۇ، بۇ دېگەن ئىنتىزام. ئۆلگەنلەرنى يارىدارلارنى ساقچىلار ئۆزلىرى بىر تەرەپ قىلىدۇ! — دېدى.

— مەن يارىدار ئەمەس! — دېدى مۇختەرباي ئەخمەتكە

تايىنىپ تۇرۇپ، — ماڭالايمەن، ئىشلىيەلەيمەن!

ساقچىلار يارىدارلارنى ھېچقاچان داۋالمايدۇ، ئاچقىپلا ئۆلتۈرىدۇ. بۇنى مۇختەر باي بىلىدۇ. بۇنداق ئىش راست دېگەندەك دائىم بولۇپ تۇرىدۇ. بۇ يەردىكىلەرنىڭ جېنى ھېچنې-مىگە ئەرزىمەيدۇ. خالىسا، ھەرقانداق بىرىنى ئۆلتۈرۈۋېتىدۇ. چۈنكى بۇ ئادەملەر شېڭ شىسەيگە نۇرغۇن بايلىق، ئالتۇن - كۈمۈش، يەر - زېمىن ۋە مال - ۋاران ھەدىيە قىلىشقان. ئۇلارنىڭ گۇناھىمۇ شۇ بايلىقنىڭ ئىگىسى بولغانلىقى. «خا-ئىن» دېگەن نام «پۇلدار» دېگەن نامنىڭ سەت ئاتىلىشى، «مۇ-سادىرە» دېگەن سۆز «ھەدىيە» نىڭ بۇيرۇق ئاھاڭى. شېڭ دۇ-بەننىڭ خوتۇنىمۇ ھازىر كۈندە كىرىۋاتقان ئالتۇننىڭ سانىنى بىلمەيدۇ، شېڭ دۈبەننىڭ بۇ ئىشقا مەسئۇل بولغان مەخسۇس

خادىمىلا ھەر كۈنى مىڭ سەردىن ئارتۇق ئالتۇن - كۈمۈش خەزىنىگە كىرىۋاتقىنىنى بىلىدۇ. شېڭ شېسەي پارخورلارنى ئاتتى، ھازىرمۇ ئاتىدۇ. بۇ ئۇنىڭ خەلققە كۆرسىتىدىغان «ئادا-لەت» بايرىقى. چۈنكى ئۇنىڭ ئادەملىرى مەخسۇس قىدىرىپ يۈرۈپ: «پالانچى بېيىپ قاپتۇ» دەپ شۇرلاپ قويسىلا شۇ كۈنى بىر «خائىن» پەيدا بولىدۇ - دە، ئۇنىڭ بايلىقى شۇ كۈننىڭ ئەتىسىلا شېڭ دۈبەننىڭ خەزىنىسىگە كىرىدۇ. شۇنىڭ ئۈچۈن ھەممىلا ئادەم بىلىدۇ: ئەقىل ئىگىسى، تالانت ئىگىسى، ئەخلاق ئىگىسى، نام - ئابروي ئىگىسى، پۇل ئىگىسى ئوخشاشلا «خا-ئىن». پەقەت ھېچنېمىگە يارمايدىغان، يېلىنىش، يالۋۇرۇش، سارغىيىش، مۈكچىيىش، تىزلىنىشنى بىلىدىغانلارلا ياشاش ھوقۇقىغا ئىگە. ياشاش بىلەن يوقىلىشنىڭ شەرتلىرى تولىمۇ ئاددىي، تولىمۇ ئېنىق.

مۇختەرباي بۇ سېسىق ماكاندا ئۆلۈشنى خالىمايدۇ، ئۇ ئۆزىنىڭ تۇغۇلۇپ ئۆسكەن گۈزەل يېرىدە ئۆلۈشنى ئارزۇ قىلدۇ. ئۇ بىر قېتىم چوڭ ئوغلىنى باشلاپ زارائىگاھلىققا بېرىپ ئۆز قەبرىسىنىڭ ئورنىنى كۆرسىتىپ بەرگەن. بۇ ئورۇن رەي-ھانگۈلنىڭ قەبرىسىنىڭ يېنى ئىدى. ئۇ شۇ يەردە مەڭگۈلۈك ئۇيقۇغا كېتىشنى ئارزۇ قىلىدۇ، بۇ ئۇنىڭ ئاخىرقى گۈزەل ئارزۇسى.

مانا ئۇ ئۆز كامېرىدا، ئۇنىڭ پۈتۈن بەدىنى قىزىپ مۇرىسى قاتتىق ئاغرىماقتا. لېكىن ئۇ ۋارقىرىمىدى، ئىڭرىمىدى، يىغ-لىمىدى، پۈتۈن بەدىنىدىن چېلىقلاپ تەر چىقىپ، ئېسىنى بىر بىلىپ - بىر بىلمەي تۇرسىمۇ ئۆزىنى «يارىلاندىم» دېمىدى. بۇنداق دېيىش مۇشۇ سېسىق جايدا ئۆلۈشكە رازى بولۇش دېگەن-لىك، مۇختەرباي بۇنى بىلىدۇ. ئاغرىق راسا كۈچەيگەندە، ئۇ چېشلىرىنى چىڭ كىرىشتۈرۈپ ساقال - بۇرۇت باسقان، قو-رۇقلىرى قويۇقلاشقان چىرايىنى تۇرۇشتۇرۇپ، بۇر كۈتتىڭىد-

دەك ئۆتكۈر، يوغان كۆزلىرىنى چىڭ يۇمۇپ، ھاياتىنى، ئەڭ گۈزەل چاغلارنى ئەسلەيدۇ. مۇشۇنداق قىلىشلا ئەڭ چوڭ تەسەللىمى، ئەڭ كۈچلۈك قارشىلىق. مۇختەر باي تولا ئازابلىنىپ يۈرۈپ بۇنى بىلىۋالغان. . . .

بويىغا چىڭ باغلانغان ياغلىقنى نازۇك تىرناقلىرى بىلەن يېشەلمىگەن نومۇسچان قىز ئاخىر يىگىتلەر ۋە يەڭگىسىنىڭ زورى بىلەن چىشلىرىنى ئىشقا سالدى. قىز تىنىقى ئەڭ راھەت، بەكمۇ ئىللىق. بولۇپمۇ يەڭگىلى ھاسىراشلىرى. خوتۇنى گۈلىنسا بۇۋىنىڭ ئون بەش ياشلىق چېغى مۇختەر بايغا دۇنيا گۈزەللىكىنىڭ گۈل تاجى بولۇپ بىلىنگەندى. توي كېچىسى گۈلىنسا بۇۋى ئازاب بىلەن يېلىنغاندا، مۇختەر ئۆزىنى تەڭدىشى يوق قەھرىمان ھېسابلىغانىدى. . . . گۈلىنسا بۇۋى بىلەن رىزى قانداقلارچە قوشۇلدى؟ بۇ ئىش ھېلىمەم ئۇنىڭ يادىدا: دادىسى روزى يۈزبېگىنىڭ قىزىنى توقاللىققا ئالماقچى بولغاندا، مۇختەر روزى يۈزبېگىنىڭ مالىيىنىڭ خوتۇنىدىن قىزغا: «گۈگۈم ۋاقىتىدا قاپاق تېرەكنىڭ ئاستىغا چىقسۇن» دەپ ئېيتىپ بەردى. دېگەن چاغدا قىز چىقتى. قىز راست دېگەندەك چىرايلىق ئىدى. ئۇزۇن، ئىككى تال چېچى، بۇرغاي سېكىلەكلىرى. . . . ھەممىلا يېرى مۇختەر كۆرگەن قىز - چوكانلارنىڭ ھەممىسىدىن چىرايلىق ئىدى: «سىزنى دادام ئەمەس مەن ئالىمەن» دېدى ئۇ قىز. نىڭ تېپىرلاشلىرىغا قارىماي قۇچاقلىۋېلىپ. يېزا قىزلىرى ۋار-قىرمايدۇ، قىز كۈچلۈك يىگىتنىڭ نەپسىگە بويسۇندى. . . . دادا شۇ ئىش سەۋەبىدىن مۇختەرنى بۆلۈپ چىقىرىۋەتتى. . . . ئېھ، قىز - چوكانلار بىلەن بولغان ئىشلارنىڭ قايسىبىرى راھەت ئەمەس ئىكەن، دۇنيادا بۇنى بېسىپ چۈشىدىغان راھەت بولمىسا كېرەك. . . . ئۇ چاغلاردا مۇختەر باي دېگىنى دېگەن، ئەتكىنى ئەتكەن، قولى ھەرقانداق يەرگە يېتىدىغان، ھېچكىمنى ئۆزىگە تەڭ قىلمايدىغان، ئۆزىدىن بىرەر نېمىسى ئۈستۈن يىگىتلەرنى

كۆرسە ئۇنىڭغا ئۆچ بولۇپ قالىدىغان نادان غۇرۇرنىڭ ئىگىسى، مەنەنچى تارانچى يىگىتلىرىدىن ئىدى. مەھەللە ئىمامىنى ئەڭ يۈزسىز دەپ ئويلايتتى. مانا ئەمدى ئويلىسا، ئۇنىڭ يۈزسىزلىكى مۇنۇ ھۆكۈمەت يۈزسىزلىرىگە سېلىشتۇرغاندا بىرى قىغ دۆۋىسى بولسا، بىرى بىرتال قۇمىلاق ئىكەن. بىچارە ئىمام ھازىر «ھاي قاشقالىق» دەپ تىللايدىغان مۇختەرباينى سېغىنىپ قالغاندۇر - ھە؟ دەھشەتلىك ئاغرىق ئۇنى سۆزلىتىۋەتتى:

— ھېلىقى ئەخمەت، ھېلىقى ئەخمەت! . . .
قارا ساھاللىق خەنزۇ ئۇنىڭ يېنىغا كەلدى:
— مەن ئەخمەت. . . . مەن! . . .
— داغلا! — دېدى مۇختەرباي مۇرىسىنى كۆرسىتىپ، — داغلىغىنا!
قارا ساھال گۈندىپايىنى تېپىپ كىردى. گۈندىپايى — خېلى رەھىملىك پاكىر، ئەپپۈنكەش قېرى خەنزۇ:
— داغلامسەن؟ — دېدى ئۇيغۇر تىلىدا.
— ھەئە. ئاتلارنى كەسكەندە داغلىغاندەك!
نەدىندۇر قىپقىزىل چوغقا ئايلانغان تۆمۈر كەلتۈرۈلدى. مۇختەر باينى ئوڭدا ياتقۇزۇپ، تۆت ئادەم قول - پۇتلىرىنى بېسىپ تۇردى - دە، قارا ساھال ئوقنىڭ كىرگەن يېرىنى ۋازىلدىتىپ داغلىدى. كۆيگەن گۆش پۇرىقى، كۆكۈچ ئىس. . . . مۇختەرباي ئېغىر تىندى، لېكىن ۋارقىرىمىدى.
— دۈمبەدىكىسى چوڭ! — دېدى ئۇ تەستە ئىنجىقلاپ، — بولۇڭلار!
ئۇنى دۈم ياتقۇزۇپ دولىنى داغلىغاندا ئۇ نالە قىلىپ «رەي-ھان!» دەۋەتتى.
— ۋايىجان دېمەي «رەي-ھان» دەيدىيا ما يىتىم! — دېدى كىتابتىن باش كۆتۈرمەيدىغان تالىپ ھەيران بولۇپ، — باتۇر-كەن جۇما بۇ تارانچى!

— تارانچىدىن باتۇر جىق چىقىدۇ . پالاندى خەق ئەمەسما !
— بىز پالاندىلاردىن ئەمەس . غۇلجىنىڭ كىندىكىدىن
ئۈنۈپ چىققان يەرلىك — بىندىرىن !
— شۇنداق ! — دەدى تالىپ ، — غۇلجا مەھمۇت
قەشقەرىي زامانىدا ، قاراخانلار زامانىدىلا ئۇيغۇرلار ياشىغان
جاي ، يەرلىك ئۇيغۇرلارمۇ بار ئىدى .
— چاغاناي دەۋرىدە — ئالمالقتا ئۇيغۇرلار كۆپ ئىدى ! —
دەدى يەنە بىر ئاپئاق ساقاللىق ئۆزىنى «گادايى» دەپ ئاتايدىغان
كەم سۆزلۈك شائىر گەپكە ئارىلىشىپ . ئۇ كىمىنىڭدۇر بىر
شېئىرىنى ئوقۇدى :

مالغا تولغان يايلىقى ، ئالەمگە مەشھۇر بايلىقى ،
سۈيى مول تۇپرىقى مۇنبەت ، بۈك دەرەخزار تاغلىرى .
توققۇزى تەل ، ئابى كەۋسەر ئىلى دەريا سۇلىرى ،
بۆلبۈل سايىراپ كەتمەس ئۇنىڭ بېھىش كەبى باغلىرى .
— بارىكالا «گادايى» ، — دەدى گۈندىپاي بىلەن يېڭىلا
كىرگەن ئەخمەت كۈلۈمسىرەپ ، — بولدى ، مۇختەركام دورا
يېگەندەك بولدى . سىزنىڭ شېئىرىڭىز ئۇنىڭغا دورا بولدى .
— راست ، راست ! — دەپ ماچىلداپ يىغلىدى مۇختەر-
باي ، شۇنچە داغلاشقا مىدىر قىلماي چىداپ ، يۇرتىنى ماختاشقا
چىدىيالماي ، — باغلار ، تاغلار بۇرۇنۇمغا پۇراپ كەتتى . ئەتكەن-
چاي ، نېرىن ، قىمىزلارچۇ ؟ مەن شۇ نەرسىلەردىن ئايرىلمايلا
دۇنيادىن ئۆتەرەن دەپ ئويلاپتىكەنمەن ، خورلۇق ، خورلۇق !
ئۆزۈمدىن كۆپۈرلۈك ئۆتتى ، ھۆكۈمەت ئالدىدا گۇناھسىز ، پاك-
مەن ، خۇدا ئالدىدا گۇناھكارمەن . خۇدانىڭ بەش پەرزىدىن ئىك-
كىسىنىلا ئادا قىلىپ كەلدىم شۇ . قالغان ئۈچىنى ئادا
قىلالىمىدىم .

— قايسى ئىككىسىنى ؟

— ئىمان بىلەن سەدىقە !

— روزى تۇتمىغانما ، نامازنىچۇ ؟
— قارىمىغا ئامراق ، روزى تۇتالمىغان . ئوۋچىلىق قىلد-
مەن دەپ بەش ۋاخ ناماز ئوقۇيالىمىدىم...
— نېمە ئوۋلايلا ؟
— بۆدۈنە ، كەكلىك ، كېيىك ، بۇغا... ئېپى كېلىپ قالسا
قىز - چوكان !
— ھا - ھا - ھا...
بايلا ئۆلۈم ، يىغا - زار ، مانا ئەمدى كۈلكە...
1943 - يىلىنىڭ ئاخىرى تۈرمىگە يەنە ئادەملەر كىرىپ ،
خامىرلاردىكى ئون ئالتە ئادەم يىگىرمىگە يەتتى . تۈرمە ھاياتى
تېخىمۇ يامانلاشتى .

— لەۋەي ، بۇ ئېلىخان تۆرە ئەجەبمۇ گەپدانكىنا ؟ راست
ئېيتىدۇ ، خەلقىنى تازا تېز ئەگەشتۈرىدىغان بايراق ئاي - يۈل-
تۈزلۈك ئىسلام بايرىقى ، قوزغىتىدىغان كۈچ قۇرئان كەرىم ،
خۇدانىڭ سۆزلىرى !
— ئۇغۇ دۇرۇس ، — دەدى مۇتائالى خەلىپىتىم ئالدىرىماي
سۆزلەپ ، — بىراق بۇ بايراققا ستالىن ئۆچ .
— ئۇ يۈزۈپمۇ ؟ بۇرۇتلىرىغا قارىغاندا شۇنداقراق تۇرد-
دۇ ، زادىلا چەكتۈرمەيدىكەنلا !
— يۈزۈپ بولمىسىمۇ گىرۈزىن دېگەن يۈزۈپىغا يېقىن
خەق . مۇسا جارۇللا شۇنداق دېگەندى .
— ئەمىسە ، ئورۇسنىڭ بايرىقىغا خەق ئەگىشەرمۇ ؟ ياق ،
ئورۇسلار خەقنى يۈرەكئالدى قىلىۋەتتى . ياخشى - يامان
ئىشلارنىڭ ھەممىسىدە شۇلارنىڭ قولى بار ، بۇنى خەلق بىلىپ
بولدى .

— تۈركىيىگە يېلىنساڭ دېگەن گەپچۇ ؟

— سايت داموللام شۇنى قىلغان . ئەنە زېرىپ قارىماقچىم تۇرۇپتۇ ، ئاقمايدۇ . ئورۇسلارنىڭ رايىغا باقمىساق شېڭ شىد . سەينىڭ زۇلۇمىدىن قۇتۇلغىلى بولمايدۇ . ئاۋۋال مۇنۇ شېڭدىن بىر قۇتۇلايلى - دە !

— ئەنۋەر مۇسابايوفمۇ ئورۇسلارغا ئىشەنمەيدىغاندەك .

— قېرىلارنىڭ ھەممىسىلا شۇ !

— ئورۇسلارسىز ھېچ ئىش پۈتمەيدۇ دەڭا ! — دېدى

ئاخىر ھېكمىبەگ غوجام كەمچەت تۇمىقىنى چۆكۈرۈپ قويۇپ ، — قىلىدىن ئاچچىق شامال چىققىلى تۇردىغۇ - ھە ، بۇ يىلقى روزى ھېيتنىڭ پەركايىنى ئۇچۇرۇپ قار ياغمىسا بولاتتى .

ئىككى بوۋاي تەرەۋىدىن چىقىپ مەدرىسىدىن ئوردا مەھەل-لىسىگە كېتىۋېتىپ ، بۈگۈن چۈشتىن كېيىن ئەنۋەر مۇسابايوف-نىڭ باغ قورۇسىدىكى كاتتا ئۆيدە بولۇنغان گەپلەر توغرىسىدا پاراڭلاشتى . ھازىر ھەممىلا جايدا شۇ گەپ . ئالمۇتا ، فرۇنزې ، يەر كەنت ۋە تاشكەنتلەردە غۇلجىغا ھۇجۇم قىلغۇچىلار جىددىي تەييارلىق قىلىشىۋېتىپتۇ . ئەنۋەر مۇسابايوف شېڭ شىسەينىڭ

سوۋېتقا مال سېتىشنى توختىتىش بۇيرۇقى بىلەن نۇرغۇن زىيان تارتىپتۇ . ھازىر خام مالنى ئالىدىغان جاي يوق ، مال ، تېرە ، يۇڭ ھەتتا قىممەت باھالىق تېرىلەرمۇ بېسىلىپ ياتماقتا . تېرە زاۋۇتىنىڭ خۇرۇملىرىدىن تىكىلگەن ئاياغ كىيىملەر بىلەن قان-

چىلىك سودا بولماقچى ؟ مۇھىمى شېكەر ، رەخت ، قەنت ۋە باشقا تۇرمۇش بۇيۇملىرى سوۋېت ئىتتىپاقىدىن كىرمىگەچكە مال باھاسى ئۆرلەپ ، پۇل پاخاللىقى پەيدا بولۇپ ، جىن شۇرپىن دەۋرىدىكى بىر تاغار پۇلغا بىر تاختا چاي ئاران كېلىدىغان ھالەت يەنە پەيدا بولۇشقا باشلىدى . دېھقانلارنىڭ كۈنى ئېغىر ، ئاشلىق سېتىپ چاي - تۇزنىڭ ھۆددىسىدىن چىقالماي ، ئۇچىسىغا ماتا - شاتمۇر ، تېرە كىيىملەرنى ، پۇتلىرىغا پۈرۈم چورۇق كىيىشىپ

ھۆكۈمەتنى ئاشكارىلا تىللايدىغان بولۇۋېلىشتى . بايلار ، سودى-گەرلەردىن تارتىپ دېھقان ، ئوقۇغۇچىلارغىچە ھەممىلا ئادەم زىيان تارتىپ ، ئېغىر كۈنلەرگە دۇچ كەلمەكتە . ئۇنى ئاز دەپ گومىنداڭ پىرقىسى ناھىيىلەردىن تارتىپ قۇرۇلۇشقا باشلىغاچ-قا ، بۇرۇنقى ئۇيۇشمىلار ئەمەلدىن قېلىپ ، مائارىپ - مەدەنى-يەت ئىشلىرىدىمۇ ئېغىر چېكىنىش پەيدا بولماقتا . گومىنداڭ ئىسكەرلىرى شىنجاڭغا كۆپلەپ كىرىشكە باشلىغاچقا ، خەلققە سېلىنىۋاتقان سېلىقنىڭ نۇرى كۆپىيىپ ، سانى ئاشماقتا .

ئۇزۇندىن بېرى ئۇيەر - بۇ يەردە غودۇڭشۇپ يۈرگەن غۇلجا يۇقىرى تەبىقە زاتلىرى مانا ئەمدى بىر گەۋدە بولۇپ ئۇيۇشۇپ ، چىرىك ھاكىمىيەتنى ئاغدۇرمىسا كۈن كۆرەلمەيدى-غانلىقىنى چۈشەندى . غۇلجا كاتتىلىرى «ئىپتار» نامى بىلەن مۇشۇ چوڭ ئىش ئۈستىدە پىكىرلىشىۋىدى ، ئۇ يەردە ھەركىم ئۆز ھارۋىسىنى قامچىلاپ بىر - بىرىگە يول بېرىشىمىدى . ئۇ يەرگە كەلگەن كاتتىلار كۆپرەك كۆز ئالدىدىكى قوراللىق ئىنقىد-لابىنى سۆزلىمەي ، كەلگۈسىدە قۇرۇلىدىغان ھاكىمىيەتنى سۆز-لەشتى :

— ئەنجانلىقلار بىزگە باش بولامدىكىنا ؟ ياق ، بۇ خەقتە ۋاپا يوق !

— شېڭ شىسەيدىنغۇ ياخشىدۇر ، نېمىلا دېگەن بىلەن بىز خەقتىن ئېلىنغان تۆرىدەك دانا چىقمايۋاتسا !

— غوجامچۇ ؟

— ئۈندىمىسە ئۇ زات ، باشلىق دېگەن ھېچبولمىسا داموللا رازىيوفچىلىك سۆزمەن بولمىسا خەلق ئەگەشمەيدۇ - دە !

— ئەمىسە داموللا رازىيوف پاشا بولسۇن .

— ئۇ قانداق بولالايدۇ !

— بىزدىن پاشا بولغۇدەك بىرى چىقمايدا - ھە ؟

— ئەنۋەر مۇسابايوفچۇ ؟

— ئابدۇرۇپ مەخسۇمچۇ؟

— ئۇلار قانداق بولالايدۇ؟

— بايلار پاشا بولسا خۇرجا يەنە ياخشى كۈرەلمەيدۇ .
— زادى ھېكمىبەگ غوجام بولىدۇ . ئىنساپلىق ، دېھقانغا كۆيۈنىدۇ . ئاتا - بوۋىسىدىن تارتىپ يۇرت سوراپ كەلگەن .
— ئاخىر قانداق بولدى ، ھېكمىم چورۇققا يەتمىدى بۇ غوجىلار ، يۇرت سوراش ئەلاخانغا قالدى . ئاشۇ سەھراللىق سۇل - تان بولدى .

— كۆپچىلىك ، — دېدى ئاخىر كەكە ساقال ، ئورۇق ، تىلى ئۆتكۈر ئادەم ئۆزبېكچە سۆزلەپ ، — خۇدايارخانمۇ ، ئاب - لەيخانمۇ دانا ئەمەستى . يۇرتتىكى يۇرت ئۆزى سوراپدۇ . ئىنقىلاب غەلبە قىلسا ئىنقىلاب ئۆزى بىزگە داھىي ، سەردار ، ئەمىر - سۇلتانلارنى كۆرسىتىپ بېرىدۇ . بايراقنىڭ رەڭگى ، بولىدىغان ئەمىرنىڭ نامى - ئەمەللىرىنى ئىستىقلال غەلبىسىدىن كېيىن تاللىشىمىز تېخى . ئۇنتۇمايلى ، بىزدە مەقسەت بىرلىكى نېمە ؟ ھازىرقى چىرىك ، زالىم ھۆكۈمەتنى ئاغدۇرۇش . بۇنىڭغا ھېچ - كىم قارشى ئەمەسقۇ دەيمەن ؟ ئەلۋەتتە قارشى ئەمەس . ھازىرقى گەپ ، ھەربىرىمىز نېمىلەرنى قىلالايمىز ، شۇنى دېيىشەيلى . جەڭ مەيدانىغا ھەربىرىمىز بارمايمىز ، قوللىرىمىزدىن كەلمەيدۇ . قوللىرىمىزدىن كېلىدىغىنى بىزنىڭ مەقسەتلىرىمىز ئۈچۈن جېند - نى ئاتا قىلىدىغان ياش ئەزىمەتلەرنى قوزغاش ، قولغا قورال تۇتقۇزۇش ، ئۇلارغا مەدەت بېرىپ جەڭگە ئاتلاندىرۇش . مەن قىلالايدىغان ئىشىمنى دەپ باقاي ! مەن ياش ئەمەسمەن ، ئەمما مىللىتىم ئاتالايىمەن ، پالتا چاپالايىمەن . ئاللاتائالا تاپارەك غازات قىلالىمىغان مۇسۇلمان مېنىڭ سادىق بەندەم ئەمەس دېگەن . مەن سادىق بەندە ئىكەنلىكىمنى ئىسپاتلايمەن . جېنىم غازاتقا تىكىل - دى ، قولۇمغا قانداق قورال چىقسا شۇنىڭ بىلەن دۈشمەنگە ئېتىلىمەن ، ئۆلسەم شېھىت ، قالسام غازى !

ئۇ قۇرئاننى ئېگىز تۇتۇپ ، ھەربىر سۆزىنى دانىمۇ دانە قىلىپ ، جاراڭلىق ئاۋاز بىلەن قەسەم بەردى :

— مەن ئاللاتائالا تاپارەكنىڭ سادىق قولى . مەن ئۇنىڭ بۇيرۇقىغا شەرتسىز بويسۇنىمەن . مۇسۇلمانلار — خۇدانىڭ قۇللىرى خارلىنىۋاتقان بۇ زېمىندا ئىستىقلال قىلىپ ، زالالەتنى گۈم قىلىش ئىستىكىنى ئىگەم ئۆزى دىلىمغا سالدى : مېنىڭ جېنىم ئىستىقلالغا مەنسۇپ ، نام - مەنپەئەت ، يۇقىرى - تۆۋەن - لىك تالاشمايمەن ، جېنىمنى ، قولۇمدىكى يىگىرمە سەر ئالتۇن - نۇمنى ، يەنە ئىككى ئوغلۇمنى ئىستىقلالغا ئاتىدىم . بىر ھەپتە - كىچە ئۆزۈمگە ئوخشاش غازات ئەھلىدىن يۈزنى تەييارلاشقا قە - سەم بېرىمەن . يىقىلسام ئوڭدا ياتىمەن ، ھەرگىز دۈشمەنگە ئوق تېگىدىغان ئىشنى قىلمايمەن !

ئۆيدە لىق ئولتۇرۇشقانلار دۈرىدە ئورنىدىن تۇردى . ئۇلار ھاياجانلانغان ، جىددىيلەشكەن ، قەتئىي ئىدى :

— مەن ساھىبخان ئەنۋەر مۇسابايوف ، ئىستىقلال ئۈچۈن جېنىمنى ئاتىدىم . زاۋۇتتىكى ئىككى يۈز ئىشچى ، ئوقۇغۇچىنى بىردىن مىللىتىم ، يۈز تالدىن ئوق بىلەن قوراللاندىرۇپ غازات يولىدا تەييارلايمەن . ئۇنىڭدىن سىرت ، جەڭ ئۈچۈن ئۈچ يۈز تۇپاق جەڭ ئېتى ئېگەر - جابدۇقى بىلەن ، ئەسكەرلەر ئۈچۈن بەش يۈز كىشىلىك قىشلىق كىيىم - كېچەك تەييارلايمەن . ئوتتۇز مىڭ تۇپاق قوي ، مىڭ سەر ئالتۇن ئاتىدىم !

— مەن سالىجانباي مىڭ سەر ئالتۇن ، يىگىرمە مىڭ تۇپاق قوي ئاتىدىم . جېنىم دائىم ئاللىقىنىمدا . ئوغۇللىرىم ، يىگىرمە نەپەر خىزمەتچىم ئەتىلا قوللىرىغا قورال ئالدى ، ئۇ - نىڭدىن سىرت ، قىرىق نەپەر پىدائىي تەييارلايمەن !

— مەن رەخمىجان سابىرھاجىيوف چوڭ باي ئەمەس ، لېكىن ئىستىقلال يولىدىكى مۇجاھىتەمەن . ھازىردىن باشلاپ قەسەم بېرىمەن ! بارلىقىم ئىنقىلابقا مەنسۇپ ، كىچىك سودىگەر

بولسامۇ بەش يۈز سەر ئالتۇن ئاتىدىم !

— مەن مۇتائالى خەلپەت مەسچىتتا خەلققە تەشۋىق قىلىپ
مىڭ سەر ئالتۇن ، يۈز مۇجاھىت ، ئىككى يۈز جەڭ ئېتى
تەييارلايمەن . جېنىم ئىستىقلالغا مەنسۇپ . تېرەكمازاردىكى قورۇ -
جايىم ھازىردىن باشلاپ ئىنقىلاب ئۈچۈن تەقدىم قىلىندى !...»

ئادەملەر ئارقا - ئارقىدىن تۇرۇشۇپ ئۆزلىرىنىڭ جېنى
ۋە ئاتىغانلىرىنى داستىخانغا تاشلاشتى . ئۇلار ئۆزلۈكىدىنلا بۇ
خەيرلىك ئىشنىڭ بېشى قىلىپ ئېلىخان تۆرەمنى ، ئىككىنچى
رەھبەرگە ئەسكەرلەرنىڭ پۈتۈن ئاشلىقىنى ئۈستىگە ئالغان ھې-
كىمبەگ غوجامنى بېكىتىپ ، تەشكىلاتنىڭ قۇرۇلغانلىقىنى ئې-
لان قىلىشتى . ماللارنى چېگراغا يوشۇرۇن ئاپىرىپ قورالغا
ئالماشتۇرۇش ، پىدائىيلارنى يوشۇرۇن يىغىپ تەربىيەلەش ، ئۇ-
لارغا جەڭ يولىنى بىلىدىغان ، قورال ماھارىتى يۇقىرى رۇسلار-
دىن ئىشەنچلىك كوماندىرلارنى بېكىتىشكە ئوخشاش كۈنكۈپت
ئىشلارغا ئابدۇرۇپ مەخسۇم ، رەخمجان سابىر ھاجىيىوف ، ئەد-
ۋەر مۇسابايوفنىڭ باش ماستىرى زۇنۇن تېيىپىلارنى بېكىتتى .
ئۇلار كېلەر ھەپتىنىڭ جۈمە كۈنى مۇتائالى خەلپىتىمنىڭ ئۆيىگە
يىغىلىشقا كېلىشتى . ھوشيارلىقنى ئالاھىدە تەكىتلەشتى ، خا-
ئىنلاردىن ھوشيار بولۇش ، ھەربىر قەدەمنى ئاۋايلاپ بېسىش ،
خائىنلىق سېزىلسە دەرھال ئۇنى ئۆلتۈرۈۋېتىش ، بۈگۈنكى ئىش-
نى ئالېكساندروف ، مازاروف دېگەن رۇسلارغا ۋە سوۋېت كۈن-
سۇلىغا يەتكۈزۈشنى رەخمجان بىلەن ئەنۋەر ئەپەندىگە تاپشۇ-
رۇشتى .

ئۇلار بىردىن - ئىككىدىن چىقىپ كالاكىلارغا ئولتۇرۇپ خۇپ-
تەن - تەرەۋە ئوقۇش ئۈچۈن ئۆز مەھەللىسىدىكى مەسچىتلارغا
مېڭىشتى . مانا ھېكىمبەگ غوجام بىلەن مۇتائالى خەلپىتىم
بۈگۈنكى تەرەۋىدىن تولمۇ خۇشال ئىدى . غوجام دەرۋازىسىغا
كەلگەندە :

— خەلپىتىم يۈرسىلە ، ئۆيدە بىردەم ئولتۇرسىلا ، خىز-
مەتچىلەر ئاپىرىپ قويسۇن ، — دېۋىدى ، خەلپىتىمنىڭ يې-
نىدىلا بىرى :

— بىز بار ، غوجام ئاۋارە بولمىسىلا ، — دېدى . بۇ
ھېلىقى قەشقەردىن قېچىپ چىققان ، خەلپىتىمنىڭ ھىمايىسىگە
ئېرىشكەن مۇساپىر ئىدى .

— سەن كىم بولسەن ؟

— بۇ بىر مۇساپىر ، ئىشەنچلىك يىگىت ، غوجام !
كېچە جىمجىتلىقى خەلپىتىمگە راھەت بېغىشلايدۇ . ئۇ ئۆ-
زىنىڭ كىتابلار بىلەن تولغان چوڭ خانىسىدا ، كۆرپە ئۈستىدە
يۈكۈنۈپ ئولتۇرۇۋېلىپ ، كىچىككىنە شىرە ئۈستىگە قويۇلغان
كىتابىنى پۈتۈن زېھنى بىلەن ئوقۇيدۇ . مانا ئۇنىڭ ئالدىدا
«خەمىسە» ، ئۇ بەش داستاننى يادقا دېگۈدەك بىلىدۇ . ئۇنىڭ
بۈگۈن نېمىشقىدۇر «سەددى ئىسكەندەر» نى ئوقۇغۇسى كەلدى .
يەجۈج - مەجۈلەردىن مۇداپىئە كۆرۈش ئۈچۈن سوقۇلغان
ئىسكەندەر سېپىلىنى نېمە ئۈچۈن سېغىنىپ قالغىنىنى ئۇ ئۆز-
مۇ بىلمەيدۇ . ئىنسان ياشاش ئۈچۈن مۇداپىئەلىنىشى زۆرۈر
ئىكەن . ئىسلام پەلسەپىسىدىكى ياشىماق دېگەن سۆز «مۇداپىئە»
نېمۇ ئۆز ئىچىگە ئالسا كېرەك . جاننى مۇداپىئە قىلامدۇ ياكى
مەنپەئەتىنىمۇ ؟ جان مەنپەئەتنىڭ ئالىي شەكلىمۇ ؟ ياق ، بۈگۈن
قەسەم ئىچكەنلەر جانلىرىنى خەلقنىڭ مەنپەئەتى ئۈچۈن تەكەل-
دىغۇ ؟ ئەجەب بۇ گەپ غوجامنىڭ ئاغزىدىن بىرىنچى بولۇپ
چىقماي ، ئېلىخان تۆرىنىڭ ئاغزىدىن چىقتىغۇ ؟ «مېلى بارلار
مال ، مېلى يوقلار جان» ئاتىشى كېرەك ، دېگەن سۆزدىن مال
جاندىن ئەزىز دېگەن مەنە چىقمامدۇ ؟ خەلقنىڭ ، يۇرتنىڭ بېشىغا
ئېغىر كۈن كەلگەندە مال - دۇنيا بىلەن جاننى ئاتىغانلار ئەلۋەت-
تە جەننىتى بولالايدۇ . ئەجەب مال بىلەن جاننى قوغداپ قالىدىغان-
لار جېنىنى ئالىقنىغا ئالغانلاردىن ئەزىز بولۇۋاتىدىغۇ ؟...»

ئۇنىڭ سوئاللىرى كۆپ ، بىر يېپقا تىزىلمىغان ، چېچىلىپ كەتكەن مارجاندەك . لېكىن پىكىر دۇردانىلىرى بىر داستىخانغا تۆكۈلگەن ، بۇ داستىخان بۈگۈنكى ئىپتار . بۇلۇڭدا ئولتۇرغان ئۈچ سېرىق چاچ ئورۇسمۇ ، نوغايىمۇ ؟ ئەنۋەر ئەپەندى : «ئەڭ ئىشەنچلىك ، پىكىر بىرلىكى بار مېھمانلار» دېمىگەن بولسا غوجام ئۇلارنى ئىپتاردىن چىقىرىۋېتەتتى . ئۇلار گەپمۇ قىلمىدى ، قەسەممۇ ئىچمىدى ، ئاڭلىدى ، ھەربىرىمىز بىلەن چىڭ - چىڭ قول قىسىشىپ كۆرۈشتى . ئۇلار كىم ؟ بەلكى «غازات دەرمۈلكى چىن» داستاندىكى ئەخمەت سىڭا كۆز ، ماھمۇت پوچىدەك ئا- دەملەردۇر ياكى بىزگە كەلگۈسىدە «پاشا» بولىدىغانلار شۇلار- دۇر . گەپنى بىز قىلىمىز ، پىلاننى بىز تۈزىمىز ، جان بېرىدۇ- غانلار نامراتلار . ئۇلار «ئۆلسەك شېھىت ، قالساق غازى» ، غازى بولساق يەنە نامرات ، يالاڭتۇش بولىدىكەنمىز ، شېھىت بولغان ياخشىكەن دەپ ئويلىشىدۇ - دە ، ئېتىلىۋاتقان ئوققا كۆكرىكىنى توغرىلاپ ئالغا مېڭىۋېرىدۇ . بىر ئېغىز چوڭ گەپ ، كاتتا گەپ ئۇلارنىڭ ئاغزىدىن چىقمايدۇ ، چىقسا بىرلا ئەزىز جېنى چىقىدۇ شۇ . دۈشمەن دېگەن مانا شۇلاردىن قورقىدۇ . ئۇلار جان بېرىدۇ ، بىز غەلبىگە ئىگە بولىمىز ، تېخى قۇرۇل- مىغان ھاكىمىيەتنى تالىشىمىز . ئارىمىزدىن بىرمۇ ئادەم چى- قىپ : «يوقسۇللاردىنمۇ پاشا چىقىپ قالامدۇ تېخى» دېگەن گەپ- نى قىلمىدى ، ئۇلارنى يىغىمىز ، قوراللىدۇرمىز ، تەربىيىلەي- مىز ، ئۇرۇشقا سالىمىز دېيىشىدۇ . پاھ ، بىزدە ئىنساپ قالماي- تۇ . ئۇرۇش غەلبە قىلسا جان بەرگەنلەرگە نېمە بېرىمىز دېگەن سۆز ھېچكىمنىڭ ئېغىزىدىن چىقمىدى - ھە؟... تالادا بىرلىرى ۋارقىراشتى ، مانا ئۇرۇشتى ، تىللاشتى... «خائىن ، مۇناپىق !» دې- گەن سۆزلەر ئاڭلاندى .

ھويلىدا ساراسمە ، بۇ نېمە ئىش ؟
خەلىپىتىم ھويلىغا چىقتى . تۈۋرۈككە ئىككى ئادەم چەمبەر-

چاس قىلىپ باغلانغان . ئوندەك تالىپ ۋە ھېلىقى مۇساپىر
ئۇلارنى تىللاپ - ئۇرماقتا !

— ھاي ، بۇ نېمە ئىش ؟
— ئىككى خائىننى تۇتۇۋالدۇق .
— نەدىن ؟
— سىلنىڭ دېرىزىلىرىدە ماراۋاتقان يېرىدىن .
— يېشىڭلار ، ئۆيگە ئەكىرىڭلار !
خەلىپىتىم خانىسىغا قايتىپ كىردى . تالادا ئاچچىق شامال
قىلىدىن ئۇرماقتا ئىدى .
ئۆيگە ئىككى ئادەم قوللىرى باغلانغان پىتى ئېلىپ كىرىل-
دى . ئۇلارنىڭ يۈز - كۆزى يېرىلغان ، بۇرنى قانغان ، كۆزلى-
رى پۈتۈپ ، كالىپۇكلىرى داردىيىپ كەتكەندى .
— قوللىرىنى يېشىڭلار دېمىگەنمىدىم ؟
— ماقۇل تەقسىر ، ھېلى !
ھېلىقى ئىككىسى قوللىرى يېشىلگەندىن كېيىنمۇ باشلىرىد-
نى ساڭگىلىتىپ ، قوللىرىنى دۈمبىسىگە قويۇپ غالىلداپ تىت-
رەپ پاكىز چۈشۈرۈلگەن ، يېرىلغان باشلىرىنى ساڭگىلىتىپ
ئولتۇراتتى .
— تۈز ئولتۇرۇڭلار ، قېنى سۆزلەڭلار !
ئۇلار يەنە مىدىرلىماي غالىلداپ تىترەپ تۇراتتى .
— بالىلىرىم ، نېمانچە يالاڭ كىيىندىڭلار !
— كىيىملىرىنى سالدۇرۇۋېلىپ تازا سالدۇق خەلىپىتىم !
— دېرىزىگە يۈزىنى يېقىپ...
— ئابدۇمەر شەنجاڭنىڭ ئادەملىرىكەن خەلىپىتىم !
— ئۇرغىنىڭلار بولماپتۇ بالىلىرىم . بۇلارمۇ مۇسۇلمان
بالىلىرىكەنغۇ ، ياخشى گەپ قىلساڭلار ئاڭلايتتى . قېنى ، كەڭ -
كۈشادە ئولتۇرۇڭلار بالىلىرىم .
— بىزنىڭمۇ قىلغۇمىز يوق ! — دەپ يىغلاشقا باشلىدى

ئۇلارنىڭ بىرى كۆزلىرىنى ئۇۋۇلاپ ، — ماراڭلار ، نېمىلەرنى دېيىشىدۇ ئاڭلاپ كېلىڭلار ، — دېدى .

— كىم دېدى ؟

— ئارۇپ كېجاڭ .

— كىم ئۇ ؟

— ناھىيىلىك ھۆكۈمەتنىڭ ئامانلىق ساقلاش بۆلۈمىنىڭ

ئورۇنباشار باشلىقى .

— بوپتۇغۇ ، مېنىڭ ئۆيۈمدىن نېمە ئاڭلىدىڭلار ؟

— ھېچنېمە !

— نامراتلارغا ياخشى كۈن تىلىگەنمۇ گۇناھمۇ دېدىلە .

— يەنچۇ ؟

— كىتاب ئوقۇدىلا ، بىز چۈشەنمىدۇق .

— يەنە كىمنىڭ ئۆيىنى مارىدىڭلار ؟

— ھېكىمبەگ غوجامنىڭ دېرىزىلىرى ھىم ئېتىككەن ،

ھېچنېمە ئاڭلىيالمىدۇق .

— يەنچۇ ؟

— ئابلا داموللام بىرىگە : پۇرسەت كەلدى ، سوۋېت ئىتتى-

تىپاقى قوللىغانلىكى ئىش روناق تاپماي قالمايدۇ ، دېدى .

— ھە ، يەنە ؟

— سالىجانباي خوتۇنغا : ھازىر بۇنچە پۇل چىقىم بولغان

بىلەن كەلگۈسىدە بىرى يۈز بولىدۇ ، دېدى .

— يەنچۇ ؟

— يوق .

— بارى — يوقى ئاڭلىغىنىڭلار مۇشۇلمۇ ؟

— ھەئە .

— باشلىقىڭلار نېمىلەرنى دېگەندى ؟

— غۇلجا بايلىرى ، دىنىي زاتلار يوشۇرۇن ھەرىكەت

قىلىۋاتىدۇ ، ئۇلارنىڭ مەخپىي تەشكىلاتى ، مەخپىي پىلانلىرى

بار . ھەربىر ھەرىكىتى ، ھەربىر ئېغىز سۆزىنى ئىنچىكە كۆزدە

تىپ ، ھەر كۈن كەچ سائەت ئون ئىككىدە دوكلات قىلىڭلار .

مۇھىم خەۋەر ئەكەلگەنلەرگە مۇكاپات بار . ھېچ خەۋەر ئەكەلمە-

مىگەنلەرنىڭ ئايلىقى بېرىلمەيدۇ ! — دېدى .

— مۇھىم دېگىنى قانداق خەۋەرلەر كەن ؟

— تۆت خەۋەر : بىرىنچى ، مەخپىي تەشكىلاتنىڭ ئىسمى ،

ئەزالىرىنىڭ ئىسىملىرى ، پىلانلىرى . ئىككىنچى ، قورال -

ياراغ سودىسى ، قورالنىڭ سانى ، ئورنى ، ئىسمى . ئۈچىنچى ،

يىغىن ئورنى ، يىغىن ۋاقتى . تۆتىنچى ، سىرتتىن ، سوۋېتتىن ،

كىرگەن ئادەملەر ، ئۇلارنىڭ تۇرۇۋاتقان ئورنى ، ئالاقىلىشىدە-

غان ئادەملىرى...

— پاھ ، قالىتسكەن ، مۇكاپات ئالالىدىڭلارمۇ ؟

— مەن بىر قېتىم ، مۇنۇ ئىككى قېتىم ئالدى .

— راست گەپ قىلىپمۇ ، يالغان گەپ قىلىپمۇ ؟

— بىرى يالغان ، بىرى راست...

— ئۇنداق بولسا كېتىڭلار . مۇنۇ ئۇرغانلار ئەھۋالنى

ئۇقماي ئۇرۇپ قويۇپتۇ . مەڭلار ، ھەربىرىڭلارغا ئىككى يۈز

دوللاردىن پۇل بېرىمەن . ئاڭلىغان ، كۆرگىنىڭلارنى راستى

بىلەن باشلىقىڭلارغا دەڭلار . تەشكىلات ، قورال دېگەنلەر يال-

غان . شېڭ دۈبەننىڭ يېتەكچىلىكىدە ئەل ئامان ، جاھان تىپ-

تىنچ . بىز دىندارلار ھۆكۈمەتكە ئامەت ، پاراغەت تىلەپ دۇئا

قىلىپ تۇرىمىز . خەلق ياخشىلارنى ھىمايە قىلىدۇ . خەلق ئۆز

خائىنلىرىنى ئوڭايلا بىلىۋالالايدۇ ھەم ئۇلارنى جازالىيالايدۇ !

يەنە بىر ئىش ، ھۆكۈمەتنىڭ يوليورۇقىنى بىزگە ۋاقتى -

ۋاقتىدا يەتكۈزۈپ تۇرۇڭلار . دېرىزە ماراش گۇناھ . ئىشىكىم

ھەرقاچان سىلەرگە ئوچۇق !

ئىككى پايلاقچى چىقىپ كەتتى . مەدرىسە تالىپلىرى خەلىپە-

تىمنىڭ پاراستىگە ئاپىرىن ئوقۇدى :

— ئۇلار ئەمدى بىزگە ئىشلەيدۇ .

— ئابدۇمەرنىڭ قىلىپ يۈرگىنىنى بىلىۋالدۇق .

— بالىلىرىم ، خائىن تولا . بىزنىڭ ئادەملىرىمىز ھېچ

ئىشنى قاملاشتۇرالمىسىمۇ خائىنلىق بىلەن چاققۇچىلىق ، سۇ-خەنچىلىكنى قاملاشتۇرالايدۇ ! بۇنداق مىللەتنىڭ بىر ئىشنى بىر باشقا ئېلىپ چىقىمىقى قىيىن بولىدۇ !

خەلىپىتىم تالىپلارنى ئۈزىتىۋېتىپ ھەم خۇشال بولدى ، تۇرۇپلا مەيۈسلەندى . خۇشال بولغىنى ، ياشلار ھەرىكەتكە كەلگەن . ئۇنىڭ تەرەۋىدە قىلغان بىرنەچچە ئېغىز مەنىلىك سۆزى ياشلارغا تېزلا تەسىر قىلغان . ئۇلار «كېچە چېسەكچىلىكى» نى باشلىغان . كۆڭۈل مەيۈسلىكى ، ئۆز خەلقىنىڭ تارتىۋاتقان ئا-زابلىرى ھېسابىغا ئابدۇمەردەك ئادەملەرنىڭ ياپراۋاتقانلىقى ، ئا-ب-دۇمەرنىڭ دەستىدىن نەچچە يۈز يىللىق چوڭ يەر ئىگىسى مۇخ-تەرباي ، زىياۋۇدۇنلار يالاڭتۇش سەرگەردانلارغا ئايلاندى ، تۈر-مىدە ئازابلاندى . ئۆز مىللىتىنىڭ ئازابى ھېسابىغا ياخشى كۈن كۆرۈش تولىمۇ يىرگىنىشلىك ئىش . مانا شۇ يىرگىنىشلىك ئادەملەر ئۇنىڭ مىللىتىدىن چىقماقتا .

ئۇ كۆڭۈل غەشلىكىدىن قۇتۇلۇش ئۈچۈن يۈكۈنۈپ ئولتۇ-رۇۋېلىپ كىتاب ئوقۇدى . كىتاب ئۇنى ئۆزىگە جەلپ قىلماقتا . ئاجايىپ ۋەقەلەر يېزىلغان بۇ كىتابنى يېقىندا تىيىپزات خەلىپ-تىم ئەكېلىپ بەرگەندى . كىتابنىڭ ئىسمى «زەپەرنامە» . بۇ كىتابتا بۇنىڭدىن يەتمىش - سەكسەن يىللار ئىلگىرى كۇچا ، ئاقسۇلاردا بولغان ۋەقەلەر يېزىلغان . راشىدىن غوجا نەچچە مىڭ-لىغان قوزغىلاڭچىلارنى باشلاپ كۇچادىن ئاقسۇغا يۈرۈش قىل-دى ، ئۇلار ئاقسۇغا ھۇجۇم قىلغاندا مانجۇ ئەمەلدارلىرى چىد-ماي بىر ئۆيگە يىغىلىپ ، بىرلىشىپ زەھەر ئىچىپ ئۆلۈۋېلىش-تى . داستاندا خائىن نىياز ھېكىم قىزىق مەسخىرە قىلىنغان :

كۇلانى تاشلاپ كىيدىلەر موزانى ،

كۆرۈڭكىم ، ئول بەدنىيەت مەيگوزانى !

خەلىپىتىم قاقاقلاپ كۈلدى :

— مۇئاۋىن ۋالىي زاكىرخان غوجام ، مۇئاۋىن ھاكىم

ئابدۇمەرلەر نىياز ھېكىم بولماي نېمە ؟ ئابدۇمەرنىڭ بوۋىسى راستلا تىلەمچىلىك قىلغان ، دادىسى مەدرىسىدە ئېشەك بىلەن سۇ توشۇغان ، كۆمۈرچىلىك قىلغان . بۈگۈن ئۇلارنىڭ بالىسى ھاكىم ، ھاكىم بولسا ئۆز پېشانىسى ، ئۇ بىر زالىم ، رەھىم - شەپقەت ئۇنىڭ دۈشمىنى . ھۆكۈمەت ئەمەلدارلىرىغا ياخشى كۆ-رۈنۈش ئۈچۈن ئۆگەي قىزىنى خاراب قىلدى ، ئاسىيە خېنىمنى ۋەيران قىلدى ، پارا ئۈچۈن زىياۋۇدۇننى بىگۇناھ سولاتتى ، ئۇنى ئاز دەپ ئۇلارنى ھۆكۈمەتكە چېقىپ بالىلارنى ئاتقۇزدى ، نۇرىنى — بىر ياراملىق يىگىتنى ئوقۇش ۋە خىزمەتتىن مەھ-رۇم قىلدى ، ئاخىرىدا مۇختەربايىنى سولاتتى ، مال - دۇنياسىنى مۇسادىرە قىلغۇزدى . . . بەدنىيەت ئۇنىڭدىن ئېشىپ كەتەس . ئاسىيە مۇتائالى خەلىپىتىمنىڭ ئايالىنىڭ يېقىنى ئىدى . بۇ ئىككى خانىم پاراڭغا چۈشسە جانلىرى ياپراپ قاقاقلىشىپ كۆ-لۈپ كېتىشەتتى . ئۇ ھازىر نەلەردە سەرسان ؟

سىرتتا توخۇلار چىللاشتى ، بوران گۈركىرەشكە باشلىدى . خەلىپىتىمنىڭ زادىلا ئۇيقۇسى كەلمىدى ، نەدىندۇر ھازىرلا مىل-تىق ئاۋازى كېلىدىغاندەك ، نەچچە مىڭلىغان ئەزىمەتلەر شەھەر-گە ھۇجۇم قىلىپ ئاتلار كىشىشىپ ، ئادەملەر چۇقان كۆتۈرۈ-شۈپ ، بىنالارنى ئۇرۇپ - چېقىپ ، كېرىلىپ تەن - تېنىگە پاتماي قالغان ئەمەلدارلارنى پاسكىنا قانلىرىغا مېلەپ ، مەدرىسى-نىڭ ئاۋۇ موللابال شېئىر يازىدىغان پەشتىقى ئۈستىگە ئاي - يۇلتۇزلۇق ئىسلام بايرىقىنى قاداڭ ، مىڭلىغان ئادەملەر قۇرئان قويۇلغان ئورۇندىكى ئارغامچا ئاستىدىن «ئۆلسەك شېھىت ، قالساق غازى» دەپ جان پىدا بولۇپ دۈشمەنگە قارشى ھۇجۇم

باشلايدىغاندەك بىلىنمەكتە ئىدى . ئۇ ھويلىسىغا چىقتى . بۇ ھويلا ئەمدى خەلقنىڭ ، بەلكى قوماندانلىق شتاب مۇشۇ ھويلا بولار . بەلكى غۇلجىنىڭ قۇياشى مۇشۇ ھويلىدىن كۆتۈرۈلەر ، بەلكى مىڭلىغان - ئون مىڭلىغان ئەزىمەتلەر مۇشۇ ھويلىدىن «ھۇررا» ۋارقىراپ ھۇجۇمغا چىقار ، ئاللاتائالا ياخشى كۆڭۈل ئەزىمەتلەرگە يار بولغاي !!...

ئۇنىڭ يادىغا تۈنۈگۈنلا بىرىنىڭ ھازىر تۈرمىلەرگە نەچچە مىڭلىغان ئادەملەرنىڭ تولۇپ كەتكىنىنى ، ئۇلارغا كۈنگە بىر ۋاخلىق قوناق ئۇمىچىدىن باشقا ھېچ نەرسە بەرمەستىن قىيىناۋات-قانلىقىنى ، ئۆلگەنلەرنى قۇدۇققا ئۇتتۇرلۇق تاشلاپ ، قۇدۇق ئىچى جەسەت بىلەن تولاي دېگىنىنى بىر خەنزۇ گۈندىپاي چىد-ماستىن ئېيتىپ بەردى دەپ ئېيتقانلىقى يادىغا كەلدى . ئۇنىڭ بەدىنى شۇر كۈنۈپ ، قوللىرى تىتىردى . موللا تۇردىمۇ تۈرمىگە كىرىپ قالغان . ئۇ سابىت داموللىنىڭ قاچقۇن ئەسكىرى دەپ تۈتۈلغان . بۇ ۋابالچىلىق ، ئۇ مامۇت سىجاڭنىڭ ئادىمى ئابدۇغو-پۇر تۇەنجاڭغا ئەسكەر بولغان . ئابدۇنىياز ماخۇسەن بىلەن بىر-لىشىپ توپىلاڭ كۆتۈرۈپ ، 1937 - يىلى مەغلۇپ بولغاندىن كېيىن ئەسكەرلەر قېچىپ كەتكەن ، موللا تۇردى مانا شۇ ئەس-كەرلەردىن . ئۇنىڭ ئىنىسى سەپەر ئاخۇن چۇلۇقايدا ، زىياۋۇ-دۇن بىلەن بىللە باغدا ئىشلەۋاتىدۇ . باغ ھازىر يىغىلغان . مانا قار يېغىش ئېھتىمالمۇ بار . ئەمدى ئۇلار نەدە تۇرار ؟ ئائالىيە مەكتىپىگە ھۆكۈمەتنىڭ كۆزى قالدالدى . چاققۇچىلار موللا تۇر-دىنى تۇتۇپ بەرگەندىن كېيىن ھۆكۈمەت ساقچىلىرى توپىلاڭچى-لارنى يوشۇردۇڭ دەپ نەچچە قېتىم كېلىپ مۇتائالى خەلىپىتىم-نى سوراق قىلدى . لېكىن گومىنداڭ پىرقىسىنى ھەممە يەردە قۇرۇۋاتقاچقا ، بىر مەھەل ئادەم تۇتۇشنى توختىتىپ تۇرۇۋاتقان-لىقى ئۈچۈنلا ئۇنىڭغا قول سېلىنمىدى ، ھەرقاچان ئۇنى تۇتۇپ كېتىشى مۇمكىن . ئىنقىلاب تېزىرەك بولسىدى ، تۈرمىدە ئۆل-

گەندىن جەڭ مەيدانىدا ئۆلگەن ياخشىدى . ئىست ، شېڭ شىسەي نەنجىڭغا كەتكۈدەك ، ئۇنىڭ ئورنىغا باشقا بىرى كەلگۈدەك دېيىد-شىدۇ ، ئۇنى تىرىك كەتكۈزۈۋېتىش ، يۈز مىڭ ئادەمنىڭ قىسا-سىنى نېسىگە قالدۇرۇش دېگەن سۆز ئەمەسمۇ؟...

ئۇ يازلىق چايخانىسىغا كېلىپ سۇپىدا ئولتۇردى . ئەتىلا بۇ ئۆيدىن كۆچۈشى كېرەك ، گېپىگە ئەمەل قىلىشتا ئۆلگە بولۇشى كېرەك ، شۇنچە مال - دۇنيا ، شۇنچە ئادەم توپلاشقا ھەممىسى ۋەدە بېرىشتى ، قەسەم ئىچىشتى . بۇنىڭغا ئەمەل قى-لىش كېرەك ، مەن مۇتائالى خەلىپەت بىرىنچى بولۇپ بۇ ئۆيدىن كۆچۈشۈم كېرەك . نەگە ؟ ماقۇل ، ئائالىيە مەكتىپىنىڭ يېنىدە-كى مەكتەپكە ۋەخپە قىلغان قورۇ - جايىمنىڭ ئىككى ئېغىز ئۆيى بىكار ، ئىجارىگە ئولتۇرسام بولىدۇ . مۇنۇ ئون ئېغىزلىق ئۆي ، چوڭ ھويلا ، ئۆز قولۇم بىلەن يېتىلدۈرگەن ئاۋۇ بىر خولۇق باغ ئەمدى خەلقنىڭ !

...دەرۋازا تاراقلىدى ، سەگەك خىزمەتچىنىڭ ھويلىدىكى ھۇجرىسىنىڭ ئىشىكى تەڭلا غىچىرلىدى .

— كىم !

— مەن زىياۋۇدۇن !

— زىياۋۇدۇن ؟ — خۇشال بولۇپ ئورنىدىن تۇردى

خەلىپىتىم ، — كەل ئۇكام ، بارمۇسەن ھوي !

— ئەسسالامۇ ئەلەيكۇم !

— ۋەئەلەيكۇم ئەسسالام ، پاه ، قوللىرىڭ تۆمۈرغۇ ، بۇ

مىلتىقمۇ ، ھە سەپەر ئاخۇنمۇ بىللىكەن . پاه ، ئاتلارغا ئارتىۋال-

غىنىڭلار نېمە بۇ ، تۆت ئاتقا - ھە؟...

خەلىپىتىم ئۇلار بىلەن قول ئېلىشىپ كۆرۈشكەچ توختىماي

سۆزلىدى . بۇ ئۇنىڭ ئەڭ كۆپ سۆزلىگەن چېغى ، ئۇ مېھمانلى-

رىنى سارىيىغا باشلاپ ، خوتۇنى ياتقان ئۆيىنىڭ ئىشىكىدىن بې-

شىنى تىقىپ :

— ئابىستەي! — دېۋىدى ، خوتۇن دەرھال لامپىنىڭ پىلىكىنى كۆتۈرۈپ ئۆيىنى يورۇتۇپ :
 — لەۋەي ، تەرەتكە سۇ تەييار ، مانا ھازىر ! — دېدى .
 — ياق ، تېخى باش توخۇ بولمىدى ، مېھمان كەلدى .
 — ياخشىغۇ ، خېلىچىخانى ئويغىتاي ئەمەسمە .
 — ئاۋارە قىلىمىزمۇ ئۇ بىچارىنى ؟
 — قولىنىڭ بۆلەكچىلا تەمى بار ئەمەسمۇ .
 — ياق ، — دېدى دالانغا كىرگەن زىياۋۇدۇن ، — بىر چىنە چاي ئىچسەكلا بولىدۇ .
 — غىزاسىز ئۇيقۇ كېلەمدۇ ؟
 — ئۇيقۇ غىزادىن ئەۋزەل خەلىپىتىم . دەككە — دۈككەدە نەچچە كۈن بولدى ئۇيقۇسىز .
 — شۇ ياقىتىمۇ شۇنداقمۇ ؟
 — ھەئە . ھەممىلا ئادەمنىڭ قولىدا تاياق — توقماق ، خۇددى قاشلىقلار توشقان ئوۋلاشقا قومۇرۇلۇپلا چىققانداك !
 — نېمىشقا ياۋىداق ئات بىلەنلا ماڭماي ، ھەر بىرىڭلار ئىككىدىن ئات يېتىلەپ ، يايلاۋغا كۆچكەن مالچىدەك...
 — بۇ ئالتە ئات دېھقانلارنىڭ ھېلىقى ئىشقا ئاتىغانلىرى . ئۈستىدىكى يۈك سەپەر ئاخۇن ئىككىمىزنىڭ مەرگەنلىكىنىڭ نىشانلىرى .
 — نېمىلەر ئۇ ؟
 — ئارقار ، بۇغا ، ئىلىك ، توشقان ، كەكلىكلەرمۇ يېتەر-لىك . تېخى تۆت ئۇلارمۇ بار .
 — پاهەۋوي ، مېنىڭ ئۇلار گۆشىگە ئامراقلىقىمىزمۇ بى-لىپ بوپسىلەر — دە ؟ ئوقنى چەنلىگە تەگكۈزەلەيدىغان ئوخشى-مامسىلەر ؟
 — شۇنداق خەلىپىتىم ، يازىچە قارىغا ئېتىشىنى ئۆگەندىم . سەپەر ئاخۇن قالتىس مەرگەنكەن ، يۈز مېتىر نېرىدىن ھەتتا

كەسلەنچۈكنىڭ بېشىغا مۆرىلىشىپ تەگكۈزگەنمۇ بولدى . مەن ھازىر ئۇنىڭغا يېتىپ — قوپۇپلا... ھى — ھى ...
 — ھا — ھا — ھا... مانا بۇ خەۋىرنىڭ چوڭ سوۋغا . سىلەر بىزگە تازا كېرەك . ئەتىلا سىلەرنى ھۈسەنباي زاۋۇتىغا ئەۋەتەي ، ئەنۋەر ئەپەندى مەرگەن كېرەك ، ئىشچىلىرىمنى مەشىق قىلدۇ-رىمەن دېگەندى .
 ئۇلار دالاندىلا قىزغىن پاراڭغا چۈشۈپ كېتىشتى . سەپەر-ئاخۇن — قەشقەردىن قېچىپ چىققان يىگىت ئۆيگە سالام بىلەن كىرگەندىن كېيىن ئۇلار مېھمانخانىغا كىرىشتى .
 — ھە ، شائىرىڭدىن خەۋەر باردۇر ؟
 — نۇرى ئىككى قېتىم كېلىپ كەتتى . بالام غېنىغا بەك ياراپتۇ . ھازىر غېنىكامنىڭ قوراللىق ئادەملىرى ئەللىككە يې-تىپتۇ . ئەكەبەر باتۇرنىڭ قازاق پالۋانلىرى يۈزگە ، سېپىتنىڭ قىرىققا يەتكەن ئوخشايدۇ . نۇرىنى كۆرسىڭىز تونۇيالمىسىز ، خەلىپىتىم ، بويى غېنىدەك ، بەستىمۇ قېلىشمايدۇ . مەرگەنلىكتە ھازىر ئۇلار بەسلىشىۋېتىپتۇ . ئۇلارنىڭ قوراللىرى خىل . بەش-ئاتار ، مائۇزىر !
 — يىگىت ، ياشاپ كەت ! — خەلىپىتىم كۆزلىرىگە ياش ئېلىپ تىزلىنىپ ئولتۇرۇپ دۇئا قىلدى ، — ئاللاتائالا ئۆز پاناھىدا ساقلىغاي !
 — خورلۇقنى يەتكۈچە تارتتۇق ، خەلىپىتىم ، ئۇلار بىزنى ھاشارات ئورنىدا كۆردى . نېمە قىلساقمۇ بۇ خېق بىزگە تىك-لىپ قارىيالمايدۇ دەپ ئويلاشتى . ئاياغ ئاستى قىلدى ، بۇلىدى ، تالىدى ، خالىغىنىچە ئۆلتۈردى ، ئەزىزلەيدىغان نەرسىلىرىمىزنى تارتىۋالدى . ئاكام بىلەن ئىككىمىزنىڭ گۇناھى نېمە ؟ مەن نەچ-چە قېتىم دۇمبالاندىم ، سولاندىم ، قارا كۆز بالامنى ئاتتى ، ئاكامنى سولدى ، يەر — جاي ، مال — مۈلكىمىزنى مۇسادىرە قىل-دى . ھازىر ئاكامنىڭ ئۆيىدىن يىگىرمىگە يېقىن جان سەرسان .

ئوغۇللىرى ئۆز يېرىنى تېرەلمەيدۇ، ماللىرىنى ھۆكۈمەت ئە-
كەتتى، ئۆز ئۆيىگە كىرەلمەيدۇ، چىرايلىق باغلىرىمىزدا ئەپيۇن-
كەش خىتايلار توڭگۇز باقتى، ئۆيلىرىمىزنى بۇلغىدى، دەرەخ-
لىرىمىزنى كەستۈرۈپ، باغلىرىمىزنى تاقىرلاشتۇردى، باغلى-
رىمىزغا ئەپيۇن تەرگۈزدى، ئېتىزلىرىمىزغا كەندىر تەرگۈ-
زۈپ، بىز خەققە كەندىرنى ئۇۋىلىتىپ نەشە ياساتتى، كېلىنلى-
رىمىزگە كىر يۇغۇزۇپ، ئۇسسۇزلۇق بەرگەن بولۇپ بېھوش
قىلىپ نومۇسغا تەگدى. ئۈچ كېلىن نومۇستىن سىرتتاققا
ئېسىلىپ ئۆلۈۋالدى، مەھەللىنىڭ خەلق سۇ ئىچىدىغان ئۆستى-
غىدە توڭگۇزلىرىنى ئۈزدۈردى، كىر يۇيۇپ سۇ بېتىنى ماغزاپ
قىلىۋەتتى. خەلق زادىلا چىدىمىدى، مانا شۇنداق، پىچاق سۆ-
ڭەككە يەتكەندە بىر كېچىسى غېنىكام بىلەن نۇرلار كېلىپ
ئەپيۇنكەشلەردىن ئالتىسىنى ئېتىۋەتتى، بالا - ۋاقىلىرى تىك-
ۋەتتى، ھەممە بالانىڭ بېشى ئابدۇمەر بولغاچقا، ئابدۇمەرنىڭ
ئۆيلىرىگە ئوت قويۇۋەتتى. بۇلار، ھوي بۇ خەقمۇ قارشى تۇرالايد-
دىكىنا دەپ قالدى. قارشى تۇرۇشتىنمۇ چوڭىنى كۆرسىتىمىز
خەلىپىتىم، ئۇلار بىلىپ قويسۇن، بىزمۇ ئادەم، ۋىجدان ئىگى-
سى، بىز ئۇلارغا قىساس ئالالايمىز، ئۆزىمىزنى قوغدىيالايمىز،
سەنلەرنى يوقىتالايمىز، ئۆز ئەركىمىزنى قوللىمىزغا ئالالايمىز
دېگەنلەرنى بىلدۈرۈپ قويۇشىمىز كېرەك. بىز سەپەرئاخۇن
ئىككىمىز يۈزدىن دۈشمەن ئۆلتۈرۈشكە قەسەم ئىچتۇق. قەسەم-
گە ۋاپا قىلمىساق بىز ئادەم ئەمەس. خەلىپىتىم سىز قەسەم-
مىزگە ئىگە بولۇڭ، بىز قۇرئان تۇتۇپ قەسەم ئىچمەكچى،
تەرەت ئېلىپ ئىككى رەكەت خالىس پەرىز ناماز ئوقۇپ قەسەم
ئىچمىز. خەلىپىتىم سىز بىزنىڭ ئاتىمىز. سىز بىزنىڭ نامىزىمىزنى
چۈشۈرۈپ قويۇڭ، بىز بۈگۈندىن باشلاپ جەڭگە ئاتلاندىق!
— پەرۋەردىگار مەدەت بەرگەي، مەن بايا خىيالىمدا مۇ-
شۇنداق ئەزىمەتلەرنى كۆرگەن، مانا ھازىر خىيالىم راستقا ئايلدى.

نىپ تۇرۇپتۇ!

— مېنىڭ قىساسىم زىياۋۇدۇننىڭكىدىن كۆپ! — دېدى
تارمۇش، قاتىراغۇ سەپەرئاخۇن تومۇرلىرى كۆپۈپ تۇرغان
قوللىرىنى شالۋۇر كىيگەن تىزغا قويۇپ، — سەككىز جاندىن
بىر مەن قالدىم. بۇنىڭدىن توققۇز - ئون يىل ئىلگىرى 2 -
ئايدا قەشقەرنى ماخۇسەن يەتتە كۈن قىرغىن قىلدى. ماخۇسەن
دېگەن توڭگۇز ئاخىر پۇت تىرەپ تۇرالمىدى، لېكىن يۈرىكىمىز-
نى قان قىلدى. مانا ئون يىلدىن بېرى مەن سەرگەردان. ئاكام
تۈرمىدە، بىلمەيمەن ھاياتمۇ، ئۆلدىمۇ، ئاڭلىسام تۈرمىدە تىل-
نى كېسىپ، كۆزىنى ئويۇپ قىينايمىش! . . .
ئۇ بۇقۇلداپ يىغلىدى.

— مۇختەركام ئۈرۈمچى تۈرمىسىدە. ئۇ يەردىمۇ بەك
قىينايدىكەن دەيدۇ، بىچارە ئاكام ھاياتىمدۇ؟ . . .
زىياۋۇدۇنمۇ بېشىنى ساڭگىلىتىپ يىغلاشقا باشلىدى.
— زالىملىق سىلەرنى باتۇر قىلىپ يېتىلدۈردى، ئۆكىلى-
رىم. زالىملىق بولمىسا باتۇرلۇق نەدىن كېلىدۇ؟ زۇلۇم بولمى-
سا ئىنقىلاب بولمايدۇ. ئىنقىلاب سىلەردەك قەھرى - غەزىپى
ئىچىگە پاتىمايۋاتقانلارنىڭ ھەرىكىتى. سىلەرگە كەلگەن كۈن،
خەلقىمىزگە كەلگەن كۈن، نى - نى ئەزىمەتلەر بۇلارنىڭ قىي-
ناشلىرى، قاتىللىقى بىلەن جېنىدىن ئايرىلدى. ئۇلار قان قەرزگە
بوغۇلدى. يۈز مىڭ ئادەم، يۈز مىڭ ئەزىز جان بىگۇناھ ئۆلدى.
ئۆلگەنلەرنىڭ ھەممىسىلا گۇناھسىز. جىنايەتچىلەرگە ئۆلۈم
كەلسە ئەڭ بۇرۇن شىڭ شىسەي، لى يىڭچى، لىيۇ بىڭدېلەرگە
كېلىشى، چىۈ سىلىڭ، ئۇنىڭ ئوغۇللىرى، ھېلىقى بۇزۇق
قىزى دارغا ئېسىلىشى كېرەك. مانا بۇ ھەقىقەت. لېكىن،
ئۆكىلىرىم، زالىم ھۆكۈمەتتە ھەقىقەت بولمايدۇ. خۇددى مۇنا-
پىقتا ئىنساپ بولمىغىنىدەك!

ئۇلار زولۇققا قۇش گۆشلىرى بىلەن قورداق يەپ چاي

ئىچكەچ شىكايەت ، دەرد تۆكۈش ۋە قەسەم ئىچىشلار بىلەن تاڭ ئېتىپ كەتكىنىنى تۇيماي قالدى . ئەزەن ئاڭلاندى . خەلىپىتىم تەرەتكە قوپتى .

شەھەر ئىچى - مەدرىسە جامەسى ئادەملەر بىلەن ، جامە پېشايۋىنى ، مەسچىت دالىنى كالاچ ، پوپۇچلار بىلەن تولغان . مەزىن ئاخىرقى قېتىم سالاۋات ئوقۇپ بولۇپ ، پەتتىسى بىر يېنىغا چۈشۈلگەن يوغان ئاق سەللىسىنى ئېلىپ قارنى قاقتى . تۇنجى قار لەپىلدەپ ياغماقتا . كوچا - كوچىلاردىن ئادەملەر توپ - توپ بولۇپ مەسچىت تەرەپكە — كۈنچىقىشقا قارىغان ئۈستى پەشتاقلق ، كۆك خىش بىلەن ياسالغان دەرۋازىغا قاراپ ئاقماقتا ، شەھەر ئىچى ، سۇدەرۋازا ، دەڭدەرۋازا ، توغراكوۋرۇك پۇقرالىرى ئۆز مەھەللە مەسچىتلىرىگە كىرمەي مەدرىسگە ئاقتا . بۇنىڭ سەۋەبى تۈنۈگۈنكى تەرەۋدە قۇببىگە مۇتائالى خەلىپىتىم ئۆزى چىققان . تالىپلارنىڭ «سۇبۇھەن ئەزىم ئىززەتى ۋەل . . .» نى ئوقۇشمۇ ئاجايىپ يېقىملىق بولغان . خەلىپىتىم ھېچقاچان قۇرئان كەرىمدىن غازات ، ئەركىنلىك ئۈچۈن جان پىدا قىلغۇچىلارغا جەننىتى پىردەۋىسىنىڭ ئىشىكلىرى ئوچۇق ، پەرىشتىلەر ئۇلارنى كۆتۈرۈپ ئەكىرىپ كېتىدۇ دەيدىغان سۈرد-لەرنى تېپىپ ئوقۇمىغاندى ، ئاخشام ئوقۇدى . ھەربىر ئايەت ۋە ئۇنىڭ تەپسىرىدىن كېيىن يىغا ئارىلاش «ھەق !» ، «بەر-ھەق» ، «ئىنشائاللا !» دېگەن ئاۋازلار تەرەپ - تەرەپتىن ئاڭلىدى . خەلىپىتىم قۇببىدە ئولتۇرۇپ ، مەدىنە يېنىدىكى يۈرۈشتە قۇربان بولغانلار توغرىسىدا ، ھەزرىتى ئابابەكرى ، ئۆ-مەر ، ئوسمان ، ئەلى مۇرتازالارنىڭ رەسۇلىلانىڭ پەرمانلىرىنى بەجا كەلتۈرۈش يولىدا قىلغان جەڭلىرى ، بولۇپمۇ خۇدانىڭ شىرى ، يىگىتلەرنىڭ يىگىتى ھەزرىتى ئەلى رەزىيالاھۇ ئەنھۇ-نىڭ ئىسلام ئۈچۈن جەڭ قىلىپ ، ئاخىرىدا ئىسلام يولىدا بىر مۇرتەتنىڭ قىلىچى ئاستىدا قۇربان بولغانلىقى ، قۇرەيش قەبىد-

لىسى ئۇنىڭ ئۆلۈمى بىلەن تېخىمۇ كاتتا قوزغىلىپ ، ئەرەب يېرىم ئارىلىدا دىنىي ئىسلامنى غەلبىگە ئېرىشتۈرۈپلا قالماي ، ئۇنى باغداتقا ، بەسىر ، قۇددۇس ، ھەتتاكى تېھرانغا ، دېڭىز ئاتلاپ ھىندىستان ۋە ھىندىچىنغا تارقاتقانلىقىنى ، بۇ جەرياندا پەيغەمبەر رەسۇلىلانىڭلا سۆزىنى ھەممىگە ئۆلچەم قىلغانلىقىدىن ، ئۆزىنىڭ جېنىنى پەيغەمبەر ئۈچۈن ئاتىغانلارنىڭ ھامان غالىب كېلىدىغانلىقىنى تەسىرلىك ، چۈشىنىشلىك قىلىپ سۆز-لىدى . خەلق ئۇنىڭ نېمە دېمەكچى بولغىنىنى چۈشەنگەچكە ، بۈگۈن بامداتقا يەنە شۇ مەدرىسگە تەرەۋدىن نەچچە ھەسسەلەپ كۆپىيىپ ئېقىپ كىرمەكتە ئىدى .

خەلىپىتىم بۈگۈن قۇببىگە ئابلاداموللام بىلەن داموللا رازى خەلىپىتىمنى تەكلىپ قىلدى . بۇ ئىككى زات شۇنچىلىك سۆزمەندىكى ، ئادەملەر ھازىرلا ئۆزلىرىنى ئوق يېغىۋاتقان جەڭ مەيدانىغا ئاتىدىغاندەك ، ھازىرلا قۇرۇق قول بىلەن دوتەي يامۇلغا ، ساقچى ئىدارىسىگە ، ھەرەمباغقا ھۇجۇم قىلىدىغاندەك ھەرىكەتكە كەلدى :

— جېنىمىز پىدا !

— ھامىنى بىر ئۆلۈم !

— ھازىرلا يېپىلايلى !

— غازات قىلمىغان مۇسۇلمان تولۇق مۇسۇلمان ئەمەس ! ئارقىدىنلا خەلقلەر ئوغۇللىرىنى ، مال - دۇنيا ، قولىدىكى بارلىقىنى «ئىستىقلال» ئۈچۈن ئاتايدىغانلىقىنى بىلدۈرۈپ تەرەپ - تەرەپتىن ۋارقىراشتى .

ئەڭ ئاخىرىدا مۇتائالى خەلىپىتىم سۆزلىدى :

— ئېھتىيات قىلىنغاي ، سۆز - ھەرىكەت ، مېڭىش -

تۇرۇش ۋە باردى - كەلدىلەردە ئىشەنچ بولمىغان ئادەملەرگە زادى سىر بەرمەسلىك كېرەك ، سىر ساقلاش ئىماننىڭ پاكلىقىدىن نىڭ بەلگىسى ، بۇيرۇق بولمىغۇچە قوزغالمايلى ، قورال تەييار-

لايلى ، دائىم بۇيرۇق كۈتۈپ تەييار تۇرايلى . بىر كۈنى شەھەردە ئۈچ پاي ئوق ئېتىلىدۇ . مۇشۇ مەدرىسىنىڭ پەشتىقىدىن ئۈچ پاي ئوق ئاۋازى ئاڭلىنىدۇ . ئارقىدىنلا ھۈسەنباي زاۋۇتى گۈ-دۈك بېرىدۇ . شۇ چاغدا قولىمىزدىكى تەييارلىغان قوراللىرىمىزنى ئېلىپ مەدرىسە ھويلىسىغا يىغىلايلى ، كىمىدىكىم خائىن-لىق قىلسا ، ساقىنىلىق قىلسا ، قاچاندا ، قانداق يول بىلەن ساقچى ئىدارىسىگە ، دوتەي يامۇلغا ماڭسا بىزنىڭ ئادەملىرىمىز شۇ ھامان ئۇلارنى تۇتۇۋالالايدۇ . ئاڭلىمىدىم دېمەڭلار ، بىزنىڭ پايلاقچى ئەزىمەتلىرىمىز ھۆكۈمەتنىڭكىدىن ھەم كۆپ ، ھەم چې-ۋەر ، ھەم قەھرىمان ! خائىن - ساقىنلارغا ھەرقاچان ، ھەر جايدا ئۆلۈم !

زىياۋۇدۇن بىلەن سەپەر ئاخۇن ھېچقاچان بۈگۈنكىدەك جانلانمىغان ، ئۇلار «ھازىرلا بۇيرۇق بولسىدى - ھە !» دېيىش-تى تەقەززا بولۇپ .

— بۇيرۇقنى كىم بېرىدۇ ؟

— خەلىپىتىم سىز ساقلاش ئىمانىنىڭ پاكلىقىنىڭ بەلگىسى ، دېدىغۇ ، — بىزگە دېمەيدۇ - دە !

— تېرە زاۋۇتىغا ئىشچى بولۇپ كىرگۈدەكمىز ، كېچىسى شەھەرنىڭ سىرتىدا — سۈيدۈڭ تەرەپتە ئىشچىلارغا مىللىتىق ئېتىش ، ئۆمىلەش ، باشنى يوشۇرۇش ئۇسۇللىرى توغرىسىدا بىر ئورۇس تەلىم بەرگۈدەك !

— بۇيرۇقمۇ ئورۇسلاردىن بولامدۇ قانداق ؟

— نەدىن بولسىمۇ مەيلى ، سوقۇشساقلا بولاتتى ، تېزىرەك !

— خوتەن مەسچىت ، ئاقسۇ مەسچىت ، خانىقا ، قازانچى ، ھەرەمباغ ، قارادۆڭ ، توپادۆڭ ، ئايدۆڭ ، دۆڭمەھەللە ، ئۈچدەر-ۋازا ، ئالتىنئوۋار مەسچىتلىرىدىمۇ مەدرىسىنىڭكىدەك چوڭ داغدۇ-غا بوپتۇ . پىدائىيلار سەككىز يۈز قىرىققا يېتىپتۇ . بۈگۈن

سەھەر زۇنۇن ماستىر بىلەن يەنە بىر نوغاي ئىككى ئورۇسنى ئېلىپ قىرىق مىڭ قوي ، يەتتە مىڭ ئات ۋە ئۈچ مىڭ سەر ئالتۇنغا قورال تېگىشىشكە چېگراغا مېڭىپتۇ . ئىشلار يۈرۈشۈۋا-تىدۇ ئۆكلىرىم .

— شۇنچە جىق مال - دۇنياغا قانچىلىك قورال كېلەر ؟
— بىلىمەيمەن ئۆكلىرىم . ئەمما لېكىن ئورۇسلار قورال - ياراغ ، ئوق - دورىنى ئەرزىن بەرمەيدۇ . تولىمۇ قىممەتكە توخ-تايدۇ . ئامال يوق ، قىممەت بولسىمۇ ئالىمىز !
— خەلىپىتىم ، شەڭگەن يامۇلىدىن ئىككى يايى كەپتۇ ! —
دېدى خىزمەتچى ئالدىراپ ئۆيگە كىرىپ .

— كىرسۇن ! — دېدى خەلىپىتىم ئەمدىلا ئۇخلىۋالاي دەپ تۇرغاندا كەلگەن خەۋەرگە نارازى بولۇپ ئەسەپ تۇرۇپ . ئۆيگە قىلىچ ، تاپانچا ئاسقان ئىككى يايى كىردى .

زىياۋۇدۇن بىلەن سەپەر ئاخۇن مىللىتىقىرىنى قوللىرىغا ئېلىپ ئاشخاندا تەييار تۇرۇشتى .

— خوپ ، قېنى يىگىتلەر قانداق ئەمىرلىرىڭلار باركىن ؟
— بۈگۈن ، ھازىرلا... سىلىڭبۇنىڭ زالىدا يىغىن... مەجلىس بولاتتىكەن ، سىلىنى تەكلىپ قىلىپ...
كۈل رەڭ پاختىلىق چاپان - ئىشتان كىيىپ پۇتغا ماتادىن گۈجەي ئوراپ ، باجىنگىر كىيىۋالغان بىر ئۇيغۇر ، بىر خەنزۇ يىگىت دۇدۇقلاپ سۆزلەشتى .

— دائىم چىرايلىق تەكلىپ بىلەن ئاپىرىپ تۈرمىگە سالد-دىغان ئىشىڭلار بار بولىدىغان ! — دېدى خەلىپىتىم قوپاللا قىلىپ ، — روزا - رامزان ، بارالمايمەن !

— بارمىسا بولمايدىكەن . ئۈرۈمچىدىن باشلىقلار كەپتە-كەن . غۇلجىدىكى چوڭلار بىلەن سۆھبەتلىشىدىكەن . ھېكىمبەگ غوجام ئىككىلىرىنى بىز ئېلىپ بارىمىز .

— غوجام نېمە دېدى ؟

— كالاسكا قوشتۇرۇۋاتىدۇ. سىلنى ئېلىۋالماقچى.

— ھە، بوپتۇ ئەمەسە.

— ياق، خەلىپىتىم بارمىسىلا! — دەپى زىياۋۇدۇن

ئاشخانىدىن يۈگۈرۈپ چىقىپ، — يالغان ئېيتىدۇ بۇلار.

— ياق، ياق... راست!... — يايىلار ھودۇقتى.

— ياخشى تونۇۋال بۇلارنى! — دەپى خەلىپىتىم زىيا -

ۋۇدۇنغا، — ياخشى كۈننىڭ يامنى بولۇپ قالسا مۇشۇ ئىككىدە -

سىدىن ھېساب ئال.

— ياق، ياق... بىز، بۇ راست... — ئەسكەرلەر

قورقۇپ دۇدۇقلاشتى.

دوتەي يامۇلنىڭ ھويلىسىدىكى ئۈستى قاڭغالىتىر بىلەن

يېپىلغان بىر قەۋەتلىك يىغىن زالى خەلىپىتىمگە تولىمۇ تونۇش.

غوجام بىلەن ئىككىسى كىرىۋىدى، زالىدىكىلەر ئورنىدىن تۇرۇ -

شۇپ سالام بېرىشتى. ئالدىنقى قاتاردىن بېشىغا ئۇچلۇق موزا

كىيگەن، قاما ياقىلىق جۇۋىسىنى يېپىنچاقلىۋالغان، ئىنچىكە

قارا بۇرۇتلۇق بىرى ئۇلارنىڭ ئالدىغا كەلدى. ھەربىيچە چەب -

دەس كىيىنگەن، تاپانچا ئاسقان، شېڭ شىسەينى دوراپ چاققان

بۇرۇت قويغان ھەربىي قوماندان بايقى كىشىنى غوجاملارغا

تونۇشتۇرۇپ:

— ئۆلكىلىك پىرقىنىڭ مەسئۇللىرىدىن، جياڭ ۋېيۋەن -

جياڭ ئۆزى ئەۋەتكەن ئالاھىدە ۋەكىل خۇاڭ رۇجىن ئەپەندى، —

دەپ تونۇشتۇردى، ئاندىن غوجام بىلەن خەلىپىتىمنىڭ قوللىرىنى

تۇتۇپ، كۈلۈپ تۇرۇپ، — غۇلجا تارانچىلىرىنىڭ ئەڭ ھۆر -

مەتلىك ئادەملىرى ھېكىمبەگ غوجام، مۇتائالى خەلىپىتىم.

شىنجاڭنىڭ چوڭ ئىشلىرىدا بۇ كىشىلەرنىڭ تۆھپىسى تولىمۇ

چوڭ، تولىمۇ چوڭ! — دەپى.

خۇاڭ رۇجىن ئۇزاق سۆزلىدى. ئۇ: گومىنداڭ پىرقىسىدە -

نىڭ ئادالەت، تەرەققىيات ۋە بەخت - سائادەت ئۈچۈن كۈرەش -

كۈچى ئەڭ ئادىل پارتىيە ئىكەنلىكىنى، ئۈچ مەسلىك، ئالتە

بۈيۈك سىياسەتنىڭ ئەھمىيىتى، «جۇڭگونىڭ تەقدىرى» دېگەن

كىتابىنىڭ مەزمۇنلىرى ئۈستىدە توختالدى:

— بۇ يىل 1 - ئايدا ئۆلكىلىك پىرقە رەسمى قۇرۇلغاندە -

دىن بېرى، شىنجاڭغا ئون يىلدىن بېرى قانداقلىغان پارتىيە

بايرىقى قايتىدىن قانداقلىدى. بىز كاتتا تەبىرىكلەش يىغىنى ئاچ -

تۇق. گومىنداڭ مەركىزىي ھەيئەتلىرىدىن جۇشاۋلياڭ جياڭ -

چۈن، لياڭ خەنساۋ ئەپەندىلەرنى پارتىيىمىزنىڭ شىنجاڭ پىر -

قىسىمىدا قۇرۇلۇشىغا نازارەت قىلىشقا جياڭ ۋېيۋەنجاڭ ئۆزى

ئەۋەتتى. شېڭ دۈبەن جانابلىرى شىنجاڭ پىرقىسىنىڭ رەئىس -

سى، پىقىر خۇاڭ رۇجىن مەركىزىي ئۇنىۋېرسىتېتنىڭ پىرو -

فېسسىورلۇقىنى قويۇپ پىرقىنىڭ شۇجىياڭى بولدۇم. گومىندا -

داڭ پىرقىسى قۇرۇلغاندىن بېرى شىنجاڭدا مىللەتلەر ئىتتى -

پاق، جەمئىيەت تەرتىپى ياخشى بولۇپ، ئادالەت، سەمىمىي -

لىك، مېھرىبانلىق گەۋدىلەندى، پارتىيىنىڭ ئادىللىقى ئىسپات -

لاندى...

ئۇنىڭ سۆزلىرى تولىمۇ دەپەبىلىك بولدى. ئاخىرىدا ئۇ

«ئۈچ مەسلىك» دېگەن كىتابنىڭ ئۇيغۇرچىسىنى ئېگىز كۆتۈ -

رۇپ:

— بۇ كىتاب پارتىيىمىزنىڭ ئەڭگۈشتەرى. بۇ كىتاب

ئۇيغۇرچىغا تەرجىمە قىلىندى. ھەربىرلىرىگە بىر نۇسخىدىن

تارقىتىپ بېرىمىز. مەسچىتلەردە چوقۇم جامائەتكە ئوقۇپ بې -

رىسىلەر! — دەپى.

— چوقۇم ئوقۇيدۇ، چوقۇم ئوقۇتىمىز! — دەپى سۆ -

سەر ياقىلىق جۇۋا كىيىپ، ئېسىل قولاقچىسىنى كۆزىگىچە

چۆكۈرۈپ كىيىۋالغان ئابدۇمەر ئۇنلۇك ۋارقىراپ، — كىمدە -

كىم ئوقۇمىسا، بىز ئۇ مەسچىتنىڭ ئىمامىنى جازالايمىز!

— ياق، — دەپى خۇاڭ رۇجىن بېشىنى چايقاپ، —

سۈركىلىش پەيدا قىلىشقا بولمايدۇ . زۆرۈرى ئىناقلىق ، ئادىل-لىق ۋە سەمىمىيلىك !

كۆپچىلىك تارقىغاندىن كېيىن باش قوماندان غوجام ، خەل-پىتىم ، ئەنۋەر مۇسابايوفلارنى ئېلىپ قالدى ، ئابدۇمەرمۇ ئەتەي ئايرىلىپ قالدى .

— ھەرقايسىلىرى خەلق ئىچىدە ئىناۋەتلىك ، بىزنىڭ ئىشەنچىمىزگە ئىگە زاتلار ، — دەپ گەپ باشلىدى ھەربىي قوماندان ، — سىلەرنىڭ جەمئىيەتتىكى تەسىرىڭلار ۋە ئورنىڭ-لار گومىنداڭ پىرقىسى ئۈچۈن ئىنتايىن مۇھىم . مەن پىرقى-نىڭ ئىلى ۋىلايەتلىك شۆبىسىنىڭ مەسئۇلى بولۇش سۈپىتىم بىلەن شۇجىجاڭ خۇاڭ پروفېسسورنىڭ تەكلىپى بويىچە سىلەرنى پىرقىنىڭ ئەزالىقىغا تونۇشتۇرماقچىمەن . ھەرقايسىلىرىنىڭ پىكرى قانداقكىن بىلمەكچى بىز ؟

— رەھمەت ، رەھمەت ، شېڭ دۈبەن ئاتىمىزنىڭ ئىزى بىلەن مېڭىشنىڭ ئۆزى كاتتا گەپ !

— ئا فۇشىيەنجاڭ ، بۇ گەپ سىزگە قارىتىلمىغان ، مۇنۇ ئۈچ كىشىگە ، غوجام ، خەلپىتىم ، ئەپەندىمگە !

— ناھايىتى ياخشى ، بۇ كىشىلەرنىڭ پارتىيىمىزگە ئەزا بولغىنى تولا ياخشى . بىز ئەزا بولغانغا ئوخشاش !

ئابدۇمەر يەنە گەپ ئارىلىغىلى تۇرۇۋىدى ، ھەربىي باشلىق گەپ قىلماڭ دېگەن مەنىدە ئوڭ قولىنى كۆتۈرۈپ قويدى .

— غوجام ، سىلى يۇرت ئاقساقىلى ، يەتتە ئەۋلاد ۋەتەن ئۈچۈن ، چېگرا رايونىنىڭ گۈللىنىشى ئۈچۈن ئەجرى قىلىپ كەلگەن ئەڭ چوڭ ، ئەڭ ھۆرمەتلىك ئائىلىنىڭ ۋەكىلى ، قېنى سىلى ئىپادە بىلدۈرسىلە ؟

— لەۋەي ، بۇ بىر كاتتا گەپكەن ، مەسلىھەت بىلەن بىر ئىش قىلارمىز . مەن قېرىدىم ، ھۆكۈمەت ئىشىغا ئارىلاشماي دېۋىدىم .

— بولىدۇ ، ئويلانسىلا ، ھۆكۈمەت ئىشى ، خەلق ئىشى ھەر بىرىمىزنىڭ بىرىنچى مۇھىم ئىشىمىز . ئارىلاشماي چەتتە تۇرغىلى بولامدۇ ؟

— خەلپىتىم ، — دېدى قوماندان مۇتائالى خەلپىتىمگە دەرھال بۇرۇلۇپ ، — سىلى دىنىي ساھەدىكى ئەڭ ھۆرمەت-لىك ، چوڭ زات . ئۇيغۇر ئۇيۇشمىسىنىڭ ئىشلىرىغا تولمۇ چوڭ تۆھپە قوشتىلا ، ئۆز قورۇ - جايلىرىنى مەكتەپكە بەردىلە ، يېتىم-لارغا پۇل بېرىپ ، مەكتەپ قۇرۇپ ئوقۇتتىلا ، سەمىنجۇيى نەق مۇشۇ خىل پەزىلەتكە موھتاج ، سىلى پىرقىمىزگە ئەزا بولۇشقا قانداق قارايسىن ؟

— ھازىر روزا ئېيى ، — دېدى خەلپىتىم ئالدىرىماي سۆزلەپ ، — قۇرئان كەرىمدە روزا تۇتقان ئادەم بىر تەشكىلات-قا ، بىر پارتىيىگە ئەزا بولسا روزىسى بۇزۇلىدۇ دېگەن گەپ بار . بىز تەقۋادار ئادەملەر قۇرئان كەرىمنىڭ ھۆكۈم - نىزامى-رىغا قاتتىق ئەمەل قىلىمىز . ھېيتتىن كېيىن جاۋاب بەرسەم قانداق بولاركىن ؟

تەرجىمان بۇ سۆزلەرنى تەرجىمە قىلىۋىدى ، قوماندان قا-قلاپ كۈلۈپ كەتتى :

— ياخشى ، ياخشى ، پارتىيىمىزنىڭ تەشكىلات بۇجاڭى جۇجاخۇا شىنجاڭغا ياردەمگە ماڭغان كادىرلارنى ئۇزاتقاندا : سى-لەر شىنجاڭدا ئىشلەشكە كېتىۋاتسىلەر ، بۇ يەردىنمۇ ، شىن-جاڭدىنمۇ قوش مائاش ئالىسىلەر ، بىر يىل ئىشلىگەندىن كېيىن يەنە يېرىم يىللىق ئىش ھەققى قوشۇپ بېرىلىدۇ . سىلەر ئالاھى-دە ئىش بىلەن كېتىۋاتسىلەر ، ئالاھىدە ئىش : شېڭ دۈبەننىڭ گېپىگە كىرىش ، سۈركىلىش پەيدا قىلماسلىق ، ئاز سانلىق مىللەتلەرنىڭ ئۆرپ - ئادەتلىرىگە ئالاھىدە ھۆرمەت قىلىش دېگەن گەپلەرنى قاتتىق چېكىگەن . ئۇنداق گەپ قۇرئاندا بولسا ، سىز دېگەندەك بولسۇن ، ھا - ھا - ھا...

ئۇ دەرھال ئەنۋەر مۇسابايوفقا قارىۋىدى ، ئەنۋەر ئەپەندى دەرھاللا :

— غوجام ، خەلىپىتىمنىڭ بەرگەن جاۋابلىرىغا قوشۇل- مەن ، بىز نېمە قىلساق بار مەسلىھەت ، بىرلىكتە قىلىمىز ، — دەپ جاۋاب بەردى .

— سىز ئەپەندىم ، سوۋېت ئىتتىپاقى بىلەن سودىڭىز توختاپ چوڭ زىيان تارتىڭىز ، بىزگە ئاچچىقىڭىز بار . ئىش- نىڭ ، گومىنداڭ پارتىيىسى — بىزنىڭ پارتىيىمىز ھەممە ئىشقا ئادالەت ، سەمىمىيلىك ، مېھرىبانلىقنى ئۆلچەم قىلىدۇ . ئىشلىرىڭىز تۈزۈلۈپ كېتىدۇ ، غەربتىن تارتقان زىياننى شەرق- تىن تىرىلدۈرۈۋالالايسىز ، ئەمدى تىەنجىن ، شاڭخەي ، گۇاڭ- جۇ ، ھەتتا شياڭگاڭلارنىڭ دەرۋازىلىرى سىزگە ئوچۇق . چوڭ بازار شەرقتە ، ئىستىقبالىڭىزمۇ شەرقتە !

ئۇ دۆلەت بايرىقى ۋە يېڭىدىن ئېسىلغان گومىنداڭنىڭ پارتىيە بايرىقىغا قاراپ چاس بەردى ۋە كۈلۈپ قويۇپ :

— ئاڭلىسام ، ئىشچىلىرىڭىز خاڭ كولاۋانقۇدەك راستمۇ ؟ —

دەپ سورىۋىدى ، سىزگۈر ئەنۋەر ئەپەندى ، تاغ غوللىرىدا ئېلىپ بېرىۋاتقان ھەربىي مەشىقتىن خەۋەر تاپقان ئوخشايدۇ ، دەپ چۆچۈپ تاتىرىپ كەتتى — دە ، دەرھاللا :

— شۇنداق ، تۆت — بەش يۈز ئىشچى بار . زاۋۇتتا ئۇلارغا ئىش يوق . ھەيدىۋېتىشكە كۆڭلۈم ئۈنىمدى ، خاڭ ئېچىپ ، جان بېقىشقا ياردەم قىلىۋاتىمىز ، — دېدى .

— ياخشى ، ناھايىتى ياخشى . شىنجاڭ دېگەندە يەرگە ئېڭىشىلا پۇل تاپقىلى بولىدۇ . يەر ئاستىدا يۈز نەچچە خىل بايلىقى ، يەر ئۈستىدىمۇ سەكسەن — توقسان خىل بايلىقى بار . بۇنداق يەر دۇنيادا ئاز ، نېفىت بىلەن كۆمۈرى ئورۇسلارنىڭكى- دىن جىق . شۇڭا ئىنگىلىزلار ، ياپونلار ، گېرمانلار ، تۈركلەر ، ئورۇسلار بۇ يەرگە بىر — بىرىدىن قىزغىنىشىپ قاراشماقتا .

بۇ بىر پارچە سېمىز گۆشنى ئۆزىمىز يېيىشىمىز ، بۇ گۆھەر زېمىندا ئۆزىمىز ياشىشىمىز لازىم . شۇڭا جياڭ ۋېييۈەنجاڭ مەيلى قانداق بوران — چاققۇن بولمىسۇن ، شىنجاڭنى قولدىن بەرمەسلىك كېرەك دەپ قايتا — قايتا تەكىتلىمەكتە . ياپون مەغلۇپ بولغاندىن كېيىن ، ئامېرىكا ، سوۋېت ، ئەنگلىيە دۇنيا- نى قايتىدىن بۆلۈشىدۇ . مانجۇرىيە ، تاشقى موڭغۇلىيە ، شىنجاڭ ستالىننىڭ كۆز تىكىۋاتقان يەرلىرى . ستالىن شېڭ دۈبەندىن ئۆچ ئېلىشى مۇمكىن . بىزگە كېلىدىغان چوڭ خەتەر مۇشۇ غەربتىكى تام قوشنىدىن كېلىدۇ . ھازىر ئۇ يەردە يېگىرىمدەك پارتىزان گۇرۇپپىسى قۇرۇلدى . ئالتايدا ئوسمان تاشقى موڭغۇ- لىيىنىڭ ، تاشقورغاندا ئىسھاقبېك — ھېلىقى مەشەدىن چىقىپ كەتكەن قازاق — قىرغىز ئۇيۇشمىسىنىڭ باشلىقى بولغان قىر- غىز سوۋېت ئىتتىپاقىنىڭ قوراللاندىرۇشى بىلەن توپىلاڭ كۆ- تۈرمەكتە . غۇلجا ھازىرچە تىنچ . لېكىن مەسچىتلەردە غەلىتە تەشۋىقاتلار پەيدا بولدى دەپ ئاڭلاپ قالدۇق .

— راست قوماندان ، بۇ خەۋەر راست . بەزى ئاخۇن ، ئىماملار غازات ، ئىستىقلال دېگەنلەرنى دەۋاتىدۇ !

ئابدۇمەر مىڭبېگى دەرھال قومانداننىڭ گېپىنى قوللىۋى- دى ، قوماندان ئۇنىڭ گېپىنىڭ بېلىگە يەنە تەپتى :

— ئىنكاس دېگەننىڭ ھەممىسىگە ئىشىنىۋېرىشكە بولماي- دۇ . ئۆتكەندە يالغان خەۋەر بېرىپ مالىمانچىلىق پەيدا قىلغانلار خېلى كۆپ بولدى . خاتا تۇتۇلغانلار خېلى باركەن . گومىنداڭ پىرقىسى شېڭ دۈبەننىڭ يېتەكچىلىكىدە تۈرمىلەرنى تەكشۈر- مەكچى ، گۇناھسىز قامالغانلارنى قويۇۋەتمەكچى . ئاڭلىسام ، ھېلىقى مۇختەرباي دېگەنلەر بىگۇناھمىش !

— قوماندان ، ئۇ دېگەن باندەت غېنىنىڭ يېقىنى ، ئۇنىڭ بالىسى ھازىر نىلقىدا... .

— بولدى ، بولدى ، — دېدى قوماندان ئۇنىڭ گېپىنى

يەنە ئۈزۈپ ، — مەسچىتلەردە «ئۈچ مەسلەك» دېگەن كىتابنى ئوبدان تەشۋىق قىلساق ، خەلق ھەق - ناھەقنى ئايرىۋالالايدۇ . مەن بۇ ئۈچ كىشىگە تولۇق ئىشىنىمەن ، بۇ كىشىلەر ئادالەت ، ساداقەت ۋە مېھىر - شەپقەتنى خەلققە يەتكۈزۈشتە نەمۇنىلىك رول ئوينىيالايدۇ !

كالا سىمغا چىققاندىن كېيىن غوجام كۈلۈپ :

— بۇ باشلىقنىڭ گەپلىرى چىرايلىققۇ - ھە لەۋەي ؟ —

دېۋىدى ، خەلىپىتىم كۈلۈپ :

— قاتىللار چىرايلىق گەپكە ئۈستە بولىدۇ . گىتلىرىمۇ ،

شېڭ شىسەيمۇ مۇشۇنداققۇ ، — دېدى ، ئەنۋەر گەپەندى :

— تۇيدۇرماي بىزنى چېكىپ بېقىۋاتىدۇ ، ئۇنىڭ بىزنىڭ

ئىشلىرىمىزدىن خەۋىرى باردەك قىلىدۇ ، — دېدى .

— شۇنداق ، تېخىمۇ ھوشيار بولمىساق بولمىغۇدەك...

31

1944 - يىلقى يېڭى يىلنى زىياۋۇدۇن بالىلىرى بىلەن بىللە خۇشال - خۇرام كۈتۈۋالدى . ئۇنىڭ «ئايدۇڭ» كوچىسىدىكى ئىككى ئېغىزلىق يېڭى ئۆيدە نۇرى ، بەرا ، دەرا ۋە كىچىك قىزى ، ئىككى ئۆگەي قىزى ، مۇتائالى خەلىپىتىمنىڭ ئاتىدارچى - لىقىدا نىكاھلىنىۋالغان ياش خوتۇنى بولۇپ سەككىز جان قىز باسقان پولۇ يەپ ، چۇلۇقاي سارىم ئالمىسى ۋە سەپەر ئاخۇننىڭ قولىدا پىشقان شېرىن تەملىك گۇلاۋا ، جاغدا قوغۇنلىرى بىلەن مېھمان بولۇشتى . بالىلار خۇشال ، بولۇپمۇ نۇرى تولمۇ خۇشال ئىدى .

— توۋا ، — دېدى زىياۋۇدۇن ھەيران بولۇپ ، — بۇ

شېڭ شىسەي ياۋاشلاپ كەتتە . مۇتائالى خەلىپىتىمنىڭ دېيىشىچە ،

730

گومىنداڭ دېگەن ئادالەتنى ياقلايدىكەن .

— گومىنداڭ پىرقىسى بىلەن شېڭ شىسەي ھاكىمىيەت

تالىشىۋاتىدۇ ، دادا . خەلققە ياخشى كۆرۈنۈش ئۈچۈن ھەممە

ياخشى گەپنى قىلىۋاتىدۇ . قارا ، ماۋۇ «شىنجاڭ گېزىتى» دىكى

ياخشى گەپلەرنى . ئادالەت ، ساداقەت ، مېھىر - شەپقەت دېگەن

سۆزلەر ھەممە بەتنى قاپلاپتۇ . قارا ، «پارتىيىنىڭ ئادىللىقى»

دېگەن چوڭ ماۋزۇ قويۇلغان «جۇڭگونىڭ تەقدىرى» دېگەن كى-

تاب جياڭ جېيىشى يازغان كىتابكەن . گېزىتتە شۇ كىتابتىن

ھەممە ياخشى گەپلەرنى تېرىپ بېرىپتۇ . «ئۈچ مەسلەك» ، «دۆ-

لەت ئاتىسى تەلىماتى» دېگەن كىتابلار . ھېلىقى خەلىپىتىمىلەرگە

سۆزلىگەن خۇاڭ رۇجىن «نوقۇل ھاياتلىق نەزەرىيىسى» دېگەن

كىتابنى يېزىپتۇ . جاڭ جىجى دېگەن ئادەم «قىيىنچىلىقنى يەڭ-

گەندىلا ئىش ئاسانغا چۈشەر تەلىماتى» دېگەن كىتابنى يېزىپتۇ .

گەپلىرى چىرايلىق . لېكىن ئۇلارنىڭ مەقسىتى سوۋېت ئىتتىپاقى-

قىنىڭ تەسىرىنى تازىلاش ، ماركسىزم - لېنىنىزمنى قارىلاش .

— بۇ دېگەننىڭ نېمە گەپ ، ھۇي نۇرى .

— بىز ماركسىزم - لېنىنىزىم ياخشى ، دەيمىز . سەۋەبى ،

نامراتلار ھاكىمىيەت تۇتمىدۇ . بايلار ، زالىملار بولمايدۇ ، ھەممە

ئادەم باراۋەر بولىدۇ ، ئادەمنى ئەزمەيدۇ . ئۇلار ، ياق ،

ماركسىزىمدىن ئۈچ مەسلەك ياخشى ، دەيدۇ .

— مەسلىكى نېمىسى ھوي ؟

— چاي ئىچسەڭلار ، — دېدى كۈلۈپلا تۇرىدىغان ئاق-

پىشماق ، قاش - كۆزى چىرايلىق ئايال نۇرىغا بىر پىيالە چاي

سۈنۈپ ، — ئۈچ يىلدەك قېچىپ يۈرۈپسىز . مانا ئەمدى ئادەم

تۇتمايدىغان بوپتۇ . نېمىلا بولسا ئادەم تۇتمىغاندىكىن ياخشى - دە !

— ۋاھ ، ئۇنى بىر دېمە ، خوتۇن ، — دېدى زىياۋۇدۇن

كۈلۈپ قويۇپ ، — مانا قارا ، بەرا بىلەن دەرامۇ مۇشتەك

تۇرۇپ مالاي بولدى . سەن ، مەن نېمىلەرنى كۆرمىدۇق . مۇخ-

731

تەركاملارنى قويۇۋەتكۈدەك، يەر - سۈيىمىزنى قايتۇرۇپ بېرەر .
 — بەرسىمۇ سەھراغا چىقمايلى دادا، — دېدى بەرا دادا.
 سىغا ئەركىلىگەندەك دادىسىنىڭ مۇرىسىگە بېشىنى قويۇپ، —
 كۆتەك ھارۋا بىلەن بىر ئات قىلىۋالساق، دەرا ئىككىمىز خاڭ.
 دىن كۆمۈر توشۇپ پۇل تاپىمىز. ئەتىيازلىققا قار توشۇيمىز .
 — ئاتنى مەن ئەكىلىپ بېرىمەن، — دېدى نۇرى كۈ -
 لۇپ، — مېنىڭ سامىيۈزىدە، غېنىكامنىڭ كۈزلىكىدە ئۈچ
 ئېتىم بار .
 — ئوغرىلىغانما ئاكا؟ — كىچىك قىز سورىۋىدى،
 ھەممىسى پاراققىدە كۈلۈشتى .
 — ھەئە، ئۇكام، مەن ئوغرى .
 — مىلتىقنىڭ بارمۇ ئاكا!
 — ھەئە، مىلتىقىمۇ شۇ كۈزلەكتە .
 — دادامنىڭ مىلتىقى كۆمۈرنىڭ تېگىدە .
 — كىشىلەرگە دېمەڭلار قىزلىرىم، — زىياۋۇدۇن ئون
 ياش، سەككىز ياشلىق ئىككى ئۆگەي قىزىغا كۈلۈپ قاراپ
 قويدى .
 — ياخشى ئوقۇڭلار ئۆكىلىرىم، مانا مۇنۇ ئۇكاڭلارمۇ
 يەنە ئىككى يىلدا مەكتەپكە بارىدۇ، ھە ئۇكام ئىمھان؟
 — ئوقۇيمەن، چوڭ بولغاندا دوختۇر بولىمەن .
 — خۇدايىم بۇيرۇسا قىزىم!
 ئۆگەي ئانا قىزىنىڭ پېشانىسىگە سۆيۈپ قويدى . چۈشەنچە
 مۇشۇنداق بولغىنى بىلەن، بۇ ئۆيدە «ئۆگەي» لىكتىن ئەسەرمۇ
 يوق ئىدى .
 لېكىن تەبىئەت ئۇنداق ئەمەس . مانا يەنە لەپىلدەپ قار
 ياغماقتا، سوغۇق كۈچەيمەكتە، دەريا تەرەپتىن تۇيۇقسىزلا جە -
 نۇب شامىلى ھوۋۇلداپ قار ئۇچقۇنلىرىنى پەنجىرىگە ئۇرماقتا،
 تەبىئەت ئەسەبىيلەشكەن، سوغۇقلىرى چاقىدۇ، بورانلىرى بۇزد -

دۇ، قارلىرى كۆمىدۇ، قۇياش بىچارە غۇۋا، نۇرىنىڭ كۈچى
 يوق !
 — پۇل يوق، — دېدى زىياۋۇدۇن يەنە نۇرىغا قاراپ
 قويۇپ، — پۇل تېپىشنىڭ يولىمۇ يوق . ئۇن، ماي، گۆشلە -
 رىمىز، كۆمۈر، قاتتىق ئوتۇنلىرىمىزمۇ كۆكلەمگىچە يېتىدۇ .
 ئىش بولمىسا ئادەم زېرىكىپ ئۆلىدۇ - دە . بالام نۇرى، ئېتىڭ -
 نى ئەكىلەيلى . ھارۋا قىلالمىساق چانا قىلالايمىز . ئىككى يى -
 گىت زېرىكىپ كەتتى . چانا بىلەن كۆمۈرچىلىك قىلسۇن، مەن
 ئوۋچىلىق قىلاي، سەن بەرىبىر نىلقىغا كېتىسەن .
 — بولىدۇ . ئىككى ئاتنى ساڭا بېرەي، مەن سامىيۈزىدىن
 نىلقىغا كېتەي، ئىككى كۈندىن كېيىن يولغا چىقايلى .
 — بىزنىڭ مەھەللىگە پىيادە چىقساق، ئۇ يەردىن بىر -
 نىڭ ئات - چاننىسى بىلەن سامىيۈزىگە بارالايمىز .
 — كەتمەڭلار، بىللە قىشلايلىلا، — دېدى خوتۇن مۇلا -
 يىم ئاۋاز بىلەن كۈلۈپ تۇرۇپ سۆزلەپ، — نۇرمەھەممەت
 دۇتارنى خويما ياخشى چالدىكەن، ناخشىسىمۇ مۇڭلۇق .
 ۋاي - ۋوي، ئادەمنىڭ يۈرىكىنى ئېزىپ ... مۇتائالى خەلىپە -
 تىم خىزمەت تېپىپ بېرىمەن دەپتۇغۇ، ئەپەندىچىلىك قىلارسىز
 بولمىسا .
 — نىلقىغا كەتمىسەم بولمايدۇ . ئۇ يەردە ئاغىنىلىرىم
 مېنى ساقلاۋاتىدۇ ھەدە .
 — ئاپا دە ! — دېدى بەرا كۈلۈپ .
 — گۈلبەھرەم، — دېدى زىياۋۇدۇن كۈلۈپ، — نۇرى
 ئارانلا توققۇز ياش كىچىككەن سېنىڭدىن، ھەدە دېگىنى دۇرۇس -
 تەك قىلىدۇ .
 — ھەدە دېسۇن، بەرا بىلەن دەرامۇ ھەدە دېسۇن ! —
 ئۇلار يەنە كۈلۈشتى .
 ئائىلە بەختنىڭ بۆشۈكى، خۇشاللىقنىڭ مەنبەسى . پۇلدار -

لار ، مەنەسەپدارلار ، مەرتىۋىلىكلەر ئۆز ئۈستۈنلۈكى بىلەن ئېرىد- شەلمەيدىغان بەخت - خۇشاللىققا نامراتلار نامراتلىقى بىلەن ئېرىشەلەيدۇ . ئۆيدە ھەممىلا ئادەم چىن قەلبىدىن خۇشال بولۇپ راستتىنلا كۈلسە ، قۇشلار ئۇۋىلىرىنى ئەگىپ ئۇچقانداك بەخت پەرىشتىلىرىمۇ شۇ ئۆينى ئەگىپ ئۇچىدۇ ، كېتەلمەيدۇ ، باغرىدىنى ياقىدۇ . مانا بۇ بىر ئاددىيلا ھايات قانۇنىيىتى .

زىياۋۇدۇن مۇتائالى خەلىپىتىمگە چىن قەلبىدىن رەھمەت ئېيتتى . چۈنكى ئۇ ئادەم مۇشۇ ئاق كۆڭۈل ، كۆيۈمچان ، خۇد- دى ئۆلۈپ كەتكەن رەيھانگۈلدەك ئىشچان تارانچى قىزىنى ناغرىد- چىدىكى بىر دېھقاننىڭ ئۆيىدىن تېپىپ ئۇنىڭغا چېتىپ قويدى . زىياۋۇدۇن ئۆلۈپ كەتكەن ئايالىنى بەزەن - بەزەنلا ئەسلەيدىغان بولۇپ قالغىنىدەك ، گۈلبەھرەمۇ تۈرمىدە بىگۇناھ ئۆلۈپ كەت- كەن ، ھاراققا بېرىلگەن تۇنجى ئېرىنى كەمدىن - كەم ئەسلەي- دۇ . بۇلار بىر - بىرىنى بەختلىك قىلىشقا ئۆز - ئۆزىگە ۋەدە بېرىشكەن ئىنساپلىق دېھقانلار . شۇڭا ئۇلارنىڭ شادلىقى بايلار- نىڭ ، مەنەسەپدارلارنىڭ ئۆيلىرىدە تېپىلمايدۇ .

نۇرىنىڭ بۇ ئۆيىدىن زادىلا كەتكۈسى يوق . لېكىن چوڭ ئىشلار ئۇنى چىللىماقتا . 1944 - يىلىنىڭ خەيرلىك بىر يىلى بولۇشىغا ئۇنىڭ كۆزى يەتتى . تەبىئەت ، ۋەزىيەت ئۇنى ئۆگەيدى- مىسىلا !

گومىنداڭ پىرقىسى بىلەن شېڭ شىسەي خەلقنى تالاشماق- تا . ھەر ئىككىلىسىنىڭ مەقسىتى خەلقنىڭ ھىمايىسىگە ئېرىد- شىپ شىنجاڭدىن بىر - بىرىنى قوغلىۋېتىش ، جياڭ جىيېشى شېڭ شىسەيگە ياقمىغان ئوخشايدۇ . ئۇ جياڭ جىيېشى ئەۋەتكەن «كوئىنلۇن» ئىسىملىك مەخسۇس ئايروپىلاندا خوتۇنى چىۋىيۇ- فاڭنى ئېلىپ چۇڭچىڭغا گومىنداڭنىڭ 10 - ئومۇمىي يىغىنىغا قاتناشتى . ئۇ چاغدا دۇ جۇڭيۈەن «شېڭ شىسەي ۋە يېڭى شىنجاڭ» دېگەن كىتابنى يېزىپ ، شېڭ شىسەينى يېڭىلىق يارات-

قان مىللىي قەھرىمان دەپ ماختىدى . گومىنداڭ كاتتىلىرىدىن لياڭ خەنساۋ ، ۋاڭ دىڧۇلار ئۇنى تېخىمۇ ماختاپ سىرلىق بىر ئادەمگە ئايلاندۇرۇۋەتتى . ئۇ ئومۇمىي يىغىندا سۆز قىلدى ، مەركىزىي تەلىم - تەربىيە ئۆمىكى ئۇنى ئالاھىدە دوكلاتقا تەك- لىپ قىلدى . ئۇنى گېزىتلەردە ئالاھىدە ئۇچرايدىغان قەھرىمان دەپ ماختىدى ، ئۇ يەنە جياڭ جىيېشى بىلەن ئۇزاق سۆزلەشتى ، زىياپەتلەردە بىللە بولدى . لېكىن قايتىپ كەلگەندىن كېيىن ، ئۇ ئۆزىنى قاچۇرۇپ كۆپ گەپ قىلمايدىغان بولۇۋالدى . بۇنىڭ سەۋەبى نېمە ؟

ئاخشامقى ياشلارنىڭ يېڭى يىلىنى كۈتۈۋېلىپ رەخمجاننىڭ ئۆيىدە ئۆتكۈزگەن زىياپەتتە ، ئابدۇكېرىم ئابباس ئاجايىپ يېڭى- لىقلارنى دەپ بەردى . ئۇ ئىلى مەمۇرىي باشلىق مەھكىمىسىنىڭ مۇپەتتىشى ۋېن چىڭجاڭ «چېگرادىكى قانۇنسىز سودا - سېتىق ئەھۋالنى تەكشۈرۈش» كە بارغاندا تەرجىمان بولۇپ بىللە بارغا- نىكەن . ئۇ ۋېن چىڭجاڭدىن نۇرغۇن يېڭىلىقلارنى ئۈستىلىق بىلەن ئىگىلىۋاپتۇ . شېڭ شىسەينىڭ چۇڭچىڭدىن قايتىپ كې- لىپ جىم بولۇپ قالغىنىنىڭ سەۋەبىنى ئۇ مۇنداق چۈشەندۈردى :

— ئۇنىڭغا جياڭ جىيېشىنىڭ سىياسىي جەھەتتىكى چى- رىكلىكى ، ئىش ئۈنۈمىنىڭ ناچارلىقى ياقمىدى . ياپونىيە جۇڭ- گونى بېسىپ بولاي دېدى ، خۇنەن ، گۇاڭشى ئۆلكىلىرىنى بېسىد- ۋالدى ، گومىنداڭ ئارمىيىسى قارشى تۇرمىدى ، ئۇ جياڭ جىيې- شىدىن ئۈمىدسىزلەندى . سوۋېت ئىتتىپاقى مانا ئۇكرائىناغا يۈرۈش قىلدى ، غەلىبە چوقۇم سوۋېت ئىتتىپاقىنىڭ ، ئۇ سو- ۋېت ئىتتىپاقىدىن يۈز ئۈرۈگىنىگە پۇشايمان قىلماقتا . گومىن- دىڭ ھەر كۈنى دېگۈدەك بىر ۋەكىللەر ئۆمىكىنى ئەۋەتىپ شىن- جاڭغا سىڭىپ كىرمەكتە . تەشۋىقاتچىلار ، قۇرۇلۇشچىلار ، ئا- لىم - پروفېسسورلار ، تەكشۈرگۈچىلەر ، گومىنداڭ پىرقىسىد- ىنىڭ جۇ شاۋلياڭ ، لياڭ خەنساۋدەك مەركىزىي كومىتېت ئەزا-

لىرى كەينى - كەينىدىن كەلمەكتە . ھازىر گومىنداڭنىڭ سىيا-
سىي ئۈستۈنلۈكى شەكىللەندى . شېڭ شىسەي تەھدىت ئاستىدا
قالدى . گومىنداڭ ئارمىيىسىمۇ كۈندىن - كۈنگە كۆپەيمەكتە .
مېنىڭچە ، بۇ ھىيلىگەر يېڭى پىلان ئويلاۋاتىدۇ .

— سىزچە ، قانداق پىلان ئويلاۋاتقاندۇر ؟ — نۇرى بۇ
سىياسەتچى يېڭىتىن سورىدى .

— گومىنداڭغا تاقابىل تۇرۇش پىلانى بولسا كېرەك .
ھازىر شېڭ شىسەي گومىنداڭ پىرقىسىنىڭ ئادەملىرى بىلەن
يوشۇرۇن ئېلىشماقتا . قاراپ تۇرۇڭلار ، ئۇ يېڭى بىر ئەنزە
ياساپ چىقىدۇ . جىمىپ كەتكىنى مۇشۇ ئەنزىگە باش قاتۇرۇۋات-
قىنى .

— يەنە ئادەم تۇتارمۇ ؟

— مېنىڭچە ، ئۇ گومىنداڭنىڭ ئاساسلىق ئادەملىرىنى
تۇتىدۇ . بىزگىمۇ قول سالىدۇ . ئۇ شىنجاڭدىكى سوۋېت بولشې-
ۋىكىلىرىنى ئەنزە ياساپ «تروتسكىچىلار» دەپ ستالىنغا چاق-
قان . ستالىن ئۇنىڭ يالغان «توپىلاڭ كۆتۈرۈش ئەزىسى» گە
ئىشىنىپ بولشېۋىكلارنى قاينۇرۇپ كەتكەن . ئۇ جياڭ جىپىشىغا
ئاشكارا قارشى تۇرالمايدۇ . چوقۇم «توپىلاڭ كۆتۈرۈش ئەنزى-
سى» نى ياساپ چىقىپ ، جياڭ جىپىشىنى ئالداپ ، گومىنداڭنىڭ
خۇاڭ رۇجىندەك كاتتىلىرىنى قوغلىۋەتمەكچى .

— ئۇ بىزگە نېمىشقا قول سالىدۇ دەيسىز ؟

— جياڭ جىپىشىغا ياخشى كۆرۈنۈش ئۈچۈن . سوۋېت
ئىتتىپاقى بىلەن بىرلىشىپ شىنجاڭنى تارتىۋالماقچى بولغان
باندىتلارنى تازىلىدىم دەمەكچى . جياڭ جىپىشىغا مۇشۇنداق قى-
لىش ياقىدۇ !

— جياڭ جىپىشى بىلەن ستالىننىڭ ئوتتۇرىسىدا زىددىيەت
بارمۇ قانداق ؟

— 1943 - يىلى ستالىننىڭ جېڭى ئاخىرلىشىپ گېرما-

نىيە ئارمىيىسى قاتتىق زەربىگە ئۇچراپ توقسان مىڭ ئەسكە-
رى ، فون پائۇلىۇس باشلىق توققۇز مارشالى ئەسىرگە چۈشتى .
ھېسابسىز ئادىمى يوقىتىلدى ، ئىككى يۈز كۈنلۈك جەڭ گېرمان-
لارغا چوڭ زىيان كەلتۈردى . ستالىننىڭ خەلقئارادىكى ئىناۋىتى
تى ئۆستى . دېمەك ، ستالىن دۇنيا سەھنىسىدىكى ئەڭ كاتتا
ئادەمنىڭ بىرىگە ئايلاندى . ئۇ ھەرقانداق ئادەمدىن ئوچ ئالالايد-
دۇ . جياڭ جىپىشى شۇڭا مانجۇرىيە ، تاشقى موڭغۇلىيە ، شىن-
جاڭنىڭ قولىدىن كېتىشىدىن قورقىدۇ . ئۇ مۇشۇ سەۋەبتىن
شىنجاڭدا سوۋېتنىڭ تەسىرىنى تازىلىماقچى .

— بۇلتۇر 12 - ئاينىڭ 1 - كۈنى ئامېرىكا ، ئەنگىلىيە ،
جۇڭگو قاھىرەدە يىغىن ئېچىپ «قاھىرە خىتابنامىسى» نى ئېلان
قىلدى . بۇ يىغىندا جياڭ جىپىشى روزۋېلىتقا ستالىنغا تېررىتو-
رىيە مەسىلىسىدە شەرت قويمىسا دەپ نەسەھەت قىلىش توغرىسىدا
دا خوتۇنى ئىككىسى يالۋۇرغان .

— ھە ، مۇنداق دەڭ ! — دېدى رەخمىجان جىمجىت
ئولتۇرۇپ ، ئابدۇكېرىمنىڭ ئاغزىغا قاراپ قېلىشقان مېھمانلىد-
رىنىڭ كەيپىياتى بىلەن خۇشال بولۇپ ، — يېقىندا تۈگىگەن
تېھران يىغىنى توغرىسىدا ئاڭلىغانلىرىڭىزنى دەپ بەرسىد-
ئىزكەن .

— 1943 - يىلى 28 - نويابىردىن 1 - دېكابىرغىچە بۇ
يىغىن ئۆتكۈزۈلدى . «تېھران خىتابنامىسى» ئېلان قىلىندى .
فاشىزمى ئۈزۈل - كېسىل يوقىتىش ، يىغىندا فاشىزم يوقىتىل-
غاندىن كېيىنكى ياۋروپا مەسىلىسى ، ياپونىيىگە سوۋېت ئىتتى-
پاقىنىڭ ئۇرۇش ئېلان قىلىشى ئوخشاش چوڭ ئىشلاردا كېلىد-
شىم قىلىنغان ئوخشايدۇ . كونكرېت مەزمۇنىنى ئۇقالمىدىم .
بىرلا ئىش ئېنىق : روزۋېلىت ستالىن بىلەن سودىلاشقان . ياۋ-
روپادا ستالىنغا يول قويۇش ، ئاسىيادا روزۋېلىتقا يول قويۇش
قارار قىلىنغان . شۇنداق بولسا بىزگە پايدىسىزراق بولىدۇ .

— ھازىر تۆت - تۆت يوق . جاھان خېلى تىنچىدى .
قانداق خېيىمخەتەر باركىنتاڭ ؟
— قارا ، ھەممە ياقنى تۇمان باسقلى تۇردى .
— ھە راست ، جاڭگاللارمۇ ، مەھەللىلەرمۇ كۆرۈنمىگىلى
تۇردى .

— بىزنىڭ كەلگۈسىمىزمۇ كۆرۈنمەس تۇمان ئىچىدە قال-
دى ، دادا .

— بۇ نېمە دېگىنىڭ ، ئىسلام ئاچىمىز دەۋاتساق ؟
— ئىسلام دېگىنىڭ ۋاقىتلىق شوئار . شىنجاڭدا ئافغانىس-
تانىدەك ئىسلام دۆلىتى قۇرۇشقا ستالىن يول قويمايدۇ . تاشقى
موڭغۇلىيىدەك دۆلەت بولۇشقا ھەم ئۇنمايدۇ . ئۆلكە پېتى قالسا
بىز گومىنداڭنىڭ ئۆلكىسى بولىمىز . گومىنداڭ ئۈچۈن شېڭ
شىسەيگە ئوق ئاتقان بولىمىز . شېڭ شىسەي يوقالسىچۇ ؟ بىزنى
يەنە گومىنداڭ سورايدۇ . گومىنداڭمۇ ، جياڭ جىپشىمۇ شېڭ
شىسەيدەك بىر قاتىل . ئوغرىدىن قۇتۇلۇپ قاراقچىغا تۇتۇل-
مىز ، دادا .

— نېمە دەيدىغانسەن بالام . ئېلىخان تۆرەم كاپىرلارنى
ھەيدەپ چىقىرىپ ، مۇسۇلمانلار ئۆزىمىزنى ئۆزىمىز سورايمىز ،
دەۋاتسا .

— ئاقمايدۇ ، دادا . ھەممىنى ستالىن بەلگىلەيدۇ . ھېچ-
بولمىسا قازاقىستاندەك بىر سوتسىيالىستىك جۇمھۇرىيەت بول-
ساقمۇ بولاتتى . ستالىن بىزنىڭ تاشقى موڭغۇلىيىدەك دۆلەت
بولۇشىمىزغا ئۇنمايدۇ . شېڭ شىسەي شىنجاڭنى ئايرىم دۆلەت
قىلىمىز دېسە ئۇنمىغان ، بىزگىمۇ ئۇنمايدۇ ، دادا .
— ئەمىسە بىز نېمىگە قوراللىنىپ ، ئىنقىلاب قىلىمىز
دەپ شاپاشلاپ يۈرىمىز ؟

— مەنمۇ بىلەلمىدىم . ئاۋۋال ئىنتىقام ئېلىۋالايلى ، كې-
يىن بىر گەپ بولار .

گومىنداڭ بىزنىڭ دۈشمىنىمىز . ئەمما ئۇ ئامېرىكا بىلەن
دوست ، ئامېرىكا ، سوۋېت بىرلىشىپ ياپونىيىنى جازالايدۇ .
ستالىن جياڭ جىپشىغا يول قويۇشى مۇمكىن . قايسى مەسىلە-
لەردە ، قانچىلىك يول قويدۇ . ئۇ بىزگە قاراڭغۇ...»

ئىلى دەرياسىنى ياقىلاپ شەرققە كەتكەن قەدىمىي يولدا
نۇرى دادىسى بىلەن پىيادە كېتىپ بېرىپ ئاخشام بولغان بۇ گەپ -
سۆزلەر ، دوستلىرىنىڭ ئىناقلىقى ، ئابدۇكېرىم ئابباسنىڭ مول
بىلىم ، يىراقنى كۆرەرلىكى ئوخشاش ئىشلارنى بىر مۇبىر ئويلاپ
ئۇزاقچى جىم ماڭدى . ناۋادا ئۇلارنىڭ ئىشلىرىمۇ غوجانىياز
ھاجىنىڭ ئىشىدەك بولۇپ قالسىچۇ ؟ سوۋېت ئىتتىپاقى گومىن-
داڭ بىلەن بىرلىشىپ ، ئۇلارنىڭ مىڭ جاپادا قۇربان بېرىپ
قولغا كەلتۈرگەن غەلبىلىرىنى بىكار قىلىۋەتسىچۇ ؟ دېگەنلەر-
نىمۇ ئويلىدى . ئويلىغانسېرى ئۇنىڭ خىياللىرى مۇرەككەپلەش-
تى : «ھازىر قورال بېرىۋاتىدۇ ، بىزنى قوللاۋاتىدۇ . غوجانىياز
ھاجىنىمۇ شۇنداق قىلغاندىغۇ ، ئاخىرىدا ئۇنى شېڭ شىسەيگە
قۇربان قىلىپ بەردى . بىزنىمۇ گومىنداڭغا قۇربان قىلىپ بەر-
سىچۇ ؟ مەنپەئەت يامان نەرسە . ياۋروپادىكى پايدا ئۈچۈن ئاسىيادا
زىيان بولۇشى مۇمكىنغۇ ؟... ئامېرىكا بىلەن سوۋېت دوست بول-
سىلا جياڭ جىپشى ستالىنغا يېلىنىدۇ ، روزۋېلت سالا قىلد-
دۇ . ستالىن يەنئەننىمۇ جياڭ جىپشىغا بېقىندۇرۇشى ، پۈتۈن
جۇڭگودا بىرلا جياڭ جىپشى ھاكىمىيىتىنى ئېتىراپ قىلىشى مۇم-
كىنغۇ ؟... نېمىلا بولمىسۇن ، ئەمدى يېنىۋېلىشقا يول يوق ،
قولدىكى قورالنى تاشلاشقا بولمايدۇ . جياڭ جىپشى شېڭ شى-
سەينى يوقىتالىشى مۇمكىن . ئۇ چاغدا بىز شېڭ شىسەينىڭ
دۈشمەنلىرى بولغان گومىنداڭ بىلەن بىر ئاكوپتا بولۇپ قال-
مىز . جياڭ جىپشى بىزگە ياخشىلىق قىلارمۇ ؟»

— بالام ، جىمىپ كەتتىڭغۇ ، خېيىمخەتەر يەنە بارمۇيە ؟
— بار ، دادا .

— مەنمۇ شۇ بالام ، ئۇكاڭنىڭ قان قەرزى بار ، بىزنىڭ تارتقان سورۇقچىلىقلىرىمىزنىڭ ھېسابى ، مۇختەر ئاكىمىنىڭ قىساسى . قىساس ئالمىساق قانداق ئادەم بولىمىز . بالام ، ھۆ-كۈمەت قۇرۇش بىزنىڭ ئىشىمىز ئەمەس . بىز قىساس ئالساقلا بولىدۇ . قوراللانغانلارنىڭ تولىسى شۇ .

— توغرا ، دادا ، ئىنقىلابنى بىز قىلىمىز ، بىز قان تۆكىمىز ، دۆلەتنى باشقىلار قۇرىدۇ .

نۇرى قوراللانغانلارنىڭ كۆپ مەقسەتلىك ، كۆپ قاتلاملىق ئىكەنلىكىنىمۇ ئويلىدى : ئۇ ئېلىخان تۆرىنىڭ نۇتۇقلىرىدىكى «ئىستىقلال» ، «ئىسلام بايرىقى» دېگەن سۆزلەرگىمۇ ، يەنە بىر قىسىم ئادەملەرنىڭ ، بايلارنىڭ سودا - سانائەت ۋە پەن - تېخنىكىغا يۈزلىنىش ، ياۋروپاچە ھاياتنىڭ دەرۋازىسىنى ئېچىش دەيدىغان گەپلىرىگىمۇ ئۈنچىلىك قىزىقمايتتى . ئۇ ، ئېغىر سېلىق ، يوقسۇزچىلىق ۋە نادانلىقتىن قۇتۇلالمىۋاتقان دېھقانلار ، خىتاي بازىرىدا كەتمىنىنى مۇرىسىگە سېلىپ دىر - دىر تىترەپ يۈرگەن ، پىلىچى خاڭلىرىنىڭ تېگىدە كۆمۈر ئۈستىدە دۈم يېپ - تىپ - دۈم قوپۇپ يۈرگەن مۇساپىرلارنىڭ تويغۇدەك تاماق ، ئىللىغۇدەك كىيىم ، ياتقۇدەك ئۆي ۋە جان باققۇدەك ئىشقا ئىگە بولۇشىنى ، ئىلىپنىڭ سۇنۇقىنى بىلمەيلا بالىلىقتىن بوۋايغا ئايلىنىپ كېتىدىغان ، زېمىن ، ئىنسان ، جەمئىيەت ، تەبىئەت توغرىسىدىكى گەپلەرنىڭ ھەممىسىگە : «توۋا» دەپ ياقىسىنى تۇ - تىدىغان نەچچە ئون مىڭلىغان ، ھەتتا مىليونلىغان خەلقلەرنىڭ نادانلىق ، بىچارىلىك ۋە نامراتلىقتىن قۇتۇلۇشىنى ، ھەممە ئادەم ئۆزىنىڭ ئىنسانىي ھوقۇقىغا ئۆزى ئىگە بولالايدىغان بولۇشىنى ، بىرلىرى خان ، يەنە بىرلىرى قۇل ، بىرلىرى ئەزگۈچى ، بوزەك قىلغۇچى ، يەنە بىرلىرى باش ئەگكۈچى ، بوزەك بولغۇچى بو - لۇشتەك ھازىرقى رېئاللىقنى ئۆزگەرتىشنى ، ئادەملەردە غەم - قايغۇ ، كۆز يېشى ۋە ناھەقچىلىك ئازابلىرى يوقىلىشىنى ئارزۇ

قىلاتتى .

— ھەممە ۋەھشىيلىك ، ناھەقچىلىك ۋە ھەر خىل زۇلۇم - كۈلپەتلەرنىڭ مەنبەسى ھاكىمىيەت ، — دېدى ئۇ ئابدۇكېرىم ئابباسقا تۈنۈگۈن كەچ ، — جەمئىيەتنىڭ خاراكتېرى ھاكىمىيەتكە باغلىق . بىز خەلق قوللايدىغان ، ھىمايە قىلىدىغان ، خەلقنىڭ تۈپ مەنپەئىتىگە ۋەكىللىك قىلالايدىغان ھاكىمىيەت ئۇ . چۈن كۈرەش قىلىشىمىز كېرەك !

— ناھايىتى ياخشى ، ئاغىنە بولايلى ، — دەپ ئۇنىڭ قوللىرىنى سىقتى ئابدۇكېرىم ئابباس ، — بىز يېقىندا مۇشۇ ئارزۇلىرىمىزنىڭ ئەمەلگە ئاشقىنىنى كۆرىمىز . بىزنىڭ ئەۋلادلىرىمىز ئاتا - بوۋىلىرىمىز ماڭغان ئازابلىق يولدا مەڭگۈ ماڭمايدىغان بولۇشى كېرەك !

ئۇلار دوستلاشتى . پىكىرى چوڭقۇر ، تىلى ئۆتكۈر ، مۇلا - ھىزە ۋە يېڭىلىققا ئامراق بۇ يىگىت نۇرىغا ياقىتى . ئۇ ئۇچراتقان رۇسۇلوف ، زۇنۇن ماستىر ، ئەنۋەر ئەپەندى ، رەخمىجان ، مۇتا - ئالى خەلپىتىم ۋە غېنى ، ئەكبەر باتۇرلارنىڭ ھەممىسىگە قارىد - غاندىمۇ بۇ يىگىت نۇرىغا باشقىچە يىراقنى كۆرەر ، خەلق مەنپەئىتىنى ئەتراپلىق ئويلايدىغان بولۇپ تۇيۇلدى .

— مەن سېنى «سەن» دەيمەن ئۇكام ، — دېدى ئۇ قاپقارا ، قويۇق قاشلىرىنى ئوينىتىپ ، — سەن مەندىن ئىككى ياش كىچىككەنسەن ، جىق دەرد تارتىپسەن ، جىق كىتاب ئوقۇپ - سەن ، جىق ئىشلارنى ئويلايدىكەنسەن ، بىز ئۆمۈرلۈك ئاغىنە بولالايمىز .

— مەنمۇ ساڭا ئوخشاش بىرى بىلەن ئاغىنە بولۇشىنى ئارزۇ قىلاتتىم . رۇسۇلوف دېگەن مۇئەللىم بىلەن تولىمۇ يېقىن ئۆتكەندىم . ئۇ ھازىر يوق .

— مەن ئۇنىڭ نامىنى ئاڭلىغان ، مېنى ساۋەنگە سۈرگۈن قىلدى . سادىروفنى غولجىغا سۈرگۈن قىلغاندى ، ئۇ ھازىر

ئالمۇتىدا . كىم خەلقنى ئويلسا ئۇ شېڭ شىسەينىڭ دۈشمىنى .
ئۇ قارا نىيەت ھەممە ئادەم مېنىلا ئويلسا ، مېنىڭ ھاكىمىيىتىم
ئۈچۈنلا ئىشلىسە ، دەيدۇ . ئۇنىڭ جاللاتلىق قىلىشىغا ھەمكار-
لاشقىچە ياشىمىغان تۈزۈك !

— ئوغلۇم ، ھېلىقى چاغدا چانا بىلەن مۇشۇنداق قىشلىقى
سەبىخە ئىككىڭلارنى ئېلىپ مەھەللىدىن مۇشۇ يول بىلەن ماڭغا-
ندۇق . شۇ چاغدىمۇ قار مۇشۇنداق قېلىن ئىدى - ھە ؟
— ھەئە ، دادا . بىراق ئۇ چاغدا ھاۋا ئوچۇق ، دەريا
بويىدىكى ئورمانلار ، قار بىلەن چۈمكەلگەن مەھەللىلەر تولىمۇ
چىرايلىق كۆرۈنگەندى...

— ھە ، ئۇ قىز ھازىر نەدە ؟
— ئۇلار نىلقىدا . سەبىخە ناھىيىلىك ساقچى ئىدارىسىدە .
سىڭلىسى بىلەن ئاپىسى باشلانغۇچ مەكتەپتە مۇئەللىم .

— ئوقەت - ھالى ياخشىكەن - دە ؟
— ياخشى ، جاي قىلدى ، كىرىمىمۇ ياخشى !
— پات - پات بېرىپ تۇرامسەن ، بالام ؟
— ئارىلاپ - ئارىلاپ ، نىلقىغا كەلگەندە يوقلاپ قويمەن .
— ئۇ قىز ئەرگە تەگمىگەندۇر - ھە ؟
— ياق...

سەزگۈر دادا جىمىپ قالدى .
قېلىدىن چىقىۋاتقان بوران كۈچەيگىلى تۇردى . شىۋىرغان
ھۇۋلىدى ، ئۇلار تۈز دالاغا چىقتى . ئۇلار جۇۋىلىرىنىڭ ياقىلىد-
رىنى كۆتۈرۈپ قويۇپ ، كۈلتۈك قار تىنغان ھارۋا يولىدا ئېغىر
قەدەم بىلەن ئاستا ماڭماقتا ئىدى .

نۇرى يەنە چوڭقۇر خىيالغا پاتتى :
...يامغۇر ئارىلاش بوران دېرىزىنى ئۇرماقتا . نۇرى دەرۋازا
يېنىدىكى ھۆججەت سۇپىدا ياتماقتا . ئۇ ئىشىكىنى ئىچىدىن ئىلىد-
ۋالغان . بوران - يامغۇر دېرىزىدىن چايقىداپ تەگمەكتە . ئۇ

ھۇۋلىغان ، قاراسلىغان ئاۋازلارنى ئاڭلاپ يېتىپ ئۇخلاپ قال-
دى . ئۇ چۈشىدە پەرىخەنى چىڭ قۇچاقلاپ سۆيۈۋاتقۇدەك ، ئۇ-
نىڭ ئەزەللىك نەپسى تاقىلمىماقتا ، قىز ئۇنىڭ ئۈستىگە چىقىۋال-
غان ، ئۇ ئاچ كۆزلۈك بىلەن سۆيمەكتە ، چىشىمەكتە ، مانا
نۇرى ئاخىر پەرىخەنى ئاستا قىڭغايىتى... قىز «ياق ، ئۇنداق
قىلمايلى» دېمىدى ئەجەب... ئۇ چۆچۈپ ئويغاندى ، لېكىن بۇ
چۈش ئەمەس . راستلا قىز ئۇنى قۇچاقلاپ نەپسى بالانىڭ قايتقىد-
لى بولماس يار بېشىغا ئەكېلىۋالغانىدى . نۇرى ھايات لەززىتىگە
يەنە تەسلىم بولدى . ئاستىدىكى سەبىخە شۇنداق قىلىقلارنى قىل-
دىكى ، نۇرى ئۇنىڭغا باش ئەگمەي تۇرالمىدى . يەنە ، بىر ئازدىن
كېيىن ، يەنە...

— ئەمدى سەن مېنىڭ ، — دېدى سەبىخە ئۇنىڭغا چىڭ
چاپلىشىپ ، — سىلاپ باقە ، مىدىرلاۋاتقان سېنىڭ ئوغلۇڭ ،
ساڭا ئوخشاش قاۋۇل ، چىرايلىق ، بىلىملىك ، يەنە باتۇر...
— ساراڭ ، سەن قانداق كىردىڭ ؟

— مەن دېگەن تەربىيە كۆرگەن ئىشپىيون . بۇ ئىشىك
ماڭا ئويۇنچۇق .
— تېز چىقىپ كەت ، بولمىسا مەن چىقىپ كېتىمەن !
— كۆڭلۈڭ ھازىرمۇ پەرىخەدىمۇ ؟ شۇنى دەپ كەلدىڭمۇ ؟
— ھەئە . ئۇ مېنى چىن كۆڭلىدىن ياخشى كۆرىدۇ .
مەنمۇ شۇ !

— باياتىن مەن بىلەن نېمە قىلدىڭ ؟
— ئىچ پۇشۇقىمنى چىقاردىم . شەيتان ئاتلىغاندەكلا بىر
ئىش !
— ياق ، ياق ، ئۇ دېگەن مۇھەببەت !
— مۇھەببەت ئۇنداق ئوغرىلىقچە بولىدىغان چاكنى ئىش
ئەمەس !
— بالىنى قانداق چۈشەندۈرسەن ئەمەس ؟

نەچچە قېتىم: «سەن ئۈچۈن ياشايمەن، نۇرى!» دەدى، بۇ گېپى راست. نۇرنىڭ قىلمىشى رەزىللىك ھېسابلانسا، بۇ رەزىللىك مۇھەببەت تەشئاللىقىدىكى يۈرەكلەرگە شىپا بولالىغاندەك كىن ئۇ رەزىللىك بولمايدۇ - دە. قايسىبىر ئىنسان روھىي تەسەللىگە موھتاج ئەمەس ئىكەن؟ ھايات سانسىزلىغان بەخت-سىزلىكلەرنىڭ كەچۈرمىشلىرى ھېسابغا ئىنساپ، دىيانەت، ئەخلاق ۋە گۈزەللىك دەيدىغان ئۇقۇملارنى ياراتقان. كۆز يېشى، تەشئاللىق بولمىغان بولسا، ئىنسانلار ھەقىقەتكە ئىنتىلىپ نېمە قىلار ئىدى؟...

ئۇ ئۆزىنى ئاقلاپ پەلسەپىگە، تارىخقا ۋە رېئال ھايات خاتىرىلىرى بولغان كىتابلارغا مۇراجىئەت قىلدى. ئۇ يەنىلا رېئاللىققا ياندى. ئۇ ھازىر مۇشۇنداق رېئاللىققا يۈزلىنىش ئادىتىنى يېتىلدۈرمەكتە. رېئاللىق ئۇنىڭغا يول كۆرسىتىدۇ، مەدەت بولالايدۇ. رېئاللىق شۇ: ئۇنىڭ قەلبىدە مۇھەببەت يالقۇنى بار. بۇ يالقۇن ئالتۇن ئېرىتمىسىدەك، قۇياش نۇرىدەك، تومۇرلىرىدا ئېقىۋاتقان ساپ - پاكىز قېنىدەك تەبىئىي، گۈزەل ۋە نۇرلۇق. ئۇ ئۆزىگە چېتىشلىق خىياللاردىن قۇتۇلۇش ئۈچۈن، دائىم قىلىۋاتقان چوڭ ئىشى — پارتىزانلىق، قوراللىق ئىنقىلاب توغرىسىدا ئويلاشقا ئادەتلەنمەكتە ئىدى.

...ئۇنىڭ ماكانى يەنە شۇ ئۇلاستاي — موڭغۇل، قازاق، ئۇيغۇرلار ئارىلىشىپ ئولتۇراقلاشقان تاغقا يېقىن ئېدىر باغرىدەكى يېزا. ئۇ يەردە غېنى ئاكىسى بىلەن سېپىت، ئەكبەر باتۇر-لار ھە دەپ ئادەملىرىنى كۆپەيتىمەكتە، ئوۋچىلىق قىلىمىز دەپ تاغقا چىقىپ قارىغا ئېتىش مەشىقى قىلماقتا. ئات، تېرە، يۇڭلارنى چېگراغا ئاپىرىپ سېتىپ ئەتكەسچىلىك قىلىپ قورال يىغماقتا. سوۋېت ماللىرىدىن شېكەر، رەخت ۋە چالغا، پالتا، ئەينەك ئوخشاش سانائەت ماللىرىنى ئەكىرىپ نىلقا بازارلىرىدەكى دۇكانلىرىدا سودا قىلماقتا. قارىماققا ئۇلار ئەتكەسچىلەر،

— بالا مۇھەببەتنىڭ مەھسۇلى ئەمەس!
— سەن ئىپلاس، سەن رەزىل!
— توغرا. بىر رەزىل كۆڭۈلنى ئايايمەن دەپ رەزىللىك قىلدىم.
— ماڭا ئىچ ئاغرىتىپمۇ؟
— تەسەللى بولسۇن دەپ!
— مەن پەرىخەگە قورساقىمدىكى بالاڭنى ئېيتىمەن. ئۇ سېنىڭدىن نەپەرەتلىنىدۇ!
— ياق، سېنىڭدىن نەپەرەتلىنىدۇ!
— سەن رەزىل!
— تېز چىق، بولمىسا مەن چىقىمەن!
— چىق!

نۇرى ئورنىدىن سەكرەپ تۇردى، كىيىملىرىنى ئالمان - تالمان كىيىپ ئۆزىنى سىرتقا ئاتتى!
— نۇرى! — سەبىخە ئارقىدىن يالاڭ كىيىم بىلەن يۈگۈرۈپ چىقتى. نۇرى ئاللىقاچان يامغۇرلۇق بوران ئىچىگە شۇڭغۇپ غايىب بولغانىدى.
ئۇ شۇ كېچىنى بازاردا بىر ئاشخانىنىڭ ئالدىدا دۈگىيىپ ئولتۇرغان يېتىملەر بىلەن بىللە ئۆتكۈزدى.
...ھازىرمۇ بوران، ئۇ پەرىخەنى ئويلىماقتا. شۇ كۈندىن كېيىن ئۇ ئاسىيەنىڭ ئۆيىگە دەسسىمدى. مانا ھازىر نەچچە ئاي بولدى؟ راستلا سەبىخەنىڭ بەدىنىدە ئۇنىڭ بالىسى چوڭ بولۇۋا-تامدۇ - ھە؟ بۇ ئىشلىرىنى باشقىلار بىلسە ئۇنى ئەيىبلەر، تىللار، ئەخلاقسىز، بۇزۇق دېيىشەر. لېكىن ئۇنىڭ ۋىجدانى ئۇنداق دېمەيدۇ. ئۇ ئۆز نەپسىنىڭ قولى بولمىدى، باشقىلارنىڭ نەپسى-نىڭ قۇربانى بولدى، ئىچ ئاغرىتىش، مۇھەببەت ھېسلىرىنى قەدىرلەش ئۈچۈنلا شۇنداق قىلدى. كۆڭۈلچەكلىك، باشقىلارغا تەسەللى ۋە ئارام بېرىش تۇيغۇسى رەزىللىك بولاتتىمۇ؟ سەبىخە

لېكىن قىلىۋاتقنى ئۇرۇش تەييارلىقى. ئۇلار قەيەردىن دۇر بۇي-
رۇق كۈتمەكتە، تەقەززالىق بىلەن كۈتمەكتە. ئۇلار بىلەن
بىللە ياشاش تولىمۇ كۆڭۈللۈك، مەنىلىك. نۇرى ئۈچۈن ھەقد-
قىي ھايات ئەنە شۇ. لېكىن شۇ مەنىلىك، ھەقىقىي ھايات
ئىچىدە ئۇ دائىم پەرىخەنى ئويلايدۇ. ئۇ قىز ئۇنىڭ يۈرىكىدىن
چوڭقۇر ئورۇن ئالغان ئوخشايدۇ، ئۇنىڭ ھاياتى شۇ قىزنىڭ
ھاياتى بىلەن چىڭ باغلانغان ئوخشايدۇ، ئۇرۇش بولسا بەلكى
نۇرى نەلەردىن دۇر قۇربان بولار، پەرىخە بىلەن بىر ئۆيدە ياشىيال-
ماس. لېكىن ياشلىق غايىگە، گۈزەللىك تۇيغۇسىغا باي بۇ
مەزگىلى، پەرىخە بىلەن بىللە بولۇشقا تەشنا ئوخشايدۇ، خۇددى
قوراللىق ئىنقىلاب بۇيرۇققا تەقەززا بولغىنىدەك...

قاراڭغۇ چۈشكەندە ئۇلار مەھەللىسىگە يېتىپ كەلدى. مە-
ھەللە قار بىلەن چۈمكەلگەن. بېدە - پاخاللار بېسىلغان ئۆگزىد-
لەر بۇرۇنقىدەك جىم، نەلەردىن دۇر غورۇغا پانا قاققان، قاتتىق
ئوتۇن يارغان ئاۋازلار كېلىدۇ، ئارىلاپ - ئارىلاپ ئۆندەرىگەند-
دەك بىر يەردىن ئىت ھاۋشىغان ئاۋاز كېلىدۇ. يېزا جىمجىت،
قار ياغماقتا، قارامتۇل كۆرۈنىدىغان باغلار قېتىپ قالغاندەك،
ئۆگزىلەر ئۈستىدە گىرىمىسەن قاراڭغۇلۇق ئىچىدە ئاق - كۆك
پاخال ئىسى تۇرخۇنلاردىن چىقىپ ھاۋاغا سىڭىپ كېتىۋاتىدۇ...
جىمجىت، قار بىلەن چۈمكەلگەن يېزا ئۇلارنىڭ ئانا يۈر-
تى، تۇغۇلغان، تۇنجى يۇيۇلغان، بۆشۈككە بۆلەنگەن، پىڭلىداپ
يۈگۈرۈپ يۈرۈپ چوڭ بولغان ماكانى.

ئۇلار كاتتا يەر ئىگىسى ھېسابلانغان ئوسمان ھاجىنىڭ -
مۇختەر باينىڭ ھويلىسى ئالدىغا كەلدى. ھاڭغىرقاي ئوچۇق
ئۆيلەر، ئېغىللار، ئادەم قورققۇدەك جىمجىت ئىدى. قېنى بۇ
ئۆينىڭ ئۆز ۋاقتىدىكى ئاۋاتچىلىقى؟ قاچانلا كەلسە ئىشىك ئال-
دىدا ئات باغلاقلىق تۇرىدىغان، كالىلار مۇرىشىپ، قويلار مەرد-
شىپ، بالىلار چۇرۇقلىشىپ، ئۆيدىن مەزىلىك پۇراق چىقىپ
تۇرىدىغان مۇختەر باينىڭ ئۆيى قېنى؟

ئۇلار ئۆز ھويلىسىنىڭ غورۇسىدىن ئېڭىشىپ ھويلىغا
كىردى. تونۇر بېشىدا تۈگۈلۈپ ياتقان قېرى ئىت شىڭشىيىپ
بىر قارىدى - دە، قۇيرۇقلىرىنى شىپاڭشىتىپ ئاۋۋال زىياۋۇ-
دۇنغا ئەركىلەپ ئېسىلىپ ئۇنىڭ ياقىلىرىنى پۇراپ - يالىدى.
ئاندىن نۇرغا ئېسىلىپ مەڭزىنى - مەڭزىگە يېقىپ، ئېچىنىش-
لىق غىڭشىپ، بىرنېمىلەرنى بايان قىلدى. نۇرى كۆز ياشلىرىد-
نى توختىتالمىدى. ئۇ مۇشۇ ھويلىنىڭ ئەركىسى ئىدى، بۈگۈن
بۇ ھويلىغا يات، تاغنىڭ چىلبۇرىسى. مۇشۇ ھويلا ئۇنىڭ بۆشۈ-
كى ئىدى، بۈگۈن بۇ ھويلا ئۇنىڭ ئەمەس. نېمە ئۈچۈن، قايسى
قانۇن بۇ جۇدالىقنى پەيدا قىلدى؟ نېمە گۇناھى ئۈچۈن ئۇ بۇ
ھويلىدىن قوغلاندى؟ بىچارە ئىت ھېلىقى چاغدا ئىككى گۆدەك-
نىڭ ئوقتا ئۆلگىنىگە گۇۋاھقۇ، بۇ قىساس، بۇ خورلۇق ئۇنىڭ
يۈرىكىدە مەڭگۈلۈك ساقايماس جاراھەت پەيدا قىلغان. كۆز
ياشلىرى ئۇنىڭغا مەلھەم بولالامدۇ؟

— يىغلىما، ئوغلۇم، كۆز يېشىڭنى ئىتقىمۇ كۆرسەتمە! —
دېدى زىياۋۇدۇن ئۆزىنى قاتتىق يىغدىن ئارانلا تۇتۇۋېلىپ، —
بىزنىڭ قانغا قان، جانغا جان ئالالايدىغان ئەرلىكىمىزنى خەلق
كۆرسۈن. بالام، يىغلىما، يىغا بىلەن ئۆزىمىزنى رازى قىلساق
بىز ئەر ئەمەس!

— ماقۇل، دادا!

— ئەسسالامۇ ئەلەيكۇم، قارىنىداستارىم! — ئىشىك
غىچىرلاپ ئۆيدىن قاما چىقتى. ئۇ مۈكچىيىپ قالغان، ئاۋازىمۇ
ئارانلا چىقاتتى، — بارسىندەرما، قايراناي!
زىياۋۇدۇن ئۇنى قۇچاقتى. نۇرى ئۇنىڭغا بالا ۋاقتىدىكى-
دەك ئېسىلىپ:

— قاما، قاما ئاغا، بارسىنما، بۈركۈتۈم! — دېدى.
ئۇلار ئۆيگە كىردى. مورا ئوچاقتا قاتتىق ئوتۇن لاۋۇلداپ
كۆيمەكتە، قاپقارا، كۆمۈردەك چۆگۈن شىڭلىدىماقتا، مورا

دېدى زىياۋۇدۇن غەزەپ بىلەن، — بايلىق دېگەن قولنىڭ كىرىكەن، ئامەت دېگەنمۇ دىۋاننىڭ رىزىقىكەن!
— مۇختەر باي قايتىپ كەلسە يەرلىرى، ماللىرىنى قايتۇرۇۋالدى، — دېدى بىر دېھقان، — ئابدۇمەرىننىڭكىنى مۇسادىرە قىلىپ كەمبەغەللەرگە بۆلۈپ بېرىش لازىم ئىدى. ئۇنىڭ بايلىقى ھارام!

— كۈللۈھۇم، پاشانىڭ ئەمرى ۋاجىپ، — دېدى ئىمام ئۇزۇن ساقىلىنى سىيىپ قويۇپ، — مۇسادىرە دېگەننى ھۆكۈمەت قىلىدۇ، خۇرجا دېگەن ۋالاقشىدۇ شۇ، ئىت ھاۋشىغان سىغرى!

— قازارەن سىلىمۇ ھاۋشىغىلى تۇردىلا، ئىمامئاخۇنۇم، — دېدى مېرا «قازى»، — خۇرجا ئىت بولسا سىلى ئىتنىڭ تاۋىقىنى يالاپ بېيىغاندىلا، نېمە بولۇپ قالسا؟

— سىلى مېراۋاي، مېنىڭ يېغىرىمغا تەگمىسىلە گاللىدىرىدىن غىزا ئۆتمەمدە؟ ھېلىمۇ ئۈچ ۋاخ تاماقلارنىڭ ئىككى ۋاخى مېنىڭ ئۆيۈمدە بولغىنى!

— مېنىڭ ئىككى ۋاخ تامىقىم سىلىنىڭ ئۆيلىرىدە بولسا، سىلىنىڭ بەش ۋاخلىرى بىزنىڭكىدە. ئۆشەرە - زاكات، پوشكال - زەللە نەدىن كېلىۋاتىدۇ؟

— قازارەن سىلىزە!
كۆپچىلىك كۈلۈشتى. ئىمام يەنىلا قوي سويۇپ زىياۋۇدۇنلارنى مېھمان قىلدى.

ئەتىسى ئۇلار ئىككى ئاتلىق بولۇپ يولغا چىقتى.
— بالام، بىر سىر بار، — دېدى زىياۋۇدۇن ئاخىر بالىسىغا، — رەھىمىتى نېزەرخان غوجام ماڭا چىغلىقمازاردىكى ئۆيىنىڭ بىر دالىنىدىن ئورا كولىتىپ ئىككى كۆمىزەكنى كۆم-دۈرگەن. بېشىڭغا كۈن چۈشسە ئالغىن زىياۋۇدۇن، دېگەن. بىز ھازىر تازا نامرات. ئازراق ئالساق بولارمىكىن دەيمەن،

بېشىدا قارا چىراغ غۇۋا يانماقتا. كاڭدا — جۇل - جۇل كىنگىز ئۈستىدە مايلاشقان جۇۋىغا ئورنىلىپ كەمپىر ئۈمچىيىپ ئولتۇرماقتا، ئۇنىڭ تامام ئاقارغان چاچلىرى پاختا، ئۇ ئىككى قولى بىلەن بېشىنى تاتىلماقتا ئىدى:

— دەن ساۋلىغىڭ جاقسىما، چىشە!
— ئىتنىڭ باسى مەن، ئاتنىڭ قۇيرۇغى، چاڭغىراقپەن، كېرەگە!... قاندا ئۆلدىغۇي!...

— ئۇش جىلدىن ئاستى ئوسۇندا ئاقىلدىن ئازدى. ۋۇي بالا، بالا ئۇنى بېتىتىرىدىغۇي!...

زىياۋۇدۇن تەرەت ئېلىپ كىرىپ تىزلىنىپ ئولتۇرۇپ دۇئا قىلدى. ئۇلار يېشىنىمەيلا يېتىپ قېلىشتى. ئەتىگەنلىكى جامائەت توپ - توپ بولۇپ كىرىپ ئۇلاردىن ھال سوراشتى، ئۆيلىرىگە تەكلىپ قىلىشتى.

ئاتا - بالا ئۈچ كۈنگىچە مەھەللىسىدىن كېتەلمىدى. ئۆي بېسىپ چاي، مېھماندارچىلىق بولۇپ تۇردى. ھازىرقى مەھەللىنىڭ بېيى — ئۆز ۋاقتىدىكى مۇختەر بايلارنىڭ مالىيى قۇربان ئىمام ئۇلار بىلەن ھەر كۈنى بىللە. ئۇنىڭ يېنىدا يەنە مېرا «قازى» بىللە ئىدى. مېرا «قازى» يەنىلا يول ماڭسا قوللىرىنى ھاۋادا شىلتىپ، قورسىقىنى ئالدىغا ئەتەي چىقىدىرىپ، قىسقا - دىنماق پۇتلىرىنى ئاستا يۆتكەپ، زۇكۇندارلىق قىلاتتى:

— قازارەن خۇدانىڭ تەقدىرى، ئېتەكلەر ياقا بولدى، ياقىلار ئېتەك! نەچچە يۈز يىللىق تارانچى بايلىرى مالاي بولدى، كەلگۈندى مالايلا ئاقساقال، چوڭ باي!

— شۈكرى دەپسە، مېراۋاي، خۇدايىمنىڭ ئارغامچىسى ئۇزۇن، يەنە قانداق تەقدىر - قىسمەتلەر بار تېخى، ئىگىسى بىلىدۇ.

— مۇسادىرە بىكار بولىدۇ. مۇختەر باي قايتىپ كېلىدۇ! —

قانداق دەيسەن؟

— ئۇ ئۆيدە ئادەم باردۇر؟

— بولسىمۇ مەن ئۇنىڭ يولىنى قىلمەن. بىز شۇ يەرگە

بارايلى.

چىغلىقمازار — نېزەرخان غوجامنىڭ مەھەللىسى، جەنۇ-
بى، شەرقى ياپيېشىل سازلىق، تۆپىلىكتىن سازلىققا چۈشىدۇ.
غان جايلار غۇچچىدە بۇلاق، بۈك قارىياغاچ، مازار يېزىنىڭ
شىمالىدا. زىياۋۇدۇن نېزەرخان غوجامنىڭ گۈمبەزلىك قەبرىد-
سىگە كېلىپ ئاتتىن چۈشۈپ تىزلىنىپ ئولتۇردى ۋە «ئەلھەم-
دۇ» بىلەن «قۇلھۇۋەللاھۇ ئەھەد» نى ئوقۇپ قىرائەت قىلدى،
دۇئادىن كېيىن:

— غوجام، ھەممە ئىش ئايان بولدى، سىزنى مۇسا ئە-
مەس، چىۋ سىلىڭ دېگەن قاۋان زەھەر بېرىپ ئۆلتۈرگەن.
بىچارە مۇسا بىكاردىنلا ئۆلتۈرۈلدى. مەن ئوغلۇم نۇرى، ھېلى-
قى سىز ياخشى كۆرىدىغان شائىر بىلەن بىللە بېشىڭىزغا كەل-
دۇق. بىز قولىمىزغا قورال ئالدۇق. سىز ئۈچۈنمۇ قىساس
ئالىمىز، سىزنىڭ قەبرىڭىز بېشىدا قەسەم بېرىمىز: بىز قە-
ساس ئالىمىز، سىز ئۈچۈن ئون دۈشمەننىڭ جېنىنى ئالمىسام
سىزنىڭ ئاتىدارچىلىقىڭىزنى ئاقلىمىغان بولمىمەن، يۈزۈم قارا
بولدۇ. ئوغلۇم گۇۋاھ، مەن زىياۋۇدۇن جەزمەن قىساس ئال-
مەن.

ئۇلار كەچتە غوجامنىڭ ئۆيىنى ساقلاۋاتقان خىزمەتچى بى-
لەن بىرلىشىپ ھېلىقى ھۇجرىنىڭ سۈپىسىنى كولاپ ئىككى
كومزەكنى ئالدى.

— ئاپلا! — دېدى زىياۋۇدۇن ئۈمىدسىزلىنىپ، —
يېنىكلا تۇرىدۇغۇ بۇ كومزەكلەر!

كومزەكلەر قەغەز بىلەن تولدۇرۇلغان، ئۈچ تال تۇخۇم
سېلىپ قويۇلغان، قۇپقۇرۇق چىقتى.

— ھېلىقى خوتۇنى بىر قېتىم چىققان...، — دېدى خىزمەت-
كار، — ئادەملىرى بىلەن تىمسىقلاپ يۈرگەندى.

— ۋاي كاساپتەي، غوجام خوتۇنغا سىر ئېيتىپ قويغا-
نكەن - دە. بۇ دېگەن خوتەندىكى ئوغلى ھېسبۇللا غوجام بىلەن
سەغىرىنىڭ ھەقىقى ئىدى.

— چۈشىنىشلىك، — دېدى نۇرى بېشىنى چايقاپ، —
ئەپرىز بانۇم جايلانغان گەپ. مۇنۇ ئۈچ تۇخۇم غوجامنىڭ ئۈچ
ئوغلى، سىلەرگە قۇرۇق قەغەز قالدى، غوجامنىڭ تۇخۇمى قۇرد-
دى دېمەكچى!

— توققۇزتاراننىڭ قېرى ھاكىمىغا بىكار ياتلىق بولمىغاند-
كەن - دە. بوۋايدىنمۇ نۇرغۇن ئالتۇن قالدۇ. غوجامنىڭ
شۇنچە دۇنياسى قالدى، تېخى كىچىك ئوغلى غىياسىدىن غوجام-
نىڭ بىر كىشىلىك مىراسىنىمۇ ئالدى. ھازىر ئۇ بالىمۇ قاراق-
سىز. مۇنۇ ئالتۇننىمۇ ئاپتۇ. پاھ، ئىنساپ، ئىمان دېگەن
يوقكەن - دە، ئۇ ھاياسىزدا.

ئۇلار كېچىلەپ قاش جاڭگىلىغا كىرىپ كەتتى. سېپىل
ئەتراپىدىن كېچىلەپ سامىيۈزىگە ئۆتتى. كۈزلەكتە غېنى بار
ئىدى. ئۇ تۈنۈگۈنلا بىر ياش چوكاننى ھاسانىيۈزى تەرەپتىن
ئېلىپ قېچىپ كېلىپ نىكاھلىتىۋالغانىدى. كېچىدە كەلگەن
مېھمانلارنى تىل بىلەن كۈتۈۋالدى:

— ۋاي ئاناڭنى... ھە، سەنمىدىڭ نۇرى، قىز ئېلىپ
كېلەرمىكىن دېسەم مۇنۇ ساراڭ باخشىنى نېمىگە سۆرەپ
كەلگەنسەن؟

— دادام سېنى كۆرگىلى كەلدى، غېنىكا.

— زىيەك ھۇي، نېمانچە قېرىپ كەتتىڭ، ياش خوتۇن ئال-
ماي، موماي ئېلىۋالدىڭمۇ يە؟ ھا - ھا - ھا...

ئۇ مېھمانلىرىنى قوپال، ئەمما قىزغىن، قاتتىق - قۇ-
رۇق، ئەمما سەممىي كۈتۈۋالدى:

— داستىخان سال خوتۇن، چاي قىل. ھە، نان قاتتىق بولسا، بۇلارنىڭ چىشلىرى ئالماس!
نۇرى غېنى ئاكىسىغا شەھەردە ئاڭلىغانلىرىنى سۆزلەپ بەردى. ئۇ ئابدۇكېرىم ئابىباستىن ئاڭلىغان خەۋەرلىرىنى سۆز-لەپ كېلىپ:

— شېڭ شىسەي گومىنداڭدىن يۈز ئۆرۈگەندەك تۇرىدۇ. ئۇ جياڭ جېشى ئەۋەتكەن خۇاڭ رۇجىن دېگەن گومىنداڭ پىرقىسىنىڭ باشلىقى بىلەن ئاستىرتىن پۇت تېپىشىۋاتقان ئوخشايدۇ. گومىنداڭ دېگىنىنىڭ شىنجاڭغا توختىماي كىرىۋاتقۇ-دەك، ئەسكەرلىرىمۇ تىنىپ كەتكەن ئوخشايدۇ!

— شېڭ شىسەي دېگەننىڭ ئەسكىرى جىق ئەمەستى، ئەجەبمۇ كەلمىدىغۇ ھېلىقى بۇيرۇقى. پاتىخ ئۆلدىمۇ، يوقاپلا كەتتىغۇ، گومىنداڭ دېگىنى چۈمۈلىدەك يامرىغاندا قوزغىلىدد-غان ئوخشايمىز، ئاناڭنى!...

— كىشىلەرنىڭ پەرەز قىلىشىچە، شېڭ شىسەي بىلەن گومىنداڭ سوقۇشىدىغاندەك، شېڭ جىم بولۇۋاپتەك، ئۇ جىم بولۇۋالسىلا بىر ئىش چىقىرىدۇ. ئىلاھىم ئىككىسى سوقۇش-سىدى.

— ھا - ھا - ھا... ئۇ گۇيلار ئۆزئارا تازا بىر سوقۇش-سا، بىر - بىرنى قىرسا ئوتتۇرىدىن چىقىپلا قوڭغا تېپىشكە ئاسان بولاتتى. بىزنىڭ قاشتىن يەنە يىگىرمە يىگىت ئاتلاندى. بايتوقايدىنمۇ نەچچىسى كەلدى. مېنىڭ ئادەملىرىم يەتمىشتىن ئاشتى. مۇشۇ كۈزلەكتىلا ھازىر سەككىز ئەسكىرىم بار. ئاخ-شام ئون ئات، ئەللىك قوي ئوغرىلاپ كەلدۇق. مانا ئەمىسە دەپ ھەممىسىنى باتراقلارغا بىردىن - بىردىن سوقۇمغا بەرگۈ-زۈۋەتتىم.

— بۇ يەردە تۇرۇۋەرمە غېنىكا، خەتەرلىك، تېزىرەك جايىمىزغا كېتەيلى.

— نېمىدىن قورقسەن، ھە راست دېگىنە، ستالىن ھازىر قەيەردە؟

— ئەنگىلىيە دۆلەت باشلىقى چېرچىل ئاتىشى توققۇز ياشقا تولغان كۈندە ستالىن ئۇنى تەبرىكلەپتۇ.

— نەدە ھوي؟

— تېھراندا.

— نەرنىڭ ئۇ؟

— ئىراننىڭ مەركىزى. شۇ يەردە روزۋېلىت، ستالىن، چېرچىلار سۆھبەتلىشىپ، گىتلىپىرنى ئۈزۈل - كېسىل يوقى-تىشىنىڭ پىلانلىرىنى تۈزدى.

— ئوغۇل بالا! ھە، يەنجۇ؟

— ئەنگىلىيە پادىشاھى گېئورگى VI ستالىنغا ئالامەت بىر قىلىچ تەييارلاپتىكەن. چېرچىل شۇ قىلىچنى ستالىنغا تەقدىم قىپتۇ. ستالىن ستالىنگىراد جەڭچىلىرىگە ۋاكالىتەن پادىشاھقا رەھمەت، دەپتۇ.

— پاھ، بىزگىمۇ تەقدىم قىلسىدى. ستالىنگىراد دېگىنىڭ ھېلىقى ئىككى يۈز كۈن جەڭ بولغان يەر شۇمۇ؟

— ھەئە، شۇ شەھەر.

— ئەسكەر باشلىقىنى نېمە دېدىڭا؟

— زۇكوف.

— يامان نېمىكەن - ھە، قالتىس مەرگەنغۇ دەيمەن؟

— پاراسەتلىك، غەيرەتلىك، باتۇر قوماندان! نەدە قىيىن جەڭ بولسا ستالىن شۇنى ئەۋەتتىدۇ.

— سەن نۇرى ئاشۇ زۇكوفتەك بىر قوماندان بولغىنا،

ھەزرىتى ئېلىدىن قالمادۇ نېمە ئۇ زۇكوف دېگىنىڭ؟ ھا - ھا... ھا... ھا...

ئۇلار ھەممىسى كۈلۈشتى.

— شېڭ شىسەي، جياڭ كەيشى دېگەنلىرىڭ ئۇنىڭ تىرىد-

قىمغا تەڭ ئەمەس دېگەنمە؟

— ئۇ كاتتا ئادەم .

— بىزدە ئاشۇنداق بىر قوماندان بولسىدى . مەرگەنلىرى ئەقىلسىز ، ئەقىللىقلىرى توشقان يۈرەك بىز خەقنىڭ ! ھېلىقى

سەن دېگەن ناپولېئون ، كوتۇزوف دېگەنلەرچۇ ؟

— ئۇلارمۇ كاتتا قوماندانلار . دەۋر ئوخشىمايدۇ - دە .

ئۇلارنىڭ ۋاقتىدا ئايروپىلان ، تانكىلار يوق .

— بىزمۇ ئايروپىلان ، تانكىلارنى تەييارلىساق بولاتتى .

ئەللىك مىڭ قويغا بىر ئايروپىلان كېلەرمۇ ؟

— خۇدايىم بۇيرۇسا ئۇلارمۇ بولىدۇ ، — دېدى زىيا .

ۋۇدۇن ، — غېنىكا ، سىزمۇ ئۇلاردىن قېلىشمايسىز جۇمۇڭ !

— مەرگەنلىكتە ، باتۇرلۇقتا قېلىشمايمەن . لېكىن ئەس-

كەرلەرگە پىلان كۆرسىتىپ ، قوماندانلىق قىلىشنىڭ يولىنى

بىلمەيمەن . ئوقۇمىغان - دە !

— ستالىن نېمە قىلىۋاتىدۇ نۇرى ، ئۇ قەيەردە ؟

— قوماندانلىق قىلىۋاتىدۇ . لېنىنگراد شەھىرى ، بىلو-

رۇسىيە ، ئۇكرائىنا ، قىرىم قاتارلىق يەرلەردە ھازىرمۇ گېرمان-

لار بار . ئۇلار بەش مىليون ئەسكەر بىلەن قارشىلىق قىلىۋا-

تىدۇ .

— پاهەۋى ، پۈتۈن ئۇيغۇرلاردىن جىقكىنا ناكەسنىڭ ئەس-

كىرى . ستالىننىڭچۇ ؟

— ستالىننىڭ ئەسكىرى ئالتە يېرىم مىليون !

— ياشاپ كەت . جەڭ دېگەن مۇنداق بولمامدۇ !

— ستالىننىڭ زەمبىرەك ، تانكا ، برونېۋىك ، زامانىۋى

قوراللىرىمۇ ھازىر گېرمانلارنىڭكىدىن ئېشىپ كەتتى !

— ئوغۇل بالا ، چېچاتمۇ ۋەت گېرمان كۆتلەرنى ! جىياڭ

كەيشى تېخى ستالىنغا ئالىيىپ قارايدۇ دېدىڭمۇ ؟ ۋاي ئاناڭنى ،

سەي بولامدۇ ئۇ ؟

— ستالىن ئۇستا ، كۈنچىقىشتا ياپونلار ئاۋارە قىلمىسۇن

دەپ ياپونىيە بىلەن كېلىشىم تۈزدى . جىياڭ جىيىشى ستالىن

ياپونلارنىڭ جۇڭگونى بېسىۋېلىشىغا يول قويدى دەپ ئويلاپ

ستالىنغا ئۆچلۈك قىلىۋاتىدۇ . ھە دەپ ئامېرىكا پرىزدېنتى

روزۋېلتقا خەت يېزىپ يالۋۇرۇۋاتىدۇ ، ستالىننى يامانلاۋا-

تىدۇ .

— يارايىسەن نۇرى ، سەن بولمىساڭ مەن پاڭ ، گاچا

بولۇپ قالدىكەنمەن . كەتمە ، يېنىمدىن ھېچنەگە كەتمە ، ھېلى-

قى نوغاي قىزنى ئېلىپ بېرەيمۇ ؟ ھەي زىيەك ، بۇنى ئۆيلەيلى .

جەڭ بولۇپ ، ياخشى كۈننىڭ يامىنى بولۇپ قالسا بويتاق

كەتمىسۇن !

— خۇدايىم ساقلا ، يا ئاللا !

— مەن چېغىمدا نامىزىمنى چۈشۈرگۈزۈپ قويدۇم . ئوق

دېگەننىڭ كۆزى يوق . پاشا ئەمەستە ئۇ شاپلاق بىلەن ئۇرساڭ

ئۆلىدىغان !

ئۇلارنىڭ كۆڭۈللۈك كۈنلىرى باشلاندى ، ئەتىگەنلىكى ،

مىلتىقلىرىنى بەتلىشىپ يەتتە - سەككىز ئاتلىق غېنىنىڭ باش-

چىلىقىدا قاش جاڭگاللىرىغا كىرىپ توشقان ئوۋلىدى ، قىرغا-

ۋۇل ، كەكلىك ئاتتى ، ئاۋرال تېغىغا چىقىپ تاغ تېكىسى ،

ئارقار ، ئىلىك ئاتتى . كەچتە ئاتلىرىغا ھەر خىل ئوۋلانغان

ھايۋانلارنى ئارتىپ قايتىش ، كەچتە خىلمۇخىل گۆشلەر بىلەن

مېھمان بولۇشۇپ يوغان ئۆينىڭ سۇپىسىدا كىگىز ئۈستىدە سۇ-

نايلىنىپ يېتىش تولىمۇ كۆڭۈللۈك ئىدى . ئاۋاكىۋىزى ، تۈردى-

يۈزى ، سېپىل ، سامىيۈزى قاتارلىق ئەتراپتىكى يېزىلاردىن

ناخشىچىلار ، داپچىلار ، دۇتارچىلار كېلىپ ئۇلارنىڭ كۆڭلىنى

ئاچتى ، ئۇلارنى ئۆيلىرىگە مېھمانغا چىلاشتى .

1944 - يىلىنىڭ بېشى جىمجىت ، شاۋقۇن - سۈرەنسز

باشلاندى . بۇ يىراق ، يوللىرى قار بىلەن تىنغان يېزىلارغا نە

ماشىنا ، نە ئاتلىق ئەسكەرلەر دارمايتتى . زىياۋۇدۇن ھەتتا باخشىنىڭ كەينىگە كىرىپ داپ چېلىپ يەتتە ئاۋۇشقا باشقىدىن ئىشتىياق باغلاپ ، ئۆزىنىڭ قەسەم بەرگەن پارتىزان ئىكەنلىكىدىن نى ئۇنتۇپ قېلىشقا تاسلا قالدى . نۇرى بولسا خىيالچان ، غەم - كىن ئىدى . ئۇ ھەركۈنى ئەتىگەنلىكى ھاۋانىڭ سوغۇق بولۇشىغا قارىماي بەدىنىنى سوغۇق سۇ بىلەن چايقايتتى ، دەريا بويىغا يۈگۈرۈپ بېرىپ - كېلەتتى ، قار ئۈستىدە جەينىكى بىلەن يەر بېغىرلاپ مېڭىپ نەلەرگە كېتەتتى . غېنى ئاكىسى باشقىلارنى تىللاپ :

— ۋۇي ھەزىلەكلەر ، ئەسكەر دېگەن ئەنە ئاشۇنداق بول - مامدۇ ، تەييارنى يەپ ، سېسىق ئوسۇرۇپ ياتساڭ سوقۇشقا يارىشامسنا ؟ — دەيتتى .

غېنى يىگىتلەرگە نۇرىنى باشلىق قىلىپ ھەر كۈن ھەربىي مەشغۇلات ئېلىپ بارىدىغان بولدى . ئۇ تۇيۇقسىزلا بۇيرۇق كەل - سە چاقماق تېزلىكىدە شەھەرگە ھۇجۇم قىلىدىغان گەپ ، ھۇ - جۇمغا ، ئۆلۈمگە دائىم تەييار تۇرمىساڭ ماڭا ئەسكەر بولالماي - سەن ، دەپ بالىلارنى تىللاپ تۇراتتى .

زىياۋۇدۇن ئوغلى بىلەن پەخىرلىنەتتى ، ئۇ پات - پات غېنىدىن :

— نۇرى قانداقراق ، ئۇ قالتىس - ھە ؟ — دەپ سوراپ قويايتتى . غېنى ئوچۇق سۆزلۈك ئادەم بولغاچقا :

— قانداق خوتۇندىن تاپقانسەن ئۇنى ، راسا كۈچكە تولغان چېغىڭدا تاپقانسەن - دە ! ئۇ ھازىر قارا كۈچتە مەندىن قالمايدۇ . ئەقىلدە بىز خەقتىن بۇنداق بالا چىقماسمىكىن دەيمەن . چىرايىچۇ ؟ پاھ ، قالتىس ، خوتۇنۇڭ چىرايلىقىمىدى زىيەك ؟ — دەيتتى . — پەرى ، پەرىشتە ئىدى ، نۇرىنىڭ ئانىسىدەك قىز بىز خەقتىن تۇغۇلمايدۇ .

— مۇنۇ بوروسۇنلۇق خوتۇننىڭ چىرايى يامان ئەمەس ،

قىلىقى ئاندىن ، تۆپىگە چىقا - چىقمايلا ۋارقىراپ - جارقىراپ ، مەيدىلىرىڭنى تاتلايدۇ . قويۇۋېتىمەن ئاناڭنى ، كونىراپ قال - دى .

— نەچچە كۈن بولدى ؟

— تۆت كۈن .

— پاھ ، يېپيىڭمىكەنغۇ !

— مۇتۈۋەللىگە توقاللىققا تەگكەن نېمىكەن . ھېلىقى ئابدۇمەرىنىڭ ئوتتۇرا قولىدەك بىر قىزى بار . شۇنى ئەپقېچىپ كېلەيمىكىن دەيمەن !

— كىچىكىنە قىزىتغۇ ئۇ .

— تازا ۋاقتى . كۆكچىدەك ، كېچىلىككە بالىلارنى ئەۋەت - مەن . بۇلاپ - ئەپقېچىپ كېلىدۇ .

— ئۇنداق قىلما غېنىكا ! — دەپدى زىياۋۇدۇن خورسە - نىپ قويۇپ ، — ئۇۋال بولمىسۇن . خەلقىڭ نەپىتى يامان ، بىرمۇ ئادەم نەپەرەتلەنمىسۇن - دە .

— بىر كېچە خوتۇن قىلىپلا ئاپىرىپ تاشلايمەن . ئوچۇم - نى ئالىمەن ئۇ قاشقالىقتىن !

— ئۇنداق قىلما . نىكاھلىتىپ ئال ، مەيلى دېسەڭ مەن ئەلچى بولاي .

— سەنمۇ بالاڭدەك كۆڭۈل ئايايدىكەنسەن - ھە ، باخشى ؟

بۇنداق ئادەم باتۇر بولالمايدۇ .

ئەتسى نىلقىدىن ئاتلىق خەۋەرچى كەلدى . غېنى ئادەملە - رىنى باشلاپ ئاتلىنىپ يۈرۈپ كەتتى .

زىياۋۇدۇن ئىككى ئاتنى يېتىلەپ ، ئاتلارغا قىشلىق سو - قۇم ، ئۇن ، ياغلارنى ئارتىپ غۇلجا شەھىرىگە قاراپ يولغا چىق - تى . ئۇ مېڭىشتا ئوغلىغا :

— پات - پات كىر ، ئۇكىلىرىڭ سېنى بەك سېغىنىدۇ ، —

دېدى . راستىنى ئېيتسا ئۇ ئۆزى ئوغلىغا چىدىمايتتى .

شېڭ شىسەي كېچىچە ئۇخلىيالمىدى ، قىزلارنىڭ ئۇۋۇلاش-لىرىمۇ ، ئۇيقۇ دورىسى ، ئەپپىۋىلىرىمۇ ئۇنىڭ جىددىيلەشكەن نېرۋىلىرىنى زادىلا پەسكويغا چۈشۈرەلمىدى . ئىككى چېتىدە ئىككى بۇرۇتلۇق ئادەم ئۇنىڭغا ھومىيىپ قاراپ تۇرغاندەك : ئۇلارنىڭ بىرى ستالىن : «ۋاپاسىز ، جېنىڭ ئالقىنىمدا» دەۋات-قاندەك ، يەنە بىرى جياڭ جىپشى : «ئون يىل ئەسكىلىك قىل-دىڭ ، ھازىرمۇ نىيىتنىڭ يامان ، ئەمدى سېنى يوقىتىمەن ، قاچالماي-سەن !» دەۋاتقاندەك . جۇڭبىلەي ، چېن يۈنلەر : «ساڭا ياردەمگە بارغان كوممۇنىستىلەرىمىزنى ئۆلتۈردۈڭ ، قىساس ئالماي قوي-مايمىز» دەپ ، ھەر خىل دوپپا كىيگەن ئۇيغۇرلار : «قان قەرزى-گە بوغۇلدۇڭ ، قىساس ئالماي قويۇۋەتمەيمىز !» دەۋاتقاندەك . ئۇنىڭ يېقىنلىرىدىن فۇلىن ، ۋاڭ خۇڭساۋ ، لى يىڭچى ، چىۋ يۇشىۋىڭلارمۇ : «ئەمدى بىزگە كۈن يوق» دەپ نالە قىلىۋاتقاندەك بىلىنمەكتە ئىدى .

ئۇ دۇنيا ۋەزىيىتىنىڭ تەرەققىياتىدىن جۇڭگو ۋەزىيىتىنىڭ تەرەققىياتىنى چۈشىنىش ، جۇڭگونىڭ ۋەزىيىتىدىن شىنجاڭنىڭ ۋەزىيەت تەرەققىياتىنى چۈشىنىش دەيدىغان سىياسەت بەلگىلەش پرىنسىپى بويىچە دۇنيانى ، جۇڭگونى تەھلىل قىلىپ ئاخىرى : بىر قېتىم كەسكىن تەدبىر قوللانمىسام ئۆزۈمنى ساقلاپ قالال-مايمەن دېگەن خۇلاسىگە كەلدى . ئالدىدا ئىككىلا يول بار ، بىرى ، شىنجاڭنى تاشلاپ كېتىش ، يەنە بىرى ، گومىنداڭنى قوغلاپ ، سوۋېت ئىتتىپاقىغا يېلىنىش ، لېكىن كېيىنكى بۇ يول ئىشەنچسىز . سەۋەبى ، ئۇ سوۋېت ئىتتىپاقىنىڭ بىر مىڭ بەش يۈزدەك ئادىمىنى قولغا ئالدى ، ستالىننى تىللىدى ، ستا-لىننىڭ قىساسخورلۇقى ئۇنىڭغا مەلۇم ، ئەمدى ھەرگىز ياخشى-

لىق قىلمايدۇ . تېخىمۇ يامان يېرى ، ستالىن ھازىر ياپونىيە بىلەن كېلىشىم تۈزدى ، ياپونىيەنىڭ جۇڭگونى بېسىۋېلىشىغا سۈكۈت قىلماقتا . ستالىننىڭ ياپونىيە بىلەن يوشۇرۇن سودىسى بار دېيىلسە ، بۇ سودا مانجۇرىيە ، موڭغۇلىيە ۋە شىنجاڭنى ئۆزىگە قارىتىۋېلىش بىلەن دوست بولغاندەك ، مانجۇرىيىنى قايتۇ-قارماققا روزۇبىلت بىلەن دوست بولغاندەك ، تېھران يىغىنىدا ستالىن رۇپ بېرىشكە قوشۇلغان ؛ ياپونىيەگە قارشى تۇرۇشقا ماقۇل بولغاندەك قىلغىنى بىلەن ، ئۇ ھازىر جياڭ جىپشىغا بېسىم ئىشلەتمەكتە . جياڭ جىپشى ستالىنغا تاقابىل تۇرۇش ئۈچۈن ھە دەپ روزۇبىلتقا يالۋۇرماقتا . جۇڭگونى ياپونلار بېسىۋېلىشى مۇمكىن . شىنجاڭچۇ ؟ رۇسلار كىرىسىمۇ ، ياپونلار كىرىسىمۇ شېڭ شىسەيگە ياخشى كۈن يوق ، ئۇلارنىڭ ھەر ئىككىلىسىنى شېڭ يەتكۈدەك تىللىدى ، ئۇلارغا زىيان سالدى . مۇنۇ گومىنداڭ سىياسىي ، ئىقتىسادىي كۈچىنى كۈندىن - كۈنگە كۈچەيتكەننى ئاز دەپ ، «دۆلەت مۇداپىئەسىنى مۇستەھكەملەپ ، تاجاۋۇزچىلىققا ئۇچراشنىڭ ئالدىنى ئېلىش» دېگەن نام بىلەن 27 - جىتۋەنجۇن-نى قۇمۇلغا يۆتكىدى . ئۇنىڭ 48 - دىۋىزىيىسىنى گۇچۇڭغا ، 45 - دىۋىزىيىسىنى بارىكۆلگە ، زاپاس 7 - دىۋىزىيىسىنى ئۈرۈمچى - لومەنچىغا ئورۇنلاشتۇرۇۋالدى . شېڭ شىسەي غىڭ قىلالىدى . كەينى - كەينىدىن خىلمۇخىل سەۋەبلەر بىلەن ھەر خىل ئۆمەكلەر ، قۇرغۇچىلار ، تەكشۈرگۈچىلەر يېغىپلا كەتتى . شېڭ شىسەي ئالتۇن - كۈمۈش سوۋغىسى ، زىياپەتلەر بىلەن ئۆلگۈرەلمەيلا قالدى . مانا ھازىر تېخىمۇ كۆپەيمەكتە . شېڭ شىسەي خوتۇنى بىلەن بۇلتۇر چۇڭچىڭدا بىر ئاي تۇرۇپ جياڭ جىپشىنىڭ تومۇرىنى تۇتۇپ باقتى . ئۇنىڭ مەقسىتى مۇشۇ ئىككى يىل ئىچىدە شىنجاڭنى شېڭ شىسەيدىن تارتىۋېلىش ئىدى . كەينىكى ئېنىق بولدى . شېڭ شىسەينى ماختاپ قەھرىمان ، تۆھپىكار دېيىشلەر بولسۇن ، قالىتس كۈتۈش ، قايتا - قايتا

سۆھبەتلىشىش، ئەتۋارلاشلار، ۋەدىلەر بولسۇن، ھەممىسى ئۇ-نى شىنجاڭدىن يوقىتىشنى مەقسەت قىلىدۇ. ئۇ پادىشاھ تۇرسا، بۇ ئورنىنى تارتتۇرۇپ قويۇپ ياشىغىنىنىڭ نېمە مەنىسى بول-سۇن.

كەسكىن تەدبىر قوللىنىش كېرەك، بۇ تەدبىرنىڭ تەپسىد-لىي لايىھىسىنى ئۇ دۇبەن مەھكىمىسىنىڭ باش مەسلىھەتچىسى ۋالڭ خۇڭساۋ بىلەن باش قاتۇرۇپ تەييارلىدى. لى يىڭچى، چىۋ يۇفاڭ، شېڭ شىجىلار بۇ پىلانغا قوشۇلدى. بۇ پىلاننىڭ 1 - ئەنزىسىنىڭ ئىسمى «چىڭ دۇڭخېي ئەنزىسى» ئىدى. چىڭ دۇڭخېي مائارىپ نازارىتىنىڭ نازىرى، ئۆلكىلىك پىرقىنىڭ ئەزاسى، ئۇنىڭ شايىكتىلىرى «شىنجاڭ گېزىتى» ئىدارىسىنىڭ باشلىقى سۇڭ نىيەنسى، مۇئاۋىنى لالڭ داۋخېڭ، شەھەر مەمۇرد-يىتى كومىتېتىنىڭ مۇدىر ھەيئىتى ۋالڭ نەيجۇڭ، جۇڭگو ترانسپورت ئۇيۇشمىسىنىڭ ۋېييۈەنجاڭى گو شىلياڭ، مەركىزىي تەلىم - تەربىيە شۆبە ئۆمىكى ئىشخانىسىنىڭ مۇدىرى خې گېڭ-گۇاڭ قاتارلىقلار. ئۇلار گومىنداڭنى ئۇلۇغلاپ، شېڭ دۇبەننى چۈشۈرۈش دولقۇنىنىڭ ئاكتىپلىرى. بىرىنچى قەدەمدە ئۇلارغا زەربە بېرىلسە، خۇاڭ رۇجىنغا ئوخشاش گومىنداڭ كاتتىلىرى بىر بولسا قۇيرۇقنى تىكىۋېتىشى، بىر بولسا توۋا قىلىپ شېڭ شىسەينىڭ ئايىغىغا يىقىلىشى مۇمكىن.

— ئۇلارغا قويۇلىدىغان جىنايەتنىڭ مەزمۇنى پۇختا بول-غاندۇر - ھە، جىنيۇڭ؟

چىۋ يۇفاڭ ئېرىدىن ئەنسىرەپ ئېھتىيات بىلەن سورىدى.
— پۇختا! — دېدى شېڭ شىسەي يېڭى بىنانىڭ ئازادە ئۆيىدە خۇرۇم سافاغا تاشلىنىپ پۇتنى ئالماشتۇرۇپ ئولتۇ-رۇپ. ئۇ لى يىڭچىغا قاراپ قويدى. لى يىڭچى ياپما قاپقى ئاستىدىكى كىچىككەنە، ھىلىگەرلىك چىقىپ تۇرغان كۆزلىرىد-نى ئويىنىتىپ:

— ئىش مۇنداق، — دېدى خۇددى باشلىقىغا بىر يېڭى ئىشنى دوكلات قىلىۋاتقاندەك ئەستايىدىللىق بىلەن، — چىڭ دۇڭخېي قاتارلىقلار تەشكىللىگەن بۇ سۇيىقەستلىك توپىلاڭ ئۈچ مەسلەك ۋە ھۆكۈمەتنى ئاغدۇرۇشنى مەقسەت قىلغان. قاتناشقۇ-چىلارنىڭ كۆپلۈكى، ئۇسۇلنىڭ قەبىھلىكى جەھەتتە بۇ بىر مىسلى كۆرۈلمىگەن ئەنزە. ئۇلار جۇڭبۇنىڭ قومانداڭلىقىدا، سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلخانىسىنىڭ قوللىشى بىلەن گومىنداڭ شىنجاڭغا ئەۋەتكەن بىر قىسىم خا-دىملار بىلەن بىرلىشىپ، شېڭ شىسەيگە قارشى قوراللىق قوز-غىلاڭ كۆتۈرۈپ، شېڭ شىسەي ھاكىمىيىتىنى ئاغدۇرۇپ كوم-مۇنىستىك ھۆكۈمەت قۇرماقچى بولغان. بۇ تەشكىلاتقا شىنجاڭ ئىنستىتۇتى، 1 - دارىلمۇئەللىمىن، 1 - ئوتتۇرا مەكتەپنىڭ پروفېسسور، مۇئەللىملىرى ۋە ئوقۇغۇچىلاردىن بولۇپ ئۈچ يۈزدىن كۆپ ئادەم قاتناشقان!

— ئوقۇغۇچىلارمۇ قولغا ئېلىنمىدا؟ — چىۋ يۇفاڭ ئې-تىيات بىلەن سورىدى.

— بىرىنچى قەدەمدە بەش يۈزدەك ئادەم قولغا ئېلىنىدۇ. ئۇلارنىڭ ھەممىسى يۇقىرىقى جىنايەتلىرىگە ئىقرار بولۇپ ماتې-رىيال يېزىپ قول قويدۇ!

ھازىر بۇ ئەنزە ئاخىرلاشقاندى. چوڭ يىغىن نامى بىلەن مەكتەپلەردىكى ئوقۇتقۇچى - ئوقۇغۇچىلار يېڭى بىنانىڭ يىغىن زالىغا توپلاندى. شېڭ دۇبەن نۇتۇق سۆزلىدى، ئاخىرىدا مەيدان-دىلا ئۈچ - تۆت يۈز ئادەم قولغا ئېلىنىپ ئىككى تۈرمىگە تاشلاندى، ئۇلارنىڭ تولىسى تايپاققا چىدىماي ئالدىن تەييارلانغان ئىقرارنامىگە ئىمزا قويۇشتى ... بۇ ئىشلارغا خېلى بولدى. لېكىن شېڭ شىسەي بۇنىڭ بىلەن تىنچىيالمىدى. خۇاڭ رۇجىن يەنە گومىنداڭ پىرقىسىنى ئاغزىدىن چۈشۈرمەي سۆزلىمەكتە، ھەتتا جاڭ جىجى دېگەن تەلۋە شېڭ شىسەينى «گىتلىر!» دەپتۇ تېخى، ياق،

قىلغانىكەن، چوڭراق ئىش قىلىشى كېرەك. ئۈچ - تۆت يۈز ئادەمنىڭ جېنى قانچىلىك پۇل؟ گىتلېر قانچە ئادەمنىڭ بېشىغا چىقتى، جياڭ جېپىشچۇ؟ 1941 - يىلقى «جەنۇبىي ئەنخۇي ۋەقەسى» دە يېڭى 4 - ئارمىيىنىڭ قانچىلىك كوممۇنىستلىرى جېنىدىن ئايرىلدى؟ شان - شەرەپ تەۋەككۈلچىلىك، قۇربان بېرىشنىڭ ھېسابىغا كېلىدۇ. ئەلۋەتتە، شىنجاڭدىكى گومىن-داڭنى يوقىتىش، بىرىنمۇ قويماي قىرىۋېتىش كېرەك. كوممۇ-نىستلارنى، سوۋېت ئادەملىرىنى، يەرلىك باندىتلارنى قىرغان-دەك. شۇ چاغدا شىنجاڭدا ۋەھىمە تۈگەيدۇ، ستالىننى ئالدىيا-لىغان شېڭ شىسەي جياڭ جېپىشنى نېمىشقا ئالدىيالىمايدىكەن؟ تۇتۇش، تۈرمىگە سېلىپ قىيناش، ئىقرارنامىگە قول قويدۇرۇپ ئەنزە ئەھۋالىنى جياڭ جېپىشقا، ئەدلىيە مەھكىمىسىگە مەلۇم قىلىش كېرەك...

ئۇ غالىلداپ تىتىردى، گېلى قۇرۇپ، باشلىرى قايغاندەك بولۇپ، ئاستا چاۋاك چالدى. ئۇزۇن قارا چاپان كىيگەن خىز-مەتكار چىلىم بىلەن ئەپپيۇن قۇتىسىنى كۆتۈرۈپ زالدا پەيدا بولدى. شېڭ شىسەي كرىپسلودا قىيىسىپ ياتتى ۋە ئۇزاق ئەسنەپ:

— بول! — دېدى.

خىزمەتكار چىلىم بېشىنى شىرەگە قويدى - دە، دۈمچىد-يىپ ئولتۇرۇپ «ئوچاق» فا ئوت ياقىتى. شېڭ شىسەي جۈمەكنى ئاچ كۆزلۈك بىلەن شورىدى، كۆكۈچ ئىس ئۇنىڭ يىرىك بۇرۇ-تىنى ئارىلاپ پاناقراق بۇرنىنىڭ قاڭشىرىنى سىيىپ، يوغان كۆزلىرىنى سۆيدى. ئۇ راھەتلىنىپ كۆزلىرىنى يۈمدى ۋە خىز-مەتچىگە چىقىپ كېتىشكە شەرەت قىلىپ ئارقىدىنلا:

— يىڭچى! — دېۋىدى زال ئىشىكىدە پاكار، توڭگۇز قاپاق لى يىڭچى ھەربىيچە كىيىم بىلەن پەيدا بولدى ۋە چاس بېرىپ تىك تۇردى.

شېڭ شىسەي بىرلا لى يىڭچىغا تاپانچا تەڭلىمەيتتى. ھەم-مىلا يەردە مۇشۇ ساقچى مەھكىمە باشلىقى لى يىڭچىنىڭ ئادەم-لىرى ھەرىكەت قىلىپ يۈرمەكتە ئىدى. ئۇنىڭ ئادەملىرى شېڭ شىسەيگە ئەسكەرلەردىنمۇ مۇھىم، پايدىلىق ئىدى. ئون يىلدىن بېرى ئۆزىگە سادىق بولۇپ دېگىنىنى قىلىپ، ئويلغىنىنى بى-لىپ كېلىۋاتقان بۇ شەرقىي شىماللىق يۇرتلۇققا ئۇ ئىشىنەت-تى، ھەتتا خوتۇنى چيۇيۇفاڭغا ئېيتىمغان نۇرغۇن سىرلىرىنىمۇ ئۇنىڭغا ئېيتاتتى. شېڭ شىسەينىڭ نەزىرىدە لى يىڭچى مۇستە-قىل ئادەم ئەمەس، ئۇ دۈبەننىڭ كۆزى، قولى ۋە بەزىدە مېڭىسى ئىدى.

— يازدىڭمۇ؟

— ھەئە، مانا!

— قانچە ئادەم؟

— بىر مىڭ بەش يۈزگە يەتتى.

— گومىنداڭ ئارمىيىسىنىڭ دىۋىزىيە كوماندىرلىرى،

بىزنىڭ ھېلىقى ئۈچ دىۋىزىيە كوماندىرلىرىمىزمۇ بارمۇ؟

— شۇنداق، دۈبەن جانابلىرى. نۇرباغدىكى گومىنداڭ

شىنجاڭ پىرقىسىنىڭ ياتقىدىكىلەرنىڭ ھەممىسى بار. گومىن-

داڭ زاپاس 7 - دىۋىزىيىسىنىڭ كوماندىرى لى يۇشياڭ خەتەر-

لىك. بىزنىڭ 128 - دىۋىزىيىسىنىڭ كوماندىرى ليۇ فېيشىن،

ۋاقىتلىق 3 - دىۋىزىيىسىنىڭ كوماندىرى ۋۇشىچى، ئاتلىق 1 -

دىۋىزىيىسىنىڭ كوماندىرى سۈي يىچۈنلەرمۇ خەتەرلىك. بۇ تۆت

نەپەر دىۋىزىيە كوماندىرىنى زىياپەت يولى بىلەن قولغا ئالساقم-

كىن. قالغان ئۆلكە دەرىجىلىك باشلىقلار، ۋالىيلار، ناھىيىدىن

يۇقىرى گومىنداڭ پىرقىسىنىڭ مەسئۇللىرى بولۇپ بىر يۈز

يىگىرمىدىن كۆپ رەھبىرىي خادىمغا قارا پىكاپ، ماشىنىلارنى

ئىشقا سالىساق بولىدۇ.

— پۈتۈن ئۆلكىنىڭ خەۋەرلىشىش، قانناش ساھەسى قات-

تىق كونترول قىلىنسۇن. مەركىزىي ئاگېنتلىقنىڭ ئۈرۈمچى شۆبىسى پېچەتلەنسۇن. خۇاڭ رۇجىن بىلەن لىن جىيۇڭ قاتار-لىقلار كوممۇنىست. ئۇلارنىڭ پارتىيە ئەزالىق كىنىشكىسى، باشقا ئىسپاتلار ياخشى تەييارلانمىسۇن. ئۇلار سوۋېت ئىتتىپاقى، يەرلىك قانۇنسىز ئۇنسۇرلار بىلەن تىل بىرىكتۈرۈپ، سۈيد-قەست بىلەن شۇغۇللىنىپ كەلمەكتە. ئۇلارنىڭ پىلان، مەق-سەت، ھاكىمىيەتنى تارتىۋېلىش ۋاقتى، ئۈسۈللىرىغا دائىر ئىسپاتلار تولۇقمۇ؟

— ئالدىنقى قېتىمدا تۇتۇلغانلار قىيىنچىلىق بەرداشلىق بەر-رەلمەي بىز يېزىپ بەرگەن ئىقرارنامىلەرگە ئىمزا قويدى.
— قىسقارتىپ گەپ قىل، ئىقرارنامە دېسەڭلا بولدى.
— خوپ، دۈبەن جانابلىرى.
— بىر ئاي كۈتەيلى. پىلان مۇشۇ، بىر ئاي جىم تۇراي-لى. مېنى يازلىق دەم ئېلىشقا نەنەسەنگە كەتتى دەڭلار. بىلىدىڭمۇ؟

— چۈشەندىم، دۈبەن جانابلىرى.
— مېنىڭ نامىمدىن باش مۇپەتتىش لو جىيۇڭغا بىر پارچە خەت تەييارلانمىسۇن، خەتتە گومىنداڭ ئىچىگە كىرىۋالغان كوممۇنىستلارنىڭ سۇيقەستلىك، ئاغدۇرمىچىلىق پىلانلىغىنى-نى كۈچلۈك ئىسپاتلار بىلەن گەۋدىلەندۈرۈڭلار!
— تەييارلاپ قويدۇم، دۈبەن جانابلىرى!
— مەن خەۋەر بەرگەن كۈنى نۇرباغدىكى گومىنداڭ پىر-قىسىنىڭ مۇھىم ئۇنسۇرلىرىنىڭ ياتاقلىرىغا، ھەرقايسى نازارەت-لەردىكى بەلگە قويۇلغان ئورگانلارغا بىرلا ۋاقىتتا ماشىنا ئەۋە-تىڭلار، ھېلىقى تۆت نەپەر دىۋىزىيە كوماندېرىنى تۇيدۇرماي زىياپەتكە چاقىرىپ، چېگرانى مۇداپىئە قىلىشتا كۆرسەتكەن خىزمەتلىرى ئۈچۈن مۇكاپات تارقىتىمىز دېگەن نام بىلەن ئەكېلىپ...
764

شىنجاڭ گېزىتىدە ئارمىيە توغرىسىدا بىر باش ماقالە تەي-يارلانمىسۇن. ئارمىيىنى مەدھىيەلەش دولقۇنى پەيدا قىلىپ، ئۇ-لاردا قىلچە گۇمان پەيدا قىلدۇرماستىن تۇيۇقسىزلا، گىتلىپەر 1941 - يىلى 6 - ئاينىڭ 21 - كۈنى زور كۈچ بىلەن سوۋېتقا تۇيۇقسىز ھۇجۇم قىلغاندەك!...

ئۇ ئۆز پىلانىدىن ھۇزۇرلىنىپ كۈلۈۋىدى، لى يىڭچى قا-قاقلاپ كۈلۈپ كەتتى. بۇ ئۇنىڭ ئۆز باشلىقىنى خۇش قىلىپ بەخت كۈلكىسىگە ئىگە بولغانلىقى ئىدى.

بىگۇناھ ئادەملەرنى تۇتۇپ قاماش، قىيىنچىلىق، ھەتتا ئۆلتۈ-رۈش بىلەن ھۇزۇرلىنىدىغان ئادەملەر دۇنيادا كۆپ بولمىسا كېرەك. ئۇلارنىڭ كۆڭلىدە بىر ئۆزى، ئۆزىنىڭ مەنپەئىتىدىن باشقا ھېچكىم يوق. ئۇلار ئۈچۈن ئىنسان دېگەن ھامان غالىبلار-نىڭ قۇربانى. كىم بولمىسۇن، كۈچلۈك، غالىب بولىدىكەن، ئۇنىڭ باشقىلارنى خالىغىنىچە ئۆلتۈرۈش ھوقۇقى بولىدۇ. بەزى-دە ئۇنىڭ ئايالى چىدىماي: «جىنيۇڭ، بۇلار سىزگە تولىمۇ جىق ياخشىلىق قىلغانىدى، ئۆلتۈرمەستىن باشقىچە ھەل قىلىشقا بولماسمۇ» دەپ سورايدىغان چاغلارمۇ بولاتتى. شېڭ شىسەي بۇنداق چاغلاردا: «مەن ئۆتمۈشكە باھا بېرىشنى يامان كۆرمىەن، يۇفاڭ، ئۇلارنى ئۆلتۈرۈش مېنىڭ ھاكىمىيەتنىڭ تەلىپى، ھاكىمىيەت تەلپ قىلىدىكەن، مەندە قىلچە يۈز - خاتىرە بولمايدۇ» دەپ جاۋاب بەرگەن. راست، ئۇنىڭ پۈتۈن ۋۇجۇدى ئاشۇ ھاكى-مىيەت بىلەن چىڭ باغلانغان. ھاكىمىيەت ئۈچۈن زىيانلىق بولىدىكەن، ئۇنى ھايات قويماسلىق كېرەك، ھەتتا ئۇنىڭ كۆڭ-لىدە ھاكىمىيەتكە زىيان يېتەرمىكىن دەيدىغان گۇمان پەيدا قىلىسلا، ئۇنداق ئادەمنى ھايات قويماسلىق كېرەك. بەزىلەر شېڭ شىسەيدە گىتلىپەردەك چوڭ تەمە بار دېيىشىدۇ، دۇرۇس، ئۇ جىياڭ جىيېشىنىڭ ئورنىغا چىقىشى لازىم ئىدى، جىياڭ جىيې-شىنىڭ ئۇنىڭدىن نېمىسى ئۈستۈن؟ بىلىمى شېڭدىن تۆۋەن،
765

ئەقلى شېڭنىڭ پېرىمچىلىك يوق ، ئۇ فېئودال پادىشاھلارنىڭ ئاخىرقى بىر نېمىسى زامان ئېڭى ، ھۆكۈمرانلىق قىلىش سەۋدە-پىسى تولىمۇ تۆۋەن بىر ئادەم . ناۋادا ئۇ جۇنتۇڭ ، جۇڭتۇڭ دەيدىغان ئىشپىيونلىرىدىن ئايرىلسا بىر كۈنمۇ ياشىيالمايدۇ . ئۇنىڭ ئورنىدا شېڭ شىسەي ئولتۇرغان بولسا ، جۇڭگو تۇپرىقىدا بىرمۇ كوممۇنىست قالمىغان بولاتتى . يەنئەننى مەركەز قىلىپ ياتقان كوممۇنىستلار كۈندىن - كۈنگە زورىيىۋاتىدۇ ، كۈندىن - كۈنگە ئايرۇي تېپىۋاتىدۇ ، بۇ ئاشۇ جياڭ جىپىشىنىڭ پاراسەتسىز ، لايغىزەللىكىدىن بولۇۋاتقان ئىش . گىتلىر گېرمانىيە كوممۇنىستلىرىنى ئوڭايلا جىمىقتۇردىغۇ ؟ يەنئەن بولسا ھازىر 8 - ئارمىيە ، يېڭى 4 - ئارمىيە دېگەن نامدا بىر مىليونغا يېقىن قوراللىق ئەسكىرى بىلەن كۆرەڭلەۋاتىدۇ . سەككىز مىليون ئەسكىرى بار جياڭ جىپىشى تېخى ئۇلاردىن قورقىدۇ ، دەيدۇ . سەككىز مىليون ئەسكەر مەندە بولسا ، كوممۇنىستلارنى يوقىتىپ بولۇپ ستالىنغا تاقابىل تۇرالايتتىم . ھەرگىزمۇ جياڭ جىپىشىدەك ستالىننىڭ بېسىمىغا چىدىماي ، ئامېرىكا زۇڭتۇڭى روزۋېلتقا ستالىننى يامانلاپ كۈنگە بىر پارچە خەت يېزىپ ئولتۇرمايتتىم . ئادالەتسىزلىك راستلا مەۋجۇت . بۇ ئادالەتسىزلىك ماڭا ئوخشاش يېتىلگەن ئادەمنىڭ جياڭ جىپىشىدەك بىر كېرەكسىزنىڭ قول ئاستىدا تۇرۇۋاتقانلىقى ، مەن شىنجاڭغا قۇرۇق قول بىلەن كەلگەن ، قۇمۇلدا ئۇيغۇرلار قوزغىلىپ جىن شۇرپىنى ساراسىمگە سالمىغان بولسا ، ماڭا ھۈنەر كۆرسىتىدەنغان پۇرسەت يوق بولاتتى . كىچىككىنە ئەمەل بىلەن دۇنيادىن ئۆتەتتىم . ئاخىر جىن ئامالنىڭ يوقىدىن ماڭا ئەسكەر بېرىپ مېنى غوجانىيازنى يوقىتىشقا ئەۋەتىشكە مەجبۇر بولدى . ئاق ئورۇس پولكىلىرى ، شەرقىي شىمال پىدائىيلىرى ، جىن شۇرپىنىڭ ئەسكەرلىرىدىن ئۈستىلىق بىلەن پايدىلىنىپ ، ھاكىمىيەت بېشىغا ئۈستىلىق بىلەن چىقىۋالدىم ، مەنلا شۇنداق قىلالايتتىم .

جاڭ پېيىۋەن ، ما جۇڭيىڭ ، غوجانىيازلار ھەرگىز ئۇنداق قىلالا-مايتتى . ما جۇڭيىڭنى ئۈرۈمچىگە يىگىرمە مىڭ ئەسكىرى بىلەن ھۇجۇم قىلىپ كىرگەندە چېكىندۈرۈشكە ئامالسىز قالغاندا ، سوۋېت ئەسكەرلىرىدىن پايدىلىنىشنى مەنلا بىلەتتىم . ستالىن ماڭا ئوخشاش يەرلىك ھۆكۈمراننى ساقلاپ ، شىنجاڭدىن پايدىلىنىش كويىدا ئىدى ، بۇنى بىرلا مەن بىلەتتىم ، ئاخىر ئورۇسلارنىڭ قولى بىلەن ما جۇڭيىڭ ، غوجانىياز ، ما خۇسەن ، مامۇت ۋە باشقا باندىتلارنى بىرمۇبىر يوقاتتىم . شىنجاڭغا قۇرۇق قول بىلەن كەلگەن ياپونىيە قۇرۇقلۇق ئارمىيە ئۇنۋېرسىتېتىنىڭ ئوقۇغۇچىسى شېڭ شىسەي شۇنى قىلالىدى . مېنىڭ ئورنۇمدا كىم بولسىمۇ ئۇنداق قىلالايتتى . مەن ستالىننى ئىشەندۈرۈپ سوتسىيالىزم - كوممۇنىزم ئۈچۈن كۈرەش قىلغۇ-چى بولۇشۇڭ بولۇۋېلىپ ، ئەسكەرلىرىمنى خىل قوراللار بىلەن قوراللاندىردۇم ، سوۋېتنىڭ كۈچى بىلەن شىنجاڭدا مائارىپ ، پەن - تېخنىكا ، ساقلقنى ساقلاش ، يەر بايلىقىدىن پايدىلىنىش ، زامانىۋى سانائەت ، يېزا ئىگىلىك ئىشلىرى بىلەن شۇ-غۇللىنىپ ، نادان ئۇيغۇرلارنىڭ ھۆرمىتىگە ، ئىشەنچىگە ئېرىشىپ ، ئۇلارنى «شېڭ دۈبەن ياشىسۇن !» دېگۈزدۈم . ھاكىمىيەتنى مۇستەھكەملەش بىلەن يەنە ئۆزۈمنى چىڭدىدىم . نەچچە مىڭ ئۇيغۇر ، ئۆزبېك ، تاتار ، ئورۇس ، تىبەتچىلىك بايلارنى مۇسادىرە قىلىپ ، ئۇلارنىڭ ئالتۇنلىرىنى ئۆز خەزىنىگە توپلىدىم . ھازىر مەندە نەچچە ئون توننا ئالتۇن بار ، شېڭ دۈبەننىڭ ئون ئەۋلادى يېتىپ يېسىمۇ كېلىمەيدىغان بايلىققا پەقەت مەنلا ئاشۇنداق يول بىلەن ئېرىشەلەيمەن . مېنىڭ ئورنۇمدا جياڭ جىپىشى بولغان بولسا قىلالايتتىمۇ ؟ ياق ، ئۇ تەبىئىيەتتىكى بولدى . سۇن جۇڭشەننىڭ ئارمىيىسىدىن ، سۇن جۇڭشەننىڭ نامىدىن پايدىلاندى . دۆلەت ئاتىسى ئۇنىڭغا تىرەك بولدى . ماڭا كىم تىرەك بوپتۇ ؟ قېيناتام چىۈزۈڭچۈنمۇ ؟ ئۇ قانچىلىك بىر نېمە ؟

ئەپپۇن چېكىشتىن باشقا نېمىنى بىلەتتى . راست ، دۇنيادا ئادا-
لەتسىزلىك بار ، بۇ ئادالەتسىزلىك جياڭ جىيېشى بىلەن مېنىڭ
ئورنۇمنىڭ ئالمىشىپ قالغانلىقى ، ماڭا مۇناسىپ ئورۇندا جياڭ
جىيېشىدەك بىر سامان قورساقنىڭ ئولتۇرۇپ قالغانلىقى ، سۇڭ
مېلىڭدەك پەرىشتىنىڭ مېنىڭ قوينۇمدا ھۇزۇر ئېلىشىنىڭ
ئورنىغا ئاشۇ يىرگىنىشلىك قېرىنىڭ قوينىدا ئازابلىنىۋات-
قانلىقى ، ئادالەتسىزلىك دېگەن راستلا مەۋجۇت . بۇ شىنجاڭدا
نەچچە ئون مىڭ ، ھەتتا يۈز مىڭ ئادەمنىڭ بىگۇناھ ئۆلگەنلىكى
ئەمەس ، مېنىڭ ئورنۇمنىڭ تۆۋەن بولۇپ قالغانلىقى . بىگۇناھ
دېگەن ئاتالمىنى كىم چىقاردى ؟ بىگۇناھ ئازابلانغۇچى كىم ؟ ئۇ
مەن . ئۆلگەنلەر گۇناھكار ، چۈنكى ئۇلار ماڭا ياقمىغانلار . ماڭا
ياقماسلىق گۇناھ ئەمەسمىكەن ؟ بىگۇناھ ئازابلانغۇچى مانا مەن .
مەن كىمگە ، نېمە ئۈچۈن ياقمىدىم ؟ جياڭ جىيېشى مېنى يوقات-
ماقچى ، شىنجاڭنى مەندىن تارتىۋالماقچى . مەن ساقلاۋاتقان ئال-
تۇن ماكاندا ئۇنىڭ نېمە ھەققى بار ؟ ستالىن مېنى يامان كۆرۈپ
قالدى . ئۇنىڭغا ياقماي قالدىم . يۈز ئۆرۈدۈڭ دەيدۇ ، ئادەملى-
رىمنى شىنجاڭدىن قوغلاپ چىقاردىڭ ، شىنجاڭدىن پايدىلىنىد-
شىمغا چەك قويدۇڭ دەيدۇ ، كىم سېنى گىتلىپ مۇسكۇۋاغا
بېسىپ كەلگۈچە چېكىنسۇن دەپتۇ ، كىم سېنى شېڭ شىسەينىڭ
قەلبىدە «سوۋېت تۈگەشتى» دېگەن تەسىراتنى پەيدا قىلسۇن دەپ-
تۇ ؟ مەن مەغلۇپ بولغۇچىغا يان باسسام قانداقمۇ شېڭ شىسەي
بولالايمەن ؟ مانا ئەمدى ئازابى مەن تارتىۋاتىمەن . ستالىن يەڭ-
گۈچىگە ئايلاندى . ئۇنىڭ ئالتە يېرىم مىليون ئەسكىرى ، نەچچە
مىڭلىغان تانكا ، زەمبىرەك ، برونېۋىك ، ئايروپىلانلىرى ھازىر
ئۇكرائىنادىن ئۆتۈپ پولشاغا قاراپ ئىلگىرىلىمەكتە . مەن ئەم-
دى ئۇنىڭ غەلبىسىنىڭ شېرىكى ئەمەسمەن . ئۇ مېنى يوقاتماق-
چى ، ئادالەتسىزلىك دېگەن مانا مۇشۇلار !...
ئۇنىڭ يەنە ئەپپۇن خۇمارى تۇتتى . قېرى خىزمەتچى ئۇنىڭ-

غا يەنە ئىس تەييارلىدى . ئۇ فرانسىيىنىڭ خۇرۇم كرىپلوسىدا
يېنىچە يېتىپ ھۇزۇرلىنىپ چەكتى ، ۋۇجۇدى راھەتلەندى ، لې-
كىن ئۇنىڭ خىيالى ئەمدى داۋاملىشالمىدى . ئۇنىڭ بىر كېچە
ئۇخلىيالمىغان ، ۋەھىمە ، ئەنسىزلىك بىلەن ئېغىرلاشقان يوغان
بېشى خۇددى ئۆزىنىڭ ئەمەستەك ، ئۇ ھايات ئەمەستەك ، ئۆزد-
نىڭ ھايات ئىكەنلىكىنى پەقەتلا زەئىپ ئاۋازى بىلەنلا ئىسپاتلىد-
ماقچى بولغاندەك :

— ئادالەتسىزلىك ... مانا مۇشۇ ئازاب ، — دەپ
ئىگرىدى .

تېلېفون ئەنسىز جىرىڭلىدى . ئۇ ئەمدىلا ئۇيقۇغا كەتكەن ،
ئىشىشىپ ، قىزىرىپ كەتكەن كۆزلىرىنى ئۇۋۇلاپ ، ئىچكى لىنىد-
يىلىك مەخسۇس تېلېفوننى قولغا ئالدى :

— ياخشىمۇ سىز ، بۇ مەن جۇ شاۋلياڭ !

— ياخشىمۇ سىز جۇ سىلىڭ ! — شېڭ شىسەي چۆچۈپ
كەتتى . گومىنداڭ شىنجاڭ پىرقىسىنىڭ قۇرۇلۇش مۇراسىمىغا
رىياسەتچىلىك قىلغىلى شىنجاڭغا كېلىپ كەتكەندىن بېرى ، بۇ
8 - ئۇرۇش رايونىنىڭ قوماندانى بىلەن شېڭ شىسەي كۆرۈشمىد-
گەندى . ئۇ ئالدىراپ جاۋاب بەردى ، — خىزمەتلىرىگە دائىم
تەييارمەن !

— مۇنداق ئىش ، شىنجاڭنىڭ تاشقى موڭغۇلىيە بىلەن
چېگرىلىنىدىغان ئالتاي رايونىدا جۇڭگو - موڭغۇلىيە توقۇنۇشى
يۈز بەردى ، خەۋىرىڭىز بارغۇ ؟

— شۇنداق . ئالتايدىكى باندىتلار سوۋېت تەرەپنىڭ قۇترىد-
تىشى بىلەن كەلتۈرۈپ چىقارغان چېگرا توقۇنۇشى بۇ !

— شۇنداق . مەسئۇلىيەت سوۋېت ئىتتىپاقىدا ! جياڭ ۋېي-
يۈەنجاڭ ماڭا ئىككى پىيادە ئەسكەرلەر پولكى ، ھاۋا مۇداپىئە
ۋە تانكىغا قارشى قىسىملارنى باشلاپ گۇچۇڭغا كىرىش توغرىسىد-
دا بۇيرۇق بەردى . بىزنىڭ قوراللىرىمىز ئامېرىكا ماللىرى .

«ئىجارىگە بېرىش» قانۇنىغا ئاساسەن ئامېرىكا ياردەم قىلغان . بۇ قوراللار بىلەن تاشقى موڭغۇلىيىنى جازالايىمىز . سوۋېت چوقۇم غەزەپلىنىپ شىنجاڭغا تاجاۋۇز قىلىپ كىرىدۇ . دەرھال 1 - دەرىجىلىك ئۇرۇش ھالىتىدە تەييارلىنىپ تۇرۇڭ !

— خوپ ، دەرھال ئىجارا قىلىمەن ، گېنېرال جانابلىرى !
— ھەرگىز سەل قارىماڭ ، بۇ بىر چوڭ ئىش . سوۋېت ئىتتىپاقى ئايروپىلانلىرى ۋە موڭغۇلىيە ئارمىيىسى بىزگە تاجا- ۋۇز قىلدى . شىنجاڭ ۋەزىيىتى جىددىيلىشىۋاتىدۇ . شىنجاڭدى- كى توپىلاڭ جۇڭگو كوممۇنىستلىرىنىڭ شىئەندىكى ھەرىكىتى بىلەن باغلىنىشلىق . تەسەۋۋۇر قىلغۇسىز ئاقىۋەتلەر بولۇشى مۇمكىن . ياپونىيە رۇبىلار بىلەن بىرلىشىپ بىزنى يوقاتماقچى . ۋېييۈەنجاڭ روزۋېلىتقا بۇ ئىشنى چۈشەندۈرمەكتە . سىزنىڭ دۆلەت ئۈچۈن ، پارتىيە ئۈچۈن خىزمەت كۆرسىتىدىغان ۋاقتىد- ئىز كەلدى . ۋېييۈەنجاڭ سىزگە ئىشىنىدۇ . سىز بىزگە ئاك- تىپ ماسلىشىپ دۈشمەندىن بىرلىكتە غالىب كېلىشىمىزگە پار- دەم قىلالايسىز !

— چوقۇم ، ۋېييۈەنجاڭ ئۈچۈن چوقۇم كۈچ چىقىرىمەن !
— ۋاقتىنچە ئىچكى جەھەتتىكى ئىشلارنى مۇقىملاشتۇ- رۇڭ ، ئادەم تۇتۇش ، ۋەھىمە تارقىتىش ۋاقتىنچە يۈز بەرمە- سۇن . خەلق بىزنى قوللىسۇن ، دۈشمەنلەر ئىچكى كاۋاكىلارغا كىرىۋالمايىسۇن ، ھوشيار بولۇڭ !

شېڭ شىسەي يەنە دەرھال لى يىڭچىنى چاقىرتتى :
— ئاخشامقى پىلان ئۆزگەرمەيدۇ . ھازىر مەركەزدىن تې- لېفون كەلدى . ئالتايغا باندىتلارنى تازىلاشقا دەرھال ئاتلىنىد- مىز ! پىلان 7 - ئايدىن كېيىن ئورۇنلىنىدۇ . بىلىدىمۇ ؟

— بىلىدىم ، دۈبەن جانابلىرى !
— پولىكتىن يۇقىرى ھەربىي باشلىقلار دەرھال شەرقىي زالغا يىغىلسۇن !

— خوپ ، دۈبەن جانابلىرى !

«ھەم باندىت تازىلايمەن ، ھەم گومىنداڭنى تازىلايمەن ، ھەم جۇ شاۋلياڭنىڭ بۇيرۇقىنى ئىجارا قىلىمەن ، ھەم ئۇنىڭ بىر مىڭ بەش يۈزدەك ئادىمىنى تۈرمىگە سېلىپ يۈرىكىنى داغلايمەن . سوۋېت تاجاۋۇز قىلماقچى ، بۇ بىر چوڭ تېما . خۇاڭ رۇجىنلار كوممۇنىست ، يەنئەننىڭ ، ستالىننىڭ قوش تامغىلىق جاسۇسلىرى . ئۇلار ئالتايدىكى باندىتلاردىن ، تاشقى موڭغۇلىيە ئەسكەرلىرىدىنمۇ خەتەرلىك . باندىتلارغا قارشى تۈرمىدە دەپ ئىچكى جەھەتتە بوشاڭلىق قىلىشقا بولمايدۇ . جۇ شاۋلياڭ نېمە- دى؟ ئۇ «ئىچكى جەھەتتە» دەپ چوقۇم «چىڭ دۇڭبەي ئەنزى- سى» نى كۆزدە تۇتۇۋاتىدۇ . ئىش ئۇنىڭ بىلەن ئاخىرلاشمايدۇ تېخى . جۇ سىلىڭ ، ئۈچ - تۆت يۈز ئادەم تۇتۇق . چىڭ دۇڭبەي ئەنزىسى بىرىنچى قەدەم . تۈرمىگە ناھايىتى شۇنچىلىكلا ئادەم كىردى . 2 - تۈرمىدە يىگىرمە ئادەم بىر ئۆيدە يېتىپ قىيىنالغان بولسا ئۇلارنى قىرىققا ، يۈزگە يەتكۈزۈمەن . ئۆرە تۇرسۇن ، بىر - بىرىنىڭ ئۈستىدە ياتسۇن . تېخى چوڭ تازىلاش ئالدىمىزدا ، جۇسىلىڭ ! سىرتتىن كىرگەن تاجاۋۇزچىلارغا گو- مىنداڭ ھۆكۈمىتى قارشى تۇرىدۇ . سىزنىڭ ھازىر شىنجاڭدا ئۈچ دېۋىزىيە ئەسكىرىڭىز بار ، خىل قوراللىرىڭىز بار ، ماڭا سىرتنىڭ تاجاۋۇزچىلىرى ، ئىچكى باندىتلار خەتەرلىك ئەمەس . ئەڭ خەتەرلىكى گومىنداڭ — سىزنىڭ ئادەملىرىڭىز...»

ئۇ كۈلۈپ قويۇپ ، چوڭ زالىدىكى قېلىن گىلەم ئۈستىدە ئۇخلاش كىيىمى بىلەن ئاستا مېڭىپ شەرقتىكى دېرىزە پەردىسىد- ىنى قايرىدى ، سۈبھى كۆتۈرۈلگەن ، ھەممە ياقىنى باھار پۇرىقى ئوربان ، باغدا خىزمەتچىلەر يۈگۈرۈشۈپ يۈرۈشەتتى ، نېرىدا ئەسكەرلەر مەشىق قىلماقتا . ئۇ ئۆزىنىڭ ياتاق ئۆيىگە كىرىپ قىلىچىنى ئالدى . ئۇ كۈندە قىلىچ بىلەن باغدا بىر سائەت تەنتەربىيە ئوينىيتتى ، بۈگۈن زادىلا خۇشياقمىدى . ئۇنىڭ ئۈگە -

ئۆگىلىرى كىرىشىپ، گەجگىلىرى ئاغرىماقتا. قىرىق يەتتە ياش قېرىلىققا ياتامدۇ؟ ئۇ ئىككى يىلنىڭ ئالدىدا قىز - چوكان. لارغا تولىمۇ ئامراق ئىدى، ھازىر نېمىشقا خىيالىغا قىزلار ئاز كىرىدۇ. بۈگۈن ئۈچ كۈن بولدى، خىيالىغىمۇ كىرمىدىغۇ بۇ نازىنىلار؟ ئۇ ئاستا چاۋاك چالدى. مۇرەككەپ، كۆپ ئىشىك. لىك چوڭ ئۆينىڭ بىر ھۆججىسىدىن ئۈچ قىز چىقتى. ئۇلارنىڭ ئىككىسى ئۆز مىللىتىدىن، بىرى پېرروتكا ئىدى. ئۇلار بىر - بىرىدىن چىرايلىق، خۇلقى مەست قىلىدۇ، بەدىنى تەنگە داۋا...

ئۇ يۇيۇنۇش ئۆيىنى شەرەت قىلىۋىدى، قىزلار دەرھال ئۇنىڭ يېنىغا كېلىپ ئىككىسى ئىككى قولىنىڭ يۆلەپ يۇيۇ- نۇش ئۆيىگە ئەكىردى. تاشقىرىقى ئۆيدە يۇمشاق كارىۋات بار ئىدى. قىزلار ئۇنى ئاندىن تۇغما قىلىپ كارىۋاتقا ئوڭدا ياتقۇز- دى. بىرى باش تەرىپىدىن، يەنە بىرى ئاياغ تەرىپىدىن ئۇنى ئۇۋۇلاپ - سىيىپاپ، نازۇك بارماقلىرى بىلەن نېرۋىلىرىنى غىدىقلاپ، روھىي، جىسمانىي ئويغىتىش ماھارىتىنى كۆرسى- تىشكە باشلىدى. ئۇ راھەتلىنىپ كۆزلىرى يۇمۇلدى. لېكىن ئۇنىڭ جىنسىي ئويغىنىشى تولىمۇ ئاستا ئىدى. بىر قىزنىڭ قولىنى ئۇنىڭ ئويغىنىغان ئەزاسىنى ئويغىغىلى تۇردى. يەنىلا سادا يوق. قىز ئۇنىڭ ئەزاسىنى ئاغزىغا سالدى - دە، تىلى بىلەن نېرۋىلىرىنى غىدىقلاشقا باشلىدى، قىزنىڭ ئاغزىدىكى يۇمشاق گۆش ئاخىر تىرىلىپ يىلاندىك ھەرىكەت قىلىشقا باشلى- دى. قىز دەرھال ئاغزىدىكى نەرسىنى چىقاردى - دە، ئۇنىڭغا بىر پۇراقلىق سۇيۇقلۇقنى پۈركىدى. شېڭ شىسەي كۈلۈپ قويۇپ قىزلارغا چىقىپ كېتىشنى شەرەت قىلدى. ئۆيىگە سۈتتەك ئاق، چاچلىرى قارا، تولىمۇ چىرايلىق بىر قىز ئىچ كىيىم بىلەنلا كىردى ۋە يالىڭاچلىنىپ دۈبەننىڭ يېنىغا قىيىپىدى...

دۈبەن قىز بىلەن ئون مىنۇتتەك ھەپىلەشتى. لېكىن ئۇ قىزنىڭ نازۇ كەرەشمىلىرىدىن رازى بولغىنى بىلەن ئۆزىدىن

رازى بولمىدى. چۈنكى ئۇ ئۈچ يىلنىڭ ئالدىدىكى شېڭ دۈبەن ئەمەس ئىدى. ئۇ ئاخىر ھالسىزلىنىپ، بوشاپ، خۇددى جېندى- دىن ئايرىلغاندەك بولۇپ كارىۋاتتا يېتىپ قالدى... بىر سائەتتىن كېيىن قىزلار ئۇنى ئىسسىق سۇدا غۇچۇرلى- دى. تىپ يۇدى، كىيىندۈردى، ئاخىر ئۇ فرانسۇزچە تاماق جۈزىسىغا كېلىپ ئەتىگەنلىك غىزاغا ئولتۇردى. ئۇنىڭ ئوڭ يېنىدا چىۋ- يۇفانگ، سول يېنىدا ئامراق قىزى، ئۇدۇلدا ئىنىسى شېڭ شىجى ۋە ئۇنىڭ ئايالى، يەنە باشقا بالىلار ئولتۇرۇشتى.

شېڭ شىسەي بۆدۈنە گۆشىگە ئامراق. ئۇ شورپىسى بىلەن بۆدۈنە گۆشى يېدى - دە، ئۆيىگە كىرىپ ھەربىيچە كىيىنىپ، پاكۇن، مېداللىرىنى تاقاپ، رېمۇنغا تاپانچىسىنى قىستۇرۇپ ھەربىيلەرگە دوكلات بېرىش ئۈچۈن يولغا چىقتى. ئۇ فرانسىيە ماشىنىسى بىلەن يېڭى سېلىنغان ئۆينىڭ ھويلىسىدىن چىققاندا، ئالدىدا موتسىكلت، قارا ماشىنىدا لىق قوراللىق ئەسكەرلەر، ئاندىن كېيىن رەڭگى شېڭ شىسەينىڭ ماشىنىسىغا ئوخشاش ماشىنىلاردا مۇھاپىزەتچى - ساقچىلار، ئوتتۇرىدا شېڭ شىسەي، كەينىدە يەنە ئوخشاش ماشىنىلار قورشاپ يولغا چىقتى. ماشىنى- لار زالىنىڭ ئالدىدا توختىدى.

ئەتىسى «شىنجاڭ گېزىتى» دە «شىنجاڭ چېگراسى دەخلىد- سىز» دېگەن ماۋزۇلۇق باش ماقالە ۋە شېڭ دۈبەننىڭ ھەربىي باشلىقلارغا سۆزلىگەن سۆزى بېرىلدى. ئۇنىڭ تولىمۇ كاتتا رەسمىنىڭ ئاستىغا: «چېگرا رايونىنىڭ ئەڭ تۆھپىكار قوغدىغۇ- چىسى» دېگەن خەتلەر يېزىلدى.

بىر كۈن ئۆتۈپ ئۈرۈمچى شەھىرىدە ھەربىي پارات، ئۇلان- بايدا مانېۋىر بولدى. ھاۋادا ئايروپىلانلار، كوچىلاردا لىق قو- راللىق ئەسكەرلەر بىلەن تولغان ماشىنىلار، ئارچا شاخلىرى بېكىتىلگەن تانكا، ئاتلار سۆرىگەن زەمبىرەكلەر، پىيادە، ئات- لىق ئەسكەرلەر شوئار توۋلىشىپ جەنۇبىي دەرۋازىدىن نەنلىياڭ،

خۇاڭچىڭلارغىچە بېرىپ شېڭ دۈبەننىڭ ھەربىي كۈچىنى خەلققە كۆرسەتتى. كەچتە ئۇ پولكتىن يۇقىرى ھەربىي باشلىقلارغا كاتتا زىياپەت بېرىپ، تىزىملىككە چۈشكەن تۆت نەپەر دىۋىزىيە كوماندىرىغا بەش مىڭ دوللاردىن مۇكاپات بەردى ۋە ئۇلارنى ئۆزى قەدەھ سۇنۇپ تەبرىكلىدى. ئالتاي ئالدىنقى سېپىگە ئاتلانغان جەڭچىلەرنى ئەتىسى داغدۇغا بىلەن يولغا سېلىپ بولۇپ كەچتە خوتۇنى چىيۇيۇفاڭ بىلەن بىللە چاڭچىلە كۆردى. ئۇ ئۆزىنى قەستەن خۇشال، كۆتۈرەڭگۈ روھلۇق تۇتۇشقا تىرىشتى. لېكىن ئۇ نەگە بارمىسۇن، بىر ۋەھىمە ئەرۋاھى ئۇنىڭ بىلەن بىللە بولدى. نېمىلا قىلمىسۇن، ئۇنىڭ ئەتراپىدا قورقۇنچلۇق سايىلەر بىللە يۈردى. ھاياتىدا راھەت - پاراغەت بىلەنلا ھەپىدە - لەشكەن بۇ ئادەم غەم - ئەندىشىنىڭ تولىمۇ قورقۇنچلۇق، ئازابلىق نەرسە ئىكەنلىكىنى تۇنجى قېتىم ھېس قىلىۋاتقاندەك، ئاخشىمى يېڭى ياسالغان كاتتا ئۆيىدە براندى ھارقىدىن ئىچىدە شىپ ئولتۇرۇپ خوتۇنغا:

— يۇفاڭ، ياپونىيىدىكى ئۆيىمىز قالىتىس ئىدى، ئاددىي بولسىمۇ! — دېدى. بۇ تۇيۇقسىز ئەسلىمىدىن خۇشال بولغان خوتۇنى كۈلۈپ:

— ئۇنتۇپ قالدىمكىن دېسەم ئۇنتۇمايسىز - ھە؟ — دېۋىدى، شېڭ دۈبەن:

— ياشلىقىمنى تولا ئەسلەيدىغان بولۇپ قالدىم. قېرىلىق - نىڭ بەلگىسىغۇ دەيمەن - ھە؟ — دېدى.

— ياق، قېرىلىق تېخى يىراقتا. جياڭ جىيېشى چېغىدا ئۆزىنى قېرى دەپمەيدۇ. چېرچىل ئاتىشى توققۇز ياشقا كىرگەندە - لىكىنى بۇلتۇرلا تەبرىكلەپ دۇنيادا كاتتا تەسىر قوزغىدى. ستالىنمۇ ھازىر ئاتىشى بەش ياشقا كىردى. روزۇپلىتمۇ ئاتىشى بىر ياشقا كىردى. مەشھۇر داھىيلاردىن بىرلا گىتلىر سىز بىلەن دېمەتلىك دېگۈدەك. روزۇپلىت، گىتلىر، شېڭ دۈبەن

بىر يىلى تەختكە چىققانىلەر. ئۇلار قېرىمايدۇ، سىز نېمىشقا قېرىلىقنى ئويلاپ قالدىڭىز؟

— بەلكى غەم تولا بولغاچقا شۇنداق ئويلاپ قالغاندىمەن.
— سىزچە، جياڭ جىيېشى سىزگە يۈزسىزلىك قىلارمۇ؟
— مەن ئۇنىڭغا يۈزسىزلىك قىلىمەن يۇفاڭ، شۇنداق قىلمىسام ئۇ مېنى ھەممىدىن قۇرۇق قويدىغاندەك تۇرىدۇ.
— «چىڭ دۇڭبەي» ئەزىسىنىڭ ئىككىنچى قەدىمىنى باساي دەمسىز؟

— شۇنداق قىلماي ئامال يوق. بىر تازىلىمىسام گومىنداڭ مېنى ساق قويمىغۇدەك.

— مەن سىزدىن ئەنسىرەيمەن جىنيۇڭ!

— نېمىشقا؟

— جياڭ جىيېشى ھەربىي ھەرىكەت ئېلىپ بارارمىكىن دەيمىن؟

— ئاشلىق مۇلازىمەت باشقارمىسىغا بىر يىللىق ئوزۇق - تۈلۈك تەييارلاپ قويۇشقا بۇيرۇق بەردىم. سوۋېت كونسۇلخانىسىغا گومىنداڭغا قارشى قوراللىق ھەرىكەت قوللىنىمەن، قول - لاڭلار دەپ يېلىنماي دەيمەن. ئۇ رەت قىلمىسىلا گومىنداڭنىڭ ئۈچ دىۋىزىيىسىگە كۈچۈم يېتىدۇ. رەت قىلسا ئىشىم چاتاق. ئۇنىڭ ئۈستىگە، ئەڭ قابىلىيەتلىك قوماندانم لىۋجىڭشىن يېقىندا تۈرمىگە كىرىدۇ. ئۇنى تۈرمىگە تاشلىمىسام ماڭا خەۋپ - لىك تۇيۇلۇۋاتىدۇ. مەن جىن شۇرېننىڭ ئورنىغا چۈشۈپ، ئۇ ئۆز ۋاقتىدىكى شېڭ شىسەينىڭ ئورنىغا چىقىدىغاندەك تۇرىدۇ. ئۇ گومىنداڭغا ئېغىۋالدى. ھەربىي ھەرىكەت قوللانسام ئۇنىڭ ئورنىنى باسقۇدەك بىرى يوق.

— مال - دۇنيا، ئالتۇن - كۈمۈش يېتەرلىك. كەتسەك بولماسمۇ؟

— نېمە؟ ئەمەلدىن ئايرىلىپ ياشامدىمەن؟ ياق، ئۇنىڭدىن

ئۆلگىنىم ياخشى . ئەمەلسىز ياشاشنىڭ ئۆزى ئىككى قېتىم
ئۆلگەن بىلەن ئوخشاش !

سىرتتىن خەۋەرچى ئەسكەر كىردى :

— چىۋىسىلىڭ جانابلىرى كەلدى !

— دادامۇ ، نېمە بولغاندۇر ! — چىۋىۋىفاڭ ۋال - ۋۇل

ئالتۇن زىننەت بۇيۇملىرى ۋە زەر باسقان يېنىدا ئاچمىقى بار
كۆڭلىكىنى يالتىرلىتىپ ئورنىدىن تۇردى . شېڭ دۈبەنمۇ يىد-
پەك ئۇيقۇ كىيىمى بىلەن ئورنىدىن تۇردى . ئاسما چىراغلار ،
تام چىراغلىرى بىراقلا يانغان ، چەت ئەل گىلەملىرى ، كىرىپسۇ-
لىرى بىلەن بېزەلگەن كاتتا ئۆيگە پاكار ، يوغان قورساق ، قىسقا
بويۇن ، چاشقان بۇرۇت چىۋىسىلىڭ كىرىپ كەلدى .

— ئولتۇرايلى ، ئولتۇرايلى ، — دېدى ئۇ كىرىپسۇغا

ئولتۇرۇۋېتىپ ، — مەن غۇلجىدا ۋاقتىمدا غۇلجا ناھىيىسىدە
ئابدۇمەر مىڭبېگى دېگەن بىرى بىلەن ياخشى ئۆتكەن . ئۇ نۇر-
غۇن سوۋغا بىلەن ئۈرۈمچىگە كەپتۇ . ئۇ شېڭ دۈبەنگە دەپ ئون
يامبۇ ئەكەپتۇ . بىر كۆرۈشسەم دەيدۇ ، بۇ مېنىڭ ئەلچىلىككە
كېلىشىم .

ئۇنىڭ ۋۇجۇدى گۇمان ، مەغرۇرلۇق ۋە ئۆزىنى كۆرسىد-
تىش ھېسسى بىلەن تولغان . شۇڭا ئۇنىڭ ۋەھشىلىكى شەكىل-
لەنگەن . ئۇ قېيناتىسىغىمۇ ئۆز تەكەببۇرلۇقىنى يوشۇرالمىدى .
— نېمە ئىشى باركەن ؟ — ئۇ قوپال سورىدى .

— مۇھىم بىر ئىشنى دوكلات قىلماقچى ئىكەن .

— كىمنىڭ ئۈستىدىن شىكايىتى باركەن ؟

— جاڭ سىلىڭ دېگەن سامان قورساقنىڭ ئۈستىدىن .

— ھە ، — شېڭ شىسەي قىزىقىپ سورىدى ، — ئۇ

پارا ئاپتۇمۇ ؟

— ياق ، ئابدۇمەرنىڭ دېيىشىچە ، ھازىر غۇلجىنىڭ ھەممە

مەسچىتلىرىدە «ئىسلام ھۆكۈمىتى قۇرۇش» ئۈستىدە تەشۋىقات

بولۇۋاتقۇدەك ، نىلقا ، قورغاس ، تېكەس ، غۇلجا ناھىيىلىرىدە
قوراللىق باندىتلار پەيدا بوپتەك . غۇلجىنىڭ ھەممىلا ئادىمى
شۇنداقمىش . بايلار مىڭلاپ - مىڭلاپ ئات ، قوي ، ئالتۇن تەق-
دىم قىلىۋاتقۇدەك ، تېخى ئورۇسلارنىڭ ياردىمىدە ئۇ يەر - بۇ
يەردە ھەربىي مەشىق ئېلىپ بېرىۋاتقۇدەك . شۇنچە ئەھۋال تۇر-
سىمۇ ، جاڭ سىلىڭ ئۇ يەردىكى بايلار ، دىندارلارغا «بىز سىلەر-
گە ئىشىنىمىز» دەپ ، ئۇلار بىلەن ئاپاق - چاپاق بولۇپ
يۈرگۈدەك !

— خىخ ؟ لىۋ بىڭدېنىڭ دوكلاتى بۇنىڭ ئەكسىچە . بۇ
ئۇيغۇر دېگەنگە ئىشەنمەيمەن . ئۇلار بىرىنچىگە ئېرىشىش ئۈچۈن
بىر - بىرنى ، ھەتتا مىللىتىنىمۇ ساتىدۇ ، ئۇنىڭدىن زادى ساڭا
نېمە لازىم ، دەپ ئۇدۇللا سورىمىدىڭىزمۇ ؟

— ئوچۇق دېمىگىنى بىلەن ئىلى ۋىلايىتىنىڭ مۇئاۋىن
ۋالىيلىقىنى تەمە قىلىدىغان ئوخشايدۇ .

— ھېلىقى ناتار قىزنى ئىنىم شياۋچىۋىغا تەقدىم قىلغان
مىڭبېگى بولمىسۇن يەنە ؟ — چىۋىۋىفاڭ سورىدى .

— شۇ ، نەق شۇ ، مەن ئىلىدا ۋاقتىمدا ئۇنى مىڭبېگىلىك-
كە تۇرداخۇنباي تونۇشتۇرغان . كېيىن مۇئاۋىن ھاكىم بوپتۇ !
شېڭ شىسەي قاپقىنى تۇرۇپ ئورنىدىن تۇردى ۋە تېلېفون-
نى ئېلىپ تۇتقۇچىنى بۇردى :

— لىۋ بىڭدېما ؟ ئىلى توغرىسىدا قىلغان دوكلاتنىڭ ئى-
شەنچىلىكىم ؟ بىرى باشقا گەپلەرنى قىلىپ بۇ يەرگە كەپتۇغۇ ؟

جاڭ سىلىڭنىڭ ئىشى باشقا گەپ . باندىتلارنىڭ قۇتراۋاتقىنى
راستما ؟ نىلقىدىكى ئەكبەر ، غېنىلار ئوغرىلىق قىلىپ يۈرگەن
بولسا بۇ باشقا گەپ . گومىنداڭ ھە دەپسلا مۇقىملىق ، ئادىللىق
دېگەن نەرسىلەرنى سۆزلەپ بىخۇدلۇق ئىدىيىسىنى كۈچەيتىۋەت-
تى . غۇلجىدا مەسىلە چىقسا جاڭ مەسئۇل ، گومىنداڭ مەسئۇل
بولىدۇ . شۇلار ئۆزى تازىلايدۇ ، چوقۇم شۇنداق قىلغۇزمەن .

چېگرىدىن ئورۇسلار بېسىپ كىرمىسىلا بولدى. ئەڭ چوڭ خەۋپ ئورۇسلار. رازۇپدىكىنىڭ مۇھىم نۇقتىسى شۇ. قاچقانلار قېچىۋەرسۇن، ئەمما كىرگەنلەرگە قاتتىق ئاگاھ بول، ھەتتا چىۋىن كىرىسىمۇ قاتتىق تەكشۈر، ھەرگىز بىخەستەلىك قىلما! ئۇ تېلېفوننى جاقىدە قويۇپ قېيناتىسىغا ئېيتتى:

— خاتىرجەم بولسىلا، غۇلجا تىنچ، چاتاق چىقسا گومىنداڭ مەسئۇل. جاڭ سىلىڭ دېگەن خۇاڭ رۇجىننىڭ ئادىمى، لىۋ جىڭشىن بىلەنمۇ يېقىن، غۇلجىدا خەتەر بار دېيىلسە، خەتەر نەق شۇ جاڭ سىلىڭ. كۈرەدىكى قىسىملارنىڭ كوماندىرى يۈ جىۋەن، سۈيدۈڭدىن لو خۇڭسۇن، غۇلجىدىكى بىرنەچچىسى سۈيىقەستچى ئۇنسۇرلار، مانا شۇلار خەتەرلىك!

— سىز مېنى غۇلجىدىن يۆتكىۋەتمىگەن بولسىڭىز، بۇ چاغقىچە ھەي!...

— چاندۇردىڭىز، دادا، ئەيىۋىن سودىسى، ئالتۇن سودىسى، پارىخورلۇقنى ئەدەتتە تىتىڭىز. سوۋېت تەرەپ، بولۇپمۇ جۇڭگو كوممۇنىستلىرى سىزنى مىسال قىلىپ مېنىڭ ھاكىمىدە يېتىمگە بېسىم ئىشلەتتى، ئامال بولمىدى. سىز قىلغاننى باشقا بىرى قىلغان بولسا ئىككى قېتىم ئۆلۈمگە بۇيرۇلاتتى. مەن ماڭا قىلغان ياخشىلىقىڭىزنى ئاقلاش ئۈچۈن سىزنى ئاشكارا قوغدىدىم. ھېچقانداق بېسىم، چۇقانلارغا پەرۋا قىلمىدىم. سىز ئۆز ۋاقتىدا مېنى ئەتىۋارلاپ جاڭ زولىن گېنېرالغا تونۇشتۇرمىغان بولسىڭىز، مەن ياپونىيىگە بېرىپ ئوقۇيالايتتىممۇ؟ يۇفاڭ ئىككىمىزنى ياپونىيىگە ئەۋەتىپ ئوقۇتتىڭىز. سىزنىڭ يۇفاڭنى ماڭا لايىق بىلىپ بىزنى بىر ئۆيلۈك قىلىپ قويغىنىڭىز مېنىڭ ھاياتىمدىكى ئەڭ چوڭ بەخت، ئەڭ چوڭ بۇرۇلۇش. مېنىڭ بەختىم - تەلىمىم ئۆيۈمدىن باشلاندى. بەخت - ئامەت زورىيىپ، بىز چىۋى، شېڭ ئائىلىلىرى شىنجاڭدەك مۇشۇنداق چوڭ زېمىنداڭ خوجىسى — پادىشاھىغا ئايلىندۇق!

— ھا - ھا - ھا... يۇفاڭ قۇيە، براندىدىن يەنە بىرنى قۇي، سىلەر بىلەن بىللە ئولتۇرمىغىلى ئۇزۇن بوپتىكەن، — بىردەمدىلا ئۈستەل قىممەتلىك يەرلىك زاكوسكىلار — توخۇ - نىڭ تىلى، ئېيىق تاپىنى، بۇغىنىڭ قېنى ۋە دېڭىز مەھسۇلاتلىرىدىن رايك، بېلىق تۇخۇمى، خەيسىڭ ۋە بەدەن قۇۋۋەتلىرىدۇر. دىغان باشقا يېمەكلىكلەر بىلەن تولدى. چىۋىۋىشۇڭ، شېڭ شىجى قاتارلىق بۇ ئائىلىنىڭ «شاھزادىلىرى»، «مەلىكىلىرى» بىر تېلېفون بىلەن يېتىپ كېلىشتى.

قول، بويۇن، باش كىيىملىرى يالت - يۇلت ئالتۇن، گەپلىرىمۇ ئالتۇن - كۈمۈش ئۈستىدىلا بولىدىغان بۇ «شىنجاڭ خان جەمەتى» خېلىدىن بېرى جەم بولۇشمىغان. مانا بۈگۈن ئۇيۇقسىزلا جەم بولۇشۇپ، شېڭ دۈبەن، چىۋىۋىشۇڭ، چىۋىۋەن - جاڭلارنىڭ سالامەتلىكى، ئۇزۇن ئۆمۈر كۆرۈشى ئۈچۈن قەدەھ - لەر كۆتۈرۈشتى:

— مەيلى ئون مىڭ، مەيلى يۈز مىڭ، مەيلى توغرا، مەيلى خاتا ئۆلتۈرەي، قانچە ئادەم ئۆلتۈرسەممۇ جياڭ جېيىشى غىڭ قىلالمايدۇ، ئۇ چۈشىنىدۇ. مەن قاتتىق قىلسام شىندى جاڭنى تۈتۈپ تۇرۇش، شىنجاڭنى مەڭگۈ جۇڭگو تۇپرىقىدىن ئايرىۋەتمەسلىك ئۈچۈن قىلىمەن. مۇشۇ چوڭ ئىشنى قىلالىغىدەنم ئۈچۈن جياڭ جېيىشى مېنى ھەرقانداق ۋاقىتتا، ھەرقانداق گۇناھىدىن كەچۈرۈم قىلىپ «مىللىي قەھرىمان» دېيەلەيدۇ! شېڭ شىسەي مەست بولۇپ قالدى. ئۇ بۇنداق چاغدا مەدەھ - يىگە تولىمۇ ئامراق بولۇپ كېتەتتى.

— جاڭ چىيەن، بەنچاۋلار قانچىلىك بىر نېمىدى، شىندى - جاڭنى جۇڭگوغا ھەقىقىي باغلىغان ئادەم ئاكام شېڭ دۈبەن، شېڭ دۈبەن ياشىسۇن! — دەيدى شېڭ دۈبەننىڭ قېيىنسى چىۋىۋىشۇڭ.

— مەن شېڭ شىجى، ئاكام شېڭ دۈبەن ئۈچۈنلا ياشايمەن.

مەن . مېنىڭ بەختىم ئاكام !
ماختاش ، مەدھىيە ، ساداقەت بايان قىلىشلار ئەۋجىگە چىقتى . قېرى چىۋۇڭجۇن :
— شىنجاڭ بىزنىڭ ئۆز ئۆيىمىز . شەخسىي بايلىقىمىز ، مەن بىرىنچى بولۇپ قولۇمنى گەنسۇغا سوزدۇم . لەنجۇ شەھىرىدىن ئۆتتۈرىسىدىن ، خۇاڭخې دەرياسىغا يېقىنلا يەردىن بىر كاتتا قورۇ - جاي سېتىۋالدىم . ھا - ھا - ھا... گەنسۇدىن شەنشىگە ، ئاندىن تاشپاقچىلاپ مېڭىپ بېيجىڭ ، شاڭخەي ، پۈتۈن جۇڭگونى ئۆز ئائىلىمىز ، شەخسىي بايلىقىمىز قىلىش ئۈچۈن كۆتۈرىمەن ھا - ھا - ھا... ھى - ھى - ھى...
— دادام كۆڭلۈمدىكى گەپنى ئېيتتى . ياشسۇن چىۋۇسىلىڭ !

بۇ شېڭ شىسەينىڭ ئاخىرقى گېپى بولدى . ئۇ فرانسىيىدە ياسالغان خۇرۇم كىرىپسودا ئۇخلاپ قالدى...
ئۇ چۆچۈپ ئويغاندى . ئۇنىڭ يېنىدا چىۋۇيۇفاڭ يالڭاچ ياتاتتى . ئۇ خوتۇننىڭ ھېلىقى ئالتۇن سودىسى قىلىدىغان فېڭ فامىلىلىك بىلەن چاتقى بارلىقىدىن گۇمان قىلاتتى . لېكىن ئۇ ئۆزى ھازىرغىچە نەچچە ئايال بىلەن كۆڭۈل ئاچتى ؟ نەنجىڭ ، شاڭخەيلەردىكى ھېلىقى قىزلار ، موسكۋادىن تەقدىم قىلىنغان مالىكوۋا ، ھەر كۈنى ئورۇن ئالماشتۇرۇپ تۇرىدىغان ئىسمى نامەلۇم ، چىرايلىرىمۇ يادىدا قالمىغان چىرايلىق قىزلارنىڭ سانى يوق... لېكىن ئۇ سۇڭ مېيلىڭنىڭ قولىنىلا سۆيۈپ قالدى . چۈنچىڭدا سۇڭ مېيلىڭ ئۇنىڭغا تۈزۈككەن چىراي ئاچمىدى . شۇنىڭ ئۈچۈن مۇنۇ يېنىدا ياتقان خوتۇنى شۇنچە سەت كۆرۈنەمەيدىكىنتاڭ . پاه ، مۇنۇ خوتۇن ئۆرە يۈرگەندە خېلى چىرايلىق ئىدى ، ھازىر نېمانچە سەت ؟ كۆزلىرى كۆكەرگەن ، ئەتراپى قورۇق ، بۇرنى شېڭ دۈبەنىڭكىدەك پاناق ، ئاغزى مايماقراقمۇ نېمە ؟... بۇنداق خوتۇننى قانداقمۇ باغرىغا باسقىلى ، سۆيگىلى

بولسۇن . تۇنۇگۇنلا بىر قىز بىلەن تەستە ھەپلىشىۋىدىم ، ھازىر يەنە ئىشتىھا - ھەۋەس بارغۇ - ھە ؟ بۇ براندى ، قۇۋۋەتلىك يېمەكلىكلەر تېزلا ئۆز كۈچىنى كۆرسەتتىغۇ ؟ چىۋۇيۇفاڭنى خۇش قىلايمۇ ، ياق ، ھېلىقى «مەرۋايىت ئۆيدىكى مەخپىي رېت - سېپ» دېگەن كىتابتا قىرىقتىن ئاشقان خوتۇن بىلەن بىر قېتىم بىللە بولساڭ ، ئون سەككىز - ئون توققۇز ياشلىق قىز بىلەن ئون قېتىم بىللە بولغاندەك ئېنىرگىيىدىن ئايرىلسەن . قېرى خوتۇن بىر خىل زەھەر ، دەپ يېزىلغان . ھەرگىز قىرىق يەتتە يېشىمدا زەھەرگە ئۆزۈمنى ئۇرمايمەن...
ئۇ ئىككى كىشىلىك لۆم - لۆم كارىۋاتتىن ئاستا چۈشتى . پۇتنىڭ ئۇچىدا دەسسەپ نېرىقى ئۆيگە چىقتى . چىۋۇيۇفاڭنىڭ ئون يەتتە ياشلىق كۈتكۈچىسى كىرىپسودا قىڭغىيىپ ئۇخلاپ ياتاتتى . شېڭ شىسەي چىراغنى ئۆچۈردى . قىزنى مۇجۇپ تۇتتى . قىز چۆچۈپ ۋارقىرىماقچى بولۇۋىدى ، شېڭ شىسەي :

— ۋارقىرىما ، مەن تۇتۇق داداڭ ! — دېدى . قىز جىم بولدى . قىز ئۇنىڭ دۈمبىلىرىنى سىلاشقا باشلىۋىدى ، شېڭ شىسەي :

— تېز يېشىن ! — دېدى ۋە كىچىككەنە نازۇك قىزنىڭ نازۇك پۇتلىرىنى قارىشتۇردى...
ئەتىگەنلىكى چىۋۇيۇفاڭ ئورنىدىن تۇرۇپ شېڭ دۈبەنىڭ يوقلۇقىنى بىلىپ دېرىزىدىن قارىدى ، شېڭ شىسەي يېڭى بىنانىڭ ئورمانلىق ، گۈللۈك بېغىدا قىلىچىنى ئوينىتىپ ، چاققان - چاققان سەكرەپ قورال مەشىقى قىلماقتا ئىدى .

— ...ياق ، ئۇنىڭ كۆڭلى يوق !... — دېدى چىۋۇيۇفاڭ ئېغىر خۇرسىنىپ ، — شۇنچە دورا ، ھاراقلارمۇ تەسىر قىلمىدىمۇ ، يەتمىش ياشلىق بوۋاي بولسىمۇ تىنچ ياتمىغان بولار ئىدى...
ئەتىگەنلىكى شېڭ شىسەي دۈبەن مەھكىمىسىدە بىرىنچى

بولۇپ ئاڭلىغان يېڭى خەۋەر: سوۋېت ئىتتىپاقىنىڭ باش ئەلچىسى ۋانىۋشكىننىڭ جياڭ جېيىشنىڭ چىشىغا تېگىپ، سوۋېت ئىتتىپاقىنىڭ جياڭ جېيىشنى مەنسىتمەيدىغان پوزىتسىيىسى ئىپادىلەنگەن دۆلەت خېتىنى جياڭ جېيىشقا تاپشۇرغانلىقى بولدى. ستالىن غالىب، ئۇ جياڭ جېيىشنى نېمىشقا كۆزگە ئىلاتتى، ستالىن غالىب، ئۇ ھازىر ئالتە يېرىم مىليون ئەسكىرى بىلەن گىتلىرنىڭ بەش مىليون ئەسكىرىنى قوغلاپ ياۋروپانىڭ غەربىگە سىلجىماقتا. ژۇكوف پولشاغا كىردى، ئاز كۈندە گېرمانىيىگە كىرىدۇ، ئۇ بېرلىنغا ئورغاق - بولقا گېربى بار بايرىقىنى قادايدۇ. دۇنيا: «ياشسۇن ستالىن!» دەپ شوئار توۋلايدۇ. دۇنيا ئۈچۈن خۇشاللىق بولغان بۇ ئىش شېڭ دۈبەن ئۈچۈن بىر دەھشەت. ستالىن قولىنى بىرلا شىلتىسا «ك گ ب» نىڭ ئادەملىرى شېڭ شىسەينى بىردەمدىلا جايلايدۇ. ستالىنغا ياخشى كۆرۈنۈشنىڭ يولى نېمە؟ ئەلۋەتتە جياڭ جېيىشقا زەربە بېرىش. «چىڭ دۇڭبەي ئەزىسى» نىڭ ئىككىنچى قەدىمىنى تېزلىتىش. خۇاڭ رۇجىن باشلىق بىر مىڭ بەش يۈز ئادەم نى قولغا ئېلىپ ھەم گومىنداڭنى ئالداپ، «بۇلار بولشېۋىكلار، سوۋېت بىلەن، جۇڭگو كومپارتىيىسى بىلەن بىرلىشىپ، شېڭنى ئاغدۇرۇپ شىنجاڭنى سوۋېتقا بەرمەكچى» دېيىش. يەنە بىر جەھەتتىن، ئىنتايىن يوشۇرۇن يول بىلەن سوۋېت ئىتتىپاقىغا ئۆزىنىڭ ھازىر مۇستەقىل سادىق ئىكەنلىكىنى، ستالىننىڭ مەقسىتىگە ماسلىشىش ئۈچۈن گومىنداڭغا زەربە بېرىۋاتقانلىقىنى بىلدۈرۈش كېرەك. بىر ئىش بىلەن ئىككى بۇرۇتلۇق نى رازى قىلىش كېرەك. شېڭ شىسەي مانا مۇشۇ خىل ئىشقا ماھىر. تاشقى موڭغۇلىيە بىلەن گومىنداڭ تازا قاتتىق سوقۇشسىدى، گومىنداڭ مەغلۇپ بولسىدى، بۇ ئىش شېڭ شىسەيگە پايدىلىق ئىدى. سوۋېت چوقۇم شېڭ شىسەينى ئۆزىگە تارتاتتى. گومىنداڭ شېڭ شىسەيگە ئاكتىپ ماسلىشىشنى ئىلتىماس قىلدى.

دى، سوۋېت كونسۇلخانىسىدىن ھېچ سادا يوققۇ؟ سوۋېت چوقۇم شېڭ شىسەينى ئۆزىگە تارتىدۇ. چۈنكى ئۇ گومىنداڭنىڭ يۈردىكىگە قانداق تىخ. ئۆز ۋاقتىدا بولشېۋىكلار پارتىيىسىگە ئەزا بولۇپ 3 - ئىنتېرناتسىئونالنىڭ ھىمايىسىگە ئېرىشەلگەن شېڭ شىسەي ھازىر گومىنداڭ شىنجاڭ پىرقىسىنىڭ باشلىقى بولالدى. دى. ھاياتىدا ئىككى پارتىيىگە ئەزا بولالغان شېڭ دۈبەن ئەمدى ئۆز ھاكىمىيىتىنى ساقلاپ قېلىش ئۈچۈن يەنە بولشېۋىك بولۇشقا تەييار، ھەتتا زۆرۈر بولسا ماۋ زېدۇڭنىڭ پارتىيىسىگەمۇ ئىلتىماس يېزىۋېرىدۇ.

ئامېرىكىنىڭ ئۈرۈمچىدىكى باش كونسۇلى غۇلجا شەھىرىگە بېرىپ شۆبە كونسۇلخانا قۇرۇپتەك، خۇاڭ رۇجىن بۇنىڭدىن بەكمۇ خۇشال بولۇپ، بۇ روزۇپلەت زۇڭتۇڭنىڭ گومىنداڭ پارتىيىسىنى ئەمەلىي يۆلەشكە ئۆتكەنلىكىنىڭ بىرىنچى قەدىمى، دەپتەك. گومىنداڭ شىنجاڭدا ھۆكۈمران ئورۇنغا چىقالمايدۇ، شېڭ شىسەي ئۇنىڭغا يول قويمايدۇ، ئامال بولمىغاندا، ئارمىيەسىگە شەخسەن ئۆزى قوماندانلىق قىلىپ بولسىمۇ، پۈتۈن شىنجاڭ باندىتلىرىنى ئەتراپىغا توپلاپ گومىنداڭنى قوغلاپ چىقىرىدۇ. گومىنداڭ چىقىپ كەتكەندىن كېيىن ئون يىلنىڭ ئالدىدىكىدەك باندىتلارنى خېمىردىن قىل سۇغۇرغاندەك بىرمۇ بىر ئېلىپ تاشلىيالايدۇ. «ئۇلار خائىن، تۈركىيە، ئەنگلىيىگە باغلانغان، مەقسىتى مۇستەقىل شەرقىي تۈركىستان قۇرۇپ جۇڭگودىن بۆلۈنۈپ چىقىپ كەتمەكچى» دېسەملا سوۋېتتۇمۇ، يەنئەن كوممۇنىستلىرىمۇ، ھەتتا جياڭ جېيىشنىڭ ئۆزىمۇ مېنى سىيا-سىي، ھەربىي جەھەتلەردە قوللايدۇ. ئۆزلىرىنىڭ پىچىقىدا ئۆزلىرىنى، بىرىنىڭ پىچىقىدا يەنە بىرىنى سويۇش، مانا بۇ ماھىر سىياسەتچىنىڭ قولىدىنلا كېلىدىغان ئىش. سىياسەت دېگەن مانا مۇشۇنداق ئاددىي نەرسە، قولۇڭدىكى قورالنىڭ ئالماشتۇرۇشقا ماھىر بولۇشۇڭ كېرەك. خۇددى خوتۇنۇڭغا تۇيدۇرماي ئاشنا

ئۇنىڭ ئىشخانىسى خىيال، پىلان مەيدانى ۋە ماھارەت يې-
تىلدۈرىدىغان بۆشۈك. مانا ئەتىگەندىلا ئۇنىڭغا ئون نەچچە خىل
يېڭى خەۋەر دوكلات قىلىندى، يىگىرمە نەچچە تېلېگرامما تاپشۇ-
رۇلدى. ئۇنىڭ تۈنۈگۈنكى گاڭگىراپ قالغان كاللىسىدا يېڭى
پىكىر، پىلان ۋە تەدبىرلەر پەيدا بولدى.

ئۇ دەرھال تېلېفون بىلەن دۈبەن مەھكىمىسىنىڭ ئالىي
دەرىجىلىك مەسلىھەتچىسى ۋاڭ خۇڭساۋنى يېنىغا چاقىردى.
ۋاڭ خۇڭساۋ ئېگىز، كۆزلىرى يوغان، كەم سۆز ئادەم
دەرھال ئىشىكتە پەيدا بولدى.

— لاۋۋاڭ، كېلىڭ، مۇنۇ خېتىمنى دەرھال رۇسچىغا
تەرجىمە قىلدۇرۇڭ. ئاڭلاپ بېقىڭ، بوپتۇمۇ؟
ۋاڭ خۇڭساۋ دۈبەننىڭ يېنىدىكى كرىپىلغا ئولتۇرۇپ ئى-
تائەتمەنلىك يېغىپ تۇرغان كۆزلىرىنى باشلىقىغا تىكتى. شېڭ
شىسەي خەتنى ئوقۇدى:

«ھۆرمەتلىك كونسۇل جانابلىرى، مەن شىنجاڭ دۈبەن
مەھكىمىسىنىڭ باشلىقى شېڭ شىسەي نۇرغۇن ئويلىنىشلار ۋە
ئەمەلىي سېلىشتۇرۇشلاردىن كېيىن، ستالىنغا، سوۋېت ئىتتى-
پاقىغا قىلغان ۋاپاسىزلىقىدىن قاتتىق ئۆكۈنۈپ، سەمىمىيەت-
سىزلىكىنىڭ ئېغىر ئازابلىرى بىلەن قاتتىق قىيىنلىق، ئاخىر
مەردلىك بىلەن خاتالىقلىرىمنى تونۇپ، ئۇلۇغ ماركسىزم -
لېنىنىزم ھەقىقىتى ئالدىدا تىز پۈكۈش قارارىغا كەلدىم. ياۋرو-
پا ئاسمىنىدا تۇيۇقسىز پەيدا بولغان ئازدۇرغۇچى قارا بۇلۇت بىر
مەھەل كۆزۈمنى ئېتىۋېلىپ، مېنى ئۇلۇغ غايىدىن مەھرۇم
قىلدى. ھەرقانداق بىر ئۇلۇغ ئادەمنىڭمۇ بىخۇدلۇقى ۋە خاتالى-
قى بولىدۇ. مەسىلەن، تەڭدىشى يوق دانا ستالىن جانابلىرىمۇ
گىتلىپىرنىڭ شەرتنامىگە قويغان ئىمزا سىغا ئىشىنىپ قېلىپ ئاز-
راق بىخۇدلۇق سەۋەنلىكى ئۆتكۈزگىنىگە ئوخشاش. مەن ئۈچ

مەسلىھەتنى بۈيۈك بىلىپ ئۇنى ماركسىزم - لېنىنىزمنىڭ ئور-
نىغا قويۇۋالدىم. مېنىڭ ھەقىقەت ئىزدەش يولىدىكى بۇ سەۋەد-
لىكىم ۋە خاتالىقلىرىم سىزلىرىگە خېلى چوڭ زىيانلارنى سال-
دى. بۇ زىيانلارنى بۇنىڭدىن كېيىنكى تۆھپىلىرىم بىلەن تولدۇ-
رۇشقا قەسەم قىلىمەن. مەن شىنجاڭدىن گومىنداڭنى قوغلاپ
چىقارماقچى، يېقىندا كەسكىن تەدبىر قوللىنىمەن. شىنجاڭنىڭ
مەڭگۈلۈك تەقدىرىنى ئۇلۇغ ئاتىمىز ستالىنغا، سوۋېت ھۆكۈ-
مىتىگە تاپشۇرماقچىمەن. جۇڭگودا مۇنداق بىر داڭلىق سۆز بار:
خاتالىق ئۆتكۈزۈش ئەيىب ئەمەس، ئارقىغا قارىتىپ نەيزە ئۆ-
رۈش قىممەتلىك. مەن نەيزىنى ئارقىغا قاراتتىم. مۇشۇ يىلنىڭ
ئاخىرىغىچە شىنجاڭ گومىنداڭدىن پاكىز تازىلىنىپ، ستالىن
ۋە سوۋېت ھۆكۈمىتىگە مەڭگۈلۈككە تاپشۇرۇلىدۇ. مەن بۇ
گەپنى قەسەم مەنىسىدە دېدىم. بۇ مېنىڭ قەسىمىم. مەن سىيا-
سى، ھەربىي جەھەتتە قوللاشقا موھتاجمەن. سىلەرنىڭ سەمى-
مىي ئۈمىدىمنى ئويلىنىپ كۆرۈپ تېزىرەك جاۋاب بېرىشىڭلارنى
ئۈمىد قىلىمەن.

ستالىنغا مەڭگۈ سادىق، سابىق بولشېۋىك شېڭ شىسەي...»
— قانداقراق؟
— ناھايىتى ياخشى، دىپلوماتىك پۇرىقى تولىمۇ قويۇق،
بىر يېرىگە...»

— ھە ئېيتىڭ، نەرى؟ سىز دېگەن زامانىمىزدىكى جۇڭگى
لياڭ، ئوتتۇز ئالتە تەدبىر، كۇڭزى - مېڭزى تەلىماتى، ياۋروپا
دىپلوماتىيىسى، تارىخ ۋە دەۋر بىلىملىرىدە يېتىلگەن ئادەمسىز،
تارىتىنماي دەۋىرنىڭ!

— مەسىلەن، ستالىننىڭ خاتالىقىغا تىل تەڭكۈزمەستىن
لېنىنغا تەڭكۈزۈپ، شۇنداق ئۇلۇغ پرولىتارىيات ئۇستازى لې-
نىنمۇ تروتسكىغا بىخۇدلۇق قىلىش خاتالىقىدىن خالىي بولال-
مىغىنىدەك... دەپ ئۆزگەرتسەك...»

— جايدا، جايدا...، — دېدى شېڭ شىسەي ئورۇندۇ.
قىدىن چاچراپ تۇرۇپ، — ناھايىتى ياخشى. ئەمەسە لاۋۋاڭ،
بۇ ئىشنى سىزگە تاپشۇردۇم. تۈزىتىپ تەرجىمە قىلدۇرۇپ،
ئۆز قولىڭىز بىلەن سوۋېت كونسۇلىغا تاپشۇرۇپ بېرىڭ.
ۋاڭ خۇڭساۋ چىقىپ كەتكەندىن كېيىن ئۇ لى يىڭچىغا
تېلېفون بىلەن بۇيرۇق بەردى:

— ئىككىنچى قەدەمنى مۇشۇ يېقىندا باشلايمىز، جياڭ
جېشىغا تېلېگرامما بەر، بىز ئالتايدىكى باندىتلارغا ئەجەللىك
زەربە بېرىشنى باشلىۋەتتۇق!

ئۇ ئۆز دانالىقىدىن تولىمۇ رازى. لېكىن ۋەھىمدىن خا-
لى ئەمەس ئىدى. «ناۋادا ستالىن تەلپىمنى رەت قىلسا، جياڭ
جېشى مېنىڭ خۇاڭ رۇجىن، لىن جىيۇڭلار كوممۇنىست
دېگىنىمگە ئىشەنمىسىچۇ؟ ستالىنمۇ، جياڭ جېشىمۇ ماڭا دۈش-
مەنلىك بىلەن قارىسىچۇ؟ ئۇنىڭ ئۈستىگە گومىنداڭ ھە دەپ
شىنجاڭغا ئەسكەر يۆتكەۋاتىدۇ، ئۇنىڭ ئەسكەرى كۈچىگە تەڭ
كېلەلمىسەم، يەرلىك باندىتلارمۇ ماڭا ئەگەشمىسىچۇ؟ ئۇلارنى
ھازىر سوۋېت قوراللىرىدا تۇرۇۋاتىدۇ، بۇ ئۈچ كۈچ مېنى قىسماققا
ئالسىچۇ؟...» ئۇنىڭ بەدىنى كۆيۈشكىلى تۇردى. ئۇ چاۋاك
چالدى، قېرى خىزمەتچىسى كىردى. ئۇ يان ئۆيگە كىرىپ
كىرىلگەن قىيىدا، غاڭزىسىنى ئاغزىغا سېلىشقا ئالدىراپ
قوللىرى غالىلداپ تىتىدى، خىزمەتچى تۇرۇپكىنىڭ ئۈچىنى
ئۇنىڭ ئاغزىغا چىشلىتىپ قويدى. ئۇ كۆكۈچ، يۇمشاق، مەزىدە-
لىك ئىسنى پورۇقلىتىپ ئىچىگە تارتتى. ئۇ: «پاھ، ستالىن،
گىتلىر، روزۇبىلت، چىرچىل ھەتتا ماۋزېدۇڭ، جياڭ جېشى-
لارمۇ ماڭا ئوخشاش ئادەم. ئۇلارنىڭ ئىشلىرىمۇ مۇشۇنچىلىك
مۈشكۈلمىدۇ. ئۇلۇغلارمۇ مەغلۇپ بولىدۇ. چىڭگىزخان، ناپو-
لېئوندىك ئۇلۇغ غالىبلارمۇ مەغلۇپ بولغان... غەلبە ئەپپۇند-
دەك ۋاقىتلىق ئارام، مەغلۇبىيەت مەڭگۈلۈكىمدۇ... ياق، خوتۇ-

نۇم توغرا ئېيتىدۇ. مەن قېرى ئەمەسمەن، مەن مەغلۇپ بولماي-
مەن. نېمىشقا يامان تەرەپنى ئويلايمەن. كىم شۇ، غەلبە
قازانغاندا مەغلۇبىيەتنى ئويلا دېگەن سەپسەتنى چىقارغان. مەن
يېڭىمەن، گومىنداڭنى قوغلاپ چىقىرىمەن. ستالىننى، جياڭ
جېشىنى چوقۇم ئالدىيالايمەن. مەن دېگەن شېڭ شىسەي...»
ئۇ خورەك تارتىپ ئۇخلاپ قالدى. ئەمما بىر مىنۇتتىن
كېيىن چۆچۈپ ئويغاندى.

— ياق، ياق! — دېدى ئۇ تاپانچىسىنى غىلاپتىن
چىقىرىپ، — بۇ مۇمكىن ئەمەس!... نېمىشقا ستالىن بۇر-
كۈت، جياڭ جېشى قاغا، مەن پاشا بولغۇدەكمەن. ياق، مەن
پاشا ئەمەس، مەن بۈركۈت!...

— ياق ئۇكام، چىدىغۇچىلىكىم قالمايدى، بۇ ئادەمنىڭ
كۆرىدىغان كۈنى ئەمەس، ياتساڭ شىنادەك مىدىرلىيالمىسەن،
قىلىۋاتقىنىڭ ئېشەكنىڭ ئىشى، يەۋاتقىنىڭ ئىتىنىڭ ئېشى،
ھاجەتخانا تالىشىپ مۇشتلىشىۋاتقان، پىت - سىركە، پاسكىنا
يەر، سېسىق ھاۋا، تىل - ئاھانەت، تايلاق، باغلاق... پاھ،
بۇنداق ماكاننىڭ بارلىقىنى ئويلىمىغان، ئاڭلىمىغانمەن. كەڭ
ھويلا، بۈككىدە باغ، ياپپىشىل ئېتىز، سىلىق يورغا، كۆڭۈل-
لۈك مەشرەپ، ئوغلاق، خوتۇن ئويناش... ئۇ كۈنلەر چۈشۈم-
مۇ، مۇنۇ كۈنلەر چۈشۈمۇ؟ نېمە قىلغىنىمغا ۋەپلۇندا كۆيد-
مەن؟ ئۇكام ئەخمەت، ئۆلۈۋېلىش خىيالىمغا كىرىۋالدى، سەن
مېنىڭ قېرىندىشىم، ئېيتقىنا، ئاخىرقى ياخشىلىقنىڭ شۇ بولۇپ
قالسۇن، ئۆلۈۋېلىشنىڭ يولى قايسى؟ سىرتماق، پىچاق، دەر-
يا، قۇدۇق، زەھەر، ئېگىز بىنا، تىك يار... بۇ يەردە بۇلارنىڭ
ھېچقايسىسى بولمىسا!... تاشقا ئۇسۇپ ئۆلەي دېسەڭ، بىر

دوقمۇشتا يۈز قارانچۇق! سەن مېنى بوغۇپ قويغىنا، مەن سەندىن ئىككى دۇنيا رازى بولاي...

مۇختەرباي ھاسىراپ - تەرلەپ، بىر تاغار ئارزاڭغا يۆلد-نىپ تۇرۇپ، ئۇزۇن كۆسەي بىلەن كۆلدىكى بوتقىنى ئارىلاش-تۇرۇۋاتقان ئەخمەتكە ئۈزۈپ - ئۈزۈپ، ئارانلا نەپەس ئېلىپ شۇلارنى دەپى - دە، بۇقۇلداپ يىغلىۋەتتى .

— غەيرەت قىل ئاكا، كۆپ بولسا ئىككى ئاي قالدى . بىزگە ھۆرلۈك بولىدۇ . يېقىندا شېڭ شىسەي غۇلايدۇ . ئۇ ھازىر ئىگىسىگە يانغان ئىت، گومىنداڭنى شىنجاڭدىن قوغلاپ چىقىرىمەن دەپ ئۇلارنى غالجىرلىق بىلەن تۈرمىگە سېلىۋاتىدۇ . تېخى يەنە تۇتىدۇ ، تۈرمىلەر ھازىرقىدىن نەچچە ھەسسە تارلىشىدۇ . كۆردۈڭمۇ ، ئاۋۇ خىتايىنىڭ پۇتى سۇنغان ، ئاۋۇنىڭ بىر كۆزىنى ئويۇۋەتكەن ، ئۇلار شۇنداق تۇرۇپمۇ ئىشلەۋاتىدۇ .

— ئۇ دېگەن خىتاي ، ئەخمەت ، ئۇ بەربىر دوزىخى !
— ئۇنداق دېمە . ئۇلار ئاۋۋال ئادەم ، ئاندىن قالسا خىتاي . ئادەملىكى بىزگە ئوخشاش . بىر جاللات بىزنى خىتاي ، ئۇيغۇر ، ئورۇس ، قازاق ، شىبە ، موڭغۇل دېمەي بىر جادۇغا باسماقچى . قېنىمىز بىر ئېرىقتا بىللە ئاقىدۇ . ئۇلارنىڭ كۈنى بىزنىڭكىدىن بەتتەر . ھېلىقى قارا ساقال خىتاي يوقاپ كەتتى . بىلەمسەن ، ئۇنى تروتسكىچى دەپ يەتتە كۈن قىيىنغان ، ئې-سىپ قويۇپ تۇرۇپ ، كۆزىنى ئويۇپ ، تىلىنى كېسىپ ، تىرناق-لىرىغا مىخ قېقىپ ، نوگاي بىلەن كەينىدىن قايناق سۇ قويۇپ دەھشەتلىك قىيىناپ ئۆلتۈرگەن...
— پاه ، پاه ... شۇكرى قىلسام بولغۇدەك ئەخمەت... ئۇ نېمە گۇناھ قىپتىكەن؟

— شېڭ شىسەينى مازاق قىلىپ شېئىر يازغانىكەن !
— پاه ، يۈرىكى قايتەك نېمىكىنا؟... بىزنىڭ نۇرىدەك شائىركەن - دە ، ھە ؟

— نۇرىنى ئاغزىڭدىن چۈشۈرمەيسەن ، ئەتىۋارلىق بالاڭ ئوخشىمامدۇ؟

— ياق ، ئۆزۈمنىڭ ئالتە بالام بار . ئۈچى ئوغۇل ، ئۈچى قىز . نۇرى ... ئۇ دېگەن بىر نەۋرە ئىنىم زىيەك باخشىنىڭ تۇنجىسى . مېنىڭ ئالتە بالامنى يۇغۇرسا ئۇنىڭ بىر تال تىرنىقى تىرىلمەيدۇ . ئاجايىپ ئەقىللىق . چىرايى ئانىسىغا ، ئەقلى پەي-خەمبىرىمىزگە تارتىۋىدىمىكىنىڭ...
— ئانىسى چىرايلىقىمىدى؟

— پەرى ئىدى ، ئىنسان بالىسى ئۇنداق چىرايلىق بولمايدۇ .

— ھە ، مانا ئاشۇلارنى خىيال قىلىپ ياشىساڭ بۇ يەردىمۇ خۇشاللىق تېپىلىدۇ ، مۇختەركا . ئېغىر كۈنگە قالساڭ ئەڭ ياخشى كۈنلىرىڭنى ئەسلە . ئەڭ ياخشى كۈنلىرىڭدە مۇشۇ كۈند-لىرىڭنى ئەسلە . خىيال بىلەنمۇ ياخشى تۇرمۇش ياراتقىلى بولىدۇ . مەن جاپانى جىق تارتقان ئادەممەن . سوۋېت - فىنلاندىيە ئۇرۇشىغا قاتناشقانمەن . ساڭا دەپ بەردىمغۇ ھە ، ئوق تەگكەن ، ئۆلۈكلەر ئارىسىدا ئۈچ كۈن نىمجان ياتقانمەن . ئۆلۈكلەرنى كۆرمىدىغان چاغدا مېنىڭ تىنىقىم بارلىقىنى بىلىپ قاپتۇ . كاۋ-كازدا داۋالاندىم ، قىرىمدا بولدۇم ، ئاخىر مانا بىر كۆزۈم سەل قىسقىق بولۇپ ساقايدىم . بەدىنىمدە جاراھەت ئىزى بار ، كۆر-دۇڭغۇ . جاپا - مۇشەققەت ئۆتۈپ كېتىدۇ ، ھەرگىز ئۆلۈۋالسىمەن دېمە . گۈزەل كۈنلىرىڭ تېخى ئالدىڭدا .

— ھاي قېرى ! — يىراقتىن قولىدا كالتىكى بار بىرى مۇختەربايغا ۋارقىردى ، — ئىشلە قېرى ، ھېلى بىكار ئاۋۇ چاڭگا ساقاللىرىڭنى يۇڭداپ! ...

— شۇنداق قىلغىنا ، ساقىلىم بولسىمۇ يوقالغىچ تۇرسۇن !

— نېمە، نېمە دېدىڭ؟!

— بېلىمگە چىم تۇرۇپ قالدى دەيدۇ!

— مېنىڭ كالتىكىم چىمنىڭ دورىسى جۇمۇ قېرى!

— ھەي ئاداش، كالتىكىڭنى ئۆز خەلقىڭگە ئىشلىتىشكە

قانداق قولۇڭ بارىدۇ؟

— نېمە دېدىڭ، سەن دائىم ئەگرى گەپ قىلىدىغان

نېمىكەنەن، ئۆز خەلقىڭ دېگىنىڭ نېمىسى، سەنلەر دېگەن

جىنايەتچى!

— ھەقىقىي جىنايەتچىنى بىلەلمىدىڭمۇ تېخى، — دېدى

ئەخمەت كۈلۈپ تۇرۇپ، سىلىق سۆزلەپ، — بۇ يەردىكىلەر-

نىڭ تولىسى سېنىڭ داداڭغا ئوخشاش ئەمگەكچى!

— نېمە، سەن مېنىڭ دادامنى نەدىن بىلىسەن؟

— بىلىمەن. سەن ئەمگەكچىنىڭ بالىسى. باينىڭ بالىلى-

رى بۇ سېسىق ئورۇندا ئىشلەمدۇ؟

ئۇ كۆزلىرىنى چىمىلدىتىپ چىم بولۇپ قالدى. ئەخمەت

ئۇنى يەنە گەپكە سالدى:

— بۇ تۈرمىدىن چىقىپ كېتىمىز، جاھان ئۇزۇن، يەنە

كۆرۈشۈپ قالىمىز. ياخشىلىقىڭغا ياخشىلىق، يامانلىقىڭغا يا-

مانلىق ياندى جۇمۇ. مۇنۇ بوۋايىنى باشقا سېخقا يۆتكەپ قويساڭ

داداڭمۇ خۇش بولۇپ كېتەتتى.

— ھە دېسىلا دادامنى چىشلەيسەن، سەن دادامنى بىلەت-

تىڭمۇ يا؟

— بىلىمەن، سەن مارالبېشىلىق، راستمۇ؟

— نەدىن بىلىدىڭ؟

— پۇتلىرىڭ، ئاۋازىڭ، نوچىلىقىڭ، مانا مەن مارالبې-

شىدىن دەپ تۇرسا!

— تازا موللا تاپقان ئوخشىماسەن، مارالبېشىنى كۆرمى-

گىلى مانا يەتتە يىل بولدى. ئانامنىڭ ئەمچىكىنى قاتتىق چىش-

لىۋىدىمىكىن، گۈندىپايلىق قىلىۋاتىمەن. قاچاي دېسەڭ ئۆل-

سەن، ئىشلىمەي دېسەڭمۇ شۇ. گۈندىپاي، ساقچى دېگەنلەرمۇ

ئادەم!

ئۇ ئۇياق - بۇياققا قاراپ قويۇپ ھال ئېيتىشقا باشلىدى:

— سەن راست ئېيتىسەن، بۇ يەرگە كىرگەنلەرنىڭ تولد-

سى ياخشى ئادەملەر. قولۇمدىن كەلسە ھەممىسىنى قويۇۋەتكىم

كېلىدۇ، چارە يوق. نى - نى ئادەملەر ئۆلۈپ كەتتى. ئاۋۇ

تۆمۈر ئىشىكىنىڭ ئىچى ئادەم قىيىنايدىغان جاي — سوراقخانا،

سىلەر ئاۋازىنىلا ئاڭلايسىلەر، بىز كۆرمىز، ئۆلۈكىنى ئاچد-

قىپ ماشىنىغا باسىمىز، ليۇداۋانىڭ بېرىسىغا كارىزىلارغا تاش-

لاپ توپىلاپ قويىمىز. ئادەمنىڭ ئىچى ئېلىشىدۇ. ئەر كىش-

نىڭ جان يېرىنى ئامبۇر بىلەن سوزۇپ ئۇچەيدەك سۇغۇرۇۋال-

غانىمۇ كۆردۈم. ئىككى تېشىغا ئۇرۇپ، ئىششىتىپ، يوغىند-

تىپ، ئاندىن كېيىن بۇقنى پىچقاندا داغلىغاندەك داغلاپ،

چاتارنى ئۆرتەپ كۆيدۈرۈپ ئۆلتۈرگەننىمۇ كۆردۈم. ھامىنى

ئۆلتۈرگەندىكىن، بىر پاي ئوق بىلەن ئۆلتۈرسە بولمامدۇ دەي-

مىنا! باغرى تاش، مېھىر - شەپقەت دېگەننى بىلمەيدىغان قى-

زىلكۆزلەر بۇ يەردە خىزمەت قىلىدۇ. مەنمۇ شۇ. ئەمما مەن

چىدىمايمەن. قېرىلارنى قىيىنسا دادام كۆز ئالدىغا كېلىدۇ.

دادام ياماقچى، كەچ كىرگۈچە موكىدەك مىدىرلاپ مۇكچىيىپ

ئۆلتۈرۈپ دىرەج بىلەن يىڭىنىسىگە گەپ قىلىدۇ. سەن ئەخمەت

قورقۇمىسىز، مېھرىبان، گەپدان ئادەمكەنەن، تۈرمىدىن ساق

چىقالامسەن زادى؟

— چوقۇم چىقىمەن. ماڭا قىلچە ئەيىب قويايمىدى!

— سوۋېتنىڭ ئىشپىيىنى دەيدىغۇ؟

— پاكىت قېنى؟

— پاكىت تۆمۈر ئىشىكىنىڭ ئىچىدە. ئىككى كۇنلا قىيىند-

سا پاكىتقا قول قويىسەن. تەييارلاپ قويغان قەغەزگە مەن سو-

ۋېت ئىشپىيوني ئەخمەت دەپ قول قويىسەن!
— قويىمىسامچۇ؟

— ئۆلىسەن شۇ. بۇ يەردە ئادەم دېگەن پىيازنىڭ شۆپى-
كى. سويۇپ تاشلاۋېرىدۇ. ئاۋۇ ئون بەش - ئون ئالتە ياشلىق
بالىلارنى كۆردۈڭمۇ؟ ئوتتۇرا مەكتەپنىڭ ئوقۇغۇچىلىرىكەن.
«چىن دۇڭبەي ئەنزىسى» نىڭ ئادەملىرىمىش. سوۋېت بىلەن ،
كوممۇنىستلار بىلەن بىرلىشىپ شېڭ دۇبەننى يوقىتىشنى پىلان-
لىغانمىش! چىن دۇڭبەي دېگەننىڭ پۇتلىرى سۇندى ، مىدىرلى-
غۇدەك ھالى يوق ياتىدۇ ، ئۆلۈپ قالارمىكەن .

— مائارىپ نازارىتىنىڭ نازىرىمۇ؟

— ھەئە شۇ. يېقىندا تېخى چوڭلىرىنى ئەكىرەرمىش .
— بىزخەقمۇ ، خىتايىمۇ؟

— مۇختەر باينىڭ قىزىقىدىغىنى شۇ ئىدى .

— خىتايلار .

— پاد ، ئۆزىنىڭ گۆشىنى ئۆزى يەپ تۈگىسۇن ئىلاھىم

بۇ كاپىرلار!

— بۇ گېپىڭ بولمايدۇ مۇختەر كا . دېدىمغۇ ، خەنزۇلارمۇ
بىزگە ئوخشاش زۇلۇم تارتىۋاتىدۇ . ئۇلارمۇ ئەركىنلىككە تەش-
نا!

— بىراق ئۇلار دېگەن ھۆكۈمەت ، بىز خەق دېگەن

پۇقرا دە!

— بۇ بىر تەڭسىزلىك . شېڭ شىسەيلا ئەمەس ، ياكى

زېڭشىن ، جىن شۇرېنلارمۇ بىز خەققە ھوقۇق بەرمىگەن . مانا
مۇشۇنداق گۇندىپايلىق ، جاللاتلىق ، ئىشپىيولۇق ئوخشاش ئە-
مەللەرنى بەرگەن . شېڭ شىسەي بىر مەھەل سوۋېت ئىتتىپاقى-
نىڭ ياردىمىدە ئۇيغۇر ، قازاق ، تاتار ، ئۆزبېك ، موڭغۇل ،
ئورۇس ، باشقا مىللەتلەرنى مۇئاۋىن نازىر ، مۇئاۋىن ۋالىي ،
مۇئاۋىن رەئىس قىلغان!

— سوۋېت دېگەن يەردە ، ھەرقانداق مىللەت ئۆزىنى ئۆزى
سورايدۇ دەيدۇ؟

— شۇنداق . بىرلەشمە جۇمھۇرىيەت دېگەن شۇ . قازاقسى-
تان ، ئۆزبېكىستان ، قىرغىزىستان دېگەندەك رېسپۇبلىكىلارنىڭ
كاتتىلىرى ساپلا ئۆز مىللىتىدىن!

— مۇنداق دە ، ئەخمەت ، شۇنداق ياخشى يەردىن بۇ يەرگە
نېمىگە كەلدىڭ دەيمىنا؟

— مەن مەشەلىك ، غۇلجا ناھىيىسىدىن ، يۇرتىنى سېغى-
نىپ كەلگەن . يۇرت سېغىنىشىمۇ جىنايەتكەن . بۇنى نەدىن بى-
لەي .

— يۇرتىنى ياخشى كۆرۈشۈمۇ جىنايەت! — دېدى مۇختەر
باي قاتتىق ئۇھ تارتىپ ، — مېنىڭ گۇناھىممۇ شۇ . ئانا
يۇرتۇمنى ياخشى كۆرگەنلىكىم . چېقىشىپ قاشقالىق دەپ سىرت-
تىن كەلگەنلەرنى تىللاپ قويىمەن . ئانا يۇرتۇمغا باشقا يەرلىك-
لەر ، باشقا مىللەتلەرنىڭ ئىزى چۈشمەسە دەيمەن - دە ! ھەممە
ئادەم تۇغۇلغان يېرىدە ياشىسا ، دۇنيادا جېدەلمۇ ، قىرغىنمۇ
بولمىسا دەيمەن . خىتايلار كۈلىدىن كەلمەسە شىنجاڭغا ماجىرا
نەدىن كېلەتتى . يېرىمىزگە كېلىدۇ - دە ، يەرنى دەسسەشنى
ياراتماي ، بېشىمىزغا دەسسەيدۇ . مۇنداقمۇ ئائىنىساپ خەق بول-
دىكەن .

— ھەممىسى ئەمەس . ھۆكۈمرانلىرى ، شېڭ دۇبەندەك-
لەر ، قانداق دېدىم ئاداش ، ئېتىڭ نېمىدا؟

— ئېتىم خۇداۋەردى . ئەمما ئېتىمنى ئۆزۈممۇ ئۇنتۇپ
قالاي دېدىم . مېنى خۇ داباڭ دەيدۇ . يوغان كالتەك دېگىنى بۇ .

— سەن راست يوغان كالتەكما؟

— ھەئە ، كالتەكمەن .

— ئۆمۈر بويى باشقىلارنىڭ كالتىكى بولۇشقا رازىمۇ

سەن؟

— نېمە دەيدا، ئانام مېنى ئادەم دەپ تۇغقان، بىر كۈن كېلىدۇ. مەن مېنى كالتەك قىلىپ قويغانلارنىڭ بېشىغا تېگمەن!

— يارايىسەن، خۇداۋەردى، ئىشنى ھازىردىن باشلا، مۇنۇ مۇختەركامنى بىر ئامال قىلىپ قېلىپقا ئېلىش سېخى ياكى ئوراش سېخىغا يۆتكەپ قوي. ئارزاڭ توشۇپ بېلى چىم بولۇپ قاپتۇ!

— باينىڭ بالىسى ئوخشايدۇ بۇ ساقال. بولمىسا توشۇش دېگەننى ناخشا توۋلاپ يۈرۈپ قىلمامدىغان!

لېكىن بۇ يەردىكى ئون ئىككى سېخنىڭ ھەممىسىلا ئوخ-شاش. سوپۇن ياساپ كېرەكسىز قىغقا ئايلانغان ئارزاڭنى تام تۈۋىگە دۆۋىلەپ، ئېگىز تامدىن سىرتقا تاشلاش ئەمگىكى تېخىمۇ ئېغىر. ئۇ يەردىكىلەر تومۇزدىمۇ، قەھرىتاندىمۇ سىرتتا ئىشلەيدۇ. ئۇلارنىڭ بەدىنى بەئەينى لايدا ئېغىنلاپ قوپقان قاۋاننىڭ بەدىنى، ئۇلارنىڭ كىيىملىرى ھۇرۇن خوتۇنلارنىڭ دەسىملى، ئۇلارغا يۈز - قول يۇيۇش يوق، تاماق تاللاش يوق، زادىلا يۇيۇلمايدىغان قاچىلارغا بىر چۆمۈچ قوناق ئۈمىچى چۈشكۈچە ئۇلار تاماققا قاتار تىزىلىپ ئۆچىرەت تۇرۇشۇپ پۇتلىرى غالىلداپ تىترەپ تەقەززا بولۇشىدۇ. ئۇلار بىكاردىنلا بىر - بىرى بىلەن لالما ئىتلاردەك تالىشىپ، بىر - بىرىنىڭ پاسكىنا بەدەن-لىرىنى چىشلىشىدۇ. ئۇلارنىڭ مىللىتى، ياش - قېرىلىقى ھەتتا جىنسىنى سىرتىدىن پەرق قىلغىلى بولمايدۇ. ئۇلار گويا يامغۇردا قالغان چۈمۈلە، چۆل - قاقاستا قالغان بېلىجان، ئوتقا چۈشكەن بۈرگە... لېكىن ئۇلارمۇ ئادەم. دۇنياغا ئارزۇ - ئۈمىد بىلەن يارالغان ئەڭ ئېسىل جان ئىگىسى. ئۇلارنىڭ ئىچىدە ئۆزىنى ئىلىمگە، ئۇلۇغ ئىشقا بېغىشلىغانلارمۇ بار. لېكىن دەھشەتلىك ھايات رېئاللىقى ئۇلارنى روھ، ئارزۇ ۋە ئىرادىدىن مەھرۇم قىلغان. ھازىر ئۇلارنىڭ ئارزۇسى بىرلا — ياشاش.

ياشاش ئۈچۈن بىر نېمە يېيىشى، جېنىنى ساقلاپ قېلىشى كېرەك. ئۇلارنىڭ روھى ئۆلگەن، تېنى ساق. تەننىڭ تەلىپى ئۇلارنىڭ غايىسى. ئۇلارنىڭ ئىرادىسى ئۆلگەن، كۈچى ساق. شۇ تەندىكى مىدىرلاش كۈچى ئۇلارنىڭ بارلىق دەسمايىسى. شۇ كۈچ بىلەن قورساق ئۈچۈن، تەننى ساقلاپ قېلىش ئۈچۈن تىرىشىدۇ. ئۇلار ئۆلۈۋېلىشنى زادىلا ئويلىمايدۇ. چۈنكى ئۇلار ئۈچۈن ئەڭ ئاخىرقى ۋەھىمە شۇ ئۆلۈم. ئۇلار ھەر كۈنى ئۆلگەنلەرنىڭ مىدىرلىمايدىغانلىقىنى كۆرىدۇ. كۈنگە ئون ئىككى كى سائەت مىدىرلاش ماھارىتىدىن مەھرۇم بولۇشنى ئۇلار ھەر-گىز خالىمايدۇ. ئۇلار ھاياتلىق ئۈچۈن كۈرەشكۈچى جان ئىگى-لىرى، تەبىئەتنىڭ خوجىسى بولۇپ يارالغان ئىنسانلار.

تۈرمە ياخشىلارنى قىينايدىغان ۋە يىلۇن، ئۇنىڭ باقىي دۇنيا-دىكى ۋە يىلۇندىن پەرقى شۇ، باقىي ئالەمدە گۇناھكارلارنىڭ كات-تىلىرى كۆيىدىغان ۋە يىلۇننى تەتۈرىسىچە ساپ كۆڭۈللۈك ئادەم-لەرنىڭ ماكانى قىلىۋالغان!...

ئۈرۈمچىنىڭ ئوتتۇرىسىغا — دۈبەن يامۇلىنىڭ شىمالىغا جايلاشقان تاملىرى ئېگىز، يېنىدىن ئۆتكەنلەر بۇرنىنى تۇتۇپ ئۆتىدىغان چوڭ قورۇ 2 - تۈرمە. ئەخمەتجان ئىسىملىك ياش يىگىت غۇلجا تۈرمىسىدىن يۆتكەپ كېلىنىپ مۇشۇ تۈرمىدە قاتتىق سوراق قىلىندى: تاياق يېدى، ئاچ قالدى، ئېسىلدى ۋە ئوتقا قاقلىندى. لېكىن ئۇ «مەن بىر ئەمگەكچى. ئەمگەك بىلەن جان باقاي دەپ ئۇ ياققا بارغان. بۇ ياققىمۇ شۇ مەقسەت بىلەن قايتىپ كەلدىم» دېگەن سۆزدىن باشقا گەپ قىلمىدى. ئاخىر ئۇنى مانا سوپۇن ياسايدىغان بۇ ئورۇندا ئەمگەككە سالماق-تا. بۇ يەرمۇ ئوخشاشلا تۈرمە، تۈرمىدىكىلەردىن پەرقى بۇلار سوراق قىلىنمايدۇ، كۈن بويى ئەمگەك قىلىدۇ. مانا ھازىر بۇ يەردە ئىشلىگۈچىلەر كۈندىن - كۈنگە كۆپەيمەكتە، تاماق كۈن-دىن - كۈنگە ناچارلاشماقتا. ئەخمەت تىنىمىز ھەرىكەت قىد-

لىشقا ئادەتلەنگەن ، كىشىلەرگە سىلىق ، مېھرىبانلىق بىلەن مۇئامىلە قىلىدىغان يىگىت بولغاچقا تېزلا ھۆرمەت تاپتى . ئۇ خەنزۇلاردىن بىكار بولسىلا خەنزۇچە خەت ، گەپ ئۆگەندى ، باشقىلار ئۇخلاۋاتقاندا ئۇ نەدىندۇر كىتابلارنى تېپىۋېلىپ ئوقۇدى ، ھېچ ئىش تاپالمىسا تۈرمىداشلىرىنىڭ تەرجىمىھاللىرىنى ئاڭلىدى . ئۇ ئۆزى بىلەن تەقدىرداش بولغان بۇ ئادەملەرگە بىر خىل تەبىئىي ھۆرمەت ۋە ئىنسانىي مۇھەببەت بىلەن مۇئامىلە قىلدى . مانا ھازىر كېچە ، پەقەت يېنىچە يېتىشىملا بولىدىغان بۇ كامبېردا خورەك ، نالە - پەرياد ۋە جۈيلۈشلەردىن باشقا ئاۋاز يوق . ئۇ خىيال دۇنياسىدا كىملىرى بىلەندۇر سۆزلەشمەكتە : «شۇنداق ، ئاز قالدى . شېڭ شىسەي جان تالاشماقتا . بۇ يىل 1944 - يىلى ئۇنىڭ شىنجاڭدىكى ھۆكۈمرانلىقىنىڭ ئاخىرقى يىلى ، ئاخىرقى ئايلىرى بولۇپ قالغۇسى . گومىنداڭ بىلەن شېڭ شىسەينىڭ دۈشمەنلەشكىنى ياخشى بولدى . بۇ بىر ياخشى پۇرسەت ، غۇلجىدا شەرت - شارائىت ھازىرلاندى ، نىلقا تاغلىرىدا دا بەلكى ئالمۇتىدىن قايتىپ كەلگەن يىگىتلەر ئىش باشلىغان بولۇشى مۇمكىن . تۈرمىدىن بۇرۇنراق چىقىشنىڭ يولى بارمىدۇ ، قېچىشنىڭ ئامالى بولارمۇ ؟ ياق ، قېچىش ئۆلۈمگە ئۆزىنى تۇتۇپ بەرگەنلىك . تۈرمىگە كىرگەن گومىنداڭچىلارنىڭ داد - پەريادىغا ماسلىشىش كېرەك . ئۇلار بىگۇناھ كىرگەنلىكىگە قاتەتتىق غەزەپلەنمەكتە . جۇڭگو كومپارتىيىسىنىڭ ئەڭ ياخشى ئوغ - لانىلىرىمۇ تۈرمىدە قۇربان بولدى . ھازىرمۇ كوممۇنىستلار خېلى بار . ئۇلار بىلەن مۇناسىۋەت قىلىشنىڭ يولىنى تاپقىلى بولارمۇ ؟ نالە - پەرياد ، ئالدىراغۇلۇق چارە ئەمەس . شېڭ شىسەي ئادا - لەت ، ھەقىقەت توغرىسىدا نۇرغۇن يالغان گەپ تارقىتتى . مانا شۇنىڭدىن پايدىلىنىش كېرەك . تۈرمە شېڭ شىسەينىڭ ئىجادىيىتى ، لېكىن ئۇ بۇ جىنايىتىنى گومىنداڭغا ، كوممۇنىستلارغا ، ھەقىقەت تۇغىنى كۆتۈرگەنلەرگە دۆڭگەپ : «شىنجاڭنى

خەۋپتىن ساقلاش ئۈچۈن تۈرمىنى كۆپەيتتىم» دېمەكتە . تۈرمە ئۇنىڭ ھەقىقەتنى ھىمايە قىلغانلىقىنىڭ دەلىلى . بۇ ئۇنىڭ مەن - تىقىسى . بىز تۈرمىدىكى تارتقۇلۇقنىڭ ھەقىقەتكە دەلىل بولالمايدىغانلىقىنى كۆتۈرۈپ چىقىپ ، شېڭ شىسەيدىن «ھەقىقەت ، ئادالەت بار يەردە زۇلۇم ، ناھەقچىلىك بولماسلىقى كېرەك ، گۇناھسىزلارنى قويۇۋېتىش ، شۇ چاغدا خەلق سىزگە ئىشىنىدۇ» دېيىشىمىز كېرەك . بۇ گەپنى كىم دەيدۇ ، مەن دەيمەن . مەن دېيىشىم كېرەك . ئەلۋەتتە پايدىلىنىشقا بولىدىغانلىقى ۋاسىتىدە - لەردىن پايدىلىنىشىمىز كېرەك...

ئۇ ئۆمىلەپ قوپتى ، ئاق كۆڭلىكىنى يىرتتى - دە ، خىرە يورۇقتا ئىشلەۋاتقان يېرىدىن ئېلىۋالغان بېغىررەڭ بوياق بىلەن ئۇيغۇرچە قىلىپ : «گۇناھسىزلار شېڭ دۈبەننىڭ ئادالەت بايرىدىقنى سېغىنىدۇ !» دەپ يازدى ۋە يېنىدا ياتقان چاچلىرى مۇردىسىگە چۈشكەن خەنزۇ مۇئەللىمىنى ئاستا ئوقۇپ ئويغاتتى ۋە ئۇنىڭغا مەقسىتىنى تەستە ئۇقتۇردى . مۇئەللىمۇ : «شېڭ دۈبەننىڭ ئادالەتتىگە بىز تەشنا» دەپ يازدى . ئۇلار بايراقنى تۈرمە ئىشىكىگە ئېسىپ قويدى .

ئەتىگەنلىكى مەھبۇسلار ھويلىغا تىزىلدى . تۈرمە باشلىقى قارا بۇرۇت ، ئېگىز ، ئورۇق ، ئورا كۆز چىشالڭ ئەسكەر ھېلىقى بايراقنى لەپىلدىتىپ :

— كىم يازدى ؟ — دەپ ۋارقىردى .

— مەن يازدىم ! — ئەخمەت ئالدىغا چامىدى .

— خەنزۇچىسىنچۇ ؟

— ئۇنىمۇ مەن يازدىم !

— مالڭ ، مەن بىلەن !

تۈرمە باشلىقى ئەخمەتنى ئىشخانىسىغا ئېلىپ كىردى . ئۇ يەردە كۆزەينەك قادا ، چاسنىچە كىيىنگەن بىر ئادەم ئولتۇراتتى .

— ئىسيان كۆتۈرمەكچىمۇ سەن؟ — دەپ سورىدى ئۇ .
 — شۇنداق .
 — كىمنىڭ ئۈستىدىن؟
 — ناھەقچىلىك ئۈستىدىن .
 — كىمنى دەپمەكچىسەن؟
 — شېڭ دۈبەننىڭ ئادالەت ، ھەقىقەت ، مېھرىر - شەپقەت نۇرى ياغىدىغان بايرىقىنىڭ دۈشمەنلىرى ئۈستىدىن .
 — ئۇ دۈشمەن كىم؟
 — شېڭ دۈبەن ئۆزى بىلىدۇ!
 — مەن سەندىن سوراۋاتمەن!
 — مەن شېڭ دۈبەندىن سوراپ بىلىۋېلىپ سىزگە دەپ بېرەي!
 — سەن مۇتھەم!
 — دۈبەننى ماختىغان ئادەمنى تىللىسىڭىز ئاقمۇتى نېمە بولىدۇ جانابلىرى؟
 چاسنىچە كىيىنگەن كىشى تۈرمە باشلىقى بىلەن قارىد- شىۋالدى:
 — مەقسىتىڭ نېمە؟
 — بۇ بايراقنى شېڭ دۈبەنگە يەتكۈزۈپ بەرسەڭلاركەن .
 — سەن ئەينەكچى ئەمەسسەن ، سەن مەدىكار ئەمەسسەن ، سەن زىيالىي ، سەن بولشېۋىك!
 — شېڭ دۈبەن پاكىتىسىز ئەيىبلەشكە قارشى!
 — ساۋاتلىق بولمىساڭ بۇ خەتنى قانداق يازدىڭ؟
 — ساۋاتسىز مەن دەيمىدەم . ساۋاتلىق بولۇش جىنايەت ئەمەس ، شېڭ دۈبەن ساۋاتسىزلىققا قارشى!
 — سەن ھە دەپسىلا دۈبەننى چىشىلمە ، سەن مەھبۇسلارنى قۇتراتتىڭ ، بۇ راستتۇر؟
 — ياق ، گۇناھسىزلارنى قويۇپ بېرىشنى تەلەپ قىلدىم .

بۇ قۇتراتقۇلۇق ئەمەس ، ھەققانىيەت ئۈچۈن گەپ قىلىش دۈبەن- نى قوللىغانلىق . ئۇ كىشى يېقىندىلا ئادالەت ، پاكلىق ، سەمى- مىيلىك توغرىسىدا سۆزلىدىغۇ!
 — سەن بۈگۈندىن باشلاپ سىياسىي جىنايەتچىلەر بىلەن بىللە تۇرسەن . سەن گۇمانلىق سىياسىي جىنايەتچى!
 — يىگىرمە بىر قېتىم سوراق قىلىندىم . ماڭا سوراقتىم .
 لار پاكىت قويۇپ بېرەلمىدى . مەن بىر ئەمگەكچى ، ئەمگەك قىلىش جىنايەت ئەمەس!
 شۇ كۈنى ئەخمەتنىڭ كامېرى يۆتكەلدى . ئۇ بىر ھەپتىدىن كېيىن يەنە سوراق قىلىندى . بۇ قېتىم سوراق قىلغۇچىلار سىلىق ، خېلى يوللۇق ئىدى:
 — سەن ئەمگەكچىمەن دەيسەن ، بۇنى قانداق ئىسپات- لايىسەن؟
 — ھەممە گۈندىپايىلار گۇۋاھ ، مەن ئىشنىڭ ئېغىرىنى قىلدىم . بىر قېتىممۇ داد دەيمىدەم . ئەمگەكچىلەرلا شۇنداق قىلالايدۇ!
 — سەن رۇسچە بىلىدىكەنسەن ، بۇنى قانداق چۈشەن- دۈرسەن؟
 — سوۋېتتا ئون نەچچە يىل سەرگەردان بولۇپ يۈردۈم . تۇرمۇش ماڭا ئۆگەتتى .
 — سەن سوۋېتتا ئوقۇغانمۇ؟
 — ياق!
 — ئەسكەر بولغانمۇ؟
 — ياق .
 — بولشېۋىك بولغانمۇ؟
 — سەرگەرداننى قوبۇل قىلمايدۇ . مەن ئويلاپمۇ قويمىدۇم .
 — تۈرمىدىن چىقساڭ نېمە ئىش قىلسەن؟

— ئەينەكچىلىك ، ياماقچىلىق ، تامچىلىق قىلىمەن ، كې-
سەك قۇيۇمەن !

— ساڭا ۋەزىپە تاپشۇرىمىز ، چوقۇم قىلىسەن !

— خوپ ، قىلاي !

— سەن غۇلجىغا بارغاندىن كېيىن ھۆكۈمەتكە قارشى سۆز -
ھەرىكەتلەردىن خەۋەر تاپساڭ ھەر ئۈچ كۈندە بىر قېتىم ۋىلايەت-
لىك ساقچى ئىدارىسىگە دوكلات قىلىپ تۇرسەن .

— بولىدۇ . خەۋەر تاپمىسامچۇ ؟

— چوقۇم تاپسەن ، شۇنداقلا ئارىلىشىسەن !

— بولىدۇ ، مەن قىلالايمەن !

— سەن پاتىخنى تونۇمسەن ؟

— ياق .

— غېنى ئوغرىنىچۇ ؟

— ئاڭلىغان ، تونۇمايمەن .

— ئۇ تونۇگۈن ئۈرۈمچىدىن — تۈرمىدىن قېچىپ كەت-
تى ، بىلەمسەن ؟

— ياق ، ئۇنىڭ تۈرمىگە كىرىپ قالغىنىنىمۇ ئاڭلى-
مىغان !

— ھازىر نىلقىنىڭ ئۇلاستاي دېگەن يېرىدە ، سۈيدۈڭنىڭ
سار بۇلاق دېگەن يېرىدە ، سايرام كۆلى بويلىرىدا ، غۇلجا شەھى-
رىدە قوراللىق باندىتلار پەيدا بولدى . ئۇلارنى غۇلجىدىكى بايلار-
مۇ قوللىماقتا . سەن مانا مۇشۇنداقلارنىڭ ئارىسىغا كىر ، بىزگە
قىممىتى بار ماتېرىياللارنى يەتكۈز !
— بولىدۇ ، قىلالايمەن !

«غېنى ئوغرى ئۈرۈمچى تۈرمىسىدىن قاچتى» دېگەن سۆز
ئۇنى ھەيران قالدۇردى . مۇختەر باينىڭ ئاغزىدىن چۈشۈرمەيدى-
غان بۇ باتۇر قاچان قولغا ئېلىنغان ، قانداق قاچقاندۇر ؟ ئەخمەت-
مۇ قېچىشنى ئويلىغان . لېكىن كۆزى يەتمىگەن . غېنى مۇشۇ

ئېگىز تامغا يامىشىپ چىقىپ قاچقانمىدۇ ياكى سادىر پالۋاننى
دوراپ تام تەشكەنمىدۇ ؟ ...

ئارىدىن ئىككى كۈن ئۆتتى . تۈرمە ئىچى شۇنچىلىك ئىس-
سىپ - سېسىپ كەتتىكى ، دەم ئېلىشقا ئىمكان قالمىدى .
نەچچە قېرىلار ئىسسىققا چىدىيالماي ھاسىراپ - بوغۇلۇپ ھو-
شنى يوقاتتى . ئۇلارنى ئاچقىپ كەتتى .

تۇيۇقسىز تۈرمىگە يەنە ئادەم توشۇپ كەتتى . 8 - ئاينىڭ
بېشىدا شېڭ شىسەي چوڭ تۇتقۇننى باشلاپ ، خۇاڭ رۇجىن
باشلىق بىر مىڭ بەش يۈز گومىنداڭچىنى بىراقلا قولغا ئېلىپ
تۈرمىگە تاشلىدى . كېيىنچە ، ئەخمەت بۇنى ھېلىقى خەت يېزىپ
بەرگەن ئۇزۇن چاچ مۇئەللىمىدىن ئاڭلىدى .

8 - ئاينىڭ 11 - كۈنى شېڭ شىسەي لى يىڭچىغا ھەرىكەتكە
ئۆتۈشكە بۇيرۇق بەردى .

1944 - يىلى 8 - ئاينىڭ 11 - كۈنى كېچىدە لى يىڭچىنىڭ
قارا پىكاپى ئۆلكىلىك پىرقە ئەزالىرىنىڭ ياتىقى بار ، نۇرباغدى-
كى چىۈ زۇڭجۇننىڭ قورۇسىغا باستۇرۇپ كىرىپ «دۈبەن
سىلەرنى جىددىي يىغىنغا چاقىرىدۇ» دېگەن تەكلىپ بىلەن خۇاڭ
رۇجىن ، جاكجىچى ، تۇڭ شىچۈەن ئوخشاش مۇھىم ئادەملەرنى
ئېلىپ چىقىپ ئۆتتۈر 2 - تۈرمىگە ئاپاردى . 8 - ئاينىڭ 12 - كۈنى
مۇھىم ئادەملەردىن لى شاڭيۇ ، ۋاڭ زۇخۇي ، خۇاڭ يەنفۇ ، چىڭ
ئاۋ ، خۇ خەنجى ، خۇ خۇەنشەن ، چىڭ يۇڭلىڭ... قاتارلىقلارنى ،
مەركىزىي تەلىم - تەربىيە ئۆمىكىنىڭ يېتەكچىسىنى ، گومىن-
داڭ ئارمىيىسىنىڭ ۋە شېڭ دۈبەن ئارمىيىسى ، ئىشپىيونلۇق
تەشكىلاتلىرىنىڭ مەسئۇللىرىدىن بولۇپ يۈز نەپەر غول ئۇنسۇر-
نى ، ھەرقايسى تارماقلىرىدىن بولۇپ بىر مىڭ بەش يۈز ئادەمنى
بىراقلا قولغا ئېلىپ تۈرمىلەرگە تاشلىغانلىقىنى ئەخمەت يەنە شۇ
ئۇزۇن چاچ مۇئەللىمىدىن ئاڭلىدى .

مانا ئەمدى كامبېردا قىرىق - ئەللىكتىن ئادەم ياتىدىغان

بولدى. يېتىش نەدە، بىر - بىرىگە يۆلىنىپ ئولتۇرۇشىدىغان بولدى.

— ئەخمەت، ئەمدى كۈن يوق بولدى. ئاناڭنى، بۇ خىتاي-لار نېمىشقا خىتايلىرىنى تۈرمىگە سالىدىغاندۇر - ھە؟ بىزدىن تۈرمىنىمۇ تاللىشىمۇ نېمە بۇ خەق!

— چىدىغىن، مۇختەرئاكا، بىر نەچچە كۈندىن كېيىن بىز چوقۇم تۈرمىدىن چىقىمىز!
— سەن نەدىن بىلىسەن؟

— ئۇزۇن چاچ ئەپەندى گومىنداڭنىڭ مۇھىم ئادىمىكەن. ئۇلار ئىقارارنامىگە قول قويۇپتۇ، ئىقارارنامىگە: خۇاڭ رۇجىن بىزنى سوۋېت بىلەن، جۇ ئېنلەي بىلەن تىل بىرىكتۈرۈپ، شېڭ دۇبەننى ئاغدۇرۇش ئۈچۈن توپىلاڭ كۆتۈرۈشكە تەشكىللىگەن دەپ يېزىلغانىكەن.

— پاھ، جۇ ئېنلەي دېگەن كىم ئۇ؟
— جۇڭگو كوممۇنىستىك پارتىيىسىنىڭ بىر رەھبىرى.
— ئۇلار ياخشىمۇ؟

— ئۇلار بىزنىڭ دوستىمىز. ئۇلارمۇ شېڭ شىسەينىڭ دۈشمىنى ئەمەسمۇ.

— مۇنداق دېگىن، بۇ خىتايىنىڭمۇ تۈزۈكلىرى بار دېگىنە.

— بىزنىڭمۇ ئەسكىلىرىمىز بارغۇ.
— ئابدۇمەردەك قارا يۈزلەر بار راست!

— شۇنداق. بىر مىللەتنىڭ دۈشمىنى يەنە بىر مىللەت ئەمەس. شۇ مىللەتنىڭ ئىچىدىكى ئەزگۈچىلەر بىلەن ئۆز مىللىتىنىڭ ئىچىدىكى ئەزگۈچىلەر بىر ئائىلە، ئېزىلگۈچىلەر بىر ئائىلە.

— مەن نېمە؟ ئەزگۈچىمۇ، ئېزىلگۈچىمۇ؟
— سەن بۇرۇن ئەزگۈچى ئىدىڭ. نەچچە مالىيىم بار

ئىدى، دېھقان بولغىنىم بىلەن ئىش قىلمايتتىم، دېدىڭغۇ.
— شۇ، شۇنداق، ھازىرچۇ؟

— ھازىر ئېزىلگۈچىسەن. بىز بىللە ئېزىلىۋاتىمىز. قارا، ئاۋۇ خىتايلىرىمۇ بىللە ئېزىلىۋاتىدۇ.
— ئابدۇمەر شېڭ شىسەي بىلەن بىللە بولۇۋېلىپ ئېزىۋا.

تدۇ - دە!

تۈرمىنىڭ ئېگىز تاملىرى ئۈرۈمچى شەھىرىدە بولۇۋاتقان ئىشلارنى بۇ مەھبۇسلارغا كۆرسەتمەيدۇ - دە. ئۇلار مانا قاراڭ-غۇ، زەي كامېردا، تىنماي ئېقىۋاتقان تەرلىرىنى ئالىقانىلىرى بىلەن سۈرتۈپ، ئۇسساپ چاكىلداپ، قۇرۇغان لەۋلىرىنى تام-شىپ، دۈمبىلىرىنى زەي تامغا چاپلاپ، تەستە گەپ قىلىپ، ھەممىنى تىللاپ، چارچاش، چاڭقاش، ئېچىرقاش ۋە بەدەن - بەدىنى قىچىشىشقا ئوخشاش ئىنسان ئازابلىرىنىڭ ھەممىسىنى بەدەنلىرىگە توپلاپ نالە - پەرياد بىلەن ئولتۇرۇشقاندا، ئۈرۈمچى كوچىلىرىدا، ئۆيلەردە، ئىدارىلەردە ئاجايىپ يېڭىلىقلار توغرىدا سىدا گەپلەر بولماقتا:

— ئىككى كۈن ئىچىدە شۇنچە ئادەم تۇتۇلدى. گومىنداڭ-نىڭ بىر مىڭ بەش يۈز ئادىمىنى تۈرمىگە سالدى. شېڭ شىسەي-نىڭ يۈرىكى قاپكەن!

— جياڭ جىيىشى ئەمدى ھۇجۇم باشلايدۇ. ئۈرۈمچى ئوت دېڭىزىغا ئايلىنىدىغان بولدى!

8 - ئاينىڭ 12 - كۈنى دۇبەن مەھكىمىسىنىڭ باش مەسلىد-ھەتچىسى ۋاڭ خۇڭساۋ شېڭ شىسەي ئۆز قولى بىلەن يازغان خەتنى ئېلىپ، مۇپەتتىش مەھكىمىسىنىڭ باشلىقى لو جىالۇن بىلەن كۆرۈشتى. لو جىالۇننىڭ كۆزلىرى چەكچىيىپ، كۆزىگە چۈشۈپ تۇرىدىغان شالاڭ چاچلىرىمۇ تىترەپ كەتتى:

— مەن، مەن... مەن!...

— خەتنىڭ مۇنۇ يېرىنى ئوقۇسلا، بىر تۈركۈم گومىن-

داڭچىلار ئىچىدىكى كوممۇنىستلار توپىلاڭ كۆتۈرۈپ، شىنجاڭ ھاكىمىيىتىنى ئاغدۇرۇپ تاشلاشقا ئۇرۇنغان! مانا بۇ قولغا ئېلىنغانلارنىڭ ئىسمىلىكى! بۇ ئىش مۇپەتتىش تارماقلىرىغا مۇناسىۋەتلىك، بۇ چوڭ ئەزىزى ۋە ئۇنىڭ قاتناشقۇچىلىرىنى ئەنگە ئېلىشىڭىز كېرەك. بۇ شېڭ دۈبەننىڭ پىكرى!

— بۇ... بۇ، بۇ... بولدى. ئەلۋەتتە!

شۇ كۈنى كېچىدە شېڭ شىسەي ئالدىن تەييارلانغان مەزمۇن بويىچە بۇ ئىشنى تېخىمۇ تەپسىلىي قىلىپ: «خۇاڭ رۇجىن، لىن جىيۇڭ بۇ سۈيىقەستچىلەرنىڭ باشلىقى. ئۇلار كوممۇنىستلار، ئۇلار سوۋېت ئىتتىپاقى ۋە يەرلىك قانۇنسىز ئۇنسۇرلار بىلەن تىل بىرىكتۈرۈپ، 1944 - يىلىدىن باشلاپ ھەرىكەت قىلىپ، توپىلاڭ كۆتۈرۈپ شىنجاڭنىڭ ھاكىمىيىتىنى تارتىۋېلىشقا ئۇرۇندى. باشلىقى خۇاڭ رۇجىن بىلەن لىن جىيۇڭمۇ كوممۇنىست. دىپلوماتىيە خادىمى دىڭ ۋېي سوۋېت بىلەن ئالاقىلىشىشكە، جاڭ جىچى تەشكىلىي پىلانغا، تۇڭ شىچۈەن تەشۋىق قاتقا، چى خۇا ئىقتىسادقا مەسئۇل بولغان. بۇلارنىڭ ھەممىسى قولغا ئېلىندى، يوليورۇق بېرىشىڭىزنى كۈتمەن» دېگەن سۆز-لەر بىلەن جىڭ جىيۇڭ جىيۇڭغا تېلېگرامما يوللىدى.

ئەتىسى ئەتىگەندە بۇ تېلېگرامما چۈڭچىڭغا — جياڭ ۋېي-يۈەنجاڭنىڭ قولىغا تەگدى. جياڭ جىيۇڭ ئاۋۋال بۇ ئىشنى خوتۇنى سۇڭ مېيلىڭغا مەلۇم قىلدى:

— قارا قورساق، قارا نىيەت شېڭ شىسەي سىزدىن يۈز ئۆرۈپتۇ - دە. خۇاڭ رۇجىن ئۇنداق ئادەم ئەمەس. ئۇ گومىنداڭنىڭ سادىق خادىمى. سىزگە سادىق ئادەم.

— مەنمۇ ئىشەنمەيمەن.

— قاتتىق ۋاسىتە قوللىنىدىغان چاغ كەلدى. بىر تەرەپ-تىن ستالىنغا ھەيۋە قىلمىساق بولمايدۇ. ھاۋا ئارمىيىسىنى تۇيۇقسىز ئىشقا سالايمىز!

— ياق... يەنىلا يۇمشاق ۋاسىتە زۆرۈر. جۇشاۋلياڭ بىلەن شۈي ئېنىزىڭنى ئەۋەتىپ ئۇنىڭ تومۇرىنى تۇتۇپ باقايلى، يۇمشىقى كارغا كەلمىسە، ئۇ چاغدا ئامالسىز ھەربىي كۈچكە تايىنىمىز.

— بۇمۇ توغرا. ئۇ سىرت بىلەن بولىدىغان پۈتۈن ئالاقىنى ئۆزۈپ تاشلاپتۇ، پەيلى يامان. بەلكى سوۋېت كونسۇلخانىسى بىلەن تىل بىرىكتۈرۈۋالغان بولۇشىمۇ مۇمكىن.

— كونا ئۇسۇلنى تاللىغان بولۇشى ئېھتىمالغا يېقىن!
8 - ئاينىڭ ئوتتۇرىلىرىدا جۇ شاۋلياڭ بىلەن شۈي ئېنىزىڭ لەنجۇدىن ئايروپىلان بىلەن ئۈرۈمچىگە كېلىپ، دۈبەن مەھكىمىسىنىڭ شەرقىي گۈلزارلىقىغا چۈشتى. جياڭ جىيۇڭ ئىشەنمىگەن ئەدەزىگە جۇ شاۋلياڭ — 8 - ئۇرۇش رايونىنىڭ باش قوماندانى، جۈنتۇڭ ئىشپىيولۇق تەشكىلاتىنىڭ سەزگۈر بىر مەسئۇلى شۈي ئېنىزىڭلار قانداقمۇ ئىشەنمىسۇن. لېكىن ئۇلار شېڭ شىسەي بىلەن ئۇچراشقاندىن كېيىن ئالدىغا قويۇلغان دېلو پاكىتلىرىدىن زادىلا يوقۇق تاپالمىدى. بىر جاڭ جىچىدىن باشقىلار ئىقرار قىلىپ ئۆز قىلمىشلىرىغا ئىمزا قويغان. پاكىتلاردا زادىلا يوقۇق يوق ئىدى.

جۇ شاۋلياڭ قاتتىق ئازابلاندى، ئۇ كېچىلەرنى ئۆي ئىچىدە توختىماي مېڭىپ ئۆتكۈزدى. ئۇ ۋېيۈەنجاڭ بىلەن بىللە نۇر-غۇن خىزمەت ئىشلەپ، شىنجاڭغا قوش كىشىلىك — ھەم شىنجاڭدا، ھەم بۇرۇنقى خىزمەت ئورنىدا ئايلىق ئېلىش، بىر يىلدىن كېيىن يەنە بىر يىللىق ئايلىق قوشۇپ بېرىش ئوخشاش رىغبەتلەندۈرۈش تەدبىرلىرى بىلەن سەپەرۋەر قىلىپ ئەۋەتكەن ئەڭ سادىق، ئەڭ ئىشەنچلىك ئادەملىرىنىڭ بۇ خىل جىنايەت بىلەن قارىلىنىشىغا زادىلا ئىشەنمەيتتى، لېكىن پاكىتلارنى يوققا چىقىرىش ئۇنىڭ قولىدىن كەلمەيتتى.

ئۇ بۇ پاكىتلارغا قول قويۇشقا مەجبۇر قىلىنغان خۇاڭ

رۇجىنىڭ تاياق يەپ پۇتى سۇنغانلىقى ، لىن جىيۇڭنىڭ بارمىقى ئۈزۈلگەنلىكى ، لى بويغا تۆمۈر قالپاق كىيدۈرۈلگەنلىكى ، ئۇلارنىڭ قاتتىق قىيىنغانلىقى ، ھايات قېلىش ئۈچۈنلا ئامال-سىزلىقتىن ئالدىن تەييارلانغان ئىقرار نامىگە ئىمزا قويغانلىقىنى نەدىن بىلسۇن . شۇي ئېنىزىڭ — شۇ خىل ئىشنىڭ كامىل ئەھلىلا بۇنى ھېس قىلدى .

ئۇلار ئاخىر شېڭ دۈبەننىڭ «شىنجاڭنىڭ مەڭگۈ جۇڭگو زېمىنى ئىكەنلىكىگە كېيىللىك قىلىش ئۈچۈنلا ۋەتەن دۈشمەنلىرىگە قاتتىق قول بولدۇم» دېگەن مەزمۇندىكى خېتى بىلەن بىر مىڭ بەش يۈز كىشىنىڭ «جىنايەت پاكىتلىرى» نى ئېلىپ چۈڭ-چىڭغا قايتتى . لېكىن شېڭ شىسەي دەككە - دۈككە ، غەم - ئەندىشىدە قالدى . ئۇ ئۆزىنى چەكسىز يېتىم ، بىچارە ھېس قىلدى . ئۇنىڭ ستالىنغا ھەم غەزىپى كەلدى ، ھەم ھەسەتخورلۇق قى كۈچەيدى . «مېنىڭ تەقدىرىم شۇنىڭ قولىدىكى ، ئۇنىڭ بۇرۇتقا قاراپ ياشايدىغان ئادەم ئىكەنمەن . مەن نېمانچە ئەرزد-مەس ئادەم» دەپ ئويلىدى ئۇ . دېمىسىمۇ ، 1944 - يىلى يازدا بولغان ئاجايىپ چوڭ ئىشلار ستالىننىڭ دۇنياۋى ئابروۋىنى تېخىمۇ كۆتۈرگەندى .

1944 - يىلى 8 - ئايدا ئۇكرائىنا 2 - ۋە 3 - يۆنىلىش ئارمىيىلىرى زور ئوپېراتسىيەلەرنى ئېلىپ بېرىپ گىتلىرنىڭ يىگىرمە ئىككى دۈنۈزىيە ئەسكىرىنى ، رۇمىنىيە قورچاق ئەس-كەرلىرىنى يوقىتىپ ، رۇمىنىيە ئانتونىسكو ھاكىمىيىتىنى ئاغ-دۈرۈپ ، بۇخارىستىنى ئازاد قىلىپ يېڭى ھاكىمىيەت قۇردى . ستالىن بىلوروسىيىگە ھۇجۇم قىلىش ئۇرۇشىغا قوماندان-لىق قىلىپ ، يەتتە كۈن ئىچىدىلا بەش يۈز قىرىق مىڭ كىشى-لىك گېرمانىيە ئارمىيىسىنى يوقىتىپ ، غەربكە بەش - ئالتە يۈز كىلومېتىر ئىلگىرىلەپ ، پۈتۈن بىلوروسىيىنى ۋە لىتۋانىنىڭ بىر قىسمىنى ئازاد قىلدى .

1944 - يىلى 6 - ئاينىڭ 6 - كۈنى ئامېرىكا ، ئەنگىلىيە ئىتتىپاقداش ئارمىيىسى فرانسىيە تۇپرىقىدا — نورماندىيىدە قۇرۇقلۇققا چىقىپ ياۋروپا ئىككىنچى ئۇرۇش مەيدانىنى ئاچتى . بۇ ئىش ستالىننىڭ غەلبىسىگە زور مەدەت بولدى .

1944 - يىلى 6 - ئاينىڭ 20 - كۈنى سوۋېت ئىتتىپاقى ئالىي سوۋېتى تۇنجى «موسكوۋانى قوغدىغۇچى» ئوردېنىنى دۆلەت مۇداپىئە كومىتېتىنىڭ رەئىسى ، ئالىي قوماندان ، سوۋېت ئىتتىپاقى گېنېراللىسىمۇ ستالىنغا تەقدىم قىلدى .

1944 - يىلى 7 - ئاينىڭ 24 - كۈنى سوۋېت ئىتتىپاقى ئالىي سوۋېتى «غالبىيەت» ئوردېنىنى سوۋېت ئىتتىپاقى گېنېراللىسىمۇ ستالىنغا تەقدىم قىلدى .

پۈتۈن دۇنيادىكى گېزىت - رادىئولار ستالىننىڭ موسكوۋانى قوغداش ، سوۋېت ئارمىيىسى ۋە خەلقىنى ھۇجۇمغا تەشكىللەش ، گېرمانىيە فاشىستلىرىنى تارمار قىلىش جەڭلىرىگە بىۋاسىتە قوماندانلىق قىلىشتا كۆرسەتكەن خىزمەتلىرى ۋە تۆھپىلىرىنى سۆزلىمەكتە . ستالىن بىر ئۇلۇغ دۇنياۋى شەخسكە ئايلاندى . ئۇ ھازىر جياڭ جىيىشىغا سوغۇق مۇئامىلە قىلماقتا . سوۋېت كونسۇلمۇ شېڭ شىسەي نېمىتى! ... دېگەندەك ئۇنىڭ تەلىپى-نى رەت قىلدى . مۇرەسسەگە قەتئىي كۆنمىدى . شېڭ شىسەي ئالاقزادە بولدى . ئۇ ستالىنغا ئۆزىنى سېلىشتۇرۇپ يۈرگەنلىرىدە ، ستالىندىن ئۆزىنى كەم ئەمەس ، شارائىتىم ناچار دېگەن خۇلاسىگە كېلەتتى . مانا ھازىر 1944 - يىلى 8 - ئايدا كەلگەندە ئۇ ستالىننىڭ بۈركۈت ئىكەنلىكى ، ئۆزىنىڭ پاشا ئىكەنلىكىگە ئىقرار بولدى . لېكىن ئۇ جياڭ جىيىشىنىڭ ستالىنغا بولغان غەزىپىدىن پايدىلىنىشقا بولىدۇ دەپ ئويلايتتى . بولۇپمۇ يېقىندا ، يەنى ئىككى كۈن بۇرۇن (8 - ئاينىڭ 21 - كۈنى) ۋاشىنگتوننىڭ بېقىنىدىكى دونبادۇن كاۋچۇكارلىقى يىغىنىدا قۇرۇلىدىغان بىرلەشكەن دۆلەتلەر تەشكىلاتىنىڭ قۇرۇلمىسىنى بېكىتكەندە ،

جۇڭگونىڭ تۆت كۈچلۈك دۆلەتنىڭ بىرى بولۇشىنى ستالىن رەت قىلىۋېدى ، روزۋېلت بىلەن چېرچىل ستالىننىڭ رايىغا باقتى . 1943 - يىلى 10 - ئايدا موسكۋادا ئېچىلغان تاشقى ئىشلار مىنىستىرلىرى يىغىنىدا ، ئامېرىكا سوۋېت ئىتتىپاقىنى جۇڭگونىڭ چوڭ دۆلەت ئىكەنلىكىنى ئېتىراپ قىلىشقا قىستىغا . ئىدى ، بۇ قېتىم ستالىن يەنە قوشۇلمىدى . بۇ ئىش جياڭ جېيشىغا قاتتىق زەربە بولدى . مانا ستالىن شېڭ شىسەيگىمۇ زەربە بەردى . ئۇنىڭ تىزلىنىپ يالۋۇرۇشىغىمۇ پىسەنت قىلمىدى . شېڭ ئەمدى جياڭ جېيشى بىلەن ئېلىشىشقىمۇ ، ستالىن بىلەن ئېلىشىشقىمۇ ئىلاجسىز . جياڭ جېيشى بىلەن قوراللىق ئېلىشاي دېسە ، گومىنداڭنىڭ ئەسكەرلىرى كۈندىن - كۈنگە كۆپەي- مەكتە . ئۆزىنىڭ ئەڭ ياخشى گېنېراللىرىدىن گۇمانلىنىپ ئۆ- لارنى تۈرمىگە سېلىپ بولغاچقا ، ھازىر ئۇ ئۆزىنىڭ ئەسكەرلىرىد- گىمۇ ئىشەنمەيدۇ . ساقچىلىرى ئادەم تۇتۇشقا ، قىيىناپ ئىقرار قىلدۇرۇشقا يارىغىنى بىلەن ئۇرۇشقا يارمايدۇ . ئۇ جياڭ جېيشى بىلەن قوراللىق ئېلىشىشقىمۇ جۈرئەت قىلالمايدۇ ، مەغلۇ- بىيەت كۆرۈنۈپلا تۇرماقتا . جۇشاۋلياڭ چۇڭچىڭغا كەتتى . جياڭ جېيشى نېمە دەرەككەن ؟...

... شېڭ شىسەي ئەسەبىيلىشىپ ئەپپۈن تارتماقتا . ئۇ ھېچكىمنى ئىشخانىسىغا كىرگۈزمەي ئەسەبىيلىك بىلەن ھەممى- نى تىللىماقتا ، ھەتتا خوتۇنى ، ئىنىسى ، سۆيۈملۈك چوڭ قىزد- مۇ ئۇنىڭغا يات ، دۈشمەن بولۇپ كۆرۈنمەكتە . دۇنيادا ئۇنى قوللايدىغان ، ئۇنى چۈشىنىدىغان ئادەم قالمىغان ، ھەممىلا يى- قىنلىرى ئۇنىڭغا ئاسىيلىق قىلماقتا ، ھەممىلا ئادەم ئۇنىڭ دۈشمىنىگە ئايلانغان . ئۇنى بۇ كۈنگە قويغان ستالىن ، ئاشۇ رەھىمسىز گىرۈزىن . ئۇ بىر كىچىككىنە مىللەت ، ھېچقانچە ئوقۇمىغان ، بىر موزدۇزنىڭ بالىسى ، تىبلىستىكى مۇناستىرلار ئوتتۇرا مەكتىپى ئۇنىڭ بارلىق دەسمايىسى . شېڭ دۈبەن ياپوندى-

يىنىڭ قۇرۇقلۇق ئارمىيە ئوفىتسېرلار ئۇنىۋېرسىتېتىنى تۈ- گەتكەن . پۈتۈن تۆت يۈز مىليون جۇڭگولۇقتىن ئارانلا ئۈچ يىگىت بۇ ئىشنى قىلالىغان . ستالىن نېمىدى ، ئۇ ماركسىنىڭ كىتابلىرىنى ئوقۇپ ، ماقالە يېزىپ ئۆزىنى كۆرسىتىپ لېنىنغا ياراپ قالغان . باكۇدا تۈرمىگە كىرگەن ، سۈرگۈن قىلىنغان . نىكولاي ئۇنى ئۆلتۈرۈۋەتمەي نېمىشقا سۈرگۈن قىلغان - ھە ، مەن نىكولاي نىڭ ئورنىدا بولسام ئۈچ قېتىم ئۆلتۈرگەن بولات- تىم . كەلگۈسىدە كىشىلەرگە ، بولۇپمۇ شېڭ شىسەيدەك ئۇلۇغ ئادەم بولۇشقا بەل باغلىغان ئادەمگە زىيان سالىدىغان گىرۈزىن بالىسىنى ھەرگىز تىرىك قويمايتتىم... دۇنيادا ھوقۇق ، ھاكى- مىيەتنى زايە قىلىۋېتىدىغان نىكولاي دەك دۆتلەر كۆپ بولغاچقا ، يالاڭتۇشلەردىن كاتتىلار چىقماقتا . گىتلىپىرمۇ بىر ھارامدىن بولغان يالاڭتۇش ، ستالىنمۇ بىر يېتىمەك . شېڭ شىسەي كاتتا زېمىندارنىڭ بالىسى . كەيىۋەندە شېڭ ئائىلىسىنى كىم بىلمەي- دۇ . ھازىر پۈتۈن جۇڭگو بىلىدۇ . پۈتۈن دۇنيا بىلىشى كېرەك ئىدى . ستالىن بولمىغان بولسا چوقۇم شۇنداق بولاتتى... يوقالسۇن ستالىن... !

ئۇ ستالىننىڭ رەسىمىنى ئېلىپ ئۇزاق قارىدى ۋە يەرگە تاشلاپ دەسسىدى... شۇنىڭ بىلەن ئۆزىنى غالىب ھېسابلىدى ، ئۆزىنىڭ ھوقۇقدار ئىكەنلىكى يەنە يادىغا كەلدى . ئۇ لى يىڭچىغا تېلېفوندا بۇيرۇق بەردى :

— ساڭا ئاخىرقى بۇيرۇق : ئۆلكە خەزىنىسىدىكى ئالتۇن- لارنى يېڭى بىنانىڭ ئىسكىلاتىغا ئېلىپ كېلىپ پېچەتلىۋەت . بارلىق سىر بىلىدىغان تۈرمە خادىملىرىنى ئۇجۇقتۇرۇۋەت . مەي- لى ، ئەڭ ياخشى ھاراققا زەھەر سېلىپ... سەن شېڭ شىجى بىلەن مەسلىھەتلىشىپ ، 2 - تۈرمىنى قورشاپ بېنىزىن چېچىپ كۆيدۈرۈۋېتىشنىڭ پىلانىنى تۈزۈپ ماڭا ئەكەل !
— دۈبەن جانابلىرى ، بۇ ، بۇ...

— سورما، بۇيرۇقنى ئىجرا قىل. بارلىق مەخپىي ھۆج-
جەت، ئارخىپلارنى بۈگۈندىن قالدۇرماي كۆيدۈرۈۋەت!

— بىلدىم، دۇبەن جانابلىرى!

ئەتىسى 1944 - يىلى 8 - ئاينىڭ 29 - كۈنى مەركىزىي
ئاگېنتلىق شېڭ شىسەينىڭ مەركەز تەرىپىدىن دېھقانچىلىق -
ئورمانچىلىق مىنىستىرلىقىنىڭ مىنىستىرلىقىغا تەيىنلەنگەنلى-
كىنى، جۇ شاۋلياڭنىڭ ۋاقتىنچە شىنجاڭ ئۆلكىسىگە رەئىس
بولغانلىقىنى خەۋەر قىلدى. شېڭ شىسەي «شىنجاڭ گېزىتى»
نىڭ باشلىقىغا: «مېنىڭ رۇخسىتىمىز بۇ خەۋەر ئېلان قىلىن-
مىسۇن» دەپ بۇيرۇق بەردى.

— دەمەك، جياڭ جېشى ماڭا ئىشەنمەپتۇ - دە. مېنى
يۇمشاق ۋاستە بىلەن شىنجاڭدىن ئەكەتمەكچى بوپتۇ - دە...
قولۇڭدىن كەلسە ستالىننى جايلاپ باق، ئۆلگۈر تاز! —
ئاندىن ئۇ ئايالى چىيۇفاڭغا تەسەللى بەردى، — يىغلىماڭ،
مېنىڭ تەختتىن — خان تاجىدىن ۋاز كەچكۈم بارما؟ ئامال
قالمدى. ستالىن تەلىپىمنى رەت قىلدى. قوراللىق تىرىك-
شىشكە كۈچ يوق. بۇ قۇرۇق مەنەسپكە رازى بولماي نەچارە.
جياڭ جېشىغا نېمىلا بولمىسۇن، مېنىڭ شىنجاڭنى رۇسلارغى-
مۇ، يەرلىك ئۇيغۇرلارغىمۇ، ئەنگلىيە، ياپونىيىگىمۇ بەرمەس-
تىن ساق - سالامەت ئۆتكۈزۈپ بەرگەنلىكىم چوڭ نۆھپەم.
سىزگە ئۇنىۋېرسىتېت مۇدىرلىقى بۇنىڭدىن كېيىن يوق. ئال-
تۇنلىرىڭىزمۇ ئەمدى كۆپەيمەيدۇ. بوۋاي لەنجۇدىكى ھېلىقى
كاتتا جايغا كۆچۈپ بارسۇن، لى يىڭچى، شېڭ شىجىلار بىز
بىلەن كېتىدۇ. ئىككىمىز كېتىشتىن بۇرۇن شىنجاڭدىكى ھەر
مىللەت خەلقىگە خوشلىشىش خېتى يېزىپ گېزىتتە ئېلان قىلاي-
لى. قىزىمىز قەلىمىنى ئىشقا سالىسۇن. فۇلىن، ۋاڭ خۇڭشاۋ،
لى يىڭچى، چىيۇ يۇشىۋىڭلار مال - دۇنياسىنى قويماي يۆتكىۋال-
سۇن. ئون كۈنگىچە، سېنتەبىرنىڭ ئونلىرىدىن بۇرۇن بىر تال

چوكمۇ قالدۇرماي ئېلىپ كەتكۈچە ئۇلارنىڭ مال - مۈلكىنى
قوغداشقا ساقچى، ھەربىي قىسىملارغا ئاخىرقى بۇيرۇقۇمنى
بېرىمەن!

شېڭ شىسەينىڭ ھۆكۈمرانلىقى ئاخىرلاشتى. بىرىنچى بو-
لۇپ تۈرمىدىكى گومىنداڭچىلار قويۇپ بېرىلدى. ئۇلار بىلەن
بىللە ئەخمەت، مۇختەر بايلارمۇ تۈرمىدىن چىقتى.

كېيىنلىرى مايلاشقان، ئىنتايىن پاسكىنا، چاچ - ساقال-
لىرى ئۆسكەن، ئارانلا جېنى قالغان ئىككى ئۇيغۇر تۈرمە دەرۋازا-
زىسىدىن چىقىپ ئون قەدەمچە ئىتتىك ماڭدى، مۇختەر باي
كەينىگە بۇرۇلۇپ تۈرمىگە قارىدى. تۆمۈر دەرۋازا ھىم يېپىل-
غان. دەرۋازا ئالدىدىكى ئالتە شوئارلىق بايراق ئەتراپىدا قورال-
لىق ئەسكەرلەر يۈرەتتى. تۈرمىنىڭ ئېگىز تاملىرى ئۈستىگە
تىكەنلىك سىم تارتىلغان، دەرۋازا ئۈستىدىكى پوتەي — قارا-
ۋۇلخاندا بىر ئەسكەر قورالىنى چىڭ تۇتۇپ تىك تۇراتتى.
— پاه، غېنى بۇ تاملاردىن قانداقمۇ قاچقاندۇر - ھە،
ئۇ راستتىنلا باتۇر!

— ئۇنىڭ باتۇرلۇقى ئەمدى ئىشلەيدۇ، مۇختەركا، —
دېدى ئەخمەت تىرەك قويۇلغان زەي تامغا يۆلىنىپ ئولتۇرۇپ، —
ماڭغۇدەك ماغدۇر قالماپتۇ. يەنە بىر ھەپتە ياتقان بولساق ئۆلۈپ
كېتەتتۇق!

— پاه، قارا مۇنۇ پىتلارنى، تۈرمىدىن چىققىنىغا خاپىمۇ
نېمە، ھەدەپ چاققىلى تۇردىغۇ!

— ھېلىقى خۇاڭ رۇجىن دېگەن ئادەمنىڭ پۇتىنى تاڭدىم
ئەمەسمۇ، ئۇ، چوقۇم بىزنىڭكىگە كېلىڭلار، دېگەن. ئۇنىڭ
ياتىقى نۇرباغ دېگەن يەردىكەن، شۇ يەرگە بېرىپ ئۈرۈمچى
ئۆستىڭىدە بىر كۈن يۈيۈنسۈپ، مۇنۇ پىتلار بىلەن خوشلىد-
شىۋالايسى.

— بىلەمسەن ئۇ يەرنى، ئۇكاموي. مۇنۇ ئادەملەر نېمانچە

— ئۇدۇل ماڭساڭلار سايغا چۈشسەلەر ، سايىنى ياقىلاپ
مېڭۇپرىڭلار ! تازا چىرايلىق بىر باغ بار ، نۇرپاغ دېگەن شۇ .
ئۇلار رەھمەت ئېيتىپ مېڭىۋىدى ، ناۋاي يەنە ئىككى نان
بەردى .

ياپىشىل دەل - دەرەخلەر ئىللىق شامالدا بىر خىل ئىر-
غاڭشىپ گويا ئۇلارنى باغرىغا چىللىماقتا . ئۈرۈمچى دەرياسىنىڭ
شوخ سۈيى سايدا كەڭ يېيىلىپ ، تاشتىن - تاشقا ئۇرۇلۇپ
ئاقماقتا ، نەدىدۇر قۇشلار چۈرۈقلاشماقتا . تەبىئەت ئەركىنلىك-
نىڭ ئىنكاسى ، ھەممە نەرسە ئۆز ھوقۇقىدىن بەھرىمەن . ھەتتا
قىرلاردىكى ھاشاراتلار جېنىدا خالىغان تەرەپكە يۈگۈرەلەيدۇ .
سۇلارنىڭ كۈيلىرىگە توسقۇن يوق ، دەرەخلەرنىڭ ئۈسسۈللىرىغا
چەك يوق . چەك ، توسالغۇ ، تۈرمە دېگەنلەر ئادەملەرگىلا مەن-
سۇپ . ئادەملەر ئۇ نەرسىلەرنى چېكى يوق ئىشتىھا - نەپسى
ئۈچۈن ، باشقىلارنى بويسۇندۇرۇش نىيىتى ئۈچۈن ئىجاد قىل-
غان . بەختمۇ ئىنسان ياراتقان چۈشەنچە . لېكىن بەخت شەخسى
نەپسانىيەتنىڭ تونىغا كىرىۋالسا يىرگىنىشلىك نەرسىگە ئايلىد-
نىپ قالىدۇ . ئىنسان ئۈچۈن ئەركىنلىك ئەڭ چوڭ بەخت .
تۈرمىدىكى ھايات ئىنسانغا بۇ ئەركىنلىكنىڭ قىممەتلىك ئىكەن-
لىكىنى تولىمۇ چوڭقۇر ھېس قىلدۇرىدۇ . يېيىش ، ئۇخلاش ،
خۇش بولۇش ھەممە جانلىقلارغا ئورتاق ئەركىنلىك . ھاياتمۇ
خۇش بولسا قىيغىنىدۇ ، قۇشلار پەرۋاز قىلىدۇ ، ئىنسان بۇ ئەڭ
تۆۋەن ئەركىنلىك ھوقۇقىدىنمۇ مەھرۇم بولسا ئۇنىڭ ئىنسانلىق-
قى يوقالغان بولىدۇ . ئادەملەرنى ئىنسانلىق ھوقۇقىدىن مەھرۇم
قىلغۇچىلار ، ياشاش ھوقۇقىدىن مەھرۇم قىلغۇچىلار قانداق
پەيدا بولىدۇ ؟ ئۇنى پەيدا قىلغۇچى روھىي ئامىل زادى نېمە ؟
ئىنسان يارالغىنىدا قېرىنداش ، ئۆم - ئىناق ئىدى . كۆپەيگەن-
سىپرى ئۇرۇق ، قەبىلە ، مىللەت ، دۆلەت ۋە ھازىرقى مودا
گۇرۇھلار ، سىياسىي پارتىيىلەر ، ھايات پەلسەپىسىنىڭ تۈر-

قارايدۇ . پاھ ، قارا ، ئاۋۇ ناۋاينىڭ نانلىرىغا !
ئۇلار تار ، ئىككى قاننى ھىم يېيىلغان قىزىل ، قارا
دەرۋازىلار ۋە تاش پەلەمپەيلىك ئىشىكلەر بىلەن تولغان كوچىلاردىن
ئۆتتى . بۇ يەرلەر جەنۇب - شىمال دەرۋازا ئارىلىقى — خەنزۇ-
لار ئولتۇراقلاشقان كوچىلار ئىدى . ئەجدىھا رەسىملىرى سىزىل-
غان ئىشىكلەردىن يېنى يېرىق ، ئۇزۇن كۆڭلەك كىيگەن كى-
چىك پۇت تەنەيلەر چىقىپ ئۇلارغا يىرگىنىپ قاراپ بۇرۇنلىرى-
نى ئېتىشەتتى . مانا ئۇلار ناۋايلارنىڭ تونۇرى يېنىدىن ئۆتتى .
ناۋاي كۈلۈپ قويۇپ :

— تۈرمىدىن چىققان ئوخشىمايمىزمۇ ؟ — دەپ سورىدى
ۋە ئىستىن قارىيىپ كەتكەن چەينەكتىن قېنىق ئىككى ھېجر
چاي قۇيۇپ ئىككىسىگە سۇندى ۋە ھور چىقىپ تۇرغان نانلارنى
ئوشتۇپ :

— قېنى ، ناشتا قىلىلى ، ھەي بىچارىلەر ، نان كۆرمىگى-
لى نەچچە ۋاخ بولدى ؟ — دەپ سورىدى .

— توققۇز ئاي بولدى .

— توققۇز ئاي بولدى نەۋائىي يارىنى كۆرمەگىلى !...

ناۋاي قاقلاپ كۈلدى .

ئۇلار ئىشتىھا بىلەن نان يېدى ، چاي ئىچتى .

— نەدىن ؟

— غۇلجىدىن .

— سوقۇش بولۇۋاتىدۇ دەيدۇ ، قانداق كېتەرسىلەر ؟

— كىم بىلەن كىم سوقۇشۇپتۇ ؟

— يولدا قورال باسقان ماشىنىلارنى بۇلاپتەك...

— بىزنىڭ نېمىمىزنى بۇلايتتى . پىتتىن باشقا ھېچنېمىمىز-
مىز يوق !

— ھا - ھا - ھا...

— نۇرپاغ دېگەن يەرگە قانداق بارىدۇ ؟

كۈملىرى پەيدا بولدى . ناۋادا ھەممىلا ئادەم «مەن باشقىلارنىڭ زىيانلىرى بەدىلىگە كۆكلەشنى گۇناھ بىلىمەن» دېيەلگەن بولسىمۇ ، دۇنيا ماجىراسىز ، قان پۇرىقىدىن خالىي بولاردى ، ئادەملەر بىر - بىرىگە دۈشمەنلىك بىلەن قارىمىغان ، قەست قىلمىغان ، تىغ كۆتۈرمىگەن بولاردى .

ئىنسانىيەت — ھەممىلا ئادەم ياشاشنى ، ياخشى كۈن كۆرۈش - نى ئارزۇ قىلىدۇ ، لېكىن بۇ ياخشى «كۈن» نى ھەر خىل چۈشىنىدۇ . خوتۇن - بالىلىرى بىلەن تاپقىنىغا شۈكۈرى قىلىپ خۇشال - خۇرام ياشاش ئەلۋەتتە ياخشى . مۇتلەق كۆپچىلىك ئادەملەر شۇنىلا ئۈمىد قىلىدۇ . لېكىن باشقىلارنىڭ بەختىنى تارتىۋېلىپ ، ئۆز پايدىسىنى چوڭايتىش كويىدىكىلەرنىڭ پىدا - كارلىقى دۇنيا خاتىرجەمسىزلىكىنىڭ مەنبەسى بولماقتا . دۇنيا - نى سورىسام ، بىر دۆلەتنى سورىسام ، بىر نەچچە مىللەتكە خوجا بولسام ، باشقىلارنىڭ جەسەتلىرى ئۈستىدە يېتىپ راھەتلەنەم دەيدىغانلارنىڭ تىنىمىز كۈرەشلىرى ئىنسانىيەتكە بالايىئاپەت كەلتۈرمەكتە... «تىرىلىش» دېگەن روماندا : «پۈتۈن رۇسىيە بىر تۈرمە» دېگەنگە ئوخشاش ، بىزنىڭ بۇ يۇرتىمىزمۇ ھازىر بىر چوڭ تۈرمىگە ئايلاندى . ئات ئۈستىدە ئويىناپ ئۆتكەن مۇخ - تەرباي مانا ھازىر قايتىدىن قۇياش نۇرىغا ئېرىشتى . ئۇ ھازىر ئايىغى ئاستىغا دۇچ كەلگەن قوڭغۇزنى ، نازۇك گىياھنىمۇ دەسسۈپتىشىتىن ئېھتىيات قىلماقتا . ناۋادا دۇنيادىكى ئاشۇ تەل - ۋىلەرنى يىغىپ 2 - تۈرمىدە بىر كامپىردا قىرىقتىن ئادەمنى ياتقۇزۇپ ، ئىككى ۋاخ كۆكرىپ كەتكەن قوناق جىگمومىسى ، بىر ۋاخ قوناق ئۈمىچى بېرىپ ، كۈنىگە ئون ئىككى سائەتتىن ئېغىر ئەمگەككە سالغان بولسىدى ، ئۇلار ياشاش ھوقۇقىنىڭ قەدىگە يەتكەن بولاتتى... خەلقىم ئازابىتىن قۇتۇلسا ، خەلقىم بىكاردىنلا بوزەك بولمىسا ، خەلقىم ئۆزىگە تېگىل بولغان بىر كىشىلىك بەختىنى تارتقۇزۇپ قويىمىسا ، خەلقىم ئۆزىنىڭ ھالال

ئەمگىكىدىن ئۆزى بەھرىمەن بولالمىسا ، بىچارە خەلقىم بالىلىرى - نىڭ كەلگۈسىدىن غەم قىلىپ ياش تۆكۈمىسە ، خەلقىم ھاياتىنىڭ ئۆزىگە تېگىل لەززىتىدىن بەھرىمەن بولۇپ ، ئىنسانىيەت ئۈچۈن ياخشىلىق قىلاي دەيدىغان نىيەتكە كېلەلسە ، مەن بۇ تارتقان جاپالىرىم بىلەن پەخىرلەنگەن بولاتتىم . خەلقىمنىڭ بەخت - سائادىتى ئۈچۈن ھەر بىر قەدىمىم ، ھەر بىر جەبىر - جاپالىق سەپىرىمدىن ، ئۆزۈمدىن رازى بولغان بولاتتىم...

ناۋادا ئەجىر بىكار كەتسىچۇ!...

ساي بىلەن سۇ ياقىلاپ مېڭىۋېرىپ ، ئۇلار ئاخىر نۇرپاغا كەلدى . بىر قەۋەتلىك چىرايلىق بىنادىن خۇاڭ رۇجىنى تاپتى . ئۇنىڭ بىر پۈتى گەجگە ئېلىنغانىدى . ئۇ قارىياغاچ سايىسىدە يۆلەنمە ئورۇندۇقتا ئولتۇرغانىكەن!

— كېلىڭلار ، كېلىڭلار ، دوستلىرىم ، بەك قىينالدىڭلار ، بۇ يەردە بىر نەچچە كۈن تۇرۇپ ماغدۇرغا كېلىۋېلىڭلار ، مەن سىلەرگە ياتاق ھەل قىلىپ قويدۇم! — دېدى ئۇ خۇشال بولۇپ .

— ئاۋۋال بىر تازىلىنىۋالايلى .

— شۇنداق ، شۇنداق . مەن سىلەرگە كىيىم - كېچەك ، ئاز - تولا خىراجەتلىك پۇلمۇ تەييارلاپ قويدۇم . ئۆيدە مۇنچا بار .

— ئۆستەڭدە بىر ھەپتە ياتاي دېگەن! — دېدى مۇختەر باي كۈلۈپ ، — قارالڭ ، پىتلار قۇترىماقتا!
— كىيىملىرىڭلارنى تاشلاپ كۆيدۈرۈۋېتەيلى!... قېنى يۈرۈڭلار .

ئۇ قولتۇق تاياققا تايىنىپ ئورنىدىن تۇرۇۋىدى ، ئەخمەت ئۇنى دەرھال يۆلىۋالدى .

— تېخى مىنىستىر بولغۇدەك ، بولغىنىنى كۆرەيچۇ! بىزمۇ چوڭچىڭغا بارىمىز ، شېڭ دۇبەن دېگەن جاللات بىلەن

ئاخىرىغىچە ئېلىشىمىز تېخى. بىزنىڭ ئىككى مىڭ ئادىمىمىزنى بىكاردىنلا قولغا ئالدى. بىر يۈز ئون ئىككى ئادىمىمىز ئۆلدى. بىز ئۇنىڭدىن ھېساب ئالماي توختىمايمىز. بىرلىشىپ قىساس ئېلىشىمىز كېرەك بۇ جاللاتتىن. ئۇ ئۇيغۇرغا ئوخشاش مىللەت-لەردىنمۇ نۇرغۇن ئادەمنى ئۆلتۈردى.

— شۇنداق. ئۇ يالغۇز ئۇيغۇر مىللىتىدىنلا ئۈچ يۈز ئون ئىككى مىڭ ئادەمنى، ئۇيغۇرلارنىڭ ئەڭ ياخشى پەرزەنتلىرىنى ئۆلتۈردى!

ئەخمەت غەزەپ بىلەن مۇشتۇملىرىنى تۈگدى.
كەچتە گومىنداڭ پىرقىسىنىڭ تۈرمىدىن بوشانغان ئادەم-لىرى جەم بولۇپ ھاراق ئىچىشتى. كوچىلاردا ئادەملەر شېڭ شىسەينىڭ تەختىدىن چۈشكەنلىكىنى تەنتەنە قىلىپ نامايىش قىلىشتى... ئەمدى شېڭ شىسەينىڭ ساقچىلىرىمۇ تارقىتىلغانىدى.

ئەخمەت بىلەن مۇختەر باي يېڭى كىيىملەرنى كىيىدى، پاكىز يۇيۇنۇپ، كەچتە ئوبدان غىزالىنىپ تۇنجى قېتىم ئادەمگە ئوخشاش كارىۋاتتا سۇنايلىنىپ يېتىشتى.

— خىتايىنىڭمۇ ياخشىلىرى بولىدىكەن - ھە، — دەيدى مۇختەر باي راھەتلىنىپ ئوڭدا يېتىپ، — شېڭ غۇلغان بولسا، ئەمدى بىز كىم بىلەن سوقۇش قىلىمىز ھوي ئەخمەت! — شېڭ كەتكەن بىلەن زۇلۇم كەتمىدى. خەلقىمىز يەنە خارلىنىۋېرىدۇ. ستالىن بىلەن جياڭ كەيشى ھازىر تىللاشماق-تا. بىز گومىنداڭنىمۇ قوغلاپ، يۇرتىمىزدا كىشىنى كىشى بوزەك قىلمايدىغان، بىگۇناھ ئادەم تۇتمايدىغان، ئەمگەكچىلەر قەدىرلىنىدىغان، خەلق باياشات ياشايدىغان ئادىل خەلق ھاكىمى-يىتىنى قۇرىمىز. سوۋېت ئىتتىپاقى بىزگە ياردەم قىلىپ شۇنداق جەمئىيەت قۇرۇپ بېرىدۇ!

— مۇنداق دېگىن! — دەيدى مۇختەر باي خورىكىنى

باشلاپ .

لېكىن ئەخمەت ئۇخلىيالمىدى. ئۇنىڭ خىيالى يىراق - يىراقلاردا ئەركىن بۈركۈتتەك پەرۋاز قىلماقتا ئىدى .

34

كۆكقەمەر تېغىنىڭ كۈنگەي باغرىدىكى ئۇلاستاي يېزىسىغا ھېچقاچان بۇنچىلىك كۆپ ئادەم توپلانمىغان، جالىنغول، جارتۇ-غان يېزىلىرىدىمۇ قوراللىق ئادەملەر كۆپەيگىلى تۇردى. يارد-تىلغان ئاتلارغا مىنگەن، بەشئاتار، ئاپتومات ھەتتا ئوۋ مىللىتى-لىرىنى مۇرىلىرىگە ئېسىشقا قازاق، ئۇيغۇر، موڭغۇل، رۇس يىگىتلىرى بىر - بىرى بىلەن قىزغىن كۆرۈشەتتى، ئۆزئارا تونۇشۇپ ئۆزلىرىنى :

— كەڭساي پارتىزانلىرىدىن!

— ئىسبوسىن باتۇرلىرىدىن!

— غېنىنىڭ ئادەملىرىدىن!

— پاتىخ مۇسلىموفنىڭ سولدا تلىرىدىن! — دەپ تونۇش-تۇرۇپ، ئۆز باشلىقلىرىنىڭ نامى بىلەن مەغرۇرلىنىشاتتى. ئۇلاستاي غولىدىكى مالچىلارمۇ يايلاقتىن بۇ يىلقىدەك بال-دۇر يانمىغان. غول قوي، كالىلار بىلەن تولغان. سۈپسۈزۈك غول سۈيى بويلىرىدا، ياپپىشىل چۆپلۈكلەر ئارىسىدا مالچىلار-نىڭ كىگىز ئۆيلىرى كۆپەيگەن. قاتتىق ئوتۇن ئىسى چۆپلۈك ئارىسىدىن تىك كۆتۈرۈلۈپ، سوزۇلۇپ - تارىلىپ كۆك ئاسمان-دا ئاخىر سۇس ئاق داكىدەك يېيىلىپ يوقىلىپ كەتتى. چاققان كىيىنگەن، باشلىرىغا ھەر خىل مالخاي، كۆرپە تۇماق كىيىش-كەن يىگىتلەر غول ئىچىدىن ئات چاپتۇرۇپ كېلىشىپ، ئەكبەر باتۇرنىڭ ھويلىسى ئالدىدىكى خادىلارغا تارتىلغان يۇڭ ئارغامچى-

لارغا ئاتلىرىنى قاڭتۇرۇپ قويۇپ، كەڭ غورۇلۇق ئىشىكتىن ئالدىراپ كىرىپ، كۈنگەيگە قارىغان قومۇش پېشايۋانلىق تام ئۆيلەرگە ئالدىرىشىپ كىرىپ كېتىشتى.

بۇ يەر يېڭىدىن قۇرۇلغان ئۇلاستاي پارتىزانلىرىنىڭ باش شتابى «ئازادلىق» تەشكىلاتى رەھبەرلىرىنىڭ باش قوشىدىغان جايى.

بۈگۈن بۇ يەرگە يۈرت كاتتىلىرى كېپىلگە ئېلىپ تۈرمىدىن قۇتۇلدۇرۇپ چىققان سېپىت، ئۈرۈمچى تۈرمىسىدىن قېچىپ چىققان غېنى، بۇلتۇر يازدىلا ئۆزۈكىدىن ئۆيىنى تاشلاپ قېچىپ كەتكەن پاتىخ مۇسلىموف ۋە ئۇنىڭ خەمىت، رەپىق بايچۇرىن دېگەن ئىنىلىرى، ئابدۇكېرىم ئابباسوف قۇرغان كەڭ-ساي پارتىزانلىرىدىن بۇلتۇر كەچ كۈزدە گومىنداڭنىڭ يەتتە ماشىنىسىنى بۇلاپ نۇرغۇن ئوق - دورا غەنىمەت ئېلىپ، قىشنى ۋە يازنى قارىغايىسى، توغراسۇلاردا ئۆتكۈزۈپ، ئەل كېزىپ ئادەم توپلاپ، تاغ ئارىلاپ ئۇزاق مېڭىپ بۇ يەرگە كەلگەن ئوسمان، نۇرۇملار توپلانغان.

ساھىبخان ئەكبەر باتۇرىنىمۇ موڭغۇل مۆتىۋەرى لايدىن ئام-بال شېڭ شىسەيگە قارشى قوزغىلىپ سېزىلىپ قالغاندىن كېيىن زەھەر ئىچىپ ئۆلۈۋالغاندا گۇمانلىنىپ قولغا ئالغانىدى. ئۇنى «قورال بار، تاپشۇرسەن» دەپ مۇشۇ يەرگە ھەيدەپ كەلگەن. ئەكبەر باتۇر شېڭنىڭ ئەسكەرلىرىنى ئالداپ قېچىپ كېتىپ، بىر يىل تاغ، يايلاقلاردا مۆكۈنۈپ يۈرۈپ، يازىچە مۇشۇ ئادەملەر بىلەن تونۇشتى. مانا ئۇلار — بەش — ئالتە يۈزدەك قىساسخور بىر يەرگە توپلىنىپ، خەلقنىڭ بېشىغا كەلگەن ئېغىر جەبىر - زۇلۇم: تۇتقۇن، سېلىق، خارلىنىش، ئاياغ ئاستى قىلىنىشلاردىن ھېساب ئېلىش، زۇلۇمى چېكىدىن ئاشقان شېڭ شىسەي ھاكىمىيىتىنى ئاغدۇرۇپ، خەلققە بەخت - سائادەت كەلتۈرۈش ئۈچۈن قەسەم بېرىپ جەڭگە ئاتلانماقچى!

ئەكبەر ئويىناقلاپ تۇرىدىغان كۆك قاشقا دۆنەنى ھويلغا يېتىلەپ كىردى. ئات قۇلاقلىرىنى تىك قىلىپ، ئۆزىنىڭ خا-سىيەتلىك ئىشقا قۇربانلىققا تەييارلانغانلىقىنى سەزگەندەك يەر چاپچىپ كىشىنىدى، قارا بۇرۇت يىگىت ئەكبەر سېرىق بۇرۇت پاتىخقا قاراپ:

— قېنى قوماندان، بۇيرۇڭ! — دېدى.

— سەن ئەكبەر ئاتنى ئۆز قولۇڭ بىلەن بوغۇزلا! — دەپ بۇيرۇق بەردى پاتىخ. تۆت يىگىت ئاتنى دەرھال يىقىتتى ۋە پۇتلىرىنى چۈشەپ ھويلىنىڭ ئوتتۇرىسىدىكى ئېرىققا ئۇنىڭ بوينىنى توغرىلىدى. ئەكبەر يالت - يۇلت قىلىپ تۇرىدىغان پىچاقنى ئېگىز كۆتۈرۈپ:

— تەييارلىنىيلى، ھەممىمىز ئوڭ بارماقلىرىمىزنى ئىس-سىق قانغا چىلاپ، قوللىرىمىزنى باشتىن ئېگىز كۆتۈرىمىز. غې-نىنىڭ نۇرى دېگەن ئوغلى قەسەم سۆزىنى ئوقۇيدۇ، ھەممىمىز ئەگىشىپ تەكرارلايمىز! — دېدى - دە، «بىسىمىلا ئاللاھۇ ئەكبەر!» دەپ پىچاقنى كۈرەڭ قاشقىنىڭ ئېگەكلىرىنى قايرىپ تۇرۇپ كانىيىغا سۈردى. قىپقىزىل قان يېشىل قىرغاقلىق ئېرىققا ئېقىپ چۈشتى. پارتىزانلار بەس - بەس بىلەن قوللىرىنى قانغا تەگكۈزۈپ بېشىدىن ئېگىز كۆتۈرۈشتى. كۆتەكنىڭ ئۈستىگە چىقىۋالغان نۇرىمۇ قانغا مىلەنگەن ئوڭ قولىنى ئېگىز كۆتۈرۈپ قەسەم سۆزىنى تەنتەنە بىلەن يادقا ئوقۇدى:

— خەلقىم چەكسىز زۇلۇم چەكمەكتە، ياشاش ھوقۇقىدىن مەھرۇم بولماقتا، جاللات شېڭ شىسەي خەلقىمىزنىڭ ھالال تەرى بىلەن تاپقان بايلىقىنى بۇلاپ - تالاپ، قانماس نەپىسگە تىقماقتا. خەلقىم ھەققانىي نارازىلىقى ئۈچۈن جازالاند-ماقتا. تۈرمىلەر خەلقنىڭ ياخشى پەرزەنتلىرى بىلەن تولدى. پاكىز - گۈزەل يېرىمىزگە قېرىنداشلارنىڭ قىپقىزىل قانلىرى تۆكۈلدى. زۇلۇم، ئاياغ ئاستى قىلىش، خورلاش، كەمسى-

تىش، ھاقارەتلەش چېكىگە يەتتى. قىساس ئېلىش، چىرىك ھاكىمىيەتنى ئاغدۇرۇش ۋاقتى يېتىپ كەلدى. مەن بۇ كۈرەشكە جېنىمنى ئاتىدىم: ئاخىرقى تىنىقىم قالغۇچە دۈشمەن بىلەن ئېلىشىمەن، ھەرگىز چېكىنمەيمەن، يانمايمەن. خەلقىم ئۈچۈن قۇربان بولۇش مەن ئۈچۈن شەرەپ. سەپداشلىرىمغا ئۆز ھاياتىم بىلەن كۆيۈنمەن، قوشۇنغا خائىنلىق قىلمايمەن. قوماندانلار- نىڭ بۇيرۇقىنى قەتئىي ئىجرا قىلىمەن، ئىنتىزامغا بويسۇند- مەن، قەيسەرلىك بىلەن جەڭ قىلىمەن. ئۆز پايدا - زىيانلىرىم بىلەن ھەرگىز ھېسابلاشمايمەن. ھاياتىم - ئىسسىق جېنىم ئىنقىلابقا، خەلققە مەنسۇپ، دۈشمەننى يوقىتىپ ئىنقىلاب غەل- بىسىگە ئىگە بولمىغۇچە قوراللىق تاشلىمايمەن!

كۆك قاشقا ئاتنىڭ قېنىغا مىلەنگەن قوللار مۇشتۇم بو- لۇپ، سېنتەبىرنىڭ ئوچۇق ھاۋالىق بوشلۇقىدا قەسەم بىلەن تەڭ سىلكىنەتتى، قەسەم بەرگۈچىلەر: ئاقساقاللىق مەرگەنلەر، ياش قەيسەرلەر تەمكىن، روھلۇق، قەتئىي ئىدى. ئۇلارنىڭ قاپاقلىرى تۈرۈلگەن، چىرايلىرىدىن جىددىلىك، ئىشەنچ ۋە باتۇرلۇق چىقىپ تۇراتتى. ئەتراپتىكى يېزىلاردىن ۋە غۇلجا ناھىيىسىدىن، يەنە نە - نەلەردىن كەلگەن بۇ ئەزىمەتلەر شۇ يەردىلا ئۈچ چوڭ توپقا ئايرىلدى. قوماندان پاتىخ مۇسلىموف ئۈچ توپنىڭ جەڭچىلىرىنىڭ ئىسىملىرىنى ۋە توپ باشلىقلىرى- نىڭ ئىسىملىرىنى ئېلان قىلدى. 1 - توپقا ئەكبەر باتۇر، 2 - توپقا غېنى باتۇر، 3 - توپقا ئىمۋان مەسئۇل بولدى. ئۈچ توپقا شتاب باشلىقى بولۇپ خەمىت مۇسلىموف تەيىنلەندى.

ئالتە يۈز ئاتلىق پارتىزان ئۈچ توپقا بۆلۈنۈپ، ھەربىر توپتا ئىككى يۈزدىن جەڭچى بىر يەرگە توپلىنىپ ئۆزئارا تونۇشتى. ھەربىر توپقا قىرىق بەشتىن بەشتاتار مىللىتى، ئىككىدىن پىل- موت يېتەرلىك ئوقلىرى بىلەن بېرىلدى. مىللىتى يېتىشمەي قالغانلار ئوۋ مىللىتى بىلەن قوراللاندى. جەڭچىلەر ئۆزلى-

رىنىڭ ئاتلىرىغا مىنىشىپ، ھەربىي مەشىق ئۈچۈن تەييار- لاندى.

ئۇلاستاي پارتىزانلىرى توغرىسىدىكى خەۋەر شۇ كۈنلاردا- قا ناھىيىسىگە، ئىلى ۋىلايىتىگە يېتىپ باردى. بۇ ۋاقىتتا شېڭ شىسەي تەختتىن چۈشۈپ، چۇڭچىڭغا مېڭىش ئالدىدا سىر بىل- دىغان يۈزدىن كۆپ خادىمىنى ئۆلتۈرۈپ، خەزىنىدىكى پۈتۈن ئالتۇن - كۈمۈشنى ساندۇق - ساندۇقلاپ چۇڭچىڭغا ماڭغۇزۇپ بولغان، 2 - تۈرمىنى پارتلىتىش پىلانى گومىنداڭ ئارمىيىسى- نىڭ باشلىقلىرىغا مەلۇم بولۇپ قالغانلىقتىن: «2 - تۈرمىنى پارتلاتساڭ سەنمۇ كۈلگە ئايلىنىسەن» دېگەن جاۋاب بىلەن ئەمەل- گە ئاشمىغان، شېڭ شىسەي بىلەن چيۇيۇفاڭنىڭ «پۈتۈن شىن- جاڭ خەلقىگە خەت» لىرى گېزىتتە ئېلان قىلىنىپ، ھەممىلا يەردە شېڭ شىسەي ئۈستىدىن ئاشكارا شىكايەت ئەۋجىگە چى- قان، كوچىلاردا شوئارلار، نامايىشلار پەيدا بولغان، غالىب گومىنداڭ بولسا ئۆز غەلبىسى بىلەن مەست بولۇپ زىياپەت ئۈستىگە زىياپەتلەر، تەنتەنەلىك نۇتۇقلارمۇ ئەۋجىگە چىققان مەزگىل ئىدى.

گومىنداڭ ئىلىنىڭ نىلقا ناھىيىسىنىڭ ئۇلاستاي دېگەن تاغ باغرىدىكى يېزىسىدا پەيدا بولغان ئالتە - يەتتە يۈز ئاتلىق «ئوغرىلار» غا ئۇنچىلا ھەيران قېلىپ ھودۇقۇپ كەتمەي: — شېڭ شىسەيگە قارشى خەلق نارازىلىقى! — دەپ قارىغانىدى.

دەل مۇشۇ 1944 - يىلى 9 - ئاينىڭ ئاخىرلىرى ئالتايدىكى ئوسمان ئىسلام، دەلىلقان سۇگۇربايوفلار باشچىلىقىدىكى ئالتاي پارتىزانلىرى بۇرچىن ناھىيىسىنىڭ يېرىم نوپۇسىدىن باشقا، قالغان ئالتە يېرىم ناھىيىنىڭ بارلىق خەلقى، يەنى ۋىلايەت نوپۇسىنىڭ توقسان پىرسەنت خەلقىگە كېڭەيگەن بولۇپ، ئۇلار گۇچۇڭ، مورى، فۇكاڭ، مىچۈەن، سانجى، قۇتۇبى، ماناس

ناھىيىلىرىگىچە ، گۈچۈڭدىن شىخوغىچە بولغان ئارىلىقتا ھەردە - كەتلىنىپ تاشيول قاتنىشى توختىغان — ئالتاي پارتىزانلىرى ۋىلايەت چېگراسىدىن ھالقىپ ئۈرۈمچىنىڭ بوسۇغىسىدىلا ھەردە - كەت قىلىۋاتقان ، «ئالتاي ئىنقىلابىي ۋاقىتلىق ھۆكۈمىتى» قۇرۇلۇش ئالدىدا تۇرغان ، ئوسمان بۇ «مىللىي ھۆكۈمەت» نىڭ باشلىقلىقىغا ئولتۇرۇش تەييارلىقى ئىشلىنىۋاتقان ۋاقىت ئىدى . گومىنداڭ ئالاقزادىلىك ئىچىدە بۇ ئىشنىمۇ :

— شېڭ شىسەي قالدۇرۇپ كەتكەن جاراھەت ! — دەپ خەلققە چۈشەندۈردى .

تاشقورغاندا بولۇۋاتقان پارتىزانلىق ھەرىكەتلىرىنىمۇ ئوخشاشلا «شېڭ شىسەينىڭ زۇلۇمىغا قارشى ھەرىكەت» دەپ قاراشتى .

گومىنداڭ ئۆزىنىڭ «ئادىللىقى» نى ئىسپاتلاش ئۈچۈن نىلدا قا ناھىيىسىگە پارتىزانلىق ھەرىكەتلىرىنى «سېلىق دىپلوماتىيە» يولى بىلەن ھەل قىلىشنى قارار قىلىپ يوليورۇق بەرگەچ - كە ، ناھىيىلىك ھۆكۈمەت ئەمەلدارلىرى ئەڭ ئابىرۇيۇق قازاق ئاقساقىلى ئەۋەلغان گۇڭنى ئەلچى قىلىپ ئەۋەتىپ ، پارتىزانلار - نى تارقىتىۋەتمەكچى بولدى .

ئەۋەلغان گۇڭ ھۆكۈمەتكە سادىق ئادەم . ئۇ ئاتا - بوۋىسىدىن بېرى مەنچىڭ ھۆكۈمىتىگە سادىق بولۇپ ، چارۋىچىلار توپىلاڭلىرىنى باستۇرۇشتا چوڭ تۆھپىلەرنى كۆرسەتكەن بولغاچقا «گۇڭ» لۇق نامى بىلەن كەلمەكتە . بولۇپمۇ ياكى زېڭشىن دەۋرىدە نىلدا ناھىيىسى ئەۋەلغان گۇڭنىڭ «ئالدىنقى» دا بولۇپ ، ھۆكۈمەت ئۇنىڭدىن تولىمۇ رازى بولغان . شېڭ شىسەيمۇ ئۇنىڭ بىر تال مويىغا چېقىلماي ئۇنى قوغدىغان . ناھىيە ھاكىمى ئۇنىڭغا :

— گۇڭ جانابلىرى ، بۇ بىر ئوقۇشما سىلىق ، شېڭ كەتتى . ئۇ خەلقنى رەنجىتكەن ، راست ، ئادىل بولمىغان . گومىنداڭ

ئۇنداق ئەمەس ، ئادىل ، ئۈچ چوڭ مەسلىك خەلق مەنپەئىتىنى بىرىنچى ئورۇنغا قويدۇ . گومىنداڭ ھۆكۈمىتىگە ئىشەنسۇن ، پارتىزان دېگەن نېمە ئۇ ؟ — دېۋىدى ، كەكە ساقال ، كەشتىدە - لىك ، تىك ياقا كۆڭلەك كىيگەن ، مەڭزىلىرىدىن قان تېمىپ تۇرىدىغان ئەۋەلغان كۈلۈپ تۇرۇپ :

— شۇنداق ، شۇنداق . ھۆكۈمەتنىڭ ئەمرى خۇدانىڭ ئەمرى . ھۆكۈمەت بولمىسا خەلقنىڭ ھېچنېمىسى بولمايدۇ . مەن ئۇلارغا قورال تاشلىغۇزۇپ ھۆكۈمەتتىن كەچۈرۈم سورىغۇزدە - مەن . ھۆكۈمەت ئاتا ، خەلق بالا . ئاتىنىڭ گېپىگە كىرمىگەن بالىنى خۇدا ئۇرىدۇ ! — دېدى .

ئەۋەلغان گۇڭ ئىككى يۈز كىشىلىك ھەر مىللەت مۆتىۋەر - لىرى ، ھۆرمەتلىك ئادەملەردىن تەشكىللەنگەن تەشۋىق - نەسىدە - ھەت ئۆمىكىنى باشلاپ ، ساقچىلارنىڭ ھىمايىسىدە ياخشى ئاتلار - غا مىنىپ ، نىلدىن ئۇلاستايغا قاراپ يولغا چىقتى .

ئايقاچچى بۇ ئىشنى شتابقا دوكلات قىلدى .
— ئۇلار ئاۋۋال بىزنىڭكىنى ئاڭلاپ باقسۇن ! — دېدى ئەكبەر باتۇر بۇرۇتتىنى سىلاپ قويۇپ ، — يۈرۈڭلار ، ئۇلارنى تاغ ئېغىزىدا كۈتۈۋالايلى .

— بۇ ئىشنى سەن بىر تەرەپ قىل ئەمەسە ! — دېدى پانتىخ ، — تۇنجى غەلبە خەۋىرىنى كۈتمەن .
ئەكبەر بىرنەچچە مەرگەننى باشلاپ تاغ ئېغىزىغا كېلىپ ئىككى بەلگە ئورۇنلىشىپ ، قويۇق چاتقاللار ئارىسىدا يوشۇرۇ - نۇپ ياتتى .

— ئىسبوسىن ئاتا ، بالىلىرىڭىز سىزنىڭ قىساسىڭىزنى ئالىدۇ ! — دېدى ئەكبەر بۇلۇتلارغا تاقاشقان تىك چوققىغا قاراپ . بۇ قارلىق چوققا خەلق باتۇرى ئىسبوسىننىڭ نامىغا قويۇلغان . ئىسبوسىن باتۇر بۇنىڭدىن يىگىرمە نەچچە يىل بۇ - رۇن ياكى - جىن ئىستىباتلىرىنىڭ چېرىكلىرى بىلەن كۆپ

قېتىم ئېتىشىپ دۈشمەنلىرىگە ئەجەللىك زەربە بەرگەن. ئالۋان - سېلىقى تۈگىمەيدىغان يالماۋۇز ھۆكۈمەتنىڭ زۇلۇمىغا چىدىمىغان خەلقى ئۈچۈن قىساس ئالغان. لېكىن ئاشۇ ئەۋەلخان گۇڭنىڭ ئادەملىرى ئۇنى ئالداپ، ياك - جىن ھۆكۈمىتىگە تۇتۇپ بەرگەن. ئۇ دۈشمەن قولىدا ئۆلۈش ئالدىدا:

— قايران ئولاستايم! — دەپ تۈۋلىغان.

ئەكبەر بۇ ھېكايىنى كۆپ ئاڭلىغان. ئۇمۇ نۇرغۇن قېتىم چىرايلىق گەپلەر بىلەن كەلگەن «ئەۋەلخان گۇڭ» نىڭ ئەلچىلىرىدىن ئۈستىلىق بىلەن قۇتۇلۇۋالغان. مانا بۈگۈن ئۇ يەنە كەپتۇ. ئەگەشكۈچىلەرنىڭ تولىسى ئالدىنغان خەلق. مىللىتى ئۇلارغا ئەكبەرنىڭ جاۋابىنى ئاڭلاتسۇن.

ئۇلار غولغا كىردى. گومىنداڭ ئەسكەرلىرى ياخشى قورال-

لانغان.

— سەن ئالدىدىكى باشلىقلاردىن بىرىنىڭ بېشىنى چەنلەپ

ئات! — دېدى ئەكبەر يېنىدىكى مەرگەن دۈشمىنغا، — بىرىلا دومىلىسا قالغانلار قاچىدۇ. بىز چېرىكلەرنى يوقىتىمىز! «گۇم!» قىلىش بىلەن تەڭ ئەۋەلخان گۇڭنىڭ يېنىدا كېلىۋاتقان چاپارنىڭ چالبارنىڭ قالىقى ئۇچۇپ كەتتى، پۇقرا-لار چۇقان - سۈرەن بىلەن ئاتلىرىنى كەينىگە بۇراپ قاچتى! ئەسكەرلەرمۇ پۇقرالار ئىچىگە كىرىۋېلىپ ئۆلەر - تىرىلەر-شىگە قارىماي تىكىۋەتتى.

— مانا جاۋاب!

— گومىنداڭنىڭ باشلىقلىرىغا ئېيت، بىزنىڭ جاۋابىمىز

شۇ!

تۇنجى غەلبە پارتىزانلارنى روھلاندۇردى.

— يەنە نېمىگە ئىنجىقلايمىز، ھەي پاتىخ! — دېدى

غېنى پاتىخنىڭ يېنىغا كىرىپ، — نىلقىغا ھۇجۇم قىلماي-

مىزمۇ؟

— ھېلىقى رېن دۇسا قاناتبەك دېگەن ئاقىلاقچىنى ئالدىغا

سېلىپ، نۇرغۇن قازاق، ئۇيغۇر، تاتارلارنى قوراللىق قوراللىق بىزنى باستۇرغىلى كېلىۋېتىپتۇ، ئۇنىڭ بىر ئەدەپىنى بېرىيلى، ئاندىن كېيىن نىلقىغا يۈرۈش قىلايلى، قانداق دەيسەن؟

— سېنىڭ ئاپاڭ ۋە خوتۇن - بالاڭنى غۇلجا تۈرمىسىگە

ئاپىرىپ سولايتۇ، ئاڭلىغانسەن؟

— ئاڭلىدىم، — دېدى پاتىخ ئەلەم بىلەن يەرگە

قاراپ، — ئۇلار نېمە كۈن كۆرۈۋاتقاندۇر!

— مەن ئۇلارنى قۇتقۇزۇپ چىقىمەن، پاتىخ!

— ياق، ئىشنى بۇزما. سەن مېنىڭ بۇيرۇقىمغا بويسۇن،

بولمىسا زىيان تارتىمىز، قاتتىق ئىنتىزام بولمىسا بولمايدۇ.

سەن ماڭ، ئەسكەرلىرىڭ ساڭا بويسۇنۇشى كېرەك!

— مەن ھېچكىمگە بويسۇنماي ئۆگىنىپ قالغان ئادەمەن!

— سەن نۇرىنىڭ مەسلىھىتىگە قۇلاق سالماي تۇتۇلۇپ

قاپسەن، تاسلا قالدىڭ جېنىڭدىن ئايرىلىغىلى، ئەمدى باشباشتا-

لىق قىلما!

يازدا ئۇ يەنە شۇ نىيىتىدىن يانماي ئابدۇمەر مىڭبېگىنىڭ

قىزىنى بۇلاپ كېلىمەن دەپ ماڭغاندا نۇرى ئۇنى توسىدى،

لېكىن ئۇ ئۈنىمىدى. غېنىنىڭ ھېلىقى ياش خوتۇنى ئۇنىڭ

نىيىتىنى ئابدۇمەرگە بىر ئادەم ئارقىلىق يەتكۈزگەن. ئابدۇمەر-

نىڭ كۈزلىكى يوشۇرۇنغان ساقچىلار بىلەن تولغان. كېچىدە

غېنى قىز بار ئۆيگە تۇڭلۇكتىن چۈشۈۋاتقاندا، ئۇنى ساقچىلار

تۇتۇۋېلىپ باغلاپ شەھەرگە ئەكىرگەن. ساقچى ئۇنى سوراق

قىلغاندا، ئۇ بۇلىغان قوراللىرى، توپلىغان ئادەملىرىنى تولۇق

دېگەن. بۇ ئىش ئۈرۈمچىگە مەلۇم قىلىنغاندا، ئۇنى ئۈرۈمچىگە

ئەكىلىش بۇيرۇلغان. ئۇ ئۈرۈمچىدە تۈرمىدىن ئېگىز تۇڭلۇككە

كىيىملىرىنى ئارقان قىلىپ باغلاپ چىقىپ، تۆمۈر سالاسۇنلارنى

قايرىپ - ئېگىپ چىقىپ غۇلجىغا قېچىپ كەلگەن. بۇ خىل

كىشى ئىشەنمەيدىغان نوچىلىق پەقەت غېنىنىڭلا قولىدىن كېلىدۇ. پاتىخ «ئاس قالدېڭ جېنىڭدىن ئايرىلغىلى» دېگەندە ئۇ كۈلۈپ قويۇپ:

— مېنىڭ جېنىم ئۇنداق ئاسان يەردە ئەمەس جۇمۇ! — دەپ قويدى ۋە ئىچىدە پاتىخنىڭ ئۆزىگە ئەقىل ئۆگەتكىنىگە نارازى بولۇپ، — ئاپاڭنىڭ ۋە خوتۇن — بالاڭنىڭ غېمىنى قىل، سەن ئۇلاردىن زېرىككەنمۇ يە؟ — دەدى. پاتىخ غېنىنىڭ قوپال سۆزلىرىگە كۆنۈك، ئۇ دەرھال گەپنى باشقا ياققا يۆتكىدى: — رېن دۇسا بىلەن ئېلىشىشقا سېنىڭ باتۇرلىرىڭ بىرىنچى بولۇپ ھۇجۇمغا ئۆتسۇن! — دەدى بۇيرۇق تەلەپپۇزىدا، — ئەكبەر ئوڭدىن، سېپىت سولىدىن زەربە بەرسۇن، ياخشى تەييارلان، بۇ بىزنىڭ تۇنجى ھۇجۇمىمىز! بۇ كېچە نۇرى ئۈچۈن تولىمۇ خۇشاللىق كېچىسى بولدى. گويا ئۇنىڭ تويى بولغاندەك...

قەسەممۇ روھىي ئوزۇقكەن. روھلانغان، شادلانغان، ھايانجانلانغان پىدا ئىيلار ئولاستاي غولىدا بىر كېچىنى مەرىكە بىلەن ئۆتكۈزدى: سويۇلغان قويلىرىنىڭ كۆپلۈكى، ئىچىلگەن بوزا، ھاراقنىڭ تولىلىقى، ئېيتىلغان ناخشا — ئۆلەڭ، ئۇسسۇل، بېيتىلارنىڭ قىزغىنلىقى، كۈلكە — چاقچاق، قىقاس — چوققانلارنىڭ ھەيۋەتلىكىلىكى ئۇلاردا بىر ئۆمۈر خاتىرىلەشكە ئەرزىيدىغان ئۇنتۇلغۇسىز خاتىرىلەرنى قالدۇردى. ئۇلار گويا مەقسەتلىرىگە يەتكەندەك، قوللىرىغا قورال چۈشكىنى غەلبىنىڭ ئەڭ چوڭىدەك، قەسەم بەرگىنى ئۇلارنىڭ ئۈستۈنلۈككە چىققانلىقى ھېسابلانغاندەك... شادلىق دولقۇنىنى قاش دەرياسىنىڭ بۇزغۇندىن لۇق دولقۇنلىرىنى بېسىپ چۈشكەن، كۆڭۈللەردىكى ئۆچمەس خاتىرىلەر قاپتال قارىغايلىرىغا ئوخشاش مەڭگۈلۈك ھايات ئابدەدىسى ئورناتقانداك...

ئۆكتەبىر ئاخشاملىرى بۇ تاغ قاپتېلىدا قىشنىڭ ھەيۋىسى

ئاچچىق سوغۇق شاماللىرى چاتقاللارنىڭ ياپراقلىرىدىن سېرىق چۈشەك پاياندازلارنى پەيدا قىلىدۇ. تاغ سۈيى بويىدىكى سارغايغان چۆپلەر ئۈستىگە توقۇمىلىرىنى سېلىپ، ئېگەرلىرىنى ياساتۇق قىلىپ، كۆك ئاسماندا جىمىرلاپ تۇرغان يۇلتۇزلارغا قاراپ ئوڭدا يېتىش گويىكى بىر روماننىڭ قەسىدە، لىرىك ھېسسىيات بىلەن تولغان گۈزەل شېئىرغا ئوخشايدۇ. بولۇپمۇ ئۇلۇغ مەقسەت ئىگىلىرى ئۈچۈن شۇنداق.

مانا خەمىت بىلەن نۇرى تال ئاستىدا ئاشۇنداق يېتىپ، شېرىن خىيال، مەنىلىك سۆھبەتلىرى بىلەن مەست بولماقتا: — بىزنى ئۇزاتقان ئادەم قازاق بولغىنى بىلەن رۇسچە سۆزلىدى. ئۇ، سىلەرنىڭ ۋەزىپەڭلار گومىنداڭ ھۆكۈمىتىنى غۇلىتىش. كەلگۈسىدىكى جەمئىيەت، ھۆكۈمەت توغرىسىدا زاماندا باش قاتۇرماڭلار. بۇ ئىشنى باش قوماندان ستالىن سىلەر ئۈچۈن ئويلايدۇ. ئۇ كىشى سىلەرگە بەختتىن باشقا ھېچنېمە تىلىمەيدۇ. ئۇنىڭ مەقسىتى پۈتۈن دۇنيادىكى ئەمگەكچىلەرنى بەختكە ئېرىشتۈرۈش. بۇنىڭغا ئىشەنمەسلىرىمۇ؟ دەپ سورىۋىدى، بىز «ئىشىنىمىز!» دەپ ۋارقىرىدۇق. ھەممىدىن مەن چىڭ ۋارقىراپتىمەن. مەن سوۋېت تەربىيىسىنى چىق قوبۇل قىلغان. ئېتىقادىم ھەممىدىن چىڭ بولغاچقا، ئاۋازىم ھەممىدىن چىڭ چىقىپتۇ. ئۇ كىشى بىزگە بىردىن ئارغىماق، بىر تاپانچا، بىردىن ئاپتومات، يېتەرلىك ئوق بەردى، بۇنىڭدىن باشقا قورال-لارنى گومىنداڭ بېرىدۇ، سىلەر ئۇلارنىڭ قولىدىن تارتىۋېلىپ سەپداشلىرىڭلارنى قوراللاندىرىسىلەر، دەپ دېگەن. ھەتتىگەنەي، سىلەرنىڭ ھېلىقى مۇئەللىمىڭلار سادىروف ئالدىنقى كۈنلا ۋالېبول ئويناپ پاس ئۇرىمەن دەپ سەكرەپ پۇتى قايرىلىپ ئىشىشىپ، ماڭالمىي قېلىپ قالدى. پاتىخ ئاكام باشلىق قالغان يەتتىمىز كەلدۇق. بىرىمىز يولدا ئېزىپ «ئالتە توغرى» بولۇپ قالدۇق. قۇربان بۇرھانىدىنوف، ئوسمان ئىبراھىموفلار قور-

غاس پارتىزانلىرى بىلەن، ھوشۇر شەھەردىكى پارتىزانلار بىلەن. «ئازادلىق» تەشكىلاتى ھازىر شەھەردە جىددىي تەييارلىق قىلىۋاتىدۇ، بىز نىلقىنى ئالىمىز - دە، غۇلجىغا يۈرۈش قىلدۇمىز. مېنىڭ ئاپام ۋە خوتۇن - بالىلىرىم غۇلجا تۈرمىسىدە، ھاياتمۇ يوق، بىلمەيمىز. ئەمما ئالدىراپ ئۆلتۈرمەيدۇ. ھۆكۈمەتنىڭ نەسىھەت ئۆمىكى ئۇلارنى تۇتۇپ تۇرۇپ بىزنى تەسلىم بولۇشقا ئۈندىشى مۇمكىن. ھايات قالساق كۆرۈشەرمىز. بۇنداق چاغدا شەخسىي ئىشىڭنى ئويلاشقا ۋاقىتىمۇ بولمايدىكەن. ئەس - خىيالىم ئەتىكى جەڭدە. سەن ئېيتقىنا، نۇرى، نىلقىنى ئېلىشقا ئىشەنچىڭ بارمۇ؟

— نىلقىنى دەيسەنغۇ، پۈتۈن غۇلجىنى، شىنجاڭنى ئېلىشقا ئىشەنچىم بار. بىز ساي - سايدىن ئېقىپ چىققان تاغ سۇلىرى بىلەن ئۇلغىيىۋاتقان قاش دەرياسىغا ئوخشاشمىز. نەگە بارساق خەلق بىزنى قوللايدۇ. مېنىڭ نەچچە يىللىق سەرگەردانلىقىم بىكار كەتمەس ئىلاھىم!

— سەن خۇداغا ئىشىنەمسەن، نۇرى؟
— مۇشۇنداق چاغدا ئىشەنمەي بولمايدۇ. بىر ئال ئەرزىمەس ئوق سېنىڭ تەقدىرىڭنى بەلگىلەيدۇ ئەمەسمۇ.

— توغرا ئېيتتىڭ، ئېتىقاد نەق مۇشۇنداق چاغدا زۆرۈر. بىز رېئاللىققا كۆز يۇمالمايمىز! ئوسمان باتۇر توغرىسىدا ئالمۇ. تىدا جىق ھېكايە ئاڭلىدىم. ئۇ جۇڭغار قۇملۇقلىرىغا كىرىۋېلىپ تومۇزغا، قەھرىتان سوغۇققا، ئاچ - زېرىنلىق، سۇ تەشئالىقى، ئۇيقۇسىزلىقلارغا تاقابىل تۇردى، بىرنەچچە يىلنى يالغۇز دېگۈدەك قېچىپ يۈرۈپ ئۆتكۈزدى، خەلقنى ئۆزىگە ئاز - ئازدىن جەلپ قىلدى، ھازىر مانا ئالتاينىڭ ھەممە يېرىنى دېگۈدەك ئازاد قىلالىدى. قەيسەرلىك بولسىلا قىيىنچىلىقنى يەڭگىلى بولىدۇ!

— گومىنداڭنىڭ ئەسكەرلىرى كۆپ، قوراللىرى خىل، لېكىن ئۆلۈمدىن تولمۇ قورقىدۇ. بىزگە ئۆلۈم دېگەن ھېچ گەپ ئەمەس. قەسەملىرىمىز ئۆزى بىر كۈچ. بىز شۇنىڭ ئۈ-

چۈن يېڭىلىمىمىز!

— توغرا، ئاڭلىغىنا، تەبىئەت بىزنى مەدھىيەلەۋاتىدۇ. يىراقتا قاش دەرياسى ئاستا شارقىرىماقتا. تاغ سۈيى تاشتىن - تاشقا ئۇرۇلۇپ، بۇزغۇن ياساپ ھاياتنى مەدھىيەلىمەكتە. ئاچچىق سوغۇق شامال دەرەخلەرنى چىۋ - چىۋ قىلغۇزۇپ، سارغايغان يوپۇرماقلارنى ئۇچۇرۇپ سۇ بېتىگە چۈشۈرۈپ ئۈس - سۇلغا سالماقتا، ئۇلارنىڭ يېنىدىكى نازۇك ئال شېخى ھېلىدىن - ھېلىغا ئېڭىشىپ ئۇلارنىڭ يۈزلىرىنى سىيىپماقتا. ھايات كۈل - مەكتە، گويا سوزۇپ ئېيتىلغان قازاق ئۆلەڭلىرىدەك، شوخ - شوخ، ئۆزگىرىشچان ئىلى ناخشىلىرىدەك، موڭغۇل مالچىلىرىدىكى كۈيىدەك، ئىۋاننىڭ گىتارىدەك...

— پەرىخەنى ئويلايمسەن، نۇرى؟

— ئارىلاپ، ئۆلۈم يادىمغا يەتكەندە. ماڭا ھەرقاچان، ھەر مىنۇتتا ئوق تېگىشى، مەن ئۇنىڭ بىلەن خوشلاشمايلا بۇ دۇنيا بىلەن خوشلىشىشىم مۇمكىن. مەندىن ئايرىلسا ئۇ بىچارە قانداق بولۇپ كېتەر دەپ ئويلايمەن. نېمىشقا دەيمىسەن؟ ئۇ مۇھەببەت ئۇچۇنلا ياشاۋاتىدۇ. خۇددى بىز ئازادلىق ئۈچۈن ياشاۋاتقاندەك. ئۇمۇ، بىزمۇ غەلىبىگە تەشنا.

— مەنمۇ قالتىس تەشنا. زادىلا ئۆلگۈم كەلمەيدۇ، ئۇ. رى. ياق، بۇ قورقۇنچاقلىقتىن ئەمەس، ئۈمىدۋارلىقتىن. ئازادلىققا تەشنا خەلقىمنىڭ خۇشلۇقىنى كۆرۈشنى، سۆيۈملۈك خوتۇنۇم نۇربىيەنىڭ قورسىقىدىكى ئوغلۇمنىڭ «ئىگە» دېگەن ئاۋازىنى ئاڭلاشنى تولمۇ ئارزۇ قىلىمەن!

نۇرى دوستىنى چىڭ قۇچاقلدى:

— ھامان ئۆلۈپ كېتىمىز، لېكىن ئارزۇلىرىمىز ئۆلمەيدۇ!

— ياق، بىز ئۆلمەسلىكىمىز كېرەك. مەن ئۆلۈشنى خالىمايمەن!

— مەنمۇ خالمايمەن. لېكىن ئەجەل دېگەن چاقىرىمىغان مېھمان. مېھمان بوسۇغاڭدىن ئاتلاپ كىرسە قوغلىۋېتەلمەي-سەن!

— ئۇ چاغدا مېھماننى كۈلۈپ تۇرۇپ كۈتۈۋالسىمىز!
ئۇلار چىڭ قۇچاقلىشىپ ئاسمانغا قارىدى. گويا يۇلتۇزلىرىنى ئىزدەۋاتقاندەك!...

نۇرى غېنى ئاكىسىنىڭ يېنىدا بەتلەنگەن بەشئاتار مىلتىقىدا نى مۇرىسىگە ئېسىپ، ئۇلاستايدىن نىلقا بازىرىغا ھۇجۇمغا ماڭغان يۈز ئاتلىق پىدائىينىڭ ئەڭ ئالدىدىكى يول باشلىغۇچىدىن بىرىدىن بىرى بولۇپ يولغا چىقتى. ئۇنىڭ قەلبى شادلىققا، ۋۇجۇدى غۇرۇرغا تولغان: ئۈچ يىلدىن بېرىقى تاغ - دالا سەرگەردانلىقى، ھۇجۇم قىلىش تەقەززالىقى ئاخىرلىشىدىغان كۈن ئاخىر يېتىپ كەلدى. ئۇ ئۆز دۈشمەنلىرى بىلەن تىغمۇتىغ ئېلىشىپ، خەلقنى غەلبە خۇشاللىقىدىن بەھرىمەن قىلغۇسى. ئۇ مانا مۇشۇنداق كۈن ئۈچۈن ئۇزۇن ۋاقىت تەييارلاندى. ئەمدى ئۇ جەڭگە ئاتلاندى. ئۇ ئويناقلاپ كېتىپ بارغان جىرەن قاشقا ئېتىنىڭ پېشانىسىنى ئېڭىشىپ سىلاپ قويدى:

— قورقۇۋاتامسەن، نۇرى؟

— ياق، ناھايىتى خۇشالمەن!

— بىرىنچى پاي ئوقنى سەن ئات!

— بىرىنچى بۇيرۇقنى سەن بەرگىن!

ئۇلارنىڭ قوشۇنى ئۇلاستاينىڭ تۆۋەن ئېغىزىغا كەلگەندە رازۋېدكىچىلار پاتىخ مۇسلىموفقا:

— ئالدىمىزدا دۈشمەن كۆرۈندى! — دەپ دوكلات بەر-

دى.

— ھۇجۇمغا تەييارلان!

غېنىنىڭ قىسىملىرى ئوتتۇرىدا، ئەكبەر، سېيىت قىسىملىرى ئوڭ ۋە سول قاپتالدا تەييارلىنىپ، مىلتىقلىرىنى ئوقلاپ

تۇرۇشتى. چاڭ - توپا كۆتۈرۈپ ئەسكەرلەر ۋە ئەگەشكۈچى خەلقلەر توپى كۆرۈندى. غېنىنىڭ كۆزلىرىدىن ئوت چاقىندى. ئۇ پاتىخقا قاراپ:

— بولە، ئات دېمەمسەن؟ — دېۋىدى، پاتىخ كۈلۈپ قويۇپ:

— ئات! — دېدى.

نۇرى مىلتىق تەپكىسىنى باستى. بەخۇدۇك كېلىۋاتقان بىر ئەسكەر ئاتتىن يىقىلدى. ۋاڭ - ۋاڭ، تا - تا - تا، ھۇررا، قوغلا!... ئىككى تەرەپ قاتتىق ئېتىشتى. پارتىزانلار بىردە ئاتلىرىدىن چۈشۈپ تاشلارنىڭ كەينىگە مۆكۈپ، بىردە ئاتلىرىدىن ئىككى يېنىغا چۈشۈپ دۈشمەننىڭ شىددەت بىلەن ئوق ئاتماقتا ئىدى.

— قاچتى!

قويۇق چاڭ كۆتۈرۈلدى، رېن دۇسانىڭ ئەسكەرلىرى تۆۋەنگە — قاش دەرياسى تەرەپكە پىتىراپ قاچماقتا ئىدى. ئۈچ توپ تەڭلا قوغلاپ ھۇجۇمغا ئۆتتى:

— ھۇررا!

ئاتلار چاپماقتا، دۈشمەن قاچماقتا، ئاسماننى چاڭ - توزان، ئىس - تۈتەك قاپلىدى. بىردەمدىن كېيىن ئوق ئاۋازلىرى توختىدى، دۈشمەنلەر نەلەرگىدۇر قېچىشقان. «ئەل» بولغان خەلق ئاتلىرىدىن چۈشۈپ، ئوۋ مىلتىقلىرىنى يەرگە تاشلاپ، بېشىنى ساڭگىلىتىپ تۇرۇشاتتى. ئۇ يەر - بۇ يەردە ئەسكەرلەرنىڭ جەسەتلىرى، جان تالىشىۋاتقان ئاتلار.

— ئەل بولغان پۇقراغا جازا يوق! — دېدى پاتىخ ۋارقىراپ، — قوراللارنى يىغىشتۇرۇڭلار!

قوراللار يىغىشتۇرۇلدى، بۇ تۇنجى ئولجا ئىدى.

دۈشمەن كەينىدىن كەتكەن رازۋېدكىچىلار دوكلات قىلدى:

— رېن دۇسا ئەسكەرلىرى بىلەن ئۇپازەڭگىنىڭ ئاۋۇلغا

باردى. ئۇپازەڭكى ئۇلارنى كوسۇسايىنىڭ قۇيۇلۇشىدا دەريادىن
ئۆتكۈزۈۋەتتى!

— ئۇلار چونجىغا ئۆتۈپ ئايلىنىپ نىلقا بازىرىغا
كىرمەكچى!

— قېچىپ قۇتۇلغىنىنى كۆرەيلى، نىلقىغا ھۇررا!
— ھۇررا!

قاراڭغۇ چۈشتى. نەچچە يۈزلىگەن ئاتلىق پارتىزان ئۈچ
يول بىلەن نىلقا ناھىيە مەركىزىگە قاراپ يۈرۈپ كەتتى. ئۇلار
يېرىم كېچىدە نىلقا شەھىرىنى قورشۇپ ھۇجۇم بۇيرۇقىنى
كۈتتى.

ئۈچ توپنىڭ باشلىقى خەمەت مۇسلىموف توپ باشلىقلىرىغا
ھەربىر توپنىڭ ئورنى، ھۇجۇم نىشانى ۋە ھۇجۇم ئۇسۇللىرىنى
ئويدان چۈشەندۈرۈپ، نۇرىغا:

— دوستۇم، سەن مەن بىلەن بىللە بولسەن، — دېۋد.
دى، نۇرى:

— بىرىنچى پاي ھۇجۇم ئوقىنى ئاتتىم. شەھەرگىمۇ
بىرىنچى ھۇجۇم قىلغۇچى بولايلىكىم دەيمەن! — دېدى.

— ياق، بۇ بۇيرۇق. سەن مەن بىلەن بىللە بولسەن!
پاتىخ بۇيرۇق بەردى:

— ھۇجۇم نىشانى ناھىيىلىك ساقچى ئىدارىسى. ئۈچ
تەرەپ ئۆز ۋەزىپىلىرىنى ياخشى بىلىۋالدى. مانا ھازىر كېچە سائەت
ئىككى، مەن ھۇجۇمغا ئۆتۈشكە بۇيرۇق بېرىمەن! ئاگون! ①

تەرەپ — تەرەپتىن مىلتىقلار ئېتىلدى. جىمجىت كېچە
قوماچ قورۇغاندەك، چاغاندا ئېتىلغان پوجاڭزىلاردەك ئوق ئا-
ۋازلىرى بىلەن ۋەھىمە ئەتراپىنى بىر ئالدى. «ھۇررا» ئاۋازلى-
رى شەھەرنى تىترەتتى، تاراس — تۇرۇس، گۇم، تات —
تات!... خىلمۇ خىل قوراللاردىن چىققان ئاۋازلار قوشۇلۇپ

① ئاگون — ئات، ئوت ئاچ مەنىسىدە.

ئۆكتەبىر ئاسمىنىدا زىلزىلە پەيدا قىلدى، جەڭ شىددەتلىك
ئىدى، پارتىزانلار ئۈزلۈكسىز ئىلگىرىلەپ، كۈلۈبقا ئوت قويۇ-
ۋەتتى، سېپىت قىسىملىرى كۈلۈبقا بېسىپ كىردى ۋە ئۇ يەرگە
سولاپ قويۇلغان خەلقنى ساق — سالامەت چىقىرىۋالدى. ئەكبەر
بىلەن غېنى باتۇرنىڭ ئادەملىرى ساقچى تۈرمىلىرىنى پاچاقلاپ
تاشلاپ مەھبۇسلارنى ئازاد قىلدى. ئەتىگەن سائەت سەككىزدە
ساقچى ئىدارىسى ئىشغال قىلىندى.

خەمەت يېنىدىكى توختىماي مىلتىق ئېتىۋاتقان دوستى
نۇرىنى چىڭ قۇچاقلاپ:

— يەڭدۇق، يەڭدۇق! — دەپ ۋارقىراپ كەتتى. شۇ
چاغدا بىر ئەسكەر تار كوچىغا قاراپ قاچتى، نۇرى ئۇنى قوغلاپ
ماڭدى. خەمەت كۈلۈبتىن بۇرۇلۇشىغا يەنە بىر ئەسكەر ئۇنىڭغا
گرانات ئاتتى. نۇرى قاچقان ئەسكەرنى ئېتىۋېتىپ يانغۇچە خە-
مەت گرانات پارچىسى تېگىپ يىقىلدى.

— خەمەت! — نۇرى يۈگۈرۈپ كېلىپ ئۇنى يۆلدى
ۋە قېچىپ كېتىۋاتقان ئەسكەرنى ئېتىۋەتتى.

— خەمەت! — نۇرى ئۇنىڭ بېشىنى باغرىغا بېسىپ
ھۆڭگىرەپ يىغلىدى. ھەممىنىڭ ھۆرمىتىگە ئىگە ئەزىمەت،
پارتىزانلارنىڭ تۇنجى قۇربانى چوڭ قايغۇ پەيدا قىلدى. كۆپچى-
لىك قىساس ئۈچۈن جەڭنى تېخىمۇ كۈچەيتتى.

چۈشكە يېقىن نىلقىدا ئوق ئاۋازى توختىدى. ھۆكۈمەت
تەرەپ شەھەرنى تاشلاپ غەربكە — غۇلجا شەھىرىگە چېكىنگەن،
بىر قىسىم ئەسكەرلەر ئاق بايراق چىقىرىپ تەسلىم بولغانىدى.
ساقچى ئىدارىسى ۋە كۈلۈبلارغا سولاپ قويۇلغان ئوبۇلخەيرى
تۆرە، باۋۇدۇن خەلىپەت، نۇسۇپقان كۈنباي، ئوسمان چوبان،
شاكىر ئەۋزى قاتارلىق نىلقا ناھىيىسىنىڭ كاتتۇشلىرى ئۆ-
لۈمىدىن ساق قالغانلىقى ئۈچۈن پارتىزانلارغا قايتا — قايتىلاپ
رەھمەت ئېيتىپ، ئىنقىلاب سېپىگە قوشۇلۇشنى تەلەپ قىلدى.

پاتىخ مۇسلىموف قوماندانلىق شتابقا ۋاكالىتەن ئۇلارنى قارشى ئالدى. ئىنقىلابچىلار تۇنجى ئازاد قىلغان شەھەر — نىلقىدا شادلىق، تەنتەنە پەلەككە يەتتى.

شۇ مەيداندىلا قولغا چۈشكەن قاناتبەك ئاقىلاقچى بىلەن رەن دۇساغا، خەلققە ئەلىمى ئۆتۈلگەن بىرنەچچە ئەمەلدارغا ئۆلۈم جازاسى بېرىلىپ شۇ يەردىلا ئىجرا قىلىندى.

شەھەر خەلقى پارتىزانلارنى مال سويۇپ، تاماق ئېتىپ قارشى ئېلىشتى. ئۆي — ئۆيدىن كورا — چېلەكلەردە خىلمۇخىل تاماقلارنى كۆتۈرۈشكەن ئاياللار چىقىپ ناھىيىلىك ھۆكۈمەتكە مېخىشتى. ياشلار پارتىزانلىققا تىزىمغا ئالدۇرىدىغان جايدا تىق-مۇتىقماق سەپ بولۇشتى. نۇرى، بۆرنۇيىلار ئۇلارنى تىزىملاپ باش كۆتۈرەلمەي قالدى. تۇيۇقسىزلا نۇرىغا تونۇش بىر ئاۋاز ئاڭلاندى:

— پەرىخە، ئىسىمىم پەرىخە!

نۇرىنىڭ يۈرىكى جىخ قىلىپ قالدى. ئۇ بېشىنى كۆتۈرۈپ قارىدى. ئۇنىڭ ئالدىدا ھېلىقى غەملىك كۆزلەر، چىرايلىق لەۋلەر، گۈزەل چىراي كۈلۈپ تۇراتتى.

— پەرىخە! — دېدى ئۇ ئورنىدىن تۇرۇپ.

— قىزلار ئەسكەرلىككە تىزىملانمىدى، پەرىخە!

— مەن پەرىخە!

— ھا — ھا — ھا... ئاسىيە ھەدەم تىنچمۇ؟

— تىنچلىق، خەستىمۇ تىنچلىق، سىزگە سالام ئېيتتى.

— خەست، ئۇ قايسى خەست؟

— سىزنىڭ ئوغلىڭىز... بىزنىڭ... — قىز يەرگە

قارىدى.

— ئۇ... ئۇ ئۆزى نەدە...؟

— ئۇ تۇنۇگۇنلا شەھەرگە قاچقانلار بىلەن بىللە كەتكەن!...

— كەچتە بارىمەن... سىز پەرىخە... ھە، بوپتۇ،

پەرىخە، ئاسىيە ئابىستەيگە سالام دەڭ. خەستىنى مەن ئۈچۈن سۆيۈپ قويۇڭ. بۇ ئىسىمنى قاچان قويدۇڭلار!

— بۈگۈن ئەتىگەن ئۆزگەرتتۇق. ئەسلى سەبىخە يادىكار قويغانىدى. ئاپام خەست ئاكىمىنىڭ قۇربان بولغىنىنى ئاڭلاپ ئىسىمنى خەستكە ئۆزگەرتتى.

نۇرى بۇ جىددىي پەيتتە باشقا ھېسلارنى قايرىپ قويۇپ، ئۆز خۇشاللىقىنى يالغۇچ سۆز بىلەن ئىپادىلىدى:

— خەست ئۆلمىدى، بىز ئۆلمەيمىز!

شۇ ئاخشىمىلا ناھىيىلىك خەلق ھۆكۈمىتى قۇرۇلدى.

خەلقنىڭ قول كۆتۈرۈپ قوللىشى بىلەن ئوسمان چوبان، ئوراز-قانلار ناھىيە ھاكىملىقىغا، جاقاباي ساقچى ئىدارىسىنىڭ باشلىقى-لىقىغا تەيىنلەندى. ھاكىملار پارتىزانلارنىڭ تەمىناتىغا، ساقچى

باشلىقى شەھەر ئامانلىقىغا مەسئۇل قىلىندى. پىدائىيلار كۆپىدى-

يىپ، پارتىزانلارنىڭ سانى ئاشتى. ھەربىر چوڭ توپ مىڭغا يەتتى. ئادەم كۆپ، قورال — ياراغ ئاز، نىلقا جىڭدە يۈز نەچچە مىللىتىق، بەش دانە پىلىموت غەنىمەت ئېلىندى. قورالغا ئېرىد-

شش قوماندانلىق شتابىنىڭ بىر ۋەزىپىسى بولۇپ قالدى. ئۇ-

لاستايىدىن يۆتكەلمىگەن قوماندانلىق شتاب بىلەن نىلقا بازىرى ئارىلىقىدا چاپارمەنلەر توختىماي ئات چاپتۇرۇپ خەۋەر ئالماشتۇ-

راتتى. پاتىخ ئىنىسىنىڭ ۋاپاتى، ئاپىسى، خوتۇن — بالىلىرى-

نىڭ تۇتقۇن قىلىنىشى بىلەن قاتتىق غەزەپلەنگەن. ئۇنىڭ بۇرۇتلە-

رى تىك — تىك، قاپىقى سېلىقلىق، كۆزلىرىدىن ئوت چاقناپ

تۇراتتى. ئۇ ئولاستايدىكى قوماندانلىق شتابتىن بۇيرۇق بەردى:

— دۈشمەن قوراللىق كۈچلىرى سۇلتان ئۇۋەيس مازىرى

بىلەن نىلقا ئارىلىقىدىكى دۈشمەن ئىستىھكاملىرىغا ۋە ساقچى

ئورۇنلىرىغا مۆكۈنۈۋالغان. ئۇ يەرلەر پاچاقلىنىپ، دۈشمەن

قوراللىرى بىلەن قورالسىز پارتىزانلار قوراللاندىرۇلسۇن، قى-

زىلكۆتەن ئاغزىنى غېنى باتۇر ئىگىلەپ، دۈشمەننى يول بىلەن

ماڭالماس قىلىپ ، تاغ يولى بىلەن ئەسكەر يۆتكەشكە مەجبۇر قىلىنسۇن !

بۇ چاغدا ئۈچ توپقا ئەكبەر باتۇر مەسئۇل بولدى . چوڭ توپلار ئۈچتىن كىچىك توپقا ئايرىلغان . ھەربىر توپنىڭ باشلىقلىرىنى قوماندانلىق شتاب بېكىتكەن ، پارتىزانلار ھەرىكەتچان ئۇرۇش قىلىش تاكتىكىسى بىلەن دۈشمەننى پاراكەندە قىلماقتا ئىدى ؛ ئۇلار سەپ تۈزۈپ ئۇرۇش قىلمايتتى ، تۇيۇقسىز ئۇ يەر - بۇ يەردە ھۇجۇم قىلىپ دۈشمەن كۈچلىرىنى پارچىلىۋېتىش ، ئاز دۈشمەننى زور كۈچ بىلەن يوقىتىش ، پاراكەندىچىلىك سېلىپ ، دۈشمەننى ئېزىقتۇرۇش ، خاتىرجەم قىلماسلىق ، ۋەھىمە تارقىتىش يوللىرى بىلەن دۈشمەن ئەسكەرلىرىنى ئالاقىزادىلىككە سالاتتى ، دۈشمەننىڭ كوماندىر - جەڭچىلىرى بىر مىنۇتمۇ خاتىرجەم بولالماي قېچىشىنىلا ئويلايدىغان بولۇپ قالغانىدى .

غېنى باتۇر كېچىدە سۇلتان ئۈۋەبىس مازىرىغا تۇيۇقسىزلا نۇرغۇن مىللىتىق بىلەن بىرلا ۋاقىتتا ئوق چىقىرىپ ، قىقاس - چۇقان بىلەن ئات چاپتۇرۇپ كىرىپ كېلىۋىدى ، ساقچى ئىدارى - سىدىكىلەر قارشىلىشىشنى زادىلا ئويلاشقا ئۈلگۈرەلمىدى . ساق - چى ئىدارىسى تېزلا تارمار قىلىنىپ ، پۈتۈن قوراللار غېنى باتۇرنىڭ قولىغا چۈشتى . ئۇنىڭ ئادەملىرى تېخىمۇ كۆپەيدى ، قوراللىرى تولۇقلاندى . ئۇ نەگىلا بارمىسۇن ، ئۇنىڭ يېنىدا نۇرى بىللە ماڭاتتى ، ئۇلار ئىككى كېچە - كۈندۈز ئاتتىن چۈشمىدى . مازار ، قارا سۇ ، سۇپتايلىرىدا دۈشمەنلەرگە ئوڭۇش - لۇق زەربە بەردى . مانا قىزىلكۆتەندىن دۈشمەننىڭ ماشىنىلىرى ئۆتمەكچى بولۇۋاتىدۇ ، دېگەن خەۋەر كەلدى . شۇ كېچىسىلا سۇلتان ئۈۋەبىس مازار ساقچىسىغا ھۇجۇم قىلىپ ، قاماقتىكى چىڭ چىڭ ، مەتكېرەم قاتارلىق ئوتتۇزغا يېقىن كىشىنى قۇتۇلدۇرۇپ ، خېلى جىق قورال - ياراغ غەنىمەت ئالغان ئەزىمەتلەر داۋانىنىڭ ئىككى يېقىدىكى دۆڭلۈكلەرگە يوشۇرۇندى .

ماشىنىلار لىق ئەسكەر بىلەن تولغان ، ماشىنىنىڭ كاپىنىكا ئۈستىگە پىلىموتلار ئورنىتىلغان . ئەسكەرلەر قوراللىرىنى چىڭ تۇتۇشقان ، باشلىرىغا چويۇن قالپاق كىيىشكەن ، تولىمۇ ھەيۋەتلىك ئىدى . غېنى ئۈچ ماشىنا داۋانغا ئۆرلەش بىلەن بۇيرۇق بەردى . دۆڭلەر ئارىسىدىن ناراسلاپ ئوق ياغدى ، ماشىنىلارنىڭ چاقىلىرى ئاستىدا گىراناتلار پارتلىدى . يولنىڭ يېقىنىدا چىتىدىكى ئېرىقلارغا مۆكۈنگەن پارتىزانلار گىرانات تاشلىسا ، دۆڭلەرنىڭ ئۈستىدە قورام تاشلارنى دالدا قىلىشقانلىرى مىللىتىق ، پىلىموت بىلەن ئوق چىقاردى . دۈشمەننىڭ ئۈچ ئاپتوموبىلى كۆيۈپ كۈل بولدى ، ئەتراپىنى ئۆلۈكلەر قاپلىدى ، ئارقىدىكى ماشىنىلار كەينىگە يېنىپ ، دۆڭمازار تەرەپكە قاراپ قاچتى... غېنى قىسىم - لىرى نۇرغۇن ئولجا ، جەڭ خۇشاللىقى بىلەن مازارغا قايتتى . دۈشمەن بۇ بىردىنبىر ماشىنا ماڭالايدىغان نىلقا يولىدا ماڭالماس بولدى .

— يارايىسەن نۇرى !

— قالىتسى بولدى غېنىكا !

جەڭ غەلبىسى دۇنيادىكى خۇشاللىقنىڭ ئەڭ كاتتىسى بولسا كېرەك . يوللارغا پۇختا قاراۋۇللار قويۇلغاندىن كېيىن ، سۇلتان ئۈۋەبىس مازار مەھەللىسىنىڭ ھەممىلا ئۆيىدە ياخشى غىزا ، ئەتكەنچاي ، بىنەم ئۇنىدىن يېقىلغان ئاپئاق نانلار بىلەن پارتىزانلارنى كۈتۈۋېلىش زىياپەتلىرى ئەۋجىگە چىقتى . غېنى يېزا مويىسىپىتىنىڭ ئۆيىدە پاقلاننىڭ ئالدى پۈتىنى ئىشتىھا بىلەن يەۋىتىپ شەيخكە :

— موللام ، ھارنىڭ يوقمۇ ؟ — دېۋىدى ، كۆپچىلىك

قاقاقلىشىپ كۈلۈشتى . شەيخمۇ كۈلۈپ :

— ئۈچ كۈن بولغان مەن قۇرئان ئوقۇغىلى تۇرغىلى .

ئالتە مىڭ ئالتە يۈز ، ئاتمىش ئالتە ئايەتنىڭ ھەممىسىنى...

— باھۇي ، «ھاراق دېسەم قۇرئان دەيسەنغۇ ھوي موللا ،

بوپتۇ ، سەن قۇرئان ئوقۇ ، مەن ھاراق ئىچەي ، گۇناھمۇيە موللام ؟

— ياق ، بالام غېنى ، ساڭا گۇناھ ئەمەس ، سەن غازى ، سەندىن خۇدا رازى . ئىچ مەيلى ، ئەمما مەست بولۇپ ... ئادىشىپ قالما !

— ھا - ھا - ھا... مەن ئىچسەم كۆزۈم روشەنلىشىپ كېتىدۇ !...

— غېنىكا ئىچمە ! — دەدى نۇرى نەدىندۇر پەيدا بولغان بىر چەينەك «جۇن» نى نېرى ئىتتىرىپ .

— نېمە ؟ مازاردا ئىچسە گۇناھ بولىدۇ دېمەكچىمۇ ؟

— ھەربىي ئىنتىزام مازاردىنمۇ يۇقىرى ، — دەدى نۇرى كۈلمەي تۇرۇپ ، — سەن باشلامچى بولۇپ ئىنتىزامنى ئىجرا قىل . بولمىسا جەڭچىلىرىڭ بۇيرۇققا بويسۇنماس بولۇۋالىدۇ .

— ئاتىمەن ، كىم بويسۇنمايدىكەن !

— مانا ئۆزۈڭ ، قېنى يامان بولساڭ ئۆزۈڭنى ئاتە !

— نېمە ئىنتىزام ئۇ ، ئاشۇ پاتىخنىڭ گېپىمۇ ؟

— ياق ، پاتىخنىڭ گېپى ئەمەس . قوماندانلىق شتابنىڭ بۇيرۇقى !

— خەپ ، ماقۇل ، جالاپنىڭ بالىسى . يە خوتۇن خەققە قاراتمىساڭ ، يە ھاراق ئىچكۈزمىسەڭ !...

— چوڭ خۇشاللىق ئالدىمىزدا . بىز مەنزىلگە يەتمدۇق ، سەپەرگە ئەمدىلا ئاتلاندىق !

— مۇشۇ گېپىڭ ئۈچۈن بىر ئىچىدىغان يېرىدى ، ئاپلا ، ئىنتىزام دېدىڭما !

— بالىلىرىم ، ئاق يوللۇق بولۇڭلار ، غازاتلىرىڭلار نۇس-رەت تاپقاي ، مەن بىر قۇرئان ئوقۇپ قوياي !

ساي سۈيى شارقىرىماقتا ، نەچچە ئادەمنىڭ غۈلجى يەتمەي-دىغان سىدىلەرنىڭ شاخلىرى ئۈسسۈل ئوينىغاندەك لەرزىلەر...

دىرلىماقتا ، جىمجىت يېزىدا شەيخنىڭ مۇڭلۇق ئاۋازى يىراق-لارغا ئاڭلانماقتا :

— ئامىن !
— ئامىن !

ئۆيلەردىن ، سۇ بويلىرىدىن ، باغلاردىن دۇئا ئاۋازى ، ئا-دەملەرنىڭ خەيرلىك تىلەشلىرى ئاڭلانماقتا .

غېنى باتۇر پارتىزانلىرى ئاتلىق شەرققە ، ئۆزلىرىنىڭ قومانداڭلىق شتابىغا قاراپ يولغا چىقتى . قىزىلكۆتەننى ساقلىغۇچى ئالاھىدە ئەترەت ئۇلارنى ئۆزىتىپ قالدى . بۇ ئەترەتكە كەڭساي پارتىزانلىرىدىن كەلگەن نۇرۇم مەسئۇل بولدى .

نىلقا ناھىيىسىنىڭ قولىدىن كەتكەنلىكى ، بىردەمدىلا نەچچە مىڭ ئادەمنىڭ قوراللانغانلىقىنى ، ئۇلارنىڭ ھەربىي تېخنىكىسى ۋە ئۇرۇش قىلىش ئۇسۇللىرىنىڭ قاتتىقلىقى دەرھال ئۇرۇمچى-گە خەۋەر قىلىندى . يېڭىلا رەئىسلىك ئورنىغا ئولتۇرغان ۋۇ-جۇڭشىن ئۆزىنىڭ سىلىق ۋاستە — گومىنداڭنى تەشۋىق قىلىش ، نەسبەت قىلىش ئۇسۇلىنىڭ ئۈنۈم بەرمىگەنلىكىگە خاپا بولۇپ ، ئىلىدىكى ۋالىي ، ھەربىي باشلىقلارنى : «قولدىن ئىش كەلمەيدىغان نان قېپىلار» دەپ تىللاپ ، 8 - ئۇرۇش رايونىنىڭ قومانداڭى جۇشاۋلياڭنى خانىسىغا تەكلىپ قىلدى . بىر - بىرىگە سادىق بۇ دوستلار كۆرۈشۈپ ئەھۋال سورىشى بىلەنلا :

— ئاۋارىچىلىك ، ئاۋارىچىلىك ! — دېگەن سۆز بىلەن گەپ باشلاشتى .

— ليۇبىڭدى تولىق ھوقۇقلۇق باش قوماندان بولسۇن . ئۇ شېڭ شىسەينىڭ ساقچى باشقارمىسىدا ئۇزۇن يىل ئىشلىگەن ، ئەھۋال بىلەن ياخشى تونۇش . ئۇنىڭ ئۈستىگە ئۇ خۇيزۇ .

دىندارلاردىن ياخشى پايدىلىنالايدۇ . ھەم قاتتىق ، ھەم يۇمشاق ئىككى ۋاستىنى تەڭلا ئىشقا سالايلى ، ئاۋارىچىلىك خېلى بار . ئوسمان ، دەلىلقان سۇگۇربايوفلار ئالتاي ۋىلايىتىنىڭ توقسان

پىرسەتتىدىن جىق يېرىنى ئىگىلەپ ئۆز ئالدىغا ھۆكۈمەت قۇرۇۋالدى. بۇ ئەلۋەتتە شېڭ شىسەينىڭ سەۋەنلىكى. ئەمدى مۇنۇ نىلقىدىمۇ قوماندا نلىق شتاب، ناھىيىلىك ھۆكۈمەت دېگەنلەر قۇرۇلغىلى تۇرۇپتۇ. ھەرگىز سەل قاراشقا بولمايدۇ. بۇلاردىن سوۋېت دەرھال پايدىلىنىدۇ. بەلكى سوۋېت قول تىقىپ بولدى. ئۇلارنى ناھىيىدىن ۋىلايەتكە كىرگۈزۈشكە ھەرگىز بولمايدۇ!

— مەن 8 - ئۇرۇش رايونى قوماندا نىنىڭ پىكىرىگە، ياق، بۇيرۇقىغا قەتئىي بويسۇنمەن.

— سىز رەئىس. شىنجاڭ سىزنىڭ، مېنىڭ ۋەزىپەم سىزنىڭ ھاكىمىيىتىڭىزنى قوغداش!

— ياق، ياق، بىز دېگەن بۇيرۇق ئىجرا قىلغۇچى، قېنى پىلاننىڭىزنى ئاڭلاي.

— ساقچى ئىدارىسىنىڭ مۇئاۋىن باشلىقى ليۇ بىڭدې تولۇق ھوقۇقلۇق باش قوماندا ن. ئۇنىڭغا تانكا، ئايروپىلان، زەمبىرەكلەر بىلەن قوراللانغان بىر دىۋىزىيە ئەسكەر بېرىلسە، باندىتلار بىر ھەپتىگە قالماي تازىلىنىدۇ. 12 - ئاينىڭ 1 - كۈنىدىن بۇرۇن نىلقا باندىتلىرى، ئالتە ئوغرى تولۇق يوقىتىلدى. ليۇ بىڭدېغا دۇ شىجاڭ غۇلجىدىكى بىر دىۋىزىيە ئەسكەر بىلەن ماسلىشىدۇ. قىسىم ئۈچ يولغا بۆلۈنۈپ قامىر تاغ دېگەن قارا ئۇۋىنى تولۇق قورشىدۇ. زەمبىرەك، مىنامىوتلار تاغ ئېغىزلىرى، نىلقا شەھىرىنى توپقا تۇتىدۇ. دەسلەپ خىل قوراللار بىلەن ئۈچ مىڭ ئەسكەر ھۇجۇمغا ئۆتىدۇ، ئارقىدىن يەنە ئۈچ مىڭ!

— قالىتسى، قالىتسى پىلان. ئۇلارغا نەسىھەت ئۆمىكىنى ماسلاشتۇرساق.

— ليۇ بىڭدېغا بۇ ئىش ئالاھىدە تاپشۇرۇلدى. خەلقنى باندىتلار قايمۇقتۇرماقتا. بىز ئۇلارنى تارتىۋېلىشىمىز كېرەك!

— بۇيرۇق قاچان بېرىلىدۇ؟

— بۈگۈن 10 - ئاينىڭ 28 - كۈنى. پۈتۈن تەييارلىق ئىككى كۈندە پۈتىدۇ. 10 - ئاينىڭ 30 - كۈنى ئۈرۈمچىدىن، غۇلجا شەھىرىدىن بىراقلا نىلقاغا ھۇجۇمغا ئۆتىمىز. رەئىس ئەپەندىم!

— سوۋېت ئەسكەرلىرى كىرمىگەندۇر - ھە؟

— قوراللىرى كىرگەن. ئالمۇتا يېنىدا ئالتە ئادەمنى تەربىيىلەپ، قوراللاندىرۇپ كىرگۈزدى. ھەممە ئىش شۇلار. نىڭ قۇتۇرتىشى بىلەن بولۇۋاتىدۇ. شېڭ شىسەي ئادەم ئۆلتۈرۈشكە ئۇستا، لېكىن ۋەتەننى قوغداشتا بىر دۆت. ئالتە ئوغرىدىن بىر دۆلەت چېگراسىدىن كىرگۈزمىگەن بولسا مۇشۇ پالاكەت يوق ئىدى!

— ئۇ پالاكەتنى تېرىپ قويۇپ قۇيرۇقنى خادا قىلدى. ئۇنىڭ پوقنى بىز نازىلايمىز ئەمدى. ئالتايدا، تاشقورغاندا، مانا ئەمدى غۇلجىدا توپىلاڭ كۆتۈرۈلدى. بۇ باندىتلارنى بۆشۈكىدىلا يوقاتمىساق، جياڭ ۋېييۈەنجاڭنىڭ يۈزىگە قارىيالمىمىز!

— مۇھىمى ۋەتەن زېمىنى، شىنجاڭ قولىدىن كەتسە مەن جاڭ پېييۈەننىڭ يولىنى تاللايمەن. بىر پاي ئوق بىلەن ئاۋارد. چىلىك، ئار - نومۇستىن قۇتۇلمەن!

— ياق، ياق. غەلبىگە ئىشەنچىم كامىل!

— يۈز پىرسەنت كامىل!

گومىنداڭنىڭ باستۇرۇش پىلانى قورغاس پارتىزانلىرىنىڭ تەشكىللىگۈچىسى ئابدۇكېرىم ئابباسوف ئارقىلىق پاتىخلارغا يېتىپ كەلدى. ھەتتا گومىنداڭنىڭ ئۇرۇش پىلانىمۇ تولۇق ئاشكارا بولدى. پاتىخ توپ باشلىقلىرىنى ئۇلاستايىدىكى قوماندا نلىق شتابقا يىغىپ، قارشى ئۇرۇش پىلانىنى بېكىتىشكە باشلىدى.

— تەخمىنەن بىر دىۋىزىيىدىن كۆپ ئەسكەر ئۈچ يول بىلەن بىزنى قورشاپ يوقاتمىقچى! — دېدى پاتىخ مۇسلىموف ئالدىرىماي ئۇيغۇرچە، تاتارچە، قازاقچە ئارىلاشتۇرۇپ

سۆزلەپ، — چىغىستان (شەرقتىن) داغىتى، توققۇزتارادىكى قىسىملىرىنى كۈنەس نۆتە داۋىنىدىن ئاشۇرۇپ، ئوڭ تۈستۈكتە (جەنۇبتا) توققۇزتارا — قارىباغ ئارقىلىق باسلىگەن داۋىنىدىن ئۆتكەندىن كېيىن باتىستا (غەربتە) سۇلتان ئۇۋەيس مازار، سۇپتايلىرىنى بېسىپ قارا سۇنى ئۆرلەپ مېڭىپ نىلقىنى قورشىد-ماقچى. تۆتە داۋىنى، باسلىگەن داۋىنى، سۇپتاي، قاراسۇ... دۈشمەننىڭ ئۈچ يولى مۇشۇ.

كۆپچىلىك بىر — بىرىگە قاراشتى. غېنى باتۇر ئاغزىنى بۇزدى:

— جالاپ خو...

نۇرى ئۇنى نوقۇپ قويدى. پاتىخ كۈلۈپ سۆزىنى داۋاملاشتۇردى:

— سەن غېنى، تۆتە داۋىنىدىن كېلىۋاتقان جالاپ خوتۇننىڭ بالىلىرىنى توراپ زەربە بېرىسەن!

— خوپ، باشلىق!

— سەن ئەكبەر باسلىگەندىن كېلىدىغانلارنى توسۇپ زەربە بېرىسەن!

— بولادى، ئۆتە جاقسى، باستىق!

— سەن ئىۋان مازار — سۇپتاي تاشيولى بىلەن كېلىۋاتقان-

لارغا زەربە بېرىسەن!

— لادنو، ئوچىن خارۇشۇ، مالادىس كوماندىر!①

ئۈچ توپ ئۆزىنىڭ ھۇجۇم نۇقتىلىرىغا يۈرۈپ كەتتى. ئەكبەر ئۆزىگە سېپىتىنى ياردەمچى قىلىپ ئىككى يۈز نەپەر خىللانغان جەڭچىگە قىرىق دانە جەڭگىۋار مىلتىق، ئىككى پىل-موت ۋە ئىككى دانىدىن گرانات تارقىتىپ بەردى. باشقا توپلارمۇ شۇنداق قوراللاندى. ئەكبەر قىسىملىرى ئاتلىنىپ تېز يۈرۈش قىلىپ باسلىگەن داۋىنىنىڭ ئەتراپىغا يېتىپ بېرىپ تاغ ئۈستى-گە، قاپتالارغا مۆكۈندى ۋە كىچىك ئەترەت باشلىقلىرىغا: «دۈشمەن باسلىگەن داۋىنىدىن تۆۋەنلەپ ساي — سايلارغا چۈشۈپ

① بولىدۇ، ناھايىتى ياخشى، يارىسىز، كوماندىر.

بولمىغۇچە ئوق چىقارماڭلار، ئوق — دورىنى تېجەپ تاش غۈلد-تىپ، گرانات تاشلاپ، دۈشمەن قىسىملىرىنى بۆلۈۋېتىش كې-رەك» دەپ بۇيرۇق بەردى. راست دېگەندەك، دۈشمەن تولۇق قوراللانغان، زەمبىرەكلىرىنى ئاتلارغا سۆرەتكەن ھالدا داۋاندىن تۆۋەنگە قاراپ ئىلگىرىلىدى. ئۇلار يامغۇردەك ئوق ياغدۇرۇپ، گۈمبۈرلىتىپ زەمبىرەك ئېتىپ ھەيۋە كۆرسىتىشكە باشلىدى.

شۇ چاغدا ئەكبەرنىڭ ئادەملىرى سايىنىڭ تۆۋەن ئېغىزىدىن بىر توپ ئات — كالىنى دۈكۈرلىتىپ ھەيدەپ، پارتىزانلار تۆۋەندىن چىقىۋاتقان ھالەت پەيدا قىلدى. دۈشمەن ئالدىنىپ ھۇجۇمنى ساي تاپىنىغا قاراتتى. تاغنىڭ ئىككى قاپتىلىدىكى تاش، كامار-لارنى دالدا قىلىپ مۆكۈنگەن پارتىزانلار ھۇجۇم سىگنالىنى ئاڭلاش بىلەن تەڭ، گرانات تاشلاپ، تاش غۈلىتىپ تاغ ئېچىنى زىلزىلىگە سالدى. دەھشەتلىك سادا، ئاتلارنىڭ كىشىنەشلىرى دۈشمەن ئەسكەرلىرىنى چۆچۈتۈۋەتتى. ئەسكەرلەر جان ساقلاش كويىدا، مىلتىقلىرىنى نەگە ئېتىشىنى بىلمەي ئۆلگىنى ئۆلۈپ، تىرىك قالغىنى ئۆمىلەپ چاتقاللار ئارىسىغا يوشۇرۇنۇپ، سايدىن قېچىپ چىقىپ كېتىش كويىدا جان تالاشتى. جەڭچىلەر خۇمار-دىن چىققۇدەك ئاتتى. ئىككى يۈز جەڭچىدىن بىرىمۇ چىقىم بولمىدى. دۈشمەننىڭ ئۆلۈكى سايىنىڭ تېشىدەك ياتماقتا، چاڭ — توزان، ئىس — تۈتەك، كۆيۈۋاتقان ئوت ئىچىدە قالغان دۈشمەن پارتىزانلارنىڭ نەدە ئىكەنلىكىنىمۇ قىياس قىلالمىدى.

بۇ جەڭدە ئەكبەر باتۇرنىڭ ئەقىل — پاراستى، پارتىزانلار-نىڭ باتۇرلۇقى، مەرگەنلىكى سىناقتىن ئۆتتى. بۇرۇن بۇ قېتىم بىر ئۆزىلا بەش دۈشمەننى ئۆلتۈردى، جالباس دېگەن يىگىت ئونى، ئەڭ ئاز ئۆلتۈرگەنلىرى بىر — ئىككىدىن دۈش-مەننى ئۆلتۈردى.

دۈشمەن قاچتى، ئەكبەر پارتىزانلىرىغا دۈشمەننىڭ كەينى-گە ئۆتۈشكە بۇيرۇق بەردى. ئەكبەر بىلەن سېپىت خىل يىگىت-

لەرنى باشلاپ، دۈشمەن ئارقا سېپىگە ئۆتۈپ، دۈشمەن پىلموت-چىلىرىنى قورشاپ تۆت دانە پىلموتنى تارتىۋالدى ۋە پىلموتنى دەرھال دۈشمەنگە بۇردى. قورشاۋدا قالغان دۈشمەن زەمبىرەك-لىرىنى تاغ ئۈستىگە تاشلاپ ساي ئاپىنى بىلەن كەينىگە يېنىپ قاچتى. قاچالغانلىرى ئاز، كۆپ قىسمى بىتچىت بولدى، ساي جەسەت دۆۋىسىگە ئايلىندى. ئەكبەر، سېپىت بۇ جەڭدە ئىككى يۈز ئەللىك دانە مىلتىق ئولجا ئالدى. پىلموت، زەمبىرەك، نۇرغۇن ئوق - دورا ۋە ئات، ئوزۇق - تۈلۈكلەر بۇنىڭ سىرتىدا ئىدى.

دۈشمەن ئايروپىلانلىرى كەلدى. ئۇلار ئۇرۇش مەيدانىنى تاپالمىدى. تاغ، سايلارنى قالايمىقان بومباردىمان قىلىپ قايتىپ كەتتى.

ئەكبەر ئۇلاستاي قوماندانلىق شتابىنىڭ بۇيرۇقىغا ئاساسەن، سېپىتنى ئوتتۇز - قىرىق پارتىزان بىلەن باسلىگەن داۋىنىدا كەلگۈسى دۈشمەنگە زەربە بېرىشكە قالدۇرۇپ، قالغان پارتىزانلىرىنى ئېلىپ ئۇلاستايغا قايتتى. ئۇنى جەڭچىلەر ۋە خەلقلەر: «ئىسبوسىننىڭ باتۇر ئوغلى!» دەپ ۋارقىرىشىپ، قوللىرىدا كۆتۈرۈپ تەنتەنە قىلىشتى.

غېنى باتۇر كۈنەس تۆت داۋىنىدىن ھارغىن، روھىي چۈش-كۈن، ناھايىتى خاپا ھالدا پارتىزانلىرىنى باشلاپ قايتىپ كەلدى: — جالاپ خوتۇننىڭ بالىلىرى، ھىلىگەرلىك قىلىپ كۆچۈۋاتقان مالچىلارنىڭ قىياپىتىگە كىرىۋاپتۇ. غېمىمدە يوق تۇرۇپتىمەن، بىر كەمدە ئانقىلى تۇردى. ئېتىشتۇق، كەينى - كەينىدىن كېلىۋەردى بۇ ئىتلار. بىز ئاز، ئۇلار جىق. ئۇلارنىڭ قوراللىرىمۇ خىل. مەن بىرىمىز قالغۇچە ئېلىشىمەن دېسەم، مۇنۇ نۇرى، ياق، بىز جانلىق، ھەرىكەتچان ئۇسۇل قوللىنىمىز، ئادەملىرىمىزنى ساقلاپ قېلىش مۇھىم. دۈشمەن بىزدىن نەچچە ھەسسە كۈچلۈك، ئېتىشقاننىڭ پايدىسى يوق، دېدى. مانا

ئەمىسە دەپ چېكىندۇق، قايتىپ كەلدۇق. يامان بولسا ئۇلاستايغا كەلسۇن قېنى!

— توغرا قىيىنچىلىق! — دېدى پاتىخ، — بىزنىڭ ئۇسۇلىمىز شۇ. دۈشمەن كۈچلۈك كەلسە چېكىنىش، ئۇنى پارچىلاپ يوقىتىش ئەمەسمۇ. مەيلى، غېنى، جەڭ تېخى ئالدىمىزدا، پۇخادىن چىقىسەن تېخى!

ئىۋان توپى سۇپتاي - مازار يولىدا توسۇپ جەڭ قىلىۋاتقاندا، ئاچال تەرەپتىن ناھايىتى جىق ئەسكەر كېلىۋاتىدۇ دېگەن خەۋەر كەلدى. بۇ ئەسكەرلەر ئۈرۈمچىدىن ياردەمگە كەلگەن گومىنداڭچىلار ئىدى. ئۇلار جىڭ - ئاچاللاردىن پىيادە مېڭىپ كەلگەن، قورالى خىل، سانى جىق ئەسكەر ئىدى. ئىۋان قورشاۋدا قېلىشتىن ئەنسىرەپ، سۇپتايدىكى دۈشمەنلەرگە شىددەتلىك ئوت ئېچىپ، شتابىنىمۇ يۆتكەپ ئۇلاستايغا چېكىنگەندى.

— توغرا قىلىدىك، ئىۋان، بۇمۇ بىر چوڭ غەلبە! — دېدى پاتىخ ئىۋاننىڭ مۇرىسىگە قېقىپ، — دېدىمغۇ، بىزگە يەر ئەمەس، قوشۇن مۇھىم. دۈشمەن سۇپتاينى ئىگىلەپ سۈل-تان ئۆۋەپس مازار يولىنى قامال قىلغىنىغا خۇشال، ھەتتا ئۇنىڭ نىلقىنى ئىشغال قىلىشىغىمۇ يول قويىمىز. ئۇ ئۆزىنىڭ گۆرىنى كولايدۇ، بىزگە قورال - ياراغنى يېقىن ئەكېلىپ تاپشۇرىدۇ!

— لېكىن گومىنداڭ خەلقىدىن ئۆچ ئالىدۇ، خەلقىنى قىرىدۇ! — دېدى ئەكبەر ئازابلىنىپ.

راست دېگەندەك، سۇلتان ئۆۋەپسىتىنلا قىرىق - ئەللىك تەك ئادەمنى تۇتتى. ماھمۇت ئەپەندى مۆكۈۋالدى. ئۇنىڭ ئانىسىنى ئىشكىنىڭ ئالدىدىكى قارىياغاچقا ئېسىپ قىيناپ:

— ماھمۇت، چىق! ئاناڭ لازىمۇ، جېنىڭمۇ؟ — دەپ ۋارقىردى. ئانىسىنىڭ نالىسىغا چىدىمىغان ماھمۇت ئەپەندى ئۆگزىدىكى مەڭگەن ئارىسىدىن چاچراپ تۇرۇپ:

— ۋۇي ئائەھلىلەر ، ئانامنى قويۇۋەت ، پارتىزانلارغا تا-
ماق بەرگەن ، ئۇلارنى قوللىغان مانا مەن ! — دېدى . نېمە
قىلارنى بىلمەي قالغان لىۋىڭدې بىلەن دۇ سىجاڭ ماھمۇت
ئەپەندى باشلىق ئەللىككە يېقىن بىگۇناھ ئادەمنى چاناپ ئۆلتۈ-
رۈپ ئاچچىقىنى چىقاردى .

دۈشمەن ئارقىمۇ ئارقا ئەسكەر يۆتكەپ سۇلتان ئۆۋەبىس
مازىرى ، سۈپتاي ، چوڭ قارا سۇ ۋە تۆۋەنكى ئۇلاستايلىرى
ئىگىلەپ ئەسكەر دېگەنگە تولدۇرۇۋەتتى . ئەڭ ئاخىرىدا ، گو-
مىنداڭ ئەسكەرلىرى نىلقا بازىرىنىمۇ ئىگىلەپ ، يۇقىرى ئۆرلەپ
جالنىقۇلنىڭ باش تەرىپىدىكى زاراتگاھلىققىچە يېتىپ باردى .
ئۇلار لىيەن ، يىڭ ، تۈەنلەرنى ئىستىھكاملارغا ئورۇنلاشتۇرۇپ
ئاكوپ قەزىپ ، پوتەي ياساپ چوڭ قورشاپ يوقىتىش تەييارلىقىدا-
غا كىرىشتى . خەلقنىڭ يۈرىكىنى مۇجۇش ، قىساس ئېلىش
ئۈچۈن بىگۇناھ خەلقلەرنى قىيىندى ، دەھشەتلىك ئۇسۇللار بى-
لەن ئۆلتۈردى . ئۇلاستاي پارتىزانلىرى چىشىنى چىڭ چىشلەپ
قانغا قان ، جانغا جان ئېلىپ دۈشمەندىن غالىب كېلىشنىڭ
يوللىرى ئۈستىدە باش قاتۇرۇشماقتا ئىدى .

گومىنداڭ ئەسكەرلىرى نىلقا بازىرىغا تولمۇ ھەيۋەت بىلەن
كىرىپ كەلدى . ئالدىغا پىلىموت ئورنىتىلغان ماشىنىلاردا قو-
راللىرىنى ھازىرلا ئاتىدىغاندەك قىلىپ تۇتۇۋالغان ئەسكەرلەر
ئەتراپقا رەھىمسىزلىك ، ۋەھشىيلىك يېغىپ تۇرغان كۆزلىرى
بىلەن قارىشىپ تىك تۇرۇشاتتى . پىيادە ئەسكەرلەر . «باندىتلار-
نى تازىلايلى !» ، «يوقالسۇن ئالتە ئوغرى !» ، «دۈشمەننى رە-
ھىمسىز قىرايلى !» دېگەندەك شوئارلارنى ۋارقىراپ ، سەپ بو-
لۇپ ماڭاتتى . زەمبىرەكلەرنى سۆرىگەن ئاتلارغا گومىنداڭنىڭ

كۆك ئاسمان ، ئاق كۈن سۈرەتلىك بايرىقى قانداغان ، ئوفىد-
سېرلار ، قوماندانلار چۈشكەن ئۈستى ئوچۇق كىچىك ماشىنىلار-
دا باشلىقلارنى مۇھاپىزەت قىلغۇچىلار بار ئىدى ، ھاۋادىكى ئاي-
روپىلانلار بولسا ئېگىز - پەس ئۇچۇپ ھەيۋە كۆرسىتەتتى .
نىلقا بازىرىغا ئەسكەر توشتى . كۈلۈپ ، ساقچى ئىدارىسى ،
تاشقى سودا ، ھۆكۈمەت بىناسى ، ھەتتا پاتىخ مۇسلىموفنىڭ
ئۆيلىرىمۇ ھەربىيلەر بىلەن تولدى . نىلقا شەھىرىدە ھېچقاچان
بۇنچىلىك ئەسكەر بولۇپ باقمىغان . ئارانلا ئون نەچچە مىڭ
ئاھالىسى بار شەھەرگە شۇنچە كۆپ ئەسكەرنىڭ كېلىپ تىقىلىۋې-
لىشى تولمۇ قورقۇنچىلۇق ئىش ئىدى !

بازار خەلقىنىڭ مۇتلەق كۆپچىلىكى قېچىپ كەتكەن . ئۇل-
گۈرەلمىگەن ، خالىمىغان ، ئىشەنگەن ۋە پەرۋاسىز ئادەملەرلا
ئۆيلىرىدە بازاردىكى دەھشەتتىن ئەنسىرەپ قورقۇپ ئولتۇرۇشات-
تى . گومىنداڭ ئەسكەرلىرى بىلەن قايتىدىن جانلانغان ، كۈچ
تاپقان ئادەملەرمۇ پەيدا بولدى . ئۇلار پارتىزانلارغا ماسلاشقان ،
ئۇلارنى قوللىغان ، ھەتتا تاماق سۇنغان ئاھالىلەرنى بىرمۇبىر
كۆرسىتىپ ، خەلقكە خائىنلىق قىلىش ھېسابىغا كۆڭۈل خۇش-
لۇقى تاپماقتا ئىدى .

— ئابىستەي ، نېمىشقا قاچالمىدۇق - ھە ؟ — دېدى
قېرى قىز ئالاقزادە بولۇپ ، — ئەسكەرلەر ئۆيىمۇ ئۆي كىرىپ
نان ، گۆش ، توخۇ ، ھەتتا سۈت - قايماق ، قېتىق - تۇخۇملارنى
قويماي يىغىپ يۈرىدۇ !

— ۋاي ئاچ بۇرىلەرەي ، خەمىتكە بەرگۈدەك سۈتمۇ
قالماسمۇ ئەمدى ، — دېدى ئاسىيە قولىدىكى سۈت ئېمىۋاتقان
نەۋرىسىنىڭ يىرىك چاچلىق بېشىنى سىلاپ ، — قورقما قو-
زام ، داداڭ نۇرى كېلىدۇ ، بۇ بۇرىلەرنى ھەيدەپ چىقىرىدۇ !
— سەبىخە نەدىدۇر ئاپپاي !

— ئۇ گومىنداڭنىڭ قاچقان ئەسكەرلىرى بىلەن كەتكەن

پېتى يوقالدىغۇ ، لېۋىڭدې دېسە ، لېۋىڭدې دەپ يۈرەتتى ،
تاپقاندۇر ئاكىسىنى !

— پەرخەمۇ ئاكىسىنى تاپقاندۇر — ھە ؟

— ھېچ بىلەلمىدىم ، شورىمىز قۇرۇسۇن . مۇشۇ بەخت-
سىز بالىنى دەپ مەن قاچالمىدىم . مېنى پاناھ تارتىپ سەن
قاچمىدىڭ ، خۇدايىم ساقلىسۇن ، يائاللا... دەرۋازىنى ئۇرغىلى
تۇردىغۇ !

ھويلا دەرۋازىسى قاتتىق ئۇرۇلماقتا ، ئۆيلەر تىترىمەكتە .
— ئاچايۇ ؟ — دېدى قېرى قىز غالىلداپ تىترەپ ، —
بۇزۇپ كىرىدۇ بۇ توڭگۇزلار بەرىبىر !

— مەن ئاچاي ، بالىنى سەن ئال ، مۆكۈۋال زەينەپ .
ئاسىيە ئىشىكىنى ئاچتى .

— ئاسىيە دېگەن ئوسۇ ! — دېدى باج ئىدارىسىنىڭ
كادىرى بولۇپ ئىشلىگەن يىگىت ئاسىيەنىڭ كۆزلىرىگە بېگىز
قولىنى تىقىۋالدىغاندەك قىلىپ كۆرسىتىپ ، — نۇرى دېگەن
باندىنى باقمىدۇ !

— ماڭ ! — دېدى ئىككى ئەسكەر ئىككى ياقىتىن سىل-
كىپ .

— نەگە ؟ — ئاسىيە چىرقىراپ كەتتى .

— ماڭ ! — كەينىدىكى ئەسكەر دولىسىدىن ئىتتەردى .

ئاسىيە مۇدۇرۇپ قويۇپ :

— زەينەپ ، بالا ساڭا ئامانەت ! — دەپ ۋارقىرىۋىدى ،

ئىشىكتە قېرى قىز پەيدا بولدى .

— نەگە ئاپىرىدىغاندۇر ! — دەپ ۋارقىرىدى قېرى قىز

ئىككى قولنى كەينىگە قايرىپ ، چاچلىرىدىن قاماللاپ تۇتۇۋالغان
ئاسىيەنى قۇتۇلدۇرۇش ئۈچۈن ئەسكەرلەرگە ئېسىلىپ ، — بې-
شىڭنى يەيدىغان قاراقچىلار !

— يوقال ! — بىر ئەسكەر ئۇنىڭ مەيدىسىگە بىر مۇشت

ئۇردى . قېرى قىز سەنتۈرۈلۈپ كەتتى . ئەسكەر ئۇنىڭغا مىلتىق
تەڭلىدى ، — مىدىرلىما !

— تۇفى ! — قىز ئەسكەرنىڭ يۈزىگە تۈكۈردى .

«گۈم !» قىلغان ئاۋاز بىلەن قىز سىلكىنىپ نېرىغا بېرىپ
ئوڭدىسىغا يىقىلدى . ئۇنىڭ كۆكسىدىن قىپقىزىل قان ئېتىلىپ
چىقتى . ئۇ بىر — ئىككى تېپىرلىدى — دە ، قانغا مىلىنىپ جىم
بولۇپ قالدى . ئۇنىڭ چىرايىدىكى بىردىنبىر چىرايلىق ئەزاسى
بولغان بىر جۈپ قارا كۆزى كۆك ئاسمانغا تىكىلگىنىچە قېتىپ
قالدى .

— زەينەپ ! — ئاسىيە سىلكىنىپ ، — ئات ، ئاتە ،
مېنىمۇ ئات ! — دېدى — دە ، قانغا مىلىنىپ ، چاچلىرى
چۈۋۈلۈپ ياتقان قىزنىڭ ئۈستىگە ئۆزىنى تاشلىدى ، — سەن-
لەرمۇ قانغا مىلىنسىن ياۋۇزلار !

ئەسكەرلەر ئۇنى قولىدىن ، گەجگىسىدىن ، ئاپئاق چاچلىرىدىن-
دىن قاماللاپ تۇتۇپ سۆرەپ ماڭدى .

— زەينەپ ! — ئۇ جېنىنىڭ بارىچە چىرقىرىدى . ئۇنىڭ-
غا جاۋابەن ئۆي ئىچىدىن بوۋاقنىڭ قىرقىرىغان ئاۋازى
ئاڭلاندى .

بىر ئەسكەر كەينىگە يېنىپ بوۋاقنىڭ ئاۋازى چىققان تەرەپ-
كە ماڭدى . تۇيۇقسىز ئىشىكتە قولغا ئاپپالتا تۇتقان رۇس
بوۋاي بىلەن موماي پەيدا بولدى . ئەسكەر توختاپ قالدى . ئۆگ-
زىدە ئادەمنىڭ باشلىرى كۆرۈندى ، نەدىندۇر بىر تاش ئۇچۇپ
كېلىپ بىر ئەسكەرنىڭ بېشىغا تەگدى . ئەسكەرلەر ئالاقزادە
بولۇشۇپ ئاسىيەنى سۆرەشكەن پېتى قاچتى .

ساقچى ئىدارىسىنىڭ ئالدىدا شەھەردىن چىققان نەسبەت
ئۆمىكىنىڭ بىر توپ ئادىمى تۇراتتى . ئۇلارنىڭ ئىچىدە ئابدۇمەر
ھاكىممۇ بار ئىدى . مەخسۇس غېنى ، ئەكبەرلەرگە نەسبەت
قىلدۇرۇش ئۈچۈن ئاچىققان غۇلجا مۆتىۋەرلىرى ئىچىدە ھېكىم-

بەگ غوجامنىڭ ئورنىغا چىققان ئوغلى ئەكرەمخان، چاڭ باق-
شى، ھۈسەيىن نارانوف، ساۋۇت كۆكبېشى، مەنسۇر شاڭيو
قاتارلىقلارنى ئاسىيە تونۇدى. ئابدۇمەر مىڭبېگى دائىم ئۇلارنى
ئۆيىدە مېھمان قىلاتتى. ئاسىيە ئۇلارنى تاتارچە، ئۇيغۇرچە تا-
ماقلار بىلەن كۈتكەن، ئۇلارنىڭ بارىكالىسىغا ئېرىشكەندى.
ئۇ ئۈمىد بىلەن:

— گۇناھىم يوق، ئەزىرايى خۇدا گۇناھسىزمەن! —
دەپ نالە قىلدى. تۆت ئەسكەر ئۇنىڭغا خۇددى ئۆلۈك كالىغا
چاپلاشقان گەكىسلەردەك چىڭ يېپىشقان. ئۇلارنىڭ ياۋۇز قول-
لىرى بىچارە ئايالنىڭ بىلەك، گەجگە، چاچلىرىدىن قاماللاپ
تۇتۇۋالغان، ئايالنىڭ قانغا سىلەنگەن پۇتلىرى يامغۇردىن كېيىن-
كى پاتقاقلىق يەرگە ئىز قالدۇرۇپ سۆرىلىپ كەلمەكتە ئىدى.
ئاسىيە نالە قىلىپ نەسەت ئۆمكىدىكىلەرگە ئۈمىد بىلەن
قارىدى. ئۆمەك ئەزالىرى قورقۇنچلۇق مەنزىرىگە بىرلا قاراشتى —
دە، يۈزىنى ئۆرۈپ يەرگە قارىۋېلىشتى. ئەكرەمخان:
— ئاسىيە خېنىمغۇ، ھە ئابدۇمەر ھاكىم؟ — دېۋىدى.
— ئا... ئا... ئاسىيە!... — دېدى ئابدۇمەر ھازىرلا
ئۆرۈلۈپ كېتىدىغاندەك جاقىلداپ تىترەپ.
— شۇنچە كۆڭلۈڭ بولغاندىكىن قۇتقۇزغىن — دە،
مىڭبېگى! — دېدى ھۈسەيىن نارانوف چىدىيالىماي، — ھەي
ئەسكەرلەر، قىيىنماڭلار، ئاتساڭلارمۇ قىيىنماڭلار!
— راست، راست! — دېدى يەنە بىرى.
— قويۇۋېتىڭلار! — دېدى ساقچىغا ئوخشايدىغان بىرى
ئەسكەرلەرگە بۇيرۇق بېرىپ.
— ئاسىيە دېگەن سەنمۇ؟
— ھەئە... — ئارانلا ئۆرە بولالىغان ئايال ھالسىز
ئىڭرىدى.
— ئوغرىلارنى باققىنىڭ راستمۇ؟

— ئىنىقلاپچىلارنى باقتىم، ئاش سۇندۇم!
— ئۇلار باندىت، ھۆكۈمەتكە قارشى!
— سەنمۇ شۇ!
— سەنمۇ ھۆكۈمەتكە قارشىمۇ؟
— ھەئە، قارشى!
— خىخ، قولۇڭدىن نېمە كېلىدۇ؟ قارشى بولساڭ
ئۆلسەن!
— سەنمۇ ئۆلسەن! قىساس ئالدىغانلار ھازىرلا چى-
قىدۇ!
— ئاسىيە، ئۇنداق دېمە، توۋا قىل، توۋا قىلساڭ
ئېتىلمايسەن!... — ئابدۇمەر ساقاللىرىنى تىترىتىپ
يالۋۇردى، — ھەرقانچە بولسىمۇ ئىگەكىم...
— ساڭا ئوخشاش غالىچلىق، چېقىمچىلىق قىلىپ ياشامىد-
مەن؟ ياق، ئۇنداق ھاياتتىن ئۆلۈم ئەلا. ئېتىشە، ئېتىشامسەن؟
ئەسكەر باشلىقى ئەسكەرلەرگە شەرەت قىلدى. ئەسكەرلەر
ئاسىيەنى نېرىغا — ئېرىققا سۆرەپ ئاپاردى. «گۈم، گۈم،
گۈم!» قولىدا قاندىن باشقا ھېچنېمە يوق بىر بىچارە ئايالغا
ئۈچ پاي ئوق ئېتىلدى.
— ئاسىيە!... — ئابدۇمەر قوللىرى بىلەن يەرگە تايان-
غىنىچە ھۆڭرەپ يىغلىدى. تارانوف ئۇنى سىلكىپ:
— نەرنىڭ ئەر سېنىڭ، ھايۋان! — دېدى.
ئەسكەرلەر ئاسىيەنى ئېتىپ بولۇپ قايرىلىشىغىلا «تاك،
تاك، تاك!» قىلغان تاپانچا ئاۋازى چىقتى. ئۈچ ئەسكەر يىقىل-
دى. ساقچى ئىدارىسىدىن ئوقتەك ئېتىلىپ چىققان سەبىخە
تاپانچىسىنى چۆرۈۋېتىپ ئاپىسىنىڭ جەستىگە ئۆزىنى تاشلاپ:
— ئاپا! — دەپ قاتتىق چىرقىردى — دە، ئۆلگەن
ئەسكەرنىڭ مىلتىقىنى ئېلىپ ساقچى ئىدارىسىنىڭ ئالدىدىكى
ئەسكەرلەرنى ئوققا تۇتقىلى تۇردى. ئەسكەرلەر، نەسەتچىلەر

ئۆملىشىپ دەرەخلەرنىڭ كەينىگە مۆكۈنۈشتى. سەبىخەگە ئۈچ قېتىم ئوق تەگدى. ئۇ بىر مىلتىقنىڭ ئوقى تۈگىسە، يەنە بىرىنى ئېلىپ قولىدىن مىلتىقى چۈشۈپ كەتكۈچە ئاتتى. ئاخىر ئۇ ئانىسىنىڭ كۆكسىگە بېشىنى قويۇپ ئوڭدىسىغا ياتقىنىچە جىمىپ قالدى.

گومىنداڭ ئارمىيىسىنىڭ بىر كوماندىرى ئۇنىڭ جەستى يېنىغا يۈگۈرۈپ باردى. تاپانچىسىنى ئۇنىڭ كۆكرىكىگە توغرىلاپ:

— ئون ئىككى ئەسكەر، بىر يىڭجاڭنىڭ بېشىغا چىقتىڭ، شېڭ شىسەينىڭ ئىشىپىونى، مانا ئەمىسە! — دەپ كەينى - كەينىدىن ئون ئۈچ پاي ئوق ئاتتى. سەبىخە ئەتەي كۆكسىنى تۈتۈپ بېرىۋاتقاندا كىم قىلماي ئاسمانغا قاراپ، سارغۇچ، چىرايلىق كۆزلىرىنى مىدىرلاتماستىن ياناتتى. بۇ ئۇنىڭ ئۈمىد ئوتلىرى ئۆچكەن كۆزلىرى بىلەن رەھىمسىز دۇنياغا ئاخىرقى قېتىم قارىشى ئىدى.

— ئاسىيە!... — دەپ تىزلىرىغا تايىنىپ ئورنىدىن تۇردى ئابدۇمەر مىڭبېگى پاتقاققا مىلەنگەن قوللىرىنى دۇئاغا كۆتۈرۈپ، — سەبىخە... مەن گۇناھكار... قان قەرزىگە بوغۇلدۇم... ھۇ - ھۇ - ھۇ...

— پاد، مۇشۇنىڭمۇ كۆڭلى باركەن - ھە، قاراڭلار، ئوق تەگكەن ئېيىقتەك ھۆركىرىشىنى، ھەي مۇھەببەت!... — ئاسىيە ئابىستەي ئۇنىڭ نىكاھىدا ئىدى... ھەر نېمە دېگەنبىلەن ئۇمۇ ئادەم - دە!...

— نەسبەت ئۆمىكى تەييارلانسون!

— مەن... مەن بارالمايمەن تەقسىر!... — ئابدۇمەر ھەربىي باشلىققا ھال ئېيتتى، — بۇلارنى دەپنە قىلىمەن... ئېلىپ كېتىمەن... ئۇلار ئەمدى ئۆلۈك... ھۆكۈمەتنى تىللىيالمىدۇ...

— سىز؟...

— مەن... ئۇ مېنىڭ توقىلىم ئىدى... باندىتلار ئازدۇ - رۇپ... ئۆگەي قىزىم... ئانىسىغا چىدىمدى.

— سىزمۇ چىدىمايۋاتامسىز؟

— نېمىلا بولمىسۇن، بۇلار مېنىڭ خوتۇنۇم... قىزىم...

— شۇنداق، جانابلىرى، — دەپدى چاڭ باقىشى، ساۋۇت كۆكبېشى، مەنسۇر شاڭيولار، — بۇ ئۇنىڭ نىكاھىدىكى خوتۇن ئىدى!...

لېكىن جەسەتلەر ئۇنىڭغا تەگمىدى. قاتار تىزىلغان نەچچە يۈزلىگەن بالا مۇئەللىملەرنىڭ تاۋۇتىنى كۆتۈرۈپ مىغىلداپ تۈر - غان گومىنداڭ قوراللىق چېرىكلىرىگە پىسەنت قىلماي:

ئەزىزا، ئەزىزا ئاسىيە ئاپپاي،

ئەزىزا، ئەزىزا زەينەپ ئاپپاي!...

دەپ ماتەم ناخشىسى ئېيتىشىپ، بالىلار ئۈچۈن ھاياتىنى بېغىش - لىغان، خەلقى ئۈچۈن جېنىنى پىدا قىلغان مۇئەللىملەرنى يەر - لىكىگە قويدى. نىلقا خەلقى ئىككى ئېسىل مۇئەللىمدىن ئاي - رىلدى. ماتەم ناخشىسىدا:

سىلەر ئۆلمەس نەمۇنە دىللىرىمىزدا،

سىلەر مەڭگۈ مەدھىيە تىللىرىمىزدا...

دەپ ئېيتىلغىنىدەك، ئۇلار خەلق قەلبىنىڭ چوڭقۇر قاتلىمىدىن ئورۇن ئالدى.

بۇ خەۋەر شۇ كۈنىلا ئۇلاستاي پارتىزانلار قوماندانلىق شتا - بىغا يېتىپ باردى. پەرىخە ھۆڭرەپ يىغلىدى، قۇرۇق قول بىلەن نىلقا بازىرىغا قاراپ يۈگۈردى، لېكىن نۇرىنىڭ قاۋۇل بىلەن ئۇنى چىڭ قۇچاقلاپ ماڭغۇزمىدى...

نەسبەت قىلىش، ھال سوراش ئۆمىكى گومىنداڭنىڭ قارا سۈدىكى بازىسىغا قايتىپ كەلدى. پۈلك كوماندىرى ۋاڭ تۇەنجاڭ ئۇلار بىلەن كۆرۈشۈپ بولۇپ دەپتىرىگە قاراپ:

— ئەكرەمخان غوجام دېگەن كىم بولىدۇ؟ — دېدى.
 ئەكرەمخان ئورنىدىن تۇرۇپ قوللىرىنى كۆكسىگە قويۇپ:
 — مەن! — دېدى.
 — غېنى بىلەن ياخشى تونۇشىدىكەنسىز — ھە؟
 — ھەئە، تونۇشمەن.
 — بۇ خەتنى ئېلىپ بېرىپ غېنىغا بېرىسىز، ئاپىرىدىغان
 ئادەملەر بار. ئېيتىڭ، نېمە تەلىپى بولسا ئورۇندايمىز. بىز
 ئۇنىڭغا چوڭ مەنسەپ بېرىمىز. ئۇ بىز تەرەپكە ئۆتسۇن!
 — ھۆرمەتلىك كوماندىر، بارالمايمەن! ...
 — نېمىشقا؟
 — مەن بىر توخۇ يۈرەك. جېنىم تاتلىق، قورقمەن،
 كوماندىر! — ئۇنىڭ لەۋلىرى تىترىدى.
 — سىزنى مۇھاپىزەت قىلىمىز!
 — ياق، رەھىم قىلىسلا، ئوق دېگەننىڭ كۆزى يوق!
 — مەن سىزگە بۇيرۇق بەرسەمچۇ؟
 — مەن ئەسكەر ئەمەسمەن، كوماندىر جانابلىرى.
 — سىز ئاتا — بوۋىڭىزنى دورىماپسىز، غوجام. ئىمىن
 ۋاڭدىن تارتىپ ئورانسىز گۇڭ، خالزات ھېكىملار... پادىشاھقا
 خىزمەت كۆرسەتكەن. ھۆكۈمەت ئۈچۈن چوڭ — چوڭ ئىشلارنى
 قىلغان. سىز ئۇلارنىڭ روھىغا ۋارىسلىق قىلىشىڭىز كېرەك،
 غوجام جانابلىرى.
 — دېدىمغۇ، مەن تولىمۇ قورقۇنچاق يارىلىپ قاپتىمەن.
 رەھىم قىلىشىڭىز كەن...
 — ياخشى ئويلىنىڭ، ئەتىگىچە! ...
 چوڭ قاراسۇدىكى گومىنداڭ ئەسكەرلىرىنىڭ قوماندانلىق
 شتابى چىمبۇ دېگەن شىبەنىڭ قورۇسىغا ئورۇنلاشتۇرۇلۇپتۇ.
 قورۇنىڭ ئالدىدىكى كۆۋرۈك ياغاچلىرىنىڭ يېرىمىدىن كۆپرەكى
 ھەرىدەپ قويۇلۇپتۇ. ھۈسەيىن تارانوف بىلەن مەنسۇر شاڭخىو

قورقۇپ تۇرغان بىر ئەسكەردىن:
 — بۇ نېمە ئۈچۈن؟ — دەپ سورىۋىدى. ئەسكەر
 دۇدۇقلاپ:
 — غېنى دېگەن ئوغرى كېچىلىرى كېلىپ بۇلاپ — تالاپ
 كېتىدىكەن. كەلسە كۆۋرۈك ئۆرۈلۈپ، يارغا غۇلاپ ئۆلسۇن
 دەپ! ...، — دەپ جاۋاب بېرىۋىدى، ھۈسەيىن تارانوف:
 — ئۇنىڭ ئۆلىمىكى تەس ئوخشايدۇ. ئۆلۈم دېگەن قورقۇنۇش.
 چاققا ئامراق كېلىدۇ، — دېدى كۈلۈپ.
 — بۇلارنىڭ ئەسكىرى كۆپ بولغىنى بىلەن ھەممىسىلا
 دەككە — دۈككىدە. بايقى پولك كوماندىرىنىڭ گېپىدىن قارىدۇ.
 غاندا، باندىتنىڭ نەدىلىكى، نەدىن كېلىپ ھۇجۇم قىلىدىغىنىنى
 بىلگىلى بولمايدۇ، قورال خىل بولغىنى بىلەن ھازىرغىچە بىرىمۇ
 باندىت ئۆلمىدى. ئاتقان ئوقلار تاغقا تېگىۋاتىدۇ، تاغ ئۆلمەيدۇ،
 يەر ئۆلمەيدۇ، تاغنىڭ پىتىلىرىمۇ ئۆلمەيدۇ، ئۆلىدىغىنى بىز
 بولۇۋاتىمىز، دەيدۇ تېخى.
 ئۇلار كەچتە نېرىن يېدى. تاغ ئارىسىدىكى بۇ يېزىغا بال-
 دۇرلا قاراڭغۇ چۈشتى. نەسەھەت ئۆمىكى خۇپتەن بىلەن ناماز-
 شامنى بىرلا ئوقۇدى — دە، گازارمىنىڭ ئۆيىدە — كىگىز
 سېلىنغان سۇپىدا يېتىشتى. ئۇلارنىڭ زادىلا ئۇيقۇسى كەلمى-
 دى، كېچىلەپ كەينى — كەينىدىن ئەسكەر كەلمەكتە، ئادەملەر
 قاپتالارغا پوتەي ياسماقتا، ئاكوپ قازماقتا. نەلەردىندۇر بىر
 تالاي دېھقان، مالچىلار يىغىۋېلىنغان، ئۇلارنى ئەسكەرلەر ئۇ-
 رۇپ — تېپىپ ئىشلەتمەكتە. دېھقان — چارۋىچىلارنىڭ قوي —
 كالىلىرى، ئاشلىقى گازارما ئەتراپىغا توپلانماقتا ئىدى.
 — غوجام، ماقۇل دېمىسىلە بىزنى ئۆلتۈرۈۋېتىدۇ
 جۇمۇڭ، — دېدى مەنسۇر شاڭخىو.
 — ماقۇل دېسەم ئۇلار ئۆلتۈرسە، ماقۇل دېمىسەم بۇلار
 ئۆلتۈرسە، ماڭا نېمە كۈن بۇ؟

— گومىنداڭ كېچىسى كېلىپ بىزنى ئۆلتۈرۈۋېتەرمۇ؟
 — بىز باندەت بولمىساق...
 — ليۇبىڭدې ۋەدىسىگە تۇرار!...
 — خۇدايىم ساقلا... ھېچنېمە دېگىلى بولمايدۇ...
 نەسەت قىلىش ئۆمىكى بولدۇق. بىرمۇ ئادەمگە نەسەت قىل-
 مىدۇق تېخى!
 — قىلدۇققۇ.
 — كىمگە؟
 — ئابدۇمەر مىڭبېگىگە قىلدۇق. كۆپ خوتۇنلۇق بول-
 ساڭ، دەردىڭ كۆپ بولىدۇ، دېدۇق...
 — ھا - ھا - ھا...
 — بىز غۇلجىلىقزە، ئۆلۈۋېتىمۇ چاقچاق قىلىمىز -
 ھە، يائاللا، مىلتىق ئېتىلدى!
 — پاھ، مانا زەمبىرەك!
 — سوقۇش باشلاندىمۇ نېمە؟...
 بېرىم كېچىدە مۇختەرھاجى باشلىق يەنە بىر ئۆمەك كەل-
 دى. ئۇلارمۇ چىمبۇنىڭ قورۇسىغا كېلىپ چۈشتى.
 بېرىم كېچىدە تۇيۇقسىزلا «تاك - توك»، گۈمبۈر -
 تاراق، ۋايىجان، ئاللا - توۋا!... دېگەن قورقۇنچلۇق ئاۋازلار
 چوڭ قارا سۇ غولىنى بىر ئالدى. ھال سوراپ - نەسەت
 قىلغۇچىلار ياتاقلىرىدىن چىقىپ ئېغىللارغا، ئېرىقلارغا، سامان-
 لىقلارغا، قويلارنىڭ ئاياغلىرىغا مۆكۈشتى.
 ئۆگزىدە غېنىنىڭ ئاۋازى تاغدىن تاش غۇلىغاندەك
 ئاڭلاندى:
 — مۇختەرھاجى دېگەن ھېجىقىز، چىق بۇياققا، جالاپ
 خوتۇننىڭ بالىسى!...
 پارتىزانلار قاراسۇدىكى گومىنداڭ ئەسكەرلىرىنى قورشى-
 ۋالدى. گومىنداڭ ئەسكەرلىرى تۇيۇقسىز زەربىدىن ھودۇقۇپ،

جان ھەلەكچىلىكىدە نەلەرگىدۇر قېچىشتى. ھال سورىغۇچى -
 نەسەت قىلغۇچىلار سۇنىڭ ئېقىشىغا ئۆمىلەپ، تاڭ ئاتقاندا
 چىلىق - چىلىق بولۇپ ھارغان، قورقۇپ ھالىدىن كەتكەن ھالدا
 يىراقلاپ كەتتى. غېنى گومىنداڭ گارنىزونغا ئوت قويۇۋەتتى.
 كالىلار مۆرەپ، ئاتلار كىشىنەپ، قويلار مەرەپ، ئادەملەر چىر-
 قىراپ بەئەينى قىيامەت بولدى. ئەكرەمخان غوجام، ھۈسەيىن
 تارانلار سۇ ئىچىدە تىتىرىشىپ يېتىشتى، تاڭغا يېقىن سۇدىن
 چىقىپ بىر دېھقاننىڭ ئۆيىگە كىرىۋالدى. غېنىلار كۈندۈزمۇ
 قورشىۋاتى بوشاتمىدى. ئوق توختىماي ئېتىلىپ تۇردى. ئەتسى
 كېچىدە بىر نەچچە ئاپتوموبىل ئەسكەر قورشىۋادا قالغانلارنى
 قۇتۇلدۇرۇش ئۈچۈن كەلدى. نۇرنىڭ پىكىرى بويىچە غېنىنىڭ
 پارتىزانلىرى كەلگەنلەرگە ھۇجۇم قىلدى. كەلگەنلەر قورشىۋاد-
 كىلەرگە شىددەت بىلەن ئوت ئاچتى. گومىنداڭنىڭ ئەسكەرلى-
 رى ئۆزئارا ئېتىشىپ كەتتى. غېنىلار ئېدىر ئۈستىدە تاماشا
 كۆردى. سەھەرلىكى دۈشمەنلەر ھالىدىن كەتكەندە، غېنى باتۇر
 ھۇجۇمغا ئۆتتى ۋە ئىككىلەر تەرەپنى قىرىپ تۈگەتتى. غېنى باتۇر
 نۇرغۇن قورال - ياراغ غەنىمەت ئېلىپ، جالنىقۇل مەكتەپ،
 زاراتگاھلىق ۋە بەلدىكى جاڭزىلارغا مۇستەھكەم ئىستىھكام قۇ-
 رۇۋالغان گومىنداڭ قىسىملىرى بىلەن ئۇرۇش قىلىشقا جىددىي
 تەييارلىق قىلىۋاتقان ئەكبەرنىڭ توپىغا كېلىپ قوشۇلدى.
 11 - ئاينىڭ دەسلەپكى كۈنلىرى قۇتلۇق كۈنلەر بولدى.
 ئەكبەر بىلەن غېنى باتۇر بۇ ئىككى كۈندە قاتتىق جەڭ قىلىپ
 دۈشمەن ئىستىھكاملىرىنى بىتچىت قىلدى. جالنىقۇل زاراتگاھ-
 لىقىغا ئورۇنلىشىۋالغان ئىككى پىلىموتچىك پارتىزانلارغا ئارام
 بەرمىدى. غېنى ئۆمىلەپ ئارقىدىن كېلىپ، ئىككى پىلىموت-
 چىكىنى ئىككى قولىدا گەجگىسىدىن تۇتۇپ تۆۋەنگە ئاتتى. پىل-
 موتىنى غەنىمەت ئېلىپ پارتىزانلارنىڭ ھۇجۇم يولىنى راۋان-
 لاشتۇردى. ئىستىھكاملىرىدىن قوغلاپ چىقىرىلغان دۈشمەنلەر

ئاق چىغلىق ، تاقىر دالادا قالدى ۋە كۆپ قىسمى يەر چىشلەپ ، ئاز قىسمى قېچىپ قۇتۇلدى . جەڭ تولىمۇ قاتتىق بولدى . سانى جىق ، قورالى خىل دۈشمەن تارمار قىلىنغان بولسىمۇ ، ئۇلار- نىڭ بىر قىسمى چېكىنىپ يۈرۈپ ئېتىشماقتا ئىدى . ھۇجۇم قىلىپ كېتىپ بارغان ئەكبەر باتۇر توساتتىن كۆكرىكىنى تۇتۇپ توختاپ قالدى . غېنى باتۇر ئۆمىلەپ كېلىپ ئۇنى يۆلىدى .

— ماڭا ئوق تەگدى ! — دېدى ئەكبەر ئارانلا ، — قوشۇن ساڭا قالدى... غېنى دوستۇم ، ماڭا قارىما ، ئالغا!...

— ئەكبەر ، قېرىندىشىم ! ئەكبەرىم ، جانجىگەرىم ! — سىلەردىن... غۇلجىنى ئازاد قىلدۇق دېگەن خەۋەرنى كۈتمەن!... بۇ ئەكبەر باتۇرنىڭ ئاخىرقى گېپى بولدى . غېنى ئۇنى باغرىغا بېسىپ ، ئېتىنىڭ ئالدىغا ئۆڭكۈرۈۋالدى .

— قىرىۋېتىمەن ! — ئۇ قاتتىق ۋارقىراپ ئېتىنى قىر ياقىلىتىپ بولۇشقا قويۇۋەتتى .

بۇ ئۇرۇشتا ئابدۇراخمان ، ئەكبەرنىڭ دوستى مەدەلەنغان ، ئارىسلانلار قۇربان بولدى .

بىر نەچچە پارتىزان ئېغىر يارىدار ئەكبەرنى ئۆيىگە ئاپىرىپ قويدى . ئۇنىڭ توپىغا سېپىت باشلىق بولدى . جەڭ تېخىمۇ قاتتىق بولدى . غەزەپكە كەلگەن پارتىزانلار دۈشمەننىڭ ئۇچ مىڭ كىشىلىك قوشۇنىغا ئەجەللىك زەربە بەردى .

تۇيۇقسىز دۈشمەننىڭ ئىككى ئايروپىلانى پەيدا بولدى . ئايروپىلان تۆپىلىكلەرنى بومباردىمان قىلدى . سېپىت ، غېنى باتۇر ، ئىۋان قىسىملىرىنىڭ مەرگەنلىرى چاتقالار ئارىسىغا مۆكۈنۈۋېلىپ ئايروپىلانغا زىننەت پىلىموتتىن ئوق ئۇزدى . بىر ئايروپىلانغا ئوق تەگدى . ئايروپىلان غوڭغۇلداپ ، قوڭغىدىن ئىس چىقىرىپ غۇلجا شەھىرىگە قاچتى ۋە شەھەرنىڭ شەرقىدىكى قارا دۆڭ دېگەن يەرگە چۈشۈپ پارتلىدى...

بىر نەچچە كۈن ئىچىدىلا بىللە مۇڭداشقان ، قىيىن كۈنلەر-

دە ئۆزىگە باشپاناھ بولغان خەمىت ، ئەكبەر ، ئاسىيە ۋە تۇنجى مۇھەببىتىنى ئۆزىگە بېغىشلىغان سەبىخە ، ئۆزىگە تولىمۇ مېھرىد- بىانلىق قىلىدىغان زەينەپلەرنىڭ ئۆلۈپ كېتىشى نۇرىغا قاتتىق تەسىر قىلدى . ئۇ كۆزىنى يۇمىسىلا ئۆلگەنلەر ئۇنىڭ ئالدىغا كېلىۋالاتتى . بولۇپمۇ سەبىخە ئۇنىڭ كۆز ئالدىدىن زادىلا كەت-

مەيتتى . ئۇنىڭ : «مۇھەببەت ئۈچۈن ياشايمەن ، قىساس ئېلىش ئۈچۈن ھايات يۈرۈۋاتمەن ، سىز ئۈچۈن تىرىك يۈرۈۋاتمەن» دېگەن سۆزلىرى ، ئۇنىڭ راستتىنلا ئون ئۇچ گومىنداڭچىنى ئۆلتۈرۈپ ۋە دەسسىنى ئاقلىغىنىنى ئويلىسىلا ، نۇرىنىڭ قەلبىنى تىل بىلەن چۈشەندۈرگىلى بولمايدىغان بىر خىل روھىي ئازاب مۇجۇپىتى . سەبىخە راستتىنلا ئۇلار ئۈچۈن ياشىدى . ئانىسىنىڭ قىساسى ئۈچۈن ئۆز جېنىنى ئاتىدى . نۇرى ئاشۇ پەيتتە نىلقا ساقچى ئىدارىسىنىڭ ئالدىدا بولالمىغىنىغا قاتتىق ئۆكۈندى . ئۇ سەبىخە دۇنيادىن ئۆتكەندىن كېيىنلا ، ئۆزىنىڭ ئۇنى ياخشى كۆرىدىغانلىقىنى چوڭقۇر ھېس قىلدى . رېئاللىقنى رەت قىلىش ئۈچۈن تىرىشقانلىقىغا ئۆكۈندى . ئۇ قوينىغا كىرگەندە نۇرى «پەرىخە» دەپ ئويلىدى ، لېكىن ئۇ پەرىخە بولغان بولسا نېمىشقا ئۇ ئۇنىڭ بىلەن ھېلىقىدەك ئىش قىلدى ؟ ئۇ بىر قىز نۇرسا ، ئۇنداق قىلىشتىن ئۆزىنى تارتىدىغانلىقىنى بىلمەيتتىمۇ ؟ ياق ، ئۇ ئەمدى ئىقرار ، ئۇ پاكىتىنى بۇرمىلىغان . ئۇ سەبىخە ئىكەنلى- كىنى بىلگەن ، بىلىپ تۇرۇپ ئۇنىڭ بىلەن بىللە ياتقان . ئۇ ئۆزىنىڭ جىنسىي ئۇچرىشىش مۇھەببەتنىڭ داۋامى دەيدىغان مەنتىقىسىگە خىلاپلىق قىلمىغان ، ئۇ ھەرقانچە قىلىپمۇ نەپرەتنى شېرىن مۇھەببەتنىڭ ئورنىغا قويالمىغان . ئۇ نېمە ئۈچۈن ئۆزد- نى ۋە سەبىخەنى ئالدىدى - ھە ؟ «جىسمىم بۇلغاندى ، لېكىن روھىم پاك . جىسمىم ھەركىمنىڭ ، لېكىن روھىم سىزنىڭ... جىسمىم ئۆلدى ، لېكىن روھىم تىرىك...»

مانا بۇلار سەبىخەنىڭ دائىم دەيدىغان سۆزلىرى . بۇ سۆزلەر

ئۇنىڭ ھاياتىدا ئۆزى خالىمىغان، قارا كۈچلەرنىڭ زورى بىلەن پەيدا بولغان پاجىئەلەردىن كېيىنكى يەكۈنى...
نۇرى نېمىشقا ھاياتقا شۇ قىزچىلىك توغرا قارىيالىمىدى؟... ئۇ ئازابلىنىپ زادىلا ئۇخلىيالىمىدى. ئۇلاستايىدىكى بۇ چوڭ قورۇ-نىڭ ئۆگزىسىدە ئاسمانغا قاراپ خىيال ۋە خىيالىي مۇلاھىزە بىلەن تۈن يېرىمىگىچە كۆز يۇمىمىدى. كۆز يۇمىسلا سەبىخە، خەمىت، ئاسىيە... ئۇ ئوماق ئوغلىنى ئېگىز كۆتۈرۈپ ئەركى-لەتتى. بالا قاقاقلاپ كۈلدى ۋە بىردىنلا بىر ئوق بالىنىڭ ئوماق بەدىنىگە تەگدى...

— خەمىت! — ئۇ كۆزىنى يۇمۇپلا چۈش كۆرگەندى.
— خەمىت چۈشۈڭگە كىردىمۇ نۇرى؟ مەنمۇ چۈشۈمدە ئەكبەرنى كۆردۈم، — دېدى يېنىدا ياتقان غېنى چوڭقۇر «ئۇھ» تارتىپ.

— جەڭ دېگەن ئۆلۈش دېگەن سۆزكەن. ئۆلۈمنى بۇرۇن كىتابتىلا كۆرگەن، خىيال قىلغان. مانا ھازىر كۆزۈم بىلەن كۆرۈۋاتىمەن.

— نەچچە دۈشمەن ئۆلتۈردۈڭ نۇرى؟
— ئۆز قولۇم بىلەن ئۆلتۈرگەن دۈشمەنم يەتتىگە يەتتى.

— مېنىڭ ئون يەتتە بولدى. يۈزنى ئۆلتۈرۈپ ئۆلسەم مەيلىدى. ھەر بىرىمىز يۈزدىن ئۆلتۈرسەك، تۆت مىڭ ئادەم قانچىنى ئۆلتۈرىمىز، ھېسابلىغىنا؟

— تۆت يۈز مىڭ بولىدۇ. شىنجاڭدا بىرمۇ گومىنداڭ قالمايدۇ. ئەللىكتىن ئۆلتۈرسەكمۇ تۈگەيدۇ!

— بىراق تۈگىمەيدۇ - دە. چىقىۋەرسىچۇ؟
— ھازىرمۇ كېلىپلۈۋاتىدۇ. غول - غوللار ئەسكەرگە تولدى. توققۇز تارا، قارا باغلاردا لىق ئەسكەر. نىلقا ناھىيىسىدە گە ھەر كۈنى ئەسكەر كېلىۋاتىدۇ.

— ئۇنداقتا بۇ خەق غۇلجا شەھىرىدە ئاز قالدغۇ دەيمەن. شەھەرنى بېسىۋالىدىغان پەيت كەپتۇ جۈمۇ!
— ناھايىتى توغرا ئويلاپسەن غېنىكا، بۇ پىكرىمىزنى پاتىخكامغا دەپلى.

— دەپ نېمە قىلىمىز ئۇ نوغايغا، ئۆزىمىز كېتىۋەرمەي-مىزمۇ، سېپىت بىلەن ئىۋانمۇ ھايت دەپمەلا ماڭىدۇ.
— ياق ئاكا، ئىنتىزام، ھەربىي ئىنتىزام بولمىسا بولمايدۇ!

غېنى جىمىپ قالدى.
— ئېيتقىمىز نۇرى، ستالىن ھازىر نەدە؟
— ھازىر كىرەمىلدا تۇرۇپ ئۇرۇشقا قوماندانلىق قىلىۋاتىدۇ!

— ئۇرۇش قەيەردە؟
— سوۋېت تۇپرىقى ئاساسەن گېرمانلاردىن ئازاد بولدى. گېرمانلارنىڭ بىر مىليون ئالتە يۈز مىڭ ئەسكىرى يوقىتىلدى.
— پاهۇي، ئوغۇل!

— ئۇرۇش لىنىيىسى تۆت مىڭ تۆت يۈز ئەللىك كىلومېتردىن قىسقىراپ، ئىككى مىڭ ئىككى يۈز ئەللىك كىلومېترغا چۈشۈپ قاپتۇ.

— مەشەدىن ئۇرۇمچىچىلىكمۇ؟
— نېمە دەيدىغانسەن، قىسقارغىنى ئۈچ ئۇرۇمچىدىن ئۇزۇن!

— ۋاي - ۋاي! سوۋېت تازا كۈچەيدى دېگەنە؟
— ھازىر سوۋېت ئارمىيىسىنىڭ ئالتە مىليون يەتتە يۈز مىڭ جەڭچىسى بار، زەمبىرەكلىرى يۈز مىڭدىن كۆپ. تانكىسى ئون بىر مىڭ سەككىز يۈز، ئايروپىلانلىرى تېخىمۇ كۆپ.

— نەدىن بىلىۋالىسەن ھوي، بۇ سانلارنى؟
— خەمىت بىر گېزىت بەرگەندى.

— ھەي رەھمىتى! ... ھېلىقى ئورۇس مارشالىنىڭ ئىسمى نېمىدا، نەگىلا بارسا يېڭىدىغان؟

— زۇكوف!

— ھە، ئۇنىڭ ئەسكىرىنىڭ ئېتى نېمىدا؟

— بىلوروسىيە 1 - يۆنىلىش ئارمىيىسى. ئۇ ھازىر ياۋروپادا نۇرغۇن دۆلەتلەرنى ئازاد قىلىپ، ئۇكرائىنا 1 - يۆنىلىش ئارمىيىسى بىلەن بىللە گېرمانىيىنىڭ پايتەختى بېرلىنغا قاراپ كېتىۋاتىدۇ!

— پاه، پاه ... ئۇلار بېرلىنغا بۇرۇن كىرمەيدۇ ياكى غېنى بىلەن سېپىت، ئىۋانلار قوماندانلىقىدىكى ئۈچ مىڭ پارتىزىن غۇلجىغا بالدۇر كىرمەيدۇ؟ بىزدە نەنىڭ زەمبىرەك، تانكا، ئايروپىلانلىرى. تانكىمۇ، زەمبىرەكمۇ بىز ئۆزىمىز!

— بىز ستالىن بىلەن بەسلىشىمىز. ئۇ گىتلىپىرنى بۇرۇن يېڭەيدۇ ياكى بىز گومىنداڭنى بۇرۇن يېڭىمىزمۇ؟ نەدىندۇر يىراق يەردىن مىلتىق ئاۋازى ئاڭلاندى. ئەتىگەندە مىكى قوماندانلىق شتاب جىددىي يىغىن ئاچتى.

— كېچە بىزنىڭ ئالاقىچىمىز ئابدۇللا كەلدى! — دېدى پاتىخ ئاقساق ماڭىدىغان قازاق كىشىنى تونۇشتۇرۇپ، — مانا مۇشۇ كىشى شەھەردىن مۇھىم خەۋەر ئاچىقتى. ئابدۇكېرىم ئابباسوفلار بىزنىڭ غۇلجا شەھىرىگە ھۇجۇم قىلىشىمىزنى تەكلىپ قىلىپ ئالاقە ئەۋەتىپتۇ، ئۇلار شەھەردە تەييار بولۇپ تۇرۇپتۇ. بىز كىرىپ تۇنجى پاي ئوقنى ئېتىشىمىز بىلەن ئۇلار مۇتەڭلا ھۇجۇمغا ئۆتىدۇ. بىز 11 - ئاينىڭ 6 - كۈنى كېچىدە غۇلجا شەھىرىگە ئۈچ تەرەپتىن بىرلا ۋاقىتتا ھۇجۇم قىلىشقا كېلىشتۇق. — ئوغۇل بالا! — دېدى غېنى باتۇر خۇشال بولۇپ، — ھە، قېنى سۆزلە!

— بۇ قېتىم غېنىغا ئەڭ مۇشكۈل ۋەزىپە تاپشۇرماق. چىمىز!

— يارايىسەن، نوغاي!

— قارا، غېنى، سەن سۇلتان ئۇۋەيس مازىرىدىكى گو-مىنداڭ ئالدىنقى سەپ شتابىنى تارمار قىلىسەن. بۇ يەر غۇلجىغا يۈرۈش قىلىشىمىزدىكى ئەڭ چوڭ، خەتەرلىك توسالغۇ. بىزنىڭ خاتىرجەم ئۆتۈشىمىز ساڭا باغلىق. سەن كاپالەتلىك قىلىشىڭ كېرەك!

— چوقۇم ۋەتەننى چىقىرىمەن گو-مىنداڭ دېگەننىڭ! — سەن ئۇلارنى پاراكەندە قىلىپ ئۇۋىسىدىن چىقارماي. سەن! بىز تامامەن ئۆتۈپ بولغاندىن كېيىن سەن غۇلجا شەھىرىگە يۈرۈش قىلىسەن!

— يەنە سېنىڭدىن بۇرۇن بارمەن جۇمۇ! كۆپچىلىك كۈلۈشتى. پاتىخ سۆزىنى داۋام قىلدى: — قەسەن باتۇر، سەن مەرھۇم ئاكاڭ ئەكبەر باتۇرنىڭ ئانا ماكانى ئۇلاستايىنى قوغداپ مۇشۇ يەردە قالسەن. ساڭا ئوتتۇز ئەزمەت يېتىدۇ. ئىسبوسىن روھى، ئىسبوسىن چوققىدە. سى سېنى قوغدايدۇ. مەقسەت، غۇلجىغا ماڭغىنىمىزنى نىلقىدە. كى، توققۇزتارا، قاراباغدىكى گو-مىنداڭچىلارغا سەزدۈرمەسە. لىك، گو-مىنداڭنىڭ ئاساسىي كۈچى، پۈتۈن دىققىتى ھازىر نىلقىدا. نىلقىغا ئۈرۈمچىدىن تاغ يولى بىلەن ھەر كۈنى ئەسكەر كەلمەكتە. گو-مىنداڭ بىزنى قورشىماقتا. قورشاپ تۇرسۇن. بىز غۇلجا شەھىرىنى ئىگىلىۋېلىپ، ئاندىن ئۇلارنىڭ ئەدىپىنى بېرىمىز!

نەزىر قىلىندى، قۇرئان ئوقۇلدى. غېنى باتۇر ئۆز توپىنى ئېلىپ يېرىم كېچىدە گو-مىنداڭنىڭ چوڭ قىسمىغا تۇيۇقسىز ھۇجۇم قىلىش ئۈچۈن يۈرۈپ كەتتى. ئۇنىڭ ئوڭ يېنىدا نۇرى بىللە كېتىپ باراندى. غېنى ئېگەر - جابدۇقلىرى شاراقلاپ تۇرىدىغان، ئويناقلاپ ماڭىدىغان يوغان ئالات ئۈستىدە سەپەر قىلغاندا قىزىق گەپلەرنى قىلىشقا ئامراق:

— شەھەرنى ئالغاندا بىرىنچى بولۇپ داۋۇر تۇڭگان بىلەن
ھاشىم توكۇرنى دارغا ئاسمەن! — دېدى ئۇ باش - ئاخىرى
يوق گەپنى قىلىپ.

— ئۇلار كىم؟

— داڭلىق ئوغرىلار. ئۇلار تېشەلمەيدىغان تام، ئۆتەلمەيدىغان
سېپىل يوق. ئۇلار مېنى تۇتۇپ بېرىشكە ساقچىغا تىل
خەت بېرىپتۇ. تىرىك ئەكەلمەسەك كالىسىنى ئەكەلمىز
دەپتۇ تېخى!

— نېمىشقا ھوي؟

— نېمىشقا بولاتتى. شىخونىڭ ھاكىمى لى شىيەنجاڭ
ھۆكۈمەت دېھقانلاردىن بۇغداي سېتىۋالدىغان پۇلنى بېسىۋېلىپ،
دېھقاندىن بۇغداينى بىكارغا ئېلىپ تازا بېيىپتۇ دېگەن
خەۋەرنى ئاڭلاپ، ھارامدىن تاپقان پۇلنى بىر قويايلى دېدۇق دە
كېچىلەپ شىخوغا باردۇق. قاراۋۇلنى ئۆلتۈرۈپ شىيەنجاڭغا قو-
رال تەڭلەپ ساندۇقتىن ئەللىك مەنەك پۇلنى ئالدۇق. ئۇلار
ئۈرۈمچىگە بارىمىز دەيدۇ، مەن غۇلجىغا بارىمىز دەيمەن، تال-
شىپ بىر تۇڭگاننىڭ ئۆيىدە قونۇپ قالدۇق. يېرىم كېچىدە
ئەسكەرلەر قورشاپ بىزنى تۇتۇۋالدى. داۋۇر پۇلنى شۇ ئۆي
ئىگىسىگە بېرىپ ئەتەي ئەسكەرلەرنى باشلاپ كەلگۈزگەن گەپ.
قورسىقىدا پۇلنىڭ ھەممىسىنى ئېلىش نىيىتى بار - دە! تۇتۇل-
دۇق، ئۈرۈمچىگە ئاپاردى، مەن نۇرمىنىڭ نۇڭلۇكىگە يامىشىپ
چىقىپ قېچىپ كەتتىم. مەن تولا قاچقان تۈرمىلەرغۇ ئۇ. ئۇ
ئىككىسى قالدى. ھېلىقى ئۆي ئىگىسى تۇڭگاندىن پۇلنى ئېلىۋال-
لاي دەپ كەلسەم، يوق، كۆچۈپ كېتىپتۇ. داۋۇر بىلەن ھاشىم
توكۇر مېنى تۇتۇپ بېرىشكە تىلخەت بېرىپ، تۈرمىدىن چىقىپ
مېنى ئىزدەپ يۈرگۈدەك!

— غېنىكا، مازار جىمجىت. لىۋىرنىڭ دېڭىدا تۆت پوست
بار ئىكەن، — دېدى رازۋېدكىچىلار باشلىقى نۇرۇم ئات چاپتۇ.

رۇپ كېلىپ.

— كىچىك توپ باشلىقلىرى يىغىلسۇن!

ئېدىر بويلاپ توپ - توپ بولۇپ كېلىۋاتقان ئاتلىق پارتى-
زانلار ئىككى يۈزدىن بەش كىچىك توپقا بۆلۈنگەن. باشلىقلار
دەرھال يىغىلدى. غېنى بۇيرۇق بەردى:

— 1 - توپ يۇقىرىغا ئۆرلەپ بىنەملىكتىن چۈشىدۇ، 2 - ،
3 - توپ سۇدىن تۇيدۇرماي ئۆتۈپ سۇلتان ئۇۋەيسى مازىرىنىڭ
كۈنگەي تەرىپىدىن، 4 - ، 5 - توپ مۇشۇ ئۇدۇلدىن، لىۋىرنىڭ
دېڭى بىلەن باجخانغا ھۇجۇم قىلىمىز. يېقىن بېرىپ ھە دېگەندە
قول بومبىلىرىنى تاشلاڭلار.

ئاتلىقلار ئاتلىرىنى مازارغا — ھەرقايسى بەلگىلەنگەن جايلارغا
قارىتىپ يۈرۈپ كەتتى.

گومىنداڭ ئەسكەرلىرى تۇيۇقسىزلا گومبۇرلىگەن، تاراس-
لىغان ئاۋازلارنى ئاڭلاپ ئاكوپ - پوتەيلىرىگە يۈگۈرۈشتى.
تەرەپ - تەرەپتىن قىيا - چىيا، ئەييا، تامادى زېي! ... دېگەن
ئاۋازلار ئاڭلاندى.

تۇيۇقسىز ھۇجۇم ناھايىتى شىددەتلىك بولدى. بومبىلار
پارتلاپ، ئوقلار ۋىزىلداپ گومىنداڭ چېرىكلىرىنى باش كۆتۈرت-
تى. ئۇلار بىر چەتتىن ئېتىشىپ، بىر چەتتىن غەربكە چې-
كىندى. غېنى باتۇر قىسمى تېزلا لىۋىرنىڭ دېڭىنى ئىشغال
قىلدى. دۈشمەن ئويلاپمۇ باقمىغان تەرەپلەردىن تاملارنى ئۇرۇپ -
چىقىپ، ستولبا، ئېرىقلارنى دالدا قىلىپ، دۈشمەنگە ماۋزۇر
بىلەن ئوق ئۈزگۈدەك دەرىجىدە يېقىنلاپ كەلدى. دۈشمەن شۇ-
چىلىك قورقۇپ كەتتىكى، پارتىزانلار ئات چاپتۇرۇپ كېلىپ
قوللىرىدىكى مىلتىقلىرىنى تارتىپ كەتسىمۇ ئوق چىقىرالما-
دى. غېنى باتۇر ئۇلار ئۈچۈن بىر تىلىسىم، رىۋايەتلەردىكى
كۆرۈنمەس قەھرىمان بولۇپ قالدى.

غېنى باتۇر گومىنداڭنىڭ ئالدىنقى سەپ قىسىملىرىنى

غەربكە چېكىندۈرگەندىن كېيىن ، غول سۈيىنىڭ شەرقىدىكى بىر چوڭ قورۇغا قوماندانلىق شتاب قۇرۇۋالدى . ئۇنىڭ قەيسەر يىگىتلىرى بەل ئېشىپ ، سايلاردا شۇڭغۇپ يۈرۈپ دۈشمەنگە زادىلا ئارام بەرمىدى . گومىنداڭ قىسىملىرى ئادەم سانى جىق ، قورالى خىل بولۇشىغا قارىماي مۇداپىئەگە چۈشۈپ قالدى . پارتىزانلارنىڭ مەقسىتىمۇ شۇ ئىدى . دۈشمەن ھۇجۇم شەرقتىن كېلىۋاتىدۇ دەپ ئويلاپ ، پۈتۈن دىققىتىنى شەرقتىن مۇداپىئە قىلىشقا قاراتتى . پاتىخ زور قوشۇننى باشلاپ سۇلتان ئۆۋەيس مازىرىنىڭ جەنۇب تەرىپى بىلەن تار مەھەللىسىدىن ئۆتۈپ ، ئېدىرلارنى ئارىلاپ غۇلجا شەھىرىگە بىمالال يۈرۈش قىلالىدى . قوماندانلىق شتاب ئۇلاستايدىن غۇلجا شەھىرىگە كۆچۈپ بولغاندىن كېيىن ، غېنى بانۇر پۈتۈن قوشۇننى غول ئېغىزدىن ئوڭۇشلۇق ئۆتكۈزۈۋېتىپ ، 1944 - يىلى 11 - ئاينىڭ 6 - كۈنى كېچىسى تارنىڭ ئوتتۇرا يولى بىلەن مازاردىن چىقىپ كەتتى . تۈن يېرىمىدا تەرلىگەن جەڭ ئاتلىرىنى مىنگەن ، مىلتىقلىرىنى مۈرىلىرىگە ئاسقان ۋە تېقىملىرىغا قىستۇرغان نەچچە يۈز پارتىزان ۋە تاياق - توقماق بىلەن قوراللىنىپ ياۋىداق ئاتلىرىنى مىنىشكەن نەچچە يۈز دېھقان - چارۋىچىلار ھەيۋەتلىك چوڭ قوشۇن بولۇپ بوراندەك گۈركىرەپ ، سەلدەك ئېقىپ ، بۇنىڭدىن يۈز يىل بۇرۇن قوزغىلىپ يەتمىش نەچچە يىل بۇرۇن ئالەمدىن ئۆتكەن بوۋىسى سادىر پالۋاننىڭ يۇرتى مولتوختىيۈزى ، خۇددى - يارىۋىزلىرىنى بېسىپ ئۆتۈپ شەھەرنىڭ شەرقىگە كېلىپ توختىدى . غېنى بانۇر تاڭ ئالدىدا ئەترەتنى كېپەكچىۈزى ، پەنجىم يېزىلىرىغا ئورۇنلاشتۇرۇپ قويۇپ ، ئۆزى يىگىرمە نەپەر قەيسەر يىگىتنى باشلاپ غۇلجا شەھىرىنىڭ توپادەڭ تۈرمىسىگە تۇيۇق - سىز ھۇجۇم قىلدى . قاراۋۇللارنى ئۆلتۈرۈپ ، ئىشكىلەرنى چېقىپ مەھبۇسلارنى ئازاد قىلدى . ئۇ تەييارلاپ كەلگەن ئېگەرلەندىگەن ئاتلارغا پاتىخنىڭ ئانىسى ، ئايالى ۋە بالىلىرىنى ، خەمىت -

نىڭ ئېغىر ئاياغ ئايالىنى مىندۈرۈپ ، كۈن چىقىشتىن بۇرۇن پارتىزانلار باش شتابى ئەمدىلا كېلىپ ئورۇنلاشقان ئاقئۆستەڭ بويىدىكى ھامۇت ھاجىنىڭ كۈزلىكىگە كەلدى . پاتىخ ئانىسى بىلەن خوتۇنىنى كۆرۈپ ئاۋۋال غېنى باتۇرنى قۇچاقلىدى :

— باتۇرۇم ، قەيسىرىم ، بۈركۈتۈم !

— دېمىدىمۇ ، شەھەرگە سەندىن بۇرۇن كىرىمەن دەپ ،

مانا دېگىنىمنى قىلدىم .

پاتىخ ئانىسى ، خوتۇن - بالىلىرى بىلەن قۇچاقلىشىپ

كۆرۈشتى .

شۇ چاغدا ئاسماندا ئايروپىلانلار پەيدا بولدى . ئايروپىلانلار

كېپەكچىۈزى ، دادامتۇ يېزىلىرىنى ئارىلاپ پەسلەشكە باشلىدى .

— غېنى ، سەن بۇيرۇق كۈتمەيلا ھۇجۇم قىلدىڭ ، مانا

گومىنداڭ بىزنىڭ كەلگىنىمىزنى بىلىپ قاپتۇ !

— بىلىپ قالسا تېخى ياخشى ، نوچىلىقىمىزنىمۇ بىلىپ

قالسۇن ، ھۇجۇمنى باشلايلى پاتىخ !

— ياق ، شەھەردىكى قوماندانلىق شتابىنىڭ بۇيرۇقىنى

كۈتمىز !

— نېمە ، سەندىنمۇ چوڭ شتاب بارمۇ تېخى ؟

— سوۋېت كونسۇلى ، 2 - دوم !^① — دېدى پاتىخ ئاستا

شۆبىلەپ .

— بىزگە سوۋېت قوماندانلىق قىلىۋاتامدا ؟

— ئاستا ، قورغاس پارتىزانلىرى تېخى يېتىپ كەلمەپتۇ ، —

پاتىخ دەرھال گەپنى يۆتكىدى ، — ئابباسوفلاردىن خەۋەرچى

كەلمەكچىدى ، تېخى كەلمىدى !

ئايروپىلان ئاقئۆستەڭ بويىغا بومبا تاشلىدى ، پەسلەپ ئور -

مانلىقنى پىلىموت ئوقىغا تۇتتى .

① 2 - دوم — 2 - ئۆي

— بۇيرۇق ، پارتىزانلار دېھقانلارنىڭ ئۆيلىرىگە تار-
قالسۇن ! — دېدى پانتخ .
غېنى بانۇر دەرھال ئېتىغا مىندى . ئۇ ئۆز توپىغا ئات
چاپتۇرۇپ كېتىۋېتىپ نۇرىدىن :
— بىزگە ئورۇسلار باشپاناھ بولۇۋاتقان ئوخشىمامدۇ ؟ —
دەپ سورىۋىدى ، نۇرى ئېتىنىڭ ئالدىغا ئېگىشىپ ، ئات كوكۇ-
لىسىنى قولى بىلەن تاراپ قويۇپ :
— ئۇنداق بولسا ياخشى ، غەلبە قىلساق سوتسىيالىزم
قۇرىمىز ! — دېدى .
— شەرقىي تۈركىستان قۇرىمىز ئەمەسمۇ ؟ خىتايىنى قوغ-
لىساق ئورۇس كىرسە ؟ .
— ئۇنداق دېمە . گەپ كىمنى قوغلاپ چىقىرىپ ، كىمنىڭ
كىرگەنلىكىدە ئەمەس . قانداق تۈزۈمنى غۈللىتىپ قانداق تۈزۈم
ئورناتقانلىقىمىزدا .
— سەنچە قانداق تۈزۈم ياخشى ؟
— مېنىڭ خىيالىم دۈشمەننى يوقىتىشتا غېنىكا ، تۈزۈم
توغرىسىدا دۈشمەننى يوقىتىشتىن كېيىن گەپلىشىمىز .
— ئەسكى ئۆينى چېقىپ بولۇپ ، يېڭى ئۆينىڭ تۈسىنى
ئويلايمىز دېگەنە ؟
— شۇنداق ئاكا ، ستالىنغا ئىشىنىسەن ، چوقۇنسىن ، ئۇ
سېنى ھەرگىز يامان يولغا باشلىمايدۇ .
— ستالىن شۇ تاپتا نېمە قىلىۋاتىدۇ ؟
— خەۋەرسىز قالدىم . خەست ۋاپات بولمىغان بولسا نەق
جاۋاب بېرەتتىم . ستالىن ھازىر دۇنيا ئەمگەكچىلىرىنى ئويلاپ
تاماكى تۇرۇپكىسىنى شوراۋاتسا كېرەك !
— شۇ ئەمگەكچىلىرىڭ ئىچىدە بىزمۇ بار دېگەنە !
ئۇلار قوماندانلىق شتابتىن چىقىپ ئۆز توپىغا كەلگۈچە
شۇلارنى دېيىشىپ ماڭدى .

— ئايروپىلان ، دېھقانلارنىڭ ئۆيلىرىگە تارقىلىڭلار ! —
دەپ توۋلىدى غېنى كېلە - كەلمەيلا .
ئۈچ قوشۇننىڭ بىللە ھۇجۇم قىلىش پىلانى كۈندۈزى ئە-
مەلگە ئاشمىدى . پارتىزانلار بۇيرۇققا بىنائەن پەنجىم ، جىلىيۈزى
غوللىرى بىلەن تاغقا چېكىندى . ئايروپىلانلار توختىماي ئۈچتى ،
بومباردىمان قىلدى ، لېكىن چىقىم كۆرۈلمىدى . گومىنداڭ
ھەربىي ، ھۆكۈمەت دائىرىلىرى مۇڭلىغان قوراللىق پارتىزانلار-
نىڭ شەھەر بوسۇغىسىغا كەلگىنىدىن خەۋەرسىز ئىدى . لېۋىڭ-
دى ، دۇسجاڭلار نىلقا بىزنىڭ قولىمىزدا ، ئۇلاستاي تۆت تە-
رەپتىن نەچچە مىڭ ئەسكەر بىلەن قورشالغان ، پات ئارىدا باندەت-
لار يوقىلىدۇ دەپ ئويلاپ ، ئاخشاملا ۋالىي مەھكىمە ، باش
ساقچى ، باش شتاب بىرلىشىپ كاتتا زىياپەت ئۆتكۈزۈپ ، رەئىس
ۋۇجۇڭشىننىڭ يېڭى ئەلچىسىنى كۈتۈۋالغان ۋە «بەنلا نەسەت -
تەشۋىقاتنى ئاساس ، قورال كۈچىنى قوشۇمچە قىلىش» دەيدىغان
يوليورۇقنى ئەمەلىيلەشتۈرۈش ئۈچۈن ، شەھەرنىڭ ئەڭ چوڭ
مۆتىۋەرلىرىدىن ھېكىمبەگ غوجام ، مۇتائالى خەلىپىتىم ، سالد-
جانباي ، ئەنۋەر مۇسابايوف قاتارلىقلاردىن بىر چوڭ نەسەت -
تەشۋىقات ئۆمىكى قۇرۇشنى مۇزاكىرە قىلىشقاندى . تۇيۇقسىز
تۈرمىدىن ئادەم بۇلاش ۋەقەسى بولغاندىن كېيىن ئۇلار : «بۇ
پاتخنىڭ خوتۇن - بالىلىرىنى قۇتقۇزۇش ئۈچۈن قىلغان ھەرد-
كىتى . ئۈچ ئەسكەر ئۆلۈپتۇ . بۇ ئىشنى داۋرالڭ قىلماي ، نىلقى-
دىكى ئارمىيىمىزنىڭ ، نەسەت ئۆمىكىنىڭ غەلبىسىنى كۈ-
تەيلى» دېيىشكەندى . دېمىسىمۇ كۈندۈز جىم ئۆتۈپ كەتتى .
لېكىن كېچىدە شەھەرنى ئۈچ تەرەپتىن قورشىۋالغان ۋە
شەھەر ئىچىدە قوللىرىغا قورال ئېلىپ تەييارلىنىپ تۇرغان
نەچچە يۈزلىگەن پارتىزاندىن ئۇلار بىخەۋەر ئىدى .
سەھەر . لېۋىڭدى نوۋگورتتىكى ئۆيىدىن چىقىپ ھەربىي-
چە شەپكىسىنى كۆزىگە كىيىپ ، قىبلىدىن سوقۇۋاتقان ئاچچىق

شامالدىن پاناھلانغىنىچە ، ھەربىيچە پەلتوسىنى يېپىنچاقلاپ ، قوماندانلىق شتاب تەرەپكە ماشىنا بىلەن يۈرۈپ كەتتى . قوماندانلىق شتاب ئۇنىڭغا :

— شەھەر سىرتىدا گۇمانلىق ئادەملەر پەيدا بولدى ، — دەپ دوكلات قىلدى . ئۇ دۇشجاننىڭ مۇرىسىگە ئۇرۇپ قويۇپ : — چۆچۈپ كەتمەڭ ، ئالتە ئوغرى قورشاۋدا . بىزنىڭ ئۈچ مىڭدىن جىق ئەسكىرىمىز ئۇلارنى قورشاپ تۇرۇۋاتىدۇ . ئەتە ھۇجۇمغا بۇيرۇق بېرىلدى ! — دەپ ۋە شتابتىن چىقىپ ۋىلايەتلىك ساقچى ئىدارىسىگە كەلدى . ئۇ ساقچى ئىدارىسىنىڭ دەرۋازىسىدا ماشىنىدىن چۈشۈپ ئالدىغا چىققان ساقچى باشلىقى بىلەن ئەمدىلا قول ئېلىشىغا ، نەدىندۇر «ۋاڭ» قىلغان ئوق ئاۋازى ئاڭلاندى . دە ، لىۋ بىڭدې ئوڭىدىسىغا چۈشتى . ئوق ئۇنىڭ ئىككى قېشىنىڭ ئارىلىقىغا تەگكەندى . ساقچىلار ۋارقىرىشىپ ، ئۇياق — بۇياققا يۈگۈرۈشۈپ ئوق ئاتتى . لېكىن ساقچى ئىدارىسى مۆلدۈردەك ئوق ، قول بومبىسىنىڭ ھۇجۇمى ئىچىدە قالدى . لىۋ بىڭدېنىڭ جەستىنى ئېلىشىقىمۇ ئۈلگۈرەلمىگەن ساقچىلار ساقچى بىناسىغا چېكىندى . باش شتاب ، باش ساقچى ، ئىسكىلات ، ۋالىي مەھكىمىگە سىرتتىن كەلگەن ، شەھەردە بۇيرۇق كۈتۈپ ياتقان پارتىزانلار بىرلا ۋاقىتتا ھۇجۇم باشلىدى . شەھەر كوچىلىرىدا ئادەم تۇرماق ئىتلىرىمۇ قالمىدى . ۋاڭ — ۋۇڭ ، گۇمباڭ ، قاراس — قۇرۇس ، ھۇررا ، ئالغا... خىلمۇخىل ئاۋازلار غۇلجا ئاسمىنىدا ئەۋج ئالدى ، ئەرلەر ئۆيلىرىدىن چىقىپ ، قوللىرىغا چىققان ئەسۋابلار بىلەن قوراللىنىپ پارتىزانلارغا ماسلىشىپ ، غۇلجا شەھىرىدىكى ئارمىيە ، ساقچى ، ھۆكۈمەت ئورۇنلىرىغا ھۇجۇم قىلىۋاتقان پارتىزانلارغا مەدەت بەردى . 1944 — يىلى 11 — ئاينىڭ 7 ، 8 — كۈنلىرى غۇلجىدا قاتتىق جەڭ بولدى . چۈشكە قالماي پارچە — پۇرات ئورۇنلاردىكى ساقچى — ئەسكەر يوقىتىلدى . ئەكسىنچە زاۋۇتنى ئىگىلەپ

قارشىلىق قىلىۋاتقان پىلىموتچىلارنى غېنى باتۇر بىناغا يامىشىپ چىقىپ ، دېرىزىلەردىن يەرگە تاشلاپ بىر تەرەپ قىلدى . ساي — جويى — سېپىل ياقىسىدىكى ئىسكىلاتقا ھۇجۇم قىلىپ مەھبۇسلارنى ، گومىنداڭ ئارمىيىسىگە قاتناشقان ۋە ئىشەنچسىز بولغاچقا ئىسكىلاتقا قامالغان ئۇيغۇر ، قازاق يىگىتلەرنى ئازاد قىلدى . گومىنداڭ ئەسكەرلىرى شۇنچىلىك قورقۇپ كەتتىكى ، غېنى باتۇر تۇڭلۇكتىن سەكرەپ چۈشسە ، شۇنچە ئەسكەردىن بىرىمۇ ئوق چىقىرىشقا يېتىنالمىدى . گومىنداڭچىلار ساقچى ئىدارىسى ، قوماندانلىق شتاب ۋە ۋالىي مەھكىمىسىدە خېلى قارشىلىق قىلىپ باقتى . لېكىن ئىككىنچى كۈنگە ئۆتمەيلا ئۆلگىنى ئۆلۈپ ، ئاز قىسمى ھەرەمباغ ، لياڭشاڭ ، ئايرودرۇم — لارغا قامىلىۋېلىپ قارشىلىق كۆرسەتتى .

مەسچىت — مەسچىتلەردە شەھەر خەلقى قۇرئان ئاستىدىن ئۆتۈپ : «ئۆلسەك شېھىت ، قالساق غازى» دېيىشىپ پارتىزانلارغا كېلىپ قوشۇلدى ، پارتىزانلار سائەتمۇ سائەت ئۇلغايدى ، نەچچە مىڭ ، ھەتتا ئون مىڭلىغان پىدائىيلار دۈشمەن ئىستىھكاملىرىنى قورشىۋېلىپ كېچەيۈ كۈندۈز ھۇررا توۋلاشتى . ئىككىنچى كۈنى غۇلجا شەھىرى ئاساسەن ئېلىنىپ بولدى . لېكىن ساقچى ئىدارىسى ئېلىش قىيىن بولغان جاي بولۇپ قالدى . بۇ جاينىڭ تۆت تەرىپى ئېگىز قېلىن تام بىلەن قورشالغان ، تاملاردىن تېشىلگەن تۆشۈكلەردىن توختىماي پىلىموت ئېتىلىپ تۇراتتى . قاراملىق قىلىپ كىگىزنى سۇغا چىلاپ ھۇجۇمغا ئۆتكەنلەر بولدى . لېكىن ئۆلۈش ، يارىدار بولۇش كۆپەيدى . بۇ يەرنى ئېلىشتىمۇ غېنى باتۇر باتۇرلۇق كۆرسەتتى . ئۇ مۆلدۈردەك يېغىپ تۇرغان ئوققا قارىماي ، يولنىڭ ئۇ چېتىدىن يۈگۈرگەن يېتى ساقچى تېمىنىڭ تۈۋىگە ئۆتۈۋالدى . دە ، تامنىڭ تۈۋىنى لوم بىلەن ئويۇشقا باشلىدى . ئۇنىڭ قاراملىقى باشقىلارغا مەدەت بولدى . ئادەملەر ئۆمىلىشىپ ، دومىلىشىپ ئۇنىڭ يېنىغا ئۆتتى .

دە ، تامنىڭ تۇۋىنى كولاپ بىر دەمدىلا ئۆرەك پەيدا قىلدى . شۇ دۈمىلىغۇچىلارنىڭ بىرىنچىسى نۇرى ئىدى .

ئۇلار تامنىڭ تۇۋىنى كولاپ بولۇپ ھۆللەنگەن كىگىزلەرگە ئورلىپ ، يېغىۋاتقان پىلىموت ئوقى ئاستىدا يەنە دۈمىلاپ بۇ ياققا ئۆتتى . نۇرى پىلىموت ئوت ياقىتى ۋە :

— يات ! — دەپ بۇيرۇق بەردى . دورا پارىتىلدى ، تام گۈلدۈرلەپ ئۆرۈلدى .

— ھۇررا ! — پارتىزانلار كەلكۈن بولۇپ ساقچى بىنا-سىغا ئاقتى . يىقىلغانلار ، ئۆلگەنلەر ، ئىغرىغانلار بىلەن كىشى-لەر ئاۋازە بولۇشماي ، پىلىموت ، مىلىتىقلارنىڭ ئۇنىنى ئۆچۈ-رۈشكە ئۆزلىرىنى ئېتىشتى . ئاخىر باش ساقچىدا گومىنداڭنىڭ ئوقى توختىدى .

دۈشمەن ھەرەمباغ ، لياڭشاڭ ، ئايرودرومىغا توپلىنىۋال-دى . پارتىزانلار ئىدارە ، ماگىزىن ، بانكا ، ئىسكىلاتلارنى بۇل-دى ، خەنزۇ پۇقرالىرىنى كۈچلەرگە ئاچىقىپ ئۇرۇپ - كالتەك-لەپ ، ھەتتا مۇشتلاپ ئۆلتۈردى . ساقچى ئىدارىسىنىڭ تۈرۈم-سىدە ھاجەتخانا ، قۇدۇقلاردىن نۇرغۇنلىغان ئۇيغۇر ، قازاق ، تاتار ۋە رۇسلارنىڭ جەسەتلىرى تېپىلدى . خەلق بۇ كۆزى ئويۇل-غان ، تىلى كېسىلگەن ، پۈت - قوللىرى چېقىلغان قېرىنداشلار-رىنىڭ جەسەتلىرىنى كۆرۈپ قىساس ئۈچۈن خەنزۇ پۇقرالىرىنى ئۆيلىرىدىن ئاچىقىپ ئۆلتۈرۈشكە باشلىدى . نۇرى قۇدۇقتىن روسۇلوفنىڭ جەسىتىنى تارتىۋالدى . سۆيۈملۈك مۇئەللىمنىڭ ئاغزىغا كېسىۋېلىنغان جان يېرىنى چىشىلىتىپ قويغانىكەن . نۇرى تىزلىنىپ ئۆلتۈرۈپ ھۆڭرەپ يىغلىدى .

پارتىزانلار غۇلجىنى ئىشغال قىلدى . ئۈچ ئورۇندا سوقۇش داۋاملاشماقتا . قوماندانلىق شتاب كەچتە يىغىن ئاچتى . بۇ يىغىنغا پاتىخ قاتناشتى . يىغىندىن چىقىپ پاتىخ ئۆزىنىڭ توپ ۋە كىچىك توپ باشلىقلىرىنى يىغدى .

— بىزگە ئەمدى ھەربىي كومىتېت رەھبەرلىك قىلىدىغان بولدى ! — دېدى ئۇ خاپا ھالدا ۋارقىراپ ، — ئىنقىلابنى بىز قىلىمىز ، ھوقۇق باشقىلارنىڭ بولغۇدەك . ئېلىخان تۆرە ، ھې-كىمبەگ غوجا ، رەخمىجان سابىرھاجى ، ھەبىپ يۈنچ ، ئابدۇ-كېرىم ئابباس ، مۇتائالى خەلپەت ، ئابدۇرۇپ مەخسۇم ، سالىجان-باي... يەنە ، يەنە شۇلاردەك دۇرۇت ئوقۇشتىن باشقىنى بىلمەي-دىغانلار بىزگە باشلىق بولدى . بىز شۇلار ئۈچۈن جەڭ قىپتىد-مىز ، ئىنىم خەمەت ئۇلار ئۈچۈن ئۆلۈپتەك ، ئەكبەر باتۇر ، سېيىت باتۇرلارمۇ شۇلار ئۈچۈن جەڭ قىلىپ ئۆلۈپتەك !! — توختا ، ھاي نوغىمىم ! — دېدى غېنى باتۇر ۋار-قىراپ ، — جەڭ تېخى تۈگىمىدى ، نىلقا ، كۈنەس ، تېكەس ، چاپچال ، قورغاس ، سۇيدۇڭ ، ئوڭكەي دۈشمەننىڭ قولىدا ، ئۇ-لارنى يوقىتىپ بولايلى ، مۇنۇ ھەرەمباغ ، لياڭشاڭ ، ئايرودرو-مىدىكى توڭگۇزىلارنى يوقىتىپ بولايلى ، ئاندىن كېيىن ھوقۇق تەڭسە ، جاجىسىنى بەرمەك ئاسان . ھازىر مىلىتىققا ئەگىشىد-غانلاردىن قۇرئانغا ئەگىشىدىغانلار كۆپ . ھە ، دېمەمسەن ، شە-ھەرنى ئالايلى . ئەڭگىزە شەھەر تالىشايلى !

— دۇرۇس ! — دېدى نۇرى ، — ھازىر ھوقۇق دەۋاسى قىلىدىغان چاغ ئەمەس !

— قازاققا نېمىشقا بۇ كومىتېتتا ئورۇن يوق ؟ — دېدى نىلىقلىق بىر مەرگەن ۋارقىراپ ، — ئوقنى كۆپ ئاتقانمۇ قازاق ، جاپانى كۆپ تارتقانمۇ قازاق ، كۆپ ئۆلگەنمۇ قازاق . ھۆكۈمەت بېشىغا ئۇيغۇر بىلەن ئەنجانلىق چىقامدىكەن ؟

— قوي چىراغىم ! — دېدى نىلىقلىق نۇسۇپقان گەۋدە-سىنى نامايان قىلغاندەك ئورنىدىن ئاستا تۇرۇپ ۋە يوغان قوللار-رىنى كۆتۈرۈپ ، — مىللەت - پىللەت دېگەننى تىلغا ئالمايلى . بىز ھەممىمىز بىر خەلق ، ئىتتىپاقلىق بولمىسا كۈچ بولمايدۇ . گومىنداڭنى يوقىتىپ ، ھوقۇق ، ھۆكۈمەت دېگەنلەر كېيىنكى

توچكىسىنى گرانات بىلەن پاچاقلاپ ئىلگىرىلەش، بىنانىڭ يېنىدە.
غا بېرىۋېلىپ تاملىرىنىڭ تۈۋىدىن گوداڭ كولاپ، مېنا كۆمۈپ
پارتلىتىش ئۈچۈن يول ئاچماقچى. ئۇلار يەرگە چاپلىشىپ،
ئېڭەكلىرى بىلەن يەر تىرەپ ئىلگىرىلىمەكتە. مانا ئۇلاردىن
نۇرى، بۆرىۋاي، سۇلتانلار يېكەنلىك ئارىسىغا كىرىۋالدى - دە،
پوتەيگە ئوتتۇز مېتىردەك يېقىنلىدى. نۇرى گراناتنىڭ يېپىنى
ئۈزۈپ ئوق چىقىۋاتقان پوتەي ئېغىزىغا ئاتتى. گرانات كىرىپ
كەتتى، لېكىن دەرھال ئۇلارنىڭ ئۆزلىرىگە قايتۇرۇلۇپ قارا
پاتقاققا چۈشۈپ «گۈم!» قىلىپ پارتلىدى. نۇرىنىڭ يانپىشى
كۈيۈشكەندەك بولدى. ئۇ ئىككىنچى گراناتنى ئاتتى. پوتەي
گۈلدۈرلەپ پارتلاپ ئۇنىڭ باشلىرىغا توپىلىرى ئۇچۇپ كېلىپ
چۈشتى. ئۇ خۇشال بولۇپ، توختىماي ئوق چىقىۋاتقان پوتەيگە
يېقىنلاي دەپ ئۆمىلىۋىدى، سول پۈتى ئۇنىڭغا بويسۇنىدى. ئۇ
يانپىشىنى تۇتۇۋىدى، قولغا ئىسسىق قان ئۇرۇلدى. ئۇ چاققاندا
لىق بىلەن ئوڭدا يېتىۋېلىپ، قىسقا، يېلىڭ پاختىلىق چاپنىدە.
نى سالىدى ۋە كۆڭلىكىنى ياقىسىدىن تۈتۈپ يىرتىپ يارىسىنى
تېڭىپ، يېكەندىن ئەشكەن ئارقان بىلەن يۆگىۋەتتى. ئاڭغىچە
بۆرىۋاينىڭ ئاتقان گراناتى بىلەن ئىككىنچى پوتەي پارتلىدى.
ئۇلار ئۆمىلەپ لياڭشاڭ بىناسىنىڭ ئارقا تېمىغا يېتىپ باردى - دە،
بەللىرىدىكى لوم، پالتىلار بىلەن تام تۈۋىنى كولاشقا باشلىدى.
نۇرى پارتلىتىشنىڭ يولىنى تازا بىلىۋالغان. ئۇ دورىنى گوداڭغا
قويۇپ پىلتىغا ئوت ياقىتى، تۆت يىگىت - گىمنازىمىنىڭ
بۇنىڭدىن تۆت يىل ئىلگىرى قەسەم ئىچىشكەن يىگىتلىرى نۆۋەدە.
گە قاراپ دومىلىدى. «گۈمباڭ!» قىلغان قاتتىق پارتلاش
بىلەن بىنانىڭ شىمال تېمى گۈلدۈرلەپ ئۇرۇلدى. ھەممە يەرنى
چاڭ - توزان قاپلىدى. نۇرى دومىلاپ بېرىپ بىر ئاكوپقا
چۈشتى. ئۇنى بىرى چىڭ قۇچاقلاپ يۆلەپ تۇرغۇزدى:
— نۇرى!

گەپ. — ئىنقىلابنى كىم قىلسا ھوقۇق شۇنىڭ بولۇشى كېرەك.
ئالتايدا ئوسمان باتۇر ئون يىلدەك جەڭ قىلدى. ھازىر
ئۇ سارسۇمبىدە ھۆكۈمەت باشلىقى!
— مۇسۇلمانلار بىر ئائىلە!
— ئورۇسلار، قالماقلار، شىبەلەرمۇ بىزگە قوشۇلۇپ
قان تۆكۈۋاتىدغۇ!
— بىزنىڭ دۈشمىنىمىز گومىنداڭ ھۆكۈمىتى، ھېچقانداق
بىر مىللەت ئەمەس! — دېدى نۇرى ۋارقىراپ.
— خىتايلارچۇ؟
— ئۇلارنىڭ ئىچىدىمۇ گومىنداڭغا قارشى تۇرىدىغانلار
بار. بىزنىڭ ئىچىمىزدىمۇ ئابدۇمەردەك گومىنداڭ ھۆكۈمىتىنى
ياقلايدىغانلار بار.
— دۇرۇس گەپ. دۈشمەن ھەرەمباغدا، لياڭشاڭدا، ئاي-
رودرومدا، چوڭى ئۈرۈمچىدە. بىز يوق ئىشنى تالاشماي، ئاشۇ
دۈشمەننى يوقىتايلى. ھەرەمباغقا ھۇررا!
— بوپتۇ ئەمىسە! — دېدى پانتخ ئاخىر، — ھەرەمباغقا
ھۇررا!
— ھۇررا!...
لياڭشاڭ سوقۇشى تولىمۇ قاتتىق بولدى. نۇرى بۆرىۋاي،
تۇرسۇن، سۇلتان، ئالىم ئىسىملىك گىمنازىمىدە قەسەم ئىدى.
چىشىكەن دوستلىرى بىلەن قومۇشلۇقتا قارا پاتقاققا مىلىنىپ
لەڭزىبىشى تەرەپتىن ئۆمىلەپ، بەللىرىگە گرانات تېڭىپ ئىلگە-
رىلىمەكتە. لياڭشاڭ بىر چوڭ ھەربىي گازارما، ئۇ يەردە تۈرمە
بار، ئوق - دورا، قورال ئىسكىلاتى ۋە ئاشلىق ئامبىرى بار.
تاملىرى ئېگىز، دۆڭگە جايلاشقان بۇ ئورۇننىڭ تاملىرىغا پىل-
موتلار ئورنىتىلغان، ئالدىدىكى پوتەيلەردىنمۇ توختىماي پىل-
موت، ئارىلاپ مىنناميوت ئېتىلىپ تۇرماقتا. نۇرىلار ئۈچ ئوت

— زۇنۇن ئاكا!

ئۇلار قۇچاقلاشتى. مۇسابايوفلار زاۋۇتىنىڭ بۇ ماستىرى ھازىر ئالدىنقى سەپ فرونت جەڭچىلىرىنىڭ كوماندىرى ئىدى. — يارايىسەن نۇرى، ئەنۋەر مۇسابايوف سېنى سورىدى. پۈتۈڭ يارىلىنىپتۇ. مەن سېنى باغ قورۇغا ئەۋەتەي، ئۇ يەر ھازىر دوختۇرخانا!

ئۇنى ئىككى شەپقەت ھەمىشەرسى قولتۇقلاپ ئېلىپ كەتتى.

— ھۇررا! — دېگەن ئاۋاز شەھەرنى زىلزىلىگە كەل-

تۈردى.

تۆت يىلنىڭ ئالدىدا ھەربىر قەدىمىنى داردا ماڭغاندەك ئاۋايلاپ باسدىغان، كېيىنچە بۇ شەھەردە باش تىققۇدەك كامار تاپالمىغان گىمنازىيىنىڭ ئوقۇغۇچىسى نۇرى مانا كالاسكىدا. شەھەرنىڭ غازاڭ باسقان كۈچلىرىدا كېتىپ بارىدۇ.

— گىمنازىيىمۇ ۋاقىتلىق دوختۇرخانا، باغ قورۇمۇ شۇ، قەيەرگە ئاپىرايلى؟

— گىمنازىيىگە!

ئۇ ئۆزىگە ئەقىل، غايە ۋە بىلىم بەرگەن ئانا مەكتىپىدە پۈتى تېڭىلغان ھالدا بىر كېچە ياتتى.

بۇ ئۇنىڭ ھاياتىدىكى ئۈتۈلمەس كېچە، قەلبى خۇشاللىق، ھاياجانغا تولغان بىر كېچە بولدى.

36

قار لەپىلدەپ ياغماقتا، ئۆگزىلەر، دەرەخلەر كۆمۈلمەكتە. يېزا جىمجىت، خۇددى ناماز ئوقۇۋاتقاندەك، مۈگدەۋاتقان، ھار-غىن ئاتتەك، نامازشامدىن كېيىنكى دەرەخ شېخىدا قەھرىتانغا

876

جەڭ ئېلان قىلىپ دۈگىدىيىپ ياتقان ئاق مېكىياندەك...

ئادەملەر كوچىغا چىقىپ، شەھەردىن كېلىپ شەرققە كېتىدەن. دىغان يول بىلەن مەھەللە كوچىسى كېسىشىدىغان تۆت كوچا ئېغىزىغا توپلىنىشقاندى. ئۇلار ئۈن - تىنسىز، كۈرەك جۇۋدەن. لىرىنىڭ ياقىلىرىنى كۆتۈرۈپ شەھەر تەرەپتىن — قىبلىدىن كېلىۋاتقان «گۈمباڭ!»، «تات - تات - تات» قىلىۋاتقان ئاۋازلارغا قۇلاق سالاتتى.

بۇ ئاۋازلارنىڭ كۈچ - قۇدرىتى ئۇلارغا ئايان: شەھەردىكى زومىگەر ئەسكەرلەر، خىتاي بازىرىدىكى ئادەمنىڭ يۈزىگە تۈكۈرۈشتىن باشقىنى بىلمەيدىغان تۈرتەك جاڭگۈيدىلەر تۈگىگەن. ئېتىنىڭ شالدىرمىسىنى شاراقلىتىپ، تۈلكە تۇماق، بۆرە جۇۋدەنسى بىلەن ھەيۋە قىلىپ، قامچىسىنى ساڭگىلىتىپ مەھەللىدىن ئۆتىدىغان ئابدۇمەر مىڭبېگى چېغىدا قېچىپ ھەرەمباغقا كىردى. ۋاپتەك، ھەرەمباغقا ئېتىلىۋاتقان بۇ زەمبىرەك، مىنامىوت دەپ-گەن نېمىلەر يەنە كىملىرىنى نەلەرگە ھەيدىۋېتەركىن!

— قازارەن شەھەردە خىتاي قالمىغان بولسا بىز خەق شەھەر سورىيالارمۇ؟

— تەس، تەس. بىز خەقتىن پاشا چىقمايدۇ جۇمۇسلا مېرا قازى.

— ئىمام بىلەن قازى، شاڭيىو، ئېشىپ كەتسە مىڭبېگى چىقىدۇ دەپسە.

— كۈللۈھۇم شۇ ئۆزى.

— قازارەن غېنى باتۇر پاشا بولۇپ قالسا، سەھراالقىنىڭ ساقىسى ئالچۇ چۈشىدۇ. توخۇغا مۇڭگۈز چىققاندەك، ئېشەككە قانات چىققاندەك بولىدۇ - دە.

— زەمبىرەك ئورۇسنىڭ بولغاندىكىن، شەھەرنىمۇ شۇلار سورار ھەرقاچان.

— ئېلىخان تۆرەم دېگەن كىشى مەسچىت - مەسچىتتە

877

ۋەز ئېيتىپ دىنىي ئىسلام قۇرىمىز ، شەرقىي تۈركىستان قۇرد-
مىز دېگۈدەكقۇ ؟

— ئۇ نېمە دېگىنى ، مېراكا ھوي ؟

— بىز خەق يۇرت سورايدۇ دېگىنى - دە . دوتەيمۇ ،

سىلىڭ - پىلىڭ دېگەنلەرمۇ بىز خەقتىن بولىدۇ - دە .

— بىزنىڭ نۇرى شەڭگەن بولسا قاملاشتۇرىدۇ جۇمۇ !

— قوماندان بوپتەك ئۇ !

شەھەر تەرەپتىن تاراقلاپ ھارۋا چىقتى . بۇ مۇختەر باي

ئىدى . ئۇ تۆت كوچا ئېغىزىدا ھارۋىدىن چۈشۈپ ھارۋا ھەيدىگەن

ئوغلىغا :

— ئاتلارنى تاڭاشۇرۇپ قوي ، ئەتە يەنە ! — دېدى .

— ئەسسالامۇ ئەلەيكۇم ! — جامائەت ئالدىراپ ئۇنىڭغا

سالام بەردى .

ئۇ ئۈرۈمچىدىن قايتىپ كېلىپ ، يېزىسىغا چىقماي زىياۋۇ-

دۇننىڭ ئۆيىدە ياتقانىدى . مانا زەمبىرەك ئۇنى يەنە تىرىلدۈرۈپ-

تۇ . ئۇ مەرىيەدىن تۆپە ، سەنسەن جۇۋا ، پۇتغا مەسكاپ ئۆتۈك

كىيىۋاپتۇ .

— ئاڭلىغانسىلەر ، بىز شەھەر ئالدۇق ! — دېدى ئۇ

مەغرۇر سۆزلەپ ، — شىنجاڭنىڭ ھەممە يېرىنى ئالىمىز .

خۇدايىم نۇسرەت بەرسە شىڭشىڭشيا دېگەن يەرگىچە ، سېپىلىغى-

چە ھەممىسى بىزنىڭ بولىدۇ . ئۆز ئالدىمىزغا دۆلەت بولىمىز ،

پاشا بولىمىز مۇنۇ سوۋېتتەك ، جۇڭگودەك ، موڭغۇلدەك...

— سوريالايمىزمۇ ، مۇختەر باي ؟

— سورايمىز . ئابدۇمەر قاشقالىق جېنىدا مىڭبېگى ، ھا-

كىم بولالىدى . مەن نېمىشقا بولالمايدىكەنمەن ؟ بولالايمەن .

— شۇنداق ، بولالايسەن مۇختەر كا ، سەنمۇ ئابدۇمەرنىڭ

ھەممە نېمىسىنى مۇسادىرە قىل !

— مۇسادىرە قىلسام ئابدۇمەر بولۇپ قالمادىمەن . ياق ،

سەن دېگەن يەرلەرنى كەمبەغەللەرگە بۆلۈپ بېرىمەن . ھەرقانداق

باتراققا قاشقالىق ، تارانچى ، چېلەكلىك دېمەستىن بىر ئات ، بىر

ئۆكۈز ، ئون خودىن يەر بېرىپ ، جېنىڭنى باق ، بىراۋغا ياللاڭ-

ما ، بىراۋنى ياللىما دەيمەن . ئورۇسنىڭ سوقا ، ساما بورسكىلد-

رى بىلەن دېھقانچىلىق قىلىمىز . ئالچاڭلاپ ئۇرۇق چاچىدىغان ،

مۈكچىيىپ يەر غېرىچلايدىغان ، سۇ تالىشىپ بىر - بىرىنى

ئېچىققا باسىدىغان ئىشلارنى تۈگىتىمەن .

— قاشقالىق دەپ يەكلىمەملا بىزنى ؟

— يەكلىسەك باي بولاتتىڭمۇ قاشقالىق . ھازىر مەھەللىد-

نىڭ بېيىسەن . ئالا خۇرجۇن بىلەن چىقىپ قىرىق خو يەر ،

شۇنچە مالنىڭ ئىگىسى بولدۇڭ . توقال ئىزدەپ يۈرۈپسەن تې-

خى ، راستمۇ ؟

« گۇمباڭ !... »

— پاھ ، پاھ !...

— شەھەر تۈگىدى .

— ھەرەمباغنىڭ توپىسى تۇرپانغا كەتتى .

— گومىنداڭ توزانغا ئايلاندى دېگىنە !

— ۋاي خالايق ، چوڭ يولدا لىق ئەسكەر ، لىق خىتاي !

مەھەللىنىڭ جەنۇبىدىن ياۋىداق ئات مىنگەن بىرى پۈرۈم

چورۇق كىيگەن پۇتلىرى بىلەن ئېتىنى دېۋىتىپ ، ئوغلاققا كى-

رىدىغاندەك شىمايلاپ كۆپچىلىكنىڭ ئارىسىغا ئاتلىق كەلدى ۋە

ھاسراپ - ھۆمۈدەپ :

— مىلتىق ئاسقان ، ئاتلىرى ھارغان نەچچە مىڭ ، نەچچە

مىڭ چېرىك شەھەرگە كېتىۋاتىدۇ ! — دېدى .

— نېمە دەيسەنوي ، راستما ؟

— ئىللا - بىللا ، ئەزىرايى !...

— ئۇنداق بولسا شەھەرگە خەۋەر قىلايلى ، ماڭ ، بىزنىڭ

جىرەن ئاتنى مىنىپ يان يول بىلەن شەھەرگە چاپ ، بۇرۇنقى

توغرا كۆۋرۈكتىكى باش شتابتا ھازىر تۆرەم تۇرۇۋاتىدۇ ، تېز خەۋەر قىل . بۇ ئاكەسلەرنى بىزنىڭكىلەر قىرۋەتسۇن !
— جان ئونۇم ، ئېتىۋېتىدۇ ئاكا ، بۇ خىتايىلار !
— كىم بارىدۇ ؟ ئۈندىمەيسلەرغۇ ، شۇنداقلىقىدىن سەن خەق بېشىڭغا خىتاي چىچسىمۇ مەيلى دېيىشكەن . ئىسىت ، نۇرد-نىڭ ، ھېلىقى زىيەكنىڭ يوقلۇقى ، ھەي قاغا ، راست كۆر-دۇڭغا ؟

— ئىللا - بىللا ، سىرگەينىڭ تۈگىنىگە ئۇن تارتىقلى بارغان ، سىرگەي بىلەن چىقىۋاتسام خىتايىلار ئۇچرىدى . كەينىدىن مىخ - مىخ . بىزنى تۇتۇۋېلىپ ، شەھەردە نېمە بولۇۋاتىدۇ ، دەپ سورىدى ، بىز ، بىلمەيمىز ، دېدۇق . راستىڭنى دە ، بولمىد-سا ئاتىمەن ، دېدى بىر تۇڭگاندەك خىتاي . بىز ، بىلمىگەندىكىن بىلمەيمىز ، دېدۇق . سىرگەينىڭ بوز ئېتىنى تارتىۋالدى ، ئىللا - بىللا راست !

ئاۋازى ئاياللارنىڭكىدەك چىقىدىغان ، سېرىق ساقال ، پاناق دېھقان ئاغزى - ئاغزىغا تەگمەي سۆزلىدى .

— ھازىر نەگە بارغاندۇر ئۇ چېرىكلەر ؟
— مېڭىشى ئاستا . ئەمما جىق . شۈرمەلدەك ئېقىپ...
— كىم خەۋەر ئاپىرىدۇ دەيمەن ؟ گەپ قىلىشمايسەنغۇ ، ۋۇي ئاناڭنى مىڭ ، سەندەك نان يېمەسلەرنىڭ ، بولدى ، ئۆزۈم ماڭدىم . ئەخمەتنىڭ ئۆيىگە ، ناسىر كېسىكچىنىڭ ئۆيىگە دې-سەملا ، ئەخمەت قالغىنىنى جۈندەيدۇ . ماڭ مۇخپۇل ، جىرەننى توقۇپ چىق ، تېز بول ، ئەزمە !

بىردەمدىلا ئويناقلاپ تۇرىدىغان جىرەن ئاتنى ئەكەلدى .
— مەنمۇ بىللە باراي ! — دېدى ھاشىم پاختىچى دېگەن گەپدان ئوتتۇرىغا چىقىپ ، — مۇختەر باي يالغۇزلۇق تارتىمىد-سۇن . ئىمامئاخۇنۇم ، قارىگىرنى بەرسىلە ئەمىسە !
— يوقسۇ ، باشقا ئات مىنىسلە غوجام ، كۈللۈھۇم !...

— تىلىڭنى چاينىما قاشقالىق ، ماڭ قوباق ، ئېتىنى تو-قۇپ كەل . يامىنىغا كەلسە بۇلايمىز . ئەخمەت مۆرىتى كەلسە تەقۋادارمۇ بۇلاڭچىلىق قىلسا ساۋاب بولىدۇ دېگەن . ھازىر دې-گەن گومىنداڭنىڭ نەچچە مىڭ ئەسكىرى غېنى باتۇرلارغا ھۇ-جۇم قىلغىلى كېتىۋاتىدۇ . خەۋەر يەتكۈزمىسەك ، ئاپەتنى بىلىپ تۇرۇپ كۆزىمىزنى يۇمۇۋالغان بولىمىز ، ماڭ !

— خۇدا ھەققى... كۈللۈھۇم !
— ئاناڭنىڭ ھەققى يوق ئاتتا . ئەمگەكچىنىڭ قان تەرىگە كەلگەن ئات ئۇ !

— سىلى ئەجەب چىرايلىق گەپ قىلىدىغان بوپقاپلىغۇ ؟
— تۈرمىگە كىرسەڭ ، ئەخمەتتەك ئادەملەر بىلەن بىللە شاخار كۆيدۈرۈپ سوپۇن ياسىساڭ مۇشۇنداق سۆزلەيدىغان بولى-سەن قاشقالىق ، ھە ، راست ئىمامئاخۇنۇم !
ئاتلار تەييار بولدى .

— ئامىن ! — دېدى ئىمام تىترەپ تۇرغان قوللىرىنى كۆتۈرۈپ ، كۆپچىلىك دۇئا قىلىشتى .

مۇختەر باي ئاتقا مىنىۋېلىپ ئېيتتى :
— ماڭا تىلىدىڭمۇ ، ئېتىڭىمۇ ، سەن قاشقالىق قورقما ، ئېتىڭ ئوق تېگىپ ئۆلسە ، ئۆزۈڭ شېھىت بولغان بولىسەن . ئاتلىقلار يۈرۈپ كەتتى . كىچىككىنە مەھەللىدە يەنە جىم-جىتلىق باشلاندى ، يىراقتىن يۈگۈرگەن ئاتلارنىڭ تۇياق ئاۋا-زى ، شەھەردىن گۈمبۈرلىگەن زەمبىرەك ئاۋازى ، تات - تات قىلغان پىلىموت ئاۋازى ئاڭلانماقتا . مېرا «قازى» يەنە زۇۋانغا كىردى :

— چېرىكلەر تۈزگە بارغانىمىدۇ ؟
— ھىزۋەكتامغا بارغاندۇر .
— ياق ، پىيادىلەرمۇ بار ، قەدىمى ئاستا .
— قورقۇپ ئالدىغا ئىككى قەدەم ماڭسا ، كەينىگە بىر

شەھەر تەرەپتىن زەمبىرەك ، پىلىموت ئاۋازى كېلىپ تۇ-
راتتى . ئەتىگەنلىك قۇياش ئاۋرانىڭ كەينىدىن ئاستا باش كۆتۈ-
رۈپ ، بۇ دەردەن يېزىغا سوغۇق نۇرىنى چاچتى . مەھەللىنىڭ
چېتىدىن مۇڭلۇق يىغا ئاڭلانماقتا . بۇ يىغا بىر ئۆمۈر يەرگە
ئىشلەپ ھالال تەر تۆككەنلىكى ئۈچۈن دەھشەتلىك ئۆلتۈرۈلگەن
دېھقاننىڭ پۈتۈن ھاياتىنى قوشاق بىلەن بايان قىلماقتا ، ئۇ يىغا
ئەمەس ، داستان ، مۇسبەت ئەمەس ، ھايات ئادالەتسىزلىكى
ئۈستىدىن قىلىنىۋاتقان شىكايەت ئىدى .

ئۇلۇغئاخۇن رەھىمىتىنىڭ كەم سۆز ، يەردىن بېشىنى كۆتۈ-
رۈپ قارىمايدىغان ، يالاڭ ئاياغ گۈسۈلدەپ مېڭىپ ، پۈتۈن ياز ،
كۈزنى ئېتىز ۋە ئۆي ئىشى بىلەن ئۆتكۈزىدىغان ، تۆت ئوغۇل ،
ئىككى قىزىنى جېنىدىن ئەلا بىلىپ قاتارغا قوشقان خوتۇنى
ھېيىزخاننىڭ بۇنچىلىك داستانچى ئىكەنلىكىنى ھېچكىم بىلمە-
گەندى :

— ... بالا دەپ يەنە غېرىچلاپ قوللىرىڭ تۆمۈرگە ئايلا-
غان دوستۇم ، تولا ئېگىلىپ بەللىرىڭ ئورغاق بولغان دوستۇم ،
ئايغىللىرىڭ تاشنى قۇم قىلىۋېتىدىغان دوستۇم . قاتتىق نانغا
ئامراق ، ماتاغا ئاشىق ، قوللىرى ئارا ، پۈتلىرى تۇلۇق تاش ،
پاشا قورۇشقا چولپى يوق ، كەنجى بالىسىغا تېنىنى سەگەنچۈك
قىلىپ بېرىدىغان دوستۇم . راھەت كۆرمىگەن ، قېنىپ كۈلمە-
گەن ، گۆش - ماي يېمىگەن ، ھاردىم دېمىگەن ، بالام دەپ
زارلاپ ، ئۇيقۇسى قانمىغان ، يىرتىلسا كۆڭلەكنى ئۆزى يام-
غان ، ئۆزىگە زادى كىيىم ئالمىغان ، يانچۇققا سۇنۇق تەڭگە
سالمىغان ، ئۆشەرە - زاكاتتىن زادى قالمىغان ، ئىتىنىمۇ چاغ
دەپ قوغلاپ باقمىغان ، كىشىنىڭ ھەققى دەپ قىلمۇ ئالمىغان ،
پۈتلىرى كەس - كەس يېرىلسا داغلاپ ، قانسى قولى پېلەكتە
باغلاپ ، دادلاپ باقمىغان ، مېنەت قىلمىغان كۆڭلى بىر دەريا ،
مەردانە دوستۇم !!!

قەدەم مېڭىپ كېتىۋاتىدۇ دېگەنە!
— قايتىپ كېلىپ بۇلاڭ - تالاڭ قىلمىسا بولاتتىغۇ؟
— ئۈنمۇ يوق دېگىلى بولمايدۇ!
« ئاللاھۇ ئەكبەر ، ئاللاھۇ ئەكبەر! » ئەزان ئاۋازى بىلەن
جامائەت قوزغىلىپ مەسچىت تەرەپكە ماڭدى .

يېرىم كېچىدە راست دېگەندەك مىلتىق ئاۋازى بىلەن پۈتۈن
خەلق ئويغىنىپ كەتتى . ئۆي بېسىپ ۋارقىرىغان ، تىللىغان ،
يىغا - زار ، نالە - پەرياد ئاۋازلار مەھەللىنى بىر ئالدى .
شەھەرگە كىرەلمەي كەينىگە يانغان ئاچ ، ھارغىن گومىنداڭ
ئەسكەرلىرى ئات ، گۆش ، نان - مايلىرىنى بۇلىماقتا ، قارشىلىق
قىلغانلارنى ئاتماقتا ئىدى . مانا ئۇلارنىڭ قەدىمى بۇ مەھەللىگە-
مۇ يەتتى . ئىمامنىڭ ئۆيىگە ئاۋۋال كىرىپ تۆت ئات ، ئالتە
كالا ۋە بىر قورۇ قوينى ھەيدەپ مېڭىۋىدى ، ئىمام شا بولۇپ
يىقىلىپ چۈشتى . قالغان ئۆيلەردىن يالغۇز ئات ، بىرلا موزايلىق
سىيىرلارنىمۇ بۇلاپ كەتتى . مەھەللىنىڭ چېتىدىكى ئۇلۇغئا-
خۇننىڭ مىڭ جاپادا ئېرىشكەن ئالتە تۇياق بورداق قوينى ھەي-
دەپ مېڭىۋىدى ، ئۇلۇغئاخۇن چېرىكىنىڭ ئايىغىغا يىقىلىپ يال-
ۋۇردى ، چېرىك ئۇنىڭ مەيدىسىگە تېپىپ ئۇرۇۋەتتى . ئۇ بىر
قوينىڭ كەينى پۇتىغا چاپلىشىۋالدى . چېرىك مىلتىقىنىڭ پايىد-
كى بىلەن بېشىغا ئۇرۇۋىدى ، ئۇ جان ئاچچىقىدا چېرىككە ئۆز-
نى ئاتتى ۋە ئۇنىڭ كانىيىدىن بوغۇپ يەرگە باستى . يەنە بىر
چېرىك ئۇنى تارتىپ يىقىتىپ تاپانچىسى بىلەن پېشانىسىگە
ئاتتى .

مەھەللىدە بىرلا كېچىدە نە ئات - كالا ، نە نان - گۆش
قالمىدى . مەھەللە پوستى سويۇۋېلىنغان باشپىياز دەك يال-
ئاچلىنىپ قالدى . جامائەت بامداقلا يەنىلا بۇرۇنقىدەك تولۇق
چىقتى . لېكىن ئىمام چىقالمىدى . مېرا « قازى » ئىماملىق
قىلدى .

ئۇلۇغئاخۇن قانغا مىلىنىپ ئوڭدا ياتاتتى . ئۇنىڭ قورۇق باسقان ، كەڭ يۈزىدە قانلار ئۇيىغان ، ئەسلى رەڭگىنى كىشىلەر تۇرماق ، ھېپىزخانمۇ ئۇنتۇپ كەتكەن ، ياماق بىلەن قېلىنلاش-قان كۆڭلىكى قاندا قېتىپ بەدىنىگە چىڭ چاپلاشقاندى .

مېرا «قازى» باش يۇغۇچى بولۇپ ئۆزى كىردى . ئىمام ھوشىغا كېلىپ ئۇنىڭ نامىزىنى چۈشۈردى . تۆت ئوغلى جىنازد-نىڭ ئالدىدا چۇرقىرىشىپ يىغلاپ ماڭدى . مەھەللە خەلقى خوتۇن - بالىسىنىڭ يىغىسى ئارقىلىق ئۇلۇغئاخۇننىڭ ئۇلۇغلىقىنى چۈشەندى . ئۇ ئوق بىلەن ئالەمدىن ئۆتكەندىمۇ ئوڭدا ياتاتتى .

— شېھت ! — دەپى مېرا «قازى» ئۇنىڭ ھاياتىمىن ۋاز كەچكۈسى كەلمىگەن كۆزلىرىنى ئاستا سىلاپ يۈمدۈرۈپ ، — خائىنلار قاچىدۇ ، ئوق تەگسە دۈم ياتىدۇ . باتۇرلار ئالدىغا ماڭىدۇ ، ئوق تەگسە ئوڭدا ياتىدۇ . ئۇلارنىڭ يۈزلىرىنى خۇدا-نىڭ نۇرى يورۇتىدۇ ، ئۇلۇغ قۇياش سۆيۈپ قويدۇ . ھەرەمباغ-دا ، لياڭشاڭدا شۇ تاپتا قانچىلىغان يىگىتلەر ئوڭدا ياتىدىغان-دۇر ؟ بىز خەقتىن نى - نى ئوغلانلار جەڭگە كىردى . نۇرىدەك ، زىياۋۇدۇندەك... شېھت كۆپ ، باتۇر كۆپ . شۇڭا نۇسرەت بىزگە قارايدۇ . ئىمامئاخۇنۇم ، ئۇلۇغئاخۇننىڭ ئىمانى ، روھى جەننىتى بولغاي ، قېنى دۇئا قىلسىلا !

... ئۇلۇغئاخۇن قېرىنداشلىرىنىڭ تۇپرىقى ئارىسىغا — ئاتىسىنىڭ ئايىغىغا بەرلىككە قويۇلدى . ئىمامئاخۇنۇم بۈگۈن شۇنداق مۇڭلۇق قىرائەت قىلدى . ئۇ ھېچقاچان بۇنداق قىرائەت قىلغان ئەمەس .

شەھەر تەرەپتىن توختىماي زەمبىرەك ، پىلىموت ئاۋازى كەلمەكتە . ئەمدى ئادەملەر ئادەتلىنىپمۇ قالدى . ئۇلارمۇ خۇددى ئاشۇ جەڭ مەيدانىدا تۇرۇۋاتقاندەك ، ئۆزلىرىمۇ دۈشمەنلىرىگە ئوق ئېتىۋاتقاندەك جىددىي ، ئەستايىدىل بولۇپ قېلىشقاندى .

ئۇرۇش ھاياتىنى ئۆزگەرتىمەكتە . خۇددى زالىم ھۆكۈمەتنىڭ زۇ-لۇمى ئۇلارنىڭ تۇرمۇشىنى ئۆزگەرتكەندەك . مۇنۇ زالىم ھۆكۈ-مەتكە قارشى ئېتىلىۋاتقان ئوقلارمۇ ئۇلارنىڭ ھاياتىنى ، پىكىر-نى ، مىجەزىنى ئۆزگەرتىمەكتە . مەھەللەدە ناخشا يوقالدى ، ئاتلار كىشىنىمەس ، كالىلار مۇرىمەس ، قويلار مەرىمەس بولۇپ قالدى . ھەممىلا ئادەم غەمكىن ، پەقەت مەھەللە ئىتلىرىلا توختىماي كېچە - كۈندۈز ھاۋشىماقتا . ھاۋشىغاندىمۇ قېلىگە قاراپ ھاۋ-شىماقتا . بۇ ياخشىلىقنىڭ ئالامىتىمۇ ، شۇملۇقنىڭ بېشارىتىد-مۇ ؟ خۇددى ئەتىيازلىققا قانداق تېرىقچىلىق قىلارنى بىلمىگەند-دەك ، دېھقانلار بۇنىمۇ بىلمەيتتى .

قار توختىدى ، بىرمۇ ئادەم توشقان قوغلىغىلى چىقمىدى . جۇۋىلىرىغا ئورلىپ كۈنگەي تاملارغا يۆلىنىپ ئولتۇرۇپ ، ئۆت-كەن - كەچكەن ئىشلار توغرىسىدا پاراڭلىشىش بىلەن تۇرمۇش-نىڭ لەززىتىنى سۈرۈشكە ئادەتلەنگەن دېھقانلار تۈنۈگۈنكى كۆ-ئۇلسىزلىكلەرنى تېزلا كۆڭلىدىن نېرى قىلىشتى .

— نېمەڭ قالدى ئىدىرس ؟

— ئىسسىق جان !

— سېنىڭچۇ ھېتەك ؟

— بىر چىشقا موزاي .

— ھېلىمۇ ياخشى ئوربلارنى ئاچقۇزۇپ بۇغدايلارنى

ئالدى .

— كاۋا قوردىقىغا قالدۇق . ئەمدىلا سۇر يەۋاتقان بېرىم

ئاتنىڭ گۆشى بار ئىدى ، سىيرىپلا ئەكەتتى .

— توشقاندىن ئونى بار ئىدى ، ئۇنىمۇ ئەكەتتى .

— ھېلىمۇ ياخشى ، ئالساڭ ئال دەپ تۇرۇپ بېرىپتىمىز .

زىيانغا چىدىمىغان بولساق ئۇلۇغئاخۇندەك ئوق يەيتتۇقكەن .

— ئۆلمىگەن جاندا ئۈمىد بار ، خۇدايىم بېرەر يەنە !

شەھەر تەرەپتىن مىلىتىق ئاسقان تۆت ئاتلىق يېزىغا كىرىپ

كەلدى.

— مۇتۋەللى كىم؟ — دەدى مىلتىق ئاسقان، بىلىكىدە.
گە: « لائىلاھە ئىللە لىلاھۇ مۇھەممەدۇن رەسۇلىللا » دېگەن خەت يېزىقلىق ئاق لاتا باغلىۋالغان، قۇلاقچىسىغا لاتىدىن قىيىلغان ھىلال ئاي بىلەن يۇلتۇز تىكىۋالغان قاپمى يامان، قارا بۇرۇت ئادەم.

— مۇتۋەللى؟ — دەدى مېرا «قازى» ئورنىدىن ئاستا تۇرۇپ، توپىسىنى يۇقىرى ئىتتىرىپ قويۇپ، — تاۋى يوق ياتىدۇ، ئىش بولسا ماڭا دەپسەڭلار بولىدۇ.

— بىز ھەربىي كومىتېتتىن، — دەدى يەنە بىرى ئاتتا سىڭايان ئولتۇرۇپ، — پارتىزانلارغا ئوزۇق - تۈلۈك سەپەر- ۋەرلىكى بىلەن چىقتۇق. مال، ئاشلىق، ياق، مال، پۇل بەر- سەڭلار بولىدۇ. ھەربىر ئادەم بولمىغاندا بىر قوي بېرىدۇ، پۇل دەپسىما، ياق، ياق... قەغەز پۇل ئۆلدى. ئالتۇن - كۈمۈش بولسىمۇ بولىدۇ.

— تۈنۈگۈن ئاخشام بىزنى گومىنداڭ ئەسكەرلىرى بۇلاپ، مال، ئۇن، گۆش، مايلىرىمىزنى ئەكەتتى. ھېچنېمە قالمىدى. — گومىنداڭغا بېرىسەنۇ، ئىستىقلالچىلاردىن ئاياپسەن، سەن كىم تەرەپ؟

— بىز ئىنقىلاب تەرەپ!

— بېيىڭلار كىم؟

— مۇختەرباي بار ئىدى. ئۇ ئادەمنى شېڭ شىسەي تۈرمىدە- گە سېلىپ بايلىقىنى مۇسادىرە قىلدى. يېرىدىن باشقا ھېچنېمە- سى قالمىدى. ئىمامئاخۇنۇم كىچىككىنە ئىلىك تولدۇرۇۋىدى، گومىنداڭ بۇلاپ ئۇنىمۇ گاڭسا - جىسا قىلىپ قويدى.

— بەرمەيمىز دەپمەكچىمۇ؟

— يوق، ھېچنەرسە قالمىدى، دەپمەكچى.

— دەتالاشقا ۋاقتىمىز يوق. بىر ئاش پىشىمىغىچە ئوتتۇز

قوي يىغىسەن. تۇر، ئالدىمىزغا چۈشۈپ ماڭ!

— مال يوق!

— ئىسسىق جانلا قالدى.

— كەمبەغەللەر ھۆكۈمىتى دەۋاتاتتىڭلارغۇ ھوي!

— مەن مۇتۋەللى ئەمەسمەن، — دەدى مېرا «قازى»

ئادىتى بويىچە قوللىرىنى ھاۋادا پۇلاڭلىتىپ قويۇپ، — بۇ مەھەللىدە مۇتۋەللى يوق.

— كىمىڭنى ئەخمەق قىلسەن، بۇرۇن يوق بولسا ھازىر-

دىن باشلاپ سەن مۇتۋەللى، ماڭ تېز!

— مەن ئەمەس، قىلالمايمەن!

— گومىنداڭنىڭ ئادىمىمۇ سەن؟ ئالدىنقى سەپتە قان

تۆكۈۋاتقان، جان بېرىۋاتقانمۇ بىز خەق! خەق جان بېرىدۇيۇ،

سەن ئۇلارغا نان بېرىشتىن باش تارتىسەن، ماڭ!

قولدا بەلگىسى بار ئادەم دۈمبىسىدىن مىلتىقىنى ئالدى

ۋە مېرا «قازى» نىڭ بېشىدىن ئارتىلدۇرۇپ «ۋاڭ!» قىلىپ

بىر پاي ئاتتى. مېرا «قازى» ئۆمىلەپ كەتتى، ئادەملەر تەرەپ -

تەرەپكە قاچتى. تېرەك بېشىدىكى قاغىلار قاقلىدىشىپ ئۆركۈپ

ئۇچۇشتى. پۈتۈن مەھەللە ئىتلىرى ھاۋىشىپ كۈچىغا چىقىشتى.

— جان بار، مال يوق! — دەدى ئات تۇمشۇقى ئاستىدا

تىزلىنىپ قالغان مېرا «قازى».

— نوچى بولساڭ گومىنداڭنىڭ قولىدىن تارتىۋال! —

دەدى ھاشىم پوچى تونۇر بېشىدا تۇرۇپ قولغا كۆسەي

ئېلىۋېلىپ، — بۇ خەق ئىنقىلابچىغا ئوخشىمايدۇ، بۇلاڭچىغا

ئوخشايدۇ!

«ۋاڭ!» قىلىپ ئۇنىڭغا يەنە مىلتىق ئېتىلدى. ئۇ تامنىڭ

كەينىگە موللاق ئېتىپ چۈشكەندەك قىلدى.

ھېلىقىلار مېرا «قازى» نى دۈشكەلەپ - ئۇرۇپ ئالدىغا

سېلىۋېلىپ، ئۆيىمۇ ئۆي كىرىپ ئېغىل ئاقتۇرۇپ يۈرۈپ،

ئوندەك قوي، تۆت توپاق، ئىككى ئات تېپىپ چىقتى ۋە ماللىرىنى قوشاغداپ ھەيدەپ جەنۇب تەرەپكە ئالدىراپ يۈرۈپ كەتتى. مەھەللىدە ئادەم، ئىت ۋە قاغىلاردىن باشقا ھېچنەمە قالمىدى. ئىنقىلاب ئۇلارنىڭ ھاياتىغا كەمبەغەللىك ئۇرۇقىنى ئەكبىلىپ چاچتى. ئىنقىلاب ئۇلارغا ياقىمىدى، خۇددى نامراتقا ماي ياقىمىغاندەك، يېتىمغا مەنسەپ ياراشمىغاندەك...

مەھەللىلە شادلىقى قارلىغاچلاردەك يوقالدى، ناخشىلار ئۈچەككە كىردى، كۈلكىلەر قاينىمىغا سوغۇق سۇ قۇيۇلدى، ھەممە ئادەمنىڭ قايىقى زەھەر چاينىۋالغاندەك تۈرۈلدى. مەھەللىنىڭ پەركايى ئۇچتى.

— قىشچە داغ سۇ ئىچىمىزمۇ ئەمدى، — دېيىشتى خوتۇنلار چاي خۇمارى تۇتۇپ باشلىرىنى چېكىلەپ، — شامايوق، تېزەكنى چاينىغۇدەك بولدۇقا!...

شۇنداق خاپىچىلىق ئۈستىگە مۇختەر باي شەھەردىن قايتىپ چىقتى. مەھەللىلە خەلقى ئۇنىڭ ئۆيىگە يۈگۈرۈشتى. سىل بولۇپ ياتقان گۈلنىسا بۇۋى ئايىم كېلىنلىرىگە كاۋا چاقتۇرۇپ، ئوغۇللىرىغا ئانىسىز قالغان چىشى موزايىنى سويدۇرۇپ، چوڭ قازاننى ئاستۇرۇپ مەھەللىگە يەتكۈدەك قىلىپ قورداق ئەتكۈزدى. مۇختەر باي ئاچچىققان پۈتۈن بىر چاينىڭ يېرىمىنى ئۇۋۇتۇپ سېلىپ، ئاتنىڭ قېنىدەك قىچقىزىل چاي دەملەپ ھېچىرلاردا، ئاپقۇرلاردا چاي تارتتى.

مۇختەر باي شەھەردىن شادلىق، كۆڭۈل خۇشى ئېلىپ كەلدى.

— يەنە يىللىق ئىشلىگۈدەك باتراق بولدۇم، كۈللۈھۇم! — دېدى مەھەللىلە ئىمامى دۈمچىيىپ چاي ئىچىپ.

— قازارەن ئۇششۇك چۆجىسىگە ئايلىندۇق... ھەممىمىز باتراق.

— مەھەللىدە باي قالمىغىنى بىلەن تۆت باتۇر چىقتى، —

دېدى ھاشىم پوچى كىچىككەنە، ۋىجىك گەۋدىسىنى ئۇسسۇل ئوينىغاندەك مىدىرلىتىپ، كۆزلىرىنى ئوينىتىپ، بۇرۇمنى تولغاپ قويۇپ، — نۇرى، مۇختەر باي، زىيەك، ھاشىم!... — ھا - ھا - ھا!... — كۆپچىلىك كۆزلىرىدىن ياش چىققۇچە كۈلۈشتى.

— ئاتە قېنى! — ئوق نەرىڭدىن ئۆتۈپ كەتتە؟

— قارىسام مىللىق تەڭلاۋاتىدۇ. مىللىقنىڭ تۆشۈكى پېشانەمگە ئۇدۇل. ئۇلۇغئاخۇندەك شېھىت بولماي غازى بولاي دېدىم - دە، ئوق پېشانەمگە كەلگەندە بېشىمنى بىرلا بۇرۇندىم، ئوق قۇلقىمىنىڭ ھالقىسىنى يالاپ تۇتۇپ كەتتى!

— ھا - ھا - ھا!... تۇتۇۋالماپسەن - دە!

— پاشا قورۇغاندەك - ھە!

— قۇلقىڭغا ھالقا سال، تۆشۈك ئېچىپ قويۇپتۇ.

— ھا - ھا - ھا!... — ھى - ھى - ھى!...

— شەھىرىڭ قانداغۇي، مۇختەر باي؟

— گۇمباڭ، گۇمباڭ زەمبىرەك ئېتىلىۋېتىپتۇ. مەن گومىنداڭچىلاردىن بۇرۇن شەھەرگە كىردىم. ئەخمەتنى بۇرۇنقى سىلىڭبۇدىن تاپتىم، داش قازاندا قورداق ئېتىۋاتقانكەن. پاھ، سوبۇلغان مالنىڭ كۆپلۈكى، تېرەكلەرنىڭ ھەممىسى كانار بوپتۇ. گىردە، ئاق نان، توقاچ دېگىنىڭ تاغ. ئۇياقتا، ھەرەمباغدا گۇمباڭ، گۇم، تات - تات - تات! ئۇنىڭ يېنىدىلا كۈلكە - چاقچاق، مىڭ، ئون مىڭ، قانچىلىكى تاڭ، مەن بۇنچىلىك چىق ئادەمنى كۆرمىگەن. ئۇرۇمچى تۈرمىسىدىكى ئادەم سەي بولامدۇ. بۇ يەردىكىلەر بىر تاغ، تۈرمىدىكىلەر بىر تال چالما. ھەممىلا يەردە ياشلار ئەسكەرلىككە خەتلىنىۋاتقان. ئېلىخان تۆرەم، داموللا رازىيوف، ئابلا داموللاملار قۇرئان ئوقۇپ ياشلارنى

ئارغامچا ئاستىدىن ئۆتكۈزۈپ: «ئۆلسەك شېھىت، قالساق غا-
زى!» دەپ قەسەم ئىچۈرۈپ ھەرەمباغقا ھۇررەي ۋارقىراشقا
ئەۋەتمەكتە. بىزنىڭ ئەخمەتتىن قانداق دەپ سورىسام، ئۇ: سەن
خەۋەر قىلغان گومىنداڭچىلار جىرغىلاڭنىڭ نېرىسىدىلا يوق-
تىلدى، دەيدۇ. كىم يوقاتتى دېسەم، شەھەر پارتىزانلىرى دەپ-
دۇ، كىم باشلاپ باردى دېسەم، مەن دەيدۇ. ئۇ يۈزدەك پارتى-
زان بىلەن يامانىبارنىڭ بېشىدا ساقلاپ تۇرۇپ جىرغىلاڭغا كەل-
تۈرمەستىن جايلاپتۇ. نەچچە يۈز ئات، كالا، قوي، ئىككى يۈز
نەچچە تال مىلتىق ئولجا ئاپتۇ. يۈز نەچچە چېرىك ئەل بوپتە-
كەن. ئۇلارنى ئاتقۇرماستىن ئاكوپ كولاشقا ساپتۇ...

— كىم ھوي، ئەخمەت دېگىنىڭ؟

— كىم بولاتتى، مەن بىلەن تۈرمىدە بىللە سوپۇن ياسى-
غان يىگىت. ئۇنىڭ بىلمەيدىغان تىلى يوق. ئېشەكنىڭ ھاڭگى-
رىشىنىمۇ ئۇرۇپ بېرەلەيدۇ. قىلمايدىغان ئىشى يوق. ئات
تاقلاشتىن ئايروپىلان ھەيدەشكىچە ھەممىنى قىلىدۇ. ئۇ بول-
مىسا مەن تۈرمىدە ئۆلەتتىم. ئۇ تۈرمىدە بولسا ئۆلۈۋالات-
تىم. ئۇنىڭغا ئەگىشىپ گومىنداڭنىڭ خاڭ روجىڭ دېگەن
ختاي باشلىقىنىڭ ئۆيىدە ئۈچ كۈن قونۇپ، پۇل ئېلىپ، تەييار
ماشىنىغا چۈشۈپ ئۈرۈمچىدىن غۇلجىغا كېلىۋالدىم. پاشا ساپ-
لايدىغان بولسا بىز ئۇنى سايلايىمىز. ئۇ گەپكە، ئىشقا ئۇستا،
مىنۇت تىنمايدۇ، ھەممىنى بىلىدۇ. لېنىن، ستالىنلاردىن
دەرس ئالغان، مۇسا جارۇللانىڭ تەلىمىنى ئاڭلىغان، ھەقىقەت
ئۈچۈن جېنىنى تىككەن، شۇنداق بىر تېپىلغۇسىز يىگىت،
ئۇنداق يىگىت بىرلا، بىرلا شۇ ئەخمەت، ئىككى ئەخمەت يوق!

— بىزنىڭ قوي - كالىلىرىمىز ئاشۇ سەن دېگەن داش

قازانلارغا چۈشۈپ بولدى دېگىنە؟

— ياق. ئەخمەت دەپ: يېڭى ھۆكۈمەت خەلقىنىڭ ھۆكۈ-

مىتى، خەلققە قاسىراقچىلىك زىيان سالمايدۇ.

— بىزنى بۇلىغان كىم ئەمىسە؟

— بىرى، گومىنداڭ، يەنە بىرى، قاراقچى. ئۇ چوقۇم
ئابدۇمەرىننىڭ ئادەملىرى.

— ئۇنداق بولسا بىز ئابدۇمەرىننىڭ كۈزلىكىگە بېرىپ مال -
ئاشلىرىنى بۇلاپ كېلەيلى.

— شۇنداق قىلىمىز. قورساقنى تويغۇزۇۋېلىپ. پاھ،
شۇرغان چىققىلى تۇردىغۇ!

— پىيادە بارىمىزمۇ، ئات ئۇرۇقى قالمىغان تۇرسا!

— پارتىزانلار نىلقىنىڭ نېرىسىدىن، كەڭسايىنىڭ ئېغىزىدىن.

دىن پىيادە كېلىدۇيۇ، سەن بۇرۇنۇڭنىڭ ئاستىغا ئېرىنسەن!

قىساس ئۇلارنى ئاتلاندىردى، ئۆچمەنلىك ئۇلارنى كۈچلەند.

دۈردى. ئىككى ياخشى ئاتقا ئۈچتىن ئالتە ئادەم مىندى، ئايغى

يېنىك تۆتى ئاتلارنىڭ ئىزىدىن قاترىدى. يۈت چوڭلىرىنىڭ

دۇئاسىنى ئېلىپ، تارتقان زىيانلىرىنى تىرىلدۈرۈۋېلىش ئۈچۈن

ئون قەھرىمان يولغا چىقتى.

شۇرغان ھۆۈلىماقتا، دەرەخلەر قاراسلىماقتا، قىبلىدىن

گۈمبۇرلىگەن ئاۋازلار كەلمەكتە. بۇنداق سۈرلۈك كېچە، بۇنداق

داق شاۋقۇن - سۈرەن يېزىلاردا كۆرۈلۈپ باقمىغان. يوللار تىنغان،

شۇرغاندا كۆز ئاچقىلى بولمايدۇ. ئۇلار مۇدۇرۇپ، يىقىلىپ، ئال-

دىراپ مېڭىپ ئاخىر تونۇش جاي - ئابدۇمەر مېڭىپكىنىڭ

كۈزلىكىگە كەلدى. ئىگىسىنىڭ ئاچ كۆزلىكى، قارا نىيەتلىك.

نىڭ دەردىدىن كۆپ زىيان تارتقان بۇ كۈزلەك تاملىرى ئۆرۈل-

گەن، قەدىمىي يوغان تېرەكلىرى كۆيگەن، خۇددى ئۇرۇش

خارا بىسىدەك ۋەيران بولغان ھالدا ئۇلارنىڭ ئالدىدا پەيدا بولدى.

دەرۋازا ھىم ئېتىلىگەن، چوڭ قورۇننىڭ ئۆگزىسىدە نە چۆپ -

بېدە، نە بۇرۇنقىدەك ئاسمان - پەلەك مەڭگەن يوق. پەقەت مال

قورۇننىڭ لاپىسى ئۈستىدىلا بېدە - چۆپ، ئوچۇق ئېغىلدا لىق-

مۇلىق مەڭگەن - سامان تۇراتتى. ئاتلارنىڭ ئوت يېگەن ئاۋا.

زى ، كالمىلارنىڭ پۇشۇلداشلىرى ئاڭلىناتتى .

— مەن تۇڭلۇكتىن ئۆيگە كىرىپ باقاي ! — دېدى شەيتىنى تۇتقان مۇختەر باي .

ئۇلار مۇختەر باينى تەستە يۆلەپ ئۆزىگە چىقاردى . باي تونۇش تۇڭلۇككە كەلدى — دە ، قىل ئارغامچىنى بالداققا باغلاپ سىيرىلىپ دالانغا چۈشتى . سول ياقىتىكى ساراي ، توقال چوقۇم شۇ ئۆيدە . ئۇ ساراينىڭ ئىشىك مۇجۇقىنى مۇرىدەپ ئاچتى ۋە ئىچكىرىگە كىردى . مورا ئوچاقتا كۆمۈر چوغى لاۋۇل-داپ تۇراتتى . ئاپئاق ياستۇق ئۈستىدە قاپقارا چاچلىرىنى يې-يىپ ، قوللىرىنى كېرىپ ، تولۇق كۆكسىنى ئېچىپ قويۇپ ، ئابدۇمەرنىڭ ئۈچىنچى توقىلى ، بۇ يىل شەھەردىن ئاچىققان ياش خوتۇن يالغۇز ئۇخلاۋاتاتتى . مۇختەر باي ئالدىراپ كىيىملىرىنى سالدى ۋە ئايالغا ئۆزىنى ئاتتى . ئايال چۆچۈپ ، تېپىرلاپ ۋارقىدىرىدى ، مۇختەر باي ئالغانلىرى بىلەن ئۇنىڭ ئاغزىنى تۇتۇۋېلىپ ئۇنى ئاستىغا چىڭ بېسىۋېلىپ :

— مەن مۇختەر باي ، تېپىرلىما ! — دەپ پىچىرلىدى .
— بۇلاڭچى ، ئوغرى ! — دېدى ئايال خىرقىراپ ، ئۇنى ئۇرۇپ — تېپىپ . مۇختەر باي ئايالنى قورۇپ تۇتتى . لېكىن «قورالى» بۇرۇنقىدەك دەرھال بەتلەنمىدى . ئۇ ھاسىراپ ، ئې-تىشىپ كۈتتى ، ياق ، ئۇنىڭ بۇرۇنقى چاغللىرى تۈگەپتۇ . ئۆزىنىڭ ھېچ ئىش قىلالماسلىقىغا كۆزى يەتتى .

— ئالتۇن زىرە ، ئۈزۈك ، بىلەزۈكلىرىڭنى چىقار ، بول-مىسا ئۆلتۈرۈۋېتىمەن ! — دېدى ئۇ بەدىنىدىكى چۈشكۈنلۈك بىلەن پەيدا بولغان خاپىچىلىقىنى ئايالدىن ئالماق بولۇپ ، — ھەممىنى چىقار ، بولمىسا !

— قويۇۋەت ، قاراقچى ! — دېدى ئايال ئاخىر سىلكىنىپ ، — كىچىك ساندۇق بىلەن چوڭ ساندۇقتا . جېنىم قالسا بولدى ، ئالساڭ ئالماسەن !

ئايال بىر كىچىك ساندۇقنى ئۇنىڭ ئالدىغا تاشلىدى . مۇخ-تەر باي چەكسىز خورلاندى ، چەكسىز ئازابلاندى ، چەكسىز روھسىزلاندى .

ھايات ئۇنى قاتتىق جازالىغان . ئۇنىڭ شوخلۇقى چەكلەندى-گەن ، ئەزىلىك غۇرۇرى يەرگە ئۇرۇلغانىدى .

ئۇلار تۆت ئۆكۈزنى چانلارغا قېتىپ ، لىقمۇلىق ئۇن يې-سىپ ، قىرىق بىر كالا ، توققۇز ئات ، ئاتمىش ئىككى تۇياق قوي ھەيدەپ ، ئابدۇمەرنىڭ مالايللىرىنى باغلاپ ، خوتۇننى باغلىغان-نىڭ ئۈستىگە ئاغزىغا لاتا تىقىپ قويۇپ ، مەھەللىسىگە قايتىپ كەلدى .

مۇختەر باي يالغۇز ئۆيگە كىرىپ پېشانىسىنى يەرگە قو-يۇپ ، قىبلىگە قاراپ دۈم يېتىپ :

— خۇدا ، بۇنداق جازالىغۇچە ئال بۇ جاننى ! — دەپ ھۆڭرەپ يىغلىدى .

يىللار بۇ مەھەللىنىڭ ياۋاش ، ھۇرۇن ، ئاق كۆڭۈل دېھقان-لىرىغا بۇلاڭچىلىق ، رەھىمسىزلىك ۋە قارا كۆڭۈللۈكنى ھەدىيە قىلدى . خۇددى مۇختەر بايغا ئادالەت ، تەڭلىك ، ئىشچانلىقنى ھەدىيە قىلىپ ، ئۆزى ئەڭ مەغرۇرلىنىدىغان ئەزىلىك ھوقۇقىنى نابۇت قىلىپ ، خوتۇنلار ئالدىدا تىلىنى قىسقا قىلىپ قويغۇ-نىدەك ! ...

ئۇ ئەتىگەنلىكى سەھەر ئاتلاندى ، نەگە ، نېمىگە بارىدىغانلى-قىنى ھېچكىمگە دېمىدى .

ئۇ زىياۋۇدۇننىڭ ئايدۆڭ مەھەللىسىدىكى ئۆيىدە پەيدا بول-دى . ئۇ نېمىشقا بۇ يەرگە كەلگىنىنى ئۆزىمۇ بىلمەيدۇ .

زىياۋۇدۇننىڭ چىرايلىق ، ئىشچان خوتۇنى قار كۈرەۋاتقا-نىكەن . ئۇنىڭ ئېڭىكىدىن چىگىۋالغان ياغلىقى ئاستىدىن پومپى-يىپ چىقىپ تۇرغان بىر جۈپ مەڭزى سوزۇلۇپ پىشقان ئالدى-دەك پارقىرىغان ، يوغان ، خۇمارلىشىپ تۇرىدىغان قارا كۆزلى-

رى ئېگىلىپ سالام قىلىپ بولۇپ مۇختەر بايغا تىكىلگەندە ،
گويا ئۇنى زاڭلىق قىلىۋاتقاندا كىم بىلىندى :
— ئەجەب ياخشى ، ئەتەگەندە كېلىپ قايسىز ، چۈشۈڭ
ئاكا !

ياش خوتۇن تولمۇ قىزغىن ، تولمۇ يېقىملىق ، خوشخوي
ئىدى :

— زىياۋۇدۇننىڭ كېلىدىغان ۋاقتى بولدى . بەرا بىلەن
دەرامۇ پىدائىي بولۇپ كىرىپ كەتكەن .

— پاه ، بىر ئۆيدىن تۆت پىدائىي ھە ، زىيەك ، ياق ،
زىياۋۇدۇن ياخشىمۇ ؟ — مۇختەر باي دەرۋازا ئالدىدا ئېتىدىن
چۈشۈپ ئۇلۇغ ئېچىلغان دەرۋازىدىن ئېتىنى يېتىلەپ ھويلىغا
كىردى ، — پاه ، ئات باغلىغۇدەك خادىمۇ تېپىلمامدۇ نېمە ؟
كېلىن ئاتنى ئالدى ۋە نېرىدىكى لاپاس ئاستىغا يېتىلەپ
كەتتى . چۇلۇۋۇرنى ئالغاندا ئۇنىڭ ئىسسىق قوللىرى مۇختەر
باينىڭ قولغا تېگىپ كەتتى . باينىڭ بەدىنى جۇغ قىلدى .
ئۇنىڭ يادىغا دەرھال رەيھانگۈل كەلدى . پاه ، ئەجەب چاغللىرى
ئىدى — دە ، رەيھانغا قىلمىغىنى قالمىدى ، لېكىن ئۇنىڭ مەيلى-
نى قوزغىيالىمىدى . بەخت ئۇنىڭغا سوغۇق قارىدى ، كۆڭلىدە
ئاچچىق — كۆڭۈلسىز خاتىرىلەر قالدى . لېكىن ئۇ ھەرگىز
ئۆكۈنمەيدۇ . ئۇنىڭ ئۆكۈندىغىنى زورلۇقتىن قالغان ئىلاجى-
سىزلىق ، قېرىلىق ، ئاجىزلىقنىڭ نشانى بولغان ھېلىقى كارغا
كەلمەسلىك !...

ئۇ ئەلەم بىلەن زىياۋۇدۇننىڭ مۇنۇ خوتۇننىڭ كەينىدىن
تېقىمىغا چۈشۈپ تۇرغان ئۇزۇن چاچلىرىغا ، چاچلىرىنى ئوينى-
تىپ مېڭىشلىرىغا قاراپ قالدى ۋە : «زىيەك ئامەتلىك ، مەن يۈز
خوتۇن بىلەن بولغاندىمەن ، لېكىن يىغىپ كەلسە زىيەكنىڭ
ھالاۋىتىنىڭ پېرىمىغا تەڭ كەلمەيدۇ . نېمىشقا ئۇ ئامەتلىك ، مەن
تەلەپسىز — ھە ؟ نېمىشقا ئۇنىڭ خوتۇنلىرىلا ماڭا پەرىشتە ؟...» ئۇ

ئۆيگە كىردى . ئىككى ئېغىز ئۆي ھۆپپىدە ئىسسىق . دالاندىكى
سۇپىدا ئۈچ قىز ئۇخلاۋاتاتتى . ئۇ مەشنىڭ يېنىدا يېشىنىپ
ئولتۇرۇپ خوتۇننىڭ ھەرىبىر ھەرىكىتى ، ھەرىبىر قىلىقى ۋە
چىرايىنىڭ ئۆچۈر — بۇجۇرلىرىگە قاراپ ئولتۇراتتى .

— ئەجەب قاراپ كەتتىلىغۇ ، مۇختەر ئاكا ؟
— ھە ، قارىدىمۇ ، قارايتىمەن — دە . قارىغۇچىلىكىڭىز
باركەن ، زىيەك تەلەپلىك !

— مەن زىياۋۇدۇندىنمۇ تەلەپلىك .
— ئۇ ياخشى يىگىت . ئىشچان ، كۈچلۈك ، كۆيۈمچان .
— يەنە چىرايلىق ، كېلىشكەن .
— سىزگە شۇنداق كۆرۈنەمدۇ ، ئاڭلىسام ساقاللىرىنى
چۈشۈرتكۈزۈۋېتىپسىزا ؟

— ھەئە ، چۈشۈرتكۈزۈۋەتمەيزە . ئۇ تېخى ئەللىككە كىر-
مىسە ، نەۋرە كۆرمىسە ، ساقال دېگەن مانا سىزدەك ئاتمىشقا
يېقىنلاشقان ، ئون نەچچە نەۋرىلىك بوۋايىلارغا يارىشىدۇ .
— مەن بوۋايمۇ سىڭلىم ؟ — ئۇ بىرىنچى قېتىم «سىڭ-
لىم» دېدى .

— شۇنداق . سىز مويسىپىت بوۋاي . مېنىڭ دادامدەك !
بۇ گەپ مۇختەر بايغا : «ماڭا يامان كۆز بىلەن قارىما !»
دېگەن بېشارەت ئىدى . يامان كۆز دېگىنى نېمىسى ؟ ھەۋەس ،
تەمەنى چەكلەش مۇختەرنىڭ ئىشىمۇ ؟ ئۇ ئون تۆت يېشىدىن
تارتىپ ھەرقانداق چىرايلىققا ھەۋەس — تەمە بىلەن قاراپ كەل-
گەن . شۇنداق قاراش ئۇنىڭ لەززىتى ، ھۇزۇر — ھالاۋىتىنىڭ
مەنبەسى تۇرسا ؟...

— راست دېدىڭىز سىڭلىم ! — ئۇ ۋۇجۇدى خالىمىغان
ھەقىقەتنى ئېتىراپ قىلدى ۋە بېشىنى سېلىپ ، ساقىلىنى سىي-
پىدى . ئۇ شۇ چاغدىلا ئۆزىنىڭ بۇ ئۆيگە نېمىگە كەلگىنىنى
چۈشەندى .

زىياۋۇدۇن قايتىپ كەلدى . ئۇ ھارغان ، ئۇيقۇسىز ، لې-
كىن خۇشال ۋە روھلۇق ئىدى . ئۇ مۇختەر ئاكىسى بىلەن
سالاملىشىپ بولۇپ ، قوڭۇر تاشلىق ، كۈل رەڭ ياقىلىق قىش-
لىق قىسقا جۇۋىسىنى سالدى ، بېشىدىكى كۈل رەڭ پاپاقنى
ئېلىپ :

— نۇرىنىڭ ! — دەپدى پەخىرلىنىپ ، — بالام يانپىش-
غا گرانات تېگىپ يارىلانغان ، تۈنۈگۈن دوختۇردىن چىقىپ يەنە
ئالدىنقى سەپكە كەتتى . قارا ، ئاكا ، كېچىسى جەڭ ، كۈندۈزى
جىمجىتلىق . گومىنداڭچىلارنى ھەرەمباغقا سولاپ قورشىۋال-
دۇق ، كېچىچە ئېتىشىمىز ، كۈندۈزى سىرتتىن كەلگەن ياردەم-
چى ئەسكەرلىرىنى توراپ قىرىمىز !

— بالىلارمۇ قېتىلىپتۇ ، — دەپدى مۇختەر باي ، ئىند-
سىدىن رازى بولۇپ ، — بىلەمسەن ، مەن بىلەن تۈرمىدىن
بىللە چىققان ئەخمەت دېگەن بىر تارانچى يىگىت بار ئىدى ،
تونۇمسەن ؟

— ياق ئاكا ، ئادەم دېگەن مىخ - مىخ . قايسىبىرىنى
تونۇپ بولغىلى بولسۇن دەيسەن !

زىياۋۇدۇن بۇرۇنقى زىيەك ئەمەس ، ئۇ ھازىر قىران يى-
گىتكە ئايلانغان ، سارغۇچ بۇرۇتمىنى كۆتمەك قىلىۋاپتۇ ، ئىچى-
دىكى يېلىڭ چاپىنىنىڭ سىرتىدىن تاسما پوتا باغلىۋاپتۇ . مۇرد-
سىدىن ئارتىلدۇرۇپ ئوقدان ئېسىۋاپتۇ . ئۇ ئوۋ مىلتىقى ، نان
خالتىسى ، قىسقا جۇۋىسىنى قوزۇققا ئېسىپ قويدى - دە :

— ئائىلە بويىچە ئەسكەر بولدۇق ، — دەپ چاقچاق
قىلدى ، — مۇشۇ كۈننى قانچە يىل ئارزۇ قىلدۇق ، خۇدايىم
ئارزۇيىمىزغا يەتكۈزدى . ئاكا ، مۇشۇ جەڭدە ئۆلۈپ كەتسەم
رازىمەن . ئوچ ئوغلۇمنى ئاتىدىم . ئۆلسە شېھىت ، قالسا غازى .
— مۇتائالى خەلىپىتىم نەدە ؟

— قوماندانلىق شتابتا ، ئېلىخان تۆرەمنىڭ يېنىدا . قۇر-

ئان تىلاۋەت قىلىپ ، ئۇرۇشقا خۇدايىمىدىن نۇسرەت تىلەۋاتىدۇ .
پۈتۈن خەلق ، پۈتۈن خەلقنىڭ بايلىقى ئۇرۇشقا تەقدىم قىلىنىۋا-
تىدۇ !

«خەلق نېمە كويىدا ، سەن مۇختەر نېمە كويىدا؟» دېگەن
سوئال مۇختەر باينىڭ مېڭىسىدە دەرھال پەيدا بولدى . ئۇ :
— مەنمۇ ئۇرۇشاي دەپ كىردىمغۇ ئۇكام ، — دېۋىدى ،
زىياۋۇدۇن :

— قېرىپ قالدىڭ ، ئوغۇللىرىڭدىن ئىككىسى كىرگەن
بولسا ، سەن بەش ۋاخ نامىزىڭنى ئوقۇپ دۇئا قىلىپ ئولتۇرغان
بولساڭ ياخشى بوپتىكەن ، — دەپدى .

— مېنىڭ بالىلىرىم توشقانغا چوماق ئېتىشتىن باشقىنى
بىلمەيدۇ . مىلتىق ئاتالمىسا ، بىرەر ئىدارىدە ئىشلىسۇن دېسەم
خەت تونۇمىسا ، بالا تاپتىم دەپ بىر توپ بۇقىنى چوڭ
قىپتىمەن !

ئىنىسىمۇ ئۇنى قېرى دەۋاتسا ، ئاياللار كۈلۈۋاتسا...
ھاياتنىڭ نېمە مەنىسى قالدى ئەمدى ؟ ئۇ تېخىمۇ روھسىزلاندى .
زىياۋۇدۇن چېيىنى ئىچىپ ئالدىراپ سىرتقا ماڭدى . مۇخ-
تەر بايىمۇ ئېتىغا مىندى . ئۇ شەھەر ئارىلىماقچى بولدى . زىيەك
شتابقا ئۇنى باشلاپ كەلدى . ئادەم ئادەمگە قارار ئەمەس . ھارۋا -
ھارۋىدا گۆش ، كۆكتات ، مېۋە - چېۋە ، ئون - ماي توشۇلۇۋات-
قان ، ئادەملەر دەريادەك ئېقىپ كىرىپ ، ئېقىپ چىقىۋاتقان ،
ئاتلىق ، مىلتىق ئاسقان ، ھەر خىل جۇۋا ، چاپان ، تۆپە ، قۇلاقچا
كىيىشكەن ئادەملەر ئۇرۇق - تۇغقان ، ئەل - ئاغىنىلىرى بىلەن
خوشلىشىپ :

— توققۇزتاراغا !

— ئىسھاقبېككە ئەسكەر بولدۇم !

— كۈرەنى ئېلىشقا !

— سۈيۈڭدىكى گومىنداڭچىلارنى توپا چىشلىتىشكە ! —

دېيىشىپ ناھىيىلەرنى ئازاد قىلىشقا خۇددى توپغا ماڭغاندەك مېڭىش-
ماقتا. يىغا - زار، قۇرئان - تىلاۋەت، دۇئا يۈ تەگبىر ...
كىشىلەرنىڭ ھەرىكىتى، ئەقلى، گەپلىرى، كۆز يېشى ...
ھەممىلا نېمىسى جەڭگە - غەلبىگە، بولغۇسى ياخشى كۈنلەر-
گە بېغىشلانغان، ئۆز غېمىدە، راھەت - پاراغەت كويىدا يۈر-
گەن، بۇرۇنقىدەك مەست بولۇۋېلىپ ئۆتكەن - كەچكەننى مۇرد-
سى بىلەن ئۇرۇپ جىدەل تېپىشقا ئامراق ئادەملەر كۆرۈنمەيت-
تى. ئۇنىڭ خەلىپىتىم بىلەن كۆرۈشۈشكە كۆزى يەتمىدى، زىيا-
ۋۇدۇننىڭ نەگە غايىب بولغىنىنىمۇ بىلمەي قالدى. ئۇ قار
توزۇتۇپ ئات چاپتۇرۇپ يۈرۈشكەن ئەزىمەتلەرگە ھەۋەسلىنىپ
ئېتىنى مەقسەتسىزلا دېۋىتتى ۋە بىردەمدىلا تەشلەپكە -
خىتاي بازىرىغا كېلىپ قالدى. بىلەكلىرىنى تۇرۇۋالغان، يالاڭ-
ۋاش بىر ئادەم قىلىچىنى ھاۋادا پۇلاڭلىتىپ:

— قان ئىچمەن! — دەپ ۋارقىرىماقتا. نەدىندۇر
ئىككى قاۋۇل ئادەم ئىككى خەنزۇ خوتۇنى دارقىرتىپ سۆرەپ
چىقىپ ھېلىقى قىلىچىنىڭ ئالدىغا ئەكېلىپ دومىلىتىپ:
— چاپ! — دېۋىدى، ھېلىقى تەلۋە چىشلىرىنى كىرىش-
تۈرۈپ قىلىچىنى ئېگىز كۆتۈرۈپ خوتۇننىڭ مۇرىسىگە قىلىچ
ئۇردى. خوتۇن «ئەييا، ئەييا!» دەپ تېپىرلىدى. تەلۋە قىلىچ-
تىكى قان يۇقىنى تىلى بىلەن يالىدى، ئادەمنىڭ كۆڭلى ئېلىش-
قۇدەك چىرايىنى تۈرۈپ قىلىچىنى يەنە كۆتۈرۈۋىدى، مۇختەر
باي ئېتىنى چاپتۇرۇپ كېلىپ تېقىمىدىكى چومىقى بىلەن ئۇنىڭ
قىلىچىنى ئۇرۇۋەتتى:

— باتۇر بولساڭ چېرىكىنى چاپ، قېرى خوتۇندا نېمە
گۇناھ؟

— ۋاي ئاناڭنى! — ئىككى ياردەمچىسى مۇختەر بايغا
ئېتىلدى. مۇختەر باي چوماق بىلەن بىرىنىڭ بېشىغا ئۇردى،
ئۇ دومىلىدى، يەنە بىرىنى ئېتىنىڭ كۆكىسى بىلەن ئۇرۇۋېتىپ

ئۆمىلەپ يۈرگەن خەنزۇ خوتۇنى ئالدىغا ئوڭكۈردى - دە،
جىرەن ئېتىنى توپىدەك تەرەپكە چاپتۇرۇپ يۈرۈپ كەتتى. ئاشۇ
بىگۇناھ خەنزۇ خوتۇنلار چېپىلىۋاتقاندا، ئۇنىڭ يادىغا تۇيۇقسىزلا
تۈرمىدە ئۆزىگە ياخشىلىق قىلغان ساقاللىق، ئۇنىڭغا ياندېشىپ
يېنىپ ئۇنى پات - پات يەلپۈپ قويىدىغان ئۇزۇن چاچ خەنزۇ
ئەپەندى، ئەخمەتنىڭ: «بۇلارمۇ بىزگە ئوخشاش ئېزىلىۋاتىدۇ»
دېگەن سۆزى كەلگەندى.

— نەگە مۆكسەن، ئايلاڭزا؟

— مەن شۇ... ساڭا خوتۇڭ بولىدۇ...

— قېرىكەن سەن ئەمەسمۇ؟...

— سەنمۇ قېرىغۇ...

— قېرى بولسام سېنى يەردىن قوزىدەك يۇلۇۋالايىتىم.

مۇ؟

— سەن باتۇر، سەن بولمىساڭ مەن ئۆلەتتى شۇ!...

خوتۇن يىغلاپ ئۇنىڭغا چىڭ يېپىشتى.

ئۇلار لەڭزىبېشىغا بۇرۇلغاندا بىر قىزنىڭ چىرقىرىغان
ئاۋازى ئاڭلاندى. مۇختەر باي ئېتىنى ئاۋاز چىققان تەرەپكە
بۇرىدى. تۆت تەلۋە بىر بىچارە خەنزۇ قىزنىڭ قوللىرىنى قاي-
رىپ، يالىڭاچلىۋېتىپ زورلۇق قىلماقچى بولۇۋاتاتتى.

— ھايۋانلار! — دەپ مۇختەر باي چوماق بىلەن ئۇلارنى

ئۇرۇپ، — خەلق نېمە كويىدا، سەن خەق نېمە كويىدا!

ئۇ قىز بىلەن موماينى ئېتىنىڭ ئالدى - كەينىگە مىندۈ-

رۇپ قارادۇڭدىكى بىر يېقىننىڭ ئۆيىگە ئېلىپ كەلدى.

ئۇ كەچتە مۇتائالى خەلىپىتىمنىڭ ئۆيىگە كەلدى. خەلىپىتىم

ئۇنى تولىمۇ قىزغىن كۈتۈۋالدى.

— خەلىپىتىم، — دەپ ئۇ تىزلىنىپ ئولتۇرۇپ، ئەس-

تايدىلىق بىلەن، — مېنىڭ دىنىي ساۋاتىم يوقنىڭ ئورنىدا،

بىگۇناھ كاپىرنى ئۆلتۈرۈش ساۋابىمۇ، قۇتقۇزۇش ساۋابىمۇ؟

— ئەلۋەتتە كېيىنكىسى ، — دەپ دەرھال جاۋاب بەردى خەلىپىتىم ، — خوش ، بولغان ئىشنى سۆزلەڭ .

مۇختەر باي بولغان ئىشنى ، كوچىلاردا ياتقان ئەسكەر ئە- مەس ، پۇقرالارنىڭ جەسەتلىرىنىڭ خۇددى ھايۋاننىڭ جەسەتلى- رىدەك خورلىنىۋاتقىنىنى سۆزلەپ بەردى . ئاخىرىدا ئەخمەت- نىڭ : «ئاۋۋال ئادەم ، ئاندىن مىللەت ، ئادەم بولىدىكەن ، ئۇنىڭ ياشاش ھوقۇقى بار» دېگەن سۆزىنى قوشۇپ قويدى .

— خىتايىمۇ بەندە ، — دېدى مۇتائالى خەلىپىتىم ئاخىرىدا ، — قولغا قورال ئېلىپ ساڭا قارشى چىقىمىسلا ، ئۇنىڭ جېنىغا زامىن بولماسلىقىڭ كېرەك .

مۇختەر باي تۈرمىدە نۇرغۇن مىللەتلەرنىڭ ئۆزىگە قىلغان ياخشىلىقلىرىنى سۆزلەپ بېرىۋىدى ، خەلىپىتىم ئاخىر :

— ئورۇس ، قالماق ، شىبەلەرمۇ كاپىرغۇ . كۆرۈپ تۇ- رۇپتىمىز ، ئۇلار بىز بىلەن بىر سەپتە گومىنداڭغا قارشى سوقۇش قىلىۋاتىدۇ . ۋەھالەنكى ئابدۇمەردەك مۇسۇلمانلىرىمىز گومىنداڭ بىلەن بىر سەپتە .

كەپتە ناھايىتى قاتتىق جەڭ بولدى . مۇختەر باي ھەرەم- باغقا بېرىپ نەچچە مىڭلىغان ئادەملەر بىلەن بىللە باشلىرىدىن ۋىزىلداپ ئۇچۇپ ئۆتۈۋاتقان ئوقلار ئاستىدا ئۆمىلەپ يۈرۈپ «ھۈررەي!» ۋارقىردى .

ئۇ ھاياتىدا بۇنداق داغدۇغىلىق ، كىشىلەر جېنىنى پۈتۈن- لەي ئۈنتۈشكەن مەيدانى كۆرمىگەندى . قورال تۇتقانلار ۋاڭلى- داپ ئوق چىقىۋاتقان تۆشۈكلەرنى چەنلەپ ئوق ئاتاتتى . بايىكۆل مەھەللىسى قۇرۇقلانغان . ئۆيلەردە بىر - بىرىنى تۇتاشتۇرىد- ىغان كامارلار ياسالغان . بىر مىللىتقا يۈزلەپ ئادەم خىزمەت قىلاتتى ، ۋارقىرايتتى ، يارىدارلارنى ، قۇربان بولغانلارنى يەر بېغىرلاپ توشۇپتتى . تاملارنىڭ تۈۋىدە قىستىلىشىپ ، ئۆمىل- شىپ «ھۈررەي!» ۋارقىراشقانلاردىنمۇ پەخەس بولمىغانلار

مىللىتى ياكى پىلىموت ئوقىدا قۇربان بولاتتى . ھەرەمباغقا سولانغان ئىككى مىڭدىن كۆپ گومىنداڭ ئەسكىرى خىل قورال- لار بىلەن توختىماي ئاتاتتى . ئۇ يەرگە قامىلىۋالغان نەچچە يۈز ھۆكۈمەت ئەمەلدارلىرى ، پۇقرالارمۇ ھايات قېلىشنىڭ كويىدا ئۆز ئەسكەرلىرىدىن پاناھ تىلەپتتى ، ئۇلارنىڭ ئۆلۈشىنى ھەر- گىز خالىمايتتى ، بەلكى نۇرغۇنلىرى مۇنۇ «ھۈررەي» ۋارقىد- ىراشقانلارنىڭ قايتىدىن بېشىغا دەسسەشنىڭ ، ئۇلارنى قىرىپ تاشلاشنىڭ ، بىر ئال تۇخۇمىنىمۇ قويماسلىقىنىڭ كويىدا ئىدى . ئوق مانا شۇنداقلا تەگسە بولاتتى ، نىيىتى يامانلار بالدۇر ئۆلسە ، ئەخمەت دېگەن ھېلىقىدەك ئادەمنى ئادەم خورلىمايدى- ىغان ، ھەممە ئادەم باراۋەر كۈن كۆرىدىغان جەمئىيەت پەيدا بولسا بولاتتى... مۇختەر باي شۇنداق جەمئىيەتنى خالايتتى ، ھەرگىزمۇ قان تۆكۈش ، بىر - بىرىنى قىرىشنى ئەمەس!...

ئادەملەر بىلەن قېرىشقاندا ، سوغۇق كۈچىشىكە باشلى- دى . قارىنى دەسسەشكە غاچىر - غۇچۇر قىلغان ئاۋاز چىقاتتى . تام ياقىلاپ ئولتۇرۇۋېلىپ ھۇررا توۋلىغانلاردىن يالاڭ كى- يىم ، ئاچ قورساق نامراتلار ، ئاشخانلار ئالدىدا دۈم يېتىپ ، دۈم قويۇپ كۈن ئۆتكۈزىدىغان يېتىمچىلارمۇ بار ئىدى . ئۇلار جالاقلاپ تىترىشەتتى . بىر - بىرىگە چاپلىشىپ ئولتۇرۇشۇپ سوغۇقنىمۇ ، گومىنداڭنىمۇ ئاغزىغا كەلگەن يامان تىللار بىلەن تىللايتتى ، ئۇنداقلا ياشاشقا تېخىمۇ قاتتىق تەشنا ئىدى . ھۇررا توۋلىغانلار ، مىللىتى تۇتقانلار ئىچىدە مۇختەر باي بىلىدىغان بايلاردىن بىرىمۇ كۆرۈنمەيتتى . بۇ بايلارنىڭ ئېلىخان تۆرەم ، ھېكىمبەگ ، غوجامنىڭ چۆرىسىدە كەلگۈسىدىكى مەنسەپ - پايدى- نى كۆزلەپ پەرۋانە بولۇپ يۈرگىنىنى مۇختەر باي بىلمەيتتى . مانا مۇختەر باينىڭ ئالدىدىن ئۈندەك قوراللىق ئالدىراپ ئۆتتى . مۇختەر باي بىرىنى تونۇپ :

— ئەخمەت! — دەپ ۋارقىراپ ئورنىدىن قوپۇشقا ،

ئەخمەت كەينىگە قايرىلىپ:

— مۇختەركا، يات! — دەدى ۋە چاققانلىق بىلەن سەك-
رەپ كېلىپ مۇختەر باينى باستى. «ۋىز» قىلغان ئاۋاز بىلەن
تەڭ، قار ئۇستىدە بىر تال چوغ پىرقىردى — بۇ ئوق ئىدى.
ئەخمەت دەرھال قىسقا پاختىلىق چاپىنىنىڭ يانچۇقىدىن
بىر خاتىرە دەپتەرنى ئالدى — دە، قاقاقلاپ كۈلۈپ دەپتەرنىڭ
ئوتتۇرىسىدىكى كۆيۈپ تېشىلگەن تۆشۈككە قولىنى تىقىپ:
— دەپتىرىم شېھت! — دەپ قويۇپ، دەپتەرنىڭ بېتى-
گە قېرىنداش بىلەن بىرنېمىلەرنى يازدى ۋە ئوقۇپ: «ھەرەمباغ
سوقۇشنىڭ خاتىرىسى» دەدى. ئۇ ئاندىن كېيىن مۇختەر بايغا
قايرىلىپ:

— سەنمۇ كەلدىڭمۇ، مۇختەركا، يارايىسەن، قەيسەر! —
دەپ ئۇنى چىڭ قۇچاقتى.

— ئالدىنقى كۈنى ھېلىقى خەۋەرنى ساڭا يەتكۈزگىلى
كىرگەندىن كېيىن سېنى يەنە ئىزدىدىم، ئەخمەت، نەلەردە يۈرد-
سەنوي، مەن سېنى باش شتابتا ھەرقاچان، دەپ مىڭ بىر
تەسلىكتە كىرسەم، ئۇ يەردە: «مۇنەقە، شۇنەقە» دىن بىرى ئول-
تۇرۇپتۇ. ئۇ كەكە ساقالنىڭ بىزدە كەلەرگە قارارغا كۆزى يوق.
— ئۇ ئېلىخان تۆرەمغۇ، تونۇمامسەن، مۇختەركا؟

— ماڭا بىر مىلتىق تېپىپ بەرسەڭ بولاتتى.
— مەن ئامالنى قىلاي، لېكىن سەن ياشىنىپ قالدىڭ،
ھۇررا توۋلاپ بەرسەڭمۇ بولار.

— نېمە دەيسەنوي، گومىنداڭدىن يۈزنى ئۆلتۈرمىسەم
قانداق پۇخادىن چىقىمەن!

بىر رۇس يىگىت ئەخمەتكە بىرنېمىلەرنى دەدى. ئەخمەت:
— مەن باش شتابقا بارىدىغان بولدۇم! — دەپ مېڭىۋە-
دى، مۇختەر باي ئۇنىڭغا ئەگەشتى:

— مەنمۇ بىللە باراي، يۈر، ئازگالدا ئېتىم بار!

ئۇلار ئۆمىلىشىپ ئويماغا چۈشتى. مۇختەر باي بىر ھوي-
لىدىن جىرەن قاشقا ئېتىنى تېپىپ چىقتى. ئۇلار سوۋېت كوند-
سۇلخانىسىنىڭ ئالدىدىن ئۆتكەندىن كېيىنلا ئاتقا مىنىشتى.
ئەخمەت ئاتنىڭ بېشىنى ساي بويلاپ نوۋىگوردقا بۇرۇندى، مۇخ-
تەر باي:

— شتاب ئاۋۇ ياقتا ھوي...، — دەدى.

— يەنە بىر شتاب بار، ئاكا! — دەدى ئەخمەت ۋە ئۇلار
ئاتنى يورغىلىتىپ نوۋىگوردقا يۈرۈپ كەتتى.
ئەخمەت بىر دەرۋازىنىڭ ئالدىدا ئاتتىن چۈشۈپ:

— سەن مەشەدە ساقلاپ تۇرغىن. مەن كىرىپلا چىقىمەن! —
دەدى ۋە يان ئىشىكتىن كىرىپ كەتتى. دەرۋازىدا پوست بار
ئىدى.

مۇختەر باي مۇزلاپ نېرى — بېرى ماڭدى. بىر ئۆيىنىڭ
قاپقىلىرى ھىم ئېتىلگەن دېرىزىسىدىن كۈلكە ۋە ساز — ناخشا
ئاڭلانماقتا ئىدى. مۇختەر باي دېرىزىنىڭ تۈۋىگە باردى. دېر-
زىدىن چاقچاق، كۈلكە ئاڭلاندى:

— خەق ئۇ يەردە جاننىڭ غېمىدە، بىز بۇ يەردە شەھرىنىڭ
خۇمارى!

— ئۆلۈمدىن باشقىسى تاماشا!

— ھا - ھا - ھا! ...

— قېنى چالساڭلار.

... مانا غۇلجا بايلىرى، ھېچنېمىدىن غېمى يوق ئۆزىنىڭ
مەشرىپىنى ئوينىماقتا. بىر يەردە يىغا، بىر يەردە قۇرئان، بىر
يەردە ناخشا، يەنە بىر يەردە چىرايلىق سۆزلەر... مانا غۇلجا
شەھىرىنىڭ كارامىتى! ...

ئەخمەت ئۇزاققا چىقتى.

— سەن بىلەن بىللە بولالمايدىغان بولدۇم. كېچىچە قىل-
دىغان بىر ئىش چىقىپ قالدى، — دەدى ئۇ ئالدىراپ.

— سەندىن بىر نېمىنى سوراي : بۇ ئىنقىلابنىڭ مەقسىتى زادى نېمە ؟

— گومىنداڭنى يوقىتىش .

— ئاندىن كېيىنچۇ ؟

— ھۆكۈمەت تەشكىل قىلىش ، خەلقنىڭ تۇرمۇشىنى ياخشىلاش ، پەن - تېخنىكا ، مەدەنىيەت - مائارىپ ئىشلىرىنى گۈللەندۈرۈپ خەلققە بەخت يارىتىش .

— ھۆكۈمەت بېشىدا كىم ئولتۇرىدۇ ؟

— خەلق ئۆزى سايلىغان ئادەملەر .

— ياق ، بايلار ئولتۇرىدىغان ئوخشايدۇ . ئۆلۈۋاتقانلار ،

جەڭ قىلىۋاتقانلار نامراتلار ، ھۆكۈمەت بېشىدا بايلار . بىرمۇ باي ھۇررەي ۋارقىرىغىلى چىققىنى يوق . ئاۋۇ ئۆيدە مەشرەپ تېخى . ئىنقىلابنى كەمبەغەللەر قىلىپ ، ھالاۋىتىنى بايلار كۆرىدىغان ئوخشىمامدۇ ؟

— ۋاقتىنچە شۇنداق .

— بىزنىڭ مەھەللىنى گومىنداڭمۇ بۇلىدى . بىلىكىگە

بەلگە تاقىغان ئىنقىلابچىلارمۇ بۇلىدى !

— پۇرسەتپەرەسلەر توپلاڭدىن توقاچ ئوغرىلىماقتا . بۇ-

لار تۈزۈلىدۇ .

— كىم تۈزەلەيدۇ ؟

— بىز .

— بىز دېگىنىڭ كىم ؟

— خەلق بولمامدۇ !

— خەلق دېگىنىڭ قوي . ئۇنىڭ سەركىسى بولمىسا يول

تېپىپ ماڭالمايدۇ . بېشى قايغان ، پۈتى تايغان تەرەپكە كېتىۋېرىدۇ .

— سەركە بولىدۇ . ياخشى يول بىلىدىغان سەركە بولىدۇ .

يېقىندا ۋاقتلىق ھۆكۈمەت قۇرۇلىدۇ . مەن شۇ قۇرۇلىدىغان

ھۆكۈمەتنىڭ تۈزۈلمىسىنى يېزىپ چىقىشقا قاتنىشىمەن .

مۇختەر باي چۈشەنمىدى :

— نېمە دېدىڭا ، ھۆكۈمەتنى يېزىپ چىقىدىغان گەپمۇ

تېخى ؟

— قانداق ھۆكۈمەت قۇرۇش كېرەك ؟ بۇ بىر چوڭ مەسىلە .

لە . ھەرەمباغ بەلكى يەنە بىرەر ئايدىن كېيىن ئېلىنىپمۇ قالار .

پارتىزانلىرىمىز ناھىيىلەردىمۇ سوقۇش قىلىۋاتىدۇ . گومىنداڭ

ئۈرۈمچىدىن توختىماي ئەسكەر يۆتكەۋاتىدۇ . سوقۇش قاتتىق

بولىدۇ . جىق قۇربان بېرىمىز تېخى . ئىنقىلابنىڭ غەلبىسىگە

ئېرىشمەك ئوڭاي ئەمەس . ھازىر ھۆكۈمەت توغرىسىدا تالاش -

تارتىش قىلىدىغان چاغ ئەمەس ، ھەممە خەلق بىر ياقىدىن باش ،

بىر يەڭدىن قول چىقىرىپ ، سوۋېت خەلقى گېرمانلارنى قوغلىد .

خاندەك گومىنداڭنى پاك - پاكىز قوغلاپ چىقىرىش كېرەك !

— گېرمانلار قېچىپ نەگە باردى شۇ تاپتا ؟

ئەخمەت ئالدىراپ جاۋاب بەردى :

— بېرلىنغا يېقىنلاشتى . ھە ، گېرمانىيىنىڭ پايتەختى .

سوۋېت ئەسكەرلىرىدىن بىلوروسىيە 1 - يۆنىلىش ئارمىيىسى ،

ئۇكرائىنا 1 - يۆنىلىش ئارمىيىسى ، بىلورۇسىيە 2 - يۆنىلىش

ئارمىيىسى ، جەمئىي ئىككى مىليون بەش يۈز مىڭ ئەسكەر ،

قىرىق بىر مىڭ ئالتە يۈز زەمبىرەك ۋە مىنمىپوت ، ئالتە مىڭ

ئىككى يۈز سەكسەن تانكا ۋە ئوت قويغۇچى زەمبىرەك ، يەتتە

مىڭ بەش يۈز ئايروپىلان بىلەن بېرلىنغا ھۇجۇم قىلىپ گېرمانلارنى

نىيىنى ئۈزۈل - كېسىل تارمار قىلىشنىڭ تەييارلىقىنى قىلىۋا-

تىدۇ .

— پاهوۋى !!! ئۇلارنىڭ تانكىسىلا بىزنىڭ ئەسكەرلىرىمىز

مىزدىن جىقكەنە... سوقۇش دېگەن مۇنداق بولسا ، گومىنداڭ

داڭ ، ھەرەمباغ دېگەنلىرىڭ پىيازنىڭ پوستىدەك بولۇپ

قاتتى - دە !!!

ئۇلار قاقاقلاپ كۈلۈشتى .

گۈمبۈرلەپ ، پۈتۈن شەھەرنى تىترىتىپ مىنامىوت ئېتىد-
لىشقا باشلىدى . ھۇررا ئاۋازى غۇلجا ئاسمىنى تەۋرىتىپ
يىراق - يىراقلاغا كەتتى . بۇ ئاۋازدىن مۇختەر باي چەكسىز
ھۇزۇرلاندى ، ئۇ ئەخمەتتىن ئايرىلىپ ئېتىنىڭ بېشىنى ھەرەم-
باغ تەرەپكە بۇردى .

37

8 - ئۇرۇش رايونىنىڭ قوماندانى جۇشاۋلياڭ سەپرال-
شىپ ، چۇڭچىڭغا كەينى - كەينىدىن تېلېفون - تېلېگراممىلار-
نى بەردى . ئۇ ھەر قېتىملىق تېلېفون - تېلېگراممىسىغا : بۇ
سوۋېت ئىتتىپاقىنىڭ تاجاۋۇزچىلىقى ، دېگەن سۆزىنى قوشۇپ
قوياتتى . لېكىن چۇڭچىڭ خۇددى بۇ ئىشقا سەل قاراۋاتقاندەك ،
بىر ئېنىق جاۋاب بەرمەيۋاتاتتى .

— يەنىلا ئىككى خىل ۋاسىتىنى تەڭ قوللانغىنىمىز
توغرىمىكىن ، — دەيدى ئۆلكە رەئىسى ۋۇجۇڭشىن ، — شېڭ
شىسەيگە خەلقنىڭ نەپرەتى كۈچلۈك ، سوۋېت ئىتتىپاقىنىڭ ھەم
شۇنداق . بىز گومىنداڭ پىرقىسىمۇ خۇددى شۇنداق . نېمىلا
بولمىسۇن ، بىر كىشىگە ئۈچ تەرەپنىڭ نەپرەتى ئورتاق . بۇ
ئورتاقلىقتىن دىپلوماتىيە ، نەسەت - چۈشەنچە ۋاسىتىلىرىد-
نى ئىشقا سېلىپ پايدىلانغىلى بولىدۇ ، دەپ ئويلايمەن .

— لېكىن ، مېنىڭچە ، كەسكىن تەدبىر قوللانمىساق زى-
يان چۈشىپ كېتىدۇ . ئىلى ، ئالتاي ، تاشقورغان باندىتلىرى
بىرىكىۋالسا بۇ توپىلاڭ ئۆلكىگە تولىمۇ چوڭ خەۋپ پەيدا قىل-
دۇ ، ھەتتا بىزنىڭ پۈت تەرەپ تۇرالماي قېلىشىمىزغا سەۋەب
بولۇپ قالىدۇ . بىزگە مابۇفاڭنىڭ ئاتلىق قىسىملىرى بىلەن

906

يىگىرمە - ئوتتۇز بومباردىمانچى ئايروپىلان ، قىرىق - ئەللىك
تانكا - برونېۋىك ئەۋەتمىسە تەسەۋۋۇر قىلغۇسىز ئاقسۆت پەيدا
بولىدۇ . بۇ ئىشتا يۈز پىرسەنت ئېنىقكى ، سوۋېت ئىتتىپاقىد-
نىڭ قولى بار .

— بۇ تەرىپى ئېنىق . سوۋېت تەرەپ شېڭ شىسەينىڭ
ھەددىدىن زىيادە قوپال دىپلوماتىيىسىگە جاۋابەن جازا يۈرۈشى
قىلماقچىدى ، شېڭ شىسەي يىگىرمە مىڭدىن ئارتۇق ئەسكىرىگە
ھەددىدىن زىيادە ئىشىنىپ ئېھتىياتنى ئۇنتۇپ قالغان . سوۋېت
يەتتە - سەككىز مىليون ئەسكىرى بار ، زامانىۋى قورالى بار
ئەڭ كۈچلۈك دۆلەت . ئۇ ھازىرچە ياپونىيە بىلەن مەخپىي تىل
بىرىكتۈرگەندەك قىلغىنى بىلەن ، ياۋروپادىن قولىنى بوشاتقان
ھامان ئاسىياغا دىققىتىنى مەركەزلەشتۈرىدۇ . مېنىڭچە ، ئۇنىڭ
بىرىنچى قول سالىدىغىنى شىنجاڭ . جياڭ ۋېييۈەنجاڭ روزۇپ-
لىتىنىڭ ياردىمىسىز سوۋېت بىلەن كېلىشەلمەيدىغىنى بىلىپ ،
قايتا - قايتا ۋاشىنگتونغا تېلېفون بەرمەكتە . ھەل قىلىدىغىنى
ئاخىرىدا يەنىلا سۈلھى بولۇشى مۇمكىن !

— جياڭ ۋېييۈەنجاڭ دۆلەت غۇرۇرىغا تولىمۇ ئەھمىيەت
بېرىدۇ . 1944 - يىلىنىڭ ئاخىرىدا ياۋروپادا فاشىزم يوقىتىد-
لىپ ، 1945 - يىلى ياپونىيە جۇڭگودىن قوغلاپ چىقىرىلىشى
مۇمكىن دېگەن مۆلچەر رېئاللىققا ئايلىنىۋاتقاندا ، ماۋۇ توپىلاڭ-
چى ئۇنسۇرلار مۇكەممەل تەشكىل ، ياخشى قوراللار بىلەن پەيدا
بولۇپ ئىلىنى ئىشغال قىلىۋالدى . ئىلى شىنجاڭنىڭ باي ،
ئاۋات ، ئىستراتېگىيىلىك ئورنى ئىنتايىن مۇھىم رايونى . تو-
پىلاڭچىلار ئىلىنىڭ مۇستەقىللىقىنى جاكارلىماقچى . بۇ ئىش
جياڭ ۋېييۈەنجاڭغا تولىمۇ ئار كېلىدۇ .

— بىزمۇ ، ھەربىر جۇڭگولۇقمۇ بۇ بىر پارچە گۆھەرنىڭ
قولدىن كېتىشىگە چىدىمايمىز . مانجۇ ھۆكۈمرانلىرى چېغىدا
1871 - يىلىدىن 1881 - يىلىغىچە ئۇ يەرنى چارروسىيە بېسىد-

907

ۋالغاندا قاتتىق بىئارام بولغان . بالقاش كۆلى ئەتراپىدىكى چوڭ بىر پارچە يەرنى پۈتۈنلەي روسىيىگە بېرىۋېتىش ھېسابىغا غۇل-جىنى قايتۇرۇۋالغانىدى . بىز ھەرگىز ئۇ يەرنى بەرمەيمىز . بولۇپمۇ ئىككىمىز شىنجاڭغا ھۆكۈمرانلىق قىلىۋاتقان چاغدا بۇ زېمىن قولدىن كەتسە ، ھازىرقىلارلا ئەمەس ، ئەۋلادلارمۇ نامى-مىزنى تىلغا ئېلىپ قارايدۇ .

بىرى ھەربىي ، بىرى مەمۇرىي ئەمەلدار بولۇپ ، ئۇزۇن يىل جياڭ جېشىنىڭ ئەتراپىدا سادىقلىق كۆرسىتىپ ئىناۋەت ، يۇقىرى ئورۇن ۋە ئىشەنچكە ئىگە بولغان بۇ ئىككى دوست شېڭ شىسەيدىن قالغان يېڭى بىنانىڭ ئازادە ، قېلىن گىلەملەر ، فىران-سىيە كرىسولولىرى بىلەن بېزەلگەن ئۆيىدە پۇراقلىق چاي ئى-چىپ ئولتۇرۇپ ، دۇنيا ، جۇڭگو ، شىنجاڭ ۋە زىيىتى ، بولۇپمۇ غۇلجا توپىلىڭى توغرىسىدا ئۇزاق پاراڭلاشتى . بىرى قورالنى تەكىتلىسە ، يەنە بىرى سۆھبەت ۋە دىپلوماتىيىنى تەكىتلىدى . گەرچە ئۇلارنىڭ ئوتتۇرىسىدا قىسمەن ئىختىلاپ پەيدا بولغان بولسىمۇ ، شىنجاڭنىڭ بۇ ئىككى كاتتىۋېشى بىر مەسىلىدە ، يەنى غۇلجىنى تاشلاپ بەرمەسلىك توغرىسىدا بىر پىكىردە ئىدى . ئۇلار ئۆزلىرىنى بىر ئۇلۇغ دۆلەت ، بىر ئۇلۇغ مىللەتنىڭ ۋەكىلى ھېسابلايتتى . ۋەكىللىك غۇرۇر ، ئۇلاردا مىللىي غۇ-رۇر ، دۆلەت غۇرۇرىنى تېخىمۇ كۈچەيتكەندى . ئۇلار غۇلجىدە-كى «توپىلاڭچى» لارنىڭ تولىمۇ چوڭ گۇناھقا پاتقانلىقى ، كە-چۈرگىلى بولمايدىغان جىنايەتكە بوغۇلغانلىقىنى قايتا - قايتا تەكىتلەشتى .

— مەن ، — دېدى جۇشاۋلياڭ گېنېرال غەزەپ بىلەن ، — ئۇ يەردىكى ئۇيغۇر ، قازاق مىللەتلىرىنى مىللەت سۈپىتىدە تاما-مەن قىرىپ تاشلاشنى ، ئايروپىلانلار بىلەن بومباردىمان قىلىپ ، شەھەر - يېزىلىرىنى تۈزلەپ ، خەلقىنى قىرىپ تۈگىتىۋېتىپ ، ئىچكىرىدىن ئادەم يۆتكەپ قايتىدىن قۇرۇپ چىقىشنى تەشەببۇس

قىلىمەن !

— قاتتىق ۋاسىتىنى سوۋېتىمۇ ، ئامېرىكىمۇ قوللىمايدۇ . روزۋېلىت ئەنگىلىيىدىن ئاسىيادىكى مۇستەملىكىلىرىدىن ، فىران-سىيىدىنمۇ ۋېيتنام قاتارلىق دۆلەتلەردىن ۋاز كېچىشنى تەلەپ قىلىۋاتىدۇ . ئۇ مەڭگۈلۈك تىنچلىق پەيدا قىلىشنىڭ ئاچقۇچى باشقا دۆلەت ، باشقا مىللەتلەرگە تاجاۋۇز قىلماسلىق ، باشقىلار-نىڭ يەرلىرىنى بېسىۋالماسلىق دەپ قايتا - قايتا تەكىتلىمەكتە . — بىراق شىنجاڭ ئىككى مىڭ يىلدىن بېرى ، جاڭ-چىيەن ، بەنچاۋلار قەدەم باسقاندىن تارتىپ بىزنىڭ يېرىمىز ئىكەن-لىكى مۇنازىرە تەلەپ قىلمايدىغان پاكىتتە .

— بۇ بىزنىڭ كۆز قارىشىمىز . چەت ئەللىكلەر ئۇنداق قارىمايدۇ . مىسالى ، سەددىچىن سېپىلىنى نېمىشقا شىنجاڭ - گەنسۇ چېگراسىغا سوققان ، نېمىشقا جۇڭگو - روسىيە چېگرا-سىغا ئەمەس دېسە ، يەنە نېمىشقا بۇ زېمىنغا شىنجاڭ (يېڭى چېگرا) دەپ نام قويغان ، بۇ نام 1884 - يىلى قويۇلدىغۇ ، دېسە تىلىمىز تۇتۇلۇپ قالدۇ . ئۇنىڭ ئۈستىگە بۇ زېمىندىكى مىللەت-لەرنى ئادەم ئورنىدا كۆرمىگىنىمىزمۇ راست . ياكى زېڭشىن ، جىن شۇرېنلار دەۋرىدە ئۆلكە دەرىجىلىك ئورۇنلاردا ئۇلارنىڭ بىرىمۇ ئەمەلدارى بولمىغان . شېڭ شىسەيمۇ ئۇلارنى يالىڭاچ ھالدىلا پايدىسى تېگىدۇ دەپ ئىشلىتىپ ، مەقسىتىگە يېتىۋېلىپلا ئۆلتۈرۈۋەتكەن . تۈرمىلەر شۇلار بىلەن تولۇپ كەتكەن . ئۇلارغا بەزىدە ئىنسانىي ياشاش ھوقۇقىمۇ بەرمىگەن . بىزدىكى ھەددىدىن زىيادە مىللەتچىلىك ، مىللىي زۇلۇم ، مىللىي كەمسىتىش ، خورلاشلارمۇ بىر پاكىت . ئۆز ۋاقتىدا ئاق تەنلىكلەر نېگىرلار-نى ، ئامېرىكا قۇلدارلىرى قۇللارنى ، ئىندىئانلارنى قانداق خور-لىغان بولسا بىزمۇ ئۇلارنى شۇنداق خورلىدۇق !

— سىز بۇنى ئېتىراپ قىلامسىز ؟

— بۇ بىر پاكىت تۇرسا !

— بەللى، بەللى، ھېسسىياتقا بېرىلىپ كەتمەڭ، رەئىس ئەپەندىم.

— ئىككىمىز ئوتتۇرىسىدىكى پاراڭ بۇ. دېمەكچىمەن: بىز قاتتىق سىياسەت قوللانماق ئىككى چوڭ دۆلەت — سوۋېت بىلەن ئامېرىكا بىزنىڭ قولىمىزدىن تۇتۇۋالدى. جياڭ ۋېييۈەن-جياڭنىڭ بىرلەشكەن دۆلەتلەر تەشكىلاتىنى قۇرۇشتا تۆت چوڭ دۆلەتنىڭ بىرى بولۇپ كىرىشىگە ستالىن قارشى تۇردى، روز-ۋېلتىمۇ ستالىننىڭ رايىغا باقتى. بۇ ئىشلاردا مەن دېگەن ئامىل-لارمۇ يوق ئەمەس!

تېلېفون جىرىڭلىدى. گېنېرال جۇ شاۋلياڭ تېلېفوننى ئېلىپ، كرېسلودا پۇتلىرىنى ئالماشتۇرۇپ ئولتۇرۇۋېلىپ شا-لاڭ چاچلىرىنى سىلاپ قويۇپ:

— ۋەي! — دەدى ۋە قارشى تەرەپنىڭ ئاۋازىنى ئاڭلاپ جىددىلىشىپ كەتتى، — سالامەتمۇسىز، باش شتاب باشلىقى، ھالىمىز خاراب، ما بۇفاڭنىڭ قوشۇنى ياردەمگە بارىدۇ دەم-سىز؟ ناھايىتى ياخشى. ئايروپىلان، تانكا ئەۋەتمەيمىز دېدى-ئىزمۇ؟ شۇنداق، دۆلەتنىڭ قىيىنچىلىقى، بىزنىڭ قىيىنچىلىقىمىز، چۈشىنىمىز. زاپاس 7 - دىۋىزىيىنىڭ شتاب باشلىقى ساۋرۇلىڭ غۇلجىدا قورشاۋدا قالغاندا، قورشاۋنى بۆسۈپ چىقىد-مەن دەپ ھۇجۇم ئۇيۇشتۇرۇش مەقسىتى بىلەن، قوماندانلىق شتابىنى ئاۋىئاتسىيە تەلىم - تەربىيە ئەترىتىنىڭ ھەرەمباغ دې-گەن بېغىغا كۆچۈرۈۋالغانىكەن. بۇ باغ ھازىر قورشاۋدا. غۇلجا شەھىرىدىكى پۈتۈن خەنزۇ پۇقرالار بىلەن ئىككى مىڭدەك ئەسكەر ئاشۇ كىچىككىنە باغقا قامىلىپ قالدى. ئۇلار سۇ، ئوزۇق - تۈلۈك-تىن قىيىنالمىقتا، ھاۋادىن تاشلىغان تەمىنات باندېتلارنىڭ قولى-غا چۈشۈپ كېتىۋاتىدۇ. بۇ يەردە قار قېلىن، سوغۇق قاتتىق. شۇنداق بولسىمۇ بىز كەڭسايىدىن ۋە تاغ ئارىلاپ كۆكۈرچىن دېگەن غولدىن ياردەمگە ئەسكەر ئەۋەتمەكچى. ئۇلار بىخەستەلىك

قىلغان. ئاساسىي قوشۇننى باندېت تازىلاشقا نىلقا دېگەن تاغلىق ناھىيىگە يۆتكىۋېتىپ، شەھەرنى مۇداپىئە قىلىشقا ئازلا ئەسكەر قالغان. باندېتلار بۇنى بىلىپ قېلىپ، كۈچىنى توپلاپ ئۈچ تەرەپتىن غۇلجا شەھىرىگە ھۇجۇم قىلىپ شەھەرنى ئىگىلەپ بولدى. نېمە، سىرتتىكى ئەسكەرلەر شەھەرنى قورشىسا بولمام-دۇ، دەمسىز؟ قوماندان ليۇ بىڭدې ئۆلگەندىن كېيىن دۇش-جاڭ تەمتىرەپ قالغان. ئەسكەرلەر چېچىلىپ كەتكەن. باندېتلار پۇرسەتتىن پايدىلىنىپ نۇرغۇن ئەسكەرلىرىمىزنى يوقاتقان. ھا-زىر ئۇلارنىڭ قوراللىرى خىل. بىزدىنمۇ نۇرغۇن قورال غەنىي-مەت ئالدى. ئاساسىي قورال، ئوق - دورا مەنبەسى سوۋېت! شۇنداق، ۋۇ جۇشىمۇ مۇشۇ يەردە، سالىمىڭزنى يەتكۈزۈمەن، سەنمۇ جاڭ!

ئۇ تېلېفوننى قويۇپ تېخىمۇ بوشاپ كەتتى:
— ما بۇفاڭمۇ بىر باندېت! ئۇنىڭ ئەسكەرلىرى يېتىپ كەلگۈچە بۇ توپىلاڭچىلار پۈتۈن شىنجاڭنى، ھېچبولمىغاندا شى-مالىي شىنجاڭنى ئىگىلەپ بولىدىغان بولدى.
— مەن بەختسىز، قارىمامدىغان تازا نەس باسقاندا بۇ يەرگە رەئىس بولۇپ كەلگىنىمنى!

— بىردىنبىر ئامال قۇمۇلنى ئاخىرقى بازا قىلىپ، پۈ-تۈن كۈچ بىلەن قارشىلىق كۆرسىتىش. غۇلجا ئەتراپىدىكى ناھىيىلەرنىڭ تولىسى قولىدىن كەتتى. باندېتلار مۇنتىزىم قو-شۇن تەشكىللەپ جىڭ، شىخو ناھىيىلىرىگە ھۇجۇم قىلماقچى. ياق، غۇلجىدا ئۈمىد چوڭ ئەمەس. ساۋرۇلىڭ جان قايغۇسىدا، بىز ئۇنى قۇتقۇزۇۋېلىشنىڭ ئامالىنى قىلمىساق بولمايدۇ!
— ئالتاي قولىدىن كەتتى. ئوسمان باندېت ھازىر سارسۇم-بىدە ۋاقىتلىق ھۆكۈمەتنىڭ باشلىقى، دەلىلقان سۇگۇربايوف مۇئاۋىن بولۇپ ئالتاي ۋىلايىتىنى سورىماقتا. غۇلجىدىمۇ «شەر-قى تۈركىستان» ھۆكۈمىتى قۇرۇلدى. بۇ ۋاقىتلىق ھۆكۈمەت-

كە ئېلىخان تۆرە رەئىس ، ھېكمەت خوجا مۇئاۋىن رەئىس بولدى ، ئۇلارنىڭ پارتىزانلىرىنى قوماندانلىق شتاب تەشكىللەپ پالىنوف دېگەن ئورۇس بىلەن ئىسھاقبېك دېگەن قىرغىز سوۋېت ئادەملىرىنىڭ ياردىمى بىلەن باشقۇرماقتا . پالىنوف ، ئىسھاق-بېك ، يەنە ئاللىقانداق «يوق»لارنىڭ ھەممىسى ھەربىي تەلىم كۆرگەن ، شېڭ شىسەيگە ، گومىنداڭغا ئۆلگۈدەك ئۆچ بىرىمىد-لەر ، ئۇلارنىڭ ئارىسىغا بۆلگۈنچىلىك سېلىش ، بىرەر ئۇسۇل بىلەن ئۇلارنى ئىچكى جەھەتتىن پارچىلاشنىڭ يوللىرى يوقمىدۇ...

رەئىس ۋۇجۇڭشىن كۆپرەك مۇشۇ ئىشلارغا باش قاتۇرسا ، گېنېرال جۇشاۋلياڭ ھازىر قولىدا بار بولغان يەتمىش - سەككىسەن مىڭدەك ئەسكەر بىلەن ئەڭ ئاۋۋال غۇلجا توپىلىشىنى باستۇرۇشنىڭ ئەڭ ئوڭاي ، ئەڭ تېز ئۈنۈم بېرىدىغان يوللىرىنى ئىزدەمەكتە ئىدى . تەبىئەت باندوتلارغا ياردەم قىلماقتا ، تاغلار ، قارلىق دالىلار ئۇنىڭ ئەسكەر يۆتكىشىگە توسقۇن . جەنۇبىي شىنجاڭدىن ئەسكەر يۆتكىسە تاشقورغان ئېغىزىدىن كىرىدىغان باندوتلار قاغىلىق بىلەن يەكەننى ئوڭايلا ئېلىۋېلىپ قەشقەرنى بېسىۋېلىشى مۇمكىن . ئۇ چاغدا خوتەننىڭ ھالى خاراب ، ئاقسۇ-نى ساقلىماق تەس . پۈتۈن شىنجاڭ قولىدىن كېتىش خەۋپى بار ، يۆتكىمىسە كۈچ ئېلىشماق تەس . باندوتلار كۈنسېرى ، ساۋەتسې-رى كۆپەيمەكتە ، قوراللىرى خىللانماقتا ، تەجرىبىسى ، قىز-غىنلىقى ئاشماقتا . يامان يېرى ، بۇ باندوتلار ئۆلۈمگە پىسەنت قىلمايدۇ ، بىرى يىقىلسا ئىككىنچىسى ئۇنىڭ قوراللىرىنى ئېلىپ ئىلگىرىلەۋېرىدۇ . گومىنداڭنىڭ ئەسكەرلىرى بولسا ۋەتەن ، زېمىن كۆز قارىشى ئاجىز ، ئۆزىنىڭ جېنىنىلا ئويلايدىغان بىر توپ نانقېپىلار . ئامېرىكىنىڭ جۇڭگو ئەسكەرلىرىنى تەربىيە-لەشكە مەسئۇل بولغان گېنېراللى مازاق قىلىپ : «مەن بۇنداق قورساققا ئامراق ، ئۇيغۇغا ئامراق ئەسكەرلەرنى كۆرمىگەن»

دەپتۇ تېخى . جياڭ ۋېيۈەنجاڭ ئامېرىكىنىڭ «ئامېرىكا ئوفىت-سېرى جۇڭگو گومىنداڭى بىلەن كومپارتىيە ئارمىيىسىنىڭ باش قوماندانى بولسۇن» دېگەن تەكلىپىنى رەت قىلمىسا بوپتىكەن . جەڭگىۋار ئەسكەر بولمىسا باندوتلارنى يەڭگىلى بولمايدۇ . بىز-نىڭ ئەسكەرلىرىمىز شىنجاڭنى ساقلاپ قېلىش ئۈچۈن جېنىنى قۇربان قىلىشنى خالىمايدۇ . شىنجاڭنى تاشلاپ بەرسىمۇ جېنى ئامان قالسىلا بولدى ئۇلارغا... جۇشاۋلياڭدەك بىر گېنېرال مانا مۇشۇنداق جېنىغا ئامراق ئەسكەرلەرگە قوماندانلىق قىلىپ ھاقارەتكە ئۇچرايدىغان بولدى . باندوتلارنى شېڭ شىسەي چېغىدا تازىلىيالىغان ، مەيلى ھىيلە - نەيرەڭ ئىشلەتسۇن ، ئىشقىلىپ تازىلىغان - دە ! جۇشاۋلياڭدەك جياڭ جېيىشى ئارمىيىسىگە ئالىي قوماندان بولۇشنى كۆزلەپ يۈرگەن بىر گېنېرال تۆت توكتوك باندوتنى تازىلىيالىمىسا بۇ تولىمۇ كۈلكىلىك ، ھاقارەت ئەمەسمۇ ؟ خۇ زۇڭخەن ، بەي چۇڭشى ۋە باشقا گېنېراللار بىلەن ئۈزەڭگە سوقۇشتۇرۇپ يۈرگەن جۇ گېنېرال كىچىككەنە باندوتلار-دىن مەغلۇپ بولسا ، ئۇنىڭ رەقىبلىرى قانچىلىك كۈلەر؟...

جۇشاۋلياڭ ۋۇجۇڭشىن بىلەن دوست ، پىكىرداش . لېكىن ئىختىلاپمۇ يوق ئەمەس . بەلكى شۇ تۇرقىدا ۋۇجۇڭشىن مۇنۇ ئۇزۇن ئەمەلدارلىق چاپىنىنى ئەتەي كىيىۋېلىپ ، جۇشاۋلياڭ-نىڭ ھەربىي قوماندانلىق قابىلىيىتىدىن ئىچىدە كۈلۈۋاتقاندۇر ، بەلكى ئۇ : «چاغلىقكەنەن» دەۋاتقاندۇر . بۇ قېرى ھەربىي ئىش-لارنى جۇشاۋلياڭغا ئىتتىرىپ قويۇپ ، چەتتە قول قوۋۇشتۇرۇپ تۇرۇۋېلىپ ، ئەتەي جۇشياۋلياڭنى مەسخىرىگە قويماقچى بولۇ-ۋاتقاندۇر؟...

ئىككى باشلىق مەزىزلىك چاي ئىچكەچ ، جىمجىت ئولتۇ-رۇشۇۋېلىپ ئۆز - ئۆزى بىلەن سۆزلىشىۋاتقاندا ، ھەرەمباغدا قورشاۋدا قالغان ساۋرۇلنىڭ ئۇلارنى ئاغزىنى بۇزۇپ تىللىماقتا ئىدى .

— يەتمىش پۇشتۇڭنى! ... — دەدى ئۇ ھاۋادىن تاشلانغان ئوزۇق — تۈلۈكنىڭ ھەرەمباغقا چۈشمەي، يەنە بۇلاق دادام-تۇ يېزىسىغا چۈشكەنلىكىنى دوكلات قىلىپ كىرگەن كىيىملىرى توپا، ساقىلى ئۆسۈپ، كۆزلىرى جىرتىيىپ قالغانلىقى تۇنجىلىقى تىللاپ بولۇپ، — بۇ يەردە ئادەملەر بىر-بىرىنىڭ گۆشىنى يېۋاتىدۇ، قارىلاپ، مۇز شورا، لاي يەپ كۈن ئۆتكۈزۈۋاتىدۇ. تېخىچە بىر كەسكىن تەدبىرى يوق، بۇ پوق قورساقلىرىنىڭ!

دېمىسىمۇ بۇ كىچىككىنە باغدىكى ئون مىڭغا يېقىن ئادەم ئاچتىن ئۆلمەكتە ئىدى. ئازغىنە ئاشلىق ئۇلارنىڭ ھەربىرىگە بىر سەردىن بىر ۋاخ تاماق يېيىشىكىمۇ يەتمەيدۇ — دە! دەرەخ قوۋزاقلىرىمۇ تۈگىدى. يەر ئاستىدىن ئاكوپ كولاپ كېپەككۈزى، دادام تۇ يېزىلىرىغا ئوزۇق — تۈلۈك بۇلاشقا چىققان ئادەملىرى قايتىپ كەلمىدى. ئاتلار تۈگىدى، مانا ئازغىنا قالغان ئۇنمۇ تۈگىدى. ھەممىلا ئادەم قورساق غېمىدە.

ئابدۇمەر مىڭبېگى ئاچ، ئۇيقۇسىز، چارچىغان ھالدا ئانىنىڭ قۇيرۇق — يايلىرىنى يېپىنچا، كۆرپە قىلىپ، كېسەكنى بېشىغا قويۇپ، ئۆزلىرى كولىۋالغان گەمىنىڭ بۇلۇڭىدا دۈگدەي يىپ ياتاتتى. ئۇنىڭ ئۇزۇن قاشلىرى، يىرىك ساقال — بۇرۇتى ئاچقۇ ئاقارغان، مايلىشىپ، كىردىن رەڭگىنى يوقانغان يىپەك كۆڭلىكى لۆم — لۆم پىت، پىتلار ھەتتا ئۇنىڭ ساقال — بۇرۇتلىرىنى ئارىلاپ، ئەنسىز، خۇپسەنلىك چىقىپ تۇرغان كۆزلىرى بىلەن قوبۇق يۇڭلۇق مەيدە — بىلەكلىرىنىمۇ تىنماي ئارىلاپ «زىيارەت» قىلىپ يۈرەتتى. ئۇنىڭ دائىم پاكىز چۈشۈرۈلۈپ تۇرىدىغان يوغان بېشىنىمۇ ھازىر قوبۇق، ئاچقۇ چاچ باسقان... ئۇ ئىگىرىدى:

— سۇپۇرەم، بۇۋىزۇرەم، گۈلئايىشەم! ... ھۇ — ھۇ — ھۇ! ... سىلەرنىڭ ۋابالىڭلارغا قالدىم... قېزا باسقان پولۇغا،

قىرغىز نېرىنىغا، خام قايماق، مايلىق توقاچ، ھورلوققان، تۇخۇم پۈشكىلى، ... ھى — ھى — ھى ئاسىيە... كاتلېتلىرىنىڭ، پېتىر مانتا، سامبۇسا، چۆچۈرلىرىنىڭ... تۇتىيا بولۇپ كەتتى، پېشىڭلارنى كۆزۈمگە سۈرتەي، ئىزىڭلارغا باش قويۇپ سەجدە قىلاي! ...

بىر يۈز يىگىرمە خويەر، بىر مىڭ تۆت يۈز تۇياق قوي، بىر يۈز توقسان كالا، سەكسەن يىلقا، ئوتتۇز تۆگە، ئالتە يەردىكى باغ، تۆت خوتۇن، ئون بىر بالا! ... كىملىرىگە قالدۇ، ھالاۋىتى كىمنىڭ؟ ... سالىڭ — ساڭدا ئاشلىق، تۇڭ — تۇڭدا ماي، پاقلان، تۇغمىغان بىيە، تاي گۆشلىرى... ئۇنى ئاز دەپ ئىلىك، بۇغا، ئارقار — تېكە، كەكلىك، قىرغاۋۇل، بۆدۈنە، غاز — ئۆردەك، ئۇلار گۆشلىرى... ئاچقۇ توقاچلار، سېرىقماي، ھەسەل، مېۋە — رىشاللىرى... نەلەردە قالدى، كىملىرىگە قالدى؟! مەندە بارى پىت، نەنى سىلىسام پىت، يېيىشىم غازاڭ، ئېشەكتىن خارمەن، يېتىشىم زەي يەر توڭ-گۈزغا ئوخشاش... ھەي ئادىل خۇدا، دوزاخقا سالغىن، لېكىن پانىيدا ئەمەس... — ئۇ ئۆز — ئۆزىگە سۆزلەپ، ئۆزىنى جىم-لەپ، ئۆتكەن ياخشى كۈنلىرىنى ئەسلەپ، مىڭ بىر پۇشايماق، ھەسرەت چېكىپ نالە — پەرياد قىلماقتا. ئۇنىڭ داستىخىنىدا كۈن ئاتلاپ مېھمان بولۇپ، ئۇنىڭغا دۇنيادەك مەنسەپ ۋەدە قىلىپ، ساندۇق — ساندۇق سوۋغىلار بىلەن ئۆيلىرىگە قايتىدۇ. خان جاڭ، لى، گاۋ دەيدىغان ھۆكۈمەت، ئارمىيە، ساقچى ئەمەلدارلىرى ھازىر ئۇنىڭ بىلەن بىر يەردە. لېكىن ئۇلارنىڭ قارارغا كۆزى يوق، بىر چىشلەم نان بەرگۈدەك رايى يوق، يىقىلىپ قالسا يۆلەرگە ھالى يوق. تېخى ئۇ كۈنى ئاكوپ كولاشقا قاتالدى. مەجەزىم ئوسال دېسەم، لى دېگەن باشلىق: «گەپ قىل دېسە ساق، ئىشلە دېسە ئاغرىقمۇ سەن، ھىيلىگەر چەنتۇ» دېمەم-دا. ئابدۇمەر شۇلارنى دەپ بۇ يەرگە كىرگەن ئەمەسمىدى. ئۇ:

— لى تۇەنجاڭ ، راستلا زادى ماڭغۇدەك ھالىم يوق ! —
دېدى . لى نىڭ تەرى شۇنداق تۈرۈلدىكى ، ئابدۇمەر خۇددى
يېنىغا بومبا چۈشكەندەك ئالاقىرادە بولدى ۋە ئۆمىلەپ ئورنىدىن
تۇرۇپ :

— ماقۇل... مەن ئىشلەي!... — دېدى .

— بىزنى مۇشۇ كۈنگە قويغان سەن خەق ! — دېدى لى
غەزەپ بىلەن ، — سەن خەق تۇغما باندەت ، سەن خەق بىزنىڭ
تۇغما دۈشمىنىمىز !

بۇ گەپ ئابدۇمەرنىڭ ئەڭ ئىشىنىدىغان ئادىمىنىڭ ئاغزىدىن
چىقتى . بۇ ئۇنىڭ شاپاشلاپ يۈرۈپ قىلغان غالىچلىقلىرى ،
ئۆز مىللىتىدىن چىققان بىگۇناھ ئادەملەرنى چېقىپ - يامانلاپ
«خائىن» قىلىپ بېرىشى ، ھۆكۈمەتنىڭ سالغان سېلىقىنى بىر-
نى بەش قىلىپ كۆپەيتىپ تاپقان پايدىسى بىلەن مۇشۇ ئادەملەرگە
سوۋغا - سالام بەرگىنىنىڭ جاۋابى ئىدى... ئۇ مانا شۇ كۈندىن
باشلاپ بوسۇغىدىن ھەيدەلگەن ئىت بولدى . ئۇنىڭغا ئۆلۈمدىن
باشقا يول قالمىدى .

— چەنتۇ ! — دېدى تەلەتتىن مۇز ياغىدىغان لى ئۇنى
يەيدىغاندەك ئالىيىپ ، — تۇر !

ئۇ دەس تۇردى . لى قاراڭغۇ يەر ئاستى يولىنى كۆرسىتىپ :

— ئەسكەرلەرنى باشلاپ ماڭ ! — دېدى .

— ماقۇل ! — ئۇ بويىنى باغلانغان ئىتتەك نائىلاج ئاكوپ
ئېغىزىغا كەلدى . ئۇنىڭغا بەش ئەسكەر ئەگەشكەندى .

— ماڭ ! — دېدى لى بۇيرۇق بېرىپ ، — مۇشۇ يول
كېپەك يۈزىگە بارىدۇ شۇ . سەن باشلا ، نان - گۆش تېپىپ كەل !
ئابدۇمەر ئۆمىلەپ دېگۈدەك ماڭدى ، قانچىلىك ماڭغىنىنى
بىلمەيدۇ ، ئاخىر ئاچچىق سوغۇق يۈزىگە ئۇرۇلدى . ئۇ دالاغا
چىققانلىقىنى چۈشەندى . ئۇلار ئېرىق بىلەن ئۆمىلەپ سولغا —
بىر كۈزلەككە قاراپ ماڭدى . كۈزلەكتە غۇۋا يورۇق كۆرۈنمەك-

تە ئىدى . ئابدۇمەر ئۆزىنىڭ كۈزلىكىنى ، ئۇ يەردىكى چىرايلىق
توقىلىنى ، ئۆزىنىڭ ھەربىر گېپىنى ھەدىس بىلىدىغان مالايلىد-
رىنى ، دادىسىنىڭ ئىللىق چىرايىغا ئىنتىزار بالىلىرىنى ئەس-
لەشكە ئۈلگۈردى . مانا ئۇلار قورۇق تېمىغا كەلدى . قار بىلەن
چۈمكەلگەن باغ ئابدۇمەرنىڭ باغلىرىغا ئوخشاپ كەتتى ، قېرى
قارىياغاچلار نەق ئۆزى... .

— ماڭ چەنتۇ ! — بىرى ئۇنى مىلتىق پايىنىكى بىلەن
نوقۇدى . ئۇ لالما ئىتتەك قاترىدى . ئۇ كىشىلەرنى بويسۇندۇردى-
مەن دەپ لالما ئىتقا ئايلىندى ، باشقىلارنى ئاچ - يالىڭاچ قويۇپ
ئۆزۈم ياپرايمەن دەپ ئاچ ، قوتۇر ئىتقا ئايلىندى ، ئۇ ياۋاشلارنى
تالايمەن دەپ غالجىر ئىتقا ئايلىندى . ئۇنىڭدا ئىتلارنىڭ ھەممە
سۈپەتلىرى يېتىلدى ، ئۇنىڭدا ئادەمگە خاس ھېچبىر بەلگە قالمى-
دى . ئۆگزىدە تۇرۇپ ، سامانغا چۈمكىلىپ ھۇرۇنلۇق بىلەن
ھاۋشىۋاتقان دېھقان ئىتى ئۇنى تونۇدى ، يۇندا ، ئۇستىخان تەمە-
سىدە قۇيرۇقنى ئىچىگە تىقىپ ، ئالدى پۇتلىرىغا ئېگەكلىرىنى
قويۇپ ، تىلىنى ئۇزۇن چىقىرىپ بۇرنىنى يالاۋاتقان ئاچ ئىت
ئۇنى ئەسلىدى ، ھاياتتىن ئۈمىد ئۈزگەن ، ئىگىسىگە خىرقىرا-
ۋاتقان غالجىر ئىت ئۇنى دورىدى . ئۇ ئىت ، ئىتنىڭ ھەممە
يامانلىقى ئۇنىڭ بەدىنىگە توپلانغان !

— ماڭ !

— نەگە ؟

— پەنجىرىدىن مارا !

— ماقۇل .

ئۇ ئۆمىلەپ ، قار تاتىلاپ يۈرۈپ پەنجىرىگە باردى . پەنجىرە
قەغىزىنى تىلى بىلەن ئاستا يالاپ تۆشۈك ئاچتى . كاڭدا ساقال-
لىق ئەر ئۇخلىماقتا ، مورا ئوچاق ئالدىدا پاختىمۇش ئايال پىت
باقماقتا . يالىڭاچ تۆت بالا مورا ئوچاقتا قوناق ئېتىلدۇرماقتا .
بىر چاغلاردا ، بەلكى بۇنىڭدىن ئەللىك يىل بۇرۇن ئابدۇمەرمۇ

ئاشۇ بالىلار دەك قوناق ئېتىلدۇرۇپ يەپ ھايات لەززىتىنى سۈرگەن ، ئانىسى ئۇنى يالنىڭچىلاپ بەدەنلىرىنى سىلاپ قويۇپ ئېگىنىدىن لىرىنى باققان . ئادەملەر شۇنداق ياشايدۇ ، بىر - بىرىنى ئەتە - ۋارلايدۇ ، بىر - بىرىگە شەپقەت ياغدۇرىدۇ . خۇددى توخۇلار بالىلىرىنى قانتى بىلەن ياپقاندەك ، قانچۇق كۈچۈكلەرگە ئې - ۋىپ يېتىپ سۈت بەرگەندەك ، كالا موزىيىنى مېھرى بىلەن يالاپ قۇرۇتقاندەك...

ئۇنىڭ مۇرىسىگە مىلتىق ئۇچى قويۇلدى . ئۇ دۈم يېتىۋالدى . دەھشەتلىك ئوق ئاۋازى چىقتى . ئۆيىدىن نالە - پەرياد كۆتۈرۈلدى . ئەسكەر ئۆيدىكىلەرنى ئوققا تۇتتى . ئابدۇمەرنىڭ مانا شۇ چاغدا ئادەملىككە قايتقۇسى كەلدى ، ھامىنى ئۆلۈم ، ئىتتەك ئۆلگەندىن ئادەمدەك ئۆلگەن ياخشى . ئۇ ئەسكەرنىڭ مىلتىقىغا ئۆرۈلۈپلا ئېسىلدى ۋە ئوڭدا يېتىپ ئەسكەرنىڭ چات - رىسىغا ئاخىرقى كۈچلىرىنى يىغىپ تەپتى . ئەسكەر يىقىلدى ، ئۇ مىلتىقىنى ئالدى ۋە نېرىدا ئۆمىلەپ كېلىۋاتقان تۆت ئەسكەر - گە قاراپ :

— ئاسىيە...! — دەپ ۋارقىراپ ئوق ئاتتى .

ئۇنىڭ كۆكسى دەھشەتلىك ئاغرىدى... كۆكسىگە تەگكەن نېمە ئۇ ، مۇختەر باينىڭ مۇشتۇمىمۇ؟...

بىر دەمدىن كېيىن پارتىزان رازۋېدچىلار بۇ يەرگە يېتىپ كەلدى . ئۆيدە بىر خوتۇن ئىككى بالىسىنى قۇچاقلاپ قانغا مىلىنىپ ياتاتتى . ئىككى بالا ئوچاقمانتىدا يالنىڭچى ھالدا مەڭگەن - گە مۆكۈكلۈك . ئەر ، ساقاللىق ئادەم ھويلىدا قولغا ئايپالتا ئېلىپ كىرىدىغان دۈشمىنىنى ساقلاپ تۇرۇپتۇ... دېرىزە تۈۋىدە بىر چېرىك بىلەن بىر ئاقساقال ئادەمنىڭ جەستى ، نېرىدا يەنە ئىككى چېرىكنىڭ جەستى قانغا مىلىنىپ توڭلاپ قېتىپ يېتىپتۇ .

سەنەن جۇۋىلىق جەسەتنىڭ زور تەمە بىلەن ياشاپ ، ئاخى -

رىدا پىتىلىرىنىمۇ رازى قىلالمايدىغان توڭ گۆشكە ئايلىنىپ قالغان مۇشۇ ناھىيىنىڭ مۇئاۋىن ھاكىمى — نامغا مەنسۇپى ياماقچىدەك ياراشقان ئابدۇمەر مىڭبېگى ئىكەنلىكىنى ھېچكىم بىلمىدى...

يانۋار ئېيىنىڭ قاتتىق سوغۇقلىرىدا ھەرەمباغ ئەتراپىدىكى ئاكوپ ، ھويلا ۋە ئېرىقلاردا بىر - بىرىگە مۇرە تىرەپ ھۇررا توۋلاۋاتقانلار ئىككىلا تەرەپتىن ئېتىلىۋاتقان ئوقلارنىڭ كۈندى - كىدىن قويۇق ، ئاۋازلىق ئىكەنلىكىنى سەزمەكتە . بۇ يەردە ئاخىرقى جەڭ ، ئاخىرقى ئېلىشىش داۋاملاشماقتا . ھەرەمباغ ئىچىدىكى جان تالىشىۋاتقان گومىنداڭ ئەسكەرلىرى پۈتۈن كۈ - چى بىلەن ھۇجۇمغا ئۆتتى . پىلىموت ، بومبىلار بىلەن قوراللانغان ئەسكەرلەر ھەرەمباغ دەۋازىسىدىن ئۆمىلەپ چىقىپ جەنۇبقا — شەھەرگە قاراپ ئىلگىرىلىدى . ئۇلار شەھەرنى قايتۇرۇۋېلىشقا قەسەم قىلىشىپ ھۇجۇم بىلەن ئالدىغا چىققان پىدا ئىيلار ئىدى . ئۇلار ئىككى يۈز مېتىردەك پەسكە ئىلگىرىلىدى . ئالدىدا بۈك دەرخلىك سوۋېت كونسۇلخانىسى بار ، شۇ يەردىن ئوتۇۋالسىلا شەھەر . ئىككى مىڭ ئەسكەر نېمىشقا قىرغىن قىلالمايدىكەن ، نېمىشقا شەھەرنى قايتۇرۇۋالالمايدىكەن؟

ئالدىنقى سەپتىكى پىدا ئىيلار ۋاڭلىدىن ئوق ياغدۇرۇپ ، ئاتلىق ، پىيادە پارتىزانلارغا زەربە بېرىپ ئىلگىرىلەشكە باشلىدى . دۈشمەننىڭ تۇيۇقسىز ھۇجۇمىدىن شەھەر تەرەپتىن ھۇجۇم قىلىۋاتقان پارتىزانلارنىڭ بىر بۆلىكى تەمتىرەپ چېكىنىپ ، ئىككى ياقىتىكى ئىسھاقبېك ، ئابباسوف پارتىزانلىرى ئورۇن يۆتكەپ يېتىپ كەلگۈچە دۈشمەن خېلىلا ئىلگىرىلەپ كونسۇلخانا تاملىرىغا يېقىنلاشتى . ئۇلار قىزىلكۆۋرۈك دېگەن يەردىن ئۆتۈ - شىگىلا ، كونسۇلخانىنىڭ تاملىرىدىن مۆلدۈردەك پىلىموت ئوق - لىرى ئۇچۇپ چىقىپ ئۇلارنىڭ ھۇجۇمچىلىرىنى پۈتۈنلەي يەر چىشلەتتى . گومىنداڭ ھۇجۇمچىلىرىنىڭ ئالدىدىكى سېپى تار -

مار بولۇشى بىلەن تەڭلا كونسۇل باغدىن، ئوڭدىن - سولدىن پارتىزانلار ھۇجۇمغا ئۆتتى. گومىنداڭ ئۈچ يۈزدەك ئەسكىرىدە نىڭ جەستىنى سىرتتا قويۇپ ھەرەمباغ ئىچىگە ئارانلا چېكىندى. ۋالدى. قورسىقىغا ئوق تېگىپ يارىلانغان لى تۈەنجاڭ يەر ئاستى ئۆيىگە كىرگەندىن كېيىن يىغلاپ نۇرۇپ:

— بىز باندەت تازىلاۋاتماپتۇق. سوۋېت بىلەن سوقۇشۇۋې- تىپتۇق. ستالىن بىلەن جياڭ جېيىشنىڭ سوقۇشكەن بۇ. پالاكەت باستى، بىز تۈگەشتۇق، بېرلىندىن بۇرۇن بىز تۈگەيدىغان بولدۇق! — دېۋىدى، جاڭ تۈەنجاڭ تەرىنى تۇرۇپ: — ئاق بايراق چىقىرايلى. بىز كىم ئۈچۈن جېنىمىزنى سېلىپ بېرىۋاتىمىز - ھە! — دەپ ۋارقىردى.

— ۋۇي ئاناڭنى! — دېدى ساۋ تاپانچىسى تەڭلەپ، — ئېتىۋېتىمەن سەن توخۇ يۈرەكنى! ئۇلار كىم، بىز كىم؟ ئۇلار دېگەن بىر دۆۋە ئەخلەت، بىز دېگەن ئېگىز تاغ! كىم ئاق بايراقنىڭ گېيىنى قىلسا جاجىسى مۇشۇنداق بولىدۇ! ئۇ جاڭ تۈەنجاڭنى تاڭلا قىلىپ ئېتىۋەتتى.

— بىرىمىز قالغۇچە ئېلىشىمىز، دېدىمغۇ، ياردەمگە ئەس- كەر كېلىدۇ، ئەتىلا كېلىدۇ، بىز شەھەرنى قايتۇرۇۋالىمىز، باندەتلارنى پاك - پاكىز يوقىتالايمىز. بىز كىم؟ ئۇلۇغ جۇڭخۇا پەرزەنتلىرى. ۋەتەننىڭ بىر تال تېشى، بىر سىقىم توپىسىنىمۇ دۈشمەنگە بەرمەيمىز. باندەتلەر نېمىتى؟

— بىراق... ئۇلار كۈچلۈك، بىز ئاجىز. ئۇلار ھۇجۇمدا، بىز مۇداپىئەدە، ساۋ سەنمۇجاڭ! بىكاردىنلا ئۆلۈپ تۈگەيدىمىزمۇ؟

— ئادەملەر بىر - بىرىنىڭ گۆشىنى يېگۈدەك بولدى. قېرىلار، بالىلار ئاچلىقتىن ئۆلمەكتە، ئەسكەرلەرنىڭ جەڭ قىلغۇدەك ھالى قالمىدى!

— بۇنداق قېلىن قار، قانتىق سوغۇقتا بۇ يەرگە ياردەمچى

ئەسكەرلەر كېلەلمەيدۇ؟ كەلسىمۇ يوللاردا توسۇلىدۇ، بىز ئۆ- لۈپ تۈگەيدىغان بولدۇق!

بىرىنى ئاتقان بىلەن يۈزى ئەكس سادا پەيدا قىلماقتا. ھەممىنى ئېتىۋەر سە ساۋ سەنمۇجاڭ ئۆزى يالغۇز جەڭ قىلامدۇ، دېمىسىمۇ ئۇلارنىڭ دەۋاتقىنى ھەقىقىي ئەمەلىيەت. لېكىن ساۋ سەنمۇجاڭ مەغلۇبىيەتنى ئېتىراپ قىلمايدۇ. ئۇ قەسىمىگە ئەمەل قىلىدۇ.

— ياق، ياق، ياق! بىز يېڭىمىز، ئۇلارنى يوقىتىمىز، يوقىتالايمىز. بۇ دېگەن چۈمۈلىلەرنىڭ يولۋاسقا ھۇجۇم قىلغىنى، ئۆمۈچۈكلەرنىڭ ئەجدىھانى تورغا چۈشۈرمەك بولغىنىدەك بىر ئىش. بىز دېگەن يولۋاس، ئەجدىھا، ئۇلار دېگەن چۈمۈلە، ئۆمۈچۈك، بەدىنىمىزدىكى پىت! بىز كۈچلۈك، ئۇلار ئاجىز، بىز يېڭىمىز، ئۇلار چوقۇم يوقىلىدۇ!

لېكىن ئۇنىڭغا ئاۋاز قوشقۇچىلار بولمىدى. ھەممىنىڭ بېشى چۈشكەن، ھەممە ئادەم جان قايغۇسىدا. يارىدارلار ئاغزىنى بۇزۇپ تىللاشماقتا، سۇ دەپ نالە قىلىشماقتا، بالىلار چۇرقىرىشىپ ئاپىلىرىنىڭ يۈزلىرىنى مورلاپ، ئاچارچىلىق ئۈستىدىن ئىسيان كۆتۈرمەكتە. ئەسكەرلەر گۇيا ھازىرلا پاتقاق- تىن ئېغىناپ چىققان بىر توپ توڭگۇز، ئۇلارنىڭ كۆزلىرىگە قان تولغان، دۇنيادىكى ئەڭ سەت، ئەڭ پاسكىنا تىللار ئۇلارنىڭ ئاغزىدىن چىقماقتا. سىرتتىن توختىماي چۈشۈۋاتقان مىنمىوت ئوقلىرى ئۆيلەرنى تۈزلەپ تۈگەتكەن، يەر ئاستى گەمبەلەر، ئاكوپلار، ئۆيلەر تىقمۇتىقماق، ئاچ - زېرىن، ھارغىن، ۋەھىمە زەربىسىدىن ئەقىلىدىن ئازغان ئادەملەر بىلەن تولغان. بىرمۇ چىرايدا تەبەسسۇم يوق، بىرمۇ كۆز ياشسىز ئەمەس. بىرلا ساۋ سەنمۇجاڭ ئېلىشىپ قالغاندەك ۋارقىرىماقتا. بۇ ئەسەبىي ۋەتەندە پەرۋەر ھەممە ئادەمنىڭ كۆزىگە سەت كۆرۈنمەكتە. ئاق بايراق چىقارسا، قورال تاپشۇرسا ئۇلارنى قىرمايدۇ، نان بېرىدۇ، سۇ

بېرىدۇ ، ئۆلتۈرمەيدۇ ، ئاتمايدۇ ئەمەسمۇ... ساۋ دېگەن بۇ
مىللەت ، ۋەتەن دەپ ئالغىپ قالغان ئادەم قانداقسىگە بۇيرۇق
بەرگۈچى بولۇپ قېلىۋىدىكى ، ئۇ بۇيرۇق بەرمىسە ئاق بايراق
چىقارغىلى بولمايدۇ . ئۇنىڭغا تەگكىلىمۇ بولمايدۇ . ئۇنىڭ قى-
رىق - ئەللىكتەك ئەڭ سادىق ، تاللانغان مۇھاپىزەتچىلىرى بار .
ئۇلار : «بىز جاڭ چيەن ، بىز بەنچاۋ ، ساۋسەنمۇجاڭ بىزنىڭ
زوزۇڭتاڭ !» دېيىشمەكتە . ئۇلار ئۈمىدۋار ، ئۇلارنىڭ ھەرىد-
رى كەلگۈسىدە ھېچبولمىغاندا بىردىن دىۋىزىيىگە باشلىق بو-
لۇش تەمەسىدە .

— گېرمان يوقىلىشقا ئاز قالدى ، ياپونمۇ پات ئارىدا
يوقىلىدۇ . جياڭ ۋېييۈەنجاڭ ئۈچ مەسلەك بايرىقىنى دۇنيا
سەھنىسىدە لەپىلدىتىپ جۇڭخۇا پەرزەنتلىرىنىڭ دۇنياۋى غەلى-
بىسىنى نامايان قىلىدۇ !

— جياڭ ۋېييۈەنجاڭ ستالىندىن ئۇلۇغ !

— روزۋېلتنىمۇ ئۇلۇغ !

— جۇڭخۇا مىنگو ئەڭ قۇدرەتلىك دۆلەت !

— جۇڭگولۇقلار ئامېرىكىلىقلاردىنمۇ ، رۇسلاردىنمۇ ،

ئىنگىلىزلاردىنمۇ ئەقىللىق ، باتۇر !

— جياڭ ۋېييۈەنجاڭ ئۈچۈن ياشايمىز . جياڭ زۇڭتۇڭ

ئۈچۈن ئۆلۈشكە ھەر زامان تەييار !

بۇنداق چوڭ گەپلەردىن كىممۇ قورقمىسۇن ، كىممۇ ئۇنى

ئاق بايراق چىقىرىشقا مەجبۇرلىيالىمىسۇن ، بۇ يەردىكى كۈندىن -

كۈنگە ئازىيىۋاتقان ئادەملەرنىڭ بىرلا يولى — ئۆلۈم يولىلا

قالغان ئوخشايدۇ . بۇ يولغا مېڭىش تولىمۇ قورقۇنچلۇق ، تولىمۇ

دەھشەت !

لېكىن ، باشقا يولى قالمىغان بۇ بىر توپ ئادەمنىڭ ئاخىر -

قى كۈنلىرى مۇشۇ ھەرەمباغدا تاماملىنارمۇ ؟

— مەن قەتئىي ئىشىنىمەن ، ئۇلار بەرداشلىق

بېرەلەيدۇ ! — دەپ كەسكىن ئېيتتى گېنېرال جۇشاۋلياڭ
يېڭىلا ئۈرۈمچىگە كەلگەن جياڭ ۋېييۈەنجاڭنىڭ ۋەكىلىنى كاتتا
زىياپەت بېرىپ كۈتۈۋېلىپ ، — ھەممىسى ۋاقىتلىق ئەھۋال ،
بۇ شېڭ شىسەينىڭ كاساپىتى .

— ئاڭلىغانىسىلەر ، شېڭ شىسەي دېھقانچىلىق - ئورمان-
چىلىق مىنىستىرلىقىنىڭ مىنىستىرلىقىدىن قالدۇرۇلدى . ئۇ-
نىڭغا ئالىي دەرىجىلىك ھەربىي مەسلىھەتچى دېگەن قۇرۇق نام
بېرىلدى .

— ئۇمۇ ئارتۇق . ئۇنىڭ تۆھپىسى شىنجاڭنى رۇسلارغا
بەرمەي بىزگە ساق تاپشۇرۇپ بەرگىنىمۇ ؟ ياق ، ساق دېگىلى
بولامدۇ . تامامەن دەز كەتكەن ، ھالى قالمىغان بىر ئۆلكىنى
بىزگە تاپشۇرۇپ بەردى !

— ئاڭلىغانىسىلەر ، شېڭ شىسەينىڭ قەيىناتىسى چيۇزۇڭ-

جۈننىڭ ئەھۋالىنى ؟

— ئاڭلىمىدۇق ، يېڭى خەۋەر بولسا كېرەك ؟

— يېپيېڭى خەۋەر ، ئۇلارنى پۈتۈن ئائىلىسى بىلەن لە-
-دەن جۇدىكى قورۇسىدا قىرىپ - ئۆلتۈرۈپ تۈگەتكەن . چيۇ نەسل-
دىن شېڭ شىسەينىڭ خوتۇنى چيۇيۇفاڭ بىلەن چيۇيۇشىۋىڭنىڭ

كىچىك قىزىلا ئامان قالغان .

— پاه ، پاه ، بۇ بىر چوڭ پاجىئە ئىكەن . بۇ چوقۇم

شېڭ شىسەينىڭ قىساسخورلىرىنىڭ قىلغان ئىشى ، ئۇنىڭ پېيى-
گە چۈشكەنلەر نۇرغۇن !

— چۈڭچىڭدىمۇ شېڭ شىسەينى بىر ليەن ئەسكەر ساقلاي-
دىكەن ، ئۇ ئۆيىدىن تالاغا چىقالمىغۇدەك ، لى يىڭچى سودىگەرچى-
لىك قىلىپ يۈرگۈدەك !

— شىنجاڭ خەزىنىسىنى قۇيقۇرۇق قىلىپ كەتتى ئۇلار !

مانا ھازىر پۇل تولىمۇ زۆرۈر ، خەزىنە قۇرۇق . پۇقراغا سېلىق

سالماي ئامال قانچە ؟ ئات سېلىقى سېلىۋىدۇق ، نىلقىدا خەلق

توپلاڭ كۆتۈردى . سېلىق سالماساق كۈندىن - كۈنگە كۆپىيد-
ۋاتقان ئەسكەر ، مەمۇرىي خادىملارنىڭ مالىيە چىقىمىنى نېمە
بىلەن قامدايمىز ؟ نامى ئۇلۇغ ، سۈپىرىسى قۇرۇق تەنزىگە ئىگە
بوپتىمىز . شىنجاڭنىڭ يېرى كەڭ ، بايلىقى مول دەپسە دەريالدى-
رىدا ئالتۇن ئاقىدۇ ، تاشلىرىمۇ كۈمۈش ، قۇملىرى مەرۋايىت
دەپ ئويلىسا كېرەك خەقلەر . بايلىق نەدە ؟ قول يەتمەيدىغان
يەرنىڭ تېگىدە . ئۇنى پۇل قىلىشقا بىزنىڭ چامىمىز يەتمەيدۇ .
بىرلا ئالتاينىڭ ئالتۇنىدىن ئاز - تولا پايدىلىنىۋاتىمىز . چەك-
سىز ئورمان ، سانسىز مال - چارۋا ، كۆمۈر ، نېفىت كانى
بولغان شىمالىي شىنجاڭ قولىدىن كەتتى . بىز جىڭ - شىخولاردا
قانچىلىك تىرىكشەلەيمىز ، بۇنىسى قاراڭغۇ . شېڭ شىسەيدىن
قالغان بۇ ئەجىقى چىققان تەنزە بىزگە نۇرغۇن ئاۋازچىلىك
كەلتۈرىدىغان ئوخشايدۇ .

— شېڭ شىسەينىڭ خەلققە تولىمۇ ئېغىر زۇلۇم سالغاندى-
لىقى راست . زۇلۇم بولىدىكەن ، ئۆچمەنلىك بولىدۇ . بۇ ئۆچ-
مەنلىك ھازىر بىز خەنزۇلارغا مەركەزلىشىۋاتىدۇ . غۇلجىدىكى
باندىتلار «توققۇز ماددىلىق خىتابنامە» دېگەن بىر نېمىنى ئېلان
قىلدى . ئۇنىڭدا دۈشمىنىمىز خىتاي ، خىتاي باسمىچىلىرىنى
يوقىتىپ ، شەرقىي تۈركىستاننى تولۇق ئازاد قىلمىغۇچە كۈ-
رەشنى توختاتمايمىز ! دېيىلگەن .

— بۇنى چۈشىنىشكە بولىدۇ . ياك ، جىن ، شېڭلار بۇ
يەردىكى خەلقلەرنىڭ نادانلىقىنى ، دىنىي خۇراپاتقا بېرىلىپ كەت-
كىنىنىلا كۆرۈپ ، ئۇلارنىڭ ھامان ئويغىنىدىغانلىقىغا سەل قا-
رىغان . بولۇپمۇ شېڭ سوۋېت ئىتتىپاقىغا بېقىنغاندىن كېيىن ،
نۇرغۇن ئىشلاردا بۇ يەردىكى نادان مىللەتلەرنىڭ كۆزىنى ئېچىد-
شىغا ئىمكان بەردى . قۇرئان ، مەسچىت بىلەنلا بولۇپ كەتكەن
خەلق ، ئۆزىگە ئوخشاش مىللەتلەرنىڭ ئۆزىگە ئۆزى خوجا بولالايد-
دىغانلىقىنى كۆردى . ئۇلاردىمۇ ئۆزىگە ئۆزى خوجا بولۇش ،

دۆلەت بولۇش ، باشقا مىللەتنىڭ كونتروللۇقىدىن قۇتۇلۇش
ئىستىكى پەيدا بولدى . ئەڭ خەتەرلىكى مانا مۇشۇ !
چۇڭچىڭدىن كەلگەن پاكىر ، سېمىز ، پېشانىسى تار ، ھەر-
بى كىيىم كىيگەن ئادەم جۇشياۋلياڭنىڭ ئالدىغا كېلىپ
توختىدى :

— خوش ، سىلەرنىڭ پىلانلىقلار قانداق ؟
— بىز بەش يولغا بۆلۈنۈپ غۇلجىغا يۈرۈش قىلىپ ،
باندىتلارنى ئۈزۈل - كېسىل تازىلاش پىلانىنى تۈزگەن . قوزغىد-
لاڭچى باندىتلار 11 - ئاينىڭ 7 - كۈنى غۇلجىغا ھۇجۇم قىلىپ
ئىككى - ئۈچ كۈندىلا شەھەرنى ئىگىلىۋالدى . بىز 11 - ئاينىڭ
ئوتتۇرىسىدا جىددىي ھەربىي يىغىن ئاچتۇق . غۇلجا توپىلىڭىنى
باستۇرۇشنىڭ كونكرېت چارىلىرىنى بېكىتتۇق . بەش يولغا بۆ-
لۈنۈپ غۇلجىغا ئەسكەر ئەۋەتىشنى قارار قىلدۇق . غۇلجىدىكى
ئۈچ جايغا مۆكۈنۈۋالغان ئىككى مىڭغا يېقىن خىل قوراللار
بىلەن قوراللانغان قىسىم بىلەن ماسلىشىپ ، باندىتلارنى بىر
دەمدىلا يوقىتىۋېتىشكە بولاتتى . ئۇشتۇمتۇت قېلىن قار ياغدى .
بەش يولنىڭ ئۈچى تۈسۈلدى . پەقەت شىخو - جىڭ تاشيولى
بىلەن ، تاشيولنىڭ جەنۇبىدىكى مانا مۇنۇ ئاچال ئېغىزىلا قالدى .
تۈنۈگۈن ياخشى قوراللانغان تۆت پۈلك ئەسكەر ماشىنا ۋە ئاتلىق
يولغا چىقىپ مانا مۇشۇ تۇرقىدا شىخو ئەتراپىغا يېتىپ باردى .
يەنە بەش كۈندىن كېيىن بىز غەلىبە خەۋىرىنى ئاڭلايمىز !

— 1945 - يىلىنىڭ بىرىنچى ئېيىنى غەلىبە بىلەن
كۈتۈۋالىمىز !
— جياڭ ۋېييۈەنجاڭغا خوش خەۋەر يەتكۈزسەكمۇ
بولدۇ !

— ئالدىرمايلى ! — دەپ قولىنى كۆتۈردى ئۆلكە رەئىس-
سى ۋۇجۇڭشىن ، ئۇ بۈگۈن ياۋروپاچە كىيىنىپ ، كاستۇم -
بۇرۇلكا ، گالىستۇكلىرى بىلەن خېلىلا سىن تېپىپ قالغانىدى ، —

ستالین تولىمۇ ھوشيار . ئۇ ھازىر بېرلىنغا تىكىلگەن بىلەن ئۇنىڭ بىر كۆزى شەرقتە . ئۇ ياپونلار بىلەن دوستلۇق شەرتنامىسى... تۈزگەن بىلەن ، سىبىرىيەدە يېتەرلىك ئەسكەر ساقلاۋا- تىدۇ . بۇ ئەسكەرلىرى 1941 - يىلى 12 - ئاي ۋە 1942 - يىلى 1 - ئايلاردا موسكۋانى قوغداش جېڭىگە ئوغرىلىقچە بېرىپ قاتنىشىپ ، گېرمانلار چېكىنگەندىن كېيىن يەنە سىبىرىيەگە قايتىپ كەلدى .

ۋۇجۇڭشىن ھەممە ئادەم بىلىدىغان گەپلەرنىمۇ تەپسىلىي سۆزلەپ ، ئۆز بىلىمىنى كۆز - كۆز قىلىشقا ئادەتلەنگەن كونا «تالىپ»لاردىن بولغاچقا ، گەپنى ئۇزاقتىن ئايلاندۇرۇپ كېلىپ ، ئاساسىي مەسىلىگە ئالدىرماي قايتتى :

— دېمەكچىمەن ، ستالین سىبىرىيىدىكى بىرنەچچە يۈز مىڭ ئەسكىرنى مىدىرلاتمىدى . بۇ ئەسكەرلەر ياپونلارنىڭ تەۋەككۈلچىلىكى بىلەن جۇڭگو ھۆكۈمىتىنىڭ دۆلەت غۇرۇرىغا تاقابىل تۇرۇش ئۈچۈن ساقلىنىۋاتىدۇ .
— ئۇلار ھەرقاچان ئەسكەر كىرگۈزىدۇ ، دېمەكچىمۇ سىز ؟

— چۈشىنىشلىك ، — دېدى ۋەكىل بېشىنى لىڭ-شىتىپ ، — لېكىن ئامېرىكا بۇنداق قىلىشقا يول قويمىدۇ !
— پارتىزان قىلىپ كىرگۈزۈۋېرىدۇ . ئۇنىڭ ئۈستىگە روزۋېلىت بىزنىڭ جياڭ ۋېيۈەنجاڭمۇ ھازىر ئۈنچىلىك قىز-غىن ئەمەس . جياڭ ۋېيۈەنجاڭ روزۋېلىتقا... شىنجاڭدىكى توپىلاڭ پەقەت دېڭىز ئاستىدىكى بۈيۈك تاغنىڭ سۇ ئۈستىدىكى قىسمىدىنلا ئىبارەت ، دېۋىدى ، روزۋېلىت ئاڭلىمىغانغا سېلىۋالدى . ستالین غۇلجا ، ئالتاي ، چۆچەكلەرنىمۇ بىر رېسپۇبلىكا ياكى بىر دۆلەت قىلىپ ئېلان قىلىۋەتسە بىز ۋالاقشىپ قېلىۋېرىمىز . ھەي... 1944 - يىلىنىڭ مۇشۇ ئاخىرقى ئايلىرى سوۋېتنىڭ بىزگە بولغان بېسىمى راسا كۈچەيگەن چاغلار . غۇلجا

توپىلىڭنى رۇسلار چوقۇم قوللايدۇ . بىزنىڭ ياردەمچى قىسمىمىز بىلەن بەلكى تاغلاردىن ئۆتەلمەيدۇ . روزۋېلىت بۇ يەرگە ھېچ-قاچان ئەسكەر كىرگۈزەلمەيدۇ ، ناۋادا تەلىمىمىز كېلىپ بىزنى قوللىغان تەقدىردىمۇ !

— رەئىس ئەپەندىمىڭ تەھلىلى كەڭ ، چوڭقۇر مەزمۇنى ئۆز ئىچىگە ئالغان ! — دېدى ۋەكىل قايىل بولۇپ ، — قايىلمەن ، قايىلمەن !

— مەن ھامان ئىشنىڭ ئاكتىپ تەرىپىنى تەشەببۇس قىلىمەن ! — دېدى جۇشاۋلياڭ نارازى بولۇپ ، — ئىشەنچىم كامىل ، بىز باندىتلارنى ئۈزۈل - كېسىل تازىلىيالايمىز !
— شۇنداق بولغاي ، شۇنداق بولغاي !

ۋەكىل كەلگۈسىگە ئۈنچىلىك قىزىقمىدى . ئۇنىڭ قارىشى-چە ، كۆكۈلمەيدىغان قۇملۇقى كۆپ ، تۆت چوڭ تاغ زېمىنىنىڭ كۆپ قىسمىنى ئىگىلەپ تۇرغان بۇ زېمىن ئۈچۈن بۇنچە كۆپ بەدەل تۆلەش ئەرزىمەيدىغان بىر ئىش . ئۇ شۇڭا كەلگۈسىگە قىزىقمايدۇ . مۇنۇ زىياپەتتە قويۇلغان كەكلىك ، ئۇلار گۆشلىرى ، قۇرۇتۇلغان مېۋىلەر ، بادام ، ياڭاق ، مېغىزلىرى تولىمۇ لەززەتلىك . ئۇ بۇ يەردىن ياخشىراق سوۋغا - سالام ، يوللۇقلار بىلەن قايتىسلا ، قايتىپ بېرىپ ئۆز باشلىقىغا ئوبدان گەپ ياساپ دوكلات قىلىسلا ئۇنىڭ ۋەزىپىسى تۈگىگەن بولىدۇ . ھەممە ئادەمنىڭ ئۆز ۋەزىپىسى بولىدۇ - دە ! مۇنۇ جۈملىنىڭ ، ۋۇ رەئىسلەرنىڭ ۋەزىپىسى ئىسياننى باستۇرۇش ، شىنجاڭنى تارت-تۇرۇپ قويماسلىق ، لېكىن ۋەكىلنىڭ مەقسىتى ۋەزىپىسى بىلەن تازا بىرلەشكەن ، ئۇ ، شىنجاڭ قولىدىن كەتمەيدىكەن ، دې-گەن خەۋەرنى پاكىتلىرى بىلەن ئېلىپ بارالسىلا بولىدۇ . باشقا ئىشلار بىلەن ئۇنىڭ ئىشى يوق !

— قورال مۇھىم ، جياڭ ۋېيۈەنجاڭمۇ شىنجاڭغا كۆ-غۇل بولىدۇ . لېكىن يەنىلا دىپلوماتىيەنىڭ رولى چوڭ . مەن

نۇرغۇن كىتابلارنى كۆردۈم. ئۇيغۇرلارنى تەتقىق قىلدىم. بۇ مىللەت ئاساسەن دېھقان بولغاچقا رەھىمدىل خەلق. چىڭگىزخان دەۋرىدىكى موڭغۇللار ئوۋچى قەبىلە ئىدى. شۇڭا ئۇلار ئۆلتۈ-رۈشتىن لەززەت تاپىدىغان خەلق بولۇپ چىقتى. دېھقان دېگەن ئاسراشنى كەسىپ قىلغان. زىرائەت، ئورمان، چارۋا، ئۆي بىسات ھەممىسىنى كۆز قارىچۇقىدەك ئاسراپ قوغداش ئۇنىڭ بۇرچى. شۇڭا ئۇلار رەھىمدىل، مېھىر - شەپقەتتىن لەززەتلىنىدىغان خەلق. مانا بۇ ئۇلارنىڭ خۇسۇسىيىتى ھەم ئاجىزلىقى. ئىسلام دىنى ئۇلارنىڭ خۇسۇسىيىتىگە مېھىر - شەپقەت پۇرىقىدىكى تېخىمۇ قاتتىق سىڭدۈرگەن. ئۇلار: ئۈزۈم ئاچ قالساممۇ قوشنام توق يېسۇن، قانچە زىيان تارتساممۇ بىراۋغا زىيان سالماي، دېگەندەك ئەقىدىلەرگە قاتتىق ئەمەل قىلىدۇ. سوۋېت ئىتتىپاقى ئارىلاشمىسىلا ئۇلارنى ياخشى گەپ بىلەن ئۈندەككە كەلتۈرمەك ئاسان. ئۇنىڭ ئۈستىگە مەيلى غۇلجىدىكى، مەيلى ئالتايدىكى باندىتلارنىڭ بولسۇن كاتتىۋاشلىرىنىڭ چوڭلىرى دىندارلار، ئۇلار سوۋېتقا ئۆچ، كومپارتىيىگىمۇ ئۆچ. خەتەرلىكى، ئۇلارنىڭ ئىچىدىكى كومپارتىيىگە مايىللىرى. سوۋېت كومپارتىيىسى بولسۇن، جۇڭگو كومپارتىيىسى بولسۇن، ئۇلارنىڭ بىر قىسىم ياش، ئوتتۇرا دەرىجىلىك رەھبەرلىرى ئۈچۈن گويا نىجات يۇلتۇزى. خەتەرلىكى مانا شۇلار.

— رەئىسنىڭ تەھلىلى تولىمۇ توغرا!

— ئۇيغۇر مىللىتىدىن چىققان باندىتلار ھەربىي ئىلىمدىن بىخەۋەر. ئۇلار قاراملىق قىلىدۇ، ئۆلۈمدىن قورقمايدۇ. ئەمما ھەربىي تاكتىكا، ئىستراتېگىيىدە قارىغۇ. ئۇلارنى قىلتاققا چۈ-شۈرمەك بېلىقنى قارماققا ئىلىندۈرمەكتىنمۇ ئاسان. يەمچۈكنى كۆرسىلا ئۆزىنى ئاتىدۇ. بۇ ئاجىزلىقى بىلەن بايا رەئىس ئېيتى-قان مەنئى ئاجىزلىقىدىن پايدىلىنىشقا بولىدۇ. گەپ بىزنىڭ يەمچۈكلىرىمىزنىڭ جەلپ قىلىش كۈچىدە!

ئورۇمچىدە تۇرۇشلۇق ھەربىي، مەمۇرىي ئەمەلدارلار، گو-مىنداڭ پىرقىسىنىڭ كۆزگە كۆرۈنگەن سىياسەتچىلىرى، شىند-جاڭ مەسلىسى ۋە سوۋېت ئىتتىپاقى مەسلىسىدە نامى بار تەتقىقاتچىلار ئۆلكىلىك ھۆكۈمەت بىناسىنىڭ بۇ زىياپەت زالىغا توپلىنىپ، بىر چەتتىن يەپ - ئىچىپ، بىر چەتتىن گەپ سېتىپ ئولتۇرۇشۇۋاتقان مۇشۇ قاراڭغۇ قىشنىڭ قاتتىق سوغۇق بولۇۋاتقان كېچىسىدە، غۇلجا ھەرەمباغ بازىسىدا نە يېگۈدەك، نە قالغۇدەك ھېچنەمە بولمىغانلىقتىن، ئاچلىق، توغلاش ۋە ۋەھىمە ئازابىدىن ۋىلايەتلىك پىرقىنىڭ مەسئۇل كاتىپى ئۆز ئايالى، ئىككى بالىسى بىلەن بىر - بىرىنى ئېتىپ كولىپكىتىپ ئۆلۈۋالدى. ساۋرۇلىڭ كاتىپىنىڭ جەستىگە ئىككى پاي ئوق ئېتىپ، ئۇنى «خائىن!» دەپ تىللىدى ۋە ۋارقىراپ:

— 1867 - يىلى توپىلاڭچىلار بايانداينى مۇشۇنداق قور-شۇۋالغاندا، بىرمۇ مانجۇ ئەسكىرى تەسلىم بولمىغان. كۈرە قولدىن كەتكەندە، مانجۇلار باندىتلارنىڭ قولغا تىرىك چۈشمەي-مىز دەپ بىرلىشىپ زەھەر ئىچىپ ئۆلۈۋالغان. ئاڭلىدىڭلارمۇ، كۈرەنى باندىتلار ئىگىلىگەندە ئۆلۈۋالغان. بۇ يەرنى باندىتلار ھەرگىز ئالمايدۇ. ئايروروم تېخى بىزنىڭ قولىمىزدا، بىز-نىڭ ياردەمچى قىسىملىرىمىز ئەتىلا يېتىپ كېلىدۇ. كۆپچىلىك ئۆلۈۋېلىشقا ئالدىرىماي ئۆلتۈرۈشكە ئالدىراڭلار. لېكىن بىزگە قوشۇلۇپ باندىتلارغا ئوق ياغدۇرۇۋاتقان چەتتۇلارغا قول سالماڭلار! — دېدى. ئاكوپلاردا ئۆمىلەپ يۈرۈپ پىلىموت ئېتىۋاتقان ئۇيغۇر يىگىتلىرى بۇ گەپنى ئاڭلاپ تېخىمۇ روھلى-نىپ، پىلىموتلىرىدىن قورغان سىرتىدىكى ئۇيغۇر، قازاق، قىرغىز، تاتار، ئۆزبېك، رۇس، شىبە، موڭغۇللارغا قارىتىپ ئوق ياغدۇرۇشقا باشلىدى. سىرتتىن: «ھۇررا!» دېگەن سادا ئاڭلانسا، ئۇلار: «ئورۇسچە گەپقۇ بۇ!» دېيىشىپ، ھەتتا قوز-غىلاڭ كۆتۈرگەنلەرگە ئۇيغۇر تىلىدا ۋارقىراپ:

— سەنلەر ئورۇسنىڭ ئىتى! — دېگەن چاغلىرىمۇ بولدى. گومىنداڭ ئارمىيىسىدە يۈرۈپ گومىنداڭنىڭ ئۇلۇغلىقىغا راستتىنلا ئىشەنگەن بۇ بىرنەچچە ئۇيغۇر ئەسكەر ساۋرۇلىغىغا ئۆز يېقىنلىرىدىنمۇ يېقىن تۇيۇلاتتى.

... كېچە، سوغۇق ئەۋجىگە چىققان، يوتقان - كۆرپە، كىگىز - پالازلارغا ئورلىمۇالغان ئادەملەر بىر - بىرىنى چىڭ قۇچاقلىشىپ، پۇتلىرىنى ئاستىلىرىغا تىقىشىپ سوغۇققا قارشىدى. لىق كۆرسەتمەكتە ئىدى. يىغا - زار، ھېلىدىن - ھېلىغا ئۆلۈۋاتقان قېرىلار بىلەن نارەسىدىلەر بۇيرۇق بىلەن ئاكوپنىڭ سىرتىغا — قەھرىتان دالاغا تاشلىناتتى، ئۇلارنىڭ كىيىملىرىدىن دەرهال ساق قالغانلار سالدۇرۇۋېلىشاتتى. ئادەملەردە بىر - بىرىگە كۆيۈنىدىغان مېھرىبانلىقتىن قىلچە ئەسەر قالمىغانىدى. مانا لى تۈەنجاڭنىڭ خوتۇنى ساراڭ بولۇپ قېلىۋىدى، ئۇنىڭ غەلۋىسىدىن قۇتۇلۇش ئۈچۈن ساۋ سەنمۇجاڭ ئۇنى ئېتىۋېتىشكە بۇيرۇدى. ئۇنى تۇرپاندىن كەلگەن ئۇيغۇر ئەسكەر ئېتىۋەتتى. لى تۈەنجاڭ دەرهال تاپانچىسىنى چىقىرىۋىدى، ساۋ سەنمۇجاڭ ئۆزىنىڭ بۇ ئەڭ يېقىن دوستىنىڭ قولىنى قايرىپ تاپانچىسىنى تارتىۋالدى.

— بۇيرۇقنى ئىجرا قىلغان ئەسكەر ئەڭ ياخشى ئەسكەر، — دېدى ساۋ يېقىن دوستىنى جونۇپ، — چەنتۇ مېنىڭ بۇيرۇ-قۇمنى ئىجرا قىلدى.

— مەن ئاق بايراق چىقىرىمەن! — دەپ ۋارقىرىدى لى تۈەنجاڭ، — ماڭا ھايات كېرەك، ماڭا تاماق، ئىسسىقلىق، سۇ كېرەك!

ئۇ كۆڭلىكىنى يىرتىپ بايراق قىلىپ تالاغا ئۆملىشىگە ساۋ ئۇنى «گۇم!» قىلىپ ئېتىۋەتتى:

— ساڭا ھايات كېرەك بولسا ماڭا مۇشۇ زېمىن كېرەك! گومىنداڭ «ئۈچ بۈيۈك مەسلىكى» نىڭ كۈچى، 40 - يىل.

لارنىڭ بېشىدىكى «ۋەتەنپەرۋەرلىك تەربىيىسى تەشۋىقاتى» نىڭ ئىلھاملاندۇرۇشى بىلەن «ئەڭ چەت چېگرا رايونى گۈللەندۈرۈپ ۋەتەن ئۈچۈن تۆھپە يارىتىش» قا قەسەم بېرىپ بۇ يەرگە كەلگەن بىر جۈپ دوست، ئالىي مەكتەپتىمۇ بىر - بىرىگە مەڭگۈلۈك دوست بولۇشقا قەسەم بېرىشكەن «غايىلىك» ئايرىلماس دوستلار مانا شۇنداق ۋىدالاشتى. لى تۈەنجاڭ سۇنايلىنىپ يېتىپ قالدى. ئۇنىڭ قولىدىكى ئاق بايراق كۆكرىكىگە تېڭىلغان پېتى قانغا مىلەندى. ساۋ ئۇنى يۈگۈرۈپ بېرىپ يۆلىدى ۋە ئۇنىڭ بېشىنى كۆكرىكىگە قويۇپ:

— بۇ يەردە ئۆلۈمدىن باشقا ھېچنېمە يوق! — دەپ ھۆڭرەپ يىغلىۋەتتى...

قارا ماشىنا قار - مۇز بىلەن تولغان غۇلجا - ئۈرۈمچى تاشيولىدا ئىرغاڭلاپ - سىلكىنىپ ئاستا كېلىۋاتىدۇ. ئۇنىڭ ئۈستى بىرېزىنت بىلەن چۈمكەلگەن. كوزۇپتا تۆت قاتار بولۇپ قىشلىق ھەربىيچە كىيىنگەن ياش ئەسكەرلەر مىلتىقلىرىنى تىز - لىرىغا قىسىپ لىق ئولتۇرۇشقان. قىبلىدىن ۋىزىلداپ ئاچچىق شامال ئۇرماقتا. كاپىنىكىدىكى ئاپتومات تۇتقان ئىككى يىڭىت ئەسەنەپ ئولتۇرۇپ، چەكسىز كەتكەن قارلىق دالاغا قاراپ بىرى يەنە بىرىگە:

— بىزنىڭ گۇيجۇدا بۇنداق مەنزىرە كىشىنىڭ خىيالىغىدەمۇ، چۈشىگىمۇ كىرمەيدۇ! — دېسە، يەنە بىرى:

— بىزنىڭ جېجياڭدا دېڭىز مانا مۇشۇنداق چەكسىز كۆرۈنىدۇ، — دېدى.

— شائىر دوستۇم، لى بەي^① ئاتىمىز بالىلىق چېغىدا

① لى بەي — تاڭ سۇلالىسى دەۋرىدىكى ئاتاقلىق شائىر. مىلادىيە 701 - يىلى ھازىرقى قىرغىزىستاندىكى توقماقنىڭ يېنىدا تۇغۇلغان. 705 - يىلى ئاتىسى بىلەن بىللە سېۋەنگە كېلىپ ئولتۇراقلاشقان.

باسقان يوللارغۇ ، ھە ؟

— سوقۇش يوق ، ئۆلۈم ۋەھمىسى يوق سەپەر كۆڭۈل-
لۈك . تۆگە مىنىپ جاھاننى كۆرۈپ ماڭسەن . بىزگە خىيالىدىن
باشقا نەرسە ھەمراھ ئەمەس ، تولىمۇ زېرىكىشلىك !
— تولىمۇ قورقۇنچلۇق ، ئۆيۈمدىن بەش مىڭ كىلومېتىر
يىراقتا ئۆلۈكۈم قالسا !...

— ئۇنىڭ ئۈستىگە قار - مۇز ئاستىدا دېگەنە . بىزنى
كىم گۈەنسەيگە سالىدۇ دەيسەن ،... ۋەتەن دېگەن ئۇقۇمنى كىم
ئىجاد قىلغان بولغىدى - ھە ؟ ۋەتەننى قوغدىماق تولىمۇ تەسكەن !
— بەي جۇيى «ۋىدالىق» دېگەن شېئىرىدا ، شىزىڭ -
چىڭخەي ئېگىزلىكىگە جەڭ قىلىپ بارغان بىزدەك ياشلارغا ئىچ
ئاغرىتىپ تاڭ ھۆكۈمىتىنى ئەيىبلىگەن . بىز ھازىر ئۇ ئېگىز-
لىكتىن ئىككى مىڭ كىلومېتىر يىراقلىقتا جەڭ قىلغىلى كېتە-
ۋاتىمىز !

— ۋەتەن چېگراسى بىزگە موھتاج !

— ۋەتەن دېگەن بالىلىرىنى ئاسرايدىغان . ۋەتەن دەپ
بىزنىڭ قانچىلىك ياشلىرىمىز جان بەردى . كۈنگە قانچە يىگىت
جان بېرىۋاتىدۇ - ھە ؟

— بۇ بىزگە شان - شەرەپ !

— لېكىن بۇ شەرەپ بىزگە تولىمۇ قىممەتكە توختايدىغان
بولدى . ئانا - ئانىدىن ، دوستلاردىن ، غايىدىن ، ئاخىرىدا جان-
دىن ئايرىلىدىغان ئوخشايمىز .

— ئۇلۇغ ۋەتەننى قوغداش مەسئۇلىيىتى ماڭا ئوخشاش
ئىشچىنىڭ بالىسى بىلەن ساڭا ئوخشاش يېزا مۇئەللىمىنىڭ
بالىسىنىڭ زىممىسىگە چۈشۈپتۇ . شان - شەرەپ قاچىلانغان بۇ
ماشىنىلار نېمانچە ئاستا ماڭىدۇ . قورساق ئېچىپ بېشىم قايدى-
لى تۇردى !

— يول ئىنتايىن يامان ! — دېدى شوپۇر ، بىز يۇقىرىغا

ئۆرلەۋاتىمىز . مانا سايرام كۆلىگە كەلدۇق . پاھ ، نېمانچە خە-
تەرلىك يول بۇ !

سىگنال چېلىندى . پۈتۈن ئەسكەرلەر — قىرىق ماشىنا
ئەسكەر ئالدىرىشىپ يەرگە چۈشتى . ماشىنىلار چىراغلىرىنى
ئۆچۈرۈشتى .

— ئالدىمىزدا باندىتلار باركەن ! — دېدى بايقى ئەس-
كەرلەرنىڭ لىيەنچاڭى دۆڭگە چىقىپ ۋارقىراپ ، — ماشىنىلار
قۇرۇق ماڭىدۇ . بىز پىيادە ماڭىمىز !

سايرام كۆلىنىڭ ئەتراپى بەلگە كەلگۈدەك قار بىلەن تىز-
غان . يول باشلىغۇچى قىسىم بىردە قار كۈرەپ ، بىردە تاشلارنى
يۆتكەپ قارىغايلىق تاغقا قاراپ ئىلگىرىلىمەكتە . پىيادىلەر مىل-
تىملىرىنى مۇرىلىرىگە سېلىپ ، تۆتتىن تىزىلىپ قاتارلىشىپ
ئۇن - تىنىسىز ماڭماقتا . بۇنداق قېلىن قارنى كۆرمىگەن جەنۇ-
بىي جۇڭگولۇق يىگىتلەر يىقىلىپ ، بىر - بىرىنى يۆلىشىپ
تەستە ئىلگىرىلىمەكتە . مانا كۆز ئاچقۇسىز شىۋىرغان باشلان-
دى . قۇلاقچىلىرىنىڭ سالىپلىرىنى ئېڭەكلىرى ئاستىدىن باغ-
لاشقان ، كۆزىلا ئوچۇق قالغان ياشلارنىڭ ئاياغلىرىدىكى پاختى-
لىق خەيلىرى قارغا تولدى ، پاختىلىق ئىشتانلىرىنىڭ پۇشقاقدى-
رى ھېچنېمىگە دال بولالمىدى ، مانا پۇتلار چىمىلداپ ، كۆيگەن-
دەك مۇزلىماقتا . داۋانغا پىيادە ياماشماق تولىمۇ تەسكەن ، بىردە
ئۆمىلەشكە ، بىردە يىقىلىشقا توغرا كېلىدىكەن . بايقى ئاپتومات-
لىق بىر جۈپ يىگىت بىللە كېتىۋېتىپ بىردە يولنى ، بىردە
قارنى تىللاپ ، مانا ئەمدى ئۆزلىرىنى ئۆلۈمگە ئېلىپ ماڭغان
كالۋا باشلىقلىرىنى تىللاشقا باشلىدى :

— قىشتا ھۇجۇم قىلغۇچە يازدا ، ھېچبولمىسا باھاردا
ھۇجۇم قىلسا بولمامدۇ . قامالدا قالغانلارنى بىز قانداق قۇتقۇز-
غۇدەكمىز بۇ ھالىمىز بىلەن !

— ناۋادا مۇنۇ ساينىڭ ئىككى قاپتىلىغا باندىتلار ئورۇنلىد-

شۇالغان بولسا بىز تۈگىدۇق !

— باشلىقلارنىڭ دېيىشىچە ، جۇدۇندا تاغ ئۈستىدە باندېت-

لار تۇرالغۇدەك !

— ئىسيان كۆتۈرگەن باندېتلار يەر تاللامدۇ ؟

كېچە ، قاتتىق سوغۇق ، تىك داۋان ، قارلىق يول ئەسكەر-

لەرنى ھالىدىن كەتكۈزدى . باشلىقلارنى دالدا قىلىپ ئاستا

كېتىۋاتقان ئۇزۇن كارۋان نالە - پەرياد ، ۋار - جۇر تىللاشلار

بىلەن ئىلگىرىلەپ ، ئاخىر داۋاندىن تۆۋەنگە ساڭگىلىدى . تىك

يولدىن چۈشكۈچە بەش ماشىنا ئۆرۈلدى . ئەسكەرلەر بىردە يۈگۈ-

رۇپ ، بىردە سىيرىلىپ دومىلاپ ساي تاپىنىغا قاراپ تېز ئىلگى-

رىلىدى . ئاخىر ئۇلارغا توختاشقا — سايدىكى تاغ سۈيىدىن

ئىچىپ مۇرىلىرىدىكى قاتتىق جىڭموما ، پىششىق گۈرۈچلىرىدە-

دىن يەپ ماغدۇر يىغىۋېلىپ ئىلگىرىلەشكە بۇيرۇق بېرىلدى .

— نېمىشقا ماشىنا بىلەن ماڭمايمىز ؟

— ماشىنىلار مىنادا پارىتلىسا ئەللىك ئەسكەر تۈگىگۈ-

دەك ، پىيادىلەر بىر - بىردىن ئۆلسە زىيان چوڭ بولمىغۇدەك !

ساينىڭ تاپىنى ئەسكەرلەر بىلەن تولدى . ئاخىرقى ئەسكەر-

لەر چۈشۈپ بولدى .

تۇيۇقسىزلا ھاۋا گۈلدۈرلىگەندەك ئۇلارنىڭ ئۈستىگە مە-

ناميوت ئوقى چۈشتى . ئارقىدىنلا پىلىموتلار تاتاتلاپ ، گىراناتلار

گۈمبۈرلەپ ، ۋار - جۇر ، داد - پەرياد ئەرشكە يەتتى . نەدىندۇر

«ھۇررا !» ئاۋازى گۈرۈلدەپ كېلەتتى . پىلىموت ، گىرانات ،

مىلتىق ئوقلىرى ساي تاپىنىغا قىيامەت ئېلىپ كەلدى . تاشلار-

نىڭ دالدىسى ، ماشىنىلارنىڭ ئاستى ئەسكەرلەر بىلەن ، يوللار

جەسەتلەر بىلەن تولدى ، سىگنال چېلىنىپ چېكىنىشكە كوماندا

بېرىلدى . داۋانغا نە ماشىنىلار ، نە پىيادىلەر يامىشىپ چىقالمى-

دى . بارى - يوقى بىرلا يول ، ئاشۇ بىرلا داۋان بار ئىدى .

ھېلىقى ئىككى دوست سايغا بىللە يۈگۈرۈۋىدى ، سايدىكى سۇنىڭ

مۇزى تېشىلىپ ئىككىسى تەڭلا سۇغا چۈشۈپ كەتتى . ھېلىمۇ

ياخشى سۇ ئاز ، مۇز ئاستى ياخشى پاناھ جاي ئىكەن . ئۇلار

چۈشەندى : شۇ تاپتا ئۇلارنىڭ قەلبىدە ۋەتەن قالمىغان ، بىرلا

جان قالغان . جان ساقلاش ۋەتەننى قوغداشتىنمۇ مۇھىم ، جان

بولسىلا سۆيۈملۈك ۋەتەننىڭ بولىدۇ ، جېنى يوقنىڭ ۋەتەننىمۇ ،

ۋەزىپىسىمۇ بولمايدۇ - دە ! ئۇلار مۇز ئاستى بىلەن سۇ كېچىپ

ئۆمىلەپ سۇنىڭ ئۇ قېتىغا ئۆتۈۋالدى :

— بۇ يەرگە بومبا چۈشەرمۇ ؟

— بومبا دېگەننىڭ كۆزى يوق !

— ۋەتەننى قوغدىماق تولىمۇ تەسكەن !

— جاننى قوغدىماق ئۇنىڭدىنمۇ تەسكەن . نېمىگە يىغلايدى-

سەن ؟

— مەن شاۋگاۋغا تېخى خەت يازمىغان !

— توي قىلىدىغان قىزىڭمىدى ؟

— ھە ، توي قىلىشقا كېلىشىپ قويغاندۇق ، ئىست ،

ئىست !

— ئىككى ياقىدىن ماڭاش بېرىدۇ ، بىر يىلدىن كېيىن يەنە

يېرىم يىللىق ماڭاشنى قوشۇپ بېرىدۇ دېسە ، دادام ماڭ دېسە

ماڭ دەپ مېنى ھەيدەپ !!!

— مەنمۇ نامراتلىققا چىدىماي بۇ يەرگە كەلگەن !

— ئۆلۈۋاتقانلارنىڭ ھەممىسى شۇنداق !

— بۇ يەردە بىرمۇ باينىڭ بالىسى يوق !

— باندېتلارغا ، بىزمۇ كەمبەغەللەرنىڭ بالىلىرى ، بىز

سوۋېت ئىتتىپاقىدەك كەمبەغەللەر دۆلىتىنى خالايمىز ، دېسەك

بىزنى ئاتماسمىدىكىن !!!

— بىر ئامال قىلىپ شۇلارغا ئۆتۈپ كېتەيلى !

— سۇ بىلەن ئېقىپمۇ ، توڭلاپ قالمايمىزمۇ ؟

— مىدىرلاۋەرسەك ئۆلمەيمىز . مۇز ئاستىدىن چىقساقلا

نۇرى ئەنۋەر مۇسابايوفنىڭ باغ قورۇسىدىن خاپا بولۇپ قايتىپ چىقتى . «جەڭ قىلىۋاتقانمۇ ، ئۆلۈۋاتقانمۇ كەمبەغەللەر - نىڭ بالىلىرى ، ھوقۇق تۇتقانلار ساپلا بايلار ، ئاخۇنلار . ۋاقىت - لىق ھۆكۈمەت قۇرۇلغىلى مانا 1944 - يىل 11 - ئاينىڭ 12 - كۈنىدىن ھېسابلىساق ، مانا 12 - ئاينىڭ 17 - كۈنىگىچە ئوتتۇز بەش كۈن بولدى . مەن ھەر كۈنى جەڭگە قاتنىشىۋاتىمەن . سەپداشلىرىمدىن ئون ئىككىسى قۇربان بولدى ، ھەممىسى گەم - نازىيىنىڭ ئوقۇغۇچىلىرى ، نىلقىلىق چارۋىچى ، دېھقان بالىلەر - رى . مەن ئۇلار بىلەن قانچە قېتىم مۇڭداشقان ، بىللە ناخشا ئېيتىشقان ، گۈزەل كەلگۈسى توغرىسىدا پىكىرلىشىپ بىللە خۇشال بولۇشقاندىمۇ . ئۇلارغا كەلگۈسىنى كۆرۈش نېسىپ بول - مىدى . ماڭمۇ نېسىپ بولماسلىقى مۇمكىن . بىز جەڭ قىلد - مىز ، كەلگۈسى بايلارنىڭ بولۇپ قالدىغان ئوخشايدۇ . ئەنۋەر مۇسابايوف بولسۇن ، رەخمىجان سابىر ھاجىيوف بولسۇن ، بىر پاي ئوق ئاتىدى ، پۇل - مال بەردى ، تەشۋىق قىلدى ، بۈگۈن ھۆكۈمەت ئەزاسى ، غېنىكام جېنىنى ئالىقىنىغا ئېلىپ ، ئەڭ خەتەرلىك چاغلاردا خۇددى زۇكوفتەك ئالدىنقى سەپتە بولدى . لېكىن كالتە قوشۇقنىڭ سېپى تەگمىدى . پاتىخ ئاكىنىڭ رەد - جىشكە ھەققى بار...»

تۈنۈگۈن ھەربىي ئىشلار يىغىنىدا پاتىخ ئىسھاقبېككە ھال ئېيتقان . ئىسھاقبېك 11 - ئاينىڭ 16 - كۈنى سوۋېت ئىتتىپاقى - قىدىن بىر باتالىيون خىل قوراللار بىلەن قوراللانغان ، ھەربىي تەربىيە كۆرگەن ئەسكىرى بىلەن غۇلجا شەھىرىگە كېلىپ ھە - رەمباغقا ھۇجۇم قىلىمىغان بولسا ، پارتىزانلار بۇنچە كۈچىيىپ

ئۆلىمىز . ئاڭلا ، پاھ ، نېمانچە ئېتىلغان پىلىموت ، مىلتىق ، زەمبىرەك بۇ !
— باندىتلارمۇ كەمبەغەللەر ، كەمبەغەل بولمىسا زۇلۇم تارتاتتىمۇ ؟

— كەمبەغەللەر كەمبەغەللەرنى ئۆلتۈرۈپ - قىرىپ باي - لارنىڭ پايدىسىغا جېنىنى سېلىپ بېرىۋېتىپتۇ - دە ؟
— يەنئەنگە قاچاي دېگەن ، قاچالمىدىم . مانا ئەمدى مۇشۇ باندىتلارنىڭ ئارىسىغا قېچىپ بارىمەن . مەن جەزمەن ئالدىمغا ماڭمەن . غەربكە مېڭىۋېرىمەن ، شەرققە قايرىلمايمەن !
— مەن سەندىن ئايرىلمايمەن !
ئۇلار ئۆمىلەپ ، سۇغا مىلىنىپ ساي سۈيى بىلەن تۆۋەنگە مېڭىۋەردى . ماڭغانسېرى ئوق ئاۋازى يىراقلاشتى . ئاخىر ئۇلار مۇز تېگىدىن بېشىنى چىقاردى .
— كۆتۈر قولىڭنى !

ئۇلار قوللىرىنى كۆتۈردى . ئۆزلىرىگە ئوخشاش ئىككى ياش يىگىت ئۇلارنى ئالدىغا سېلىپ ماڭدى . ئۇلار چىلىق - چىلىق سۇ ئىچىدە ئىدى ، مانا ئەمدى تاراق - تۇرۇق ، غاچۇر - غاچۇر مۇز ئىچىدە غال - غال تىترەشمەكتە .
— توڭلاپ ئۆلمىسۇن بۇ بىچارىلەر ! — دېدى بىر چىراي - لىق يىگىت كۈلۈپ ، — شتابقا ئەكىرىپ كىيىملىرىنى سالدۇ - رۇپ قۇرۇق كىيىم كىيىدۈرەيلى !
ئىككى نەپەر گومىنداڭ ئەسكىرى ئامان قالدى . بىرى يەنە بىرىگە :

— باندىت دېگەن مېھرىبان بولىدىكەنغۇ ، — دېۋىدى ، يەنە بىرى :
— بىز ھەقىقىي باندىتنىڭ قولىدىن قۇتۇلغان ئوخ - شايىمىز ! — دېدى .
ئۇلار قۇتۇلدى . قالغان ئەسكەرلەر نېمە بولىدىكىن...؟

كەتمىگەن بولاتتى . پاتىخ تۆت يىل پارتىزانلىق قىلىپ بىر مىڭ ئالتە يۈزدىن كۆپ پىدائىيىنى توپلاپ غۇلجا شەھىرىگە ھۇجۇم باشلىمىغان بولسا ، گومىنداڭ بۈگۈنكىدەك ئۈچ ئورۇنغا قامىد . لىپ قالمىغان بولاتتى... لېكىن بىزگە تۈزۈك ئورۇن تەگمىد . دى... پاتىخنىڭ گېپىنىڭ ئورامى شۇ . بۇ گەپ ئىسھاقبېككە ياقتىمۇ يوق ، لېكىن نۇرىغا ياققان . نۇرى ئۇ يىغىنغا غېنى باتۇرنىڭ ۋەكىلى بولۇپ قاتناشقاندى . ئىسھاقبېك يىغىندا ئىككى ئېھتىمالغا قارشى تەييارلىق قىلىشنى ئوتتۇرىغا قويدى . بۇ ئىككى ئېھتىمالنىڭ بىرى ، قامالدىكى دۈشمەن تەۋەككۈل قىلىپ شەھەرگە ھۇجۇم قىلىش ئېھتىمالى ، يەنە بىرى ، ياردەمگە كەلگەن قوشۇنلىرى بىلەن قوشۇلۇش ئۈچۈن قورشاۋنى بۆسۈشكە ھەرىكەت قىلىش ئېھتىمالى . بۇ ئىككى ئېھتىمالغا قارشى بىرىندىن ، شەھەرنى مۇداپىئە قىلىشنى كۈچەيتىش ، ئىككىنچىدىن ، قورشاۋنىڭ شىمالىي ۋە شەرقىي تەرەپلىرىدە كۈچلۈك مۇداپىئە تەدبىرلىرىنى تەييارلاش زۆرۈر . بىز ھازىر ھۇجۇم بىلەن بولۇپ مۇداپىئە تەييارلىقىغا سەل قاراۋاتىمىز . ھەرقانداق بىر ھۇجۇم كۈچلۈك مۇداپىئە تەييارلىقى بولغاندا غەلبىلىك بولىدۇ... دېدى . ئىسھاقبېكنىڭ بۇ ھەربىي ئىلىمگە ئۇيغۇن ، ماھىر قوماندانلىق ماھارىتىنىڭ ئىپادىسى بولغان پىكىرلىرىگە ئابدۇكېرىم ئابباسوف بىلەن زۇنۇن تېيىپ ناھايىتى قايىل بوپتۇ . لۇپ ماختاپ سۆزلەشتى . ھۆكۈمەت رەئىسى ئېلىخان تۆرە بولسا : — بىز قۇرئان كەرىمنى قولدا چىڭ تۇتۇپ ، ئىسلام بايرىقىنى ئېگىز كۆتۈرسەكلا ، ھەرقانداق ھىيلىگەر دۈشمەننىڭ ھىيلىسىمۇ بىزنى ئازدۇرالمىدۇ . بىزنىڭ ھازىرغىچە ئېرىشكەن نۇسرەت ، شانۇ - شەرەپلىرىمىز ئاللاتائالا ھېكىمىتىنىڭ قۇدرىتىگە مەنسۇپ . دۈشمەن چىقالمايدۇ ، قاچالمىدۇ ، ئۇلارنىڭ گۆرى مۇشۇ ھەرەمباغ ، لالاڭ شاڭ ، ئايرودروم ! — دېدى . دە ، ئىسھاقبېكنىڭ پىكىرىگە قىزغىن مۇئامىلە قىلمىدى .

نۇرى ئاخشام ئەنۋەر مۇسابايوفلارنىڭ ئۆيىدە مېھمان بوپتۇ . شۇ يەردە قونۇپ قېلىپ ، ئۇ يەردە ئەتىگەنلىك چاي ۋاقتىدا ئەنۋەر مۇسابايوف بىلەن مۇشۇ مەسىلە توغرىسىدا گەپ تالىشىپ قالدى .

— مۇداپىئە تەدبىرلىرىمىز ئەمەلىيلەشمىسە ، غەلبىنى قولغا كەلتۈرۈش ئىشەنچلىك بولمايدۇ ، بۇ بىر ھەربىي ئىلىم ، — دېدى نۇرى .

— سوۋېت يېرىنى شۇنداقلا دەسسەپ كەلگەنلەر ھە دەپسلا ئۇ ئىش قاملاشمىدى ، بۇ ئىش ئەپلەشمىدى دەپ بىلەرمەنلىك قىلىدىكەن . بىزنىڭ نىشانىمىز خىتاي باسمىچىلىرىنى قوغلاپ چىقىرىش ياكى قىرىپ يوقىتىش . ئابباسوف بىلەن ئىسھاقبېك مەقسەت گومىنداڭنى يوقىتىش - ئاغدۇرۇش ، خەنزۇ پۇقرالاردا گۇناھ يوق ، دېيىشمەكتە . ۋەھالەنكى خىتايلار ئۇنداق دېمەيدۇ . ئۇلارنىڭ مەقسىتى بىز خەقنى پۈتۈنلەي يوقىتىش ئىدى . بىزمۇ شۇنداق قازانغا شۇنداق چۆمۈچ قىلىشىمىز كېرەك !

— ھاكىمىيەت باشقا ، مىللەت باشقا ئۇقۇم ! — دېدى نۇرى ئاخىر .

— غېنى ئاڭلىغىز مۇشۇنداق قارامدۇ ؟

— مەن ئۆزۈمگە ۋەكىللىك قىلالايمەن . ئىسھاقبېك ، ئابباسوفلارنىڭ پىكىرلىرى ماڭا ياقىدۇ .

— تۆرەمنىڭ پىكىرىچۇ ؟

— ئەنۋەر مۇسابايوف نۇرىغا سىنچىلاپ قارىدى . نۇرى جاۋاب بەرمىگەندىن كېيىن :

— شەرقىي تۈركىستان ھۆكۈمىتى ئەمدىلا دۇنياغا كۆز ئاچتى . ئۇ بىر بوۋاق . ھەممە ئادەمنىڭ بۇ بوۋاقنىڭ كۈلكىسىدىكى كۆرگۈسى كېلىدۇ . ئايرىم ئادەملەر ئۇنىڭ چىشىغا تېگىپ يىغلاتماقچى ! — دېۋىدى ، نۇرى :

— ياق ، ياق . ئۇلارنىڭمۇ ، مېنىڭمۇ نىيىتىمىز ياخشى .

قىش چىققۇچە پۈتۈن شىنجاڭدىن گومىنداڭ ھۆكۈمىتىنى قوغداپ چىقىرىش، — دېدى.

— توغرا، خىتايلارنى ئۈزۈل - كېسىل يوقىتىپ، شىنجاڭنى مۇسۇلمانلارنىڭ ھەقىقىي شەرقىي تۈركىستان دۆلىتىگە ئايلاندۇرۇش. شىنجاڭ دېگەن نامنى ئىسىم قويغۇچىلار بىلەن بىللە گۆرىگە تىقىۋېتىش كېرەك!

نۇرى گەپ قىلمىدى، ئەمما خاپا چىقتى. ھاكىمىيەت بېشىدىكىلەردە پىكىر ئىختىلاپلىرى پەيدا بولماقتا ئىدى. ئۇ ئەمدىلا تاشقىرىقى قورۇدىن ئېتىنى يېتىلەپ چىقىپ مەنەي دەپ تۇرۇشقا:

— نۇرمەھمەت! — دەپ بىر تونۇش ئاۋاز ئۇنى چاقىردى. ئۇ ئىتتىك قايرىلدى. بىر قىز ئۇنىڭغا قاراپ كۈلۈپ كەلمەكتە ئىدى. زەيتۈنە ئىسىملىك بۇ قىز گىمنازىيىنىڭ ئوغۇچىسى، باينىڭ قىزى، مەكتەپ ئەركىسى، يىگىتلەر تۆمۈر پارچىسى بولسا ئۇ بىر ماگنىت ئىدى. گىمنازىيىنىڭ ياش مۇئەللىملىرى، ئوقۇغۇچىلىرىنىڭ سەرخىللىرى ئۆز قىممىتىنى بىلمەكچى بولسا زەيتۈنەگە يېقىنلىشىپ، سۈركىلىپ كۆرەتتى. ئاز كۈندىلا ئاشۇنداق يىگىتلەردىن ئى - نىلىرى سۈلتىيىپ قالاتتى، مەست بولۇۋالاتتى ياكى دەپمۇ ئىچىگە چۈشۈپ مۆرد - مەسكە ئايلىناتتى. زەيتۈنە — كۆزلىرى ئويناپ تۇرىدىغان، ئىلىپتەك بۇرنى ئاستىدىكى كىشىنىڭ قارىسا قارىغۇسى كېلىدەن خان ئوماق لەۋلىرىدىن كۈلكە كەتمەيدىغان، سۈتتەك ئاق يۈزىگە قاپقارا قاشلىرى، ئۇزۇن كىرىپىكلىرى ھۆسن قوشۇپ، ھەرقاندىقنى ئۆزىگە قارىتالايدىغان، ئۇزۇن چاچ، زىلۋا بوي، يازدا يىپەك كۆڭلەكلىرى بىلەن، قىشتا ھازىرقىدەك قاما ياقىلىق سوكونا پەلتو، مۇسابايوف زاۋۇتىدىن چىققان قىزغۇچ ئۇزۇن قونچ توپلەي ۋە بېشىغا چىرايلىق فرانسۇز شىلەپىسى كىيىپ يۈرىدىغان بۇ قىز ھېچ ئىش بولمىغاندەك، ھېچكىمگە ئازار بەرمىگەندەك، كۈندە ئىككى قېتىم ئىككى ئارغىماق قوشۇلغان

كالاكىدىن ئىرغىپ چۈشۈپ يۈرۈۋېرەتتى. ئۇ چاغلاردا نۇردەك سەھراقلار بۇ قىزغا قاراشقا پېتىنالماتتى. ئەمما نامرات ياتاق بالىلىرى ئاخشاملىرى يىگىتلىك ھېسسىياتلىرى قوزغىلىپ بىر - بىرىنى بېسىپ ئوينىغاندا، ئاستىدىكى يىگىتكە «زەيتۈنە» دېگەن ئىسىمنى قويۇۋېلىپ ھۇزۇرلىنىشاتتى. زەيتۈنە قاراپ كۈلۈپ قويغىنى، ياكى زەيتۈنە بىرەر كونسىپىكىنى يېزىپ بەرگەن دەپ بەرگەننى، ياكى زەيتۈنە ئۇنىڭ خىزمىتىگە رەھمەت ئېيتىپ ئىككى تال كەمپۈت بېرىپ قويغىنى ئۈچۈن بىر كېچىنى ئۇيقۇسىز ئۆتكۈزەتتى.

مانا شۇ قىز نۇرنى «نۇرمەھمەت» دەپ چاقىرماقتا. — زەيتۈنە! — دېدى نۇرنىڭ ئىسمىنى ئەيمىنىپ تىلغا ئېلىپ.

— ياخشىمۇسىز؟ — قىز قولىنى تىۋىت پەلەيدىن چىقىدەن بىر نۇرغا سۇندى. نۇرى ئەيمىنىپ، يوغان، قاتمال، كۈچ - كۈك قولىنى قىزغا سۇندى.

— پاد، باتۇرنىڭ قولىنى تۇتۇش نېسىپ بولدى، — دېدى قىز جاراڭلىق، بىر ئاز تىترەڭگۈ ئاۋاز بىلەن نۇرنىڭ يوغان، قاپقارا، ئوتلۇق كۆزلىرىگە تىكىلىپ قاراپ، — مەن ئويلىغاندىنمۇ كاتتا، بىز پەرەز قىلىشقاندىنمۇ كۆركەم يىگىت بوپسىز، نۇرمەھمەت!

— رەھمەت، مېنى نۇرى دەۋېرىڭ. سىزنى كۆرمىگىلى تۆت يىلدىن ئاشتى. سىزمۇ بۇرۇنقىدىن نەچچە ھەسسە!... — ياق، ياق، مېنى ماختىماڭ، مەن ماختاشلاردىن بەزىر. مېنى رەنجىتمەي دېسىڭىز ماختىماڭ! — قىز سوغۇق - تىنمۇ ياكى قىزلىق ئىپپەت، ئىچكى ھېسسىيات سەۋەبىدىنمۇ ئىشقىلىپ ھۇپپىدە قىزاردى.

— سىز ھازىر نېمە ئىش قىلىۋاتىسىز، زەيتۈنەم؟ — ئوغۇللار ئىنقىلابقا قاتناشتى، قىزلاردىن بىر

قىسمى شەپقەت ھەم شىرىسى بولدى . مېنى دادام تاشكەنتكە ئە-
كەتكەن ، قايتىپ كەلگىلى بىر ئاي بولدى . غۇلجىدا ئىنقىلاب
بوپتۇ دەپ ئاڭلاپ ، دادام ، مەنمۇ تۇرالماي قالدۇق . «ئازاد
شەرقىي تۈركىستان» گېزىتىدىن سىزنىڭ قەھرىمانلىقى-
رىڭىزنى ئوقۇپ خۇشال بولدۇم . ساۋاقداشلىرىم يىغىلىپ تۈنۈ-
گۈن بىزنىڭكىدە تەنتەنە قىلىشتۇق . پۈتۈن كېچە سىزنىڭلا گې-
پىڭىز بولدى . سىزنىڭ شېئىرلىرىڭىزنى يادلىۋالغانلار بار-
كەن . سىزنىڭ «سەن مېنى بالام دەيسەڭ!» دېگەن شېئىرىڭىز
ئالامەت ياخشىكەن نۇرى !

— سىزگە ياقتىمۇ؟

— يالغۇز شېئىرلىرىڭىزلا ئەمەس!...

— نېمە؟ بىزدەك داڭگاللارنىمۇ ماختايدىكەنسىز - ھە؟
ئۇ قىزنىڭ چىرايلىق كۆزلىرىگە لاپ قىلىپ قاراپ قويدى ،
شۇ چاغ قىزنىڭمۇ قارىغان چېغى ، كۆزلەر ئۈنسىز سۆزلەشتى .
قىز قىزاردى ، يىگىت «ئۇھ» تارتتى . قىز مۇلايىملىق بىلەن
يەرگە قارىدى :

— ئوقۇغۇچى ۋاقتىڭىزدىلا سىز ئاجايىپ بالا ئىدىڭىز...

— مەسىلەن ، قانداق بالىدىم؟

— ئۆتكۈر ، كەم سۆز ، مەغرۇر !

— سىز راستلا ئۇ چاغلاردا ماڭا دىققەت قىلغانىدىڭىز؟

— ئىشەنمەيسىز؟

— سىزگە قاراشقا پېتىنالىمىتتۇق . سىزنىڭ بىزدەك

سەھرالىق چالمىلارنىڭ مېڭىش - تۇرۇشلىرىمىزغا دىققەت قى-
لىدىغىنىڭىز كىمنىڭ يادىغا كەلسۇن دەيسىز؟

نۇرى ئېتىنى يېتىلەپ كوچىغا چىقتى . ئۇلار ياندىشىپ
ئۈچدەرۋازا تەرەپكە ماڭدى . نۇرى راسا تولغان ، ئېگىز ، چىراي-
لىق ، ئېغىر - بېسىق يىگىت شەھەرنىڭ ئەڭ چىرايلىق قىزى
بىلەن كوچىدا بىللە ماڭماقتا . ۋاقىتلىق ھۆكۈمەت ھەربىي كو-

مىتېتىغا كىرىپ - چىقىۋاتقان پارتىزانلار ئۇلارغا ھەۋەس بىلەن
تىكىلىپ قاراشتى . كۈندۈزدىكى ئوچۇق ھاۋا ، ئۇرۇش گۈمبۈر-
لەشلىرىدىن خالىي ، پىروخ پۇرىقى سۇسايغان ھاۋادىن ھۇزۇر-
لىنىپ كوچىغا چىققان خۇشال - خۇرام خەلقلەر ئۇلارغا زوقلىد-
نىشتى . چاندا ئولتۇرۇپ ئاتلىرىنى ئوينىتىپ ، قوڭغۇراقلىرى-
نى جاراڭلىتىپ ، چۇرقىرىشىپ ئۆتۈشكەن رۇس قىزلىرى
شوخلۇق قىلىپ ئۇلارغا قاراپ چىچىشتى . قىز ھېلىدىن - ھېلىغا
نۇرىغا زوقلىنىپ قاراپ قوياتتى ، نۇرى بولسا قاپقارا ئەگمە
قاشلىرى ئاستىدىكى خىيالچان ، خۇمار كۆزلىرىنى ئاق قار بىلەن
چۈمكەلگەن دەرەخلەرگە تىكىپ ، چىرايلىق ، قاپقارا بۇرۇتى ياراشقان
ئاپئاق ، كەڭ يۈزىدە ، قاڭشارلىق بۇرنىنىڭ ئۈستىدە پەيدا بولغان
سوغۇق يادنامىسى — قىرولارنى ئالىقنى بىلەن ئارىلاپ -
ئارىلاپ سۈرتۈپ قويۇپ ئالدىرىماي ماڭماقتا . ئۇنىڭ مۇرىسىدە
بەشئاتار مىلتىق ، ئۇچىسىغا يېشىل سوكونا پەلتو كىيگەن ،
پۈتىدىكى قېلىن چەملىك ئۆتۈكىنى توڭغىلاقلارغا ئۇرۇپ قويد-
دۇ . ئۇ بەلكى يېنىدىكى گۈزەل قىزنى ئۇنتۇغان ، ئۇنىڭ خىيا-
لى نىلقا كوچىسىدا جەستى قالغان سەبىخەگە قايتقان بولۇشى
مۇمكىن . ھايات بولسا ئۇ مۇنۇ ئازاد بولغان شەھەردىكى ئاشۇ
شادىمان قىزلاردەك دوستلىرى بىلەن قولتۇقلىشىپ ماڭغان
بولماسمىدى . پەرىخەچۇ؟ ئۇ ھازىر نەدە؟ نە ئانىسى ، نە قېرىند-
ىشى قالمىغان بىچارە قىزنىڭ نەدە بولمىسۇن خىيالى نۇرىدا ،
بەلكى مۇشۇ تۇرقىدا ئۇ نۇرنى ئويلاۋاتىدىغاندۇر . بەلكى ئۇ
نۇرنىڭ جانىجان دوستى خەمىتنىڭ ئىسمىنى ساقلاپ قالغان
كىچىككىنە خەمىتكە دادىسى نۇرنىڭ لياڭشاڭدىكى سوقۇشتا تام
پارتلاتقانلىقى ، چوڭ قارا سۇ ، سۇلتان ئۇۋەيس مازار سوقۇش-
لىرىدا غېنى باتۇرنى دوراپ ، گومىنداڭ ئەسكەرلىرىنىڭ قولى-
دىن ئېتىۋاتقان مىلتىقلىرىنى تارتىۋالغانلىقى توغرىسىدا گېزىت-
كە يېزىلغان ماقالىنى ھېكايە قىلىپ سۆزلەپ بېرىۋاتقاندۇر .

نۇرى پەرىخە بىلەن ئاخىرقى قېتىم سۇلتان ئۈۋەيس مازىرىدا كۆرۈشكەن. قىز ئوغۇلچە كىيىنىپ ئىۋاننىڭ پارتىزانلىرى بىلەن شەھەرگە ماڭغانىدى. ئۇ ئالدىراپ: «نۇرى ئاكا، خەمىت ئامان. ئۇنى نىلقىدا بىر رۇس موماي بېقىۋاتىدۇ!» دېگەن گەپنى ئارانلا دېيەلىگەن. نۇرى دوختۇردا ياتقاندا مولداجان بىلەن ناۋان ئۇنى يوقلاپ كېلىپ «بىز نىلقىنى ئازاد قىلدۇق!» دېگەن. بەلكى پەرىخە ھازىر مۇشۇ شەھەردىدۇر، بەلكى ئۇ ئانىسىغا تېگىل بولغان كۆكچىلىك تەرەپتىكى ئابدۇمەر مىڭبېگىنىڭ ئۆيىنى ئىگىلىگەندۇر، بالا بىلەن رۇس ئايالمۇ بەلكى شۇ يەردىدۇر... ئۇنىڭ دادىسى، ئۇكىلىرى، بالىسى ۋە پەرىخە توغرىسىدا ئويلىغىنى مانا مۇشۇ... ئۇلارنى ئەسلەشكە سەۋەب بولغان باينىڭ قىزى زەيتۇنە ئۇنىڭ يېڭىدىن ئاستا تارتىپ: — نۇرى، بۈگۈن بىزنىڭ ئۆيىگە تەكلىپ قىلسام بارا-لامسىز؟ — دېدى ئەيمىنىپ، ھودۇقۇپ، قىزىرىپ، — دادامنىڭ سىزنى بەكمۇ كۆرگۈسى بار. سىزگە دەيدىغان گېپى، تەييارلىغان سوۋغىسى بار ئوخشايدۇ. مەن سىزنىڭ مۇسابايوف-لارنىڭكىدە ئىكەنلىكىڭىزنى ئاڭلاپ ئىزدەپ كېلىشىم!

— بۈگۈن بولمايدۇ. چۈشتىن كېيىنلا بىز كۆكۈرچىن داۋىنىغا ماڭىمىز.

— نە ئۇ؟

— جىڭ تەرەپتىن بۇياققا ئۆتىدىغان ئاچالنىڭ بىر قانتى-دىكى تاغ. گومىنداڭ ئەسكەرلىرى شۇ يەردىن كېلىۋاتقۇدەك!

— بارمىسىڭىز بولمامدۇ؟

— بىز پارتىزانلار سوقۇشتىن باشقىنى ئويلىمايمىز، زەيتۇنەم. سىلەرنىڭكىگە غۇلجا ئازاد بولغاندا باراي.

— ھازىرمۇ ئازادقۇ؟

— ئۈچ ئورۇندا گومىنداڭ ئەسكەرلىرى قاماقلىق! ئۇلار ھۇجۇم قىلىپ چىقىشى مۇمكىن. شەھەر تامامەن تازىلانسۇن!

— سىز قارامكەنسىز، بىرەر خەتەر بولۇپ قالسىچۇ؟

— بىز قەسەم ئىچكەن، ئۆلسەك شېھىت، قالساق غازى.

— مەن سىزنىڭ غازى بولۇشىڭىزنى ئارزۇ قىلىمەن. نۇرى! مەن ئۆمرۈمدە بىرىنچى قېتىم بىر يىگىتكە يېلىنىۋاتىمەن. خۇددى سىزنىڭ ھايات - ماماتىڭىز مېنىڭ بەختىم بىلەن مۇناسىۋەتلىكتەك!...

قىز نۇرىنىڭ تۈگمىسىنى ئويىناپ، يەرگە قاراپ تۇرۇپ شۇلارنى دېدى.

— پاھ نۇرى، قالتىس ئوۋچى جۇمۇسەن! قارا، بۈركۈ-تۈڭ ئاجايىپ قىرغاۋۇلنى ئاپتۇ. پاھ، نېمانچە چىرايلىق قىز بۇ، قوي، ھېلىقى نوغايلىرىڭنى!

غېنى باتۇر بىر توپ ئادەمنى ئەگەشتۈرۈپ نۇرىغا قاراپ ۋارقىراپ سۆزلىگىنىچە ئاتلىق كەلمەكتە ئىدى.

— خەير خوش، زەيتۇنەم! — دېدى نۇرى ئېتىغا سەك-رەپ مىنىپ.

— غېنىكا، بۇ قىز مېنىڭ ساۋاقدىشىم!

— ئاۋۋال ساۋاقداش، كېيىن تاۋاقداش، ياستۇقداش! ھا - ھا - ھا!

قىز يولنىڭ ئۇ چېتىگە ئۆتۈپ كالاكىغا ئولتۇردى. غېنى قىزدىن كۆزىنى ئۈزەلمەي قالدى:

— باينىڭ قىزى ئوخشىمامدۇ، پاھ، تىلىڭنى چاينىما، ھېلى باكا مەن بۈركۈتۈمنى قويۇپ بېرىمەن بۇ مېكىيان قىرغا-ۋۇلغا!... ھا - ھا... ھا - ھا - ھا!

— ھا - ھا - ھا!...

ئۇنىڭ ئادەملىرى كوچىنى بىر ئېلىپ قاقاقلاپ كۈلۈشتى. كۆكۈرچىنگە بېرىش ئۈچۈن جىلىيۈزىدىن ياكى پەنجىمىدىن توغراسۇغا بارىدىغان يول بىلەن شىمالدىكى توغراسۇ غولىغا كىرىپ شەرققە مېڭىش كېرەك. نۇرغۇن بەل، غوللاردىن ئۆتۈپ

سول تەرەپتىكى قاپتالدا ئاچال بىلەن جىڭدىن كېلىدىغان دۈش-
مەن ئەسكىرىنى كۈتۈپ، قار - مۇز ئىچىدە يېتىش كېرەك .
قاچان يېتىپ بېرىپ، قانچە ۋاقىت ياتىدۇ، بۇنىسى قاراڭغۇ .
مانا ئاتلىق قوشۇن پەنجىم غولىغا كىردى . رازۇبىچىكلار يۇقىد-
رىقى پەنجىم ئەتراپىدىلا دۈشمەن ئەسكەرلىرىنى بايقىدۇق دەپ
دوكلات قىلدى . بۇ قېتىمقى مۇداپىئەگە مەسئۇل بولغان ئىسھاق-
بېك پارتىزانلارغا ئىككى قاپتالنى ئىگىلەپ، دۈشمەننى ئىچكىد-
رىگە كىرگۈزۈپ، قىستاڭ ئېغىزىنى بوغۇۋېلىپ زەربە بېرىشكە
بۇيرۇق بەردى . نۇرى قىرىق ئۈچ يىگىتنى باشلاپ قېلىن قاردا
ئۆمىلەپ قاپتاللارغا كىردى . غۇلجا ناھىيىسىدىن سەپەرۋەر قىد-
لىنىغان بۇ پارتىزان يىگىتلەرنىڭ قورال ئىشلىتىش، ئۆزىنى
دالىغا ئېلىش ماھارىتى تۆۋەن ئىدى . ئۇلار ئاران ئۈچ كۈنلا
مەشىق قىلدۇرۇلغان . قىممەتلىكى، ئۇلار ئۆلۈمدىن زادى
قورقمايدىغانلار . ئۇلار قېلىن قارغا كۆمۈلۈپ، ۋىزىلداپ تۈر-
غان شىۋىرىغاندا تۆۋەنگە سەگەكلىك بىلەن قارىماقتا . مانا قېلىن
كىيىملىرىنىڭ ئۈستىدىن ئاق خالات كىيىپ، قاردا يوشۇرۇ-
نۇشقا تەييارلىنىشقان دۈشمەن تۆۋەنلەپ غول ئىچىگە كىردى .
ئۇلارنىڭ قۇيرۇقى ئۈزۈلەر ئەمەس . ئۇلار شەھەردىكىلەر بىلەن
بىرلىشىۋېلىپ، ئىككى ياقىتىن ھۇجۇم قوزغىسا تولىمۇ خەۋپ-
لىك !

يىراقتىن سىگنال بېرىلدى، نۇرىلار تۆۋەندىكى دۈشمەنلەر-
گە ئوق ياغدۇردى، گىرانات ئاتتى... قارلار ئۈچۈپ، ئوقلار
ۋىزىلداپ غول ئىچىدە تۇمان، قىقاس، داد - پەرياد كۆتۈرۈ-
لۈپ، جىمجىت تەبىئەت، شاۋقۇنسىز غول ئىچىدە مىسلى كۆ-
رۈلمىگەن مالىمانچىلىق پەيدا بولدى . دۈشمەنلەر تاشلارنى،
دۆڭلەرنى دالدا قىلىپ قاتتىق قارشىلىق قىلىشتى . لېكىن
ئىلگىرىلىيەلمىدى . ئۆلگەنلىرى سۇنايلىنىپ يېتىشتى، ئامان
قالغانلىرى كەينىگە چېكىنىپ بارغانسېرى نۇرىلاردىن يىراقلاش-

تى، بىر ھازادىن كېيىن ئىككى بەلگە ئوق ياغدۇرۇپ يەنە
ھۇجۇم بىلەن كېلىشتى . ئۇلار ئېغىزدىن چىقىپ كەتمەكچى،
چىقۇۋالسىلا كەڭچىلىك، ئابارون تۇتۇشقا ئەپلىك، لېكىن ئۇلار
يەنە چېكىندى . ئۇلار چېكىنگەنسېرى ئىسھاقبېك ئىلگىرىلەشكە
بۇيرۇق بېرىپ تۇردى... قايتا - قايتا ھۇجۇم، كۈچلۈك
مۇداپىئە بىلەن يېرىم كېچىدىن ئەتىسى كۈن چىققۇچە قاتتىق
جەڭ بولدى . نۇرىنىڭ يىگىتلىرىدىن ئالتىسى قۇربان بولدى .
ھايات قالغانلىرى ئەتراپتىكى قار ئۈستىدە «چىۋ - چىۋ» قىلىپ
تۇرىدىغان جان ئالغۇچ ئوقلار ئارىسىدا ئۆمىلەپ ئاستا - ئاستا
جەنۇبقا سىلجىماقتا . ئەتىگەنلىكى ھۇجۇم پەسەيدى . پارتىزانلار
خالىتىرىدىكى سۇخار نان ۋە ئالدىدىكى قار بىلەن ناشتا قىلىۋې-
لىشتى . پېيما، قېلىن جۇۋىلارمۇ يانۋارنىڭ قاتتىق سوغۇقىدا
ھارارەت بېرەلمەيتتى . ئۇنى ئاز دەپ شىۋىرىغان ئۇلارنىڭ مەڭ-
زىلىرىگە قار ئۇچقۇنلىرىنى چاچاتتى . ھەر بىر قەدەم، ھەر بىر
نەپەس پارتىزانلار ئۈچۈن قىممەتلىك ئىدى . ئۆزىدىن بىر نەچچە
ھەسسە كۆپ، ھەربىي تەلىم - تەربىيىدە پىشقان مۇنتىزىم
قوشۇن بىلەن ئېلىشىۋاتقان بۇ يىگىتلەر كەتمەن، ئورغاق، ئارا -
گۈرچەك بىلەنلا ھەپىلىشىپ، ئېتىزلىرىغا ناخشا ئېيتىپ بې-
رىپ، ناخشا ئېيتىپ قايتىپ، ھاياتىدا مىلتىق ئاۋازىنىمۇ ئاڭ-
لاپ باقمىغان غۇلجا دېھقانلىرىنىڭ ساددا بالىلىرى ئىدى . لې-
كىن ئۇلار ئەمگەك تەربىيىسى كۆرگەن . ئېغىر ئەمگەك، تەبىد-
ئەت بىلەن ئېلىشىش جەبىرلىرى ئۇلاردا ئىرادە، غەيرەت ۋە
جەسۇرلۇقنى يېتىلدۈرگەن . ئۇلار قېلىن قاردا سۇنايلىنىپ يې-
تىۋېلىپ، تىرناقلىرى بىلەن يەر تاتلاپ، ئوق ئېتىشقا ئەپلىك
جاي ئىزدەشكە خېلىلا ماھىر بولۇپ قېلىشقانىدى . قار بىلەن
ئوخشاش رەڭدىكى مىدىرلاۋاتقان نىشاننى چەنلەپ ئېتىپ تەڭگۈ-
زۈشتە ئون پاي ئوقنىڭ يەتتىسى ياكى سەككىزى زايە بولسىمۇ
ئىككى - ئۈچى ئۇلارنى رازى ۋە خۇشال قىلماقتا، ئۇلار دۈش-

مەنلىرىنى ئۆلتۈرۈشنىڭ خۇددى توشقان تۇتۇۋالغاندەك ، ئوغلاق ئەپچاققانداك كۆڭۈللۈك ۋە خۇشاللىق ئىكەنلىكىنى چۈشەنمەك-تە . ئۇلار بۇ خىل جاپالىق ھايات ئىچىدىمۇ كۆڭۈل خۇشلۇقى مەۋجۇتلۇقىنى بىلمەكتە ئىدى...

... لېكىن باينىڭ قىزى زەيتۈنە خۇشاللىقىدىن ئايرىلدى . ئۇ كۈچىدىن ھەم ھاياجانلانغان ، ھەم گاڭگىرىغان ، ئەسەبىيلەش-كەن ھالدا كىرىپ كەلدى - دە ، ھويلىنىڭ ئوتتۇرىسىدا كالاس-كىدىن چۈشتى ۋە تاختايلىرى قىپقىزىل سۈرتۈلگەن پەلەمپەي بىلەن پېشايۋانغا چىقىپ قوش قاناتلىق يوغان كۆك ئىشىكىنى ئاچتى :

— دادا !

— ھوي قىزىم ! — دېدى پۈتۈن خۇشاللىقى قىزىنىڭ خۇشاللىقى بىلەن زىچ باغلىنىپ كەتكەن چوڭ باي ئوڭ تەرەپتە-كى قېلىن گىلەملەر بىلەن بېزەلگەن ئۆيدە — ئۇزۇن كىرىپ-لوغا تاشلانغان مامۇق ياستۇقلاردىن ئاستا كۆتۈرۈلۈپ ، — كەلدىڭىزمۇ ، قىزىم ؟
— ئۇ كەتتى ! — دېدى قىز ئۆزىمۇ ئويلىمايلا دادىسى-نىڭ يېنىدىكى كىرىپلوغا تاشلىنىپ ، — دادا ئۇنىڭغا ئوق تېگەرمۇ ؟

— كىمگە ، قىزىم ؟

— دېدىمغۇ ، ساۋاقدىشىم نۇرمەھەممەت !...

— ھە ، ھېلىقى گېزىتكە يېزىلغان سەھراللىق بالىنى دەمىسىز ؟

— ئۇ ھەقىقىي قەھرىمان ، ئۇ ھەقىقىي يىگىت !

— سىز ئۇنى تاپالدىڭىزمۇ ، تېپىپسىز - دە ! ھە ، سالام

بەرگىلى كېلىدىغان بولدىمۇ ؟

— ئەجەب ئىسسىپ كەتتىم ، تام مەشلەرگە كۆمۈرنى

چىق سالغان ئوخشايدۇ ، ئۆيىڭچى خۇددى يازدەك .

— راست قىزىق ، قاراڭ ، چۈنلەر تىرىلگىلى تۇرۇپتۇ . ھە ، كېلىمەن دېدىمۇ ، قىزىم ؟

— كېيىن ، شەھەردە ئوق ئاۋازى ئاڭلانماس بولغاندا ، ھەممە ئادەم غەلبە خۇشاللىقى بىلەن كۈلگەندە كەلگۈدەك .

— ئۇ نەگە كەتتى ، قىزىم ؟

— كۆكۈرچىن دەمدۇ ، بىر تاغقا ، كېلىۋاتقان گومىنداڭ ئەسكەرلىرىنى توسۇغىلى !

— كۆكۈرچىن ، ھە ، بىزنىڭ يايلاق ئەمەسمۇ ، ھېلىقى چاغدا سىز ئات مىنىپ خۇشال بولغان تۈپتۈز قاپتال !

— ئۇ بىزنىڭ يېرىمىزگە بېرىپتۇ - دە ئاخىر ! — قىز خۇشال بولۇپ دادىسىنىڭ تىزىغا نازۇك قوللىرىنى قويدى ، — دادا ، ساۋاقداشلىرىمنى ئۆيگە چاقىرىپ پاراڭلىشىپ ئولتۇ-رايمۇ ؟

— بۈگۈن ئەنۋەر مۇسابايوفلارنىڭكىگە مېھمانغا بارىمىز ئەمەسمۇ ، ئېلىخان تۆرەم ، ھېكىمبەگ غوجام ، مۇتائالى خەلىپە-تىملىرىمۇ كېلىدۇ . يېڭى ھۆكۈمىتىمىزنىڭ رەھبەرلىرى بىلەن بىللە بولىمىز !

— غېنى باتۇر دېگەن ئادەم ئەسكىكەن ، دادا !

— ئۇنداق دېمەڭ ، قىزىم . ئۇ دېگەن خەلق باتۇرى . ئوق تەگمەيدىغان ، دۈشمەنلىرىگە ئوت بولۇپ كۆرۈنىدىغان ئادەم .

— ماڭا ئالۋاستىدەك كۆرۈندى ، ئەسكىكەن ، دادا !

— بىرى ئاڭلاپ قالمىسۇن ، قىزىم ، ئۇ تولىمۇ قارام . قىلىمەن دېگىنىنى قىلىدىغان ئادەم !

— مەن بارمايمەن ، دادا ، دوستلىرىم بىلەن ئۆيدە پاراڭ-لىشىمەن . ئىمىنجان !

ئۆيگە باش بوغالتىر ، قوشۇمچە باينىڭ كاتىپى دەرھال كىردى :

— خوپ ، زەيتۈنە خېنىم !

— خېنىم دېمەڭغا، زەيتۇنە دېسىڭىز بولدى.

— خوپ زەيتۇنەم.

— سىز مېنىڭ دوستلىرىمغا خەۋەر قىلىڭ. قايسى كۈن-
كى ئالتە قىز، تۆت ئوغۇلغا! ھازىرلا مېڭىڭ، كەچ سائەت
يەتتىگە بىزنىڭكىگە چايغا!

— بولىدۇ زەيتۇنەم خ...

باي قىزىنىڭ ئالماس كۆزلۈك ئۈزۈكلەر، ئالتۇن سائەت
ۋە بىلەيزۈكلەر بىلەن ۋال - ۋۇل قىلىپ تۇرىدىغان قوللىرىنى
تۆتتى:

— ئوغلۇم يوق، لېكىن يۈز ئوغۇلغا بەرگۈسىز قىزىم
باردە مېنىڭ!

— دادا، سىز نۇرمەھەممەتكە نېمە سوۋغا بەرمەكچى-
دىڭىز؟

— سىزچە نېمە بېرەي قىزىم، ئۇ باتۇرغا؟

— ئۇ بىر نامرات دېھقاننىڭ بالىسىكەن. ئۇنىڭغا بىر
قورۇ - جاي تەقدىم قىلىسىڭىز دەيمەن!

— ماقۇل قىزىم. شۇنداق قىلاي، ناغرىچىدىكى جايىنى
بېرەي. يەنە يۈز قوي، ئەللىك سەر ئالتۇن!

— دادا! — قىز دادىسىنىڭ بوينىغا گىرە سالدى.

پەرىخە ئىزدەپ يۈرۈپ ئاخىر زىياۋۇدۇننىڭ ئۆيىنى تاپتى.
ئۇ ئۆيگە كىردى - دە، بايلا ھەرەمباغ ئۇرۇش مەيدانىدىن
قايتىپ كېلىپ كاڭدا ئۇخلاۋاتقان زىياۋۇدۇننى ئويغىتىش ئۇ-
چۈن ئۇنىڭ ئايالىغا بۇيرۇق قىلدى.

— بولۇڭ ھەدە، مۇھىم ئىش! — ئايال چىرايلىق،
ئوغۇلچە ياسانغان سېرىق چاچ قىزغا ھەيران بولۇپ:

— سىز كىم، سىڭلىم؟ — دېۋىدى، قىز:

— زىياۋۇدۇنكام كىملىكىمنى بىلىدۇ! — دېدى.

ئاڭغىچە زىياۋۇدۇنمۇ كۆزىنى ئاچتى:

— ۋۇي، ۋۇي... سەبىخە... سىز...

— مەن پەرىخە، سەبىخە ئۆلۈپ كەتكەن. ئاڭلىمىغانمۇ-
سىز؟

— ھە، راست ئاڭلىغان. نۇرى ئېيتقانىدى. ئاسىيە
خېنىممۇ، ۋاي، ۋاي... بۇ كاپىر دۈشمەن! — ئۇ يەرگە
قارىدى.

— ئولتۇرۇڭ، نېمىشقا ئۆرە تۇرىسىز؟

— ۋاقتىم قىس. بىر مۇھىم ئىش بىلەن كەلدىم. باشقا
گەپلەرنى كېيىن دېيىشىمىز. مەن تىكەندەك يالغۇز قالدىم. يە
ئانا - ئانام، يە قېرىندىشىم، تۇغقىنىمۇ يوق، بىچارىمەن.
تەلىيمىگە ھەدەمدىن بىر ئوغۇل قالدى. ئۇ مېنىڭ جېنىم. ئۇنى
بىر رۇس خوتۇن بېقىۋاتىدۇ. ئۇمۇ يالغۇز. ماڭا ئاپامدىن
قالغان بىر قورۇ بار. سىز بىلىسىز، ئابدۇمەرنىڭ كۆكچىلىك-
تىكى ھېلىقى جايى. ئالتە ئېغىز ئۆي، چوڭ باغ. سىلەر بۇ
ئىككى ئېغىز ئۆيدە قىسىلىپ قاپسىلەر. مەن سىلەرنى شۇ ئۆيگە
كۆچۈرۈپ ئاپىرىپ قويماقچى.

— بۇ، بۇ، بۇ...

— ئويلنىشقا ۋاقىت يوق، ھازىرلا كۆچۈڭ!

— مەن... مەن!...

— مېنى خۇش قىلاي دېسىڭىز، مەندەك بىر يېتىمنىڭ
كۆڭلىنى يەردە قويماڭ، ھازىرلا كۆچۈڭ.

— بولىدۇ، ماقۇل، كۆچەي! — دېدى زىياۋۇدۇن
گەدىنىنى سىلاپ.

تاغ ئىچىدە مانا تۆت كۈن بولدى قاتتىق جەڭ بولماقتا.
ئاكىسىنى تارتىشىپ دەرامۇ بۇ يەرگە كەلگەن. مانا شۇ ئەتىگەندە-
لىك ئاچچىق سوغۇقتا ئاكىسىنىڭ تىزىغا بېشىنى قويۇپ تاتلىق

ئۇخلىماقتا. بۇرۇتى خەت تارتقان، سۆڭىكى دادىسىغا، چىرايى ئانىسىغا تارتقان ئون يەتتە ياشلىق گۈزەل يىگىت نۇردىنىڭ ئىنىسى، دادىسىنىڭ قاننى. ئۇ دادىسىنىڭ دەردىگە شېرىك بولۇپ كىشىلەرگە مالاي ئىشلىدى. دادىسى تۈرمىگە كىرگەندە جۇدۇن - چاقۇنلۇق ھاياتتا قېرىنداشلىرىغا ئانا مېكىيانى دەك قانات ياپتى. ئەمدى ئاكىسىغا ئەگىشىپ مىلتىق تۇتۇپ، خەلقنىڭ دۈشمەنلىرى بىلەن ئېلىشماقتا. ئۇ ئاكىسىنىڭ يېنىدىن بىر قەدەم نېرى بولماي قار - مۇزدا يېتىپ - قوپۇپ، ئاكىسى نېمە قىلسا شۇنى قىلىپ بەش كۈندىن بېرى جەڭ قىلماقتا. نۇرى ئىنىسىنىڭ قويۇق، يىرىك چاچلىرىنى تارىدى، يېرىلغان يىرىك يۈزىنى سېلىدى: «كۆرگەن راھىتىڭ تارتقان جاپايىڭنىڭ مىڭدىن بىرىگە تەڭ ئەمەس، ئۆلمەي قالسام، قەدىرلىك ئىنىم، ساڭا ھاياتنىڭ لەززىتىنى كۆرسىتىمەن، سېنى بەختكە ئېرىشتۈرىمەن، ئۈزۈم ئېرىشمەسمۇ مەيلى» دېدى ئۇ ئىچىدە.

«تات - تات - تات!» دۈشمەنلەر يەنە ھۇجۇمغا ئۆتتى، نۇرى دەرانى ئوقۇدى، دەرا مىلتىقىنى قۇچاقلانغان پېتى ئورنىدىن تۇردى. نۇرى ئۇنى دەرھال باستى. ئەتراپتا چىۋ - چىۋ قىلىپ قار ئۈستىدە پىرقىراپ كۆزدىن غايىب بولىدىغان جان ئالغۇچىلار كۆپەيدى. نۇرى ئىنىسىنى يەنە ئوقۇدى، ئىنىسى جىم ياناتتى. ئۇنىڭ يۈرىكى «جىغ» قىلىپ قالدى - دە، ئىنىسىنى يۆلىدى. دەرانىڭ دۈمبىسى تەگكەن يەر قىپقىزىل قان ئىدى. ئۇ ئىنىسىنىڭ كۆكرىكىگە قارىدى. نەق سول كۆكرىكىدە ئۇيۇپ قالغان قان، ئىنىسى جان ئۈزگەندى.

— دەرا! — دەپ ۋارقىرىدى ئۇ ئەسەبىيلىشىپ ۋە ئالدىدىكى قورام تاشنى مۇرىسى بىلەن ئىتتىرىپ: — قىرىۋېتىمەن! — دەپ قاتتىق ۋارقىرىدى. چوڭ قورام تاش يۈزلىگەن ئۇششاق تاشلارنى بىللە ھەيدەپ، غول

ئىچىدە ھاۋا گۈلدۈرلىگەندەك قاتتىق سادا پەيدا قىلىپ تۆۋەنگە غۇلىدى. تاشلارنىڭ كەينىدىن قولىدىكى ئاپتوماتنىڭ پايىنىكىنى مۇرىسىگە تىرەپ تاتاتلىتىپ ئاتىنىچە نۇرىمۇ پەسكە قاراپ يۈگۈردى. خۇددى ھۇجۇمغا كوماندا بېرىلگەندەك، ئىككى قاپتالدىكى دېھقان يىگىتلىرى مىلتىقلىرىنى ئاتىنىچە سايىنىڭ تاپىنىغا قاراپ يۈگۈردى، ئۇلار ئوقتەك ئېتىلىپ چۈشۈشكە ھودۇ-قۇپ كەتكەن دۈشمەن شىمالغا قاراپ قاچتى. قاچقان دۈشمەنلەرنى ئىسھاقبېكىنىڭ ئاتلىق يىگىتلىرى بىلەن نۇرى باشلىق پىيادىلەر شىددەتلىك ھۇجۇم بىلەن تاكى كۈن پېشىن بولغۇچە قوغلىدى. سايىدىكى جەسەتلەر سايىنىڭ تېشىدەك بولۇپ كەتتى. ئۇلار ئاخىر ئاچال ئېغىزىدىن ياندى. پۈتۈن غولدا ئوق ئاۋازى توختىدى. بىرلا نۇرىنىڭ ئاۋازى تېخى توختىمىغانىدى. ئۇ ئىنىسىغا — ئۆمۈر بويى جاپا تارتىپ ئارانلا ئون يەتتە يىل ياشىغان، تۇغۇلۇش ئازاب، ياشاشمۇ ئازاب دېگەن نەزەرىيىنى ھاياتى بىلەن ئىسپاتلاپ بەرگەن جاپاكەش دېھقان ئوغلىغا ئون سېلىپ يىغلىدماقتا ئىدى. بۇ كۈن ئۇنىڭ ئەڭ ئازابلىق كۈنى، بۇ كۈن ئۇنىڭ يۈرىكىگە ئەڭ ئېغىر جاراھەت چۈشكەن كۈن، بۇ كۈن ئۇنىڭ ئۈمىدى - ئارزۇلىرىنىڭ يېرىمىنى بەربات قىلغان، ئۇنىڭ گۈزەللىكى توغرىسىدىكى تۇيغۇلىرىغا قارا سايە تاشلىغان كۈن بولدى.

ئۇنىڭ يېنىغا ئىسھاقبېك كەلدى. — يىغلىما بالام! — دېدى گەۋدىلىك، ئېغىر - بېسىق، سالماقلىق ھەربىي رەھبەر ئۇنىڭ مۇرىسىگە قولىنى قولىنى يۇپ، — مېنىڭمۇ ياش ئوغلۇم مۇشۇلارنىڭ قولىدا ئۆلگەن. پۈتۈن ئائىلەم ۋەيران بولغان. بىز تەقدىرداش، يىغلىساق بىللە يىغلايلى. ئەمما ھازىر يىغلايدىغان چاغ ئەمەس. دۈشمەن ئاچالنىڭ ئۇ تەرىپىدە بىزگە مىلتىق تەڭلەپ تۇرۇۋاتىدۇ. كۆز يېشى بىلەن ئۇلارنى يوقاتقىلى بولمايدۇ، بالام!

نۇرى كۆزلىرىنى سۈرتۈپ ، چىشلىرىنى غۇچۇرلىتىپ
شمالغا — قايتالنىڭ نېرىسىغا قارىدى .

كۆكچىلىك مەھەللىسىدىكى كەڭ - كۈشادە ئۆيلەرگە زىيا-
ۋۇدۇن شۇ كۈنىلا كۆچۈپ كەلدى . ئۇنىڭغا ياقىنى ئازادە ئې-
غىللار بىلەن كەڭرى باغ ئىدى . زىياۋۇدۇن كۆچۈپ كېلىپلا
ئۆگزە ، ھويلا ، كوچىنىڭ قارلىرىنى تازىلىدى ، ھەممە يەرنى
سۈپۈرۈپ پاك - پاكىز قىلىۋېتىپ ، ئۈچ ئاتنى ئوقۇرغا باغلاپ
تەييار بېدىدىن سېلىپ بېرىپ ، خوتۇنى بىلەن كەڭرى ، يورۇق ،
تاختايلىق ئاشخانىدا چاي ئىچىپ ئولتۇرۇپ ئۇنىڭغا :

— قىزلار قىن - قىنىغا پاتماي خۇش بولۇپ كەتتى .
بەرا بىلەن دەرا كەلسە تېخىمۇ خۇشال بولىدىغان بولدى . قارا ،
قويدىن ئون - يىگىرمىنى ، سېغىن سىيرىدىن ئىككىنى . ئەكە-
رىۋالساقمۇ ئېغىللىرى كەڭ - كۈشادىكەن ! — دېۋىدى ، خو-
تۇنى :

— نۇرىنىڭ تويىنى قىلىۋالساق ، ئەجەبمۇ ياخشى قىزكەنا
بۇ قىز ، ئورۇس خوتۇنمۇ بىزچە بىلىدىكەن تېخى . پاھ ، بوۋاق
نېمانچە ئوماق ، كۆزلىرى نۇرىنىڭ كۆزلىرىگە ئوخشايدىكەن .
خەمىت دېسەم ئىتتىك كۈلۈپ قارايدۇ تېخى . قىزلار قولىدىن
چۈشۈرمەيدىغان بولدى .

— ئۇ نۇرىنىڭ ئوغلىكەن... نۇرى بالام چوڭ دادىسى
مۇختەر كامىنى دوراپ... ھەي ، بۇ بالىنىڭ ئانىسى ھازىرقى
قىزنىڭ ھەدىسى سەبىخە... ئۇ نۇرىغا ئاشىق ئىدى... بۇ بالا
ئاشىق - مەشۇقنىڭ يادنامىسى . سەبىخەنى ، ئانىسى ئاسىيە
ئاغچىنى گومىنداڭ ئېتىۋەتتى . ھەي ئىست... بۇ نارەسىدىمۇ
بىزنىڭ بالىلاردەك يېتىم . سېرىق قىزنىڭ ئېتى پەرىخە . بۇ بالا
سەبىخەنىڭ سىڭلىسى... بوۋاقنىڭ كىچىك ئاپىسى بولىدۇ . ھەدىسى
ئۆلۈپ كەتكەندىكىن سىڭلىسى راۋا بولار - ھە ؟ مۇتائالى خەلىپە -

تىمگە دەپ بىر كۈنى نىكاھ ئوقۇتۇپ قويساقلا بولدى...
— سىزنىڭ ھېلىقى قاشقالىق ئاغىنىڭىز بۇ ئۆيىنى بىل-
مەيدۇ - دە ؟

— خەلىپىتىمگە دېدىم . خەلىپىتىم دەپ بېرىدۇ . سەپەر
ئاخۇنىنىڭ بۇ يەرگە كەلگۈدەك چولسى يوق . ئۇ كېچەيۇ كۈندۈز
مىلتىقىنى لياڭشاڭغا تەڭلەپ ئاكوپتىن چىقماي ئولتۇرىدۇ ،
خوتۇن ! ئۇ قالتىس مەرگەن ، چىۋىنىڭ كۆزىنى چەنلىيەلەيدۇ
جۈمۈ !

ئۆيگە بوۋاقنى كۆتۈرۈپ رۇس خوتۇن كىرىپ كەلدى . ئۇ
كىرىپلا سۆزلەپ كەتتى :

— بۇ بالا نۇرىنىڭ . ئول كۈنى ھەممە كەتتى . بالا ئۆيدە
يەر تېپىپ يىغلادى ، يىغلادى . شۇندا مىن كىردى . ئۆيگە ئاپار-
دى . ئىۋان مىن ئىنى بولادى . پاتىخ ، ئەكبەر ، غېنى ھەممىسى
باتىر . ئۇلار سوغىس قىلادى . بىز بالا باكادى ، بول ھەم
سوغىس !

— توغرا ، مامۇچكا ، بالا باقماقمۇ بىر جەڭ . مەن ئاتلارغا
بېدە سېلىپ بېرىپ جەڭگە بارادى !

ئۇ ھويلىدىن چىقىشىغا دەرۋازا ئالدىدا مۇختەر باي پەيدا
بولدى . ئۇلار قىزغىن كۆرۈشتى .

— دۇرۇس ، ياخشى بوپتۇ ، — دېدى مۇختەر باي . بۇ
يەرگە كۆچۈپ كېلىش جەرياننى زىياۋۇدۇن تەپسىلىي سۆزلەپ
بېرىۋىدى ، ئاڭلاپ بولۇپ ، — ئاسىيە ئاغچىغا تېگىل ئۆي بۇ .
ئابدۇمەرنىڭ ئانىسىنىڭ ھەقىقىي يوق . ئۇ ھەرەمباغدا ئادەم گۆ-
شىگە تازا تويغاندۇر . ھەيتاڭ ، خىتايىلار ئۇنىڭغا گۆشنى ئۆزلى-
رى يەپ ، ئادەم پوقىنى بەردىمىكىن تېخى . خوي بولدى . ھەممە
خەق پاتقان جاھانغا ئۇ پاتمىدى ، نېمە ئۈچۈن ؟ نىيىتى يامانىنىڭ
قازىنى تۆشۈك بولىدۇ . ھە ، يۈر قېنى ، مۇختەر ئاكاڭنى مېھ-
مان قىل . قېزا ئەكەلدىم . خوتۇنۇڭغا دە ، نېرىن قىلسۇن . بىر

كۈن «ھۆررەي» ۋارقىرىمساڭمۇ بولىدۇ . ھۆررەي ۋارقىرىغىم .
لى قىرىق نەچچە كۈن بولدى . كۈندىلا ھۇجۇم ، كۈندىلا ھۈر-
رەي ، مەت قىلمايدۇغۇ بۇ گومىنداڭ دېگەن . ئۇيۇپ كەتتىمۇ
نېمە ؟ ئەخمەتتىن سورىسام ، ئاز قالدى ، ئاز قالدىلا ، دەيدۇ .
زادى بۇ ھۆكۈمەتكە ئەخمەتنى باشلىق قىلمىسا ھەرەمباغنى ئال-
غىلى بولمايدۇ .

— ئۇنى دېمىسىمۇ بۇ ئېلىخان تۆرەم خەلقنى ئالدىنى
سەپكە ھەيدەشنىلا بىلىدىكەن . جەڭنىڭ يولىنى تازا بىلمەيدىغان
ئوخشايدۇ .

— بۇ ئەنجانلىق سوقۇشنىڭ يولىنى نەدىن بىلىدۇ ، ئور-
نىنى ئەخمەتكە بەرسە بولىدۇ .

— ئۇ ئەخمەتنىڭ ھازىر نېمە قىلىۋاتىدۇ ؟

— ئۇ ھازىر گېزىتخانىدا ئىشلەۋاتىدۇ . زايە كەتتى دېگە-
نە . مەن مۇتائالى خەلپىتىمگە ، ھېكمەتگە غوجامغا دېدىم .
ئۇلارمۇ ئېلىخان تۆرىنىڭ ئاغزىغا قارايدىغان ئوخشايدۇ .
— ئىسھاقبېك دېگەن قىرغىز يامان نېمكەن ، ئاڭلىساق ،
پەنجىم سايغا كېلىپ قالغان دۈشمەننى ھەيدەپ ئاچالنىڭ نېر-
سىغا ئۆتكۈزۈۋېتىپتۇ !

— ھە ، نۇرىدىن خەۋەر بارمۇ ؟

— ئۇنى قىرىق پارتىزانغا باش قىلىپ ، ئىسھاقبېك بىلەن
بىللە ئاچالغا سوقۇشقا ئەۋەتىپتىكەن . بىزنىڭ دەرامۇ بىللە كەت-
تى . بەرا غېنى باتۇرغا ئەگىشىپ كۈنەس تەرەپكە ماڭدى .
— باتۇرلار ئۇياق - بۇياققا مېڭىۋېرىپ ، مۇنۇ ھەرەمباغ-
دىكى دۈشمەن يوپۇرۇلۇپ چىقسا كۈچ ئېلىشالماسا قالماس-
مىز - ھە ؟

— بۇ يەردىمۇ نى - نى باتۇرلار بار . ئورۇسلار كۆپىيىپ
قالدى . پۈتۈن غۇلجا خەلقى مۇشۇ يەردە دۈشمەننى قورشاپ
تۇرۇۋاتسا ، چىچاڭشىيدىغان بېشى ئونمۇ بۇ گومىنداڭنىڭ !

كۈن ئولتۇرۇشقا غېرىچ قالدى . ھويلا قىزىل شەپەق بىلەن
نۇرلاندى . كەپتەرلەر ، قاغىلار ، پاختەك ، قۇشقاچلار پېشايۋان ،
شاخلاردا شاۋقۇن كۆتۈردى . زىياۋۇدۇن قۇشلارغا دان چاچتى .
ئۇ ھەم يېزا ، ھەم شەھەر تۇرمۇشى ئەكس ئېتىپ تۇرىدىغان
بۇ ھويلىدىكى تۇرمۇشتىن ئىنتايىن رازى . ئۇ بۈگۈن خۇشال .
مانا ئارغىماق مىنىپ ، دۈمبىسىگە مىلىتىق ئېسىپ دەرۋازا ئالدى-
دا پەرىخە پەيدا بولدى . ئۇ بىر قازاق قىزنى باشلاپ كەلگەنىدى .
زىياۋۇدۇن ئۇلارنىڭ ئېتىنى ئالدى ، ئۇلار ھويلىغا ئەمدىلا كە-
رىشىگە ، دەرۋازا ئالدىدا بىر كالا سكا توختىدى . كالا سكىدىن
ئاچايىپ كاتتا كىيىنگەن ، تولىمۇ چىرايلىق بىر قىز چۈشتى .
ھارۋىكەش كالا سكىنىڭ كەينىدىن بىر ساندۇق بىلەن بىر تاغار
مالنى چۈشۈردى .

— زىياۋۇدۇن ئاكا سىز بولامسىز ؟

— شۇنداق ! — دېدى زىياۋۇدۇن ئەيمىنىپ .

— مەن نۇرىنىڭ ساۋاقدىشى . ئىسمىم زەيتۇنە . بىز سا-
ۋاقداشلار ئاخشام جەم بولۇپ ، ئارىمىزدىن چىققان قەھرىمانىمىز
نۇرمەھمەت زىياۋۇدۇننىڭ روھىغا ئاپىرىن ئوقۇدۇق . ئۇنىڭ
باتۇرلۇقلىرىنى گېزىتتىن ئوقۇپ تەسىرلەندۈك . سىزگە رەھ-
مەت ، قالتىس ئوغۇل تەرىپىلەپسىز !

ھويلىدىن مۇختەر باي ، پەرىخەلەرمۇ چىقتى . قىز جاراڭ-
لىق ئاۋاز بىلەن سۆزىنى داۋام قىلدى :

— بۇ ساندۇق بىلەن تاغار ساۋاقداشلارنىڭ كۆڭلى . مۇنۇ
ئازغىنە ئالتۇنمۇ بار ، ئاز كۆرمەي قوبۇل قىلىسىڭىز .

— بۇ ، بۇ ، بۇ !...

— نېمە بۇ - بۇ - بۇ ؟ — دېدى مۇختەر باي
كۈلۈپ ، — رەھمەت دېمەمسەن . بۇ ئاشۇنداق نومۇسچان ، مەن
چوڭ دادىسى بولغاندىكىن رەھمەت ئېيتاي . بىكارلا كايىپ -
جوۋۇپسىلەر ، سىز كىمنىڭ قىزى بولىسىز . مەن بىلمەيدىغان

كۆپەيدى . ھەر كۈنى نەچچە ئونلاپ يارىدارلار دوختۇرخانىلارغا كېلەتتى . پەرىخە مانا شۇنداق بىر دوختۇرخانىدا ئىشلەيتتى . ئۇنىڭ ۋەزىپىسى يارىدارلارنى كۈتۈش ئىدى . ئۇ قايتىپ كېلىپ زادىلا ئىشقا كىرىشەلمىدى . ئۇنىڭ ئېسۇ خىيالى بايقى چىراي-لىق قىزدا قالغانىدى . قىزنىڭ خىيالچان كۆزلىرىدىن ئۇ ئادەتتىكى ساۋاقداشلىققا ئوخشىمايدىغان بىر خىل ھېسسىيات ۋە سېغىنىش بىلەن تولغان مۇڭنى بايقىدى . ناۋادا ئۇ قىز نۇرىنىڭ باتۇرلۇقىغا رەھمەت ئېيتىشنىلا كۆزلىگەن بولسا بۇنداق يالغۇز كەلمىگەن بولاردى . نېمىشقا ئۇنىڭ بىلەن باشقا ساۋاقداشلىرى بىللە كەلمىدى ، نېمىشقا ئۇ قىز نۇرىنىڭ بۇ يېڭى تۇرالغۇسىنى بىلمۇپلىشقا شۇنچە ئالدىرىدى ؟

پەرىخە پەرىشان ، غەمكىن يۈرىكىگە يېڭى ئازاب يۈكى يۈك-لىگەن ھېلىقى چىرايلىق قىزغا ئىچ - ئىچىدىن ئۆچ بولۇپ قالدى . ئۇنىڭ بۇ باي قىزنى كەينىدىن بىر پاي ئوق بىلەنلا ئۇ دۇنياغا ئۇزاتقۇسى كەلدى . تەقدىر ئۇنىڭ رەقىبىنى يولغا سېلىپ ، پەرىخەنى كۈنداشلىقنىڭ تىك قىيارىدىن ئەمدىلا ياندۇ-رۇپ كەلگەندە ، توساتتىن يېڭى بىر تېخىمۇ خەتەرلىك قىيانىڭ پەيدا بولۇشىنى ئۇ خالىمايتتى ھەم كۈتمىگەندى . ئۇ ئەمدىلا : «نۇرى مەڭگۈ مېنىڭ» دېگەن ئىشەنچ بىلەن ھاياتنىڭ يېپيېڭى بەخت سارىيىنىڭ ئىشىكىنى ئاچقاندا ، بوسۇغىدا بۇ بەخت قاراق-چىسىنىڭ پەيدا بولۇشىنى زادىلا خىيالغا كەلتۈرمىگەندى . ئۆزگىرىش بولۇشى مۇمكىن . ھايات ھامان ئۆزگىرىدۇ ، لېكىن بۇ خىل ئۆزگىرىشنىڭ تاسادىپىيلىقى ئۇنىڭغا تولىمۇ ئار كەل-دى . ئۇ تۇرۇپلا «راستتىنلا كۆڭلى ياخشى ساۋاقداشى بولسىچۇ ؟ بۇ باي قىزنىڭ نۇرىدىنمۇ گۈزەل ، قامەتلىك ، ئەقىللىق بىر يىگىتى بولۇشى مۇمكىنغۇ ؟» دەپمۇ ئويلىدى . لېكىن تېزلا «ياق ، نۇرىدىن ئۈستۈن يىگىت زادى يوق» ئۇ ھەرقانداق قىزنى ئۆزىگە تارتىۋالالايدۇ . ھەرقانداق قىز ئۇنىڭغا ئاشىق بولۇپ قالىدۇ .

باي يوق بۇ شەھەردە ؟

— ئۇ مۇھىم ئەمەس . مەن نۇرىنىڭ ساۋاقداشى !
قىز قىزاردى . مۇختەر باي زىياۋۇدۇنغا ، ئۇنىڭ خوتۇنغا ، ئاخىرىدا پەرىخەگە قارىدى . ئەر - خوتۇن قول قوۋۇشتۇرۇپ خۇشال تۇراتتى . پەرىخە تامدەك تاتىرىپ كەتكەندى .
— قېنى ئۆيگە !

— ياق ، ياق . مەن مەشەدىنلا قايتاي . بىر كۈن سوراشتۇ-رۇپ بۇ ئۆيىنى ئاران تاپتۇق . سىلەرگە رەھمەت !
قىز كالاڭسىغا يېنىك سەكرەپ چىقتى . بىر جۈپ بوز ئارغىماق ئويناقلاپ يۈرۈپ كەتتى .
— پاه ، مۇشۇنداق كېلىنىڭ بولسىزە زىيەك !... ھا - ھا - ھا !...

پەرىخە بىلەن قازاق قىزمۇ ئاتلاندى .

— بۇ نېمە قىلغىنىڭلار ، كېلەر - كەلمەيلا ئەمدى ؟

— خەمىتىنى كۆردۈق . ئۇخلاۋېتىپتۇ .

خۇشال كەلگەن پەرىخە خاپا قايتتى .

— كۈنچىلىكى تۇتۇپ قالدى - دە ، دەپمۇ مۇختەر باي

كۈلۈپ ، — بۇمۇ بىر خىل جەڭ . ھەرەمباغدىكى جەڭدىن قېلىشمايدۇ !

— ئۇنداق دېمىسەڭ ئاكا...

ئۇلار قاقاقلىشىپ كۈلۈشتى . بۇ زىياۋۇدۇننىڭ ئۇزۇندىن

بېرىقى ھەقىقىي شادلىق كۈلكىسى ئىدى .

كەچتە يەنە قاتتىق ئېتىشىش باشلاندى . شەھەر خەلقى ھا-

زىر ئوق ۋە ھۇررا ئاۋازغا كۆنۈپمۇ قالدى . شەھەر ئويۇنچىلىرى

يەنە مەشرىپىنى ئويناۋەردى ، سازەندىلەرنىڭ مۇڭلۇق سازلىرى

بىلەن ناخشىلىرىغىمۇ ، كۈلكە - چاقچاق ، مەست بولۇشلىرىغى-

مۇ ئوق ئاۋازلىرى دەخلى قىلالىدى . غۇلجىدا ھايات يەنە بىر

خىل داۋاملاشماقتا . بىرلا ئۆزگىرىش دوختۇرخانا ، گوسپىتاللار

مۇنۇ باي قىزى شۇنداقلارنىڭ بىرى. ئۇنىڭ ئاۋۇ قاپقارا، ئۇ-
زۇن كىرىپكىلىك كۆزلىرى ماڭا ھەممىنى دەپ بەردى. ئۇمى-
نىڭ رەقىبىم دېگەن ھۆكۈم ئۇنىڭغا تەسەللى بولىدىغان بارلىق
گەپلەرنى يوققا چىقىراتتى...
ئىككى يىگىت بىر يارىدارنى كۆتۈرۈپ كىردى، يىگىتلەر
ھارغىن، قارغا مەلەنگەندى.

— نەدىن؟

— كۆكۈرچىندىن.

— نېمە، نۇرىنى تونۇمسىلەر؟

— تونۇمايچۇ. ئۇ بىزنىڭ توپ باشلىقىمىز.

— ئەھۋالى قانداق؟

— ئۇزىغۇ ياخشى، قالتىس جەڭ قىلىۋاتىدۇ، بىراق...

— ھە، نېمە بولدى؟

— ئىنسى ئوق تېگىپ قۇربان بولدى.

— نېمە، نېمە؟ دەراما؟

— ھەئە. سىز ئۇنى بىلىدىكەنسىز - دە؟

پەرىخە سىرتقا قاراپ ئۇچقاندەك يۈگۈردى.

بۇ چاغدا مۇختەر باي بىلەن زىياۋۇدۇن نېرىنغا تويۇپ،
ساندۇق ۋە خالتىدىكى رەختلەر، كىيىملەر، گۆش، ماي، ئۇن -
گۈرۈچ ۋە چاي - تۇز، قەنت - گېزەكلەردىن خۇشال بولۇپ
نۇرىنى ماختىشىپ، ئاتلىرىنىڭ ئۇلاڭلىرىنى چىڭتىپ ھەرەم-
باغقا ماڭماقچى بولۇۋاتاتتى.

پەرىخە ئېتىنى چاپتۇرۇپ كەلدى ۋە دەرۋازىدىن كىرىپلا،
يىغلاپ تۇرۇپ:

— دەرا، دەرا! — دېدى.

— دەرا نېمە بولدى؟ — زىياۋۇدۇننىڭ قولىدىن قامچى-

سى چۈشۈپ كەتتى.

— ئۇنىڭغا ئوق! ... ئوق...

قىز بۇقۇلداپ يىغلاپ زىياۋۇدۇنغا ئۆزىنى ئاتتى. زىياۋۇ-
دۇن پەرىخەنى يېرىم قۇچاقلاپ ئاۋۋال ئاسمانغا قارىدى. ئاسماندا
ئوت بولۇپ ئوقلار ئۇچۇپ يۈرەتتى. ئاندىن كېيىن ئېڭىكىنى
قىزنىڭ بېشىغا قويۇپ بۇقۇلداپ يىغلىدى. بايلا خۇشاللىق
ئەركىلەتكەن بەدىنىدە بىردىنلا ئازاب، قايغۇ ۋولقانى پارتلىدى.
ئۇنىڭ بەدىنى شۇنداق قاتتىق سىلكىنىدىكى، خۇددى بىرى تىغ
ئۇرغاندەك، ئوق تەگكەندەك، توك تەپكەندەك! ...

ئۇنىڭ يۈرىكى شۇنداق تىلىندى: يۈزلىگەن پىچاق ئۇرۇل-
غاندەك، مېڭىغان قول مورلىغاندەك، جاۋۇر - جاۋۇر قوقاس
چېچىلغاندەك...

ئازاب ئۇنى مۈكچەيتتى:

— جېنىم بالام، دۇنيانىڭ خۇۋلۇقىنى كۆرمىگەن ئوغ-
لۇم، پۇتلىرى چوقايدىن، ئۇچىسى ماتادىن قۇتۇلمىغان بىچارە
بالام، كۆزۈمنىڭ نۇرى، يۈرىكىمنىڭ بىر قانتىسى، ھۇ -
ھۇ - ھۇ! ...

— ئارمان بىلەن كەتتىغۇ بىچارە بالام، رەيھان، مېنى
ئەپۇ قىل، بالىلىرىڭنى ئاسرىيالىمىدىم! ...

ئۇنى قۇچاقلاپ مۇختەر بايىمۇ بۇقۇلداپ يىغلىدى.
بايرام بولغان كوچىلاردىن تاۋۇت كۆتۈرگەن ھازىدارلار
ئۆتدۇ. بۇ ھاياتنىڭ قانۇنىيىتى.

زىياۋۇدۇن مۇسبەت بىلەن جەڭگىمۇ قاتنىشالمىدى. ئوغ-
لىنىڭ جەستىنى جەڭچىلەر نوسىلكا بىلەن ئەكەلدى. مۇتائالى
خەلىپىتىم ئۆزى دەرا بىلەن تۈنۈگۈن ھەرەمباغ سوقۇشىدا قۇربان
بولغان مۇساپىر سەپەرئاخۇننىڭ نامىزىنى چۈشۈردى. ناماز چۈ-
شۈرۈپ دەپنە قىلىش غۇلجا شەھىرىدە ھەر كۈنى بولۇپ تۇرات-
تى. كۈندۈزى تاۋۇت ئۆتكەن كوچىلاردىن ئوخشاشلا ئاخشاملى-
رى توپ - توپ ئادەملەر قاقاقلىشىپ كۈلۈشۈپ، ناخشا ئېيتىپ
ئۆتۈشەتتى، ھايات شۇنداق بىر ئىزغا چۈشۈۋالغانىدى.

كۆكۈرچىندىكى جەڭمۇ شۇنداق بولدى. دۈشمەن نۇرغۇن قېتىم جەنۇبقا، ھەتتا غەربكە سۈرۈلۈپ ئىلگىرىلىدى. ئىككى كۈننىڭ ئالدىدا ھەرەمباغدىكى دۈشمەن مۇھاسىرىنى بۆسۈپ جىليۈزى يېزىسىغا يېقىنلاپ باردى. ئىسھاقبېك ئالدىن پارتىلاپ زانلارنى ئورۇنلاشتۇرغاچقا، دۈشمەننى ئالداپ ئۇۋىسىدىن چىقىرىپ بازىلىرىدىن يىراقلاشتۇرۇش، قاتتىق زەربە بېرىپ جانلىق كۈچىنى ئاجىزلىتىش، سەپنى ئۇزارتىش، ئالاقىسىنى ئۈزۈۋېتىش، مۆكۈنۈپ زەربە بېرىپ، ئارقىسىدىن پاراكەندىچىلىك سېلىشتەك پارتىزانلىق تكتىكىلىرىنى تولۇق ئىشقا سېلىپ، دۈشمەنلەرنىڭ ئۇچرىشىغا ئىمكان بەرمىدى. دۈشمەن بىردە خۇش بولۇپ، بىردە يىغلاپ ئاخىر نۇرغۇن چىقىم تارتىپ ھالدىدىن كەتتى.

نۇرىلار ئون توققۇز كۈن قار - مۇزدا يەر بېغىرلاپ يېتىپ، قاتتىق سۇخار يەپ جەڭ قىلدى. ئۇ ھەتتا ئىنسىننىڭ ۋاپاتىنىمۇ يادىدىن چىقاردى. ئۇنىڭ ئېسۇ خىيالى قارشى تەرەپتىكى جان پىدا قىلىپ زېمىن ۋە دۆلەت غۇرۇرى ئۈچۈن كۈرەش قىلىۋاتقان دۈشمەن ئادەملىرىنى ئۆلتۈرۈشتە بولدى. ئۇ سوتكىسىغا ئۈچ - تۆت سائەت ئۇخلاشقا ئادەتلەندى، قارنىڭ تېگىدە ئۇخلاش، مېڭىپ كېتىۋېتىپ ئۇخلاش، ئات ئۈستىدە ئۇخلاش - لارغا ئادەتلەندى. ئەڭ مۇھىمى، ئۇ پۈتۈن زېھنىنى ۋە جىسمىنى كۈچىنى دۈشمەننى ئۆلتۈرۈشكە مەركەزلەشتۈرۈشنى ئۆزدىگە ئادەت قىلالايدىغان بولدى. ئۇ بۇرۇن كېتىپ بېرىپمۇ، سوقۇش ئۈستىدىمۇ ئۇنى - بۇنى ئويلاپ قوياتتى. ھازىر بولسا دۈشمەننى يوقىتىشتىن باشقا ھېچنەمنى ئويلىمايتتى.

ئون توققۇزىنچى كۈنى سەھەردە ئۇلار ئاخىر ئاچال ئېغىزىدىن قايتۇرۇۋالدى. گومىنداڭنىڭ ئازغىنە ئەسكىرى مۇخمارالدىن ئۆتۈپ، گۇرساي ئارقىلىق تاغنىڭ شىمالىدا كۆزدىن غايىب

بولدى. رازۋېدكىچىلار دۈشمەننىڭ جىڭ ناھىيىسىگە كىرىپ كەتكىنىنى دوكلات قىلدى. ئۇلار يانغۇچە ساي - سايدا يېتىشىغان دۈشمەن جەسەتلىرىنىڭ يېنىدىن مىلتىق، ئاپتومات، گراناتلار - نى يىغىۋالدى. ئولجا خېلى جىق ئىدى. ئەمما پارتىزانلاردىنمۇ ئوتتۇز نەچچە يىگىت قۇربان بولدى.

غولجا شەھىرىگە قايتقۇچە نۇرى ئىسھاقبېكنىڭ يېنىدا بىللە ماڭدى. ئۇ بۇ ئۇرۇشنىڭ ئىستىقبالى توغرىسىدا ئويلىغانلىرىنى ئىسھاقبېككە ئېيتتى:

— بىز سوتسىيالىستىك ھاكىمىيەت قۇرساق بولاتتى. سەۋەبى، بۇ ئىنقىلابتا جان تىكىپ ئالدىنقى سەپتە كۈرەش قىلىۋاتقانلار يۈز پىرسەنت نامراتلارنىڭ بالىلىرى. مەن كەمبە - غەللەرنىڭ ھاكىمىيىتىنى قۇرۇشنى ئارزۇ قىلىمەن. مەسلەن، تاشقى موڭغۇلىيىدەك!

— تاشقى موڭغۇلىيىنى جياڭ جېيىشى تولىمۇ تەستە ئېتىد - راپ قىلدى. تاشقى موڭغۇلىيە، مانجۇرىيە مەسلىسىدە ئۇ ستالىن بىلەن جىق ئېلىشتى. ئامېرىكا - روزۋېلتقا نۇرغۇن يالۋۇردى. ھەتتا سوۋېت ئىتتىپاقىنىڭ شىنجاڭدىكى تەسىرىنى تۈگىتىشنى مەقسەت قىلىپ، ئامېرىكىدىن ئۈرۈمچىدە كونسۇل - خانا قۇرۇشنى تەلەپ قىلدى. ئامېرىكا بۇ تەلەپنى قوبۇل قىلمىدى. 1943 - يىلى 4 - ئايدا ئۈرۈمچىدە كونسۇلخانا قۇردى. گومىنداڭ ھۆكۈمىتىنىڭ تەشەببۇسى بىلەن قۇرۇلغان بۇ كونسۇلخانا ئاساسەن ستالىن بىلەن جياڭ جېيىشنىڭ كېلىشىم ھاسىل قىلىشىغا سالاھىيەت قىلىدۇ. ناۋادا سوۋېت بىلەن گومىنداڭ تىنچلىق - دوستلۇق كېلىشىمى ئىمزالاپ قالسا، سوۋېت ئىتتىپاقى بىزنىڭ ئىلگىرىلىشىمىزنى توسۇپ قويىدۇ. ھەتتا بىزنى گومىنداڭ بىلەن يارىشىشقا قىستايدۇ. ھازىر سوۋېت - گومىنداڭ مۇناسىۋىتى ياخى -

بىزنىڭ ئادەملىرىمىز خېلى بار . پارتىزانلار ئاز كۈندە مۇنتىزىم ئارمىيە بولىدۇ . ئارمىيە دۆلەتنىڭ تەقدىرىنى بەلگىلەيدۇ ، بالام...»

ئاتلارمۇ ھارغان ، ئادەملەر ئات ئۈستىدە ئۇخلاپ كەلمەك-تە . ئىسھاقبېك سىگنالچىغا بۇيرۇق بەردى :

— ھۇجۇمغا سىگنال بەر !

نۇرى ھەيران بولۇپ قارىدى ، ئۇ :

— غەلبە خۇشاللىقى بىلەن شەھەرگە كىرىشىمىز كېرەك . بىز يىگىرمە بەش كۈن توختىماي جەڭ قىلدۇق ، چارچىدىدۇق ، لېكىن بىز غالىبلار . غالىبلار روھلۇق بولۇشى ، ھەر-گىزمۇ دۈگدەيمەسلىكى كېرەك !

سىگنال چېلىندى ، نۇرى بىرىنچى بولۇپ ئېتىنى دىۋىتتى ، ئۇنىڭغا ئەگىشىپ پارتىزانلار ئاتلىرىنى دىۋىتتى ، قامچىلىدى ، غول بىلەن شەھەرگە قاراپ ئاتلىرىنى يورتۇپ جۇشقۇن روھ بىلەن يۈرۈپ كەتتى .

— غېنىكام قايتىپ كەلدىمىكىن ؟

— ئۇ قايتىپ كەلگىلى بەش كۈن بولدى . كۈنەس تەرەپ-تىن دۈشمەن ئۆتەلمىگەن .

— غېنىكام ھازىر نەدىكىن . ئۇ يېنىمدا بولسا چوقۇم : «ستالنى شۇ تۇرقىدا نېمە قىلىۋاتىدۇ؟» دەپ سوراپتتى .

— سەن نېمە دەپ جاۋاب بېرەتتىڭ ؟

— ستالنى بېرلىنغا قاراپ كېتىۋاتقان ژۇكوف ، كونيېف-لارغا : ئات ، ئايماي ئات دەپ بۇيرۇق بېرىۋاتىدۇ ، دەپ جاۋاب بېرەتتىم .

— يەنە يالتا يىغىنغا تەييارلىق قىلىۋاتىدۇ ، دېگەن سۆز-نىمۇ قوشۇپ قويساڭ بولىدۇ . يالتا يىغىنى ئاز كۈندە ئېچىلىدۇ . ستالنى ، روزۇبلىت ، چېرچىل دۇنيانىڭ تەقدىرىنى بەلگىلەيدۇ . بىزنىڭ تەقدىرىمىزمۇ شۇنىڭ ئىچىدە .

شىلىنىشقا يۈزلىنىۋاتىدۇ . جياڭ جىپىشى ستالنىغا لۇشۇن پور-تى ، دالىيەن پورتى ۋە مانجۇرىيە تۆمۈر يولىدا ئالاھىدە ئىمتىياز بېرىمەن دەپ خۇشامەت قىلىۋاتىدۇ . بۇ ئىش بىز ئۈچۈن پايدىسىز .

— ئامېرىكا نېمىشقا سالچىلىق قىلىدۇ زادى ، روزۇبلىت بوزەك مىللەتلەرنى قوللايدىغان ئىنسانپەرۋەر ئادەم دەپ ئاڭلىدىغان . تېھران يىغىنىدا ، دونبادون كاۋچۇكزارلىقى يىغىنىدا ستالنىنى قوللاپ جياڭ جىپىشىنى چەتكە قاققاندىغۇ ؟

— ئۇنىڭ مەقسىتى سوۋېت ئىتتىپاقىنى ياپونغا جەڭ ئېلان قىلغۇزۇش . سوۋېت ئىتتىپاقى جەڭ ئېلان قىلمىسا ، گېرمانىيە يوقىتىلغاندىن كېيىنمۇ دۇنيادا ئوق ئاۋازى دەرھال تىنچىمايدۇ . ياپونىيە ئۇزاق تىرىكشىدۇ !

— ھە ، چۈشەندىم . سوۋېت - گومىنداڭ دوستلۇق كېلىد-شىمى تۈزۈشتىن بۇرۇن شىنجاڭدىن گومىنداڭنى سۈرۈپ چىد-قارساق بولغۇدەك . ئىسھاقبېك ئاكا ، ئىشىمىز قىيىن ئوخشايد-دۇ . مېنىڭچە ، بىز يەنئەن بىلەن ئالاقە ئورناتساق بولغۇدەك . جياڭ جىپىشى ئاخىرىدا يەنئەن بىلەن سوقۇشىدۇ . ئۇ كوممۇ-نىستلارنى يوقاتماي توختىمايدۇ ئەمەسمۇ !

— تەھلىلىڭ توغرا . جياڭ جىپىشى ياپونىيە تەسلىم بول-غاندىن كېيىنمۇ سوقۇشىدۇ . مۇشۇ كۈندىمۇ يەنئەنگە ئوق ئېتىد-ۋاتىدۇ . ئۇ سوۋېت ئىتتىپاقىنىڭ كوممۇنىستلارنى قوللىشىدىن ناھايىتى قورقىدۇ . بىزنى كوممۇنىستلار دەپ قارايدۇ . بىز ھېچقانداق كوممۇنىستىك پارتىيىنىڭ ئەزاسى بولمىساقمۇ !

— سىزنىڭ كۆز قارىشىڭىز ماڭا ئوخشاشكەن ئىسھاقبېك ئاكا !

— بىزگە ئوخشاش كۆز قاراشتىكىلەر ھازىرچە ئاز . ھۆكۈمەتتىكى چوڭ ھوقۇق بىزدە ئەمەس . ئەمما ئارمىيىدە

يۆگەپ دۈشمەن سېپىگە قاراپ يۈگۈردى. ئۇلارنىڭ بىرى يىقىلدى. قالغانلىرى ئۆتۈۋالدى. بىر پارتىزان پىلىموت ئوقى چىقتى. ۋاتقان تۆشۈككە گرانات تاشلىدى. پوتەي پارتلىدى. پارتىزانلار «ھۇررا» ۋارقىراپ لياڭشاڭنىڭ ئىچىگە يۈگۈردى. بىرنەچچە سى يىقىلدى، يەنە پىلىموت ئېتىلدى. بىر پارتىزان پارتلاتقۇچ دورىنى كۆتۈرگەن پېتى تۆشۈككە ئۇدۇل يۈگۈردى. ئۇ يىقىلدى. ئارقىدىن يەنە بىرى ئۆمىلەپ بېرىپ پارتلاتقۇچنى ئېلىپ مېڭىۋىدى، ئۇنىڭغىمۇ ئوق تەگدى. بىر قىز ئوق تەگكەنلەرنى دۈمبىسىگە تېڭىپ يەر بېغىرلاپ مېڭىپ دالدىغا ئاپاردى. ئوق قىزنىڭ ئەتراپىدا، بېشى ئۈستىدە چىۋ - پىژ قىلىپ ئەجەل بەلگىسى بەرمەكتە. لېكىن قىز ھەممىدىن پەرۋاسىز، ئۇ قۇتقۇ. زۇشنىلا ئويلىسا كېرەك، ئوق ئۇنىڭ جېنىغا زامىن بولۇشنى ئويلاپمۇ قويمىدى. مانا ئاخىر ئۇ يارىدارنى قۇچاقلىغان پېتى قىيىسايدى...

بىر يىگىت ئوققىمۇ قارىماي ۋارقىراپ قىزغا ئۆزىنى ئاتتى:

— پەرخە! — بۇ نۇرى ئىدى. ئۇ قىزنى كۈچلۈك قوللىرى بىلەن كۆتۈرگەن پېتى دالدىغا ئېلىپ باردى. قىز يارىلانغان، ئوق ئۇنىڭ سول مۇرىسىگە تەگكەندى. ئۇرۇش رەھىمسىز، ئوقنىڭ كۆزى يوق، دۈشمەن ساڭا ئۆلۈمدىن باشقا ھېچنەمە تىلىمەيدۇ!

نۇرى قىزنى شەپقەت ھەمىشەسىگە تاپشۇرۇپ بېرىپ، ھەمراھلىرى بىلەن لياڭشاڭغا قاراپ يۈگۈردى. جەڭ تېخىمۇ كۈچەيدى، لياڭشاڭ ئۆگزىسىدە پارتىزانلار پەيدا بولدى. بىر دەمدىن كېيىن ئېتىشىش توختىدى. توپىغا مىلەنگەن، ئىنسان چىرايى قالمىغان گومىنداڭ ئەسكەرلىرى قوراللىرىنى ئېگىز كۆتۈرۈپ لياڭشاڭ ھويلىسىغا چىقتى...

بۇ ئىش نەق چۈشتە بولدى. بۇ غەلىبىدىن شادلانغان ئادەم.

1945 - يىلىنىڭ يانۋار ئېيى ئاچچىق سوغۇق بىلەن باشلىدى. نىپ قاتتىق سوغۇق بىلەن ئاخىرلاشتى. سوغۇق قاتتىق، دە. رەخلەر ئېغىر قاردىن مۈكچەيگەن، يوللار كۈلتۈك قار بىلەن تولۇپ تارايغان، ئادەملەرنىڭ قۇلاقلىرى كۆكەرگەن، بۇرۇنلار قىزىقارغان، كۆزلىرىدىن توختىماي ياش ئاقاتتى، قوللىرى يەڭلىرىدىن چىقمايتتى، پۇتلىرى تىنىمسىز يەرگە ياكى بىر - بىرىگە ئۇرۇلاتتى.

مانا مۇشۇنداق سەھەر 1945 - يىلى 28 - يانۋار ئەتىگەنلىكى ئىلى پارتىزانلىرى لياڭشاڭ بىلەن ھەرەمباغا ئاخىرقى قېتىم ھۇجۇم باشلىدى. زەمبىرەك - مىنمىوتلار گۈمبۈرلەپ، ھۇررا سادالىرى ئەرشكە يەتتى. قالدۇق دۈشمەننىڭ بۇ ئىككى بازىدىكى ئىستىھكاملىرى يىمىرىلىپ، تاملار گۈپۈلدەپ ئۆرۈلدى. قار، چاڭ قوشۇلۇپ ھەرەمباغ بىلەن لياڭشاڭ ئاسمىنىدا قويۇق تۈتەك پەيدا بولدى. پارتىزانلار ئۆيدىن - ئۆيگە يۈگۈرۈپ تام تېشىپ يول ئېچىپ، جاننى ئالدىنىغا ئېلىپ، ئۆمىلەپ - دومىلاپ دۈشمەن ئىستىھكاملىرىغا يېقىنلاشماقتا ئىدى. دۈش - مەن ئىستىھكاملىرىدىن - پوتەي، ئاكوپ ۋە تاملارنىڭ تۆ - شۈكلىرىدىن توختىماي پىلىموتلار ئېتىلىپ تۇراتتى. دۈشمەن پۈتۈن كۈچى بىلەن قارشىلىق كۆرسەتمەكتە ئىدى. لياڭشاڭ بۇتخانىسىنىڭ ئالدىدىكى تۈپتۈزلا يەرگە دۈشمەن پىلىموتى ئور - نىتىلغان. گىمنازىيە پىدائىيلىرىدىن بىرنەچچىسى باش كۆتۈرۈ - شىگىلا ئوق پېشانىسىگە تېگىپ كەينى - كەينىدىن قۇربان بولدى: شېرىپ، مۇخپۇللار نۇرى بىلەن بىللە قەسەم بېرىشكەن يىگىتلەر ئىدى. ئۇلار ھازىر قۇربان...

مانا بىرنەچچە ئادەم سۇغا چىلانغان كىگىزلەرنى بېشىغا

لەر «ھۇررا!» دەپ جېنىنىڭ بارىچە ۋارقىراشتى.
لياڭشاڭ ئېلىندى، سەكسەن كۈن قامال قىلىنغان جاھىل
قورغان ئاخىر يىمىرىلدى. ئادەملەر تەسلىم بولۇپ قوللىرىنى
كۆتۈرۈۋالغان دۈشمەنلەرنى ئۆلتۈرمەك بولۇپ يۈگۈرۈشتى. لې-
كىن بىر ياش پارتىزان بۇ تەلۋىلەرگە قورال تەڭلەپ:
— كىم ئاتسا مەن ئۇنى ئاتىمەن! — دېۋىدى، ھېچكىم
يېتىنالمىدى.

ھەرەمباغدا كۈندۈزى قاتتىق جەڭ بولدى. ئۇ كۈنى پۈتۈن
شەھەر خەلقى ئۆيىدىن چىقماي پارتىزانلارغا نۇسرەت تىلىدى.
كېچە سائەت ئون بولغاندا ئوق ئاۋازى پەسلىدى، پۈتۈن خەلق
كوچىغا چىقىپ تەنتەنە قىلدى. قاتتىق سوغۇق بولۇشىغا قارى-
ماي، ئادەملەر كوچىلاردا: «گومىنداڭ يوقالدى!» دەپ ۋارقى-
راشتى.

ئاسماندىكى يۇلتۇزلار بۇرۇنقىدىن نۇرلۇق كۆرۈندى. دە-
رەخ شاخلىرىدىكى قار ئەمەس، گويىكى چېچەك، گويىكى گۈل
ئىدى. تۈرمىلەر، قورقۇنچىلۇق ساقچى ئىدارىلىرى، كوچىلاردا
ماڭسا غادىيىپ، شەھەر پۇقرالىرىنى ئەخلەت بىلىدىغان ياۋۇز
ئەسكەرلەر ئەمدى يوق، قايسىلا ئىدارىگە كىرسە غىزىلىشىپ
يۈرىدىغان، تەكەببۇرلۇقتىن باشقىنى بىلمەيدىغان كىبىرى چوڭ
ئەمەلدارلار ھېچنەدە يوق. ئۇچقۇچىلار ئەمدى چىرايلىق قىزلار-
نى خالىغىنىچە ئېلىپ مېڭىپ، باشقا مىللەتلەرنىڭ غۇرۇرىنى
دەپسەندە قىلالمايدۇ. تۈرمىلەردىكى بىگۇناھلار ئەمدى ۋەھشىيانە
قىيىنلىپ، كۆزلىرى ئويۇلۇپ، تىللىرى كېسىلىپ، ئۆلتۈرۈ-
لۇپ قۇدۇقلارغا تاشلانمايدۇ. دېھقانلار ئون نەچچە خىل سېلىق
دەردىدىن خار — زار بولىدىغان كۈنلەر ئەمدى ئۆتمۈش.

— گۈزەل شەھىرىمىز ئاجايىپ ئازادە — ھە!

— مۇھىمى، ھىلىقى كالا كېسەر ئەسكەرلەر يوق!

— ئاڭلىغانسەن، ئايروودرومىدىكى گومىنداڭچىلار قېچىپ

پىلىچى جىلغىسىغا بارغانىكەن، بىزنىڭكىلەر ئالدىدىن توراپ،
كەينىدىن قوغلاپ ئۇلارنى قىرىپ تاشلاپتۇ!
— بىرەر مىڭ پۇقرامۇ قېچىپتەنكەن، ئىسھاقبېك، ئابدۇ-
كېرىم ئابباسوفلار ئۇلارنى ئۆلتۈرگۈزمەپتۇ.
— گومىنداڭ تەسلىم بوپتۇ ئەمەسمۇ، تەسلىم بولغانىدە-
كىن ئۆلتۈرمەيدۇ — دە!

زىياۋۇدۇن خوتۇن — بالىلىرىنى باشلاپ كېچىدە كوچىغا
چىقىپ خەنزۇ بازىرىغا كەلدى. ئۇ يەردە ئادەملەر مىخ — مىخ
ئىدى.

— ئەمدى بۇ يەرنى نېمە بازار دەيمىز؟

— ئۇيغۇر بازىرى دەيمىز — دە!

زىياۋۇدۇن مۇشۇنداق كۈن ئۈچۈن قۇربان بولغان دەرانى،
ئاكىسى ھېكايە قىلىپ بېرىدىغان مانا مۇشۇنداق كۈنلەرنى ئار-
مان قىلغان، لېكىن كۆرەلمىگەن كىچىك ئوغلىنى، قەشقەردە
نەچچە يىل سەرگەردان بولۇپ، بىگۇناھ قىرىلغان ئاتا — ئاند-
سى، قېرىنداشلىرى ۋە بالىلىرى ئۈچۈن قىساس ئېلىشنى بىر
مىنۇتمۇ ئۈنتۈمىغان يېتىمچى سەپەرئاخۇننى ۋە يەنە زىياۋۇدۇن
بىلەن بىللە پاراڭلاشقان، ھال — مۇڭ ئېيتىشقان، لېكىن
ئارمىنىغا يېتەلمىگەن نەچچىلىگەن پارتىزانلارنى بىرمۇبىر ئەس-
لىدى. ئۇنىڭ كۆزلىرىدىن ئىسسىق ياشلىرى تاراملاپ چۈشۈپ،
بىرىك بۇرۇتدا مەرۋايىتقا ئايلىنىدى.

ئاددىي پۇقرالار خۇشال بولغان چاغلىرىدا، ھامان ئارمانغا
يېتەلمىگەن يېقىنلىرىنى يادلاشقا ئادەتلەنگەن. لېكىن كاتتىلار
ئۇنداق ئەمەس، ئۇلار ئارمانغا يەتكەن چېغىدا چوڭ ئارمان
ئۈستىدە ئويلايدۇ. كۈمۈش تەختكە ئولتۇرغانلار ئالتۇن تەخت-
نى، مىڭ ئەسكەرگە باش بولغانلار يۈز مىڭ ئەسكەرگە باش
بولۇشنى ئويلايدۇ. ئۇلارنىڭ ئارمانلىرى چەكسىز بولىدۇ.

ھۆكۈمەت رەئىسى ئېلىخان تۆرەم، مۇئاۋىن رەئىسى ھې-

كىمبەگ غوجا ۋە ھۆكۈمەتنىڭ توققۇز نەپەر ئەزاسى ئالدىنقى سەپتە كۈرەش قىلىپ غەلبە بىلەن قايتىپ كەلگەن پارتىزان باشلىقلىرى بىلەن كۆرۈشتى. گومىنداڭ ئارمىيە قوماندانلىق شتابى ھازىر «ئىسلام جۇمھۇرىيىتى» نىڭ ھۆكۈمەت ئىشخاندسى. بۇ يەردە قوراللىق پارتىزانلار بىلەن بىللە شىبەلەردىن تەشكىللەنگەن دوخوۋوي ئورگېستىر پەيدا بولدى. ئۇلار تۆرەم تۇرغاندا، تالاغا چىققاندا پۈتۈن شەھەرگە ئاڭلىتىپ مۇزىكا چالدۇ. مانا مۇزىكا چېلىندى، تولىمۇ تەنتەنىلىك كۆرۈنۈش - ھە! بېشىغا كەمچەت تۇماق، ئۇچىسىغا قاما ياقىلىق، ئەنگىلىيە سۆك-نىسىدىن تاشلانغان جۇۋا كىيگەن، كەكە ساقال، ئورا كۆز، ئورۇق ئادەم — ئېلىخان تۆرەم، ئۇنىڭ يېنىدا سۆسەر ياقىلىق، ئەت رەڭ سوكنىدا تاشلانغان جۇۋا، بېشىغا مەرىيە تېرىدىن تىكىلگەن، تۆپە كىيگەن، ئېگىز، قاڭشارلىق، يېرىم ئاي شەكىللىك ساقىلى ئۆزىگە ياراشقان ئادەم — ھېكمىبەگ غوجام. ئۇلارنىڭ كەينىدە مۇتائالى خەلىپىتىم، ئەنۋەر مۇسابايوف، رەخمىجان سابىر ھاجى... ئابدۇكېرىم ئابباسوفلار قاڭغالتىر ئۆگزىلىك بىر قەۋەت ئۆينىڭ ئىككى يېنىدىكى سالا سۇنلۇق ئىشىكتىن چىقىپ، ئىشىك ئالدىغا توپلانغان پارتىزان باشلىقلىرى بىلەن كۆرۈشتى. نەچچە يىلنى تاغ - دالادا، ئاق قار، كۆك مۇزدا، قەھرىتان ۋە تومۇزدا دۈم يېتىپ - دۈم قوپۇپ، يەرنى چۈشەك، ئاسماننى يېپىنچا قىلىپ ئۆتكۈزۈشكەن، پانتخ، غېنى، ئىۋان، مولداجان، ناۋانلار بىر چەتتە مەغرۇر، ئازادە تۇرۇشاتتى. يەنە بىر چەتتە غۇلجىنى ئازاد قىلىش جېڭىدە كۈچ چىقارغان ئىسھاقبېك، زۇنۇن تېيىپ، ناسىروف، يۈسۈپوف، پالىنوف، ماژاروف، شونويوف، مارتوفلار، يەنە بىر چەتتە، ماناسبايوف، ئەبىشوف، قەيۈمبەگ، قارىيىوفلار... تۇراتتى. ئۇلارنىڭ كەينىدە — غۇلجىنى ئازاد قىلىش جېڭىدە ئالدىنقى سەپتە نەچچە كۈنلەپ قار - مۇزدا يېتىپ - قوپۇپ، نۇرغۇنلىغان

سۆيۈملۈك سەپداشلىرىنىڭ قۇربان بولغىنىنى ئۆز كۆزى بىلەن كۆرگەن، ئۆزلىرىمۇ بىر قېتىم ياكى بىرنەچچە قېتىم يارىدار بولۇشقان پارتىزانلار قاتار تىزىلىپ تۇراتتى. تۆرەم ئالدىغا چىقتى. ئۇ شەرەت قىلىۋىدى، بىر قارىي تولىمۇ چىرايلىق، تەسىرلىك قىلىپ قۇرئان ئوقۇدى. قۇرئان ئوقۇلغاندا ھەممە ئادەم يەرگە قاراپ، قوللىرىنى قوۋۇشتۇرۇپ تۇرۇشتى. قۇرئان ئوقۇلۇپ بولغاندىن كېيىن، مۇتائالى خەلىپىتىم «ئامىن» دەپ قولىنى كۆتۈردى. ھەممە ئادەم دۇئا قىلدى. دۇئادىن كېيىن تۆرەم سۆزلىدى:

— قېرىنداشلار، ئاللاننىڭ شىرلىرى، سىلەردىن ئاللانائالا تابارەك رازى، خەلىق رازى، زالىم گومىنداڭ ھۆكۈمىتىدىن ئاغدۇرۇپ، ئىسلام جۇمھۇرىيىتى — شەرقىي تۈركىستان ھۆكۈمىتىنى قۇردۇق، پۈتۈن ئىلى زېمىنىدا ھازىر گومىنداڭ يوق، خىتاي يوق. بۇ زېمىن خىتايىنىڭ زۇلۇمىدىن قۇتۇلدى! ئەنۋەر مۇسابايوف چاۋاك چېلىۋىدى، كۆپچىلىك ئەگىشىپ چاۋاك چالدى. تۆرەم ئاۋازىنى كۆتۈرۈپ سۆزىنى داۋاملاشتۇردى:

— لېكىن پۈتۈن شەرقىي تۈركىستان — خوتەن، قەشقەر، ئاقسۇ، تۇرپان، قۇمۇل، ئۈرۈمچى، ئالتاي، چۆچەك بىزنى كۈتۈپ تۇرماقتا. بىزنىڭ ئۇ يەرلەرنى ئازاد قىلىش مەسئۇلىيىتىمىز بار. بۇ مەسئۇلىيەت ئاللاننىڭ ئەمرى. بىز نۇرغۇن قۇربان بەردۇق. شېھىتلىرىمىز ھازىر جەننەتتە. بىز يەنە نۇرغۇن قۇربان بېرىمىز. بۇ قۇربانلىرىمىز بەدىلىگە خەلقىمىز، ئەۋلادلىرىمىز يات، ياۋۇز مىللەتنىڭ زۇلۇمىنى كۆرمەيدۇ. بىز ئۆز زېمىنىمىزغا ئۆزىمىز مەڭگۈ خوجا بولىمىز!

چاۋاكلار يەنە گۈلدۈرلىدى، مىزگان چېلىندى. ئادەملەر شوئار توۋلاشتى.

تۆرەم ئاخىرىدا:

— پارتىزانلىرىم، ئەمدى بىز پارتىزانلىق قىلمايمىز.

بىز شەرقىي تۈركىستان ئىسلام جۇمھۇرىيىتىنىڭ دۆلەت ئارمىيەسى بولمىز ، بىز ھەربىي كومىتېت قۇرىمىز ، پۈتۈن خەلق ، يىگىرمە ياشتىن قىرىق بەش ياشقىچە بولغان پۇقرالارنىڭ ھەممىسى ئەسكەر بولىدۇ ، فرونتقا ، تېخىمۇ مۇشكۈل ئىشقا ئاتلىنىدۇ . ياشسۇن خەلق ، ياشسۇن خۇدانىڭ شىرلىرى !
يىغىن تارقالدى . ھەممە ئادەم يېقىنلىرى بىلەن جەم بولۇپ خۇشاللىقلىرىنى ، ھاياجانلىرىنى ئورتاقلاشتى .

ئەنئەنە مۇسابايوفنىڭ باغ قورۇسىدا ئېلىخان تۆرە باشلىق ھۆكۈمەت رەھبەرلىرى جەم بولۇپ ، كەلگۈسى ۋە ئەتىدىن باشلاپ قىلىنىدىغان ئىشلار توغرىسىدا ئويلىغانلىرىنى دېيىشتى . زىياپەت مۇلاھىزە ۋە تالاش - تارتىش بىلەن يېرىم كېچىدە ئاخىرلاشتى .

غېنى بانۇر بۇ كۈنلەردە ئېگىز ، كۆكسى كەڭ ئالا ئاتقا مىنىپ ، شەھەر كوچىلىرىدا ئات ئوينىتىپ كۆڭۈل ئاچتى . ئاخىر ئۇنى شەرق مەھەللىدىكى بىر باي ئۆيىگە مېھمانغا چاقىردى . ئۇنىڭ ھازىر مۇھاپىزەتچىسى ، سازەندىسى ، بىرنەچچە مۇزىكىلىرى بار . ئۇ بۇلار بىلەن بېرىپ باينىڭ ئۆيىدە پاققان سويغۇزۇپ يەپ - ئىچىپ ، ئاخىرىدا مەست بولۇشتى . باي ئۇنىڭغا ئۆزىنىڭ ئون ئالتە ياشلىق چىرايلىق قىزىنى نىكاھ قىلدۇرۇپ ئۇنى «كۈيئوغۇل» قىلىۋالدى . ئۇ ياش قىزنىڭ قوينىدا ئۆز باتۇرلۇقىنى نامايان قىلىپ ، ئەتىگەنلىكى سۆسەر تۆپىسىنى قوزۇققا ئىلىپ قويۇپ :

— ئېرىڭ مانا مۇشۇ تۆپە . بىز ئەتىلا جەڭگە ماڭمىز . كۆرۈشكىچە ئامان بول ! — دەپ قويۇپ ، ئېتىنى ئويناقلىتىپ چىقىپ كەتتى .

پانتخ ئىسھاقبېك بىلەن بىللە نوۋىگوردتىكى تاتار بايلىرىدىن بىرنىڭ ئۆيىدە مېھمان بولدى . ئۇلار تۈزۈلدىغان ھەربىي قىسىم - لار ، قىلىنىدىغان ئۇرۇشلار توغرىسىدا ئۇزاق سۆزلەشتى . ئۇ -

لار بىلەن ئىۋانمۇ بىللە بولدى .

ھەركىم ئۆز قۇربى بىلەن بىللە ئىدى . ئابباسوف «ئازاد شەرقىي تۈركىستان» گېزىتىنىڭ مەسئۇلى ھەبىب يۇنچىنىڭ ئۆيىدە ئىنقىلاب غەلبىسىنى تەنتەنە قىلدى . ئۇلار بىلەن سەپىد - دىن ، ئەسئەت ، زاكىروف ، سادىروف ئوخشاش تاشكەنت كۆر - گەن ، ئۈرۈمچىدە چېن تەنچىۋ ، لىن جىلۇلارنىڭ دوكلاتلىرىنى ئاڭلاپ كوممۇنىزم چۈشەنچىسىگە ئىگە بولۇشقانلار بىللە بولۇشتى . ئۇلار قانداق قىلىپ شىنجاڭنى سوۋېت ئىتتىپاقىدەك سوت - سىياسەت قىلىش ، سوۋېت ئىتتىپاقىنىڭ بۇنىڭدىن كېيىن ھۆكۈمەت قۇرۇشتا قانداق پىكرى بارلىقىنى بىلىش ئوخشاش شىنجاڭنىڭ تەقدىرىگە مۇناسىۋەتلىك ئىشلار ئۈستىدە سۆزلەشتى . ئۇلار مۇشۇ ئىشلار ھەققىدە سۆزلەشكەندە گېزىتخانىدا ئىشلەۋاتقان ۋە ئا . ئىلىلىق دېگەن تەخەللۇس بىلەن گېزىتكە توختىماي ماقالە يېزىۋاتقان ئەخمەت ئىسىملىك ئادەممۇ سۆز قاناتتى . ئۇ - نىڭ پىكىرلىرى چوڭقۇر ، مۇلاھىزىسى كىشىنى جەلپ قىلىش كۈچىگە ئىگە ئىدى . ئابباسوف :

— يەنئەن بىلەن ئالاقىلىشىشنىڭ يولىنى قىلساق بولاتتى ، قانداق ئالاقىلىشىشكە بولىدىكەن . جۇڭگو كومپارتىيىسىدىن بىزنىڭ ئەزالىرىنى شېڭ شىسەي ئۆلتۈرۈپ بولدى ، — دېۋىدى ، باشقىلار جىم بولۇپ قالدى .

— ئۇنىڭ يولى موسكۋادا ، — دېدى ئەخمەت ، — جىياڭ جىيېشى بىزنى ئۇلارغا ئاللىقاچان چېتىپ بولدى . بىز تېخى باغلىنالمىۋاتىمىز !

كۆپچىلىك قاقاقلىشىپ كۈلۈشۈپ كەتتى .
— ماركسىزم - لېنىنىزمنى شېڭ شىسەي دەۋرىدە ئاشكا - را سۆزلىشەتتۇق . ئۆزىمىزنىڭ ھۆكۈمىتى قۇرۇلغاندا ئەجەب سۆزلەشكە قىسىنىدىغان بولۇپ قالدۇق - ھە ؟ — دېدى سەپىدىن .

— ئاشكارا دەيدىغان كۈنلەر يىراق ئەمەس . ھازىرچە بىز قىلىۋاتقان ئىشىمىزنى شۇنىڭغا توغرىلىق بولمىدىمۇ ، — دېدى ئەخمەت .

كۆپچىلىك قايىل بولۇشتى... —

ھېكمەتگە غوجام بولسا ئۆز مەشرىپىدە ئىلى ناخشىلىرىنى ئاڭلاپ ، ھاياتنىڭ نەق ئۆزىدىن لەززەت ئالماقتا ئىدى . جىليۇ-زىدىكى تۇرسۇن پالۋان دېگەن ئادەم كېچىلەپ كىرىپ غوجامنى ئۆز ئۆلپەتلىرى ، سازچىلىرى بىلەن بىللە ئۆيىگە ئاچقىپ كەتتى . ئۇ يەردە مەشرەپ قىزماقتا ئىدى . ئۇلار نە سىياسەت ، نە دۆلەت ئىشى ، نە كەلگۈسى توغرىسىدا سۆزلىمەك تۈگۈل ئويلاپ-مۇ قويمايتتى... ناخشا - ساز ، مانا بۇ ھاياتنىڭ لەززىتى... بۇ ئۇلارنىڭ تۇرمۇش ئۇسۇلى ئىدى .

گىمنازىيىنىڭ ئوقۇغۇچىلىرى زەيتۇنەنىڭ ئۆيىگە توپلاندى ، تاللانغان ئوتتۇز نەپەر قىز - يىگىت ياشلارغا خاس ھايات ، ھېسسىيات ۋە گۈزەللىكتىن پەيدا بولىدىغان ، ھامان كىشى قەلبىدە يوشۇرۇنۇشقا تىرىشىدىغان مۇھەببەت لەززىتىنى سۈر-مەكتە ئىدى . ئۇلارنىڭ چىرايلىرىدا ، بولۇپمۇ كۆزلىرىدە ، كۈل-كىلىرى ، چاقچاقلىرى ، ھەتتا مېڭىش - تۇرۇشلىرىدا بۇ سې-ھىرلىك مۇھەببەت تۇيغۇسىنىڭ شولىسى لاۋۇلدايتتى . باي قە-زىنىڭ ئۆيىدە — تولىمۇ چوڭ ، تېگىگە قېلىن گىلەم سېلىن-غان ئۆينىڭ ئوتتۇرىسىغا ئۇزۇن ئۈستەل ، يۆلەنچۈكى ئادەمنىڭ بېشىدىن ئېگىز ، چىرايلىق ئورۇندۇقلار چۆرىدەپ قويۇلغان . ئۈستەل ئۈستىگە خىلمۇخىل بولكا ، پىرەنكىلەر ، ھەر خىل ۋارىنا - كۋاسلار ، كاتلېت ، توخۇ گۆشى ، كاۋاپ ، بېلىق ۋە ئىكرا ، ياۋروپانىڭ سەر خىل پىۋا ، ۋېنولىرى ،... تىزىلغان . مېۋە - چېۋىلەر ئۈستەلگە چىقىش سالاھىيىتى بولمىغانلىقتىن كىچىك - كىچىك مەخسۇس توقۇلغان سېۋەتلەردە بىر چەتكە قويۇلۇپتۇ . بۇ ئۆينىڭ رومكا - ئىستاكانلىرىمۇ زىلۋا ، ئېگىز ،

باشقا يەرلەردە كۆرۈلمىگەن پاسوندا ئىدى . ساھىبخان قىز زەيتۇنەم رومكىسىنى ئېگىز كۆتۈردى ۋە ئورنىدىن تۇرۇپ جاراڭلىق ، تىترەپ تۇرغان ئاۋازى بىلەن : — ئىنقىلاب غەلبىسىنى تەبرىكلەپ بىر رومكىدىن كۆتۈرەيلى ! — دېدى قىزىرىپ .

— ھۇررا ! — دېيىشتى شوخ يىگىتلەر رومكىلىرىنى ئۇرۇشتۇرۇشتى ۋە كۆتۈرۈۋېتىشتى . قىزلار بولسا پىۋا تولدۇ-رۇلغان رومكىلىرىنى قوللىرىغا ئېلىشتى ، بىر - بىرىگە قارد-شىپ قاقاقلىشىپ كۈلۈشتى .

بىرلا نۇرى ئىچمەي قويۇپ قويدى .

— ئىچەۋۇي ، بۈگۈن ئىچمەي قاچان ئىچەتتىڭ ، تازا ساراڭ داڭگالەنەن جۇمۇ !

— مۇسبەت ؟ بۈگۈن مۇسبەت يوق . ئۆلگەنلەر شېھىت ، شېھىت بولغانلار ھازىرمۇ ئارىمىزدا بار . كۆزگە كۆرۈنمىگەن بىلەن ، شېھىتلەر غازىلار بىلەن دائىم بىللە ! — ئىچە نۇرى ، ئارىمىزدا ئەڭ جىق جاپا تارتقىنىمۇ سەن . گىمنازىيىنىڭ قەيسەرلىرىدىن ساناپ باقسام ئون ئىككى يى-گىت ، ئىككى قىز قۇربان بوپتۇ . ئۇلار شېھىت ، ھازىر ئاردا-مىزدا !

— ئالە نۇرى ، بۇنداق قىلساڭ قاملاشمايدۇ !

— ئېلىڭا نۇرى ، كۆڭلىمىز ئەمدى !

— نۇرىنىڭ قەھرىمانلىقىغا ئاپىرسىن . باتۇر دېگەن ئىچىش-تىمۇ باتۇر بولۇشى كېرەك !

— مېنىڭچە ، زەيتۇنەم ئۆزى تۇتسا نۇرى چوقۇم ئىچىدۇ .

— ئۇنداق يېرى بولسا تۈتە زەيتۇنە ، ۋىيەي ، ئىچكىنە

تازا ، رۇس قىزلىرىدەك !

زەيتۇنە براندى قۇيۇلغان رومكىنى قولغا ئالدى ۋە يەنە بىر قولغا پىۋا قۇيۇلغان بىر رومكىنى تۇتۇپ نۇرىنىڭ ئالدىغا

كەلدى . ئۇنىڭ كۆزلىرى ، يۈرىكى نېمىلەرنى دېگىنىنى بىرلا نۇرى چۈشەندى . ئىسسىق ئۆيدە سوۋېت ئەسكەرلىرىنىڭ گىم- ناستوركىسىنى كىيىپ ، چېچىنى چۈشۈرۈۋېتىپ قۇلاقچا كىيىپ ئولتۇرغان نۇرى قۇلاقچىسىنى ئېلىۋېتىپ قىزغا قاراپ ئورنىدىن تۇردى ، قىز جىق گەپ قىلمىدى ، مەنىلىك قىلىپ :
— بەخت ئۈچۈن ئىچەيلى ! — دېدى . نۇرى ئىچمەي توختاپ قېلىۋىدى ، بىر يىگىت يېنىغا كېلىپ :

— رومكىسىنى تولدۇرايلى ، قىزلار بىلەن تەڭ ئىچەتتىمۇ بۇ داڭگال ! — دېدى ۋە زورلۇق بىلەن ئۇنىڭ رومكىسىنى لىق تولدۇردى . يىگىت :

— ساڭا ئىچۈرۈش ئۈچۈن غېنى باتۇر ئاكاڭنى باشلاپ كېلىمىزمۇ يە ؟ ! — دېدى ۋە ، — ئىچە ، بولمىسا بېشىڭغا قويىمەن ! — دەپ ئۇنى قىستىدى .

ئاخىر ئۇ رومكىنى قولغا ئالدى ۋە زەيتۇنە بىلەن يەنە بىر قېتىم ئۇرۇشتۇرۇپ قويۇپ كۆپچىلىككە قاراپ :
— مېنىڭ تۇرمۇش يولۇمغا بىر كاتاڭ كولىدىڭلار . ھە ، بوپتۇ ، — دېدى ۋە — خەلقىمىزنىڭ بەختى ئۈچۈن ! — دەپ ئىچىۋەتتى .

براندى ئۇنىڭ ھېسسىياتىنى قوزغىدى ، ئۇنىڭغا ئولتۇرغانلار ، بولۇپمۇ قىزلار بۆلەكچىلا چىرايلىق كۆرۈنۈشكە باشلىدى . ئۇنىڭ يادىغا سەبىخە كەلدى . ئاياللاردىن كېلىدىغان لەززەت ئۇنى غىدىقلاشقا باشلىدى . ئۇنىڭ كۈلگۈسى ، تۇتقۇسى ، سۈيگۈسى ، قۇچاقلىغۇسى كەلدى . ئۇ يېنىدىكى شەمشىدىنى يېرىم قۇچاقلىدى :

— ئەمدى قۇلاقچىچە بولىدىغان بولدۇم . قۇيە !
ئۇ يەنە بىر رومكا ئىچىۋەتتى . ئاندىن كېيىن ئىككى رومكا كىمغا تولدۇرۇپ قويۇپ زەيتۇنەنىڭ ئالدىغا باردى :
— ساۋاقداشلىرىڭىزنى قەدىرلىگىنىڭىزگە رەھمەت ! —

دېدى - دە ، ئۆزى يەنە ئىچىۋەتتى . زەيتۇنە لېۋىنى تەگكۈزۈپ قويدى . نۇرى قىزىرىپ ، كۆزلىرى نۇرلىنىپ بۆلەكچىلا خۇش-خۇي بولۇپ كەتكەنىدى . قىز خۇشال بولۇپ ، پاتېفوننى ھېسىد-يات قوزغايدىغان رۇس ، ئۆزبېك ۋە ئۇيغۇر ناخشىلىرىغا قويۇۋەتتى .

بىر نەچچە جۈپ يىگىت - قىز ۋالىسقا چۈشتى . نۇرى ئولتۇرالمىدى قالدى ، ئۇ زەيتۇنەنىڭ يېنىغا دەلدۈگۈنۈپ ماڭدى . قىز ئورنىدىن تۇرۇپ ئۇنى يېنىك قولتۇقلىۋالدى :
— تانسا ئوينايدەمسىز ؟

— ئۆگىنەي دەيمەن ، زادى بىلمەيمەن .
— مەن سىزگە ئۆگىتەي ، — قىز ئۇنىڭ مۇرىسىگە بىر قولىنى ، ئالدىقىنىغا يەنە بىر قولىنى قويدى . نۇرىنىڭ بەدىنىنى ئەقىل تورمۇزلىرىنى ئىشلىمەس قىلىدىغان جىنسى ئەسەبىيلىك خاھىش ئوتى ئۆرتەپ تومۇرلىرىدا يۈگۈردى . ئۇ قىزنى ئىختىيارسىز ئۆزىگە تارتتى . قىز ئۇنى بىر - ئىككى ئايلاندۇ-رۇپ قويۇپ :

— يۈرۈڭ ، بىر دەم كوچا ئايلىنىيلى ! — دېدى .
ئۆيدىكى قىز - يىگىتلەر جۈپتىن - جۈپتىن بولۇپ ، ئورۇندۇقلاردىن تامغا يۆلەكلىك فرانسىيە كىرىپلىرىغا يۆتكەلدى . بىرلىرى كۇسۇرلاشماقتا ، بىرلىرى كۈلۈشمەكتە ، بىرلىرى ھاياجان بىلەن سىياسەت ، ۋەزىيەت توغرىسىدا لېكسىيە قىلماقتا ، يەنە بىرلىرى باشلىرىنى ساڭگىلىتىپ ئۇخلىماقتا ئىدى . ھېچكىم بىلەن ھېچكىمنىڭ ئىشى يوق .

قىز بېشىغا يۇڭ بۆك كىيىپ ، ئىچى - تېشى ئوخشاش قۇندۇز تېرىسىدىن تىكىلگەن جۇۋا كىيىۋالغان ھالدا كىچىك بىر ئۆيدىن چىقتى - دە ، دالاندا ساقلاپ تۇرغان نۇرىغا ياقىسىد-مۇ ، ئىچىمۇ بىر ئېسىل تېرىدىن (نۇرى ، كۆرۈپمۇ باقمىغان) تىكىلگەن قېلىن سوكونا تاشلىق جۇۋىنى ، بېشىغا قۇندۇز تېرىد-

سىدىن تىكىلگەن قاپقارا پاپاق كىيدۈردى، ئاندىن ئۇنى قولتۇق-
لاپ تالاغا ئېلىپ ماڭدى. ئۇلار قوش قاناتلىق دەرۋازىنىڭ يان
ئىشىكىدىن چىقتى - دە، جەنۇبقا قاراپ يۈرۈپ كەتتى. قىز
يىگىتنى قولتۇقلىغان، ئۇنىڭ بىلىكىدىن بىر قولىنى ئۆتكۈزۈپ
يەنە بىر قولىنى ئۇ قولى بىلەن گىرەلەشتۈرۈپ تۇتۇۋالغان.
نۇرى يەنە بىر بوش قولىنى ئۇنىڭ قوللىرىنىڭ ئۈستىگە قويۇ-
ۋالغانىدى.

سۇس ئايدىڭ، دەرەخلەر ئاپئاق قىرو بىلەن ئېگىلگەن،
يولمۇ ئاپئاق قار، قار ئۈستىدە قاتتىق سوغۇقتا غاچ - غاچ
ئاۋاز چىقىرىپ مېڭىش تولىمۇ كۆڭۈللۈك. نۇرى ھاياتنىڭ بۇ
خىل لەززىتىنى زادىلا كۆرمىگەن، ھازىر ھېچنەدە نە ئوق ئاۋا-
زى، نە ھۇررا ئاۋازى يوق. شەھەر ساغچىلىقىنى قىلىدىغان
پارتىزانلار نۆۋەت بىلەن ئاتلىنىپ شەھەر كوچىلىرىنى ئايلىنات-
تى، سىرتتىن كېلىپ قېلىش ئېھتىمالى بولغان دۈشمەنلەرنى
كۈتۈۋالدىغان قوراللىق پارتىزانلار ھازىرمۇ بايانداي، ياماتۇ ۋە
پەنجىم غولى يوللىرىدا كۆزەتچىلىك قىلاتتى. نۇرى بىردىنلا
شۇلارنى گەسلەپ:

— مەن بۇ يەردە تاماشا قىلىۋاتىمەن، بۆرىۋاي، تۇرسۇنلار
ھازىرمۇ ئالدىنقى سەپتە، سوغۇق يەپ پوستتا تۇرۇۋاتىدۇ، —
دېدى. قىز ئۇنى ئاستا سىلكىپ ناز بىلەن:
— بۈگۈن باشقا خىياللاردا بولماڭ، پەقەت بىرلا كۈن! —
دېدى.

— ماقۇل مەلىكە! — دېدى نۇرى كۈلۈپ، — سىز
بىلەن بىللە كوچا سەيلىسى قىلىش چۈشۈمگىمۇ كىرمەيتتى.
سىز دەرەخ بېشىدىكى كاككۇك، مەن پاتقاق ئىچىدىكى پاقا
ئىدىم. ئىنقىلاب قالىتىس نېمىكەن، دۈشمەننى يوقىتىپلا قال-
ماي، ئادەملەر ئوتتۇرىسىدىكى قېلىن - قېلىن سېپىللارنىمۇ
يوقاتتى! ئىنقىلاب بولمىغان بولسا سىز بىزدەكلەرگە قىيا بې-

قىپ قويماس ئىدىڭىز - ھە؟

— سىز نېمە دېسىڭىز ھەق. يېڭى ھۆكۈمەتتە سىزگە
ياخشى ئورۇن تېگىدۇ، مېنىڭمۇ ئورنۇم ياخشى بولىدۇ، دەپ
سىزگە مېنى مەقسەتلىك يېقىنچىلىق قىلىۋاتىدۇ دەپ ئوي-
لايسىز - ھە؟

— راست گەپنى قىلسام شۇنداق.
— ياق، خاتا ئويلايسىز. مەن سىزنىڭ نۇرغۇن تەرەپلەردە
زامانداشلىرىڭىزدىن ئۈستۈن ئىكەنلىكىڭىزنى مەكتەپتىكى چاغ-
دىلا سەزگەن، كېيىن دوستلىرىمىدىن يەنە نۇرغۇن گەپلەرنى
ئاڭلىدىم.

— مەسىلەن، قايسى تەرەپلىرىمنى؟
— ئەقىللىقلىقىڭىز، ئەخلاقلىق، تىرىشچان، يەنە...
يەنە ھېسسىياتقا باي، كۆيۈمچان... يەنە!...
— ھە، يەنەدىن كېيىنكىسىنى ئاڭلاي...
— يەنە مۇھەببەتكە ئەسەرلەردە قەھرىمان بولالىغۇدەك
سادىق...
— يەنىچۇ؟

— يەنە... سالىماق، ئادەمنى زېرىكتۈرگۈدەك سالىماق ھا -
ھا - ھا!...

قىز يىگىتنىڭ قولىنى چىڭ سىقتى، نۇرى قىزنى ھازىرلا
قۇچاقلىسا، سۆيسە بولاتتى، لېكىن ئۇ ئۇنداق قىلالمايتتى.
ئۇنىڭ خىيالى شۇ تاپتا يارىلىنىپ ياتقان پەرىخەدە ئىدى.
— مەن راست ئېغىر، ئەزەم... مېنىڭ ئورنۇمدا باشقا
بىر يىگىت بولغان بولسا...

— مەن ئۇنداق شاللاق يىگىتلەر بىلەن بىللە سەيلە قىل-
مايمەن.
— ئەمىسە نېمىشقا مېنىڭ ئېغىرلىقىمىدىن بىزار
بولسىز؟

— بۇ مېنىڭ بىرىنچى قېتىم ئۆزۈم ئارزۇ قىلغان يىگىت بىلەن بىللە سەيلە قىلىشىم... نەرىمگە بولمىسۇن ، شۇ يىگىتنىڭ يادنامىسى بېسىلسىكەن دېگەن تەمەدىمەن .

نۇرى ئۇنى سىلىق قۇچاقلدى . قىز ئۇنىڭ ئوتلۇق كۆزلىرىگە تەلپۈندى . ئۇنىڭ لەۋلىرى تەمەدە ، قەلبى تەمەدە . ئۇنىڭ پۈتۈن ۋۇجۇدى ئۆز بايلىقىنىڭ تەتۈرىچە مۇھەببەت نامراتلىقىدا ئىدى .

نۇرى ئېڭىشىپ ئۇنىڭ پېشانىسىگە سۆيۈپ قويدى :

— بىز قايتايلى زەيتۇنە !

— نېمىشقا ؟

— پارتىزانلار كۆرۈپ قالمىسۇن . بىز راھەتكە ، بايلىققا ، مەنەسپكە بېرىلمەيمىز دەپ قەسەم ئىچىشكەن . مېنى كۆرۈپ قالسا گۇناھكار بولۇپ قالمىمەن .

قىز ئۇنى قولتۇقلاپ كەينىگە ياندى :

— سىز يەنە ئالدىنقى سەپكە ماڭامسىز ؟

— ھەئە ، قىساس ئېلىپ بولمۇدۇم تېخى ، مەن شىڭ-

شىڭشياغىچە جەڭ قىلىپ بارماقچىمەن .

— سىزگە مۇشۇ ھۆكۈمەتتىن ياخشى خىزمەت بەرسىچۇ ؟

— دەيدىغۇ ، بىزنىڭ ئۈچىنچى قەسىمىمىز شۇ مەنەسپكە

ئىنتىلمەسلىك !

— دادام تۆرەم بىلەن يېقىن . سىزنى ھەتتا تۆرەمنىڭ

يېنىدا مۇھىم ئىشقا قويۇشقىمۇ يول تاپالايدۇ . بىلەمسىز ، بۇ-

گۈن يىغىلغان ساۋاقداشلارنىڭ تولىسى ئالدىنقى سەپتە ئەمەس ، مۇشۇ شەھەردە ھەر خىل خىزمەتلەرنى قىلىشنى ئارزۇ قىلىدۇ .

ھۆكۈمەتمۇ بىزگە ئېھتىياجلىق . ساۋاتلىق ، زامانىۋى بىلىمگە

ئىگە ياشلار ھۆكۈمەتكە لازىم . مەن مۇئەللىم بولىمەن ، ئۆزۈم

بۇ ئىشنى ياخشى كۆرىمەن . خەلقىمىزگە ھازىر ئۇلارمۇ

زۆرۈرغۇ ؟

— زۆرۈر . لېكىن ھازىر ئەڭ زۆرۈرى ، قورال تۇتالايدى-

غان جەڭچىلەر !

— مەن سىزگە يالۋۇرسامچۇ ؟ ئالدىنقى سەپكە ماڭىشىڭىز

مەن بەختسىز بولىمەن دەپ يالۋۇرسامچۇ ؟

— خەلقىمىزنىڭ بەختى بىزنىڭ بەختىمىز . خەلق بىزنى

ئالدىنقى سەپكە چاقىرماقتا . بىز خەلقىمىزنىڭ ئۈمىدىنى زادى

يەردە قويايلىمىز !

— ئۇنداقتا سىز بىلەن قانداق ئالاقىلىشىمەن ؟

— مەن سىزگە خەت يازمەن . نەگە بارسام شۇ يەردىن .

— بۈگۈن كەتمەڭ . سىزگە ئايرىم ئۆي تەييارلاپ قويدى-

دۇم . سەل تۇرۇپ تاماق تارتىلىدۇ ، تاماققا كىرەيلى !

ئۇلار ئۆيگە كىرگەندە بالىلار چاۋاك چېلىشتى ، ۋارقىراش-

تى ، ھەتتا مەستلەر رۇسچىلاپ :

— گوركى ، گوركى ، — دېيىشتى .

— ئىچسەن ! — دېدى سېرىق چاچ ، ئۇزۇن بويۇن ،

ئورۇق يىگىت ، نۇرىنىڭ ئالدىغا كېلىپ لىق ھاراق تولدۇرۇل-

غان ئىستاكاتنى تەڭلەپ ، — بىلەمسەن ، پۈتۈن شەھەردىكى

يىگىتلەرنىڭ كۆزى ئۇ قىزدا . ئۇ ھېچكىمنى ياراتماي سەن

داڭگال بىلەن بۈگۈن سەپلىگە چىقتى . بۇ بىر چوڭ ئىش ، غۇلجا

شەھىرىنى ئازاد قىلغاندىنمۇ كاتتا . غەلبەڭ ئۈچۈن داۋاي !

— مەن ھازىر كېتىمەن !

— ئىچمەي كېتەلمەيسەن ، ئىچ ، ئىچمىسەڭ جېدەل چىقىد-

رىمەن !

نۇرىغا ئۆچمەنلىك پەيدا بولدى . بىر نەچچە يىگىت —

غۇلجا بايلىرىنىڭ بالىلىرى — زەيتۇنەنىڭ كەينىدىن نەچچە يىل

چېپىپ ھېچنېمىگە ئېرىشەلمىگەن ، بايقى قىزنىڭ ھەرىكىتىد-

ىدىن قاتتىق ئازابلانغان يىگىتلەر ئاچچىقىنى ھاراقىتىن چىقىرىش-

قاندى .

— ئىچ! — دەدى يەنە دوغىلاق، پېشانىسى تار، قاۋۇل يىگىت، — غەلبەڭ ئۈچۈن ئىچ. كاتتا باينىڭ يالغۇز قىزى سېنى مىراسخورلۇققا تاللىدى. سەن ھەممىمىزدىن چىرايلىق، ئەقىللىق، ئەخلاقلۇق ئىكەنسەن، ھاراق ئىچىشىمۇ بىزدىن ئۈستۈن بولمامسەن، ئىچە داڭگال!

نۇرى تۇرۇپ غەزەپلەندى، تۇرۇپ بۇ ئىشلارنىمۇ دوستلۇق-نىڭ بەلگىسى دەپ ئويلىدى. ئۇ: — ئىچسەممۇ ئىچەي، لېكىن بۇ سۆزلىرىڭلار ئوشۇقچە! — دەدى. دوغىلاق گۈلەيدى: — ئوشۇقچە؟ ئوشۇقچە دەيدىكەنسەن، سەن ئوشۇقچە. سەن نەدىن كەلدىڭ؟

— مەن پارتىزان، فرونتتىن كەلدىم... — ۋۇي سەندەك پارتىزاننىڭ ئانىسىنى... ئۇ قولىنى كۆتۈرگۈچە نۇرى ئۇنىڭ تەستىكىگە بىرنى قويۇ-ۋىدى، ئۇ دىۋانغا ئوڭدا چۈشتى. ئولتۇرغان ئىككىسى چاچراپ تۇرۇپ نۇرىغا ئېتىلدى. نۇرى كەلگىنىنى بىردىن مۇشت بىلەن دومىلىتىۋەردى، ئۆينىڭ ئىچىدە ۋالڭ - چوڭ كۆتۈرۈلدى. قىزلار يىقىلغان يىگىتلىرىنى يۆلىشىپ نۇرىنى: — سەھرالىق، داڭگال. مەدەنىيەتسىز! — دەپ تىللىد-غىلى تۇردى.

نۇرى قۇلاقچىسى بىلەن پاختىلىق چاپىنىنى ئالدى - دە: — خەير خوش، باي بالىلىرى، راست مەن ئوشۇقچە، مەن سەھرالىققا بۇنداق يەردە نېمە بار! — دەدى ۋە سىرتقا ئىلدام مېڭىپ چىقىپ كەتتى. ئۇ دەرۋازىغا چىققاندا، دەرۋازا ئالدىدا قارا بۇرۇت، چىرايلىق بىر ئادەم ئېسىل جۇۋا يېپىنچاق-لاپ كۈلۈپ تۇراتتى:

— ئۇلاردىن رەنجىمەڭ نۇرمەھەممەت، ئاۋۇ بىرى بىزنىڭ يۇنۇس ھاجىنىڭ نەۋرىسى، نەگىلا بارسا جېدەل چىقىرىدىغان

يىگىت.

— سىلگە رەھمەت، رەنجىسەممۇ ئۇلار ئۆز ساۋاقداشلىد-رىم. سائەت بىرگە ئۈلگۈرۈپ شتابقا بارمىسام بولمايدۇ! — دەدى نۇرى بۇ ئادەمنىڭ زەيتۈنەنىڭ دادىسى ئىكەنلىكىنى بىلىپ.

— راخمان!

بىر يىگىت پەيدا بولدى.

— كالاسكىنى ئاچىق، — دەدى باي خىزمەتچىسىگە.

— ياق، ئاۋارە بولمىسىلا.

— ئەزىز مېھمانلىرىمىزنى كېچىدە قوندۇرۇپ قالاتتۇق.

لېكىن سىز ئىشنىڭ گېپىنى قىلىۋاتىسىز. مەن ئىشنى ھەممە-دىن ئەلا بىلىدىغان ئادەملەرنى ياخشى كۆرىمەن، بالام. بىر مىللەتنىڭ ئۆزىنى ئىشقا ئاتىغان ئادەملىرى قانچە كۆپ بولسا شۇنچە ياخشى، سىز توغرىلۇق نۇرغۇن ياخشى گەپلەرنى ئاڭلىد-دىم. كەلگۈسىڭىز خەيرلىك بولغاي ئىلاھىم!

كالاسكا كەلدى. شۇ چاغدا زەيتۈنە پەيدا بولدى:

— دادا، مەن نۇرىنى ئاپىرىپ قويۇپ كېلەي! — دەدى

قىز ئۇياتچانلىق بىلەن كۆزلىرىنى دادىسىدىن قاجۇرۇپ.

ئاتلار ئويناقلاپ، كالاسكىنى يېنىك تەۋرىتىپ ماڭماقتا.

چاقلار ئاستىدىكى قارلىق يول يېنىك، رىتمىلىق غاچىلدايدۇ.

ھەر قېتىم ھارۋا سىلكىنگەندە، قىزنىڭ چېكە چاچلىرى نۇرد-

نىڭ يۈزىنى يېنىك غىدىقلايدۇ. قىز ئۇنىڭغا چاپلىشىپ دېگۈ-

دەك ئولتۇرۇۋالغان، ئۇنىڭ بىر قولى نۇرىنىڭ يانچۇقىدا،

يانچۇقتا بىر جۈپ قول — بىرى قوپال، يوغان، يەنە بىرى

نازۇك، يۇمشاق قوللار سۆزلەشمەكتە، سىرداشماقتا. قىز قولى

يىگىت قولىنى چىڭ سىقىپ: «مەن مۇشۇنداق قوللارغا تەقەززا،

مۇشۇنداق قوللار مېنىڭ نازۇك بەللىرىمنى تۇتسا، ئەۋرىشىم

دۈمبىلىرىمنى سىيىپىسا» دەيدۇ. يىگىت قولى: «چىڭ - چىڭ

تۇت ، مىلىتىق تۇتۇپ ، قار تاتلاپ نەچچە يىلنى ئۆتكۈزدۈم . مەنمۇ راھەتكە ، ھۇزۇر - ھالاۋەتكە خۇشتار » دېمەكتە... قوللار ھېسسىياتنىڭ ۋەكىلى ، قوللار ئۇن - تىنىسىز سۆزلىشە- لەيدۇ ، ئىگىلىرىنىڭ مەقسەتلىرىنى ئۇقتۇرالايدۇ . قىز ھاياجان بىلەن يىگىتنىڭ بارماقلىرىنى چىڭ قىستى ۋە :

— قولۇمنى چىڭ تۇتۇڭ ، ئىسسىتىپ قويۇڭ ! — دېدى پىچىرلاپ .

— قوللىرىڭىز ئوتقۇ ، ئوتنى سوۋۇتۇشقىلا بولىدۇ ، ئىس- سىتىش قولۇمدىن كەلمەيدۇ !

— ياق دېمەڭ ، ئىسسىتىپ قويۇڭ !
يىگىت ئۇنىڭ تولىمۇ نازۇك ، يۇمشاق ۋە ئەۋرىشىم بارماق- لىرىنى ئوينىدى :

— ئۆمرىڭىزدە سىز تۇتۇپ باققان ئەڭ قاتتىق نەرسە نېمە ؟

— قەلەم . سىزچۇ ؟
— مەن تۇتۇپ باققان ئەڭ يۇمشاق نەرسە قەلەم !

— قاتتىقچۇ ؟
— ئەڭ يېقىن دوستۇمنىڭ جەستى...

— شۇنىڭ ئۈچۈن يۈرىكىڭىز قېتىپ كەتكەنكەن - دە ؟
— شۇنداق . سىز ھاياتىڭىزدا نابۇت قىلغان نەرسە گۈل -

گىياھ ، ياكى يىپەك رەخت بولسا كېرەك - ھە ؟
— تاپتىڭىز . مەن بىرەر تىرىك نەرسىنى ، ھەتتا - پاشا ،

چىۋىنلارنى ئۆلتۈرۈشتىنمۇ قورقىمەن .
— مەن تەتۈرىچە ، ئادەم ئۆلتۈرۈشنى ئارزۇ قىلىمەن .

ھەتتا خۇن خۇمارى تۇتىدۇ .
— قىساس ئۈچۈنلىمە ؟

— يالغۇز قىساسلا ئەمەس . بۇ بىر كەسپىي كېسەلگە ئايلاندى .

— ئاز قالدى . كەسىپ ئالماشتۇرالايسىز . مېنىڭ دادام قىزىنىڭ بەختى ئۈچۈن ھەممىگە تەييار ، ھەتتا بىرىنىڭ ئايغىغا يېقىلىشقىمۇ تەييار . نۇرى ، مېنىڭ بەختىمنى ئويلاپ قويۇش- ىڭىزنى ئۈمىد قىلىمەن . ھەممىنى گەپ بىلەن چۈشەندۈرۈش ھاجەتمۇ ؟ مەن سىزنى مەندەك بىر ھېسسىياتچان قىزنى چۈشە- نىپ بولدى دەپ ئويلايمەن !

— ھېسسىياتىڭىزنى چۈشەندىم . لېكىن ھېسسىيات بىر ئادەمگە ھەمىشە ۋەكىللىك قىلىۋەرمەيدۇ . ئىككىمىزنىڭ ئوتتۇ- رىسىدا پەرق تولىمۇ چوڭ . سىز نازۇك ھېسسىيات بىلەن ھەم- مىنى ئاسرايمەن دەيسىز . لېكىن مەن قاتتىق قورالمنى ھەم- مىدىن ئەۋزەل بىلىمەن . مەن سىزنى قانداقمۇ بەختلىك قىلالايمەن ؟

— ياق . مەن ھەممىگە ماسلىشالايمەن ، ھەممىگە چىدىيالايمەن . كەينىڭىزدىن سېسترا بولۇپ مېڭىشىمۇ تەييارمەن . شەپقەت ھەم شىرىسى بولۇپ سىلەر بىلەن بىللە مېڭىشقا تەييارلە- نىپ قويدۇم !

— ئۇنداق قىلماڭ ، دادىڭىز سىزگە تولىمۇ ئامراقكەن ، ئۇ ئادەم ئازابلانمىسۇن !

— ياق ، ياق ، مەن ھەممىدىن كېچەلەيمەن ، سىز ئۈچۈن پۈتۈن راھەت - پاراغەت ، ئاتا - ئانا ، ھەتتا گۈزەل ئىستىقبال- لىمىدىن كېچىشىمۇ تەييارمەن !

قىز ئۇھ تارتتى ، يىغلىدى ، ئاپئاق پەلەي كىيگەن سول قولى بىلەن كۆز ياشلىرىنى سۈرتتى .

كالاسكا ھەرەمباغ مەھەللىسىدىكى پارتىزانلار چۈشكىگە يېقىنلاشقانىدى . نۇرى باي قىزىنى يېنىك قۇچاقلاپ باغرىغا باستى ۋە كالاسكىدىن سەكرەپ چۈشۈپ :

— رەھمەت ، زەپتۇنە ، يەنە كۆرۈشمىز ! — دېدى .
— ئەتە كۆرۈشەيلى ، بىزنىڭكىدە !

— ياق ، ھازىرچە ۋەدە بېرەلمەيمەن ! — نۇرى ئالدىراپ ئوچۇق دەرۋازىغا قاراپ ماڭدى ، — خەير - خوش !
غۇلجا شادلىقتىن كىرىپك قاقمىدى . ھەممىلا ئادەمنىڭ كوچمىغا چىققۇسى ، «شەھەر بىزنىڭ ، بۇ بىزنىڭ شەھىرىمىز» دەپ ۋارقىرىغۇسى كېلەتتى . زۇلۇمدىن قۇتۇلۇش چەكسىز خۇ- شاللىق . ئەمدى بۇ شەھەردىن سۈرلۈك ساقچىلار ، قاپقى يامان ئەسكەرلەر ، قاراپلا قويسا ئادەمگە تۈكۈرىدىغان تەكەببۇر ، سەپرا ئەمەلدارلار ، يانپاشلىرى ئاچا ، ياقىلىرى تىك كۆڭلەكلەرنى كى- يىپ ، سامسىپەز ۋە ئاشخانلارنىڭ ئالدىدىن بۇرنىنى تۇتۇپ ئۆتمىدىغان ھاكاۋۇر تەتەيلەر يوقالغان . كىشىلەر ئۆتۈشكىمۇ ئەي- مىنىدىغان گومىنداڭ ئارمىيىسىنىڭ قوماندانلىق شتابىنىڭ يو- غان دەرۋازىسى ھاڭغىرقاي ئوچۇق . ئۇ يەرگە پارتىزانلار ئورۇن- لاشقان . قېلىن جۇۋا - پىمىلارنى ، ھەر خىل قۇلاقچىلارنى كىيىشكەن پارتىزانلار بۇ دەرۋازىدىن بەخىرامان كىرىپ - چى- قىپ تۇرىدۇ . «ۋاقىتلىق ھۆكۈمەت» نىڭ رەئىسى ئېلىخان تۆ- رەم كىشىلەرگە تونۇش ، قاڭغالىتىر ئۆگزىلىك ، خىش بىلەن ياسالغان بىر قەۋەتلىك ئۆينىڭ يورۇق ، گىلەملەر ، كىرىسلولار بىلەن بېزەلگەن خانىسىدا ئۈزۈلمەي كىرىپ - چىقىپ تۇرغان ھەر ساھە ئادەملىرى بىلەن توختىماي سۆزلەشمەكتە . ئۇ ھەربىر سۆزىدە :

— بىلىپ قويۇڭ ، بىرتال ئوقنى ئۈچ ئالتۇن تىيىنغا سېتىۋالدۇق . بىرتال مىلتىق بىر ئاتقا توختىدى . بۇنىڭدىن كېيىن ھەم سېتىۋالسىمىز ! — دېگەن سۆزنى قوشۇپ قوياتتى . ئۇنىڭ سۆزىنى ئاڭلىغۇچىلار بۇ ئەسكەرتىشتىن : بۇنىڭدىن كېيىن تېخىمۇ زور قۇربان بېرىمىز ، گومىنداڭنىڭ زۇلۇمدىن قۇتۇلۇش ئۈچۈن جان ، مال - دۇنيا ۋە شەخسىيەگە تەئەللۇق بولغان گۈزەل ئارزۇ - ئارمانلىرىمىزدىن ۋاز كېچىشىمىز كې- رەك دېگەن مەنىنى چۈشىنەتتى .

خۇشخۇي ، ئۈمىدۋار غۇلجا خەلقى «ۋاز كېچىش» دېگەن سۆزنى ئاڭلىسا يەرگە قارايدىغان ، ئاھ - ۋاھ دەيدىغان نامەرد- لەرگە تولىمۇ ئوچ . ئۇرۇش مەزگىلىدە ۋىزىلداپ ئېتىلىۋاتقان ئوقلارغا قارشى ئۆمىلەپ مېڭىپ ، كىچىككىنە چانا - ھارۋىلارنى سۆرىشىپ ، پىدائىيلارغا قازان - قازانلاردا پولۇ ، نېرىن ، گۆش ۋە قورداقلارنى توشۇغانمۇ ، ياش جېنىنى ئالقىنىغا ئېلىپ ، ئالدىنقى سەپتە يىقىلغان پىدائىينى مۇرىسىگە ئارتىپ ، قار - مۇز ئاتلاپ ئۆمىلەپ مېڭىپ ، كۆكرىكىگە ئوق تەگكەندە يارىدار- نى چىڭ قۇچاقلاپ كۈلۈپ يېتىپ جان بەرگەنمۇ ، ئۆزىنىڭ ئەڭ ياخشى ئېتىنى ، يالغۇز ئوغلىنى ، ئەڭ چوڭ بايلىقى بولغان بىرتال ئالتۇن زىرىسىنى ، ئۆيىدىكى نان ، سۈر گۆش ۋە سېرىق- ماي ، ھەتتا سۆك - تېرىقلىرىنى ئالدىنقى سەپكە توشۇغانمۇ ، قورۇ - قورۇ قوي ، ئۇيۇر - ئۇيۇر ئات - يىلقا ، پادا - پادا كالا ۋە كۆمىزەك - كۆمىزەك ئالتۇن - كۆمۈشلىرىنى قورال سېتىۋېلىشقا تەقدىم قىلغانمۇ مۇشۇ غۇلجا خەلقى . ھەرەمباغ ، لياڭشاڭ ، ئايرودروم سوقۇشلىرىدا ھەر كۈنى ھەربىر مەھەللىدە ئون - يىگىرمىلەپ قۇربانلارنىڭ نامازلىرى چۈشۈرۈلۈپ تۇر- دى . ئاق پوتتا باغلىمىغان ئاتا ، ئاق ياغلىق تاڭمىغان ئانىلار قالمىدى . لېكىن ئۇلار ئوغۇللىرى بىلەن پەخىرلەندى ، شېھىت بولغان بالىلىرىغا چىن قەلبىدىن رەھمەت ئېيتىپ ، غۇلجا شە- ھىرىنىڭ ئازادلىقى ئۈچۈن يەنە قولىدا بارىنىڭ ھەممىسىنى تەقدىم قىلىشتى ، قولىدىن كەلگەنلىكى ئىشنى قىلىشتى ،... مانا شۇ قۇربانلار بەدىلىگە بۈگۈنكى خۇشاللىق پەيدا بولدى .

قەھرىتان سوغۇق ھۇۋىلىماقتا ، لېكىن ئادەملەرنىڭ قەلبىدە باھار ھاۋاسى پۇراق چاچماقتا : گويا بۇ زېمىن قايتىدىن يارال- غان ، بۇ يەرنىڭ ئاسمىنىمۇ ، غۇۋا ئاي - يۇلتۇزلىرىمۇ يېپىيىپ- شى ، گويا بۇ شەھەردە ئىنسانىيەتنىڭ تەقدىرىنى ئۆزگەرتەلەيدى- خان بىر ئۇلۇغ ئادەم يورۇق دۇنياغا كۆز ئاچقان ، گويا بۇ

شەھەردە ئەمدى قارا بۇلۇت، بوران - جۇدۇن مەڭگۈلۈككە يوقالغان، گویا بۇ يەردە بۈگۈندىن باشلاپ دەرد - ئەلەم، زۇلۇم ۋە خورلۇق، قانلىق كۆز ياشلار مەڭگۈ كۆرۈلمەيدۇ...

لېكىن ئەخمەت ئۇنداق ئويلىمايدۇ. ئۇ ھەممىنى كۆردى، ئاڭلىدى، ئۇ «ئازاد شەرقىي تۈركىستان» گېزىتىنىڭ بىر خا-
دىمى سۈپىتىدە ئا. ئىللىق دېگەن نەخەللىۋسى بىلەن مۇھىم مەسىلىلەر توغرىسىدا ماقالىلەرنى يازدى. ئۇ بايلا ئېلىخان تۆرەنىڭ سۆزلىرىنى ئاڭلىدى.

— مۇسۇلمانلارنىڭ يېڭى بىر دۆلىتى پەيدا بولدى! —
دېدى تۆرەم غالىبلارغا خاس غۇرۇر بىلەن ھۆكۈم قىلىپ، —
شەرقىي تۈركىستان ئىسلام جۇمھۇرىيىتى!

لېكىن باشقىلار يەنە باشقىچە گەپلەرنى قىلىشتى:
— بۇ يەردە ئەمدى سوتسىيالىستىك جۇمھۇرىيەت قۇرۇل-
دۇ، تاشقى موڭغۇلىيىدەك!

— ياق، بۇ يەردە دېموكراتىك جۇمھۇرىيەت قۇرۇلىدۇ،
ياۋروپا دۆلەتلىرىدەك ياكى تۈركىيىدەك!

— بۇ يەر سوتسىيالىستىك ئۆلكە بولىدۇ، جۇڭگونىڭ
ئۆلكىسى. بىز يەنئەن بىلەن ئوخشاش يول تۇتىمىز!

— قانداق ھۆكۈمەت بولسا بولمامدۇ، گومىنداڭ بولمى-
سىلا، خەلق ئېزىلمىسىلا بولغىنى!

— بىز دېگەن پارتىزان. پارتىزانلارنىڭ ئىشى پۈتۈن
شىنجاڭدىن گومىنداڭنى ھەيدەپ چىقىرىش. قانداق ھۆكۈمەت
قۇرۇش كېرەك دېگەن ئىشنى ئويلىغىنىمىز يوق!

— دۆلەتنى كەمبەغەللەر سورىشى كېرەك. نېمىشقا دېگەن-
دە، جەڭنى شۇلار قىلدى، شۇلار ئۆلدى، شۇلار شېھىت بول-
دى. ئۇلار بولمىسا غەلبە نەدىن كېلەتتى؟

— كەمبەغەل دېگىنىڭ ئۆيىنى باشقۇرالمىدۇ، ھۆكۈمەت-
نى نەدىن باشقۇرسۇن!...

ھەركىم ھەر نېمە دەيدۇ، ھەممىلا ئادەم ئەمدى نېمە بولىدۇ،
قانداق ھۆكۈمەت قۇرۇلىدۇ دېگەن بىرلا ئىشنى ئويلىماق-
تا: ئىنقىلاب قوزغاشقا ئاتلانغانلار ئۆزلىرىگە تېگىدىغان
ھوقۇق - مەنسەپ كويىدا؛ بايلار خەجلىگەن پۇلغا تۇشلۇق پايدا
تېپىشنى، دىندارلار دىننىڭ كۈچىدىن كۆپرەك بەھرىمەن بو-
لۇشنى، سىياسەتچىلەر ئۆزلىرىنىڭ ۋە قۇرۇلىدىغان ھۆكۈمەت-
نىڭ سىياسىي ئىستىقبالى ۋە ئۆز ئەقىدىسىنىڭ ئۈستۈنلۈكىد-
ىنى، پۇقرالار بولسا سېلىقى ئاز (ھەتتا يوق)، جەبىر - زۇلۇم
سالمايدىغان ھۆكۈمەتنىڭ قۇرۇلۇشىنى، ياشلار بولسا ئۆز ئىس-
تىقبالىرىغا كۆيۈنىدىغان ھۆكۈمەتنىڭ بولۇشىنى ئارزۇ قىل-
شىدۇ...

ئەخمەت گېزىتخانا ھويلىسىنىڭ قارلىرىنى نازىلاۋېتىپمۇ،
كېچىلىرى كىتاب ئوقۇپ، ماقالە يېزىۋېتىپمۇ، ھەتتا ساي بويىد-
ىدىكى كىچىك دادىسىنىڭ ئۆيىگە يېرىم كېچىدە كېتىۋېتىپمۇ،
خەلقنى ئاڭلىغان ئىنكاسلارنى ئۆزىنىڭ ئويلىغانلىرى بىلەن
بىرلەشتۈرۈپ، قۇرۇلىدىغان ھۆكۈمەت توغرىسىدا باش قاتۇر-
ماقتا. ئۇ ھەممىنى ئاڭلىدى، ئويلىدى ۋە ئۆزىنىڭ ئويلىغانلى-
رىنى بىر تۈگۈچكە تۈگۈپمۇ بولدى. ئۇ ئويلىغانلىرىنى ۋاقت-
لىق ھۆكۈمەتكە قانداق بىلدۈرۈشنىڭ يوللىرىنى ئىزدىدى. ۋا-
قتلىق ھۆكۈمەتتە ئۇنىڭ تونۇيدىغىنى گېزىتخانىنىڭ باشلىقى
ھەبىب يۈنچ ئىسىملىك ئاشۇ كىشى. كېسەللىك ئازابلان تۇر-
سىمۇ ئۇ يەنىلا تىرىشىپ ئىشلىمەكتە. شېڭ شىسەي دەۋرىدىن
باشلاپ گېزىتخانا باشلىقى بولۇپ ئىشلەپ كەلگەن بۇ بىلىملىك،
قابىلىيەتلىك ۋە تىرىشچان ئادەم ۋاقتلىق ھۆكۈمەتنىڭ مۇھىم
ئىشلىرىدا ئېلىخان تۆرىگە تەسىر كۆرسىتەلەيدۇ. ئەخمەت يېرىم
كېچىدە ئاق سېرىق، كۆك كۆز، كەم سۆز باشلىقىنىڭ ئىشخا-
نىسىغا كىردى. ئۇ زۇكوف بىلەن كونيېڭنى مارشاللارنىڭ بېر-
لىنىغا ھۇجۇم قىلىش پىلانى توغرىسىدىكى بىر مۇھىم خەۋەرنى

تەرجىمە قىلىپ ئەكىرگەندى. ھەبىب يۇنىچ ئورنىدىن ئارانلا تۇرۇپ ئەخمەتنى:

— كېلىڭ، كېلىڭ، قاسموف! — دېۋىدى، ئەخمەت كۈلۈپ تۇرۇپ خۇشخۇيلۇق بىلەن:

— مەن قاسمى دېگىنىم ياخشىمىكىن دەپ ئويلايمەن، — دېدى. ھەبىب يۇنىچ بۇ سەزگۈر يىگىتكە ھەۋەس بىلەن تىكىلىپ قاراپ:

— ياخشى ئويلايسىز، ئەخمەتجان قاسمى! — دېدى ۋە ھالسىز قوللىرى بىلەن ئۇنىڭ قوللىرىنى سىقتى، — مەن سىزنى ئېلىخان تۈرەمگە تونۇشتۇردۇم. تۈرەم سىزنى ھۆكۈمەت-نىڭ باش كاتىپى ئابدۇرۇپ مەخسۇمنىڭ يېنىدا كاتىپلىق قىلىشقا تەكلىپ قىلدى. ئەتىگەنلىكى ئۆزۈم باشلاپ باراي!

— مېنىڭ گېزىتخانىدىن كەتكۈم يوق. بۇ يەر خەلق بىلەن سۆزلىشىشكە ئەپلىك! — دېدى ئەخمەت.

— ئۇ يەر تېخىمۇ ئەپلىك، قاسمى. ھۆكۈمىتىمىز بىلەن ئىشلىگەن، ئىلغار پىكىرلىك زىيالىيلارغا تولىمۇ موھتاج. بىر چوڭ، مۇھىم ئەقىدە بىلەن خەلقنى يېتەكلەيدىغان چاغ كەلدى. جەڭچىلەر پارتىزان، ھۆكۈمەتمۇ پارتىزان، ئەمدى مۇنتىزىم-لاشقان ئەسكەر، ھۆكۈمەت بولمىسا بولمايدۇ.

— خەلقنىڭ ئارزۇسى بىلەن رېئاللىق ئوتتۇرىسىدىكى ئارىلىق بەكمۇ يىراقلىشىپ كېتىپ بارىدۇ، ھەبىب ئەۋزى. ئەمگەكچى خەلقنىڭ تۈپ مەنپەئىتىگە ۋەكىللىك قىلالايدىغان ھۆكۈمەت، ئارمىيە قۇرۇپ چىقىش ھازىرقى ئەڭ مۇھىم ئىش. خىلمۇخىل پىكىرلەر بار، ئۇلارنى بىرلەشتۈرۈپ، كۆپچىلىك ئاساسەن قوبۇل قىلالايدىغان بىر پروگرامما تۈزۈپ چىقىش كېرەك!

— ئاساسەن قوبۇل قىلالايدىغان دېدىڭىزما؟ بۇ گېپىڭىز ناھايىتى ئورۇنلۇق گەپقۇ، قاسمى.

ئۇلار ھۆكۈمەت، خەلق، ئارمىيە مەسلىھىتىدە ئۇزاق پادى.

راڭلىشىپ شۇ ئىشخانىدا قونۇپ قېلىشتى.

ئىنقىلاب غەلبىسى غېنى باتۇرنىڭ شۆھرىتىنى تېزلا كۆ-تۈرۈۋەتتى. ئۇنىڭ باتۇرلۇقى توغرىسىدا رىۋايەتلەر پەيدا بولدى: ئوق ئۆتمىگۈدەك، كەچتە چاپىنىنى سالسا ئوقلار توڭغۇرلاپ چۈشكۈدەك، ئالا ئېتىنى چاپتۇرۇپ ماڭسا دۈشمەنلەرنىڭ كۆزدى-گە ئوت بولۇپ كۆرۈنگۈدەك...

ئۇنىڭ چوقۇنغۇچىلىرى بىلەن ئەگەشكۈچىلىرى ئۇنى ئىندى-قىلاب غەلبىسىنىڭ ھەل قىلغۇچى ئادىمى ھېسابلاپ، ئۇنى ئەڭ ئالىي شەخس دەپ بىلىشتى. ئۇنىڭغا بىرلىرى مال - دۇنيا، بىرلىرى ئۆي - جاي، يەنە بىرلىرى قىز - چوكانلارنى تەقدىم قىلىشتى. غېنى باتۇرنىڭ مەخسۇس مۇھاپىزەتچىلىرى، سازچى-لىرى ۋە قىزىقچى - چاقچاقچىلىرى پەيدا بولدى. ئۇلار غەلبىدە-دىن كېيىنكى بۇ كۈنلەرنى ئويۇن - كۈلكە، ئېش - ئىشرەت ۋە مەدھىيە - ماختاشلار بىلەن ئۆتكۈزۈشكە ئىدى.

مانا فېۋرال ئېيى تېخىمۇ قاتتىق سوغۇق بىلەن باشلاندى. قولى يەڭدىن چىقارغىلى بولمايدۇ، تەبىئەت جانلىقلارنى قاتتىق سىناقسىن ئۆتكۈزۈمەكتە. نامراتلارنىڭ ئۆيلىرىدە يەنىلا بوران ئۇچۇپ تۇرماقتا، كوچىلاردا يەنىلا لالما ئىتلار سەكىلدەشپ - غىڭشىپ يۈرۈشمەكتە، ئاشخانلارنىڭ ئالدىلىرىدا جۈل - جۈل كىيىملىك، پاسكىنا - قاسماق ئادەملەر مەيدىلىرىنى ئوتقا قاقلاپ، قوتۇر كۈچۈكلەر بىلەن ئورۇن - سۆڭەك تالىشىپ يۈرۈشمەكتە. ئۇلار غەلبە خۇشاللىقى، ھاكىمىيەت - دۆلەت دېگەنلەرنى ئويلايمۇ قويمايدۇ، ئۇلارنىڭ ئېسۇ خىيالى نان، ھارارەت ۋە جان ئارامىدا. دېھقانلارمۇ چانلىرىغا بىر - ئىككى تاغار ئاشلىق قاقچىلاپ، نەچچە ئون كىلومېتىرلىق كاتاڭ، قار - مۇزلۇق يولنى بېسىپ، ئاشلىقىدىنمۇ ئېغىر غەم بىلەن شەھەرگە كىرىشكەن. ئۇلارغا لازىمى ئاشلىقنىڭ، چاي - تۈزنىڭ باھاسى. ئالدىغىنى ماتا - شاتىۋار، «پىت بازىرى»دىكى كونا - يالغان

كېيىملەر. يەيدىغىنى قاتتىق نان بىلەن قايناق سۇ. ئۇلارنىڭ ھاياتىدىمۇ زادىلا ئۆزگىرىش بولمىدى. ئۇلارغىمۇ نە ھاكىمىدە، نە ئەسكەر، نە سىياسەتنىڭ لازىمى يوق. ئۇلارنىڭ ئاشلىق قى ئوبدان پۇلغا يارسا، لازىملىقلىرىنىڭ باھاسى چۈشسە، ئۆيىگە ئوبدان بازارلىق بىلەن قايتىپ، بالىلىرىنى خۇشال قىلدۇ. ۋالسا بەخت دېگەن مانا شۇ، سېلىقلار بولمىسىلا، تەرگەن ئاشلىقىغا ئۆزى ئىگە بولالمىسىلا، ساپان تۇتۇپ، خامان ئېلىپ، ئۆستەڭ - ئېرىق چېپىپ ناخشىسىنى ئېيتىۋېرىدۇ، خۇشاللىق - بايرام دېگەنمۇ مانا شۇ...

ئىنسان نېمىنى تەمە قىلمايدۇ، تەمەخورلار قۇربان بېرىشكە دائىم تەييار. مانا مۇنۇ ئايىدۇڭ مەھەللىسىنىڭ بېيى ئۈچ كۈن قاتراپ يۈرۈپ، ئاخىر غېنى باتۇرنى ئۆيىگە مېھمانغا كېلىشكە ماقۇل دېگۈزەلدى. ئۇنىڭ كەڭ ھويلىسى ئاتلار بىلەن تولدى، ياسىداق، پاكىز ئۆيىدىكى گىلەم، پاياندازلار ئۈستىدە قار يۇقى ئۆتۈك، پېيىملارنىڭ ئىزلىرى پەيدا بولدى. مېھمانلار مەشرەپ پەدىسىگە يەكتىز ئولتۇرماستىن، پۇتلىرىنى سۇنۇپ يانپاشلاپ يېتىشىپ، ئاچچىق موخۇركىلىرىنىڭ كۈللىرىنى گىلەمگە، ئىسلىرىنى پاكىز ئۆيىنىڭ تورۇس - تاملىرىغا خالىغىنىچە قىپ - قىپ - پۈدەپ، بۇ ئائىلىنىڭ تارىخىدا كۆرۈلمىگەن يېڭىلىقلار - نى پەيدا قىلدى. ئۇلار بېدى، ئىچتى، ساز چالدى، ناخشا ئېيتتى، ئاخىرىدا غېنى باتۇر بىرلا ئەسنىۋىدى، باي بىلەن باتۇر ئوتتۇرىسىدا چېپىپ يۈرگەن گەۋدىلىك، كۆزلىرى بورتۇپ چىقتى. قان بايۋەچچە ساھىبخانغا قاراپ: — خوش، ۋاقىت بىر يەرگە باردى. دۇئا قىلىمىزما؟ — دېدى.

— ئەمەسە! — دېدى ساھىبخاننىڭ ئەلچىسى، مەھەللە ئىمامى دۇدۇقلاپ، — ئەرلەرنىڭ ئەرى، خۇدانىڭ شىرى، خەلق قەھرىمانى غېنى باتۇرىمىزنى باي جانابلىرى كۈيۈغۈل

قىلىپ خىزمىتىدە بولسام دەيدىكەن، باتۇرنىڭ بالىسىنى تەۋەر - رۇك نەۋرە قىلىپ بېقىپ چوڭ قىلسام دېگەن ئارزۇ بىلەن، قىزى رۇخسارىگۈلنى باتۇرنىڭ نىكاھىغا تەقدىم قىلماقچىكەن. نىكاھ ئوقۇپ قويۇشۇمغا رۇخسەت بولارمىكەن دېۋىدىم؟ — ئوقۇ! — دېدى مامۇق ياستۇققا تايىنىپ سۇنايلىنىپ ياتقان غېنى باتۇر تاقىر بېشىنى يوغان قوللىرى بىلەن سىيىپ قوبۇپ، — قىز نەچچە ياش؟ — ئون ئالتىدىن ئون يەتتىگە ماڭدى.

— چىرايلىقمۇ؟ — غېنىنىڭ يېنىدىكى بايۋەچچە چاقچاق قىلغان بولۇپ سورىدى.

— قوتۇر قوزىنى ئەزىز مېھمانغا سويغىلى بولمايدۇ، سەت قىزنى باتۇرىمىزغا سۇنغىلى بولمايدۇ. قىز خۇدايىم بۇيرۇسا جەننەتنىڭ ھۆر - پەرىلىرىدىن... — يەكتىز ھەي، نىكاھ ئوقۇلىدۇ.

ئىمام ئەزىملىك بىلەن نىكاھ ئوقۇپ ئاخىرىدا قىز ئەلچى - سىدىن:

— قىزىڭىز رۇخسارىگۈلنى خەلق قەھرىمانى غېنى باتۇرغا خاتۇنلۇققا بەردىڭىزمۇ؟ — دەپ سورىدى. قىزنىڭ ۋاقىتلىق «ئاتىسى» بولغان ئەلچى خۇشامەت بىلەن:

— بەرمەمدىغان، بەردىم! — دېدى. ئىمام غېنى باتۇردىن:

— رۇخسارىگۈلنى ئۆز ئەمرىڭىزگە ئالدىڭىزمۇ؟ — دەپ سورىۋىدى، غېنى باتۇر دەرھاللا: — ئالدىم! — دېدى.

بۇ ئۇنىڭ مۇشۇ بىر ھەپتىدىن بېرى تۆتىنچى قېتىم «ئال - دىم» دېيىشى ئىدى.

كۈيۈغۈل مەخسۇس ھۇجرىغا كۆچۈرۈلدى. مېھمانلار مۇ - بارەكلىشىپ تارقالدى. قىزنىڭ يەڭگىسى نازۇك، سۈتتەك ئاق،

قاش - كۆزى قاپقارا، تۆكۈلۈپ تۇرىدىغان گۈزەل قىزنى ھۇج-
رىغا ئەكىردى ۋە قىزغا:

— باتۇرنىڭ خىزمىتىنى ياخشى قىل بالام! — دەپ
پېشانىسىگە سۆيۈپ قويۇپ چىقىپ كەتتى.

غېنى پۇتلىرىنى سۇندى. قىز تىترەپ تۇرغان قوللىرى
بىلەن غېنىنىڭ يوغان پۇتلىرىدىن ئۆتۈكىنى تارتتى. باتۇر پۈت-
نى قاتۇرۇۋېلىۋىدى، قىزنىڭ كۈچى يەتمىدى، قىز قورقۇپ
ئىختىيارسىز بۇقۇلداپ يىغلىدى.

— ھېچنېمىدىن - ھېچنېمە يوقلا يىغلايسەنغۇ، — دېدى
باتۇر ئالدىقى بىلەن قىزنىڭ نازۇك ئېڭىكىنى تۇتۇپ، —
كېلە، كۆڭلىكىمنى سالدۇر!

— مانا بۇ ئىنقىلاب غەلبىسىنىڭ شاراپىتى، تارتقان
جاپالىرىمنىڭ مېۋىسى... — دېدى غېنى يېرىم سائەتتىن
كېيىن ئاپئاق كۆرىپدە بېھوش ياتقان يالغۇچ قىزنىڭ قاپقارا،
ئۇزۇن چاچلىرىنى تۇتۇپ، — ئىنقىلاب بۇ بىچارىگە ئازاب
ئەكەلدى - دە!

مۇختەر باي ئەخمەتنى ھەممىلا يەردىن ئىزدىدى، لېكىن
تاپالمىدى. ئاخىر ئۇ زىياۋۇدۇننىڭ كۆكچىلىك مەھەللىسىدىكى
ئابدۇمەردىن قالغان ئۆيىگە كەلدى. بۇ مەھەللىگە سوۋېت ئىتتى-
پاقىدىن قېچىپ كەلگەن تۇڭگانلار كۆپرەك ئورۇنلاشقان، ئۇلار
ئۆزلىرىنى «بەيياڭخۇننىڭ ئەسكەرلىرى» دەپ ئاتىشىدۇ. ئۇلار-
نىڭ مەھەللىسىدىمۇ غەلبە شادلىقى بولغاچقا، يېرىم كېچىدىمۇ
چىراغلار ئۆچمىگەندى.

— پاھ، مۇنۇ تۇڭگانلارمۇ تۈنىگەن ئوخشىمامدۇ، —
دېدى مۇختەر باي ئۆز - ئۆزىگە، — مۇزاتتىن ئاقسۇغا قېچىپ
ئۆتكۈچە ھەممە تۇڭگان بىز خەقنى تىللاشقان. مەن ئات باقار
بولمىغان بولسام ئېتىۋېتەتتى ئاشۇ ما دېگەنلەر. جەڭنى بىز

قىلساق بۇلارنىڭ خۇش بولۇپ كەتكىنىنى، ھە راست، ئەخمەت
مېنى مىللەت ئايرىما، يۇرت ئايرىما دېمىگەنمىدى. ئاۋۋال ئىند-
سان، ئاندىن مىللەت. بۇ نېمە دېگىنىكىنىڭ ئۇنىڭ. شۇنى
پاشا قىلىپ سايلىسا ھەممە ئىش تۈزىلىپ كېتەتتى. مۇتائالى
خەلىپىتىمگە، ھېكىمبەگ غوجامغا ئېيتىمىسام بولمىدى...

لېكىن زىياۋۇدۇننىڭ ئۆيىدە شادلىق ئورنىغا يىغا - زار
بولماقتا ئىدى. كىچىككىنە خەمىت نېمە بولىدىكىن توختىماي
يىغلىماقتا. ئالتە ئايلىق بوۋاقنىڭ يىغىسىغا ئەگىشىپ، پەرىخە
ئانىسى بىلەن ھەدىسىنى يادلاپ، زىياۋۇدۇن كۆيۈمچان، ئاق
كۆڭۈل ئوغلى دەرانى سېغىنىپ، بەرا بىلەن كىچىككىنە قىز
قېرىندىشىنى سېغىنىپ يىغلاشماقتا، ئۇلارغا زىياۋۇدۇننىڭ خو-
تۇنى بىلەن ئىككى ئۆگەي قىزىمۇ قوشۇلۇپ يىغلاشماقتا ئىدى.
مۇختەر باي دەروازىنى قاقتى، لېكىن ھېچكىم ئاچمىدى، ئۇ
قاتتىق ۋارقىرىدى، ھېچكىم ئاڭلىمىدى. ئۇ ئاخىر ئېتىنى
قورۇق تامنىڭ يېنىغا ئەكېلىپ ئېگەرنى دەسسەپ ئۆگزىگە يا-
ماشتى. ئات مېڭىپ كەتتى - دە، ئۇ پۇتلىرىنى ساڭگىلىتىپ،
ئۆگزىنىڭ لىم ياغاچلىرىنىڭ ئۇچىغا ئېسىلىپ پۇلاڭلاپ قالدى.
ئۇ تېخىمۇ قاتتىق ۋارقىرىدى. يەرگە چۈشسە پۇنى سۇندۇ،
ئۆگزىگە چىقىشقا ئۇنىڭ چامى يەتمەيدۇ، سوغۇق جاندىن ئۆت-
دۇ، قوللىرىنىڭ ئېغىر بەدەننى كۆتۈرگۈدەك كۈچى يوق:

— ۋاي زىيەك، ئۆلدۈڭمۇ؟

— تېخىچە ئۆگزىگە يامىشىپ يۈرەمسىنا، نېمانداق ئوڭ-

شالمايدىغان خۇي بۇ؟

زىياۋۇدۇن دەروازىنى ئېچىپلا ساڭگىلاپ تۇرغان مۇختەر
باينى جىمىلىدى.

ئۇلار ئۆيگە كىرگەندە خەمىت بىلەن پەرىخە تېخىچە يىغلى-
شىۋاتتى.

— بۇ ئاي، بۇ كۈنلەردىمۇ يىغلامدىغان! — دېدى مۇخ-

تەر باي پەرىخەگە سىنچىلاپ قاراپ چىقىپ ، — پاھ ، بۇ قىز ئاسىيەدىن نۇرغۇن چىرايلىقكەنا ! ھە ، نۇرى يوق ، ھەممىڭلار- نىڭ كۆڭلى بۇزۇلۇپ تۇرامدۇ نېمە ؟

— شۇ ! — دەدى زىياۋۇدۇن ھەسرەت بىلەن ئۇھ تارتىپ ، — ھەممە ئۆيدە كۈلكە ، بىزنىڭ ئۆيىدىلا يىغا - زار . — پەرىخە قىزىم ئانىسىنىڭ تۇتقان قاچا - قۇچىلىرى ، ئۆز قولى بىلەن ئۆستۈرگەن گۈللىرىنى پۇراپ ئۆزىنى تۇتالماي يىغلاپ كەتتى . دەپمىسىمۇ ياخشى كۈنلەردە يېقىنلىرىڭ بۇرنۇڭغا پۇرايدىكەن ، كۆڭلۈڭ كىنەيدىكەن ، چىدمايدىكەنەن !

— مەنمۇ ئەخمەتنى ئىزدەپ تاپالمىدىم . تۈرمىدە سىردى- شىپ ئۇنىڭغا ئۆگىنىپ قاپتىكەنمەن . يېقىن ئادىمىم شۇ . يەنە بىرى سەن . مانا سېنى كىنەپ كەلدىم . قېنى بىردەم سىردىشاي- لى ، نۇرى ھازىر نەدە - ھە ؟

نۇرى بۇ چاغدا قوماندانلىق شتابتا — پارتىزانلار بىلەن بىللە ئىدى . ئۇلار توقۇم ، پارچە كىگىزلەرنى سېلىنچا قىلىپ تاختايلىق ئۆيلەردە ئېغىناپ يېتىشتاتتى . ئۆي ئىس بىلەن تول- غان ، ھارغىن گەۋدىلەر نەچچە كۈنلەپ ئۇيقۇ كۆرمىگەن ، قار - مۇزنى قۇچاقلاپ ، قولىدىكى بەتلەكلىك مىلتىقىنى باغرىغا بې- سىپ ، پۈتۈن دىققىتى بىلەن دۈشمەنلىرىنىڭ ئوت توچكىلىرىنى كۆزلەپ يېتىشقان چارچىماس يىگىتلەر بەس - بەس بىلەن خورەك تارتىشماقتا ئىدى . نۇرى شۇلارنىڭ ئارىسىدا ئېگەرنى بېشىغا قويۇپ ، توقۇمنى ئاستىغا سېلىپ ، كەلگۈسىدە بولىدىغان جاپالىق جەڭلەر توغرىسىدا خىيال سۈرۈپ ئاستا - ئاستا مۈگىد- مەكتە ، بۇ ئۇنىڭ شادلىقى ، غەلبە خۇشاللىقى ئىدى .

غۇلجا شەھىرى ئازاد بولغاندا ، نۇرىغا ئوخشاش كەلگۈسى جەڭلەرگە ئۆزىنى ئاتىغان پارتىزانلارنىڭ سانى يىگىرمە توققۇز مىڭ ئالتە يۈز ئەللىكتىن ئاشتى . ئۇلارنىڭ قېنى قىزىغان ، ئۇلار شەرققە قاراپ ئىلگىرىلەشنى ، جىڭ - شىخولاردا غەلبە-

لىك جەڭ قىلىپ ئۈرۈمچىگە ، جەنۇبتا ئاقسۇ ، قەشقەر ، خوتەن- لەرگىچە جەڭ قىلىپ بېرىشنى ئارزۇ قىلاتتى .

ئۇلار ئاشۇ ئۇلۇغ ئىش ئۈچۈن ئۇخلىماقتا ، كەلگۈسىدە بولىدىغان قانلىق جەڭلەر ئۈچۈن ئۆزلىرىنىڭ بەدىنى ، روھى ۋە ئەزىز جېنىنى تەقدىم قىلىش ئۈچۈن ئۇخلىماقتا...

غۇلجا كوچىلىرىدا ئەگىز سۇلارمۇ ئېقىپ تۈگىدى . قىر- لاردا باھارنىڭ تۇنجى مایىسلىرى كۆز ئاچتى ، شەرقتىن سەلىكىن شامال كېلىپ ، قىشتىن بېرى غەرق ئۇيقۇدا ياتقان دەل - دەرەخلەرنى غىدىقلاپ ئويغىتىپ يېڭى ھايات لەززىتىگە ئۇندىدى . ئاخىرقى قارمۇ يامغۇر ئارىلاش يېغىپ باھار ھارارىتىنىڭ تەپتىد- نى كۆرسەتتى ، يوپۇرماقلىرى دەرەخلەرنىڭ ئەۋرىشىم شاخلىرىدا باھار ئەلچىسى قارغۇچىلار چۇرۇقلاشتى ، كەپتەرلەر بۇقۇلداش- تى ، پاختەكلەرمۇ ئۇلارغا ئەگەشتى... غۇلجا كوچىلىرىغا باھار ھىدى ئاقتى .

ۋاقىتلىق ھۆكۈمەت گومىنداڭ قوماندانلىق شتابىنىڭ ئور- نىغا جايلاشقاندى . 1871 - يىلى چاررۇسىيە غۇلجا شەھىرىنى بېسىۋېلىپ ، گېنېرال كالىپاكوۋسكىينى غۇلجىنىڭ گوبىرئاتو- رى قىلىپ بەلگىلىگەندە پەيدا بولغان بۇ بۈك دەرەخلىك باغ ، شەرق تەرەپتە سوۋېت كونسۇلخانىسىغا يانداش ، غەربتە بولسا ئايرودرومغا كېتىدىغان ، ساي سۈيىنى بويلاپ ماڭىدىغان چوڭ يولغا چېگرا . باغنىڭ شىمالىدا مۇسا گۇڭدىن باشلانغان ئىلى ۋاڭ - گۇڭ - تەيجىلەرنىڭ قەبرىستانلىقى «ئالتۇنلۇق» دېيىل- دىغان دۆڭلۈك ، بۇ دۆڭلۈك ھەرەمباغ بىلەن تۇتىشىدۇ .

ۋاقىتلىق ھۆكۈمەت ھويلىسى پارتىزانلار بىلەن تولغان .

بۇ پارتىزانلار ئۆز باشلىقلىرىنىڭ نامى بىلەن — پاتىخ توپى، غېنى توپى، ئىسھاقبېك ئەسكەرلىرى، غۇلجا پىدائىيلىرى، قورغاس پارتىزانلىرى... دېگەندەك ناملاردا ئاتلاندى. ئۇلارغا ھەربىي مەشىق، قورال مەشىقى بولۇپ تۇراتتى. لېكىن ئۇلار مۇنتىزىم ئەسكەر بولمىغاچقا، غۇلجا شەھىرىدە دائىم دېگۈدەك ئۇلار قاتناشقان ۋەقەلەر يۈز بېرەتتى. ۋاقىتلىق ھۆكۈمەتنىڭ ھەربىي ئىشلار كومىتېتى ئۇلارنى ئومۇمىي جەھەتتىن باشقۇر-غىنى بىلەن، كونكرېت تۈزۈم، بەلگىلىمىلەر تېخى تۈزۈلمىدى گەندى.

ھۆكۈمەتنىڭ بىرىنچى ئىشى مۇشۇ ئەسكەرلەرنى مۇنتىزىم-لاشتۇرۇش ئىدى. بۇ ئىشقا تەجرىبىلىك رۇس ئوفىتسېرلىرىدىن پالىنوف، مازاروف، لېسكىنلار، تەجرىبىلىك ھەربىي باشلىقلاردىن ئىسھاقبېك، مارتوف، ياروف ئوخشاش كىشىلەر مەسئۇل قىلىندى. ئۇلار تەربىيە كۆرمىگەن دېھقان، چارۋىچى، شەھەر ئاھالىلىرىنىڭ ياشلىرىنى ئىزۋۇت، روتا، باتالىيون قىلىپ تەشكىللەپ، ئۇلارغا سوۋېت ئوفىتسېرلىرى ۋە ئانچە - مۇنچە تەربىيەلەنگەن يەرلىكلەرنى مەسئۇل قىلىپ، ئاساسىي ھەربىي بىلىملەر بويىچە مەشىق ئېلىپ بارماقتا ئىدى. شۇنىڭ ئۈچۈن بۇ چوڭ باغ، ھەرەمباغ، ئايرودروم ۋە باھار بىلەن يالڭاچلانغان ئېتىز، باغلاردا كوماندىرلارنىڭ ئاۋازى، جەڭچى-لەرنىڭ گۆپ - گۆپ قىلغان ئاياغ تىۋىشلىرى توختىماي ئاڭلىدى. نىپ تۇراتتى. ئىسھاقبېك ئەسكەرلەرنىڭ تەربىيىلىنىشىگە ئالا-ھىدە كۆڭۈل بۆلەتتى. ئۇ گىمناستوركا سىرتىدىن تاسما پوتا بىلەن بېلىنى چىڭ باغلىۋېلىپ، ئۆتۈك كىيگەن پۇتلىرىنى چەبدەس بېسىپ، يېڭى ئەسكەرلەرنىڭ كىيىنىش، مېڭىش، ئۆمىلەش، مىلتىق تۇتۇش ئوخشاش ئەڭ تۆۋەن ئەسكىرىي قائىدىلىرىنى ئەستايىدىل كۆزدىن كەچۈرەتتى. ئېلىخان تۆرەم — ۋاقىتلىق ھۆكۈمەتنىڭ بۇ رەئىسىمۇ ئەسكەرلەرنىڭ ناماز ئوقۇ-

شى، ئەسكەر ئىمام - مەزىنلىرىنىڭ دىنىي ساۋاتلىرىنى دائىم تەكشۈرۈپ تۇراتتى:

— قولۇڭدا ئىككى قورال بار، بىرى ئىمان، بىرى مىلتىق. مىلتىق بىلەن دۈشمەننى ئۆلتۈرسەن، ئىمان جېنىڭ-نى ساقلايدۇ!

ئىسھاقبېك ئاپرېلنىڭ ئۈچىنچى كۈنى ئەتىگەندە كۆك سىر-لانغان رېشاتكىلار قورشاپ تۇرغان تاختايلىق پەلەمپەي بىلەن كۆتۈرۈلۈپ ئېلىنغان تۆرەمنىڭ ئىشخانىسىغا كىردى. ئۇ زالدا ئەخمەتجان قاسىمى بىلەن ئۇچراشتى.

— تۆرەم خاپا، — دېدى ئەخمەتجان بېلىدىكى پوتسىغا بىر قولى بىلەن تايىنىپ تۇرۇپ، — بۈگۈن چېچىلىپلا قاپتۇ. — نېمىگە؟

— رەئىسىمەنۇ، يوليورۇق ئورۇس كونسۇلىدىن. ئۇلار-سىز ھېچ ئىش پۈتمەيدۇ، يېڭىگە يىپ ئۆتكۈزۈشكىمۇ يوليورۇق ئالىمىز، بىز ھۆكۈمەتمۇ، قورچاق؟ — دەيدۇ تۆرەم خاپا بولۇپ.

— خېلى يوللۇق، چوڭ - چوڭ ئىشلاردا مەسلىھەت ئالساق، كۈندىلىك ئىشلارنى ئۆزىمىز قىلساق مۇۋاپىق بولىدۇ. — شۇنداق. يىگىرمە ياشتىن قىرىق بەش ياشقىچە بولغان ئەرلەرنىڭ ھەممىسى ئەسكەر دېگەن بۇيرۇققا رۇس ئوفىتسېرلىرى تۈزىتىش كىرگۈزۈپ، ئون سەككىز ياشتىن يىگىرمە بەش ياشقىچە بولغان ياشلار ئەسكەر بولۇشى كېرەك دېۋىدى، تۆرەم چېچىلىپ قايىناپ قالدى.

— كېيىنكى لايىھە ئورۇنلۇق، چۈشەندۈرسەك تۆرەم كۆندۈ.

— يەنە مالىيە قىيىنچىلىقى ئېغىر. تۆرەم دېھقانلارغا سېلىق سالىمىز دەيدۇ. ھېكمىبەگ غوجام: خۇرجانى سېلىقتىن قۇتۇلدۇرىمىز دەپ بۇ غازاتقا ئاتلاندى. يەنە خۇرجاغا سېلىق

سالساق غازاتنىڭ پايدىسى نېمە؟ مالغا، قولدىكى ئالتۇن - كۈمۈش، پۇلغا قاراپ بايلاردىن ئالايلى، دەيدۇ.

— بايلارمۇ كۆپ ياردەم قىلدى، گومىنداڭ خەزىنىسىدە ھېچقانچە بايلىق يوق ئوخشىمامدۇ؟

— كۆپ ئەمەسكەن. مالىيە مىنىستىرى ئەنۋەر مۇسابايوف سوۋېت ئىتتىپاقىدىن قەرز ئېلىشنى ئوتتۇرىغا قويدى. لېكىن سوۋېت ئىتتىپاقىنىڭمۇ ھالى چاغلىق!

— ئېلىخان تۆرەم تۈركىيە بىلەن ئالاقىلىشايلى، دەمدۇ قانداق؟

— ھەئە. ئافغانىستان، تۈركىيە، ئەرەب دۆلەتلىرى بىلەن ئالاقە ئورناتساق دەيدۇ.

— ھازىرقى ۋەزىپىمىز جەڭ قىلىش. شەرققە، جەنۇبقا، شىمالغا تېزدىن يۈرۈش قىلىش. ئەسكەرلەر تولىمۇ تەقەززا.

گومىنداڭغا كۈچ توپلاپ مۇداپىئە كۆرۈشكە ئىمكان بەرمەسلىك كېرەك ئىدى. جۇ شاۋلياڭ جياڭ جېشىدىن تېزدىن ئەسكەر يۆتكەشنى تەلەپ قىلىۋاتىدۇ. مالىيە قىيىنچىلىقىنى ھەل قىلىشنىڭ ئۇسۇلىمۇ سوقۇش قىلىش. مەن مۇشۇ ئىش بىلەن تۆرەمنىڭ ئالدىغا ماڭغانىدىم. ئوتتۇز مىڭدەك ئادەم يەپ يېتىدۇ. ۋەرسە تاغىمۇ توشمايدۇغۇ!

— پىكرىڭىز ناھايىتى توغرا. ئالتايىمۇ ئاساسەن ئېلىنىپ بولدى. جياڭ، شىخودا دۈشمەن كۈچلۈك مۇداپىئە تەييارلىقى

كۆرمەكتە. شىنجاڭنىڭ ھەممىلا يېرىدە پارتىزانلار پەيدا بولدى. ئۇلار بىزنىڭ يېتىپ بېرىشىمىزنى تۆت كۆز بىلەن كۈتمەكتە.

ئۇنىڭ ئۈستىگە دۇنيا ۋەزىيىتى ھازىر بىزگە پايدىلىق. ستالىن بىلەن جياڭ جېشىنىڭ زىددىيىتى ھازىرمۇ كەسكىن. سوۋېت

ئەسكەرلىرى بېرلىن بوسۇغىسىغا يېتىپ باردى. گىتلىر پۈتۈن كۈچى بىلەن بېرلىن ئەتراپىغا ئۆدبەر دەرياسىنى بويلاپ ئۇچ

چەمبىرەك مۇداپىئە لىنىيىسى ياسىماقتا. ئۇنىڭ ھالاكىتى يە-

قىن. دۇنيادا ئوق ئاۋازى يۈتكەندە بىز ئۈرۈمچىگە ھۇجۇم قىلساق پۈتۈن دۇنيانىڭ بىزگە كۆزى چۈشىدۇ. ۋاقىت غەنىيە.

مەت، باشقا ئىشلارنى كېيىنگە قالدۇرۇپ ئۇرۇش سەپەرۋەرلىكىگە تۇتۇش قىلغان ياخشى.

ئۇلار ئىختىيارسىز ھالدا چوڭ ئىشلار: رېئاللىق، ئىس-تىقبال ۋە سىياسىي كۈرەشلەر توغرىسىدا سۆزلەشكەچ، كاتىبات

ئىشخانىسى — ئەخمەتجان قاسىمنىڭ ئىشخانىسىغا كىرىپ ئولتۇرۇشتى. ئەخمەتجان ئىسھاقبېككە ۋاقىتلىق ھۆكۈمەتنىڭ

تەشكىلى قۇرۇلمىسى، پات ئارىدا ئېلان قىلىنىدىغان ئارمىيە قۇرۇلمىسى، ئارمىيە بەلگىسى، يەنى بايراق، كاكار، ھەربىي

ئۇنۋان ئوخشاش ئىشلار ئۈستىدىكى پىكىرلىرىنى ئېيتتى. ئىس-ھاقبېك ئۇنىڭ پىكىرلىرىنى قوللىدى، ئۇلار پىكىر - مەسلەك-

داش بولۇپ چىقتى. ئاخىرىدا: — ئاڭلىسام، توي قىلىۋاپسىز، — دېدى ئىسھاقبېك

ئەخمەتجاننىڭ قوللىرىنى قىسىپ، — مۇبارەك بولسۇن. — تۇرمۇشنىڭ تەلىپى بىلەن مۇشۇنداق يېڭىلىقلار بولۇپ

تۇرىدىكەن. ئانا يۇرتۇمغا چوڭقۇر يىلتىز تارتىشنىڭ كويىدۇ. مەن. ئۇزۇن يىل سەرگەردان بولدۇم، سىزمۇ ھەم شۇنداق.

— مەنمۇ مۇشۇ يەرگە يىلتىز تارتىشنىڭ كويىدا. ئۇكام، مېنىڭ كەچۈرمىشلىرىمدىن خەۋەردار ئىكەنسىز - دە؟

— ئانچە - مۇنچە خەۋەردارمەن. تۇرمىدە ھەممىنى ئاڭلىدىم. بىز يالغۇز مەسلەكداشلا ئەمەس، مۇھىمى، بىز تەق-

دىرداش! ... ئەخمەتجان بىلەن سۆزلەشكەنسىمۇ، ئىسھاقبېككە بۇ ئۆزدىن ئون نەچچە ياش كىچىك، سوۋېت ئەسكەرلىرىدەك گىمناز-

توركا، ئۆتۈك كىيىپ يۈرىدىغان يىگىتكە ھۆرمەت ئۇلغىيىشقا باشلىدى. ئەخمەتجان خۇشخۇي، قىزغىن، بىلىمى كەڭ، يى-

راقنى كۆرەر يىگىت بولۇپ تۇيۇلدى. بۇ خىل ئادەملەر ئۆز

سۆھبەتداشلىرىنى ئوڭايلا يېنىدىن كېتەلمەس قىلىپ قويدۇ. ئىسھاقبېكنىڭ ئۇنىڭ ئىشخانىسىدىن كەتكۈسى كەلمەي قالدى. ئىشخانىغا بىردە رۇس، بىردە قازاق، بىردە تاتارلار ئىش بىلەن كىرەتتى. ئەخمەتجان قايسى مىللەت كىرسە، شۇ مىللەتنىڭ تىلىدا راۋان سۆزلەيتتى. ئېلىخان تۆرەم نەچچە قېتىم چاقىرىپ تىپ ئاچىقىپ كەتتى. ئەخمەتجان تېزلا قايتىپ كېلىپ ئىسھاق-بېككە قىرغىز تىلىدا چاقچاق قىلىپ:

— ئېردى ئېل تابادى، ئېلىدى ئېر باغادى دېگەن قىرغىز خەلق ماقالى بار، — دېدى.

ۋاقىتلىق ھۆكۈمەت تەشۋىقات بۆلۈمىنىڭ باشلىقى ئابدۇ-كېرىم ئابباسوف خاپا ھالدا ئۇلارنىڭ يېنىغا كىردى. يىگىرمە تۆت ياشلىق چىرايلىق، ئوتتۇرا بوي يىگىت غۇلجا پارتىزانلىرىدىن تەشكىللەپ، غۇلجا شەھىرىنى ئازاد قىلىش كۈرەشلىرىدە تۆھپە يارىتىپ بۇ ئىككى ئادەمنىڭ ھۆرمىتىگە ئېرىشكەن. بۇ يىگىت يەنە جۇڭگو كومپارتىيىسىنىڭ تەسىرىنى قوبۇل قىلغان، ئىككى گېپىنىڭ بىرىدە شىنجاڭ ئىنستىتۇتىنىڭ مۇدىرى مىڭ يىمىڭ، ئىلمىي مۇدىرى لىن جىلۇلارنىڭ ئىسمىنى ئاغزىدىن چۈشۈرمەيتتى. بۇ ئادەملەر جۇڭگو كوممۇنىستىك پارتىيىسىدىن ئىككى ئەزالىرى ئىدى. كوممۇنىزم ئىدىيىسى، كەلگۈسىدە ئانا يۇرتىدا سوۋېت ئىتتىپاقىدەك ئېزىلگەن خەلقلەرنىڭ ھاكىمىيىتىنى قۇرۇپ چىقىش ئۈچۈن كۈرەش قىلىش نىشانى ئەخمەتجان بىلەن ئىسھاقبېككە ئوخشاش ئىدى. شىنجاڭ ئىنستىتۇتىنىڭ 1937—1938 - يىللىرى تاملىرىغا يوغان خەت بىلەن يېزىلغان «ئىتتىپاق بولۇش، جىددىي بولۇش، ئاددىي - ساددا بولۇش، جانلىق - تېتىك بولۇش» دېگەن شوئارلار بۇ يىگىتنىڭ شەخسىي خاراكتېرىنىڭ يېتىلىشىدە مۇھىم رول ئوينىغاچقا، بۇ يىگىت ھازىر ۋاقىتلىق ھۆكۈمەتتە ھوقۇق تۇتۇۋاتقان بىر قىسىم ئادەم-لەر بىلەن، ھەرقايسى پارتىزان ئەترەتلىرىنىڭ بىر قىسىم باش-

لىقلىرى بىلەن چىقىشالمايۋاناتتى. ئۇ ئۆز ھالىنى ئېيتىش ئۈچۈن مۇشۇ ئىككى كىشى بىلەن ئۇچرىشىشنى ئارزۇ قىلىپ يۈرەتتى. مانا بۈگۈن بۇ پۇرسەت يېتىپ كەلگەندى. ئۇ خاپا، روھى چۈشكۈن ھالدا:

— مەن ھال ئېيتىدىغان ئادەم ئىزدەپ سىلەر بىلەن بىر سائەت پاراڭلىشاي دەپ يۈرەتتىم. ئىزدىگەن ئاكىلىرىم بۈگۈن ئۆز ئايىغى بىلەن ئالدىمغا كەلدى، — دېدى زورغا كۈلۈمسىدە-رەپ. ئىككىيلەن تەڭلا ئۇنىڭ سارغايغان، مىسكىن چىرايىغا قاراشتى. ئۇنىڭ ساقاللىرى ئۆسكەن، يوغان كۆزلىرىدىن ئازاب ئالامەتلىرى چىقىپ تۇراتتى. ئۇنىڭ ئازابلىرى ئېيتىمىسىمۇ ئىككى ئاكتسىغا چۈشىنىشلىك ئىدى. يېقىندا ئۇنىڭ سۆيگەن قىزى ياك فېڭجى ئۆزىنى ئېتىپ ئۆلۈۋالدى. قىزنىڭ دادىسى — ياك چۈنلىن ئىسىملىك ئىلى سودىگەرلەر ئۇيۇشمىسىنىڭ باشلىقى بۇ تۇيۇقسىز ئۆلۈمىدىن سەۋدايى بولۇپ قالدى. غۇلجىدا بولغان «خىتايلىرىنى قىرىش» ھەرىكىتىدە ئابدۇكېرىم ئابباسوف ياك ئائىلىسىنى ئۆز ئۆيىدە مۆكۈندۈرۈپ، ئۇلارنى قىرغىندىن ساقلاپ قالغانىدى. قىز تۇيۇقسىز ئۆلۈۋالدى. ئۇنىڭدىن بىر پارچىلا خەت قالدى. خەتكە: «مەن بۇ ئىنقىلاب غەلبە قىلغاندىن كېيىن سىلەرنىڭ جۇڭگو كوممۇنىستىك پارتىيىسى بىلەن قول-نى - قولغا تۇتۇشۇپ، ئاسىيا زېمىنىدا يەنە بىر قۇدرەتلىك سوتسىيالىستىك دۆلەت قۇرۇپ چىقىشىڭلارنى تېخىمۇ ئۈمىد قىلىمەن» دەپ يېزىلغانىدى. ئابباسوف ئۆزىگە يېزىلغان بۇ خەتنى قىممەتلىك خاتىرە قاتارىدا يېنىدا ساقلاپ يۈرمەكتە. ئۇلار ئۈرۈمچىدە ئوتتۇرا مەكتەپتە ئوقۇپ يۈرگەن چاغلىرىدىلا پىكىرداش، دوست بولۇشقان. 1943 - يىلى غۇلجىدا «ئۆگىنىش گۇرۇپپىسى» قۇرغاندا، ئابباسوف «پىرەن» دېگەن تەخەللۇس بىلەن، ياك فېڭجى بولسا «ئەيرەن» دېگەن تەخەللۇس بىلەن بىر - بىرىگە مۇھەببەت خەتلىرى يېزىشقان. 1945 - يىلى يانۋاردا

غۇلجا ئازاد بولغاندا، ئۇزۇن ۋاقىت قار - مۇزدا يېتىپ - قويۇپ سوقۇش قىلىپ ئابباسوف كېزىك كېسىلىگە يولۇقتى. يالڭ فىڭىي ئۇنى ئۆز ئۆيىدە ساقايغىچە باقتى. بۇ چاغدا ئۇلار كەلگۈسىدىكى گۈزەل ھايات توغرىسىدا قانچە قېتىملاپ سىرداش-قان، بىر - بىرىگە سادىق بولۇپ، بىللە قېرىپ، بىللە ئالەمدىن ئۆتۈشكە ۋەدە قىلىشقانىدغۇ، مۇھەببەت ئۇلارنى تېخىمۇ بىر-لەشتۈرگەن بىر چاغدا قىز نېمىشقا ئۇلۇۋالدى؟ ئابباسوف قىز-نىڭ ئۆلۈمىدىن كېيىن تولىمۇ ئازابلاندى، ھەتتا ۋەدىگە ۋاپا قىلىپ قىز بىلەن بىللە كەتمەكچىمۇ بولدى. لېكىن ئۇ ئۆزىنى خەلق ئىشىغا بېغىشلىغان، ئۆزى ئۈچۈن ياشاش ئۇنىڭ ئۈچۈن يات تۇيۇلغاچقا ئۇ ئۇنداق قىلالمىدى.

— سىزگە بېرىلگەن جازاغا چىدىمىدى بەلكى، — دېدى ئىسھاقبېك بۇ ئەسلىمىلەردىن كېيىن بىرىنچى بولۇپ سۆز قىلىپ، — بىز قاتتىق تۇرمىغان بولساق سىزنى ھەممىدىن ئېلىپ تاشلىماقچىدى.

1944 - يىلى 12 - ئاينىڭ ئاخىرىدا ئىككى پارتىزان باشلىقى ئون ئالتە ياشلىق بىر خەنزۇ قىزغا باسقۇنچىلىق قىلدى. ۋاقىتلىق ھۆكۈمەتنىڭ ئىچكى ئىشلار مىنىستىرى ھەم تەشۋىقات بۆلۈمىنىڭ باشلىقى بولغان ئابباسوف بۇ ئىشنى ئاڭلاپ نەق مەيدانغا بېرىپ ھېلىقى ئىككى باسقۇنچىغا ئۆلۈم جازاسى ئېلان قىلدى. شۇ يەردىلا ئابباسوفقا قارشى ئادەملەر چۇقان كۆتۈرۈپ ئوتتۇرىغا چىقىشتى. بۇ ئىش ۋاقىتلىق ھۆكۈمەتنىڭ ئالدىغا كەلدى. ھۆكۈمەت باشلىقلىرى غەزەپلىنىپ ئابباسوفنىڭ ھەممە ئەمىلىنى ئېلىپ تاشلاشنى ئوتتۇرىغا قويدى. ئىسھاقبېك باشلىق ئادەملەر قارشى چىقتى. ئاخىر تالاش - تارتىش قىلد-شىپ، ئابباسوفنىڭ ئىچكى ئىشلار مىنىستىرى دېگەن ئەمىلىنى ئېلىپ تاشلاپ، تەشۋىقات بۆلۈم باشلىقلىقىنىلا ساقلاپ قېلىش-تى. ئابباسوفقا بۇ ئىش قاتتىق زەربە بولۇپ تۇيۇلدى. ئۇ

ۋاقىتلىق ھۆكۈمەت يىغىنىدا: «مىللىي مەسىلىنى ئېنىق بىر تەرەپ قىلىش لازىم» دېگەن پىكىرنى ئوتتۇرىغا قويدى. ئىسھاق-بېككەمۇ ئۇنىڭ تەشەببۇسلىرىغا قوشۇلدى، ئەخمەتجانمۇ «ئاۋۋال ئىنسان، ئاندىن مىللەت» دەيدىغان نەزەرىيىسىگە ئاساسەن خەنزۇلارنى قارا - قويۇق قىرغىن قىلىشقا قارشى تۇردى. ھۆكۈ-مەت يىغىنىدا ئابباسوف «... مەن شۇنداق بايانات ئېلان قىلد-مەنكى، ئەگەر كىم بىزنىڭ كۈرىشىمىزنى ئىسلام دىنىغا ئېتىقاد قىلىدىغان مىللەتلەرنىلا ئازاد قىلىشنى مەقسەت قىلدۇ دەيدى-كەن، مەن ئۇنىڭغا قەتئىي قارشى تۇرىمەن، بەلكى ئىشلەتكىلى بولىدىغان بارلىق ۋاسىتىلەرنى ئىشلىتىپ قارشى تۇرىمەن!» دېۋىدى، ئېلىخان تۆرەم ئۇنىڭغا ئاللىبىپ قاراپ قويۇپ: — ئۇيغۇرلاردىن يەنە بىر نىياز ھېكىم پەيدا بولدى! — دېدى.

— خاتالاشتىلا تۆرەم، — دېدى ھېكىمبەگ غوجا دەرھال ئابباسوفنى قوللاپ، — يوللۇق گەپ، لەۋەي، كاپىرلارنى يوقىتىش بىزنىڭ مەقسىتىمىز ئەمەسقۇ، ئورۇس، شىبە، قال-ماق، سۇلۇنلار سىلىگە ئىمان ئېيتىمىغاندۇر - ھە؟ ئاخىر ھۆكۈمەت خەنزۇلارنى كەلسە - كەلمەس قىرغىن قىلماسلىق توغرىسىدا قارار قوبۇل قىلالىدى.

ئابباسوف تېخى ئېيتىمىغان بۇ ئىشلاردىن ئىسھاقبېك بىلەن ئەخمەتجان تولۇق خەۋەردار ئىدى. ئۇنىڭ يەنە قانداق دەردى بارىكەن؟

— بىز دىندارلار ھۆكۈمرانلىقنى تىكلەش ئۈچۈن ئىنقىد-لاب قىلىمىدۇق، — دېدى ئابباسوف خاپا بولۇپ، — دۆلەت بايرىقى، ئارمىيە بايرىقىغا «لائىلاھە ئىللاھۇ مۇھەممەدىن رەسۇلىللا» نى يازدۇق. ئەسكەرلەر ناماز ئوقۇۋاتىدۇ، بۇلارمۇ مەيلى، خەلقنى قوزغاش، ئىنقىلاب غەلبىسىنى قولغا كەلتۈ-رۈشنىڭ ئېھتىياجى. لېكىن سوۋېت ئىتتىپاقىغا، جۇڭگو كوم-

پارتىيىسىگە قارشى مەسچىتلەردە تەشۋىقات كېتىۋاتىدۇ. بۇ بىر خەتەرلىك خاھىش، بۇنى چەكلىمەي بولمايدۇ. بۇنىڭ باشچىسى مۇشۇ تۆرەم!

— ھاي، ھاي، — دېدى ئەخمەتجان كۈلۈپ، — سەۋر-چان بولۇڭ ئۇكام. ھېلىقى تۆت جۈملە سۆزنىڭ بىرىنچىسى «ئىتتىپاق بولۇش» ئىدىغۇ، بۇ سۆزنىڭ نازا ئىشلىنىدىغان يېرى كېلىپ قالدى. سانائىتى بولمىغان، قالاق يېزا ئىگىلىكى بىلەن شۇغۇللىنىدىغان مىللەتلەردە دىنىي ئۇقۇم ھۆكۈمران ئورۇندا تۇرىدۇ. بۇنى بىلىسىز. روھىي ھالەتنى، پىكىر قەلىمىش ئۇسۇلىنى قارار، بۇيرۇق بىلەن ھەل قىلماق ئەس. مۇس-تاپا كامالمۇ قاتتىق ۋاسىتىلەر بىلەن بۇ ئىشنى ھەل قىلالمىدۇ. غۇ؟ سەۋرچان، ئېغىر - بېسىق بولايلى!

— ناھايىتى دۇرۇس، — دېدى ئىسھاقبېك كۈلۈپ، — ئەخمەتجان ئۇكامنىڭ ھۆكۈمەت، ئارمىيە قۇرۇل-مىسى توغرىسىدا يېزىپ چىققان پروگراممىسىنى نېمىشقا ھەم-مىلا ئادەم ماختايدۇ؟ نېمىشقا سىياسىي ئىختىلاپتىكى تۆت تە-رەپنىڭ ھەممىسى بۇ پروگراممىنى قوللىدى؟ سەۋەبى، ئىتتى-پاقلاشتۇرۇش قېنى بۇ پروگراممىنىڭ چوڭ تومۇرلىرىدىن تار-تىپ ئەڭ نازۇك قىل تومۇرلىرىغىچە يېتىپ بارغان.

گەۋدىلىك، سالماقلىق، گەپنى ئاستا، ئېنىق قىلىپ سۆز-لەيدىغان ئىسھاقبېك گېپىنى تۈگىتىپ ئابباسوفقا قارىدى.

— ناھايىتى قايىلمەن ئەخمەتجان ئاكاغىغا، — دېدى ئاببا-سوفمۇ كۈلۈپ تۇرۇپ، — ئەخمەتجان قاسىمى ئاكاڭنىڭ پەيدا بولۇشى بىر مۆجىزە، بىزنىڭ ئاممىمىز. مەن ھۆكۈمەت ئەزا-لىرى يىغىنىدا ئەخمەتجان قاسىمى ئاكاڭنى مۇھىم رەھبەرلىك ئورۇنغا قويۇشنى تەۋسىيە قىلماقچى.

— ياخشى ئويلاپسىز ئۇكام. مەنمۇ شۇنداق پىكىردە. تۆرەممۇ، غوجاممۇ، رەخمىجان، ئەنۋەر مۇسابايوفلارمۇ ئەخمەت-

جانغا قايىل. مەن مانا تۆرەم بىلەن كۆرۈشكىلى كېلىۋىدىم، ئەپەندىم بىلەن ئۇچرىشىپ ھەممىدىن يالتايدىم.

ئۇلار ئىشىكىنى ئىچىدىن ئىلىۋېلىپ قىزغىن پاراڭغا چۈش-تى. گويا قەدىناس دوستلاردەك، گويا بىر ئۆيىنىڭ بالىلىرى-دەك، گويا ئۇزۇن يوللۇق سەپەر جاپاسىنى بىللە تارتقان سەپەر-داشلاردەك، يەنە گويا تۈرمىدە بىللە يېتىشىپ دېيىشىمگەن گېپى قالمىغان تەقدىردا شۇنداق...

ئۇلارنىڭ بىرى موسكۋا، ستالىن ۋە سوۋېت ئىتتىپاقى توغرىسىدا سۆزلىسە، يەنە بىرى تاشقورغان، قىرغىزىستان، تاجىكىستان ۋە جەنۇبىي شىنجاڭ توغرىسىدا سۆزلەيتتى، يەنە بىرى بولسا ئۈرۈمچى، يەنئەن ۋە جۇڭگو كوممۇنىستلىرى توغ-رىسىدا سۆزلەيتتى. ئۇلار نەدىن، نېمە توغرىسىدا سۆزلىمى-سۇن، ئۇلارنىڭ تەشەببۇسلىرى، مەقسەت - غايىلىرى ئوخشاش بولۇپ چىقاتتى.

دوستلۇق پىكىر - غايىنىڭ بىردەكلىكىنى ئاساس قىلىدۇ. ئۇلار بىردەمدىلا بىر - بىرىگە ئىچ سىر ئېيتالايدىغان دوستلار-دىن بولۇپ قېلىشتى. ئۇلارنىڭ بىر - بىرىدىن ئايرىلغۇسى كەلمىدى. ئاخىر ئەخمەتجان ئۇلارغا ئىلتىماس قىلدى:

— بۈگۈن كەچ مېنىڭ ھۇجرامغا سىلەرنى تەكلىپ قىل-سام رەت قىلماسىلەر. يېڭى كېلىن ماھىنۇرنىڭ قول تەمىنى تېتىپ كۆرسەڭلاركەن.

— مۇھىم ئىشلىرىم بار ئىدى. شۇنداق بولسىمۇ بېرىشقا ۋەدە بېرىمەن.

— مەنمۇ شۇ! ئۇلار ۋەدىلىشىپ تارقىلىشتى. سىرتتا دوخوۋوي ئوركېس-تىر چېلىندى، بۇ تۆرەمنىڭ چۈشلۈك تاماققا ماڭغانلىقىنىڭ بەلگىسى ئىدى.

ئۇلار كەچتە غۇلجا شەھىرىنىڭ ساي بويى كۆچىسىدىكى بىر

ئاددىي قورۇدا — دەرۋازا تۈۋىدىكى بىر ئېغىزلىق ھۇجرىدا يەنە جەم بولۇشتى. ئۇلار ھازىر بەش كىشى ئىدى. بىر پارچە كىگىزلا سېلىنغان، سۇپىلىق، پاكىز تۇتۇلغان ھۇجرىدا بىر ساندۇق ۋە ساندۇق ئۈستىگە تىزىلغان ئورۇن — كۆرپىدىن باشقا ھېچنەمە يوق ئىدى. مېھمانلار ئايانلىرىنى يېشىپ كۆرپىلەرگە چىقىپ ئولتۇرۇشقاندىن كېيىن، ساھىبخان ئەخمەتجان قاسىمى پەگادا تۇرۇپ ئۆزىغاھلىق ئېيتتى:

— ئۆيىمىز كىچىك، كۆڭلىمىز كەڭ. ناسراخۇن كىچىك دادام ساراينى بىزگە بېرىۋىدى، مەن ئۈنمىدىم. ئۆز ھۇجرىدا دوستلىرىمنى كۈتەي دېدىم. مانا ماھىنۇرۇمۇ كىردى. ئۇي، تۈزۈك سالام قىلىڭ، ھە، ئەمدى بولدى!

زىلۋا، ئاققىنە كەلگەن، ئوماق قىز يەرگە قاراپ قىزىرىپ تۇراتتى. گىمنازىيىنىڭ مەكتەپ پۈتتۈرۈشكە ئۈلگۈرەلمىگەن ئون يەتتە ياشلىق قىز ئوقۇغۇچىسى بىرىنچى قېتىم ئۆز ھۇجرىسىدا مېھمان كۈتۈشكە تۇتۇش قىلغاچقىمىكىن، ئۇ ھودۇققاندى.

كىچىككىنە، ئاددىي ئۆيدە، پۇتلىرىنى يىغىشىپ ئولتۇرۇشقان بۇ مېھمانلار بىرىنچى پىيالە چايدىن كېيىنلا چوڭ ئىشلار: 2 - دۇنيا ئۇرۇشى، گېرمانىيىنىڭ جان تالىشىشى، ياپونىيىنىڭ ئەسەبىيلىكى، ئىتتىپاقداش ئارمىيىنىڭ غەربىي فرونتتىكى ئىلگىرىلەشلىرى، جىياڭ جىپىشىنىڭ شىنجاڭ مەسىلىسىدە ئامېرىكىنى ئىشقا سېلىش مەقسىتى بىلەن ئامېرىكا - سوۋېت ئىتتىپاقى - ئەنگىلىيىنىڭ يالتا كېلىشىمىدىكى جۇڭگوغا ئالاقىدار مەسلىھەتلىرىدىن پايدىلىنىش ئۈچۈن سوۋېت ئىتتىپاقىدا تۇرۇشلۇق ھەربىي ئەمەلدارى گودىچۈن ۋە باش ئەلچى فۇبىڭ - چاڭلارنى ئۇياق - بۇياققا قاتراتقانلىقى، مۇشۇ يىل 3 - ئاينىڭ 13 - كۈنى روزۋېلت باش ئەلچى ۋېي داۋمىغا كېلىشىمنىڭ مەزمۇنىنى قىسقىچە تونۇشتۇرغانلىقى، 1944 - يىل 11 -

ئاينىڭ 12 - كۈنى شەرقىي تۈركىستان جۇمھۇرىيىتى رەسمىي جاكارلانغاندا، جىياڭ جىپىشىنىڭ ستالىننى «پىت ئۈچەي» دەپ تىللىغانلىقى، شىنجاڭدىكى بۇ «قورچاق» جۇمھۇرىيەت سوۋېت ئىتتىپاقىنىڭ زېمىن كېڭەيمىچىلىكىنىڭ ئالامىتى، بۇنى پۈتۈن دۇنياغا جاكارلايمەن دەپ داۋراڭ سالغانلىقى ۋە 11 - ئايدىكى پىلانغا تەستىق سېلىپ، تاللانغان 2 - ئارمىيىدىن قىرىق مىڭ ئەسكەرنى شىنجاڭغا ئەۋەتىپ «ئىسياننى باستۇرماقچى» بولغىنى ۋە نەق پاكىتنى قولغا چۈشۈرۈپ، سوۋېت ئىتتىپاقىنىڭ تاجا - ۋۇزچى ئىكەنلىكىنى ئىسپاتلاپ، ئامېرىكا ھۆكۈمىتىنى جۇڭگو ئىشلىرىغا ياردەمگە ئەكىرمەكچى بولغانلىقى... يالتا يىغىنى، شىنجاڭنىڭ تەقدىرىگە ئوخشاش مەسلىھەت توغرىسىدا سۆزلەش - كىلى تۈردى. مېھماندارچىلىق ئۇلار ئۈچۈن پىكىرلىشىش، مۇھاكىمە قىلىش يىغىنى بولۇپ قالدى. ماھىنۇر كىرىپ - چىقىپ يۈرۈپ ئۇلارنىڭ ئېغىزلىرىدىن زادىلا ئاڭلاپ باقمىغان، زادىلا چۈشەنمەيدىغان گەپلەرنى ئاڭلىدى.

— بۇ قانداق مېھماندارچىلىق، — دېدى ئۇ ئىككى چېلەكنى كۆتۈرۈپ ئالدىراپ سۇغا ماڭغان ئەخمەتجانغا، — مەجلىسقۇ بۇ؟ قېنى ساز، قېنى ناخشا؟

— بىزگە بۇ گەپلەر سازدىنمۇ، ناخشىدىنمۇ يېقىملىق، — دېدى ئەخمەتجان قاقاقلاپ كۈلۈپ.

پانتخ غېنى باتۇرنى شەرق مەھەللىدىكى كاتتا قورۇدىن تاپتى. ئۇ مەست ئىدى. ئۇ يېنىدىكى نۇرنى كۆرۈپ:

— سەن ماڭا نەسەھەت قىلغۇدەك بولدۇڭما، جالاپ خو - تۇنىڭ بالىسى! — دەپ تىللىدى. لېكىن نۇرى غېنىنىڭ مامۇق ياستۇقلىرىنى قولتۇقىغا قىسىۋېلىپ سۇنايلىنىپ ياتقان ئۆيىگە سالام - سەھەتسىزلا كىرىۋەردى.

— نەگىلا بارسا سېنىڭ ئەسكەرلىرىڭنىڭ ئەسكىلىكى. گو - مىنداڭنىڭ ئۇچقۇچىلىرىغا قىز تېپىپ بېرىدىغان سولامچى خوتۇنلار

ھازىر سېنىڭ ئەسكەرلىرىڭگە خىزمەت قىلىۋاتىدۇ! — دېدى نۇرى ئۆتۈك كىيگەن ئىككى پۈتىنى جۈپلەپ تىك تۇرۇپ، — خەلق، ئۇچقۇچىلارنى غېنى باتۇر ئاتقاندى، غېنىنىڭ ئەسكەرلىرىنى كىم ئاتاركىن، دەۋاتىدۇ!

— سەن ئات، نۇرى، جالاپ... سەن ئات! كىم ئەسكەرلىك قىلسا ئايماي ئات. مەن ئەسكىلىك قىلسام مېنىمۇ ئات! — تۇر، غېنى! — دېدى پاتىخ خاپا بولۇپ، — ھازىرلا ماڭىمىز، ماشىنا تەييار!

— نەگە ھوي نوغاي؟
— تاۋغا، ئۇلاستاغا!
— نېمە؟ قايتىدىن باشلايمىزما ئىنقىلابنى؟

— ئەكەبەر، سېيىت، خەمىتلەرنىڭ قەبرىسىنى يوقلاپ كېلىمىز. بىلەمسەن، يەنە ئىككى كۈندىن كېيىن ئارمىيە قۇرۇش يىغىنى بولىدىكەن. سەن بىلەن ماڭا ھېچنېمە تەگمىدى. ماڭا نىلقىنىڭ ھاكىملىقى، ساڭا خەلق باتۇرى دېگەن قۇرۇق نام تەگدى شۇ. ئىنقىلابنى بىز باشلىساق، قوماندان پالىنوف، مازاروف دەيدىغان ئورۇسلار بولدى. ئىسھاقبېككەمۇ تەگمىدى. شېھىتلەر نېمە دەيدىكەن ئاڭلاپ كېلەيلى.

— ئەكەبەر، سېيىت، خەمىت! — دېدى غېنى ۋارقىراپ، — جېنىم قېرىنداشلىرىم. ئەكەبەر بىلەن غۇلجىغا ئاتلىق كىرىپ پوستتا تۇرغان خىتايلارنىڭ مىلتىقلىرىنى قولىدىن تارتىۋالغۇ! ئىست، يۈر، ھازىرلا ماڭىمىز، ئاڭلىدىڭمۇ، نۇرى، ھازىرلا! سەنمۇ ماڭ جالاپ...

ئۇ سەنتۈرۈلۈپ تۇرۇپ كىيىنىشكە باشلىدى. پاتىخنىڭ يېنىدىكى ناۋان باتۇر چاقچاق قىلدى:

— چىرايلىق خوتۇنۇڭنى ئېلىۋالىمىزما؟ ئاكامنىڭ ئىككى خوتۇنىغا ھەمراھ بولمامدۇ؟

— ياق، ياق. ئەكەبەرنىڭ چوڭ خوتۇنى زەينەپ، توقىلى

شەمشەرقانلار نۇل قالدى. ئەكەبەرنىڭ چالغان دومبىرىسى، مەدەت ئاقىن بىلەن بەسلىشىپ ئۆلەڭ ئېيتىشلىرى قۇلقىمىدىن كەتمەيدۇ، ئۇنىڭدەك ئۇستا مەرگەن تۇغۇلمايدۇ، ئۇنىڭ ئىككى مىلتىقى، كۆك ئېتى... ھەي ئىست!

غېنى يېشىنى ئىككى ئالىقنى ئارىسىغا ئېلىپ ھۆڭرەپ يىغلاپ ناۋان باتۇرنى قۇچاقلدى.

ئۇلار چۈشتىن كېيىن ماشىنا بىلەن غۇلجىدىن نىلقا ناھەيىسىگە قاراپ يولغا چىقتى.

قامىر تېغىنىڭ كۈنگەي قاپتاللىرى ياشرىشقا باشلىغان، نىلقا بازىرىدىن يىگىرمە كىلومېتىر بېرىدا — غەربتە تاغ سۈيىنى پاناھ تارتىپ پەيدا بولغان ئۇلاستاي يېزىسى جاغلاستاي (ياقا ئۇلاستاي)، تاۋلاستاي (تاغ ئۇلاستاي) دەپ ئىككىگە بۆلۈندۈ. مانا ماشىنا غۇلجا شەھىرىدىن چىقىپ ئۈچ سائەتتەك مېڭىپ، ئاخىر جاغلاستاغا كېلىپ شىمالغا بۇرۇلدى. گىلەم، كۆرپىلەر سېلىنغان، ئۈستى بىر بېزەنت بىلەن يېپىلغان سوۋېت ماشىنىسىنىڭ كوزۇپىدا خۇددى ئۆيىدە ئولتۇرغاندەك ئازادە ئولتۇرۇپ، يول بويى چاقچاق بىلەن كۆڭلىنى ئاۋۇندۇرۇشقان ئەزىمەتلەر ئۇلاستاغا كېلىپلا جىمىپ قېلىشتى. ئۇلار بۇ يەردە قانلىق جەڭلەرنى قىلىشقان، بايىلا ئۇلار بېسىپ ئۆتكەن قارا سۇ يېزىسىدا ئەكەبەر باتۇرغا ئوق تەگكەن. ئۇ ئوق تەگكەن كۆكرىكىنى تۇتۇپ تۇرۇپ پاتىخقا: «غۇلجىنى ئازاد قىلغان خەۋەرنى كۈتمەن» دېگەندى. غۇلجىنى ئازاد قىلىش جېڭىنىڭ ئىككىنچى كۈنى، يەنى 1944 - يىلى 11 - ئاينىڭ 8 - كۈنى ئۇنىڭ بىر نەۋرە ئىنىسى، يەنى ئىسبوسىن باتۇرنىڭ ئىنىسى كۆرپە باينىڭ ئوغلى سېيىت باتۇرغا ئوق تەگدى. جېنى ھەلقۇمىغا كېلىپ قالغان ئەكەبەر باتۇر بۇ خەۋەرنى ئاڭلاپ تۇرۇشىغا، قېرىنداشلىرىنى جېنىدىن ئەزىز بىلىدىغان يېقىن ئادىمى ئەلەس-مۇ جەڭگاھىنىڭ قۇربانىغا ئايلاندى. ئېغىر يارىدار ئەكەبەر باتۇر

بۇ مۇسبەتلەرنى كۆتۈرەلمىدى، خەلقنى ئازادلىققا چىقىد-
رىشتەك ئۇلۇغۋار ۋەزىپىنى سەپداشلىرىغا قالدۇرۇپ مەڭگۈ-
لۈككە كۆز يۈمدى. يەنە ئوخشاشلا ئۆزى ياخشى كۆرىدىغان،
ھەل قىلغۇچ جەڭلەردە ئۆزىنىڭ يەتمىش - سەكسەن ئادىمى
بىلەن ئالدىنقى سەپتە جەڭ قىلىپ، ئىنقىلاب غەلىبىسىنىڭ
شانلىق مېۋىلىرىنى قولغا كەلتۈرگەن ئىنسىننىڭ ئۆلۈمىنى
ئاڭلاپ ئاندىن جان ئۈزدى. دۈشمەن ئوقىمۇ، ئەجەل ئوقىمۇ
ئۇ قېرىنداشلىرى ئۈچۈن تەلپۈنگەندە ئۇنىڭغا تەگدى، بۇ ئىشلار
ئۇنىڭ تەبىئىتىنىڭ ئىپادىسى ئىدى. بۇنى پاتىخمۇ، غېنىمۇ
ناھايىتى ياخشى بىلەتتى. شۇڭا ھازىر بۇ ئىككى قەيسەر ئاتامان-
نىڭ كۆزلىرى ياش، يۈرىكى قان، مانا ماشىنا ئىنقىلابنىڭ
بۆشۈكى تاۋلاستاي يېزىسىغا كېلىپ سۇدىن ئۆتۈپ، ئۆز ۋاقتى-
دىكى قوماندانلىق شتاب ئەكبەر باتۇرنىڭ ئۆيى ئالدىدا توختى-
دى. دەرۋازىسى كۈنچىقىشقا قارىغان كەڭ ھويلا ھاڭغىرقاي
تۇرۇپتۇ. ھويلىدا بىرنەچچە ئورۇق كالىدىن باشقا ھېچنەمە
يوق. قومۇش بىلەن يېپىلغان پىشايۋان ئاستىدا ئالدى پۈتلىرىغا
بېشىنى قويۇپ ئىككى ئىت ماتەم تۇتۇپ يېتىپتۇ. ئۇلار غېنى
بىلەن پاتىخنى كۆرۈپ كېرىلىپ قۇيرۇقلىرىنى شىپاڭلىتىپ
كېلىپ سۈركەلدى، پۇرىدى، ئۇلار گوپا ئۆزىنى نەگىلا بارسا
ئەگەشتۈرۈپ يۈرىدىغان ئىگىسىنىڭ ھىدىنى سېغىنغان، مانا ئالا
ئىت ناۋانىنىڭ مۇرىلىرىگە پۈتلىرىنى ئالدى، كۆك ئىت نۇرىنىڭ
كۆكرىكىگە ئېسىلىپ تىللىرى بىلەن چاپانلىرىنى يالدى.
بىردىنلا ئېغىلدىكى كۆك ئات قاتتىق كىشىدى، ئۇنىڭ
كەينىدىن: «پالۋاندىم، باۋىرىم...» دەپ چۇرقىرىشىپ تۆت
ئېغىز ئۆينىڭ ئىشىكلىرىدىن چوڭ خوتۇنى زەينەپ، كىچىك
خوتۇنى شەمشەرقان، سەككىز ياشلىق ئوغلى دۆلەتكەلدى، ئار-
قىدىنلا بىرنەچچە ئايال چىقىپ كېلىشتى.
مېھمانلار بىلەن ساھىبخانلار قۇچاقلىشىپ يىغلاشتى. ئۇ-

لار قوماندانلىق شتاب ئىشخانىسى — ئەكبەر باتۇرنىڭ چوڭ
ئۆيىگە كىرىشتى. كىگىز - شىرداقلار شۇ پېتى تۇرۇپتۇ.
تاملاردىكى ئىلىك، قوي سۈرەتلىرى، گۈللەر كەشتىلەنگەن زە-
دىۋاللارمۇ بۇرۇنقىدەك. ئەكبەر بىلەن سېيىت ئاۋۇ يەردە ساد-
دۇقلارغا يۆلىنىپ ئولتۇرۇپ زور جەڭلەر توغرىسىدا ئاجايىپ
ياخشى گەپلەرنى قىلىشاتتى. ئەنە ئەكبەرنىڭ دومبىرىسى. ئۇ
چاقچاققا، كۈلكىگە، دومبىرا چېلىپ ئۆلەڭ ئېيتىشقا ئامراق
ئىدى. باشقىلار پاققان گۆشى، قېزىلار بىلەن ئېتىلگەن نېرىنغا
تۇتۇش قىلغاندا، ئۇ تېرىقنى سېرىقماي ياكى خام قايماققا مىلەپ
يەيتتى. ئۇنىڭ چاققان، زىلۋا قامىتى، قارا بۇرۇتى، ئويناق
كۆزلىرى، يارىشىملىق، پاكىز كىيىملىرى، دائىم چېكىسىگە
چۈشۈرۈپ كىيىپ يۈرىدىغان ئاق كىگىز قالىپى، مۇرىسىدىن
چۈشۈرمەيدىغان مىلتىقلىرى، تاغ كېزىپ كۈنلەپ ئوۋ ئوۋلاپ
چارچىمايدىغان ھارماس پۈتلىرىغا راھەت بېرىدىغان خۇرۇم ئۆتۈ-
كى... ئۇنىڭغا چېتىشلىق بولغانلىكى ھەممە نەرسە بۇ ئۆيگە
ھەقدار، بىرلا ئۇ يوق، ئۇنىڭ جاراڭلىق كۈلكىسى، يېقىملىق
ئاۋازى ئاڭلانمايدۇ. پاتىخ ئازاب بىلەن كۆكۈچ كۆزلىرىنى
سۈرتتى، غېنى بۇرتۇپ چىققان كۆزلىرىنى چەكچەيتىپ، سەل
پاناقراق بۇرنىنى تارتىپ قويدى، ناۋانىنىڭ گۆشلۈك يۈزى ياش
بىلەن يۇيۇلغان، نۇرىنىڭ تولىمۇ چىرايلىق يۈزىگە ئازاب ياشلىد-
رى ئىز قالدۇرغان...
ئاخىر خوتۇنلارنىڭ قوشاقلىرى ئاخىرلاشتى، يىغىلىرى
توختىدى. ساماۋاردىن چاي قۇيۇلۇپ، خام قايماق پىيالىلەرگە
ئاز - ئازدىن سېلىنىپ مەزىلىك قازاق چېپى تارتىلدى، داس-
تىخاندا توغراغان كۆمبە، بوغۇرساق، قۇرۇت ۋە توغراغان
قېزا، قايماق، سېرىقماي، ھەسەل، جېنتلار پەيدا بولدى.
قايغۇ - ماتەممۇ كۈلكىگە ئورۇن بېرىدىكەن. ئاخىر غېنى
باتۇرنىڭ قوپال چاقچىقى باشلاندى:

— قايىسىڭلار قايتا ياتلىق بولساڭلار ئېتىۋېتىمەن! —

دېدى ئۇ ئاخىر پۈتۈن - پۈتۈن قوي گۆشلىرىنى ئىشتىما بىلەن يەۋىتىپ، — مەنمۇ ئۆلۈشۈم مۇمكىن. مەن ئۆلسەممۇ خوتۇن-لىرىم ئەرگە تەگمىسۇن، قايسىسى ئەرگە تەگسە سەن نۇرى ئېتىۋەت!

— يادىكار قىلىپ ھېلىقى ئون ئالتە ياشلىق خوتۇنۇڭنى مەن ئېلىپ قويايمىكىن! — دېدى پاتىخ كۈلۈپ.
— نوغاي دېگەن جاننىڭ راھىتىنى ئۇقمايدۇ. بىرلا خوتۇن بىلەن ئۆتكىنى ئۆتكەن. رەسۇللا تۆت خوتۇن راۋا دېگەن. سەنلەردە ئارانلا بىر. مەن تۈرمىدىن ئاچىقىپ بەرمىسەم بىر خوتۇنۇڭمۇ يوق بولاتتى، سەن نوغايىنىڭ!

ئۇلار كەچنى نىلقا بازىرىدا چىغلىق مەھەللە بىلەن دۆرىبىل-جىن مەھەللىسىدە ئۆتكۈزدى. دۆرىبىلجىن مەھەللىسى تاتار، رۇسلار پەيدا قىلغان مەھەللە. جەنۇبىي سازللىق — نېرىسى قاش دەرياسى، دەريانىڭ ئۇ چېتى ئاۋرال تېغى. سازللىق غازغا تولغان، دەريا تولمۇ شوخ، تاغ بولسا غەمكىن — گويا سۇناي-لىنىپ ياتقان گىگانىت شىرغا ئوخشايدۇ. پاتىخ بۇ يەردە ئاكىسى-نىڭ ئوغلى، سۆيۈملۈك قېرىندىشى خەمىتنى ئەسلەپ يەنە ياش تۆكتى. ئۇ غازلار بىلەن ئويناشقا، ئاساۋ دەريادا چۆمۈلۈشكە ئامراق ئىدى. خەمىت ئۈچۈن قاتتىق قايغۇرۇپ ياش تۆككەن نۇرى بولدى. ئۇ نۇرىغا ئامراق ئىدى. بىر كۈنى خەمىت، نۇرى ئىككىسى تۈرك مەھەللىسىدە بىر ئۆيدە بىر كېچە بىللە پاراڭ بىلەن تاڭنى كۈتۈۋالغان. نۇرى ھاياجانلىنىپ شېئىر يازغان، ئۇ شېئىرنىڭ بىرىنچى مىراسىنى:

دەريا بىلەن بەسلىشىپ،

مۈگدەك بىلەن قەستلىشىپ

دەپ يازغاندا، خەمىت قاقاقلاپ كۈلۈپ:

— يارايىسەن، يارايىسەن! — دەپ ئۇنى بېسىپ ئاغزىغا

ھاراق قۇيغانىدى.

مانا خەمىت يوق، سېپىت يوق، ئەكبەرمۇ يوق. ئۇلارنىڭ ئەڭ چوڭى ئەكبەر ئوتتۇز ئۈچ ياشتا، قالغانلىرى تېخىمۇ ياش ئىدى. ئىسىت بانۇرلىرىم، غۇلجىنىڭ كۈلكىسىنى كۆرەلمىدىڭلار!

ئەتىسى ئۇلار ئۈچ قەھرىماننىڭ قەبرىسىگە بېرىپ موللامغا قۇرئان ئوقۇتقۇزۇپ، ئۇزاق دۇئا قىلىپ قايتىشتى:

— سوقۇشنى بىز قىلدۇق، كۈرەشنى بىز باشلىدۇق. ئەمما بىز ھېچنېمىگە ئېرىشمىدۇق. يەنە سوقۇش قىلىمىزما؟ ياق، غېنى، سەن سوقۇشساڭ سوقۇشۇۋەرگىن. نۇرى سەنمۇ ئۆلۈمنى ياخشى كۆرۈسەنغۇ، مەيلى سوقۇشقىن، ئەمما مەن قېرىدىم... ئىۋان باشلىق بولماي نېمىشقا پالنىق قوماندان بولدىكىن. ئىسھاقبېك تۇرغان يەردە زۇنۇن تېپىپقا نېمە كەپتۇ. مەنچۇ؟ تاۋلاستايدا قوماندان بولالايمەنۇ، غۇلجىدا نېمىشقا بولال-مىغۇدەكمەن!

— سوقۇشساق بولىدىمۇ ھوي نوغاي، بىز گومىنداڭنى يوقىتىشقا قەسەم ئىچىشكەن، مەنەسپ ئالىمىز دەپ ئەمەس! ھەيدە، ھەي ساراڭ شوپۇر، دوقاسلاتماي تۈز ھەيدە. ئېيتقىمنا نۇرى، مۇشۇ ئاي، مۇشۇ كۈنلەردە ستالىن نېمە قىلىۋاتىدۇ؟ — ستالىنما؟ ئۇ بېرلىننى قورشاپ ھۇجۇم باشلىغىلىۋا-تىدۇ.

— دېگىنە، قانداق ھۇجۇم؟

نۇرى ئۇنىڭ بىلمەكچى بولغىنىنى ياخشى بىلىدۇ. ئۇ گې-زىتتىن بىلىۋالغىنىنى ئاڭلىغانلىرى بىلەن قوشۇپ سۆزلەشكە باشلىدى:

بۇ يىل (1945 - يىل) 2 - ئاينىڭ بېشىدىن باشلاپ گىتلىپ بارلىق پۇقرالار، مەھبۇسلار ۋە مەجبۇرىي ئىشلىتىۋاتقان چەت ئەل ئىشچىلىرىغا ئودېرا دەرياسىنى چېگرا قىلىپ، بېرلىن ئەت-راپىدا ئۈچ قەۋەت مۇداپىئە لىنىيىسى ياساشقا بۇيرۇق بەرگەن.

ھەربىر لىنىيە چەمبىرىكىنىڭ دىئامېتىرى يىگىرمە تۆتتىن قىرغىز كىلومېتىرغىچە كېلىدىكەن. بېرلىن شەھىرىنى توققۇز مۇداپىئە رايونىغا بۆلگەن. بىر مىليون ئىككى يۈز مىڭ ئەس-كەر، ئون مىڭدىن جىق زەمبىرەك، بىر مىڭ بەش يۈز تانكا، ئۈچ مىڭ ئىككى يۈز ئايروپىلان تەييارلىغان. گىتلىر سوۋېت ئەسكەرلىرىنى ئودېر دەرياسى بويىدا تارمار قىلمەن دەپ جار سالماقتا. ئۇ مۇداپىئەدە مەغلۇپ بولساق، ھەربىر بېرلىنلىق ئاخىرقى بىر ئادەم قالغۇچە جەڭ قىلىپ بېرلىننى قوغداشقا تەييار تۇرسۇن، دەپ بۇيرۇق بەرگەن.

— نېمانچە ھوي؟

— ئۇنىڭ مەقسىتى بېرلىننى ئامېرىكا - ئەنگىلىيە بىر-لەشمە ئارمىيىسىگە تاپشۇرۇش ياكى بېرلىننى تاللىشىش جېڭى پەيدا قىلىپ سوۋېت بىلەن ئامېرىكىنى سوقۇشقا سالدۇرۇپ ئۆزىنى ساقلاپ قېلىش!

— ھە، ستالىنچۇ؟

— مارشال زۇكوف گىتلىرنىڭ مۇداپىئە لىنىيىلىرىنى ئاسماندىن سۈرەتكە ئالغۇزۇپ، ئۇنى ھەربىر كوماندىرغا تارقىتىپ بەرگەن. يەنە تېخى سوۋېت قۇرۇلۇش قىسىملىرى بېرلىن ئەتراپىنىڭ تەپسىلىي ئەھۋالىنى مودېللاشتۇرۇپ چىققان. سوۋېت ئىتتىپاقى قالىتىس تەييارلىق قىلغان. يەتمىش يەتتە دىۋىزىيە، ئۈچ مىڭ بىر يۈزدىن كۆپ تانكا، ئون بەش مىڭ زەمبىرەك ۋە مىنمىوت، كاتىۋشا، ھەربىر كىلومېتىر يەرگە ئىككى يۈز يەتمىشتىن كۆپ زەمبىرەك توغرا كېلىدىكەن. يۈز مىليارد ۋاتلىق ئېلېكتر نۇرلىرى جەڭ مەيدانىنى يورۇتىدىكەن. بىر قېتىمدا بىر مىليون ئىككى يۈز ئوتتۇز ئالتە مىڭ پاي زەمبىرەك ئېتىلىدىكەن. بۇ دېگەنلىك، بىر قېتىمدا توقسان سەككىز مىڭ توننا پولات - تۆمۈر دۈشمەننىڭ بېشىغا چۈشۈپ دېگەن سۆز! — پاهھوي، ئوغۇل بالا، ياشا ستالىن!

— كۆرۈپ قالسىەن، دۈشمەن بۇ يورۇقلۇق، بۇ ئوقلار ئالدىدا بىر پاي ئوقمۇ ئاتالمايدۇ، پۈتۈن ئۈچ قەۋەت لىنىيىسى بىر نەچچە مىنۇتتىلا كۈمپەيكۈم بولىدۇ.

— سەن بۇ سانلارنى نەدىن بىلىۋالدىڭ ھوي؟

— بۇ مەخپىيەتلىك ئەمەسكەن!

— ھۇجۇم قاچان بولغۇدەك؟

— تەخمىنەن ئون نەچچە كۈندىن كېيىن.

— ئاۋازى بىزگىمۇ ئاڭلىنارمىكەن دەيمەن.

— چىراغلىرى كۈندىنمۇ يورۇق بولىدىكەن - دە!

— جەڭ دېگەن مانا مۇنداق بولسا. پاتىخ ئاڭلىغانسەن،

مانا بۇ سوقۇش. بىزچۇ؟ ئات چېپىپ يۈرگەن، قاردا نەچچە كۈنلەپ ياتقان، تۆت تال مىنمىوت بىلەن كۆرەڭلەيمىز. ئاسماندا

دا ئىككى ئايروپىلان پەيدا بولسا، پۈتۈن شەھەر خەلقى ئاسمانغا

قارايمىز. ئاڭلىدىڭمۇ، ئۈچ مىڭ ئىككى يۈز ئايروپىلان بىراقلا

ھاۋاغا چىقىپ يەرگە بومبا تاشلايدىكەن! ... پاهھوي! ...

ئۇلارنىڭ ماشىنىسى قاراڭغۇ چۈشمەستە غۇلجا شەھىرىگە

يېتىپ كەلدى.

غېنى ئۇشتۇمتۇت كابىنىكىنى ئۇردى:

— توختا! — ئۇ ئالدىراپ ماشىنىدىن سەكرىدى، كەينىدىن

نۇرىمۇ بىللە سەكرىدى. غېنى يولنىڭ چېتىدە غادىيىپ

كېتىپ بارغان، بېشىغا يوغان شىلەپە كىيگەن، گەۋدىلىك،

مەيدىسى ئوچۇق بىر ئادەمگە قاراپ ئېتىلدى:

— توختا داۋۇر!

ئۇ توختىدى، غېنى تاپانچىسىنى ئۇنىڭغا تەڭلىدى:

— ماڭ، غىڭ قىلماي ماڭ!

«مەھبۇس» ماڭمىدى:

— ئات، ئاتمامسەن، ئاتە! — ئۇ كۆكرىكىنى غېنىغا

تەڭلىدى.

— ئوق زايە كېتىدۇ سەن تۇڭگانغا! مېنى تۇتۇپ بېرىمەن دەپ ۋەدە بېرىپ، تۈرمىدىن چىقىپ غۇلجىغا كەلگىنىڭ راستمۇ؟

— ھە، راست!

— نۇتۇمىمەن قېنى؟

— ئاتە، ئات دەيمەن، غېنى توشقان يۈرەك!

«پاڭ!» تاپانچە ئوقى ئۇنىڭ ئوڭ پۇتىغا تەگدى. داۋۇر

سەنتۇرۇلۇپ ۋارقىردى:

— يۈرەككە ئات، مانا مەيەرگە!

«پاڭ» ئۇنىڭ ئوڭ بىلىكىدىن قان ئېتىلىپ چىقتى.

— ۋاي، ۋاي، ۋاي! — داۋۇر ئىڭراپ غېنىغا ئېتىلدى. دى، نۇرى ئۇنى سىلكىپ تۇتۇۋالدى. پاتىخ بىلەن ناۋان ئۇنىڭ قوللىرىنى قايرىپ باغلىدى ۋە ئۇنى ئىتتىرىپ - تارتىپ ماشىنىغا چىقارماق بولۇۋىدى، غېنى:

— قويۇۋەت! ماڭ! — دەپ ۋارقىردى. ئۇ قانغا بويالغان، ئاقساق ئارانلا ماڭىدىغان «مەھبۇس» نى ئالدىغا سېلىپ پىيادە ماڭدى.

ئۇ خېلى مېڭىپ ئۇنى قوماندانلىق شتابقا ئەكەلدى. ئۇنىڭ قېشىغا پارتىزانلىرى - قىلىچ، مىلتىق تۇتۇشقان ئەزىمەتلەر يېتىپ كېلىشتى.

— تەگمەڭلار! — دېدى غېنى باتۇر بىرىنىڭ قولىدىن

قىلىچىنى ئېلىۋېلىپ، — ئاۋۇ ئازگالغا باغلاڭلار!

پارتىزانلار دەرھال بۇيرۇقنى ئىجرا قىلىشتى. غېنى باتۇر قىلىچىنى ئېگىز كۆتۈرۈپ داۋۇرنىڭ ئوڭ مۇرىسىگە ئۇردى. داۋۇر قاتتىق ۋارقىراپ ئارقىغا قېرى قارىياغاچقا تاشلاندى. ئۇنىڭ ئوڭ مۇرىسى بۆسۈلۈپ - ساڭگىلاپ چۈشتى.

— گۆشۈڭنى يەپ، قېنىڭنى ئىچىپ ياشاۋەرگىن، دا-

ۋۇر! كىم ئۇنى بوشتىمەن دېسە جاجىسى مانا!

«ۋاڭ» قىلىپ ئاسمانغا بىر پاي ئوق ئاتتى ئۇ. ئادەملەر كەينىگە داچىشتى. توپ ئارىسىدىن ئەپكەش بىلەن مۇرىسىگە ئىككى چېلەك سېلىۋالغان، قارا بۇرۇت، چىرايلىق، لېكىن بىر كۆزى سەل قىسىقراق بىر يىگىت چىقىپ:

— خەلق باتۇرى دېگەن خەلقنىڭ رايىغا بېقىشى كېرەك. غېنىكا، بۇ دۈشمىنىڭىزدى قىنىماي ئۆلتۈرۈۋېتىڭ! — دېدى.

— ئەخمەتمۇسەن، سەن ھېلىقى ھۆكۈمەتنى ياسىغان يىدىگىتقۇ؟ نېمىشقا ئۆلتۈرىمەن ئۇنى، ئۇ ئۆزىنى ئۆزى ئۆلتۈر-سۇن، سەن يەنە سۇ توشۇپ يۈرەمسىنا ئەپەندى تۇرۇپ؟ — بىز ھەممىمىز جەڭچى، غېنىكا، جەڭچى دېگەن خەلقنىڭ چاكىرى.

— ھە، مۇنداق دە. سەن مېنى خوجايىن بولۇۋالما، پاشا بولۇۋالما، چاكار بول دېمەكچىغۇ، ئەپەندى؟

— ياق باتۇرۇم، ئۆزۈمنى دەۋاتىمەن! ئادەملەر قانغا بويالغان داۋۇرنى تاشلاپ ئەخمەتجاننى قور-شىۋالدى. ھەممە ئادەم بىلىدۇ، بۇ يىگىت ئاۋۇ چوڭ پارتىزانلار ئاشخانىسىغا سۇ توشۇپ يۈرگەندە، خەمىت سەئىدى ئىسىملىك ئۆزبېك ئۇنى تونۇپ قالغان. ئۇلار تاشكەنتتە ئوتتۇرا ئاسىيا ئۇنىۋېرسىتېتىدا تونۇشقان دوستلار ئىدى. سەئىدى:

— ياق، سىزنىڭ رولىڭىز باشقا يەردە جارى قىلىنىشى كېرەك! — دەپ ئۇنى گېزىتخانىغا — گېزىتخانا باشلىقى ھەبىب يۇنىچقا تونۇشتۇرغان. سەئىدى، يۇنىچ ھۆكۈمەت ئەزالىرى ئىدى. كېيىن ئېلىخان تۆرەم ھۆكۈمەتنىڭ تۈزۈلمىسى، چاقىرىق، باياناتلىرىنى تەييارلاشنى سەئىدىگە تاپشۇرغاندا، سەئىدى بۇ ئىشنى مۇشۇ «سۇچى» قىلالايدۇ دەپ تۆرەمگە تونۇشتۇرغان. تۆرەم «سۇچى» دىن:

— ئون بەش كۈندە يېزىپ چىقالامسىز؟ — دەپ سورىدى.
خاندا، ئۇ:

— بىر ھەپتە كۇپايە! — دەپ جاۋاب بەرگەن ۋە دېگەن
ۋاقتىدا ئاجايىپ — ھەممە ئادەم ماختاپ — ئالقىشلىغان «پ-
روگرامما» نى ھۆكۈمەت ئەزالىرىغا ئوقۇپ بېرىپ ھەممىنى قانداق
يىل قىلغان.

— ئەخمەتجان ئاكا! — دېدى نۇرى ئۇنىڭ ئالدىغا
كېلىپ، — ئەكېلىڭ ئەپكەشنى، سىز ئۈچۈن مەن توشۇي!
— ھە، نۇرمەھەممەت، دادىڭىز زىياۋۇدۇن، چوڭ دادى-
ڭىز مۇختەركاملار ياخشى تۇرۇۋاتامدۇ؟
— ئەپكەشنى ماڭا بېرىڭ!

— ئاخىرقى قېتىم بىر توشۇۋېتەي، ئۇكام ماقۇل دەڭ!
— ئەخمەت ھوي، سەنغۇ بولىدىغان يىگىت، ئەمما دۈش-
مەنگە ئىچ ئاغرىتىشنىڭ بولمىدى. ئۇ مېنى گومىنداڭغا ساتقان،
ئاخىر ئۆز بېشىنى يېدى. خالايق كۆرسۈن، ساتقىننىڭ جاجى-
سى شۇ!

نۇرى غېنى باتۇرنىڭ بۈگۈنلا ۋاپات بولغان سەپداشلىرىنى
ئەسلەپ ھۆڭرەپ يىغلىغىنىنى كۆرگەن. ئۇ چاغدا نۇرى: «پاھ،
ئەجەب كۆڭلى يۇمشاقكەن!» دېگەنىدى. بۈگۈنكى رەھىمسىز-
لىكى ۋەھشىيلىك بولۇپ تۇيۇلدى. ئۇ: «پاھ، باغرى تاشكەن!»
دېدى. «بىر ئادەمنىڭ كۆكسىدە ئىككى يۈرەك بار ئىكەن، بىرى
پاختا، بىرى تاش. بۇ ئادەم ياخشىلىقنىمۇ، يامانلىقنىمۇ چېكى-
دىن ئاشۇرۇۋېتىدىكەن!» دەپ ئويلىدى نۇرى يېنىدا تۇرغان،
قالپىقى قىڭغىر كىيىلگەن، گەۋدىسى تولىمۇ زور، چىرايى
سۈرلۈك ئاق سېرىق، تاقىر باش، كۆزلىرى ھازىرلا چاچراپ
چىقىپ كېتىدىغاندەك بورتۇپ چىققان ئاق يۈز ئادەمگە قاراپ
قويۇپ. ئۇنىڭ يېنىدا گىمناستوركا، ئۆتۈك كىيگەن، چاققان

ئادەم ئەخمەتجان كۈلۈمسىرەپ تۇراتتى. بۇ ئادەمنىڭ ۋۇجۇدىدا
مېھرىبانلىق، كەمتەرلىك ۋە ئەستايىدىللىق ئۇرغۇپ تۇراتتى.
بۇلار غۇلجا تارانچىلىرىدىن تۇغۇلغان بىر — بىرىگە ئوخشىمايدى-
غان ئىككى ئوغۇل، ئىككى باتۇر، ئىككى باشلامچى ئىدى.
ۋاقىتلىق ھۆكۈمەت قارىمىقىدىكى ھەربىي كومىتېت بىر
نەچچە كۈن تالاش — تارتىش قىلىپ ئاخىر ئۆز ئارمىيىسىنىڭ
ئۇستاپ، ئىنتىزام — نىزاملىرى، قۇرۇلما مەزمۇنلىرى، ئار-
مىيە بايرىقى، ئارمىيە كاكارلىرى، ئوردىن — مېداللار، ئارمىيە
پاگونلىرى، ھەربىي ئۇنۋانلىرىنى سوۋېت قىزىل ئارمىيىسىگە
تەقدىم قىلغان ئاساستا بەلگىلەپ چىقتى. مائىسەرەڭ تېرىكا ۋە
سوكنا — سارجىدا ئەنۋەر مۇسابايوف نۇرغۇن پۇل خەجلىپ ھەر-
بى كىيىملەرنى تىكتۈردى، قوڭۇررەڭ مەسكاپتىن قىسقا قونچ-
لۇق ئاتلىق ئەسكەرلەر ئۆتۈكلىرىنى تىكتۈردى. ئالتۇندىن ۋە
كۈمۈشتىن ئوردىن — مېداللارنى ياساتتى، ئاتلىق ئەسكەرلەر
ئۈچۈن ئېگەر — جابدۇق، ئوقدان ۋە تاسما رېمۇنلارنى تەييارلىدى.
دى. ھەممە نەرسە ھۆكۈمەت قورۇسى — ھېلىقى قاڭخالتىرلىق
ئۆيلىرى بار چوڭ ھويلىغا توپلاندى.

ۋاقىتلىق ھۆكۈمەت ئەزالىرى، ھەربىي كومىتېت ئەزالى-
رى بىرلىشىپ مەخسۇس يىغىن ئېچىپ بۇ نەرسىلەرنى بىر مۇبىر
كۆزدىن كەچۈرۈپ چىقتى. ھەربىي ئۇنۋان، مۈرىگە تاقىلىدىغان
بەلگىلەر تامامەن سوۋېت ئەسكەرلىرىنىڭكىگە تەقدىم قىلىنغان،
مېدال — ئوردېنلار بىلەن ھەربىي بايراقلا «ئىسلام» تۈسى
ئالغاندىن باشقا، ناملارنىڭ ھەممىسى سوۋېت ئەسكەرلىرى بىلەن
ئوخشاش ئىدى. ئېلىخان تۆرەم نارازى بولدى. لېكىن ئۇ ھەر-
بى كومىتېتتا ئاز سانلىق ئىدى. ئۇ ناملارنى تۈركىيىنىڭكى
بىلەن ئوخشاش ئېلىش كېرەك دەپ قاتتىق تۇرۇۋالدى. لېكىن
ئاخىرقى قارار ئۇنىڭ دېگىنىدەك بولمىدى:

ئارمىيە بايرىقى يۇقىرى تەرىپىگە ئوڭدىن سولغا قۇرئان يېزىقىدا «لائىلاھە ئىللەللاھۇ مۇھەممەدۇن رەسۇلىللا» دېگەن يېزىق يېزىلغان، ئوڭ تەرەپ قىسمىغا يۇلتۇزنى ئوراپ تۇرغان ھىلال ئاي چۈشۈرۈلگەن ئاي - يۇلتۇزلۇق يېشىل بايراقىدىن ئىبارەت بولدى.

باش كىيىمنىڭ ئالدىغا تاقىلىدىغان كاكار: ئىككى تەرەپ - تىن ئايلىنىدۇرۇلۇپ چەمبەر ھاسىل قىلغان بۇغداي باشقى. ئوتتۇرىسىدا ھىلال ئاي ئارىسىغا ئېلىنغان يۇلتۇز، بەلگە دۈگە - لەك شەكىلدە بولدى.

پاگونلارنىڭ رەڭگى ئەسكىرىي تۈرلەر بويىچە پەرقلىق، ھەممە پاگوننىڭ باش تەرىپىدە ئاي - يۇلتۇز شەكلى چۈشۈرۈلگەن مېتال تۈگمە بار.

ھەربىي ئۇنۋانلارنىڭ دەرىجىلىرى ئاشۇ پاگونغا تاقالغان توغرا بالداق ۋە يۇلتۇز سانىغا قاراپ ئايرىلدى. بېكىتىلگەن ئون بەش ھەربىي دەرىجە نامىنىڭ يۇقىرىقى توققۇزغا پىراپورشىك - تىن باشلاپ مۇرە بەلگىسى بېرىلدى. ئۇنىڭ تۆۋەندىكىلەر ستارشىنا، ستارشى سىرژانت، سىرژانت، مىلادىشى سىر - ژانت، يېغىرىپىتور. پاگون ئۈستىدىكى بەلگىلەر ئۇ كىشىنىڭ ئۇنۋانىنى كۆرسىتىپ بېرىدىغان بولدى. ئاددىي ئەسكەرلەرگە پاگون بېرىلمىدى. ئۇنۋان دەرىجىلىرى توغرا بالداق ۋە يۇلتۇز سانى بىلەن بەلگىلەندى.

پىراپورشىك پاگوندىكى بەلگە: بىر توغرا بالداق، بىر يۇلتۇز.

پودپوروچىك " " " : بىر بالداق، ئىككى يۇلتۇز.

پوروچىك " " " : بىر بالداق، ئۈچ يۇلتۇز.

كاپىتان " " " : بىر بالداق، تۆت يۇلتۇز.

مايور " " " : قوش بالداق، بىر يۇلتۇز.

پودپولكوۋنىك " " " : قوش بالداق، ئىككى يۇلتۇز.

پولكوۋنىك " " " : قوش بالداق، ئۈچ يۇلتۇز.
گېنېرال مايور " " " : پاگوننىڭ بېشىدىن ئاخىرىغىچە يىلانباغرى بالداق، بىر يۇلتۇز.

گېنېرال لېيىتېنانت: يۇقىرىقىغا ئوخشاش يىلانباغرى بالداق، ئىككى يۇلتۇزدىن تەركىب تاپتى.

ئوردېن - مېداللار: «ئازادلىق» - ئوتتۇرىسىغا، ئاي - يۇلتۇز ئېلىنغان ئالتۇن مېدال. «ئازادلىق 2 -» - يۇقىرىدىكىغا ئوخشاش كۈمۈش مېدال. «ئىستىقلالىيەت» - چوڭ يۇلتۇز، چۆرىسى ھىلال ئاي ئالتۇن مېدال... «ئىستىقلالىيەت ئۈچۈن كۈرەش» - شەكلى ئوخشاش، كۈمۈش مېدال بولۇپ بېكىتىلدى.

3 - ئايدا قۇرۇلغان ھەربىي ئىشلار ئىدارىسى قوماندانلىق شتابى سوۋېت ھەربىي مۇتەخەسسسلرىنىڭ ياردىمى بىلەن ھەممە تەييارلىق خىزمەتلىرىنى پۇختا ئىشلەپ، سىياسىي بۆلۈم، ئارقا سەپ بۆلۈملىرىنى تەسىس قىلدى. 3 - ئاينىڭ 13 - كۈنى شەرقىي تۈركىستان ئىسلام جۇمھۇرىيىتى ھۆكۈمىتى قارار قىلىپ، پالنىفونى باش قوماندان، زۇنۇن تېيىپوفنى مۇئاۋىن باش قوماندان، ماژاروفنى شتاب باشلىقى، ئابدۇكېرىم ئابباسوفنى سىياسىي بۆلۈم باشلىقى قىلىپ تەيىنلىدى. ھۆكۈمەتنىڭ يىگىرمە ياشتىن قىرىق بەش ياشقىچە بولغان پۇقرالارنىڭ ھەممىسى ئەسكەر بولۇش مەجبۇرىيىتىگە ئىگە دېگەن قارارغا ئاساسەن، پۇقرالار باش شتابقا كېلىپ ئەسكەرلىككە تىزىملىنىش دولقۇنى پەيدا قىلدى. ئاخىر مۇزاكىرە، تالاش - تارتىش ئارقىلىق، ئالتە پۈتكۈ، ئۈچ باتالىون (مۇستەقىل) تەشكىل قىلىندى. بىر نەچچە كۈن ئۇدا كېڭىشىپ ئوردېن، مېداللار تارقىتىلدى. غۇلجا كوچىلىرىدا ئىسپانكا، گىمناستوركا،

گەلەپ شىم ، ئۆتۈك كىيىپ بېلىگە رىمۇن باغلىغان ، تېتىك ،
تېمەن ھەر مىللەت يىگىتلىرى ھۆكۈمەت مۇنتىزىم ئەسكىرى
نامى بىلەن كاكار ، پاگون تاقاپ مەغرۇر يۈرۈشتى .
نۇرىغا ھەربىي كىيىم تولىمۇ ياراشقاندى . ئۇ مائىسەرەڭ
كىيىم بىلەن پاگونغا كاپىتان ئۇنۋانىدىن دېرەك بېرىدىغان بىر
بالداق تۆت يۇلتۇز قالدالغان ، كاكاردا ئاي - يۇلتۇز چاقناپ
تۇرغان ، كۆرىكىدە «ئىستىقلالىيەت» ئالتۇن مېدالى كۆزنى
چېقىپ تۇرغان ھالدا جىرەن ئاتنى ئويناقتىلىپ كۆچىلىكتىكى
ئۆيىگە باردى . چاچلىرى ئاقارغان دادىسى ئوغلىغا ھەۋەسلىنىپ
قوللىدىكى ئوتۇن يېرىۋاتقان پالتىسىنى تۇتقىنىچە :
— پاھ ، پاھ ... بىز خەققىمۇ يارىشىدىكەنە مۇنۇ ئەسكەر
كىيىمى ، مېداللىرىڭ ، پاگونلىرىڭچۇ بالام ، ياشاپ كەت ، ئەمە -
دى جان ئۆزىمەمۇ خۇدادىن رازىمەن ! — دەپ بۇقۇلداپ يىغ -
لاپ كەتتى .
— يىغلىما دادا . ئەتە ۋاڭ قادىرنىڭ بېغىدا بايراق تاپشۇ -
رۇش - ئارمىيىمىزنىڭ قۇرۇلغانلىقىنى ئېلان قىلىش يىغىنى
بولدى . ئۆزىمىزنىڭ ئارمىيىسىنى ، خۇشاللىقنىڭ چوڭىنى ئەتە
كۆرسەن !
پەرىخە پېشايۋاندا پەيدا بولدى . ئۇ بىر ئاز ئاقساقاي -
غان ، ئۇ تولۇپ ئاقىرىپ كىشىنىڭ زوقى كەلگۈدەك چىرايلىق
بولۇپ كەتكەندى . ئۇ خەمىتىنى كۆتۈرۈۋالغان ، خەمىت نۇر -
نىڭ يۈزىنى سىيىدى . نۇرى چەكسىز ھاياجانلاندى . ئوغۇل
شوخ ، خۇشخوي ، تولىمۇ چىرايلىق ئىدى . ئۇ نۇرىنىڭ كاكار -
نى ، مېداللىرىنى ، پاگونلىرىنى تارتتى .
— ئەسكەر باشلىقى بولمەن دەيدۇ ! — دەپ زىياۋۇ -
دۇن بىردىنلا خۇشال بولۇپ ، — ئىككى ئوغلىمغا تېگىشۋال -
غان ئەتۋارلىقىم ، كەل بوۋاڭنىڭ مەڭزىگە سۆيۈپ قوي .

دەرۋازا ئالدىدا قوڭغۇراقلارنى جاراڭلىتىپ كالا سكا پەيدا
بولدى .
— يەنە شۇ قىز ! — دەپدى پەرىخە ئىختىيارسىز
ئۆڭۈپ ، — نېمانچە ھە ، كەينىڭىزگە كىرىپلىۋاپتىغۇ !
— ئۇ ھوقۇقلۇق ، ئۇنى چەكلەش ھوقۇقىمىز يوق ! —
دەپدى نۇرى كۈلۈپ .
— بىرىنىڭ بەختىگە قول سوزۇشمۇ ھوقۇق بولامدەكەن ،
بۇ بىر جىنايەت !
زىياۋۇدۇن نەۋرىسىنى كۆتۈرۈپ باغقا ماڭدى . پەرىخە غە -
زەپ بىلەن پېشايۋان پەلەمپىيدىن چۈشتى :
— مەن ئۇنىڭغا ھوقۇق دېگەننىڭ نېمىلىكىنى كۆرسىتىپ
قويمەن !
— نادانلىق قىلماڭ ! — دەپدى نۇرى ئۇنى توسۇپ ، —
سىز ئەنسىرىگۈدەك ، خاپا بولغۇدەك ھېچ ئىش يوق . ئۇ بىر
ياخشى نىيەتلىك قىز !
— نېمە ، ياخشى نىيەتلىك ؟ سىزگە كۆيۈپ قالغىنى ئۇ -
چۇنما ؟
— پۈتۈن خەلق خۇشال بولۇۋاتقان كۈنلەردە خاپا بولۇپ
نېمە قىلىسىز پەرىخە ، كۈلۈڭ ، كۈلۈڭ ؟
نۇرى ئۇنىڭ ئېڭىكىنى سىيىپ قويدى . يىگىتنىڭ قولى
قىز قەلبىنى ئوڭايلا يۇمشاتتى . ئۇ كۈلدى ، كۈلۈۋىدى ، ئۇنىڭ
چىرايى تېخىمۇ گۈزەللەشتى :
— ئۇنىڭ كالاسكىسى بىلەن كەتمەڭ !
— ياق ، مەن ھازىر ئاتلىق پولكىنىڭ روتا كوماندىرى ،
ھەربىي ئات تۇرغان يەردە كالاسكىدا نېمە قىلاتتىم ؟
زەيتۈنە ھويلىغا كىردى . ئۇ ياۋروپاچە ياسانغان ، بويۇن ،
قوللىرى يالت - يۇلت ئالتۇن ، ئەترەڭ ، پەي پۆپۈكلۈك چىراي -

لىق فرانسىيە شىلەپسىنى سىڭايان كىيگەن، ئەنگلىيە سارجىد-
لىرىدىن تىكىلگەن تار يوپكا بىلەن بەدىنىگە يېپىشىپ تۇرىدىغان
مودا چاپىنى ئۇنىڭ گۈزەللىكىنى ھەسسىلەپ ئاشۇرغان، ئاپئاق
مەڭزىلىرىدە ئويىناپ تۇرىدىغان قارا كۆزلىرىنىڭ كىرىپكىلىرى
سايە تاشلاپ، كۈلۈمسىرىگەندە چىرايلىق لەۋلىرى ياقۇنقا، سە-
دەپتەك چىشلىرى ئاق مەرۋايىتقا ئايلىنىپ، ھەرقانداق بىر جان
ئىگىسىنى زوقلاندىراتتى. پەرىخە كۈلۈپ ئۇنىڭ ئالدىغا كەلدى،
ئۇنىڭ قوللىرىنى تۇتتى:

— زەيتۈنە، سىز باھاردا بەكمۇ گۈزەللىشىپ كېتىدە-
كەنسىز! — دېۋىدى، زەيتۈنە قاقاقلاپ كۈلۈپ:

— مەن نۇرمەھەممەتكە باتۇرلۇق مېدالى تېگىپتۇ دېگەن
خەۋەرنى ئاڭلاپ تەبرىكلىگىلى كەلدىم. بىزنىڭ ئۆيدە ساۋاقداش-
لار يىغىلىپ تەنتەنلىك تەبرىكلەش زىياپىتى ئۆتكۈزۈمىز. دا-
دامنىڭ ئالاھىدە مۇكاپاتىمۇ بار. سىزمۇ بارىسىز پەرىخە!

— ئەلۋەتتە. مەن نۇرىنى يالغۇز ئەۋەتمەيمەن — دە!
ئۇلار يەنە قاقاقلىشىپ كۈلۈشتى. قىزلارنىڭ كۈلكىسىگە
ھويلىدىكى ھەممە ئادەم قوشۇلدى.

ئۆز ئوغلى بىلەن مەغرۇرلىنىشتىنمۇ ئارتۇق بەخت
بولامدۇ؟

غۇلجا ئوغلانلىرى بىلەن مەغرۇر، غۇلجا كەلگۈسى ئۈچۈن
جانبازلىققا تەييارلانغان ئەزىمەتلىرى بىلەن بەختلىك!

لېكىن نۇرى ئۇنچىلىك خۇشال ئەمەس. ئاخشام ئۇ ئەنۋەر
مۇسابايوفنىڭ باغ قورۇسىدا تەبرىكلەش زىياپىتىگە قاتناشتى.

سوۋېت ئىتتىپاقىدىن قايتىپ كەلگەن سادىروف:
— «پراۋدا» گېزىتىدە جياڭ جىيېشىنىڭ گېنېراللىسىدە-

مۇس ستالىنغا يېقىنلىشىش ئۈچۈن ئامېرىكىنى ئەلچى قويۇپ
نەتىجىگە ئېرىشكەنلىكى خەۋەر قىلىندى. يالتا يىغىنىنىڭ قارار-

لىرىدىن قاتتىق غەزەپلەنگەن جياڭ جىيېشى بىردىنلا ستالىننى
ماختىغىلى تۇردى! — دېگەن گەپنى قىلدى. ئەخمەتجان
قاسىمى:

— ياۋروپادا ئۇرۇش ئاخىرلىشىشقا ئاز قالدى. 1945 -

يىل 2 - ئاينىڭ 4 - كۈنىدىن 11 - كۈنىگىچە ستالىن،
روزۋېلت، چېرچىل — بۇ دۇنيا تەقدىرىنى ھەل قىلغۇچى
ئۈچ كاتتىۋاش قىرىمدا سەككىز كۈن يىغىن ئاچتى. مانا بۇ يالتا
يىغىنى. يالتا يىغىنىدا روزۋېلت بارلىق مۇستەملىكىچى دۆلەت-
لەر مۇستەملىكە قىلىنغان دۆلەتلەردىن چېكىنىپ چىقىش، دۆ-
لەتلەر مۇستەقىل بولۇشى كېرەك، سانى ئاز، كىچىك مىللەتلەر
بوزەك قىلىنماسلىقى كېرەك دەپ تەكىتلىگەن. يالتا يىغىنى
بىزگە پايدىلىق قارارلارنى چىقارغانىدى. ناۋادا ستالىن جياڭ
جىيېشى بىلەن ئەپلىشىپ قالسا، بىزنىڭ ئىلگىرىلىشىمىز تەس
بولىدۇ! — دېدى.

زىياپەتتە ھەممىلا ئادەم ئەندىشىگە چۈشۈپ ئىستىقبال ئۈس-
تىدە سۆزلەشتى. نۇرىنىڭ خىيالى مۇشۇ ئىشقا مەركەزلىشىۋال-
غان، شۇڭا ئۇ ئۇنچىلىك خۇشال ئەمەس ئىدى.

8 - ئاپرېل غۇلجا ئاسمىنى سۈزۈك، كۆپكۆك كەپتەرلەر
ئاسماندا پەرۋاز قىلماقتا.

شەھەر خەلقى كوچا - كوچىلارغا پاتماي شەھەرنىڭ غەربىگە —
مۇراسىم بولىدىغان باغقا قاراپ ئاقماقتا. چىرايلىق، رەتلىك
كېيىنگەن ئەسكەرلەر رەت - رەت تىزىلىپ، ئوخشاش ئاتلارغا
مىنىپ مارش ئېيتىپ، گۈپ - گۈپ دەسسەپ شۇ ياققا ماڭماقتا.
تا. غۇلجا تارىخىدا بۇنداق تەنتەنە بولۇپ باقمىغان. 1933 - يىلىدىن
باشلاپ شېڭ شىسەي «12 - ئاپرېل» بايرىمى ئۆتكۈزۈپ كەل-
دى. لېكىن ئۇ بايراملاردا خەلق ھازىرقىدەك خۇشال بولمىغاندە-
دى. مانا قاراڭ، ئەسكەرلەر زېمىنى بىلەن — ئانا يۇرتىنىڭ

— ئەڭ بەختلىك ئەۋلاد مانا بىز !
 — ئەڭ چوڭ قۇربان بەرگەنمۇ بىز ، ساناپ باقسام غۇلجا سوقۇشىدىلا گىمنازىپىنىڭ يىگىتلىرىدىن ئون ئىككىسى ، قىز-لىرىدىن ئىككىسى قۇربان بوپتۇ !
 — جىڭ ، شىخو سوقۇشلىرىدا قانچىمىز قۇربان بولىمىز تېخى ، مەن ئۈرۈمچىنىڭ كوچا سوقۇشىدا ئۆلسەمكەن دەيمەن !
 — مەن ئۇرۇش ئاخىرلاشقۇچە ھايات بولسام دەيمەن ، ھەممە يېرىمىزگە ئازادلىق بايرىقىمىز قالدغىنىنى كۆرسەم دەيمەن !
 گىمنازىپىنىڭ ئوقۇغۇچىلىرىدىن ئەسكەر بولغانلار كۆپ ئىدى . ئاپرېل ئېيىدا مىللى ھۆكۈمەتنىڭ مۇنتىزىم ئارمىيىسى قۇرۇلغاندا ، مەيلى نىلقا پارتىزانلىرىغا قېتىلغان نۇرى باتۇر ، بۆرنۇايىلار بولسۇن ، مەيلى 1943 - يىلىنىڭ ئاخىرىدىلا قەسەم بېرىشىپ ھۆكۈمەتكە قارشى چىقىشقا ئۆزىنى ئاتىغانلار بولسۇن ، ياكى 1942 - يىلىنىڭ ئاخىرىدا سوۋېت ئەسكەرلىرى شىنجاڭدىن مەجبۇرىي چېكىندۈرۈلگەندە شۇلارغا قېتىلىپ سوۋېت ئىتىتىپاقىغا قېچىپ كېتىپ ، 1944 - يىلى نوپابىردا قايتىپ كېلىپ ، غۇلجىنى ئازاد قىلىش جەڭلىرىدە قوللىرىدىغا تايلاق - توقماق ئالغان ياكى تام تۈۋىلىرىدە دۈم يېتىپ - دۈم قوپۇپ «ھۇررا» توۋلىغانلار ، مىنامىوت ئوقى توشۇغان ، يارىدارلارنى قۇتقۇزۇشقا قاتناشقانلار ياكى جەڭگە قاتناشماي ئۆي-لىرىدە گۈمبۈرلىگەن ، قاراسلىغان ، گۈركىرىگەن ، چاڭلىدىغان ، پاراسلىغان قورقۇنچلۇق ئاۋازلارنى ئاڭلاپ ، ئىشىك - دېرىزىلەرنى ھىم ئېتىپ يېتىشقانلار بولسۇن ، مانا ھازىر ئۇلار-نىڭ ھەممىسى ئەسكەر بولۇشقانىدى . ھازىر ئۇلارنىڭ ھەممىسىلا

باغرى بىلەن مەغرۇر . ئۇلار ئۆز يېرىدە ئۆز روھىنى نامايان قىلماقتا . ئانا تۇپراق ئۇلارنى ئەركىلەتمەكتە ، سۆيمەكتە ، ئۇلار بىلەن سۆيۈنمەكتە . خەلق ئۆز ئوغۇللىرى بىلەن پەخىرلەنمەكتە . مۇشۇ زېمىندىن ئۈنۈپ چىققان ، لېكىن ئۆز ئانا تۇپرىقىدا زادىلا كۈلەلمىگەن ، كۈن ئالالمىغان خەلقنىڭ ئوغۇللىرى ئەنە ھازىر كۆكرەك كېرىپ مەغرۇر ماڭماقتا . ئۆز يېرىگە خوجا بولۇش باشقا چوڭ - چوڭ مىللەتلەر ئۈچۈن ھېچقانچە خۇشاللىق ئەمەس ، لېكىن مۇنۇ ئانا يۇرت خورلۇقى بىلەن يۈرەكلىرى پۇچۇلغان خەلقلەر - مىللەتلەر ئۈچۈن بۈگۈنكى كۈن ئاشق - مەشۇقلارنىڭ مۇراد - مەقسەتلىرىگە يەتكەن كۈنى ، جۇدالىق ئازابىنى ئاخىرلاشتۇرغان ئانا - بالىلار دىدارلىشىپ مۇراد تاپقان كۈن ياكى ئۇزۇن مەنزىلگە ئاتلانغان يالاڭ ئاياغ سەيياھنىڭ قارارگاھىغا يەتكەن كۈنى .

سەھنىدە ئېلىخان تۆرەمۇ ھەربىي كىيىم بىلەن تۇرۇپتۇ . ئۇنى باشقىلار مارشال دېيىشىدۇ ، گەرچە ھۆكۈمەت ھەربىي ئۇنۋانلىرى ئىچىدە بۇ دەرىجە بولمىسىمۇ . ئەنە ھاياتىنى قاقچۇن-لىق بىلەن ئۆتكۈزگەن ئىسھاقبېك گېنېرال مايور ئۇنۋانى بىلەن مەزمۇت گەۋدىسىنى تىك تۇتۇپ مەغرۇر تۇرماقتا . قاتار تۇرۇش-قان پاگون ، مېدال تاقىغانلارنىڭ ھەممىسى چەكسىز خۇشال ، ئۇلار بىر بۈيۈك تاغ . جەڭچىلەرچۇ ؟ ئۇلار جانلىق ، روھلۇق ، تېتىك چىرايلىق ، كىشىنىڭ قارىسا قارىغۇسى كېلىدۇ .

بۇنداق بايرام غۇلجا تارىخىدا زادىلا كۆرۈلمىگەن . ھەربىر دىلدا خۇشاللىق ، غۇرۇر ۋە قەسەم يادلانماقتا : ئۇلار ئۇلۇغ كەلگۈسىنىڭ ياراتقۇچىلىرى ، ئانا تۇپراقنىڭ خوجىسى بولغان ئۆز خەلقىنى مۇراد - مەقسەتكە يەتكۈزگۈچى ئۇلۇغ كۈچ ، بۇ كۈچ ئۇلغىيىدۇ ، مەۋج ئۇرىدۇ — خۇددى چېچەك سۈيى بىلەن تولىدىغان ئىلى دەرياسىدەك !...

قەھرىمان . ئۇلار زالىم ھۆكۈمەتنى يوقىتىپ ، ئۆز يۇرتىدا ئا-
دىل ھۆكۈمەت قۇرۇپ باشقا يەرلەردىمۇ ھۆرلۈك پەيدا قىلىش
ئۈچۈن ، ھەربىيچە ماش رەڭ گىمناستوركا - ئىشتان ، ئۆتۈك
ۋە بېشىغا ئىسپانكا كىيىشكەن ھالدا پىيادە ئۇزۇن سەپەرگە
ئاتلانماقتا . غۇلجا ئارقا سەپ 4 - پىيادىلەر پولكىنىڭ يازنىڭ
بۇ تىنچىق تومۇز ئايلىرىدا بۇيرۇقنى ئىجرا قىلىش ئۈچۈن غۇلجا
شەھىرىدىن يولغا چىققىنىغا مانا بۈگۈن تۆت كۈن بولدى . ئۇلار
غۇلجىدا ھەربىي مەشىق قىلغاندىمۇ رۇس ئوفىتسېرلىرىنىڭ
«راز - دۋا - ترى!» لىرىنى ئاڭلاپ كۆكرەك كېرىپ گۈپۈلدە-
تىپ يەر دەسسەپ ، يەر بېغىرلاپ ئۆمىلەپ ، سىيرىلىپ مېڭىپ ،
مىلتىق - گىرانات ئېتىشلارنى مەشىق قىلغاندىمۇ بۇنچىلىك
چارچىمىغان ، مانا نەچچە كۈندىن بېرى ئۇلار چۆللەردىن ئۆتتى ،
تاغلاردىن ئاشتى ، سايرام بويىدا راھەتلىنىپ يېتىشقانلىرىنى
ھېسابقا ئالمىغاندا ، سۇخارنان بىلەن سوغۇق سۇ ئىچىپ پىيادە
يول ماڭدى . ئەمدىلىكتە ئۈستىدىكى يىگىرمە كىلودەك يۈك
كۈندىن - كۈنگە ئېغىر بىلىنمەكتە . ھەتتا كىيىملىرىمۇ ئارتۇق
كېلىپ ئىچى پۇشماقتا . لېكىن زارلىنىش نومۇس ، داد ئېيتىش
جىنايەت . مانا باتالىيون كوماندىرى نۇرى جاراڭلىق ئاۋاز بىلەن
ناخشا باشلىۋەتتى . جەڭچىلەر ئەگەشتى :

كۈچلۈك قوللاردا مەدەنىي قورال ،
گاڭغا ئايلىنى مۇشتۇملىرىمىز .
بىزدە چېكىنىش يوق ، چوقۇم بولمايدۇ ،
چۈنكى ئۆسمەكتە قوشۇنلىرىمىز .

مارش - ناخشا — قەسەم! بۇ قەسەمگە تەلەك تاغلىرىنىڭ
بۈك قارىغايلىرى قوشۇلماقتا . كېيىكلەر تىك چوققىلاردا شىڭ-
تىيىپ قاراپ زوقلانماقتا ، سايرام كۆلى داۋالغۇپ ئاپئاق بۇژ-
غۇنلىرىنى قىرغاقلارغا چاچرىتىپ جور بولماقتا . تەشنا دىللار-

نىڭ قەسسى تەبىئەتنى ئويغاتماقتا . گۈل - گىياھ ، چەكسىز
چىمەنلىك ۋە قۇم - يۇلغۇن باسقان چۆللەر ئۇلارنىڭ قەدەملىرىد-
گە پايانداز !

— نۇرى ! — دەدى بايقى پاراڭلاشقانلار ناخشا تۈگەش
بىلەنلا ، سەپنىڭ بىردە يېنىدا ، بىردە ئالدىدا پىيادە مېڭىپ
يۈرۈپ جەڭچىلەرنى روھلاندۇرۇۋاتقان ئېگىز ، گەۋدىلىك ، كۆز-
لىرى ئويناق بۇ يىگىتنىڭ ھەربىي كىيىمى ، بولۇپمۇ پاگونىدە-
كى بىر بالداق تۆت يۇلتۇزلۇق بەلگە (كاپىتان بەلگىسى) ،
كۆكرىكىدىكى ئوتتۇرىسىغا يۇلتۇز ئېلىنغان ھىلال ئاي شەكىل-
لىك «ئازادلىق» ئالتۇن ئوردىن ۋە چوڭ يۇلتۇزنىڭ مەركىزىگە
يۇلتۇزنى يېرىم ئوراپ تۇرغان ھىلال ئاي شەكلى چۈشۈرۈلگەن
«ئىستىقلالىيەت» ئالتۇن ئوردىنى ، ئىسپانكىسىغا قالدغان بۇغ-
داي باشقى ئىككى تەرەپتىن ئايلاندۇرۇلۇپ چەمبەر ھاسىل
قىلغان ، ئوتتۇرىسىدا يۇلتۇزنى يېرىم ئوراپ تۇرغان ھىلال ئاي
چۈشۈرۈلگەن كاكار ئۇنىڭغا تېخىمۇ سۈمبات قوشقان ؛ ئۇ قام-
لاشقان ، جانلىق ، قەيسەر قىياپەتلىك كۆرۈنەتتى .

— مەن ئۇنىڭ بىلەن پەخىرلىنىمەن !

— ئۇ ھەقىقىي يىگىت !

— شۇنىڭ ئۈچۈن ئۇنىڭغا شەھەرنىڭ ئەڭ گۈزەل ، ئەڭ

ئەقىللىق ، ئەڭ باي قىزى ئاشىق - دە !

— بىرى ئەمەس ، ئىككىسى !

— نوغاي قىزىمۇ مەيلى ، ئاۋۇ باي قىزىنىڭ ئەسكەرگە

تىزىملىنىشىنى دېمەسمەن !

— دادىسى موسكۋادا ، پارىژدا ئوقۇغىن قىزىم دەپ يال-

ۋۇرسىمۇ سانىتارلىقنى تاللىۋالغىنىنى قارا !

— بىراق ئۇ گېنېرال شىتابىدا — باش دوختۇرخانىدا

قالدى - دە ! نۇرى يارىدار بولمىسا ئۇنى كۆرەلمەيدۇ - دە !

— نوغاي قىزىنىمۇ موڭغۇلكۈرەدىكى 12 - ئىسكادرونگا

ئەۋەتىپتۇ. ئاقسۇغا ھۇجۇم قىلغاندا نۇرى ئۇنىڭ بىلەن كۆرۈشە-
لەيدىكەن - دە!

— بىراق ئۇنىڭ يۈرىكىدە قىز يوق!

— نوغاي چوكاندىن تۇغۇلغان بالىسىمۇ يوق دېگەن!

— ئۇنىڭ يامان گېپىنى قىلما ئاق نانچى!

— بالىسىنى ئۇمۇ ئېتىراپ قىلىدۇغۇ!

— كاپشما دەيمەن!

ئەسكەرلەر جەمئىيىتى، ئۇلارنىڭ قەدەملىرى
گۈپ - گۈپ - گۈپ قىلىپ بىر يۈرەكنىڭ رىتىمىدەك ئاڭلاند-
ماقتا.

جاھان ئىنسانلارنىڭ يۈگۈرۈشلىرىگە، رىتىملىق قەدەملى-
رىگە كۆنۈككەن. ھازىر ساق بەش يىل ئەسكەرلەرنىڭ ئاياغ
تىۋىشلىرىدىن ساراسىمىگە چۈشكەن ياۋروپا جىمىدى، ئادەملەر
خارا بە شەھەرلەرنى تۈزەشكە ئۆتۈشتى. لېكىن شەرقىي ئاسىيادا
بۇ قەدەملەر ئەۋجىگە چىقتى. پۈتۈن جۇڭگونىڭ دېڭىز ياقىسىدە-
كى شەھەرلىرى، پۈتۈن شەرقىي شىمال، ياپونىيىنىڭ بېرىسە-
دىكى خىروسىما دېگەندەك ئاراللار 1945 - يىلىنىڭ بۇ ماي،
ئىيۇن ئايلىرىدا كۈچ سىنىشىنىڭ ئېغىر، دەھشەتلىك كۈندى-
رىنى باشتىن كەچۈردى. غۇلجىدىن قوزغالغان يىگىرمە توققۇز
مىڭ ئالتە يۈز ئەللىك قوراللىق ئەزىمەت شۇلارغا ماس قەدەم
تاشلىماقتا. يېقىندا، جىڭ، شىخو ناھىيىلىرىدە، چۆچەك،
ئالتاي، ئاقسۇ ۋىلايەتلىرىدە ئاجايىپ جەڭلەر بولماقچى. بۇ
ياش، ئانچە كۆپ ھەربىي تەلىم كۆرمىگەن قوشۇنغا قارشى
شەرق، شىمال ۋە جەنۇبىي شىنجاڭدىكى گومىنداڭ ھۆكۈمىتى
ئۈچ ھەسسە كۆپ، يەنى يۈز مىڭ كىشىلىك زور قوشۇنى بىلەن
زەمبىرەك، تانكا، ئايروپىلانلار، مۇستەھكەم ئاكوپ - پوتەيلەر
پۈتۈن قەھرى - غەزىپى بىلەن تەييارلىنىپ خىرىس قىلىپ تۇرماقتا.
8 - ئۇرۇش رايونىنىڭ قوماندانى، شىنجاڭنىڭ ۋاقىتلىق

مەمۇرىي، ھەربىي باشلىقى گېنېرال جۇ شاۋلياڭ جىڭ مۇداپى-
ئەسىگە پىشقان گېنېرال گو چىنى، شىخو مۇداپىئەسىگە گېنې-
رال شىي يىڭنى تەيىنلەپ، نەنجىڭ مەركىزىي ھۆكۈمىتىگە
«ئۈچ ئايغىچە باندىتلارنى قەتئىي يوقىتىمەن!» دېدى. 5 -
ئاتلىق كورپۇس قوماندانى ما چېڭشياڭ لەنجۇدىكى قوماندانى ما
بۇفاڭغا: «خاتىرجەم بولۇڭ، كېچىكسەك ئۈچ ئايدا يېتىپ بارد-
مەن. يەنئەننى ئاتلىرىمغا چەيلىتىپ، پىڭ دېخۇەينى ئۆز قولۇم
بىلەن تىرىك تۇتىمەن!» دەپ ۋەدە بەردى.

1945 - يىلى قۇتلۇق يىل بولدى. ياۋروپانى تېزلا بويسۇد-
دۇرۇپ، سوۋېت ئىتتىپاقىغا نەچچە مىليون ئەسكەر بىلەن
تۈيۈقسىز ھۇجۇم قىلىپ، موسكۋا بوسۇغىسىغىچە تېز سۈرئەت
بىلەن كېلىپ، «ئۈچ ئايدا روسىيە مېنىڭ بولىدۇ!» دەپ جار
سالغان گىتلىر مەقسىتىگە يېتەلمىدى. 8 - ماي كۈنى رېخسى-
تاڭ ئۈستىگە سوۋېت بايرىقى قالدالدى. ئامېرىكا، ئەنگلىيە،
فرانسىيە ئەسكەرلىرىمۇ غالىبلار مارشىنى ياڭرىتىپ بېرىلغىغا
كىردى. لېكىن ھازىرمۇ ياپونىيىنىڭ قۇرۇقلۇق قىسىملىرى
جۇڭگو تۇپرىقىدا زورلۇق - زومبۇلۇق قىلماقتا، ھەممىلا يەردە
ياپونغا قارشى سوقۇش، كۈندە مىڭلاپ ئادەملەر جان بەرمەكتە.
چۇڭچىڭ بىلەن يەنئەن بىر - بىرىگە تىخ تەڭلىشىپ تۇرۇشقان
ئىككى ئۇلۇغ كۈچ بولسىمۇ، ياۋۇز دۈشمىنىگە بىرلىشىپ ئوق
ئاتماقتا. ياپونلار ئۆز زېمىنىدىن يىراقلاپ، ئەنگلىيە، فرانسىيە
ۋە ئامېرىكا ئىگىدارلىق قىلىۋالغان مەملىكەتلەرنى بېسىۋېلىپ،
ئاسىيا قىتئەسىنىڭ ھۆكۈمرانى بولۇۋېلىشقا ئاز قالغاندا، ئامې-
رىكىدىن قاتتىق دۇمبا يەپ چېكىنىشكە باشلىدى. نەچچە ئون
مىليون ئەسكەر قاتناشقان دۇنيا ئۇرۇشى ياۋروپا جەڭ مەيدانىدا
ئەللىك مىليوندىن كۆپ ئادەمنى ئۇ دۇنياغا ئۇزاتتى. ئاسىيا
قانچىلىك قۇربان بېرەركىن؟ ئۈچ دۆلەت كاتتىۋاشلىرى يالتادا
مانا مۇشۇ 1945 - يىلى 4 - فېۋرالدىن 11 - فېۋرالغىچە

سۆھبەتلىشىپ كېلىشىم ھاسىل قىلدى . كېلىشىمدە ، دۇنيانىڭ بۇنىڭدىن كېيىنكى تەقدىرىنى ستالىن ، روزۋېلت ، چەرچىل دېگەن ئۈچ ئادەم ھەل قىلىپ بېكىتتى . يالتا يىغىنىنىڭ قارارىغا ئاساسەن ، سوۋېت ئىتتىپاقى 1945 - يىلى 5 - ئايرىلدا - 1941 - يىلى 13 - ئايرىلدا تۈزۈلگەن سوۋېت - ياپونىيە بىتەرەپلىك شەرتنامىسىنى بىكار قىلدى . بۇ ئىش ياپونىيەگە قاتتىق تەھدىت بولدى . 1945 - يىلى 28 - ئايرىلدا مۇسسو-لىنىنى ئىتالىيە خەلقى دارغا ئاستى ، ئىككى كۈندىن كېيىن ، يەنى 1945 - يىلى 30 - ئايرىل كۈنى گىتلىر خوتۇنى ئىۋا برائىن بىلەن ئۆزىنى ئۆلتۈرۈۋالدى . ئۇلارنىڭ جەسەتلىرى دۆ-لەت باشلىقى باغچىسىدا كۆيدۈرۈلدى . گېرمانىيىنىڭ 2 - نو-مۇرلۇق كاتتىۋېشى ، ئىچكى ئىشلار مىنىستىرى گىمملېر گېر-مانىيە تەسلىم بولغاندىن كېيىن قېچىپ كېتىۋېتىپ ئەنگلىيە قوشۇنى تەرىپىدىن قولغا چۈشتى ، ئۇزۇن ئۆتمەي زەھەر ئىچىپ ئۆلۈۋالدى .

ئۇلار بەش يىل ۋارقىراشتى ، ئۆلتۈرمىز ، يېغىمىز دە-يىشتى . لېكىن تەقدىر ئۇلارنىڭ دېگىنىچە بولمىدى ... داۋراڭ سالغانلار ، قەسەم بەرگەنلەر غالىبلاردىن بولۇپ چىقمىدى . نۇرىلار بۇنىڭدىن ئۈچ يىل بۇرۇن قەسەم بېرىشكەند-دىغۇ ، ئۇلاردىن باتۇر بىلەن نۇرىلا قالدى . قالغانلىرى قۇربان بولدى . مانا ھازىر نۇرىمۇ سەتتەيدىكى دۆڭ باغرىدا چىمەندە ئوڭدا يېتىپ دۇنيادا ، ئەتراپىدا بولۇۋاتقان ئىشلارنى ئويلاپ ، تىنىق ئاسماندا جىمىرلاپ ، نۇرىغا زاڭلىق كۆزى بىلەن تىكىل-گەن يۇلتۇزلارغا قاراپ قاتتىق ئۇھ تارتتى .

شىمالدىكى بۈك قارىغايلىق قايتالاردا يالت - يۇلت ئوتلار كۆرۈنمەكتە ، يېنىدىكى سايرام كۆلى داۋالغۇپ ، قىرغاقلارغا ئورۇلۇپ بىر خىل رېتىمدا شاۋقۇنلىماقتا ، ئەتراپ جىمجىت ، ھارغان ئەسكەرلەر نېپىز يوتقان - كۆرپىسىنى چىمەنلىككە سېلىپ يېشىنمەيلا ئۇخلاشماقتا . ئاي ئۇلارنىڭ يۈزلىرىنى يو-

رۇتقان ، بىر - بىرىدىن چىرايلىق ياش يىگىتلەر مىلتىقلىرى بىلەن ئوقدانلىرىنى يانلىرىغا قويۇشۇپ شېرىن ئۇيقۇغا كېتىش-كەن . ئۇلار يول مېڭىپ ، ئاكوپ كولاپ چارچىغان ، ئۇلارنىڭ غىزالىرىمۇ قۇرۇق نان بىلەن سوغۇق سۇ ، بۈگۈن كەچ بورتالا-لىق موڭغۇللار كالا - قوي سويۇپ ئەسكەرلەرنى مېھمان قىل-دى . گۆش بىلەن شورپىدىن ئۇلارنىڭ چىرايلىرىغا رەڭ يۈگۈر-دى . نۇرىنىڭ ئەسكەرلىرى تولىمۇ گۈزەل ، ئوماق بولۇپ كەت-تى . تۆكۈلۈپ تۇرغان قاش - كىرىپىكلەر نۇرىنىڭ خىيال ئېك-رانىغا زەپىتۈنەنى ئېلىپ چىقتى ... قىز نۇرىنىڭ كۆكرىكىدىكى مېداللىرى بىلەن مۇرىسىدىكى پاگونلىرىنى نازۇك ، ئاپئاق قول-لىرى بىلەن سىيىپىدى . ئۇ نۇرىنىڭ كۆزلىرىگە شۇنچىلىك تىكىلىدىكى ، نۇرىنىڭ بەدىنىگە گويا ئوت تۇتاشتى ، يۈرىكىنى بىر يوشۇرۇن قول مۇجۇدى . ئۇ ئىختىيارسىز قىزنىڭ نازۇك بېلىنى تۇتۇپ ئۆزىگە تارتتى ، قىز جانسىز ھالدا ئۇنىڭ كۆكرى-كىگە تاشلاندى ... ئۇلار ئۇزاق سۆيۈشتى . ئۇ ئاخىر جىمجىت باغدىكى ئورۇندۇقتا قىزنى قۇچىقىغا ئولتۇرغۇزۇپ باغرىغا چىڭ تېڭىپ :

— زەپىتۈنە ، ئۇيغۇر قىزى ... باغۋەن قىزى ... ياق ، باينىڭ قىزى ! — دەپ بىر شېئىرنىڭ يادىدا قالغان مىسرالىرى-نى پىچىرلىدى .

— سىز شائىر ، ھەم باتۇر ، ھەم ... ناخشىچى ، سازەندە ...
— يەنچۇ ؟ ...
— يەنىما ... سىز رەھىمسىز ، تاش يۈرەك ! ...
— يالغان ، مەن يەنە ئاشىق ! ... — ئۇ قىزنى يەنە سۆيىدى .

بۇ ئۇلارنىڭ خوشلىشىشى ... نۇرى راستتىنلا ئاشىقما ؟ ئۇنداق بولسا شۇ ئاشىقىمۇ ئۇ زەپىتۈنەنى ئۆيىگە ئاپىرىپ قويۇپ ، كۆكچىلىكتىكى دادىسىنىڭ ئۆيىگە كېلىپ ، ئۆزىنى ساقلاپ تۇر-

غان پەرىخەنى سانئارلار كۇرسىغا ئاپىرىپ قويغۇچە تېرەك دال-
دەسىدا ئۇنىمۇ شۇنداق ھاياجان بىلەن سۆيىدىغۇ؟ ھەتتا ئۇنىڭ-
غىمۇ :

— ئاشىق - مەشۇق بىز! — دېدىغۇ؟ مۇھەببەتنىڭ ئۇ
بىلىدىغان قانۇنىيىتى بۇنداق ئەمەس، بىر يۈرەكتە بىرلا مەشۇق
بولۇشى لازىم ئىدىغۇ، بۇ ئىككىسىنىڭ قايسىسى ئۇنىڭ قەلب
تۆرىدە؟ نۇرى بۇنى بىلمەيدۇ. ئۇ ئۇچرىغانلا يەردە خوتۇن ئېلىپ
كەيپ - ساپا قىلىپ يۈرگەن غېنى باتۇر ئاكىسىدىن نەپرەتلىنىپ
يۈرگەن ئەمەسمىدى. ئۆزىنىڭ ئۇنىڭدىن نېمە پەرقى قالدى.
سەبىخەدىن تۇغۇلغان ئوغلى خەمىتچۇ تېخى؟ ئۇ چىن مۇ-
ھەببەتنى قەدىرلىگۈچىمۇ، خارلىغۇچىمۇ؟ ئۇ ئۆزىنى ئەيىبلەپ
بىر يەرگە كەلگەندە، ياق، مېنىڭ قەلبىم ساپ، تۇرمۇش،
شارائىت مېنى مۇشۇنداق قىلىشقا زورلىدى دەپ تەسەللى تاپىدۇ
تېخى... مانا بۈگۈن ئەسكەرلىرىنىڭ قاش - كىرىپكى ئۇنىڭغا
پەرىخەنى ئەمەس، زەپتۇنەنى ئەسەلتتى. ئۇنىڭ قەلبىنىڭ تۆرىدە
زەپتۇنە بارمىكىنە؟ باي قىزى نېمىسى بىلەن ئۇنىڭ قەلب تۆرىگە
چىقىۋالدى، چىرايى، ئەخلاقى، بىلىمى ياكى مۇھەببىتى بىلەن-
مۇ؟...

— پاك، پاك! — بىردىنلا مىلتىق ئېتىلدى.
نۇرى مىلتىقىنى تۇتقىنىچە ئورنىدىن چاچراپ تۇرۇپ ۋار-
قىردى:

— بۇيرۇق، ئاتاكا!...
ئەسكەرلەر كۆزلىرىنى ئۇۋۇلاپ ئورۇنلىرىدىن تۇرۇشۇپ
ئاكوپلىرىغا يۈگۈرۈشتى. نېرىقى دۆڭدە سىگنال چېلىنماقتا،
دۆڭنىڭ نېرىسىدا قاراس - قۇرۇس مىلتىق ئېتىلماقتا ئىدى.
جىمجىت سەنتەي بىردەمدىلا پاك - پۇڭ، گۈمبۈر - غا-
راس، تات - تات - تات! ئوق ئاۋازلىرى بىلەن جەڭ مەيدانىغا
ئايلىنىپ قالدى. نۇرى ئاكوپلار ئارىسىدا يۈگۈرۈپ يۈرۈپ،

ھەرقايسى روتلارنىڭ جەڭ ئەھۋالىنى تەكشۈرمەكتە.
ھەسەنجان ئىسىملىك باي بالىسى ئاكوپنىڭ ئاستىدا دۈم
يېتىۋالغان، ئەركىن ئىسىملىك يەنە بىر گەپدان يىگىت چاتقال
ئارىسىدا سۇنايلىنىپ يېتىۋالغان، قالغان ئۈچ يۈزدىن جىق
يىگىت ئاكوپتا ئۆگەتكەن بويىچە ئوق ئاتماقتا ئىدى.

— دۈشمەن چېكىندى!
ئەسكەرلەر ئاكوپلاردىن قايتىپ چىقىشتى. مەسخىرە،
كۈلكە - چاقچاق باشلاندى:
— ئەركىن ئاداش، سېنى پاقىغا ئايلىنىپ قاپتۇ دېيىد-
شىۋىدى، باركەنسىنا؟

— ھەسەنجانمۇ توپىدا پاقىچىلاپ ئۈزەلەيدىكەن!
— ھا - ھا - ھا!
— ھى - ھى - ھى!
— ئۇلارنى جازالاش كېرەك!
— سىلەرنىڭ جېنىڭلار ھەسەل، بىزنىڭ جېنىمىز لاي-
كەن - دە؟

— بۇ بىر مانېۋىر! — دېدى نۇرى كۈلۈپ، — ھەقىقىي
جەڭ ئالدىمىزدا. بىز جەڭ ناھىيىسىنىڭ باجياخۇ، يۇڭجىخۇ
دېگەن يېزىلىرىدىكى دۈشمەنلەرگە ھۇجۇم قىلىمىز. بىردەمدىن
كېيىن يولغا چىقىمىز. ئېغىر يۈكلەرگە ئىسىمىڭلارنى يېزىپ
ئارقا سەپكە تاپشۇرۇڭلار، ھاۋا ئىسسىق، يول ئۇزاق، يېتەر-
لىك سۇ ئېلىۋېلىڭلار، بۇنىڭدىن كېيىنكى يول سۇسىز
قۇملۇق!

ئەسكەرلەر ناخشا ئېيتىپ، ۋارقىرىشىپ شەرققە — ئۆتەي-
گە قاراپ يۈرۈپ كەتتى. نۇرى ئېتىغا مىنىدى، ئۇ يەنە پىيادە-
لەر بىلەن بىللە ماڭدى. ئۇ ئۆزىنى جازالاۋاتقاندا، يۈرىكىنىڭ
قاتلاملىرىدىكى ئۆزىگە يات بىلىنىدىغان نەرسىلەرنى مۇشەققەت
بىلەن يۇيۇپ چىقىرىۋېتىدىغاندا، ئىسسىق، كۆيۈك ئاپ-

تاپ، چەكسىز كەتكەن قۇملۇق، تاشلىق يول، قۇم دۆڭلىرى، ئەتراپىدىكى چاتقال، يۇلغۇن، توغراقلار گويىيا ئۇنىڭدىن مەدەت - غەمخورلۇق تىلەۋاتقاندەك، گويىيا بۇ يەرلەر ئۆز ئوغۇل-لىرىنىڭ ئاياغلىرىغا پايانداز بولغىنى ئۈچۈن خۇشال بولۇۋاتقان-دەك بىلىنىشكە باشلىدى. ئۇلار چارچاپ، چاڭقاپ، كۆيۈپ قارىداپ، تەرلەپ - پىشىپ ئىلگىرىلىمەكتە. شەرققە ماڭغان قەدەملەر مانا قۇياشنى باش ئۈستىلىرىدىن ئۈزۈپ كەينىگە ئۆتكۈزدى. قۇياش ئەسكەرلەرنىڭ دۈمبىلىرىنى كۆيدۈرمەكتە. نۇرى باكالاشكىسىدىكى سۈيىنى باشقىلارغا بېرىپ تۈگەتتى. ئۇنىڭ لەۋلىرى گەز باغلاپ، تاماقلرى قۇرۇپ كەتتى، لېكىن ئۇ ھەربىر جەڭچىگە كۈلۈپ، خۇشال، روھلۇق گەپ قىلاتتى.

— يولداش كوماندىر، ئۈتەيگە ئاز قالدۇقمۇ؟
— ئاز قالدۇق، جىڭغا ھۇجۇم قىلىشقىمۇ ئاز قالدۇق!
— ئۈرۈمچىنى قاچان ئالىمىز؟
— يەنە ئۈچ ئايدىن كېيىن! بىز جىڭ، شىخو، بورتالا، ئاقسۇلارنى، چۆچەك، ئالتايلىرىنى بىراقلا ئالىمىز. ئۈرۈمچىدە دۈشمەننىڭ ھېچقانچە كۈچى يوق! ئاقسۇنى ئالساق قەشقەردىن كېلىدىغان ياردىمىنىڭ يولى توسۇلىدۇ، دۇنيادا فاشىزم يوقال-غۇچە بىزمۇ يۇرتىمىزدىن گومىنداڭنى قوغلاپ چىقىرىپ بولىمىز، 1945 - يىل دۇنيا ئۈچۈن خاسىيەتلىك، بىز ئۇ-چۈن تېخىمۇ شۇنداق، بىزنىڭ ئاسمىمىزدا ئۆزىمىزنىڭ قۇيا-شى مۇشۇ يىل پەيدا بولغۇسى!

نۇرنىڭ ھېسسىياتلىق، مەنىلىك گەپلىرى جەڭچىلەرنى روھلاندۇردى. ئۇلار يەنە ناخشا باشلىۋەتتى:

بىز مانا فرونتقا ماڭدۇق،

دۈشمەن باشىنى كەستۈك!...

سۈزۈك ئاسماندا يېشىل رەڭلىك، «لائىلاھە ئىللەللاھۇ مۇھەممەدۇن رەسۇلىللا» دېگەن ئەرەبچە يېزىق يېزىلغان، ئوڭ

تەرىپىگە يۇلتۇزنى يېرىم ئوراپ تۇرغان ھىلال ئاي چۈشۈرۈلگەن ئارمىيە بايرىقى لەپىلىدىمەكتە. بايراق كۆتۈرگەن يىگىت كۆك-رەڭلىرىنى كېرىپ ئىسپانكىسىنى پېشانىسىگە چۈشۈرۈپ، مەغ-رۇر، تەمكىن، چەبەس قەدەم بىلەن ماڭماقتا. ئاۋۋال يارىش يازغى (بەيگە تۈزلەڭلىكى)، كېيىنچە جۇڭغار تۈزلەڭلىكى دەپ ئاتالغان چەكسىز تۈزلەڭلىك باشلاندى. بۇ يەرلەردىن نۇرغۇن يىللار ئىلگىرى ھۇنلار، تۈركلەر، كىدانلار، موڭغۇللار، ماد-جۇلار ۋە خەنزۇلار ئات چاپتۇرۇپ ئۆتۈشتى، ئۇلار ياكى غەربكە قېچىشتى، ياكى قوغلاشتى، 1864 - يىلى باشلانغان مانجۇلارغا قارشى ئىلى خەلق قوزغىلىڭىنىڭ چەۋەندازلىرىمۇ سۇلتان ئەلا-خاننىڭ بۇيرۇقى بىلەن مۇشۇ يەرلەردىن ئات چاپتۇرۇپ ئۆتۈپ جىڭ ناھىيىسىگە بارغان. ئۇلار گويىا يەر شارىنى بىر ئايلى-نىپ چىققاندەك زوقمەنلىك بىلەن كۆكرەك كېرىپ «دۇنيا بىزنىڭ» دېيىشكەن. ئۇلار قىلىچ ۋە نەيزە بىلەن تارىخ ياراتقان، لېكىن بۇ تارىخ قېرىغىنىدا يېشى قۇرۇمايدىغان مۇساپىردەك بىر ئوبراز يارىتىش بىلەن خۇلاسىلەندى. مۇنۇ ئۆتكەنكى قوغلىغان، قاچقانلارنىڭ تەتۈرىچە سەپەر باشلىغان ئەزىمەتلەرنىڭ يېشىل بايرىقى تارىخ بېتىگە نېمىلەرنى يازاركىن، تۆكۈلگەن تەر بىلەن قان، چۆللەردە قالىدىغان يىگىت سۆڭەكلىرى يېشى قۇرۇماس-لارنىڭ ئەسلىمىسى بولارمۇ ياكى پەخىرلەنگۈچىلەرنىڭ ئابدىلىرى بولۇپ قالارمۇ؟ «ئۈرۈمچىنىڭ كوچىسىدا ئۆلسەم ئارمىنىم يوق!»، «ياق، مەن بۇ بايراقنى شىڭشىڭشيا دېگەن يەرگە ئۆز قولۇم بىلەن قادايمەن!»، «مېنىڭ جېنىم ئالقىنىمدا، ھەممە يەر مېنىڭ قەبرىم!»، «بىر جېنىمنى ئونغا تېگىشسەم گومىنداڭ يوقلار!»...

جەڭچىلەرنىڭ بۇ سۆزلىرىنى نۇرى دائىم ئاڭلاپ كەلدى. ئۇنىڭ يالغۇز ئىنىسى بەرامۇ دادىسىنىڭ نالىسىگە پىسەنت قىل-ماي: «دەرا ئۈچۈن، ئىنىم ئۈچۈن قىساس ئالمىسام قانداق

ئادەم بولمەن!» دەپ تەرسالىق قىلىپ ئاتلىق ئەسكەر بولۇۋالدى. ئۇ ھازىر تېكەس 1 - ئاتلىق پولكتا، ئۇلار ھازىر ئاچال داۋىنىنىڭ شىمال قاپتىلىدىكى تاغلىق رايوندا بۇيرۇق كۈتۈپ تۇرماقتا. چوڭ دادىسى مۇختەرباي چېغىدا 1 - ئاتلىق پولكتا «يول باشلىغۇچى» بولۇۋېلىپ، ھازىر مۇزاتتا تۇرماقتا. مەۋلا - نوپ پولكى ئابدۇكېرىم ئابباسوف، قاسىمجان قەمبىرلارنىڭ يېتەكچىلىكىدە مۇز داۋاندىن ئۆتۈپ ئاقسۇغا ھۇجۇم قىلماقچى. — بۇ يوللار ماڭا بەش قولىدەك تونۇش، مەن تۇڭگانلارنىڭ ئات باققۇچىسى بولۇپ ماڭغان يوللاردا ئۆزىمىزنىڭ ئاي - يۈل - تۈزلۈك بايرىقىنى كۆتۈرۈپ بىر ماڭمىسام ئارمىمىغا يېتەلمەيمەن! — دېگەندى. ئۇ ھەربىي بۆلۈمنىڭ باشلىقى ئەخمەتجان قاسىمىنىڭ مۇرىسىگە قولىنى سېلىپ، — ئەخمەتجان ئۇ - كا، ماقۇل دېسەڭ!

نۇرىنىڭ دادىسى ئايالى ۋە بالىلىرى بىلەن شەھەردىن يېزىغا كۆچۈپ چىقىپ كەتكەن. ئۇ:

— خۇدايىم بۇيرۇسا بۇ يىل يىگىرمە خەتەرگە بۇغداي تېرىيمەن. خەتەرگە ئون خەتەر بۇغداي ئېلىپ، يۈز خەتەر بۇغداينى ئەسكەرلىرىمىزگە ياردەم قىلىمەن! — دېگەندى. ھەممە خەلق قوزغالغان، ھەممە خەلق ئۈمىدىنى مۇشۇ ئەسكەرلەرگە باغلىغان، تەشنا قەلبلەرنىڭ كۆزلىرى مۇشۇلاردا، خىيالى مۇشۇلار بىلەن بىللە!

نۇرى بىردىنلا تەرلەپ قىزاردى. ئۇ بايىلا قىزلار، سۆيگۈ توغرىسىدا ئويلىغىنىغا ئۇيالىدىمۇ ياكى كىشى بىلمەيدىغان بىر نومۇسلۇق ئىشى بارمىكىن...؟

ئىنسان قەلبى سىرلىق ساندۇق، ئۇنىڭ ئىچىدە نېمىلەر يوق دەيسىلەر؟

«ئازاد شەرقىي تۈركىستان» گېزىتىدە مەشھۇر باينىڭ مەردلىكى ئېلان قىلىندى. باي ئۆز دۇنياسىنىڭ يېرىمىنى ھۆ-

كۈمەت خەزىنىسىگە تەقدىم قىلغان. ھۆكۈمەتنىڭ مالىيە مىنىستىرى ئەنۋەر مۇسابايوفنىڭ دۆۋە - دۆۋە چوڭا ئالتۇنلارنى تاپشۇرۇپ ئېلىۋاتقان سۈرىتىمۇ گېزىتكە بېرىلگەن. زەيتۈنە نۇرىغا يۆلىنىپ چىقىرىلغاندەك سۆزلەپ: «دادام مېنىڭ تەلد - پىمىنى قاندۇرۇش ئۈچۈن شۇنداق قىلدى، بىلمەيسىز؟» دەپ ئەركىلىگەندى. زەيتۈنە نۇرىنىڭ قەلب تۈرىدىن پۇلنىڭ كۈچى بىلەن ئورۇن ئالغان بولسىچۇ...؟

نۇرى بىكار قىزارمىدى، بەلكى يەنە باشقا سىرلىق ئىشلىدى. رى بولسا كېرەك...؟

ئوتەي — چۆلىنىڭ ئوتتۇرىسىدىكى كىچىككىنە يېشىللىق. بۇ يەر ھارغىن تەنلەر ئۈچۈن ئارام ماكانى بولدى. لېكىن بۇ يەرنى باشقا بىر باتالىيونغا قالدۇرۇپ، نۇرىنىڭ باتالىيونى ئوڭ تەرەپتىكى تاغ باغرىدىن ئورۇن تۇتۇپ، شۇ يەردە ئاكوپ كولاپ كۈتۈپ تۇرۇش بۇيرۇقىنى ئالدى. ئەسكەرلەر چېلەكلەردە چاي قاينىتىپ ئىچىشتى. ئىسسىقتىن پاناھلانغۇدەك نە دەرەخ، نە تام يوق، ئۇلار ھۆپۈلدەپ تۇرغان ئاپتاپتا دەرھال ئاكوپ كولاشقا كىرىشتى. گۈرچەكلەر كۈن نۇرىدا يالت - يۇلت قىلاتتى. مانا كۈن ئولتۇردى. تاغ باغرى قاقاس بولغىنى بىلەن شاماللىق ئىدى. ئاخشىمى پاراڭلىشىپ ئولتۇرۇش كۆڭۈللۈك، كۈندۈزى تومۇزدا ئەمگەك قىلىش جەڭچىلەر ئۈچۈن راھەت ئىدى. چۈنكى ئۇلار قەھرىتاندا مۇزدا تۇنەش، بەلگىچە پانتاققا مىلىنىپ نەچچە كۈنلەپ سۇدا يېتىش، بىر پۇت، بىر قولى بولمىسىمۇ يەر بېغىرلاپ نەچچە كىلومېتىر يول بېسىش، نەچچە كۈنلەپ ئاچ يۈرۈش، قىرىق گرادۇسلۇق ئىسسىقتا چاكىلداپ ئۇسساپ كەت - سىمۇ دادلىماسلىق... مۇشەققەتنىڭ ئەڭ يۇقىرى چېكىگە ئۆزدى - نى تەييارلاش تەربىيىسىنى ئاڭلىق قوبۇل قىلىشقان، ئۇلار ھەرقاچان قۇربان بولۇشقا تەييار، تۇيۇقسىز زەربىگە ھازىر ئىدى. جەڭچى — ئۆلتۈرگۈچى، ئۆلگۈچى. ئۇنىڭ بىرىنچى

ۋەزىپىسى دۈشمىنىنى ئۆلتۈرۈش ، دۈشمىنى ئۆزىدىن ئۈستۈن كەلگەندە ، ئاخىرقى تىنقى قالغۇچە ئېلىشىپ جان بېرىش ، ھەرگىز قاچماسلىق ، باش ئەگمەسلىك ، يېلىنماسلىق ، پۇشايمان قىلماسلىق ...

شەرقىي تۈركىستان ھۆكۈمىتىنىڭ رەئىسى ئېلىخان تۆرەم :

— غازات قىلماق ئۇلۇغ ئىشقا ئۆزىنى ئاتىماق دېگەنلىك . ئىستىقلال ئۈچۈن ئۆلسەك شېھىت ، قالساق غازى ، ھەر ئىككىسى جەننىتىدۇر . شۇڭا بۇ ئىش بەخت ، مۇراد ، خەيرلىك - ساۋاب ، ساۋابلارنىڭ ساۋابى ، ئاللاتائالانىڭ ھىممىتىدۇر . بالىلىرىم ، نۇسرەت - مۇۋەپپەقىيەت سىلەرگە خاس ، پېشانەڭلەرگە تەگكەن ئوق ئاللاتائالانىڭ ھىممىتى ، دۈمبەڭلەردىن تەگكىنى دوزاخنىڭ بېشارىتى ! — دەپ سۆزلىگەندى جەڭچىلەرگە .

پۈتۈن ئىلى خەلقى يول - يوللاردا سەپ بولۇپ جەڭچىلەرگە ئۇتۇق ، غەلبە تىلەشتى . خەلقنىڭ ئۈمىدىگە ھەربىر قەدىمدە جاۋاب ئىزدەۋاتقان جەڭچىلەر تومۇزدىن قورقاتتىمۇ ؟

كەچقۇرۇنقى دىمىق بەدەنلەردىن چىلىق - چىلىق تەر ئاقتۇرغاندا ، سايرام كۆلى تەرەپتىن ئاتلىق قىسىملار چىقىپ كېلىشتى . ئاتلىقلارنىڭ كوماندىرى ئالات مىنگەن ، گەۋدىلىك ، بېلىگە كەمەر باغلاپ تاپانچا ئاسقان يىگىت نۇرىغا غېنى ئاكىسىنى ئەسلىتتى . پولكوۋنىڭ نامى بېرىلگەندە غېنى باتۇر غۇلجىدا يوق ئىدى . مۇشۇ يىلنىڭ بېشىدا غۇلجا ئازاد بولغاندا ، گومىنداڭ قىسىملىرى غۇلجىغا بەش تەرەپتىن يۈرۈش قىلدى .

بۇ بەش تەرەپنىڭ بىرى بورتالادىن كېلىۋاتقان گومىنداڭنىڭ جاڭ يىڭجاڭ باشچىلىقىدىكى ئىككى روتا ئەسكىرى ئىدى . ئۇلار ئاقسۇ داۋىنىدىن ئېشىپ غۇلجىغا ھۇجۇم قىلماقچى ئىدى . ئاقسۇ داۋىنىدىن ئېشىپ كەلمەكچى بولغان بۇ دۈشمەننى توسۇپ يوقىتىشنى غېنى پارتىزانلىرى ئۈستىگە ئالدى . غېنى پارتىزان-

لىرى جۇۋا ، پىيما كىيگەن ، بىردىن يۈك ئېتىنى يېتەكلەشكەن ھالدا غۇلجىدىن يولغا چىقىپ قارلىق دالادا ئۇزاق ماڭدى . نۇرى غېنى ئاكىسىنىڭ يېنىدىن نېرى كەتتى . باتۇرنىڭ قاۋۇل ، يۈگۈرۈك جىرەن ئېتىغا نۇرنىڭ چىلاتتورۇق ئېتى ياندىشىپ مېڭىشقا ئادەتلەنگەن ، ئاتلارنى ئاپئاق قىرو قاپلىغان ، ئادەملەر - نىڭ قۇلاقچىلىرىدىن چوكا مۇزلار ساڭگىلاشقان ، سوغۇق جاندىن ئۆتەتتى .

— ئاقسۇ داۋىنىغا يېقىنلاشقاندا ، ئۇلارغا بورتالا پارتىزانلىرىنىڭ باشلىقى ئېردەننىڭ رازۋېدكىچىسى ئۇچرىدى :

— جاڭ يىڭجاڭ ئىككى روتا ئەسكەر بىلەن يېڭىلا ئاردا - شاڭخىنىڭ بېرىسىدىكى بۆكە ئامبال جاڭزىسىغا كېلىپ ئورۇنلاشتى .

— ئېردەننى نەدە ؟

— داۋان ئېغىزىدا ، سىلەرنى ساقلاپ تۇرۇۋاتىدۇ !
— چۇ ! — دەدى غېنى ئېتىنى دېۋىتىپ . بۇ ئۇنىڭ كوماندا بەرگىنى . پارتىزانلارنىڭ ئاتلىرى ئاسماندا قار ئۇچقۇن - لىرىدىن بۇلۇت پەيدا قىلىپ ئۆرىگە — داۋانغا قاراپ يۈرۈپ كەتتى .

— دەرھال قورشاپ يوقىتايلى !

غېنىنىڭ بۇيرۇقى بىلەن يېڭىلا قوشۇلغان ئىككى پارتىزان ئەترىتى بۆكە ئامبال جاڭزىسىنى قورشىۋالدى . ئەسكەرلەر جاڭزىغا قارىتىپ بۇيرۇقسىزلا ئوق ئاتتى . دۈشمەنمۇ ھودۇقۇپ ئوق چىقاردى . قورشاش بارا - بارا تارىيىپ جاڭزىغا قامالغان دۈشمەنلەر يا تەسلىم بولۇش ، يا يوقىتىلىش ھالىتىدە تۇرغاندا ، تۇيۇقسىزلا پارتىزانلارنىڭ كەينىدىن ئوق يېغىشقا باشلاندى . قېلىن قاردا دەرەخلەرنى پاناھ قىلىپ ئوق ئېتىۋاتقان يىگىتلەر - دىن ئالتىسى قۇربان بولدى . غېنى باتۇر بورتالا تەرەپتىن دۈش - مەننىڭ ياردەمچى قىسىملىرى كېلىپ قېلىشنى ئويلاپمۇ قويمىدى .

مىغانىدى. بۇ ئىشنى نۇرى ئۇنىڭغا دېگەندە، غېنى:
— ئېتىشىڭنى بىل، سەن كوماندىرمۇ، مەنمۇ؟ — دەپ
ۋارقىرىغانىدى.

— ياردەمگە كېلىپ قالسىچۇ، غېنىكا؟
— ياردەمچىلىرى كەلگۈچە مۇنۇ جاڭزىدىكىلەرنى تۈگد-
تىمىز.

لېكىن ئىش ئۇنداق بولمىدى. غېنى ئوقنىڭ ئارىسىدا
قالغانىدى. ئۇ:

— نۇرى، ئېيت، داۋانغا چېكىنەيلى! — دېدى — دە،
تىك بولۇپ تىزلىنىپ ئولتۇرۇپ قالدى. ئۇنىڭ تۈلكە قۇلاقچى-
سىنىڭ كەينى تەرىپى قانغا بويىلىپ چىرايى كۆكرىپ كەتتى.
ئۇنىڭ دولىسىغا ئوق تەگكەندى.

ئۇ بايلا نۇرىغا چاقچاق قىلىپ:
— ستاللىن شۇ تۇرقىدا نېمە قىلىۋاتىدۇ؟ — دېۋىدى،
نۇرى:

— بېرلىنغا ھۇجۇم قىلىۋاتىدۇ! — دەپ جاۋاب بەردى.
— بېرلىن دېگىنىڭ مۇشۇ بۆكە ئامبال جاڭزىسىدىن چوڭ
ئەمەستۇر — ھە؟

— ئۇنىڭ ئەسكەرلىرى نەچچە مىليون، زەمبىرەكلىرى،
تانكا، ئايروپىلانلىرى نەچچە مىڭ، نەچچە مىڭ. ئۇلار دېگەن
دېڭىز، بىز دېگەن ئېرىق، ئاكا!

— دېڭىز دېگىنىڭ سايرام كۆلىدىن چوڭ
ئەمەستۇر — ھە، ھا — ھا — ھا! ... قانچىنى ئۆلتۈردۈڭ،
نۇرى؟

— يىگىرمە ئالتە! — دېدى نۇرى.
غېنى قاققلاپ كۈلۈپ ئۆمىلەپ كېتىۋېتىپ:
— يۈزگە يەتكۈز، دۈشمەن جىق تېخى! — دېدى — دە،
جىم بولۇپ قالدى. دەل مۇشۇ چاغدا ئۇنىڭغا ئوق تەگدى، نۇرى

ئۇنىڭغا قارىدى. ئۇ كۆكرىپ كەتكەن، بويىدىن قان چىقىپ
كىيىملىرىنى بۇلغىغان، ئۇ گەپ قىلمايتتى. غېنى تاپانچىسىنى
چىڭ تۇتۇۋالغان، قولى بىلەن ئالدى تەرەپنى قىلماقتا.
بۇ ئىش 1945 — يىلى 10 — يانۋار كېچىدە يۈز بەردى.
«غېنى باتۇر جەڭگە كىرسە پەرىشتىلەر بۇلۇت بولۇپ ئۇنى
قوغداپ ماڭارمىش»، «ئۇنىڭ ئوڭ مۇرىسىدە بىر، سول مۇرى-
سىدە بىر پەرىشتە ھىمايە قىلىپ ماڭارمىش، شۇڭا ئۇنىڭغا ئوق
تەگمەيدۇ!»

بۇ خەلقنىڭ توقۇلما گەپلىرى، غېنى باتۇر ساقچىنى ئې-
لىشتا يېغىۋاتقان ئوققا قارشى سۇغا چىلانغان كىگىزنى بېشىغا
ئارتىپ يۈگۈرگەن ۋە قېلىن، ئېگىز تامنى تېگىنى كولاپ، مىنا
كۆمۈپ پارتىلاتقان، ئەكسىدىن زىزاۋۇتىمىنىڭ بەشىنچى
قەۋىتىگە — نەچچە پىلىموتتىن ئوق يېغىۋاتقان بىناغا يالغۇز
ئۆزى چىقىپ پىلىموتچىلارنى دېرىزىلەردىن يەرگە خۇددى سې-
سىغان كاۋىنى ئاتقانداك ئاتقان، ئىلى سوقۇشىنىڭ دەسلەپىدە
ئۇ يەنە ئىسكىلاتقا قامىلىۋالغان شۇنچە كۆپ دۈشمەن قوراللىق
ئەسكەرلىرى ئارىسىغا تۇڭلۇكتىن يالغۇز سەكرەپ چۈشكەن،
شۇنچە كۆپ مىلتىق تۇتقان ئەسكەرنىڭ بىرىمۇ ئۇنىڭغا ئوق
ئاتالمىغان، ئۇ قىلىچ بىلەن دۈشمەننى چاناۋەرگەن، تاكى ھې-
رىپ ھالىدىن كەتكۈچە... ئەڭ خەتەرلىك جايدا غېنى بار، شۇ
يەرنىڭ بۇزغۇچىسى، غالىب سەردارى غېنى باتۇر، ئۇنىڭغا ئوق
ئۆتمەسلىكىگە ھەممە خەق ئىشەنگەن، غېنى باتۇر ئاخشىمى كى-
يىملىرىنى سالسا، ئوقلار ھەممە يېرىدىن توكۇرلاپ ئۇرۇقچى-
دەك چۈشىدىكەن ... ئۇ ئۇچۇپ كېلىۋاتقان ئوقنى قامچىسى
بىلەن قايرىۋېتەلەيدىكەن، ئۇ دۈشمەننىڭ كۆزىگە كۆيۈۋاتقان
ئوت بولۇپ كۆرۈنگۈدەك ... بۇ گەپلەرنىڭ ھەممىسىگە خەلق
ئىشەنگەن، لېكىن نۇرى ئىشەنمىگەن. ئۇ غېنى باتۇرنىڭ «قور-
قۇش» نى بىلمەيدىغىنىغا، قىلىمەن دېگىنىنى قىلالايدىغىنىغا

ئىشەنگەن . ئۇ ھەرقانداق خەتەرگە قاراملىق بىلەن تەۋەككۈل قىلالايتتى ، مازاردىكى جەڭ ، غۇلجا شەھىرىدىكى جەڭلەردە ئۇ ئۆز كۆزى بىلەن ھەممىنى كۆرگەن ... بۈگۈنكى ئوق قانداق تەگدى ، نەدىن كەلدى ؟ بۇ بىر سىرلىق ئىش . ئوق كەينىدىن تەگكەن ، ئۇنىڭ دولىسىدىن كىرگەن ئوق مۇرىسىدىن بۆسۈپ چىقىپ كەتكەن :

— دۈشمەننىڭ ئوقى ئەمەس ، ئۆزىمىزنىڭ ئوقى ! —
دېدى تۇرسۇن باتۇر دېگەن مەرگەن جاراھەتنى تېڭىۋېتىپ .
قورقۇشنى بىلمەيدىغان ، دۈشمەننىگە رەھىمسىز باتۇرغا ئوق تەگدى . غېنى باتۇر ئىككى ئات كۆتۈرگەن نوسىلىكىدا بىردەمدىلا قورغاسقا ، ئاندىن ماشىنىدا شۇ كۈنلا ئالمۇتغا يۈرۈپ كەتتى ، ئۇ ھازىر موسكۋادا داۋالانماقتا .
ئارمىيە قۇرۇلغان ئاپرېل ئېيىدا ئۇ داۋالنىشتا ئىدى .
ئۇنىڭغا خەلق قەھرىمانى دېگەن نام بېرىلدى . نۇرى تولىمۇ ياخشى كۆرىدىغان بۇ ئاكىسىغا غۇلجا يېڭىدىن ئازاد بولغان كۈنلەردە نارازى ، ھەتتا ئۆچ بولۇپ قالغانىدى . نارازىلىقى غېنىنىڭ خوتۇنپەرەسلىكى ، بولۇپمۇ مۇھەببەت دېگەننى ئاياغ ئاستى قىلىپ ، ئۆزىگە مۇھەببەت ھېسسىياتى ئويغانمىغان ئون نەچچە ياشلىق قىزلارنى خوتۇنلۇققا ئېلىپ كۆڭۈل ئېچىشلىرىغا قارىدى . تىلغان ، نەپرەتنى بولسا ئۇنىڭ چىرايلىق قىزلارنى قىدىرىپ ئىزدەپ ، ئاخىر زەيتۇنەگە كۆزى چۈشكەنلىكىدىن پەيدا بولغانىدى . ئارىغا چوڭلار — ھەتتا غوجام ، رەخمجانلار كىرىپ يۈرۈپ غېنىنى نىيىتىدىن ياندۇردى . بولمىسا نۇرى تاپانچىسىنى غېنى باتۇرغا قاراتقانمۇ بولاتتى ...

مانا ھازىر ئاۋۇ ئاتلىق كوماندىرنى كۆرۈپ نۇرنىڭ يادىغا غېنى باتۇر بىلەن بىللە ئۆتكەن چاغلار كەلدى . ئۇ ھازىر بىلدى :
ئۇ غېنى باتۇرنى سۆيەتتىكەن . سۆيگۈ ، ھۆرمەت ئىنسان بەدىنىدە يوشۇرۇن ياشايدىكەن ، سەن كىمنى ياخشى كۆرۈپ ، كىمنى

يامان كۆرۈشۈڭنى ئۆزۈڭ بەلگىلىۋالمايدىكەنسىن ، ئۇنى ھايات ساڭا تاڭىدىكەن !

دۈشمەن بىلەن جەڭ باشلىنىش ئالدىدا نۇرى نېمىشقا يې-قىنلىرىنى بىرمۇبىر ئەسلەپ قالدى . ھە ؟ بۇ جۇدالىقنىڭ بېشارىتىمۇ ، كەلگۈسىدە بولىدىغان مەڭگۈلۈك ئايرىلىشنىڭ ئالدىدىن مەلۇماتىمۇ ؟

ئۇ ئەلۋەتتە نېمە ئۈچۈن ياش ھاياتىنى ئاخىرلاشتۇرۇشقا بەل باغلىغىنىنى چۈشىنىدۇ . ئىنسانىي غۇرۇرى ، مەۋجۇت بولۇپ تۇرۇش ئىستىكى خەلقنىڭ تەقدىرى بىلەن چىڭ باغلانغان ئادەملا مۇشۇنداق قىلالايدۇ . ھايات ئۆز مەنىسىدىن ئېيتقاندا ، ئۆزىگە ئۆزى خوجا بولۇش ئۈچۈن كۈرەش قىلىش دېگەنلىك . ھەممىلا ئىشتا — ماددا ، مەدەنىيەت ۋە سىياسەت دەپ ئاتىلىدىغان ئىنسانىي ئەركىنلىكتە باشقىلارغا يېلىنىپ ياشاش ئېغىلدى . كى قوي — كالا ، كاتەكتىكى توخۇ ، قەپەستىكى قۇش بىلەن ئوخشاش ياشىغانلىق ئەمەسمۇ ؟ 1759 — يىلى چيەنلۇڭ ۋاقتىدىن باشلاپ بۇ يەرگە ھۆكۈمرانلىق قىلىپ كەلگەن زالىملار بۇ يەرنىڭ خەلقىنى ھايۋان ئورنىدا خارلاپ كەلدى . خالىسا ئۆلتۈردى ، خالىسا قىيىندى ، خالىسا دەسسەپ — چەپلىدى . رايون ، ناھىيىدىن تارتىپ ئۆلكە ھەربىي — مەمۇرلىرىغىچە ھەممىسىلا شۇلاردىن ، بۇ يەرنىڭ ئادەملىرى ئىنسانىي ھوقۇق ، ئىنسانىي غۇرۇر ۋە ئۆز ئەمگىكى ياراتقان بايلىقلىرىغا ئىگە بولۇش ھوقۇقىدىن مەھرۇم ، ئۇلارنىڭ بۇرچى زالىم ھۆكۈمدارلار ۋە ئۇلارنىڭ شۇنچە چوڭ ھاكىمىيەت قوغدىغۇچىلىرىنى بېقىش بولدى . بۇ يەرنىڭ ئەڭ قىممەتلىك بايلىقلىرى ، ئەڭ شېرىدىن نېمەتلىرى ، ئەڭ گۈزەل قىز — چوكانلىرى زالىم ھۆكۈمدارلارنىڭ بولۇپ كەلدى . بۇ خىل مەجبۇرلاش مەنىسىدىكى تەڭسىزلىكنى خالىمىغانلارنىڭ كاللىسى ئېلىندى ، بۇ خىل ئەزىمەتلەرنىڭ سۆڭەكلىرى مۇشۇ يەرنىڭ توپىسىغا ئايلىنىپ ،

قۇملار ئارىسىدىكى دۆڭلەرنى پەيدا قىلدى. ئاۋۇ قىزغۇچ غول-
لۇق يۇلغۇنلار ئاشۇ قانلاردا كۆكەرگەن. زېمىن ئىگىلىرى ئۆز
سۆڭەك، قانلىرى بىلەن ئۆز يېرىنى كۆكەرتسۇنۇ، زالىم ھۆ-
كۈمرانلار بۇ يەردە قىيغىتىپ، ئېغىناپ ياپرسۇن! بۇ تەڭسىز-
لىككە قارشى تىغ كۆتۈرگەن ئوغلانلاردا پۇشايمان - ئەندىشە نېمە
قىلسۇن!...

ئۇ ئاتلىقلارغا سالام بېرىش ئۈچۈن ئورنىدىن تۇردى، لې-
كىن نەق شۇ چاغدا سۈزۈك ئاسماندا دۈشمەن ئايروپىلانى پەيدا
بولدى. جەڭچىلەر بىرلا قوماندان بىلەن يۇلغۇنلار ئارىسىغا،
ئورەكلەرگە ئۆمىلىشىپ بىردەمدىلا غايىب بولۇشتى.
ئايروپىلانلار بىردەمدىلا كۆپەيدى. بەش ئايروپىلان قاپقارد-
سىغىلا يارش يازىقىنىڭ قۇم دۆڭلىرى ۋە يۇلغۇنلىرىغا بومبا
تاشلاپ، پەسلەپ پىلىموت ئېتىپ، ئەتراپىنى چاڭ -
توزان ۋە داد - پەريادا تولىدۇرۇۋەتتى!
ئون يەتتە ئات، سەككىز جەڭچى قۇم بارخانلىرى ۋە يۇل-
غۇنلار ئارىسىدا جان بەردى.

— بىكاردىنلا ئۆلۈپ تۈگەيمىزمۇ، باجياخۇ، يۇڭجىخۇ
دېگەنلىرىگە ھۇجۇم باشلايلى! — دەپ ۋارقىرىدى نۇرنىڭ
يۇرتلۇقى زىخۇرۇلام ئىسىملىك ئېگىز، ئاق سېرىق چوقۇر يى-
گىت دوستىنى قۇمغا دەپنە قىلىۋېتىپ.
— نېمىشقا ھۇجۇمغا بۇيرۇق يوق؟
— قاچانغىچە ئاكوپ كولايمىز، دۈشمەننىڭ گۆرىنى كۈ-
لساق بولمامدۇ؟

— بۇنداق مىسىلداپ ئۈرۈمچىگە قاچان بارىمىز؟
— خەپ، غېنى باتۇرنىڭ يوقلۇقى، پالىنوف، ماژاروف
دېگەن ئورۇسلارغا قالغاندىكىن كۈنىمىز شۇ!
— ئورۇس دېگەن ئۆلۈم ئالدىدا بىر توشقان!
— توشقان بولسا گېرمانلارنىڭ ئانىسىنى كۆزىگە كۆرسى-

تەلەپتىممۇ؟

— نەچچە مىليون نېمىسنى گۆرگە تىقتىغۇ؟
— سوۋېت دېگەن ئۆزىنىڭ يېرى، ھەر كىم ئۆز يېرىنى
قوغداشتا باتۇر!
— ئىۋاننىڭ: سىن ئۆلسە شىخىت، قالسا غاز بولادى.
ماغان ئۆردەكتە يوق! دەپ ۋارقىرىغىنى بىكار ئەمەس - دە!
— بىز قانچە جىق ئۆلسەك ئۇلارغا ياخشىمۇ تېخى!
— تەنۇر گەپ قىلما، ھەسەنجان، ئېلىخان تۆرەمنىڭ
گېپىغۇ بۇ!
— ئۆلۈۋاتقان ئۇيغۇر بىلەن قازاق!
— قالماق، شىبە، تۇڭگانلارمۇ بارغۇ؟
— ئەمما لېكىن پايدا ئورۇسلارغا، ھەممە ئەسكەر باشلىق-
لىرى ئورۇس!
— پالىنوفنىڭ ئورنىغا غېنى باتۇرنى قويۇش كېرەك
ئىدى.

— باتۇرنى ئەگەشسەڭ باتۇر بولىسەن. شىرنى ئەگەشسەڭ
ھېچبولمىسا بۆرە بولالايسەن، قوينى ئەگەشسەڭ ئەڭ قالتىس
بولساڭ ئارانلا قوشقار!
— ياق، غېنىكام قالتىس قارام، ھەربىي ئىلىمنى بىلمەي-
دۇ. ئىسھاقبېكىنى قوماندان قىلىش كېرەك!
— جەنە دەلىلقاننى!
— ئۇيغۇردىنچۇ؟ ئابباسوفچۇ؟
— ئۇ ئادەم سىياسەتكە بولىدۇ، قوماندان بولالمايدۇ.
— مۇشۇ بىزنىڭ كوماندىر زىياۋۇدۇنوفنى باش قوماندان
قىلسا ئۇيغۇردىن زۇكوف چىقاتتى - دە!
— توغرا، زىياۋۇدۇنوف ھەم باتۇر، ھەم ئەقىللىق، ھەم
بىلىملىك! قالتىس قوماندان بولىدۇ بىزنىڭ نۇرى!
نۇرى بۇ گەپلەرنى ئېغىر قايغۇ، قاتتىق غەزەپ ئىچىدە

جەڭچىلەرگە ئوخشاشلا تىت - تىت بولۇپ ئاڭلىدى. لېكىن بىر ئېغىزىمۇ گەپ قىلمىدى. ئۇ قۇم دۆڭى ئۈستىگە چىقىپ شەرققە — ئۈتەينىڭ نېرىسىغا دۇرپۇن بىلەن قارىدى. ئۇ دۇرپۇندا ئۈرۈمچى - غۇلجا يولىنىڭ سول تەرىپىدە، ئۈتەينىڭ نېرىسىدا چەكسىز قومۇشلۇق، سازلىق، قويۇق تەبىئىي ئورمانلىقلارنى كۆردى. باجياخۇ، يۇڭجىخۇ دېگەن يەرلەر شۇ ئورمان ئىچىدە، گومىنداڭ جىڭ ناھىيىسىنى قوغداش ئۈچۈن شۇ يېزىلارغا سانسىز پوتەيلەرنى قۇرۇپ، ئامېرىكا پىلىمونتلىرى بىلەن قوراللانغان ئەسكەرلەرنى ئورۇنلاشتۇرۇۋەتكەن. پۇقرالارغا ئۇ زۇندىن ئۇزۇن، قاتمۇقات ئاكوپ - خەندەكلەرنى كولىتىپ تەييارلاتقان، زەمبىرەكلەر، ئايروپىلان، تانكىلىرىمۇ شۇ يەرنى مۇداپىئە قىلىشقا ھازىرلانغان. تېكەس 1 - ئاتلىق پولىك ئاچال داۋىنىنىڭ شىمالىي قاپتىلىدا، خۇيزۇ دىۋىزىيون، شىبە ئىسكا-دىرون، بايا ئۆتكەن غۇلجا 2 - پولىكنىڭ بىر ئىسكادىرونى ئاشۇ باجياخۇ، يۇڭجىخۇ ئىستىھكاملىرىغا ھۇجۇم بۇيرۇقى كۈتۈپ ئابارۇن تۇتۇپ ياتماقتا، غۇلجا 4 - پىيادىلەر پولىكىنىڭ 1 - ئىسكادىرونى ھەم شۇنداق بۇيرۇق كۈتۈپ يانارمۇ؟ قاچانغىچە؟ بۇيرۇقنى كىم بېرىدۇ؟ نېمىشقا ئېلىخان تۆرەم ياكى ئابباسوف، ئەخمەتجانلار بېرەلمەيدۇ؟ «بۇيرۇق 2 - دومدىن بېرىلىدۇ، — دېگەندى زۇنۇن تېيىپوف، — ھازىر ھەربىي ئىشلار نازارىتىنىڭ نازىرى بولۇپ مۇئاۋىن باش قوماندان ئورنىغا كۆتۈرۈلگەن، ئۆز ۋاقتىدىكى مۇسابايوف تېرە زاۋۇتىنىڭ باش ماستىرى سەپەر ئالدىدا نۇرىغا ھەسرەت بىلەن پىچىرلاپ، — قۇربان بېرىش بىزدىن، بۇيرۇق باشقىلاردىن!»

— ھەر كۈنى بومباردىمان قىلىۋەرسە، بىزنىڭ ئايروپىلان ئاتىدىغان قوراللىرىمىزنىڭ تايىنى بولمىسا، كۈتۈش چىقىم تارتىش دېگەن سۆز، سوۋېت ئارمىيىسى شەرقىي شىمالدىكى ياپونىيە كانتون ئارمىيىسىگە ھۇجۇم باشلىغاندا، بىزگە جىڭغا ھۇ-

جۇم قىلىشقا بۇيرۇق بەرمىسە يەنە تۆت - بەش ئاي ياتىمىزمۇ؟ نۇرى ئەلەم بىلەن ئېغىر ئۇھ تارتتى:

— ئەكبەر، خەمىت، سېيىت، مانا غېنىكام ئىنقىلابنىڭ تۇنجى ئوقىنى ئاتقانلار قۇربان بولدى، يارىلاندى. لېكىن ئىنقىلابنىڭ مېۋىسى كىمىنىڭ؟ بىر كۈنمۇ ئاق قار، كۆك مۇزغا باغرىنى يېقىپ ياتىمىغان، زۇلۇم دېگەننىڭ نېمىلىكىنى بىلمەيدىغان قېيۇمبەگ غوجاملار بۈگۈن بىزگە پولىك كوماندىرى. ناۋادا ئۇ غوجامنىڭ بالىسى بولمىغان بولسا، غوجامنىڭ ئەدەپلىك، سىلىق تەربىيىسىنى قوبۇل قىلىپ كىشىلەرنىڭ ھىمايدىسىگە ئېرىشىمىگەن بولسا، بۇ چىرايلىق يىگىت بۇنچە چوڭ مۇھىم ئورۇنغا مۇناسىپمىدى؟ شتاب باشلىقى مارتوف بولمىسا ئۇ كوماندىرلىق قىلالامدۇ؟

ئۇ قۇمدا ئوڭدا يېتىۋېلىپ، قۇربان بولغان دوستلىرىنى ساناپ چىقتى. ئۆزىنىڭ كىچىك ئىنىسىنى، قامىنىڭ كىچىك قىزىنى، دەرانى، نېزەرخان غوجام، ئەكبەر، خەمىت، سېيىت-لارنى قوشۇپ ھېسابلاپ قىرىق ئىككى ئادەمنىڭ ئىسمىنى ساندى. ئاسىيە، سەبىخە، قېرى قىزلارنىڭ ئۆلۈمى يادىغا كەلگەندە، ئۇنىڭ كۆزلىرىدىن تاراملاپ ياشلار تۆكۈلدى. قازان شەھىرىدىن ھاياتلىق ئىزدەپ ئالمۇتغا، غۇلجىغا كەلگەن بۇ تاتار ئايالغا كىچىككىنە نىلقا بازىرىنىڭ قاش دەريا بويىدىكى تۈرك مەھەللىسىدىمۇ ئاراملىق بولمىدى. قىزلىرىنىڭ ياخشى كۈن كۆرۈشى ئۈچۈن ئابدۇمەر مىڭبېگىگە ئۆز كۆڭلىنى مۇجۇپ تۇرۇپ خوتۇن بولدى. قىزىنىڭ چىرايى ئۇنىڭ دۈشمىنى بولدى. قىزىنى شېڭ شىسەينىڭ قېيىنىسى زورلۇق بىلەن ئۇرۇمچىگە ئاپىرىپ نابۇت قىلدى، قىز بىچارە مۇھەببەتنى دەپ جاسۇس بولۇشقا، مۇشۇ يول بىلەن ساپ مۇھەببەت قاتىللىرىدىن قىساس ئېلىشقا بەل باغلىدى. ئۇ دېگىنىنى قىلدى...

ئۇنىڭ كۆز ئالدىغا كىچىككىنە خەمىت كەلدى. نۇرى دادى-

سى بىلەن خوشلاشقاندا، خەمىت كىچىككىنە بارماقلىرى بىلەن نۇرنىڭ كاكار، پاگون، مېداللىرىنى تارتىپ چىرايلىق كۈلگەندى. رۇس موماي:

— باتۇر بولامىن، مىندە مېدال ئالام دەيدى! — دېگەندى. بوۋاققا خەمىت باتۇرنىڭ ئىسمى يادىكار قىلىپ بىكار قويۇلمىدى. ناۋادا ئۆزى قايسىبىر قۇم دۆۋىسى ياكى يۇلغۇن ئاستىدا قۇربان بولۇپ كەتسە! ... خەمىت دادىسى ۋە ئاپسىنىڭ قىساسىنى ئېلىشى كېرەك. نىكاھسىز تۇغۇلغانلىقى ئۇنىڭ گۈناھى ئەمەس، بەلكى زامان ۋە ھىساپلىرىنىڭ يەنە بىر قىلمىشى. خەمىت چوڭ بولغاندا بۇنى چۈشىنىدۇ!

خەۋەرچى ئالدىراپ ئۇنىڭ يېنىغا كەلدى:

— پولكوۋنىڭ كەلسۇن دەيدۇ!

نۇرى يېنىدىلا تۇرغان ئېنىغا سەكرەپ مىندى - دە، شەرق تەرەپكە، ئۆتەينىڭ نېرىسىدىكى داخىيەنە يېزىسىدىكى پولك شتابىغا ئات چاپتۇرۇپ يۈرۈپ كەتتى.

پولك شتابى ئىگىسى قېچىپ كەتكەن بىر چوڭ قۇرۇدا ئىدى. چوڭ ئۆيدە پولك كوماندىرى قېيۇمبەگ قىزىل پاگون تاقىغان ئىككى ئادەم بىلەن سۆزلەشمەكتە ئىدى. ئۇنىڭ بىرى گەۋدىلىك، بۇرۇتلۇق ئادەم ئىسھاقبېك ئىدى.

— سالام پولكوۋنىڭ! — نۇرى تىك تۇرۇپ سالام بەردى. باشلىقلار كۈلۈپ باش لىڭشىتىشتى. سۈتتەك ئايدىڭ كېچىدە نېرىدىكى تاغ، قارلىق چوققىلار، ئورمانلار، چەكسىز قۇملۇق ئاجايىپ گۈزەل، سىرلىق كۆرۈندى.

— گېنېرال ئىسھاقبېك! — دېدى قېيۇمبەگ سىلىق، خوشخۇي ئاۋازدا كۈلۈپ تۇرۇپ، — ئاتلىق 1 - بىرىگادىنى ئېلىپ جىڭ ئۇرۇشىغا قاتنىشىش ئۈچۈن ئالدىنقى سەپكە كەلەمەكچى.

— قىسىم ئىككى كۈندىلا كېلىدۇ! — دېدى ئىسھاق.

بېك، — بىللە ھۇجۇم قىلىمىز. جىڭ ھازىر مۇھاسىرىگە ئېلىنىپ بولدى. داخىيەنەدە — مانا بىز تۇرۇۋاتقان بۇ يەردە غۇلجا 2 - پولكى بىلەن تۇڭگان ئاتلىق دۋىزىيون، شىبەئىس-كادرون دۈشمەننىڭ ئېگىزلىكى ئاستىدا بۇيرۇق كۈتۈپ تۇرماقتا! ...

— گېنېرال ئىسھاقبېك، — دېدى قېيۇمبەگ گېنېرال. نىڭ گېپىنى بۆلۈپ، — جىڭغا ھۇجۇم قىلغۇچى قىسىملارنىڭ باش قوماندانلىقىغا تەيىنلەندى، ئەھۋال ئىگىلىگىلى كەلگەن، ھازىر غۇلجىغا قايتىدۇ.

— خادىكىڭىز بولغان بولسا سايرام بويى، كەڭساي بىلەن راھەتلىنىپ قايتاي دېۋىدىم، ئامال يوق، يەنە ئاتلىق ئاچالدىن ئېشىپ قايتىدىغان بولدۇق!

— ئەپۇ قىلىڭ، گېنېرال، — دېدى قاش - كۆزى تۆكۈلۈپ تۇرىدىغان ئاق يۈزلۈك، سۆڭىكى، چىرايى تولىمۇ قاملاشقان قېيۇمبەگ كۈلۈپ تۇرۇپ، — جاپا تارتىدىغان بولدىڭىز!

— جاپا دېگەن گەپ ئەسكەرلەرگە يات، — دېدى ئىسھاقبېك، — ئەسكەرنىڭ خۇشاللىقى جاپا ئىچىدە، مەن ئاتتا يۈرۈپ ئۆگىنىپ قالغان ئادەممەن. ئون تۆت يېشىمدىن تارتىپ ئەسكەرمەن. پامپىر، تەكلىماكان، جۇڭغار، تەڭرىتاغ، قىرغىزىستان داللىرىدا ئايىغىم تەگمىگەن يەر قالمىدى. ئوتتۇز يىل بولدى مەن ئاتتىن چۈشمەي چىپىپ يۈرگىلى ھا - ھا - ھا ... جەڭچىلەرگە ئېيت، ئۇكام نۇرى زىياۋۇدۇ - نوق، خۇشاللىقى جاپا ئىچىدىن تېپىشقا ئادەتلەنسۇن. ئاڭلىسام سەن ھەر كۈنى ئەسكەرلىرىڭنى مەشىق قىلدۇرۇۋېتىپسەن. ياخشى قىپسەن. ئۆزۈڭمۇ يىلانباغرى بولۇپ، تۆت - بەش كىلومېتىر يەرگە يۈگۈرىدىكەنسەن، سوۋۇروفنى دوراپ قىشتى. مۇ بېشىڭغا ھەر كۈنى بىر چېلەك سوغۇق سۇ قويدىكەنسەن، يارايىسەن يىگىت. جاپانىڭ چوڭى ئالدىمىزدا. شىخودا ئالتە

مىڭ، جىڭدا ئالتە مىڭ دۈشمەن ئەسكىرى پۇختا تەييارلىنىپ، خىل قوراللار بىلەن قوراللىنىپ بىزگە قوراللىرىنى توغرىلاپ تۇرماقتا. جىڭ ناھىيىسىنىڭ تۆت تەرىپى قاتمۇقات خەندەك، ھەممىلا يەر پوتەي، ئاخىرقى خەندەكلىرى سۇ بىلەن تولدۇرۇلغان. باجياخۇ، يۇڭجىخۇلاردا پىلىموت بەتلەكلىك سانسىز پوتەيلەر بار. پوتەيلەر بىلەن قۇم دۆۋىلىرىنى ئايرىماق تەس. بىز ئوچۇق يەردە، دۈشمەن قالىتىس مۆكۈنگەن!

— دۈشمەن بىزنى جىڭ ناھىيىسىدىن قەتئىي ئۆتەلمەيدۇ دېمەكتە!

— 8 — ئۇرۇش رايونىنىڭ قوماندانى جۇ شاۋلياڭ، مۇئاۋىن قوماندانى گوجىچياۋ، 29 — كورپۇسنىڭ باش قوماندانى لى تىيىجۇنلەر نۇرغۇن جايلاردا نۇتۇق سۆزلەپ، ئىلى باندېتلىرىنى جىڭ بازىرىغا دەسسەتمەي كۈلگە ئايلاندۇرمىز دېمەكتە! لېكىن بىزنىڭ پىلانىمىز جىڭغا يالغان ھۇجۇم قىلىپ شىخونى ئاۋۋال ئېلىش، جىڭغا ئۈرۈمچىدىن كېلىدىغان ياردەم يولىنى ئۈزۈپ تاشلاش، ئاخىرىدا جىڭنى ئېلىش!

— ئاڭلىغانسەن، نۇرى، — دېدى قېيۇمبەگ غوجام كۈلۈپ تۇرۇپ، — ئەسكەرلەرگە تەربىيە بەرگىن، نېمىشقا ھۇجۇم بۇيرۇقى بېرىلمەيدۇ دەپ جىددىيلىشىپ كەتمىسۇن!

جىددىيلىشكەنلەرنىڭ بىرى مۇشۇ نۇرى ئىدى.

— «يالغان» دېگەن سۆز ئاغزىڭدىن چىقمىسۇن! — دېدى بۇيرۇق ئاھاڭىدا، — تاكتىكا، ئىستراتېگىيە جەڭچىلەردىن مەخپىي بولىدۇ، ئۇنتۇما يىگىت!

نۇرى مانا شۇ چاغدىلا ئۆزىنىڭ «جەڭچى» ئەمەسلىكى، ئۈچ يۈزدىن جىق ئەسكەرنىڭ رەھبىرى ئىكەنلىكىنى يادىغا ئالدى. ئۇنىڭ قەلبىدە بىر خىل خەلققە، ئۇرۇشقا، قول ئاستىدىكى جەڭچىلىرىگە مەسئۇل بولۇش ھېسسىياتى تۇيۇقسىز پەيدا بولۇپ، ئۆزىنىڭ ئۇزۇن ۋاقىتلىق قاچقۇنلۇق، پارتىزانلىق

تۇرمۇشتىن پەيدا بولغان، غېنى ئاكىسىدىن يۇققان قاراملىق ئىدىيىسى بىلەن توقۇنۇشۇپ قالدى. ئۇ مۇنتىزىم ھەربىي بىلەن پارتىزان ئوتتۇرىسىدىكى پەرقنى خېلى بۇرۇنلا چۈشەنگەن، لېكىن ھەرىكەتتە ئۇ يەنىلا «بۇيرۇق» دېگەن سۆز بىلەن ئۆزىنى چەكلەشكە ئادەتلىنەلمەيۋاتاتتى.

— خەير، بىز ماڭايلى! — دېدى ئىسھاقبېك ئۇلار بىلەن قول ئېلىشىپ خەيرلىشىپ، — ئېشەكچىلەر تۈز توشۇيدىغان يول بىلەن ئاتلىق ماڭىدىغان بولدۇق!

— داخىيەنزدىن غۇلجىغا تاغ بىلەن ماڭساق يۈز ئەللىك كىلومېتىردەك كېلىدۇ. ئون سائەت ئەتراپىدا ئاتلىق ماڭىمىز! — دېدى ئىسھاقبېكنىڭ يېنىدىكى يۇنۇس ئىسىملىك قىرغىز يىگىت، — بۇ يوللار ئاقچى، ئۇلۇغچات، تاشقورغان يوللىرىغا قارىغاندا ھېچ گەپ ئەمەس!

ئاتلار ئويناقلاپ يۈرۈپ كەتتى، قېيۇمبەگ غوجام بىلەن نۇرى ئۇلارنىڭ كەينىدىن چاس بېرىپ، زوقلىنىپ قاراپ قالدى.

— خوش، نۇرى ئۇكام! — دېدى قېيۇمبەگ غوجام نۇرنىڭ مۇرىسىگە قولىنى قويۇپ، — سەندىن بىرنەچچە ياش چوڭمەن. ئۇكام دېسەم خاپا بولماسەن؟ كىچىك بولغىنىڭ بىلەن سەن ماڭا قارىغاندا جىق ئوقۇغان، جىق سوقۇش كۆرگەن. مەن بولسام بىر بەگزادە! ئىككىمىز ئورۇن ئالماشتۇرۇپ، سەن پۈلكە كوماندېرى بولساڭ بولاتتى. لېكىن بۇ ئىككىمىزنىڭ ئىشى ئەمەس. ئويلاپ باقسام، بىزنىڭ ئۇيغۇرلىرىمىز ئىچىدە ئىسھاقبېكتەك، پالىنوف، مازاروفتەك، ھېچبولمىسا ئالتايدىن چىققان دەلىلقان سۇگۇربايوفتەك ھەربىي بىلىمى بار ئادەملەر يوقكەن! زۇنۇن تېپىپوف، ھەسەنوف، سادىروف دەيمىز، ھەممىمىز خىلمۇخىل كەسىپلەردە ئوقۇغان ياكى ماڭا ئوخشاش ئازراقلا ئوقۇپ باشلىق بولۇپ قالغان ئادەملەر كەيمىز.

— راست ئېيتىسىز، پولكوۋنىك!
 — قېيۇمبەگ دەۋەرمېنى ئۇكام!
 — مەن ھازىردىن باشلاپ ھەممە ئىشىمدا ھەربىيچە ئىش قىلىشقا ئادەتلەنمەكچى، جانابىي پولكوۋنىك!
 — ھا - ھا - ھا... يارايىسەن، زىياۋۇدۇنوف! ئۇنداق بولسا بۇيرۇقنى ئاڭلا، ئەتە كېچە سائەت ئىككىدە بىر رونا ئەسكىرنىڭ باجياخۇغا ھۇجۇم قىلىدۇ. يەر ئىگىلەش مەقسەت ئەمەس. دۈشمەننى تۇتۇپ تۇرۇش كېرەك. پۇرسەت بولسىلا جانلىق كۈچىنى يوقىتىش، تىرىك تۇتۇپ ئەھۋال ئىگىلەش. ئۇ يەردە خەنزۇ بايلىرىنىڭ چوڭ - چوڭ كۈزلەكلىرى كۆپكەن. دۈشمەنلەر شۇ كۈزلەكلەردە تۇرىدىكەن. مېنا، پوتەي، ئاكوپلە - رى تولىمۇ كۆپكەن. ئورۇنسىز چىقىم بولمىسۇن. تولىراق مەشىق قىلىڭلار. ئەسكەرلىرىمىزنىڭ جەڭگىۋارلىقى ياخشى، ماھارەتنى ئۆستۈرۈش مۇھىم. ئۆزىمىزدە بار بولغان قوراللارنى ئىشلىتىشنى ياخشى ئۆگەنسۇن، دۈشمەننىڭ قولىدىكى قوراللار - نىڭمۇ تىلىنى بىلىۋالسۇن. دۈشمەندىن تارتىۋېلىپلا ئۆزىگە ئېتىش كېرەك. جەڭچىلەرگە سالام ئېيتقىن.
 — بولىدۇ، پولكوۋنىك جانابلىرى!
 نۇرى يېرىم كېچىدە قايتىپ كېلىپ ئەتىسىلا ھەربىي مە - شىقنى باشلىۋەتتى. ھەربىر جەڭچىنىڭ ئۇرۇش قىلىش ماھارە - تى ۋە تاكتىكا ماھارىتىنى ئۆلچەمگە يەتكۈزۈش، ھەتتا ئاشۇرۇ - ۋېتىش بولغۇسى جەڭلەرنىڭ غەلبە كاپالىتى. ئۇنىڭدا پارتى - زانلىق قىلىپ يۈرگىنىدە، تۈگمەنچى ئورۇس ئىۋان ئىۋانوۋىچ - تىن ئاق پادىشاھ سولداڭلىرىنىڭ ماھارىتىنى ئۆگەنگەن،
 4 - ئاينىڭ 8 - كۈنى ئارمىيە قۇرۇلغاندىن كېيىن، باياندايدى - كى ئوفىتسېرلار مەكتىپىدىمۇ بىر مەزگىل ئوقۇدى. ئۆزىدە بار قوراللاردىن يېنىك پىلىموت، ئېغىر پىلىموتلار، مىنامىوت، مىلىتىقلارنى چۇۋۇپ - ياساش جەھەتتە ئۇ ھازىر كۆزىنى

تېڭىپ قويسىمۇ خاتا كەتكۈزمەيدۇ. ئېتىش ماھارىتىدە تانكىدا - تارنى ئالتە يۈز مېتىرغا تەڭكۈزەلەيدۇ، لېكىن ھازىر ئۇنىڭ ئەسكەرلىرىنىڭ سەكسەن پىرسەنتى بۇ ئۆلچەمگە يەتمەيدۇ. ئاپ - توماتچىلارمۇ ئۇنىڭدەك ئىككى يۈز مېتىر يەردىكى نىشاننى قىرالمايدۇ، ئارانلا يۈز - يۈز ئەللىك مېتىرغا يېتەلەيدۇ. نىشاننى قارىغا ئالغاندا، نۇرى ئۆرە تۇرۇپ ياكى زوڭزىيىپ ئولتۇرۇپ، ئىككى مىنۇت قولى تىتىرمەي مىلىتىق تۇتۇپ تۇ - رۇش ماھارىتىنى ھازىر ئون مىنۇتقا ئاشۇردى. ئەسكەرلەرنىڭ تولىمىنىڭ قارىغا ئالغاندا قوللىرى غالىلداپ تىترەيدۇ. قول كۈچىنى ئاشۇرۇش ئۈچۈن نۇرى كۈنىگە سەككىز - توققۇز سائەتتىن مەشىق قىلغان. ئەسكەرلىرىمۇ شۇنداق قىلىشى كېرەك. مىل - تىقنىڭ ئەڭ يۇقىرى چەنلەش ئارىلىقى ئۈچ مىڭ ئىككى يۈز مېتىر. نۇرى بىرنەچچە قېتىم ئۈچ مىڭ مېتىرغا تەڭكۈزدى. لېكىن ھازىر ئەسكەرلەرنىڭ ماھارىتى ئاران مىڭ مېتىر. گرا - نات ئېتىشتا يىراققا ئېتىش، توچكىغا تەڭكۈزۈش ماھارىتى مۇھىم. نۇرى ئەسكەرلىرىگە دىئامېتىرى ئىككى مېتىر كېلىدى - غان چەمبەرەككە ئەللىك مېتىر نېرىدىن ئېتىشنى مەشىق قىل - دۇرغىلى نەۋاخ. ھازىر ئۇلار ئوتتۇز مېتىر نېرىدىن ئۇ چەمبە - رەككە يەتكۈزەلەيدۇ. نۇرى بولسا ئەللىك مېتىر نېرىدىن سۆز - سىز تەڭكۈزەلەيدۇ. توچكىغا تەڭكۈزۈشتە، ئاشۇ دىئامېتىرى ئىككى مېتىرلىق چەمبەرەك ئىچىدىكى دىئامېتىرى ئون سانتى - مېتىر كېلىدىغان توچكىغا ئوتتۇز مېتىر، قىرىق مېتىر نېر - دىن دەل تەڭكۈزەلەيدىغانلار يەتمەش - سەكسەن پىرسەنتكە يېتىدۇ. نېمىشقا يۈز پىرسەنت ئەمەس. تېخى يىلانباغرى ئۆم - لەپ مېڭىش، يەرگە يانتقاندا يانپاش بىلەن يىقىلىش، يېتىپلا دەرھال ئورۇن يۆتكەش، يەرگە چاپلىشىش ماھارىتىنى ئۆزلەش - تۈرۈش جەھەتلەردىمۇ تېخى كۆڭۈلدىكىدەك ئەمەس. ئۆمىلەش ماھارىتى، سۈرئىتىنى ئاشۇرۇش، ستانكۇۋاي، تېبلى، ما -

سىمكا ئوخشاش ئۈچ پۇتلۇق، چاقلىق ئېغىر پىلىموتلارنى كې-
چىدىمۇ قۇراشتۇرايلىدىغان بولۇش كېرەك. سەكسەن ئۈچ مىل-
لىمېتىرلىق، ئەللىك مىللىمېتىرلىق مىنامىيوتلار ئۇلارنىڭ ئې-
غىر قوراللىرى. بۇ قوراللارنى ئىككى يۈز مېتىرلىق نىشانغا
ھەرقانداق جەڭچى تەگكۈزەلەيدىغان بولۇشى كېرەك. دۈشمەن-
لەرنىڭ پوتەيلىرى، ئاكوپ، يوشۇرۇن زوپ، دوپلىرى ساد-
سىز، قاراملىق بىلەن يوقاتقىلى بولمايدۇ، ماھارەت لازىم.
جەڭچىلەر ھۆپۈلدەپ تۇرغان ئىسسىقتا تاغ باغرىغا ھاسد-
راپ كېلىپ دەم ئېلىشقا ئولتۇرۇۋىدى، نۇرى دەرھال مەشىق
قىلىشقا بۇيرۇق بەردى ۋە نارازى بولغان روتا، ئىزۋوت كوماندا-
دىرلىرىنى يىغىپ يۇقىرىقىلارنى دېدى. ئۇ ئۆز قولى بىلەن
قۇملۇققا كۆۋرۈك سىزىپ، دىئامېتىرى ئون سانتىمېتىر كېلىد-
دىغان چەمبەرنىڭ ئوتتۇرىسىغا قوزۇق قاقتى.

— قىرىق مېتىر ئارىلىقتىن دۈشمەن پىلىموتىنىڭ ئوقى
چىقىۋاتقان ئاشۇ دىئامېتىرى ئون سانتىمېتىر كېلىدىغان تۆشۈككە
گراناتنى ئېتىپ كىرگۈزۈش كېرەك، — دېدى ئۇ، — بىر تال
گرانات زايە بولمىسۇن، مەشىق باشلانغۇن، يادىڭلاردا چىڭ
تۇتۇڭلار: مەشىقتە نەرقانچە جىق ئاقسا ئۇرۇشتا قان شۇنچە
ئاز ئاقىدۇ! بۇ گېنېراللىسىمۇس سوۋۇروفنىڭ گېپى!
ئۇ ئۆزى بىرىنچى بولۇپ تىزلىنىپ ئولتۇرۇپ ئەللىك
مېتىر نېرىدىن مەشىق گراناتىنى ئاتتى. گرانات دەل تەگدى.
ئەسكەرلەر روھلاندى. تاغ باغرى تىنچىق ئىسسىقتا مەشىق باش-
لىنىپ كەتتى ...

قاراڭغۇ چۈشكەندىلا دەم ئېلىشقا بۇيرۇق بېرىلدى. جەڭ-
چىلەر ياتقانلا يېرىدە مىللىتىلىرىنى قۇچاقلاپ ئۇخلاپ قېلىشتى.
نۇرى مۇھاپىزەتچىسىنى ئەگەشتۈرۈپ قاراۋۇللارنى تەكشۈردى.
ئاندىن بىر قۇم دۆڭىگە قىيىسىدى — دە، قول چىراغ ياندۇردى.
سومكىسىدىن كىتاب چىقىرىپ ئوقۇشقا باشلىدى. ئۇ كىتاب

ئوقۇمىسا ئۇخلىيالمىدىغان بولۇپ قالغىلى بەش — ئالتە يىل
بولۇپ قالغانىدى. ئۇ سېغىنىش، غەزەپ، زېرىكىش، ھاياجان-
لىنىشلاردىن ساقلىنىش ئۈچۈن كىتاب ئوقۇيتتى. ئۇ كىتابقا
بېرىلگەندە، ئۆزى ياشاۋاتقان دۇنيادىن باشقا بىر ئۆزىگە تونۇش
بولمىغان دۇنياغا كىرىپ كېتەتتى. ئۇ ناتونۇش ئادەملەر بىلەن
دوست بولاتتى، بەزىدە سوقۇشاتتى، بەزىدە گەپ تالىشاتتى. مانا
ئۇ مۇسابايوف زاۋۇتىدا ئىشلەپ يۈرگەندە قازاندىن كەلگەن بىر
تاتار ماستىر تەقدىم قىلغان تاتار تىلىدا بېسىلغان «ئۇرۇش ۋە
تىنچلىق» ناملىق كىتابنى بېرىلىپ ئوقۇماقتا. ئۇ كىتابنىڭ
تۆتىنچى تومىنى ئوقۇۋېتىپ، كىنەز ئوغلى پىيىرنىڭ ناپولېئون
ئەسكەرلىرىگە ئەسەر بولغان چاغدىكى ھېسسىياتىغا تولمۇ قى-
زىقتى. ئۆمىرىدە بىرتال قوشۇقنى بىر يەردىن ئىككىنچى يەرگە
يۆتكەپ باقمىغان، ئەس — خىيالى پارىژ ھاياتىنىڭ، فرانسۇز
تۇرمۇشىنىڭ لەززەتلىرىگە بېرىلىپ، ھاياتتا ھەممىگە شۇ تۇر-
مۇشنىڭ قائىدىلىرىنى ئۆلچەم قىلىشقا ئادەتلەنگەن ئاق كۆڭۈل
باي بالىسى ھازىر خارابىلىكتە. ئايانلىرى يېرىلغان، ئاچ قور-
ساق، پىتلاپ كەتكەن، لېكىن ئۇ بۇ خورلۇقتىن نۇرغۇن قانۇند-
يەتلەرنى بىلىۋالغان. نۇرى قول چىراغنىڭ نۇرىدا كىرىلىشىپ
كەتكەن ئات دوربىسىدەك سومكىسىدىن قېلىن دەپتەرنى ئالدى
ۋە خىمىچىسىكى قېرىنداش بىلەن كىتابتىن تۆۋەندىكى جۈملىد-
لەرنى كۆچۈرۈپ يازدى: «...ئەسەرلىكتە، لاپاستا تۇرغان چاغ-
دا، پىيىر ئىنساننىڭ بەخت — سائادەت ئۈچۈن يارىتىلمىغانلى-
قىنى، بەخت — سائادەت شۇ ئىنساننىڭ ئۆزىدە، ئىنساننىڭ
تەبىئىي ئېھتىياجلىرىنىڭ قانائەتلەندۈرۈلۈشىدە ئىكەنلىكىنى،
ھەممە بەختسىزلىكنىڭ يېتىشمەسلىكتىن ئەمەس، بەك ئارتۇق-
چىلىقتىن يۈز بېرىدىغانلىقىنى ئەقىل — ئىدراكى بىلەن ئە-
مەس، بەلكى پۈتۈن ۋۇجۇدى ۋە ھاياتى بىلەن بىلگەندى؛ لېكىن
ئەمدى، يۈرۈشنىڭ ئەڭ ئاخىرقى ئۈچ ھەپتىسىدە، ئۇ تەسەللى

بولارلىق يەنە بىر يېڭى ھەقىقەتنى — دۇنيادا ھېچقانداق دەھ-شەتلىك نەرسە يوقلۇقىنى بىلىۋالدى. ئۇ دۇنيادا ئىنسان بەختىدە-چار ۋە تولۇق ئەركىن بولىدىغان شەرت — شارائىت بولمىغىنىدەك، تولۇق بەختسىز ۋە ئەركىمسىز بولىدىغان شەرت — شارائىتتىكىمۇ بولمايدىغانلىقىنى بىلىۋالدى. ئۇ ئازاب — ئوقۇبەتنىڭمۇ چېكى بارلىقىنى ۋە ئەركىنلىكنىڭمۇ چېكى بارلىقىنى، بۇ چەكلىنىش ناھايىتى يېقىنلىقىنى بىلىۋالدى...»

ئۇ كۆچۈرۈپ شۇ يەرگە كەلگەندە، ئۆزىچىلا قاقاقلاپ كۈلۈپ كەتتى ۋە بېشىنى چايقاپ قويۇپ:

— باھ، لىۋ. تولستوي، قالىتس تەبىئىي خۇلاسىلىگەن — دە! — دەپ قويدى.

ئۇ تۆتىنچى تومنىڭ ئاخىرىدىكى ئېغىر جۈملىلەر بىلەن ئىپادىلەنگەن پەلسەپىۋىلىك پىكىرلەرنى قىزىقىپ ئوقۇدى. مۇلا-ھىزە قىلدى. ئۇ قول چىراغ باتارىيىسىنىڭ تۈگەپ قالغىنىنى سەزمەي قالدى...

قول چىراغ ئۆچتى، ئەتراپ قاراڭغۇ، سۈرلۈك ئىدى:

— توغرا، ئازابنىڭ چېكى بار، خۇددى قاراڭغۇنىڭ چېكى بولغىنىدەك. بىردەمدىلا قاراڭغۇلۇقنىڭ ئورنىنى يورۇقلۇق ئىدىگىلەيدۇ. يارىش يازىقى يېڭى بىر تاغنى كۈتۈۋالىدۇ. گويا ناپادىتار باھاردا يېڭىدىن ھايات باشلىغاندەك، ھاشاراتلار يەر قاتلىمىدىن ئويغىنىپ چىقىپ مەڭگۈلۈك يېڭى ھاياتنى كۈتۈۋالغاندەك...»

قىز قەلبى رېئاللىققا قارشى، ھايات ئۇنىڭ خاھىشىنىڭ تەتۈرىنى تەقدىم قىلماقتا. ئۇ قولغا قورال ئېلىپ چىك،

شېخوغا ياكى 1 - ئاتلىق پولىك بىلەن مەۋلانوف پولىكوۋنىڭ قىسىملىرىغا سائىتار بولۇپ مۇز داۋانغا بېرىشنى ئارزۇ قىلاتتى. شۇنداق قىلالسا، ئۇ ئانىسى، ھەدىسى ۋە قېرى قىز مۇئەللىم ئۈچۈن تېزىرەك ئىنتىقام ئالالغان بولاتتى. لېكىن رەھىمسىز بۇيرۇق ئۇنى موڭغۇلكۈرەدىكى 12 - ئىسكادىرونغا ئەكېلىپ سائىتار قىلىپ قويدى. بۇ يەردە نە دۈشمەن، نە ئوق ئاۋازى، نە ھۇررا سادالىرى يوق. كۈن ئاتلاپ، بەزىدە ھەپتىلەپ توختىماي ياغىدىغان يامغۇردىن كىشى بىزار، قارا توپىلىق يېرىدەنىڭ نەرىنىلا دەسسەسەڭ پۈتۈك قارا پاتقاق، بۇ يەردە نە ياساندەغىلى، نە بىرى بىلەن مۇڭداشقىلى، نە كۈتكەن ئادىمىڭنى كۆرگىلى، ئەسلىگىلى بولمايدۇ. دائىملا سۇس تۇمان ئىچىدە قارا يېشىل بولۇپ كۆرۈنىدىغان بۈك قارىغايىلار قاچانلا قارىساڭ بىر خىل، سىزىپ قويغان رەسىمدەك تۇرغىنى تۇرغان. تاغلار، قارلىق چوققىلار ئاسمانغا قارىغىنى قارىغان، ياغاچ ئۆيلەرنىڭ توپىلانغان ئۆگزىلىرىمۇ ئادەم چۆككۈدەك ئوت — چۆپ بىلەن تولغان. قارىغايى، بۇلۇت، يامغۇر ۋە گۈزەللىكى ئاستا — ئاستا ئادەمنى زېرىكتۈرۈشكە باشلىغان ھەيۋەتلىك تاغلار قىز قەلبىگە نە يېڭى ھېسسىيات، نە تەسەللى، نە زوق ۋە خۇشاللىق بېرەلمەيدۇ. پەقەت 3 - ئىسكادىروننىڭ كوماندېرى رەپىق بايچۇرىن ئىسىملىك تاتار كىشى بۇ يەردە پەيدا بولغاندىلا، ئۇنىڭ قەلبىدە خۇشاللىق پەيدا بولىدۇ.

— پەرىخە! — دەيدۇ ئۇ قىزنى يېرىم قۇچاقلاپ، ئۇ بىرىك سېرىق ساقاللىق (قىرىلغان بولسىمۇ) ئېڭىكىنى قىزنىڭ پېشانىسىگە تەگكۈزۈپ قويۇپ، — جانىم، ئاسىيە ئابىس-تەبىنىڭ ئازىلىق تەۋەرىۋكى، ياق، سېنى مەن ئۆزۈمنىڭ پولىكىغا ئەكېتىمەن!

ئۇ 3 - ئىسكادىروننى يۈزدەك ئەسكىرى بولغىنىغا قارىماي پولىك دەپ ئاتايتتى.

— بىزنىڭ 12 - پولىچۇ؟ — دەيتتى ئىسكادىرون كو-ماندىرى ئىمىراھاجىمۇ ئىسكادىروننى «پولك» دەپ ئاتاپ، — چىرايلىق قىزلارنى ساڭا تۇتقۇزۇپ قويارمۇ؟

— ئەسكەرلىرىڭ يالغان ئاغرىۋېلىپ سانسىتارغا تومۇرلىدىرىنى تۇتقۇزغۇدەك، تېخى قوللىرىنى ئەتەي كېسىۋېلىپ قىزغا تاڭدۇرغۇدەك، ۋۇي باغلاپ باققان ماشكىلار، تاتار قىزىنىڭ قولىنى دەپ بىر - بىرىنى ئېتىۋالسا بولاتتىغۇ تېخى!

— ھى - ھى - ھى ! ...

— پەرىدە تاتار ئەمەس، ئۇيغۇر!

— پەرىدە ئەمەس پەرىخە، ئۇ قازان تاتارلىرىدىن!

— ياق، نەق ياركەنت ئۇيغۇرلىرىدىن، قارا، كۆزلىرىنى

قاچقارا!

— چاچلىرى سارغۇچ، تېرىسى ئاچقاق، بۇنداق گۈزەل

چىراي، بۇنداق پىگۇرا تاتار قىزلىرىدىلا بولىدۇ!

بۇنداق تالاش - تارتىشلار پەرىخەنى شاداندۇراتتى. ئۇنىڭ

ئۆزى يارىتىدىغان گۈزەللىكلىرىنى ئۇ بىر ئېغىز، بۇ بىر ئې-

غىزدىن تىلغا ئېلىپ تولۇق دەپ بولاتتى. قىز يالغۇز قالغاندا،

ئەينەككە قاراپ ئەرلەر تىلغا ئالغان ئەزالىرىنى بىرمۇبىر قاراپ

چىقاتتى: قارا كۆز، سۈتتەك ئاق يۈز، سارغۇچ، ئۇزۇن چاچ،

ئىسپانكىسىنى چۈشۈرۈپ كېيسە ئىنچىكە، ئەگمە قاشلار ئاستى-

دىكى يوغان، قاتلىرى تولىمۇ يارىشىملىق كۆزلىرىدە

ئۆز - ئۆزىدىن زوقلىنىش ھېسىسىنىڭ ئۇچقۇنلىرى چاچراپ

تۇراتتى. ئۇنىڭ چىرايلىق، كىچىككىنە، تۆشۈكلىرى تولىمۇ

كىچىك بۇرنى ئاستىدىكى خۇددى ئالۇچا پاتۇرۇپ قويغاندەك

كۆرۈنىدىغان ئوماق لەۋلىرىدە كۈلكە ئوينىيىتى: «مەن ھەدەم-

دىن گۈزەل، سەبىخە سېرىق ئىدى، مەن ئاق سېرىق، ياق،

سۈتتەك ئاق، بىراق ئۇنىڭ بالىسى خەمىت ماڭا ئوخشايدۇ...» قىز

شادلىقى تۇيۇقسىز قۇرغۇي كۆرگەن قۇشقاچتەك كۈر قىلىپ

ئۇچاتتى. ئۇنىڭ خىيال ئېكرانىدا بىر گۈزەل يىگىت پەيدا

بولاتتى: يىگىتنىڭ ئېگىز، كەڭ يەلكىلىك، قاملاشقان قامى-

تى، كەڭ پېشانە، قاڭشارلىق، قاش - كۆزى تولىمۇ جەلپ

قىلارلىق، چىرايلىق بۇرۇتى، يىگىتلىك سۈپىتىگە زىننەت بې-

رىپ تۇرىدىغان چىرايى قىز خۇشاللىقىنى نەلەرگىدۇر تۈزىتىۋې-

تەتتى. قىز كېچە - كۈندۈز ئىنتىزار بولغان بۇ چىراي ئۇنىڭ

خىيال ئېكرانىدىن ھايات سەھنىسىگە چىقسا - ھە؟ قىز ھەربىر

يىگىت يالغان ئاغرىپ كىرگەندە، ھەربىر يىگىت قول، كۆز،

تىل ئىشارەتلىرى بىلەن قىزغا ھەۋەس - تەشئالىق ئىپادىلىرىنى

بىلدۈرگەندە، ئۆز قەلبىنى بىرلا ئاشۇ يىگىتكە ئاتىۋەتكەنلىكىنى

ھەر قېتىم ئەسلىپ سېغىنىش، تەشئالىق ئىستىكى بىلەن ئۇھ

تارتقاندا، ئاشۇ يىگىت كېلىپ قىز قەلبىنى تىڭشاپ باقسا -

ھە؟ بۇ قەلب ئاشۇ يىگىت قەلبىگە ئەسىر، قىز قەلبى يوشۇرۇن

ئازاب، ئاشكارا ئىنتىزارلىقنىڭ ئاسارىتىدە قىينالماقتا، كۆي-

مەكتە، دادىلىماقتا. تەقدىر، بۇيرۇق دېگەنلەر نېمانچە رەھىم-

سىز، نېمىشقا قىزنىڭ ھالىغا يەتمەيدۇ، نېمىشقا ئۇنى ئالدىنقى

سەپكە ئەۋەتمەيدۇ؟

ئۇ «ئازاد شەرقىي تۈركىستان» گېزىتىدىن باجاخۇدا بول-

غان جەڭ خەۋىرىنى ئوقۇدى. نۇرى زىياۋۇدۇنوف تىلغا ئېلىد-

غان قۇرلارنى قايتا - قايتا ئوقۇپ ئورنىدىن تۇردى، يەنە ئول-

تۇردى. ئاخىر گېزىتنى تۈتۈپ شتاب باشلىقى سۇلايمانوفنىڭ

ئالدىغا كېلىپ:

— كۆردىڭىزمۇ، نۇرى... ئاكا... نۇرى زىيا-

ۋۇدۇنوف! ... — دېيەلدى.

— كۆردۈم، بىزنىڭ نۇرى ئەمدى پولىكوۋنىڭ بولىدىغان

بولدى.

— بىزنىڭ دېگىنىڭىز؟ ...

— يالغۇزلا سىزنىڭمۇ؟ ھا - ھا - ھا! ...

— بۇ راست ، — دەدى قىز ئۆز ھاياجانلىرىنى يوشۇ-
رالماي ، — مەن ئۇنى بىزنىڭ ... ئۆينىڭ دەپ ئۆگىنىپ
قاپتىمەن .

— ئۇ بىزنىڭ گىمنازىيىنىڭ غۇرۇرى !

— ھەم بىزنىڭ ئائىلىنىڭ !

— سىز پەرىخە ...

— ياق ، پەرىدە ...

— ھە ، پەرىدە ، بىزنىڭ سانىتاركىمىز ، سىز ئۇنى ئاكام

دەپ ھېسابلامسىز ياكى ...

ئۇ قىزغا قارىدى . قىز قىزارمىدى ، ئۆگمىدى ، ھېچ ئىش
بولمىغاندەكلا ئۇنىڭغا تىكىلىپ قاراپ تۇراتتى . سۇلايمانوف گې-
پىنى داۋاملاشتۇردى :

— سىز ئۇنى ، يەنە باشقىچە چۈشىنەمسىز ؟

— سىز بىلەن سىرداشتۇق ، دوست بولۇپ قالدۇق ، سىز

بىزنىڭ شتاب باشلىقىمىز ، مەن سىزدىن يوشۇرمايمەن : ئۇ
مېنىڭ ، مەن ئۇنىڭ ! ...

— بىراق ! ... سۇلايمانوف جىم بولۇپ قالدى . ئۇ كەمد-

رىنى بوشتىپ گىمناستوركىسىنىڭ تۈگمىسىنى يېشىپ
قويدى ، — دەپسەم بولارمۇ ، بولماسمۇ ؟

— نېمە ، تايىنلىق زەيتۇنە توغرىسىدا بىر نېمە دەيسىزغۇ

دەيمەن . بۇ گەپ پۈتۈن شەھەرگە پۇر . ئۇ بىر باينىڭ ئەركە
قىزى ... — پەرىخەنىڭ لەۋلىرى تىترەپ گەپ قىلالا-

ماي دۇدۇقلىدى ... — دەۋىرىڭ ، مەن كۆنۈكمەن ، قايسى
قىز ، قايسى خوتۇن كۈنداشلىقىنىڭ دەردىنى تارتىم-

غان ، مەن دېگەن ئاڭلىق قىز ...

— شەھەرگە پۈركەتكىنى بەلكى ئىغۋادۇر ، مېنىڭ دېمەك-

چى بولغىنىم يېڭى گەپ : باي نۇرغۇن يېمەكلىك ، دورا -
مېۋىلەرنى ئېلىپ ئەسكەرلەردىن ھال سوراپ بەش ماشىنا مال

بىلەن چىڭغا بېرىپتۇ . زەيتۇنەمۇ دادىسى بىلەن بىللە بېرىپتۇ .
بۇ ئىشنى دادا قىلغان بىلەن قىزى ئەقىل كۆرسەتكەن . پۇل
نۇرغۇن ئىشقا قادىر . زەيتۇنە نۇرى بىلەن كۆرۈشتى . ئۇلار
قىلمىن دەپكىنىنى قىلالايدۇ . سىز بەختسىز بولۇپ قالماڭ
دەيمەن !

سۇلايمانوف قىزغا قارىدى . قىز تامدەك ئاتىرىپ قېتىپلا
قالغانىدى . ئۇ ھەدىسى بىلەن نۇرىنى تالاشتى . رەھمىتى ھەدىسى
ئاخىر بەدىنى بۇلغانغان بىلەن روھى پاكىز ئىكەنلىكىنى ئىسپات-
لىدى . پەرىخە ھەدىسىنىڭ قەلبىنى ۋاپاتىدىن كېيىن چۈشەندى .
ئۇنىڭ قەدىردان ئانىسى بىر زالىم ھۆكۈمەتنىڭ ئوقىدا بىگۇناھ
ئۆلدى ، دادىسى يەنە بىر ھۆكۈمەتنىڭ ئوقىدا ئۆلدى . ئانىسى-
نىڭ قېرىنداش ، ئۇرۇق - تۇغقانلىرى بىر مىللەت سۈپىتىدە
جازالىنىپ ، قازان شەھىرىدىن سىبىرىيە ۋە قازاقىستان چۆللى-
رىگە سۈرگۈن قىلىندى . شۇنچە دەردنى ھېچكىمى ۋە يۆلەنچۈكى
يوق يالغۇز قىز ئىچىگە سىغدۇرالىغانىدى . مۇنۇ بىر يوقىلاڭ
خەۋەر ئۇنى مانا تىرىك مۇردىغا ئايلاندۇرۇپ قويماقتا . قىزلار
ئۈچۈن مۇھەببەت شۇنچىلىك چوڭ ئىشىمدۇر - ھە ؟

سۇلايمانوفنىڭ قىزغا ئىچى ئاغرىدى . ئۇ دېگىنىگە پۇشايد-
مان قىلدى ، بىراق كېچىككەندى . ئۇنىڭ مەقسىتى زادى نېمە-
دى ؟ قىز قەلبىنى نۇرىدىن سوۋۇتۇشمۇ ؟ نېمىشقا ئۇ يىگىتلەر-
گە خاس ئۈستۈنلۈكى ۋە جەلپ كۈچى بىلەن قىزنى ئۆزىگە
قاراتماي ، بۇ خىل ئۇسۇلنى تاللىدى ؟

ئۇ پەرىخەنى ئۇزۇندىن بېرى تونۇيدۇ . سۇلايمان دوكا دەپسە
ئۇنىڭ دادىسىنى بىلمەيدىغان ئادەم يوق . بىر يىلدا قورغاس
سۈيىدىن ئون نەچچە قېتىم ئۆتۈپ ئالمۇتا ، بېشكەك ، تاشكەنت ،
ئەنجان ، قوقەند ، سەمەرقەند ، ھەتتا موسكۋا ، لېنىنگرادلارنىمۇ
ئالا قويمايدىغان سودىگەر ئاسىيە ئابىستەينى كىچىك خوتۇنلۇققا
ئېلىشقا كۆپ ھەرىكەت قىلدى . لېكىن سەھىرالىق مىڭبېگى

ئۇنىڭ رىزىقىغا ئولتۇردى . سۇلايمانباي ئىككى قىزى بار تاتار ئايالىنى ئۆيىگە باشلاپ كەلگەن ، شۇ چاغدا شوخ ، خۇشخۇي ئوغلى ئەيساجاننىڭ مۇشۇ پەرىخەگە كۆزى چۈشكەن . قىز ئوقۇ-دى ، چوڭ بولدى ، نىلقىغا كەتتى ، ئەيسا سۇلايمانوف ئۇ قىزنى ئۇنتۇپالمىدى . تەقدىر ئاخىر ئۇلارنى بىر ئىسكادىرونغا ئەكىلىپ قويدى . مانا سۇلايمانوف — پېشانىسىنىڭ تارلىقى ، كالىپۇكىلى-رىنىڭ قېلىنلىقى بولمىسا گۈزەل ھېسابلىنالايدىغان شتاب باشلىقى قىز بىلەن ھەركۈنى سۆزلىشەلەيدىغان بولدى . لېكىن بۇ پۇرسەت ئۇنىڭغا خۇشاللىقتىن كۆرە ئازاب ئەكەلدى . ئۇ كېچىلىرى ئۇياققا - بۇياققا ئۆرۈلۈپ ئۇخلىمايدىغان ، بولۇپ-مۇ قىزنىڭ ئەس - يادى نۇرىدا ئىكەنلىكىنى بىلگەندىن كېيىن ، بۇ ئازابلىرى تېخىمۇ كۆپىيىشكە باشلىغانىدى . قېرىشقاندىك ، قىز سۇلايمانوفقا نۇرى توغرىسىدىلا سۆزلەيتتى .

— مېنى كەچۈرۈڭ پەرىدە... بارغان بولسا قايتىپ كەلگەن-دۇر ئۇ زەيتۇنەممۇ !

قىز سۇلايمانوفنىڭ تەسەللىسىنى ئاڭلىمىدى .

— ماڭا بەش كۈنلۈك رۇخسەت بېرەلەمسىز شتاب باشلىقى ، قەدىرلىك سۇلايمانوف ئاكا؟

قىزنىڭ چىرايلىق كۆزلىرىدە ياشلىرى لىغىرلىدى . سۇلاي-مانوف يانغا قارىۋالدى :

— ئىمىرھاجى رۇخسەت قىلسا بولىدۇ - دە ! بەلگىلىمە بار . ھەرقانداق جەڭچىگە بىر كۈندىن ئوشۇق رۇخسەت سورىسا ئىسكادىرون كوماندىرى تەستىقلىشى كېرەك .

— خەمىت ئاغرىقكەن ، رۇخسەت بېرەرمۇ ؟

— ھەيتاڭ ! مۇزانتىكى 1 - ئاتلىق پولك مۇزداۋاندىن ئاقسۇنىڭ باي ناھىيىسىگە يۈرۈش قىپتەك ، پولكوۋنىڭ مەۋلا-نوف بىر مىڭ ئىككى يۈز ئەسكەر ئازلىق قىلىدۇ ، ياردەم لازىم دەپ باش شتابقا ياردەم سوراپ كومىسسار ئۆمۈرزاقوفنى ئەۋە-

تېتۇ . بىزنى ئەۋەتىپ قېلىشى مۇمكىن .

قىز جىمىپ قالدى . سۇلايمانوف ئورنىدىن تۇرۇپ ئۈستەل يېنىدا غەمكىن تۇرغان بەللىرى زىلۋا ، كۆكرەكلىرى تىك ، گۈزەل قىزنىڭ مۇرىسىگە قولىنى قويدى :

— مەيۈسلەنمەڭ ، نۇرى ئۈجمە كۆڭۈل ئەمەس ، سىزنى بەختسىز قىلمايدۇ !

قىز تەسەللىگە موھتاج ئىدى . ئۇ سۇلايمانوفقا تىكىلىپ قارىدى . سۇلايمانوف تىترەپ تۇرۇپ قىزنىڭ مۇرىسىدىن يېنىچە قۇچاقلىدى . قىز بېشىنى ئۇنىڭ كۆكرىكىگە قويدى . قىزنىڭ ئوت چاقناپ تۇرغان بەدىنى يىگىت ۋۇجۇدىنى ئېرىتتى . سۇلاي-مانوف قىزنىڭ چاچلىرىنى پۇرىدى . ئۇ خۇددى كۈچلۈك ئىچىم-لىك بىلەن بىردىنلا مەست بولغاندەك قىزنى چىڭ قۇچاقلىدى .

— نۇرى دوستىڭىزما ؟ — دەپدى قىز ئاستا پىچىرلاپ .

— يا ... ھە ...

سۇلايمانوفنىڭ ۋۇجۇدى بىردىنلا مۇزلىدى . ئۇ قىزنى قو-يۇۋەتتى .

موڭغۇلكۈرە بىر ياپپىشىل دۇنيا ، سۇپسۈزۈك جاھان . ئەتىگەنلىكى ئوچۇق ھاۋادا ئۇنىڭ پاكلىقى ، گۈزەللىكى ئۆزىنى ئاشكارىلايدۇ . قاپتالار ، چەكسىز يايلاق ، بازار كوچىلىرى ، باغلار ياپپىشىل ، ياپراقلار بېتىدە قىلچىمۇ كىرىپ يوق . سۇلىرى ئويناپ ، سۇپسۈزۈك ، سۇ تېگىدىكى تاشلارمۇ گويا مەر - مەر-دەك سۈزۈك . شوخ سۇلار تاغلاردىن گويا ساغلام ، خۇشال گۆدەكلەردەك بىقىلداپ كۈلۈپ ، قىيغىتىپ چۈشىدۇ ، ئۇنىڭ بۇزغۇنلىرى كىشىگە كۈمۈشتىن ئاق ، پاختىدىن ئاق ، سۈتتىنمۇ ئاق كۆرۈنىدۇ .

لېكىن گۈزەل تەبىئەتمۇ پەرىخەنىڭ قەلبىدە شېئىرىي ھېس-سىيات ئويغىتالمىدى . سۆيگۈ ئەسەبىيلىكى ئۇنىڭ ۋۇجۇدىنى ئىگىلىگەن ، ئۇنىڭ روھى ياشلىق سۆيگۈسىنىڭ ھۆكۈمرانلىقىد-

دا . ئۇنىڭ ئۆتمۈشىنى ، كەلگۈسىنى ئويلىغۇسى يوق . ئۇ ھەم -
مىدىن بىزار ، باشقىلارنى ھاياجانغا سېلىۋاتقان ئۇرۇش غەلبىد -
لىرىمۇ ، «شەرقىي تۈركىستان ھۆكۈمىتى» نىڭ رەئىسى ئېلىد -
خان تۆرەم توغرىسىدىكى ھېكايىلەرمۇ ، دۇنيادا يۈز بەرگەن
چوڭ - چوڭ ئىشلارمۇ ئۇنى قىزىقتۇرمايدۇ . كېچەيۈ
كۈندۈز كىيىملىرى بىلەنلا قۇم - توپىدا دۈم يېتىپ - دۈم
قويۇپ ، تالقان ، سۇخار يەپ ، سوغۇق سۇ ئىچىپ جەڭ قىلد -
ۋاتقان نۇرنىڭ ھاياتى ۋە مۇنۇ يېشىل دۇنيادا گۆش - قايماق
يەپ ، ئاپئاق پىراستىنا سېلىنغان كارىۋاتلاردا يېتىپ - قويۇپ
مەڭزىلىرى قىزىرىپ ، كۈلكىلىرى جاراڭلاپ تۇرىدىغان ئاتلىق
ئىسكادىرون جەڭچىلىرىدەك ساغلام ، خۇشال بولۇشنى تىلەشلا
ئۇنىڭ كۈندىلىك ئارزۇسى ۋە تىلەيدىغىنى ئىدى . ئۇ گويا دۇنيا -
غا بىر يىگىت ئۈچۈن يارالغان ، ئۇنىڭ ئۈچۈن ھاياتنىڭ مەنىسى
سۆيگۈ . سۆيگۈ - مۇھەببەتسىز ھايات ئۇنىڭ ئۈچۈن ماتەملىك
دۇنيا ، مۇھەببىتى ئازار يېگەن كۈنلەر ئۇنىڭ جازالانغان
كۈنلىرى ...

ئەتىگەنلىك مەشىققە جەڭچىلەر ، ئوفىتسېرلار بىلەن بىللە
سېستىرالارمۇ چىقىدۇ . يۇمشاق ، لۆم - لۆم يەردە يۈگۈرۈش
تولىمۇ كۆڭۈللۈك . سۇلايمانوف قىزنىڭ يېنىدا يۈگۈرۈپ كېتىد -
ۋاتىدۇ . ئۇ ئاغزى - ئاغزىغا تەگمەي سۆزلىمەكتە :

— جىڭ ، شىخو ، چۆچەك ، ئالتاي ، بورتالا ، ئاقسۇلارغا
بىراقلا ھۇجۇم قىلغۇدەكمىز . بۇ يىلنىڭ ئاخىرى بىزنىڭ ئانا
دىيار تۇپرىقىمىزدىن گومىنداڭ تازىلىنىدۇ ، دۇنيادا ئۇيغۇر
دۆلىتى پەيدا بولىدۇ . «شەرقىي تۈركىستان ئىسلام جۇمھۇرىيىد -
تى» دۇنيا ئەللىرى قاتارىدىن ئورۇن ئالىدۇ ، ئاخشام گېزىت -
تىن ئېلىنغان تۆرەم ئاتىمىزنىڭ سۆزىنى ئوقۇپ ھاياجانلىنىپ
كېچىچە تۈزۈك ئۇخلىيالمىدىم . قازاقىستان ، ئۆزبېكىستان ،
تۈركىيىلەرگە چىقىپ كەتكەن ئۇيغۇرلىرىمىز تۈگەل قاپتىپ

كەلسە ، بىز موڭغۇلىيە خەلق جۇمھۇرىيىتىدىن ئون ھەسسە
قالتىس دۆلەت بولالايمىز . نېفىت ، ئالتۇن ، مىس ، تۆمۈر ،
كۆمۈر ، ئاليۇمىن ، سىنىك ... دۇنيادىكى بايلىقنىڭ ھەممىسى
بىزدە ، سۇ ، ئورمان ، چارۋا ، مۇنبەت تۇپراق بىزدە تولۇق .
ئون يىلغا قالماي بىز بايلىق ، پاراۋانلىق ، تەرەققىياتتا سوۋېت
ئىتتىپاقىدىن ئۆتۈپ كېتەلەيمىز ! ئېيتىڭغا ، سىز ئۇ چاغدا نېمە
بولماقچى پەرىدە ؟

— ئانا بولماقچى !

— ھا - ھا - ھا ... شۇمۇ غايە بولامدۇ ، سىز ئۆزىڭىزنى
ئەتەي چۈپەيلەشتۈرۈۋاتىسىز ، مېنى يىراقلاشتۇرۇش ئۈچۈنما ؟
نېمانچە ھوي ؟ بىز دېگەن مەڭگۈلۈك دوست . بىلەمسىز ، پۈتۈن
ئىسكادىرون بويىچە مەن سىزنى ئەڭ يېقىنىم ھېسابلايمەن .
— مەنمۇ شۇ ، ئەيساجان .

— مېنى ئەيساجان دېگىنىڭىزگە مەن خۇشال . مەن كەل -
گۈسىدە مال دوختۇرى بولىمەن ، نەسىللىك ئات ، كالا ، قوي
دېسە يايىراپ كېتىمەن . بەرناۋۇل ، ئارغىماق ، يارۇسلاۋسكى ،
ئالاتاۋسكى ، مېتىس دېگەندەك ئىسىملار ماڭا قالتىس ئاڭلىنىد -
دۇ . كۆرگەنسىز ، قۇلا ئېتىمىنى ھەر ئۈچ كۈندە بىر قېتىم
يۇيۇپ - تارايمەن .

لېكىن قىزنىڭ قۇلىقىغا بۇ گەپلەر كىرمىدى .

— مەن ئورۇسچىنىمۇ خېلى بىلىمەن . سوقۇشلار تۈگەپ
خاتىرجەم بولغاندا مەن سوۋېت ئىتتىپاقىغا بېرىپ ئوقۇيمەن
تېخى !

— نۇرىمۇ ئوقۇيمەن دەيدۇ ، ئۇ شائىر ، ناخشىچى . ئۇنىڭ
يازغان شېئىرلىرى ماڭا بەك ياقدۇ !
— بىراق ئۇنىڭ شېئىرلىرىدا ھەدەپسلا زەيتۇنە ، زەيتۇنە
دېگەن ئىسىم بار - دە !

قىز يىگىتكە نەپرەت بىلەن قارىدى . يىگىتمۇ شۇنداق قىلد -

دى . لېكىن ئۇ بىلىكىگە قوندۇرۇۋالغان قۇرغۇيىنىڭ ئۇچۇپ كېتىشىنى خالىمايتتى . يىگىتلىك غۇرۇرىنى تەشۋالىق ھېسىسى يەڭدى :

— بىر شېئىردا شۇنداق گەپلەرنى ئوقۇغانمەن !
— سىز نېمىشقا ھەدەپسىلا زەيتۇنە ، زەيتۇنە دەيسىز ؟
ئەنەي مېنىڭ چىشىمغا تېگىۋاتسىز - ھە ؟
— سىزنىڭ ئېغىزىڭىزدىن نۇرى چۈشمىگەندىكىن !
— ئۇ دېگەن باشقا ئىش .
— مەن ئۈچۈن بىر ئىش !
— بۇ نېمە دېگىنىڭىز ؟ قىز جىددىي سورىدى .
— يالىڭاچ گەپ قىلىشقا قىستىماڭ مېنى پەرىدە !
— سىز نۇرىدىن مېنى كۈنلەۋاتامسىز ؟ ھا - ھا -
ھا ... كۈلكىلىك !

— نېمىسى كۈلكىلىك ؟ مېنىڭ بىر قىزغا ئاشىق بولۇش ھوقوقۇم بار . ئاشىق دېگەننىڭ كۈنلەش ھوقوقى بولىدۇ - دە ؟
— نېمە ، سىز ئاشىقمۇ ؟ ھى - ھى - ھى ... توۋا !
— بۇ مېنىڭ ئىختىيارىم ئەمەس قىزچاق ! — سۇلايما -
نوف قاتتىق ۋارقىردى .

ئۇلار چۈشلۈك تاماقتىن كېيىن غول سەيلىسىگە چىققاندە .
دى . غول تەبىئەتنىڭ يەرمەنكىسى . ئۇنىڭ ئوتتۇرىسىدا قارلىق داۋاندىن چۈشۈۋاتقان شوخ تاغ سۈيى ئويىناپ ، تاشتىن - تاشقا ئۇرۇلۇپ ئاقىدۇ ، ئۇنىڭ بۇزغۇنلىرى ئاق قاشتېشىدەك سۈ - زۈك ، يالتىراق . ئىككى قاپتال رەڭگارەڭ گۈللەر ماكانى . قاپتالنىڭ تۆپىسى بۈك قارىغايلىق . قارىغايلىق ئارىسىدا تىك چوققىلاردا تاغ تېكىلىرى شىڭتىيىپ قارىسا ، قېلىن چۆپلەر ئارىسىدا كېپىكلەر توپى بەخىرامان ئوتلاپ يۈرىدۇ . بۇرغىسىغا كىرىپ مەست بولغان بۇغىلار ماراللىرىنى تۆۋەنگە قوغلاپ تاغنى جاراڭلىتىپ ۋارقىرايدۇ ... جانلىقلار مۇھەببەت سەۋدالىقىدا ،

تەبىئەت مەست ، سۇلايمانوف — يىگىرمە ئۈچ ياشلىق يىگىت باھاردا ئويغانغان يىگىتلىك ھېسسىياتىنى قانداق يوشۇرالىسۇن !
ئۇ ئەلەم بىلەن قورام تاش ئۈستىگە ئولتۇردى - دە ،
بېشىدىن شەپكىسىنى ئېلىپ يېنىغا قويۇپ تار پېشانىسىنى تۈ - رۈشتۈرۈپ ، نېرىسىدىكى ئاسمانغا تاقاشقان قارلىق چوققىلارغا قارىدى :

— ئابباسوفلار ھازىر ئاشۇ چوققىلاردىن ئاشماقتا . قا - سىمجان قەمبىرى ، سوپاخۇن پولكوۋنىكلار ئۇلۇغ ئىشقا ئۆزىنى بېغىشلىدى ، مەن بولسام بىر قىزنىڭ قولى !
— ھا - ھا - ھا ... پەرىخە مەغرۇر ، بېپەرۋالىق بىلەن قاقاقلاپ كۈلدى . تاغ كەپتەرلىرى چۆچۈپ ئۇچۇشتى ، چاتقال ئارىسىدىن توشقانلار قېچىشتى ، ئۇنىڭ كۈلكىسى تەمبۈر ئاۋازدە - دەك زىل ، تاغ سۈيىدەك سۈزۈك ، كۈمۈش قوڭغۇراقتەك جا - راڭلىق ئىدى .

قىز يىگىتنى چۈشەندى : ئۇنىڭ قەلبى سۈزۈك تاغ سۈيى ئاستىدىكى تاشقا ئوخشاش ئېنىق كۆرۈندى . بۇ قەلبتە يوشۇرغۇ - دەك سىر قالمىغاندى .

— نۇرى دوستۇم دەيسىزۇ ، ئۇنىڭ سۆيگىنىگە يامان كۆز بىلەن قارايسىز ؟

— يامان كۆز ؟ مەن سىزدىن نېمىنى تەلەپ قىلىۋاتمەن ؟
ئۆمرۈمدىكى ئەڭ زور ئىشنى تەلەپ قىلىۋاتمەن . ماڭا بۇنى ھېچكىم ئۆگەتمىدى ، مۇشۇ كىشىلىك تۇرمۇش تەقدىم قىلدى . مەنمۇ جىق كىتاب ئوقۇغان ، جىق ئويلايدىغان يىگىتمەن . مۇ - ھەببەت ئىنسان جىسمىنىڭ تەلپىلا ئەمەس . ئىنسان روھىنىڭ ئىنتىلىشى ، تاللىشى ...

— يەنە شۇ پەلسەپە . نۇرىدەك ...

— يەنە شۇ نۇرى ، نۇرى ! ئەگەر مېنى خاپا قىلماي دېسىڭىز شۇ ئىسمىنى ئېغىزغا ئالماڭ !

— پاه، قۇياش نۇرى كۆزۈمنى ئەجەب چاقتا!
— باشقىچە ئىپادىلىگىلى بولىدۇغۇ، قۇياش چاقتى دەپسە.
ئىزىمۇ چۈشىنىمەنغۇ!

— ئۇ چاغدا ھەقىقەتنىڭ نۇرى چاقنىمايدۇ - دە!
— دۇنيا نۇرسىزمۇ گۈزەل بولالايدۇ، مەن سىزگە توشقان ئېتىپ بېرەيمۇ؟

سۇلايمانوف تاپانچىسىنى ئالدى. ئۇ تېرىكىپ گەپ يۆتكەپ باقتى. لېكىن پەرىخە جىددىي قىلىپ:

— ئاخىرقى گېپىم، مەندىن ئۈمىد كۈتمەڭ. مېنىڭ كۆڭلۈم ئۇنىڭدىن يۈز ئۆرۈشنى جىنايەت ھېسابلايدۇ. مەن سىزگە ئىلتىماس قىلىمەن، شىتاب باشلىقى سۇلايمانوف، ماڭا بەش كۈنلۈك رۇخسەت بېرىڭ. ئاڭلىسام زىياۋۇدۇن ئاكام يېزدىغا كۆچۈپ چىقىپ كېتىپتۇ. مېنىڭ شەھەردىكى قورۇ - جايىم («مېنىڭ» دېگەن سۆزنى ئالاھىدە قاتتىق ئېيتتى ئۇ). قۇرۇق قاپتەك. مەن جايىمنى يېتىملەر مەكتىپى قىلماقچى. بۇ مەقسەتتىمىنى ھۆكۈمەتكە - باش كاتىپ ئابدۇرۇپ مەخسۇمغا يازدىم. شۇ ئىشنى پۈتتۈرۈپ چىقاي دەيمەن، - قىزنىڭ تۇرۇپ سۆزلىدى.

— ئۇنداق بولسا شەھەرگە بىللە كىرەيلى. مەن سىزگە رۇخسەت ئېلىپ بېرەي. ئاتلىق داۋاندىن ئېشىپ چاغىستاي بىلەن شەھەرگە بىر كۈندىلا چۈشەلەيمىز.
— سىزگە رەھمەت!

— ئارانلا قۇرۇق رەھمەتتە؟ ھېچبولمىسا ياۋروپاچىلاپ قولىڭىزنىڭ دۈمبىسىگە تەشنا لېۋىنى تەگكۈزۈۋالسام!
قىز سول قولىنى سوزدى. سۇلايمانوف ئىككى قولى بىلەن قىزنىڭ قولىنى چىڭ تۇتۇپ، بۇ قولىنىڭ دۈمبىسىنى ئۇزاق پۇرىدى ۋە ئاچ كۆزلۈك بىلەن سۆيدى:
— ياخشى باشلىنىش، غۇلجىغا ھۇجۇم قىلىپ ساقچىنى

ئالغانغا ئوخشاش ... ئىلاھىم شەھەر مېنىڭ بولسۇن!
قىز قولىنى ئىتتىك تارتىۋالدى.

تىزگىن سىيرىپ، ئويناقلاپ تۇرغان ئاتلارغا مىنگەن، ھەربىيچە كىيىنگەن بىر جۈپ قىز - يىگىت بېشىغا ئىسپانكا كىيىگەن، بەللىرىگە كەمەرلىرىنى چىڭ باغلاپ تاپانچا ئاسقان بىر جۈپ ياش سۈيى شارقىراپ گەپنى گەپكە قوشمايدىغان، قورام تاشلىرى ئۈستىدىمۇ موخ ۋە چۆپ ئۆسكەن غولنى بويلاپ يۇقىدىرىغا - قارلىق چوققىلارغا قاراپ ئۆرلىمەكتە.

ئۇلار ئاشۇۋاقتى بىلەن قېلىن قارىغايلىقلارنى پەستە قالدىرۇپ، تىك چوققىلارنىڭ باغرىدىكى تار، شېغىللىق يول بىلەن ئۆرلەۋاتقاندا، ئۇلارنىڭ ئۈستىگە كىگىزچىلىك بىر پارچە قارا بۇلۇت كېلىۋىدى، يامغۇر شارقىراپ يېغىشقا باشلىدى. ئاتلار شۈمشەيدى، ئىككىسى بىردەمدىلا چىلىققىدە سۇ ئىچىدە قالدى:

— نۇرى تۆت يىل تاغلاردا ياشىدى، خۇددى ئېيىقتەك!
— يەنە شۇ نۇرى، باشقا گەپكە تىلىڭىز بارمايدۇغۇ دەيمەن؟

— بىچارە جاپانى ئەڭ جىق تارتتى. تاشلارنىڭ كامىرىدا، ئۆڭكۈرلەردە خۇددى ئېيىقتەك، بۇ تاغدا يولۋاس بارمىكىن؟
— يولۋاس يوق، ھازىر مانا بىر پەرى بارغۇ!
— توۋا، جاپالىق جايدىمۇ يادىمغا شۇ كېلىدۇ، ئازراق راھەتكە يولۇقسام ياخشى تاماق، كۆڭۈللۈك ئولتۇرۇش بولسىمۇ شۇ. شۇنلا ئويلايمەن، خۇددى مەن ئۇنىڭ ئادىمىدەك!
— بىراق ئۇ سىزنى ئويلايدىكەنمىدەك؟

— مەيلى، ئۇنىڭ ۋاقتى يوقتۇر بەلكى. ئۇ دېگەن جەڭ مەيدانىدا. ئۇ يەردە دۈشمەننى يوقىتىشتىن باشقىنى ئويلاشقا ۋاقىت بولمايدۇ. پاه، بۇ يامغۇر يوللارنى تۈگىتىدىغان بولدى،

نېمانچە يامان يول بۇ؟

تۆۋەنگە قارىسىڭىز باش قايدىغان قاراڭغۇ ساي ، قارىغايىلار نەلەردە قالغان ، تۆپە قېلىن قار بىلەن قاپلانغان تىك چوققا . يول شۇ قېلىن قارنىڭ ئاستىدىلا . قار ئاتتىنمۇ ئېگىز ، ناۋادا يۇقىرىدىن قار سىيرىلىپ چۈشىسلا ، بۇ جەڭچىلەر جەھەننەمنى كۆرىدۇ . قىزنى سۈر باستى :

— ئاتتىن چۈشۈپ پىيادە ماڭايلى ، مېنىڭ بېشىم قەيىۋاتدۇ .

— بىز ھازىر دېڭىز يۈزىدىن ئالتە مىڭ مېتىر ئېگىزلىككە چىقتۇق . ئاۋۇ كۆرۈنگىنى ئەۋلىيا چوققا . شۇ چوققىدىن ئاشساقلا تۆۋەنگە ماڭىمىز .

بىردىنلا ھەممە يەرنى تۇمان باستى ، بىر ماڭدام نېرنى كۆرگىلى بولمىدى . تەبىئەتكە رەھمەت . قىز ئاتتىن چۈشۈپ غالىلداپ تىترەپ سۇلايمانوفنىڭ يېنىدىن پاناھ ئىزدىدى :

— ئۆلۈپ كېتەرمىزمۇ؟

— قورقماڭ ، ئۆتۈپ كېتىدۇ ! — يىگىت قىزنى قۇچاقلىدى . قىز غالىلداپ تىترەپ سۇلايمانوفنىڭ قوللىرىغا چىڭ ياماشتى .

— قورقۇپ كېتىۋاتمەن ، مېنى ، مېنى ...

— ئەزىمەت ، ئاتلارغا ئىگە بول !

سۇلايمانوف مۇھاپىزەتچى يىگىتكە بۇيرۇق بەردى - دە ، قىزنى بېلىدىن قۇچاقلاپ كۆتۈرۈۋالدى . قىز ئۇنىڭ بوينىغا چىڭ گىرە سالدى .

تەبىئەتكە رەھمەت ، قىزنىڭ يۇمشاق ، ھۆل مەڭزى يىگىت-نىڭ يىرىك ساقاللىق ، قوپال يۈزىگە چاپلاشتى . قىز مەڭزى نېمانچە لەززەتلىك ، ئۇ قىزنى باغرىغا چىڭ تېڭىپ ، بىر قەدەم خاتا باسسلا تىك ياردىن غۇلايدىغان يول بىلەن شىمالغا قاراپ قەدەم تاشلىدى . ئۇنىڭ قەدەملىرى شېغىللىق يولغا چوڭقۇر

ئىزلارنى قالدۇردى . لېكىن رەھىمسىز يېغىن بۇ ئىسىزلارنى ھەش - پەش دېگۈچە يوقاتماقتا . گويا ۋەھىمە قىز قەلبىدىكى ھېلىقى ئۆچمەس نۇرنى بىر مەھەل ئۆچۈرۈپ قويغاندەك .

سۇلايمانوفنىڭ يۈكى بارغانسېرى ئېغىرلاشماقتا . قىزنىڭ يازلىق ھەربىي كىيىم ئىچىدىكى بەدىنىدىن شۇنچە يامغۇردىمۇ ، چىلىق - چىلىق سۇ ئىچىدىمۇ ھارارەت كەلمەكتە . مۇنۇ ھەربىي كىيىملەر بولمىغىنىدا ، ئارقىسىدىن ئۈچ ئاتنى يېتىلەپ كېلىدۇ . ۋاتقان مۇھاپىزەتچىسى بولمىغىنىدا ، سۇلايمانوف لەززەتلەرنىڭ مېڭىزى ، جان ئارامىنىڭ تاجى ، ھېسسىيات دەرياسىنىڭ چوڭ-قۇر قاينىمىنى كۆرگەن بولماسمىدى . ھېلىمۇ شۇكرى ، يامغۇر توختىمىسا ، قىز مۇنۇ ۋەھىمە بېھوشلۇقىدىن ئەسلىگە كېلىپ يۇلقۇنمىسا بولاتتى .

— سەن ئالدىدا ماڭ ! — دېدى سۇلايمانوف مۇھاپىزەتچى-سىگە بۇيرۇق بېرىپ ، — ئاتلارنى بىر - بىرىنىڭ غانجۇغىسىغا چېتىپ قوي !

ئاتلار ئادەمدەك ھوشيار ، ئۇلار قۇلاقلىرىنى شىڭىتايىتىپ ، پۇختا قەدەم بىلەن مۇھاپىزەتچىنىڭ كەينىدىن ماڭماقتا . سۇلاي-مانوف تېخىمۇ ئاستىلىدى . ئۇنىڭ بارماقلىرى ئۇنى دائىم بى-ھوش قىلىدىغان قىز كۆكسىگە ئاستا تەگدى . قىز بىر نېمە-لەرنى دەپ پىچىرلايتتىيۇ ، كۆزىنى ئاچمايتتى . قىزنىڭ چىڭ ، ئادەمنى مەست قىلىدىغان كۆكسى سۇلايمانوفنىڭ ئالدىقىنىدا ئاستا مۇجۇلدى ، ئۇنىڭ يەنە بىر قولى ئۆزىگە بويسۇنماستىن قىزنىڭ ئادەم جەلپ قىلىدىغان ساغرىسى ، يانپاشلىرىنى سىلىدى . ئۇنىڭ بەدىنىگە ئوت تۇتاشتى . ئەرلىك روھى ئىشتىھا-سى ، جىسمانىي تەلپۈنۈشى ئۇنىڭ ئەقىل - ئىدراك تورمۇزلىرىدى-نى نابۇت قىلدى . ئۇ قىزنىڭ كۆكسىنى مۇجۇغانسېرى قىزنىڭ كۆزلىرى خۇمارلىشاتتى ، لېكىن قىز كۆز ئاچمايتتى . سۇلاي-مانوف يوغان قورام تاشنىڭ دالدىسىدا توختىدى . ئۇ قىزنىڭ قىسقا

ئىشتىنىنى ئاستا تۆۋەنگە تارتتى . قىز جىم تۇردى . ئۇ قىزنىڭ گەۋدىسىنى ئالدىراپ تاشقا يۆلىدى - دە ، ئىككى پۈتە - نىڭ ئارىسىغا كىردى ...

... قىز بەدىنىدە بولۇۋاتقان بىر ئازابلىق راھەتتىن چۆچۈپ ھوشغا كەلدى . لېكىن ئۇ كېچىككەندى ...

— سەن ئىپلاس ! — قىز ئىگرىدى .

— سىز ئەمدى مۇشۇ ئىپلاسقا مەنسۇپ !

قىز يەردە ئولتۇرۇۋېلىپ ئۇن سېلىپ يىغلىدى . سۇلايما - نوف ئۇنى چىڭ قۇچاقلاپ خۇددى ئاچ بۆرە قوزا گۆشىگە ئۆزىنى ئاتقانداك ئاچ كۆزلۈك بىلەن سۆيۈشكە باشلىدى .

— ياشسۇن ئەۋلەبىيا چوققا ، ياشسۇن قارا بۇلۇت ، شار - شار يامغۇر !

— سەن كىمگە خىيانەت قىلدىڭ ، بىلەمسەن ھايۋان !

— مەيلى مېنى ئېتىۋەتسۇن !

— بۇ دېگەن باسقۇنچىلىق !

— ئىقرارمەن .

— مەن سېنى ھەربىي سوتقا بېرىمەن !

— مەيلى ، مەن ئۆلۈمگە رازى !

قىز يىغلىدى ، لېكىن ئۇ يەنىلا سۇلايمانوفنىڭ قۇچقىدا ئىدى .

— مەن مۇشۇنداق قىلمىسام ساڭا ئېرىشەلمەيمەن !

— مەن سەندىن نەپەرەتلىنمەن !

— نەپەرەتنىڭ تېگى مۇھەببەت . نەپرىتنىڭ مۇھەببەتكە

ئۆزگىرىدۇ پەرىدە !

ئۇلار شىمالدا تار ، تىك قايتاللىرى قېلىن قارىغاي بىلەن قاپلانغان ، ئوتتۇرىسىدا شىمالغا قاراپ تاغ سۈيى ئاقىدىغان غول - نىڭ بېشىدا يەنە ئاتلاندى . يامغۇر توختىغان ، ياپپېشىل تاغلار ، يوپۇرماقلار ئۈستىدىكى مەرۋايىتتەك تامچىلار ، تاغ قۇشلىرىنىڭ

ناۋالىرى ، جاڭگال دۇمباقچىسىنىڭ توك - توكلىرى تەبىئەت گۈزەللىكىنى يەنە كۆرگەزمە قىلماقتا . لېكىن قىز قەلبى ئازاب - تا ، ئۇنىڭ روھى چۈشكۈن ، كۆزلىرى ئىشىشىغان ، ئۇنىڭ ۋۇجۇدىدا نەپەرەتتىن باشقا نەرسە قالمىغان . ئۇ ئۆز تەقدىرىگە ، ئۆزىنى مۇشۇ ھالغا سالغان پۈتۈن ھايات پاجىئەلىرىگە نەپەرەتلىد - نەتتى . ئۇنىڭ نە مۇڭدېشىدىغان ئادىمى ، نە يۆلەنچۈكى يوق . ئەمدى ئۇ كىمنىڭ ئىسمىنى تىلغا ئالدى . نۇرىنىڭ نامىنى مۇشۇ بۇلغانغان بەدىنىدىكى ئېغىزىغا قانداقمۇ ئالالسىۇن . ئۇ ئەمدى كىم ئۈچۈن ، نېمە ئۈچۈن ھايات كەچۈرىدۇ ؟ ...

ئۇ ئاپانچىسىنى غىلاپتىن ئاستا چىقاردى . ئۇنى ئالدىدا كېتىپ بارغان ياۋۇز ئادەمگە توغرىلىدى ۋە تەپكىنى باستى ، « چارس قىلدى » ، ئوق چىقىمىدى . ئۇ شۇ چاغدىلا بىلدى . ئۇنىڭ ئوقلىرىنىمۇ سۇلايمانوف ئېلىۋالغانىكەن .

سۇلايمانوف بىردەملىك غالجىر ئىشتىھانىڭ كۈچى بىلەن ئەقىلىدىن ئايرىلىپ قىلغان ئىشىغا پۇشايمان قىلدى . ئۇ ئەمدى يالۋۇرۇپ كەچۈرۈم سورىسىمۇ ھېچنېمىگە ئېرىشەلمەيتتى . ئۇ ھەممىگە : ھەربىي سوتنىڭ جازاسىغا ، قىلمىشى ئاشكارىلىنىپ رەسۋا بولۇشقا ، ھەتتا مۇھىم بولغاندا ئۆزىنى ئۆلتۈرۈۋېلىشىمۇ تەييارلىنىپ قويدى . ئۇ قىزغا تىكىلىپ قارالمىدى . بايقى ئەۋلىيا چوققىسىدا ئېرىشكەن بىردەملىك راھەت ئەمدى ئازابقا ، ئۆمۈرلۈك پۇشايمانغا ئايلانماقتا ئىدى . بىر ئاجىزنىڭ بىچارىلىق كىدىن پايدىلىنىپ روھى ئۈستۈنلۈك ، جىسمانىي راھەتكە ئېرىشىش بىرگىنىشلىك بىر قىلمىش ، ئۇ ئەۋلىيا چوققىدا ئېرىشىشقا ئۆزى دائىم دەپ يۈرىدىغان سۆزىگە ئەمەل قىلالمىدى . تەبىئەتكە ئېيتقان رەھمەتلىرىمۇ ئەمدى نەپەرەتكە ئايلاندى . ئۇ ئۆزىگە ئۆزى باھا بەردى : ئۇ رەزىل ، يارىماس يىگىت ئىكەن ، ئۇ شتاب باشلىقى بولۇشقا لايىق ئەمەس ، ھەتتا جەڭچى بولۇشقىمۇ لايىق ئەمەسكەن ... ياق ، ئۇ شۇ مىنۇتلاردا قىزدىمۇ بىر

خىل خاھىشنى سەزگەندەك قىلغاندىغۇ ، ئۇ ئۆزىنى ئاقلاشقا بىرەر سەۋەب تېپىشنىمۇ ئويلىدى . ئۇ بۇنىڭغا ئېرىشكەندەكمۇ قىلىدىغۇ ؟ قىزنىڭ كۆزلىرى ، لەۋلىرى ، بەدىنىنىڭ ھېسسىيات كۈچى بىلەن مىدىرلاشلىرى ئۇنىڭدىن بىر نېمىنى تەلپ قىلغاندىغۇ ، بۇنداق چاغدا قىز تەلپىگە بىپەرۋالىق قىلغان يىگىت يارامسىز ھېسابلانمايدىكەن ، بەلكى بىر - ئىككى كۈندىن كېيىن قىزمۇ بۇنى ھېس قىلار . بەلكى ئۇ سۇلايمانوفنى كەچۈرەر ، بەلكى تېخى ئۇلار ھايات خۇشلۇقىنىڭ مۇقەددىمىسىدىن كېيىنكى تۇنجى بابىنى بۇنىڭدىن كېيىن يازار تېخى ... نېمە بوپتۇ ، نۇرمۇ بۇ قىزنىڭ ھەدىسىدىن خاتالىشىپ بىر بالا تاپقاندىغۇ ، سۇلايمانوف بۇ قاراملىقى بەدىلىگە كەلگۈسىدە بىر ئوغۇلنىڭ ئاتىسى بولۇپ قالامدۇ تېخى !

ئۇ ئويلاپ شۇ يەرگە كەلگەندە بىر ئاز يېنىكلەپ قالغاندەك بولدى - دە ، ئېتىنى قىزنىڭ ئېتىغا ياندىدى .

بۇ چاغدا كۈن غەربكە ئۆتكەن ، ئۇلار چەكسىز تۈزلەڭ بىنەملىكتە كېتىپ باراتتى . يامغۇرلۇق پەسىل بىنەملىكنى ياشارتقان ، قارامتۇل يېشىل بۇغداي ئېتىزلىرى كىشىنىڭ كۆڭلىنى كۆتۈرەتتى . سۇلايمانوف قىزغا ياندىشىپ :

— پەرىدە ، مېنى كەچۈرەلمەمسىز ؟ — دېۋىدى ، قىز توڭلا قىلىپ :

— ئادەم بولسىڭىز ئۆزىڭىزدىن سوراڭ ! — دېدى .
— يۈز قېتىملاپ سورىدىم . يۈرىكىم : بۇ سېنىڭ ئەيىبىڭ ئەمەس ، مۇھەببەت ئەسەبىيلىكى ھەر كىمنى شۇ ھالغا قويىدۇ دېدى .

— مۇھەببەت ؟ ئەگەر مۇھەببەت شۇنداق بولسا ھاياتلار مۇھەببەتنىڭ ئەڭ ياخشى تىپلىرى بولالايدۇ !
سۇلايمانوف جىم بولۇپ قالدى . ئۇنىڭ پەتۋالىرى يەنە بورانغا يولۇققان توزغاققا ئايلاندى .

— مۇشۇ ئەيىبىم بىلەن ئېتىلىپ كەتسەم تۇغۇلىدىغان ئوغلىمىزغا دادىسىنى قانداق چۈشەندۈرسىز ؟

— نېمە ؟ — دېدى قىز ، ئازاب بىلەن مېيىقىدا ئاچچىق كۈلۈپ قويۇپ ، — سىزگە ئۇ نەرسىلەر نېسىپ بولمايدۇ ، تەرىكىلىكىڭىزدە ئېرىشەلمىگەنگە ئۆلگەندىن كېيىن تېخىمۇ ئېرىشەلمەيسىز !

«ئۆلگەندىن كېيىن» دېگەن سۆزنىڭ ئۇرغۇسى قاتتىق ئېيىتلىدى . سۇلايمانوف خۇددى تۇيۇقسىز ئوق تەگكەندەك سىلكىدى . ئۇ ئاچچىق بىلەن ئېتىنىڭ تىزگىنىنى سىلكىۋىدى ، ئات بىردىنلا سىلكىنىپ ، قۇلاقلىرىنى دىڭ قىلىپ ئالدىغا يۇلۇندى . سۇلايمانوف تامدەك تاتىرىپ قىزغا «لاپ» قىلىپ قاراپ قويدى - دە ، ئۆز غەزىپىنى يوشۇرماستىن :

— بىر قىز ئۈچۈن ھۆكۈمىتىمىز ئۆزىنىڭ بىر قەھرىمان ئوغلىنى گۆرگە تاشلىمايدۇ ، بولۇپمۇ سىزدەك بىر ئىگىسىز ، ۋەتەنسىز قىز ئۈچۈن !

ئۇ شۇنداق دېدى - دە ، ئېتىنى دېۋىتى ، ئات سېغىز توپىلىق تۈزلەڭ يولدا چاڭ تۈزۈتۈپ ، مانان ئىچىدە غۇۋا كۆرۈنۈۋاتقان دەريا تەرەپكە ئۇچقاندەك چېپىپ كەتتى . ئۇنىڭغا ئەگەشىپ مۇھاپىزەتچىسىمۇ ئېتىنى قويۇۋەتتى .

«كىمگە ھال ئېيتىمەن ، كىمنىڭ ئۆيىگە بارىمەن ؟» قىز بۇ سوئالغا جاۋاب تاپالمىدى . «ئىگىسىز ، ۋەتەنسىز !» دېگەن سۆز ئۇنىڭغا تولمۇ قاتتىق ھاقارەت بولۇپ تۇيۇلدى . ئۇنىڭ ئۆپكىسى ئۆرۈلۈپ ئىچ - ئىچىدىن يىغا ئۆرلەپ ئۇن سېلىپ يىغلىدى ، ئانىسى بىلەن ھەدىسى ، قېرى قىزنىڭ ئاپئاق يوپۇق يېپىلغان تاۋۇتى ئالدىدىمۇ ئۇ بۇنچىلىك يىغلىمىغاندى . ئۇ چاغدا ئۇنىڭ يېنىدا نۇرىنىڭ روھى بار ئىدى . لېكىن ئۇ ھازىر نۇرىدىنمۇ ئايرىلدى . ئۇ ئەمدى نۇرىنى ئۇنتۇشى كېرەك . ئۇنى ئۇنتۇپ ياشاش ئۇنىڭ قولىدىن كېلەرمۇ ؟ ئۇ شۇ تۇرقىدا كىمنى

سېغىنىدۇ ، كىمگە ئۈمىد باغلايدۇ ؟ بولغان ئىشنى ئۇنتۇپ ھېچ ئىش بولمىغاندەك ياشىسا ، ئانىسى بىلەن ھەدىسى ئۈچۈن قىساس ئېلىپ ئاندىن كېيىن پەيت تېپىپ مۇنۇ سۇلايمانوفتىن ئىنتىقام ئېلىپ ، ئاندىن ھاياتىدىن خۇلاسى چىقىرىپ ھەممىنى نۇرىغا ئېيتىسچۇ ؟ ...

ئۇ يىغا بىلەن بىر ئاز بوشاپ ئۆزىگە تەسەللى تاپتى ، بىر خىل يورتۇپ كېتىۋاتقان ئېتىنىڭ يايلىنى ئېڭىشىپ تاراپ قوي-دى . دە ، ئالدىغا — دەريا تەرەپكە قارىدى . كۆزىگە ئەمدى شەھەر دەرەخلىرى كۆرۈندى . غۇلجا شەھىرى گويا ئۇنى ھاياتقا ، بەختكە ۋە كۈرەشكە چىلاۋاتقاندەك بىلىندى . ئۇ پىچىرلىدى : «بۇ يەر مېنىڭ ۋەتىنىم ، مېنىڭ ئىگەم» ، مېنىڭ دادام مۇشۇ زېمىندا تۇغۇلغان ، بۇ زېمىننىڭ قەھرىمان ئوغۇل — قىزلىرى ئىچىدە نوزۇگۇم ، مايىمخان ، گۈلەمخان ، رىزۋانگۈلدەك قىز-لارنىڭ نامىمۇ بارغۇ ؟ بۇ يەر بۇ يەر ئۈچۈن جېنىنى ئاتىغانلارنىڭ ۋەتىنى ، ھەرگىز سۇلايمانوفدەك ئادەملەرنىڭ ئەمەس... قىز كۆڭلى بىر دەريا ، بۇ دەريادا ياپپىشىل ، يىلتىزلىرى بىلەن قومۇرۇلغان قارىغايىمۇ ، سېسىپ چىرىگەن كۆتەكمۇ ئاقىدۇ . قىز قەلبى ئاجىز ، لېكىن ئۇ كەچۈرۈش ، رەھىم قىلىشتا تەڭ-داشسىز . مانا قىز قەلبىنىڭ بىر يېرىدە سۇلايمانوف ئۈچۈن يەنە ئىللىق ھارارەت پەيدا بولۇشقا باشلىدى : «ئۇ مېنى بەختلىك قىلىش ئۈچۈن ھەممىدىن كېچىشكە تەييار . ئۇ مېنىڭ بەدىنىم-نىڭ تۈرتكىسى بىلەن سەتلەشتى . مەن ئۇنىڭغا گىرە سېلىۋال-مىغان بولسام ئۇ ماڭا زورلۇق قىلالايتتىمۇ ؟ ...» ئۇ زىددىيەت-لىك ، جاۋابى يوق خىيال — سوئاللار بىلەن كېمە بويىغا كەلدى . كۈن ئولتۇرۇشقا ئاز قالغانىدى . كېمە بويىدا ھارۋىلار ، ئاتلىق-لار كۆپ ئىدى . سۇلايمانوف ئاتتىن چۈشۈپ دەريانىڭ سارغۇچ چىچەك سۈيىدە يۈزلىرىنى يۇماقتا ئىدى . پەرىخەمۇ ئاتتىن چۈش-تى . مۇھاپىزەتچى ئۇنىڭ ئېتىنى ئالدى . سۇلايمانوف ئۇنىڭ

ئالدىغا كەلدى :

— نەگە چۈشمەكچىسىز ، باش شتابقىمۇ ؟
— ياق ، مەن ئۆزۈمنىڭ ئۆيىگە چۈشمەن !
— ئۇ ئۆيدە ھېچكىم يوق ئەمەسمۇ ؟
— ماڭا بەرىبىر ، مۇتائالى خەلىپىنىڭ خانىمى ئابىس-تەي ئاپام بىلەن يېقىن ئىدى . شۇ ئابىستەيگە گېپىم بار .
— مۇتائالى خەلىپىتىم دىنىي نازارەتنىڭ نازىرى . ئۇ كىشى دادام بىلەنمۇ يېقىن . بۈگۈنكى گۇناھىمنى يۇيۇشقا قەسەم ئىچەي ، ئۇلار ھازىر بۇ ئىشنى بىلمىسۇن ، مەن سىزگە يالۋۇ-راي . بايقى قوپاللىقىمنى كەچۈرۈڭ پەرىدە !
قىز ئۇنىڭغا جاۋاب بەرمىدى . ئۇ يىگىتنىڭ ئاۋازىدىن ، لەۋلىرىنىڭ تىترەشلىرى ، كۆز چاناقلىرىنىڭ قىزىرىشلىرىدىن ئۇنىڭ پۇشايىمان ، ئازابلىرىنى چۈشەنگەندەك بولدى . ئۇنىڭ قەل-بىدە بىردىنلا رەھىم — شەپقەت ئوتى يېلىنچىدى . يىگىت يەنە يېلىنىشقا باشلىدى :

— مەن شىخو ئالدىنقى سېپىگە بېرىشنى قەتئىي تەلەپ قىلىمەن . ئىشىنىڭ ، مەن ئۆزۈمنى ئۆزۈم سوتلىيالايمەن !
ئۇلار ئاتلىرىنى يېتىلەپ كېمىگە چىقتى . كېمىچى ئارغام-چىنى يېشىۋەتتى . كېمە غالتەك توم سىم ئارغامچىدا سىيرىلىپ دەريانىڭ قىرغىقىدىن يىراقلاشتى . دەريا سۈيى تولىمۇ ئۇلۇغ ، دولقۇنلۇق ئىدى ، بولۇپمۇ دەريانىڭ ئوتتۇرىسىغا بارغاندا ، لۆم-شۈپ قورقۇنچلۇق ئېقىۋاتقان ئۇلۇغ سۇدا قىزنىڭ بېشى قايدى . ئۇ كېمىنىڭ يان ياغىچىنى چىڭ تۇتتى . سۇلايمانوف ئۇنىڭدىن ئەنسىرەپ ئۇنى ئوتتۇرىغا ئەكىلىۋېلىش ئۈچۈن يېنىغا بېرىپ جەينىكىدىن تۇتۇشقا ، سۇلايمانوف قىزنىڭ كۆزىگە ئېغىز ئې-چىپ ئۆزىگە ئېتىلغان ئەركەك ئېيىق بولۇپ كۆرۈندى . قىز ئۆزىنى دەرياغا ئاتتى . ئۇ دەريا دولقۇنى ئىچىدە ئەندىكىپ قاتتىق ۋارقىردى — دە ، چۆكۈپ كەتتى . ئۇ يەنە بېشىنى چىقىرىپ

ۋارقىردى. سۇلايمانوف قىزنىڭ كەينىدىنلا سەكرىدى. دولقۇن ئۇلارنىڭ ئارىسىنى يىراقلاشتۇرۇپ قويغانىدى. سۇلايمانوف ئۇ-زۈشكە ئۇرۇناتتى، دولقۇن ئۇنىڭغا يول قويمايتتى. مۇھاپىزەت-چى خارتىلداپ تۇرغان قۇلا ئاتنى بىر قامچا ئۇرۇۋىدى، ئات دەرياغا سەكرىدى. مۇھاپىزەتچىمۇ بىللە سەكرىدى. ئۈچ ئادەم دەريادا، قىز بىر چۆكۈپ - بىر چىقىپ جان تالاشماقتا، سۇلايمانوف ئۇنىڭغا يېقىنلىشىش ئۈچۈن ھەدەپ غۇلاچ تاشلاپ ئۈز-مەكتە، ئات قۇلاقلىرىنى سىلكىپ كۆتۈرۈلۈپ ئۈز مەكتە. مۇھاپىزەتچى ئۇنىڭ يايلىغا يامىشىپ تىزگىنىنى قىز تەرەپكە تارتماقتا. مانا ئۇ قىزغا يېقىنلاشتى. ئۇ قىزنى تارتىپ يېنىغا ئەكىلد-ۋالدى - دە، بىرلا سىلكىپ سۇ ئىچىدىكى ئېگەرگە ئاچقتى: — ئۈزەڭگىنى دەسسەڭ، ياق، ئېگەرگە يامىشىڭ!

جان تاتلىق ئىكەن، قىز ئاتقا ياماشتى. مۇھاپىزەتچى ئات-نىڭ قۇيرۇقىنى تۇتتى. سۇلايمانوف ۋارقىردى: — ئەزىمەت، قىرغاققا تارت!

كېمە ئاستا شىمالىي قىرغاققا سىلجىماقتا، ئادەملەر ۋار-قىراشماقتا. سۇلايمانوف تۆۋەنگە قاراپ ئاقماقتا، ئەمما ئۇمۇ سول قىرغاققا قاراپ غۇلاچ تاشلىماقتا. دەريادا ئاتنىڭ بېشى، تىك بىر جۈپ قۇلقى، ئاتقا ياماشقان ئىككى ئادەمنىڭ بېشى، نېرىدا مەيدىسىگىچە سۇ ئۈستىگە كۆتۈرۈلۈپ غۇلاچ ئېتىۋاتقان سۇلايمانوف كېمىدىن بارغانسېرى يىراقلاشماقتا.

ئەزىم دەريا شارقىراپ - ۋازىلداپ، قىرغاقلىرىغا سۈرلۈك ئۇرۇلۇپ دولقۇن ياساپ، ئۆز پەرزەنتلىرىنى سىناۋاتقاندەك تې-خىمۇ ھەيۋەتلىك مەۋج ئۇرماقتا.

ئۇنىڭ پەرزەنتلىرى قىرغاققا ئامان - ئېسەن چىقىشتى. ئۇلار كىيىملىرىنى سىقىش ئۈچۈن جىغانلارنىڭ كەينىگە ئۆتۈشتى.

قىز ئەۋلىيا چوققا ۋە ئىلى دەرياسىنىڭ سىناقلىرىدىن ساق

قالدى. ھەر ئىككىلا خەتەردىن ئۇ سۇلايمانوفنىڭ ياردىمى بىلەن ئۆتۈۋالدى. لېكىن سۇلايمانوف تۇرمۇشنىڭ نازۇك سىناقلىرىدىن سالامەت ئۆتەلمىدى. قىز ئۇنىڭغا مەيلىنى ئەمەس، بەدەن بىخەتەرلىكىنى تاپشۇرغانىدى. قىزنىڭ ئىشەنچىسى بىكار بولدى. ئۇ ئۆزىنىڭ قىممەتلىك ھايات بەلگىسى — قىزلىق ئىپتىتىنى ساقلىيالمىدى. ئۆزىگە خاس بولغان بەلگىسىنى يوقاتقان بەدەن-نىڭ نېمە قىممىتى بولسۇن!

قىز قاراڭغۇ چۈشەي دېگەندە كۆكچىلىكتىكى ئابدۇمەر مىڭبېگىدىن قالغان يوغان دەرۋازىلىق ئۆيىنىڭ ئالدىدا ئاتتىن چۈشتى. دەرۋازا ئىچىدىن زەنجىرلەنگەندى. ئۇ تۆڭگىسىنى شاراقلىتىۋىدى، دەرۋازا ئالدىدا بىر ئايال پەيدا بولدى:

— كىم؟

— پەرىخە.

— پەرىخە دېگەن كىم؟

— ئاسىيە ئابىستەينىڭ كىچىك قىزى.

— ئاسىيە ئابىستەي كىم ئەمدى؟

— مۇشۇ ئۆيىنىڭ ئىگىسى.

— بۇ دېگەن دارىلئېتام. ھۆكۈمەتنىڭ بۇيرۇقى بويىچە

دىنىي نازارەت يېتىملىرىغا بەرگەن قورۇ - جاي!

— مەنمۇ يېتىم بالا، بىر كېچە قوناچۇ؟

ئايال ئىشكىنى ئاچتى. ئالدىدا بىر ھەربىي ئايالنىڭ تۇرغى-

نىنى كۆرۈپ ھودۇقتى - دە:

— ھە، ئەمدى بىلىدىم، سىز شەپقەت ھەمىشە

پەرىدەمۇ؟ — دەيدى ئۇ دەرۋازىنى يوغان ئېچىپ.

— ھەئە مەن.

— ئېگەر - جابدۇقلار ھۆلغۇ، ۋاي - ۋوي سىزمۇ سۇغۇ.

كىيىم - كېچەك بىلەنلا - ھە، كېمە توختاپ قالغان چېغى،

دەريادىن ئات ئۈزۈرۈپ ئوتتىڭىزما ، شورپا ئىچمەسىز ، مەن ھازىرلا ...

ئاق سېرىق ، ئورۇق ، ئېگىز ، دورداي كالىپۇك ، كالاچ ئېغىز ئايال ئاغزى بېسىقماي سۆزلەيتتى .

— مەن ، بىلەمسەن ؟ بىلەمسەن ! — دەپ گەپ باشلىدى ئۇ ئايال بىردىنلا يات قىزنى «سەنلەپ» ، — مەنچۇ ، ئاپپاي . رابىيە ئابىستەي ، رابىيە خانىم دەپسەڭ ھەممە ئادەم بىلىدۇ . ئايخان ئانا دەپسە خەقنىڭ ئاغزىغا بىر چىقىدۇ . ئۇ ناھايىتى ئۆزىنىڭ قازانچىدىكى ئاستى — ئۈستى تاختايلىق ئون ئالتە ئېغىز ئۆيىنى «خەيرىيە» مەكتىپىگە بەردىغۇ . بۇ ئىشقا ئون يىل بولدى . ئون يىلدىن بېرى مەن نېمىلىرىنى قىلدىم ؟ يۈزلەپ — يۈزلەپ بالا ئوقۇتتۇم . بىلەمسەن ، مېنىڭ ئېرىمنى بالا ئوقۇتتۇڭ ، راست گەپ قىلدىڭ دەپ شېڭ شىسەي تۈرمىگە سېلىپ قىيىناپ كۆزلىرىنى ئويۇپ ئۆلتۈرگەن . قىشتا ساقچىنى ئالغاندا مۇرەببىمنىڭ جەستى قۇدۇقتىن چىقتى ، ئۈچ ئوغلۇم ئاتا قىساسى ئۈچۈن جەڭگە كىرىپ چوڭى سۇلتان ھەرەمباغ سوقۇشتا ، ئوتتۇرانچىسى زاتى سەمى ئاچالدىكى جەڭدە قۇربان بولدى . كەنجەم ئىمام ئەمدى ئون ئالتىگە كىرگەن ، دادا — ئاكىلىرىنىڭ قىساسىنى دەپ ئەسكەر بولۇپ شىخوغا كەتتى ، مەن تىكەندەك يالغۇز قالدىم . مەن دېمەتلىكلەرنىڭ كېلىن ، نەۋرىلىرى ئۆيلىرىدە لىق . مېنىڭ بۇنداق تەلەپلىكلەرنى كۆر-گۈم يوق . مۇشۇ يېتىم بالىلار بىلەن كۆڭلۈم توق كېتىۋاتىدەن . مەن ، قېنى ، مۇنۇ ھۇجرىغا كىر . چوڭ ئۆيلەردە بالىلار كىتاب ئوقۇۋاتىدۇ .

رابىيە ئاپپاي ئۇنى ھۇجرىغا باشلاپ كىردى . بۇ ئۆي سەبىد-خە بىلەن پەرىخەنىڭ ھۇجرىسى ئىدى . ئەنە ، تامدا ئۇلارنىڭ ئاپىسى بىلەن چۈشكەن رەسىمى تۇرۇپتۇ . ئابدۇمەر مىڭبېگىنىڭ

رۇس رەسسامغا سىزدۇرغان رەسىمىمۇ ئۇنىڭ يېنىغا ئېسىقلىق تۇرۇپتۇ . پەرىخەنىڭ ئۆپكىسى ئۆرۈلۈپ كۆزلىرى تۇمانلاشتى .

رابىيە ئاپپاي چاي تەييارلاۋېتىپ ، ئۆزى ، ئېرى توغرىسىدا توختىماي سۆزلىمەكتە ئىدى :

— مۇسابىنىڭ تەرەققىيپەرۋەر ئوغلى باھاۋۇدۇنباي ناسىر ئەلەم ئاخۇنۇمنى قايىل قىلىپ ، بەيتۇللا يېنىدىكى دىنىي مەك-تەپتە پەننىي دەرسلەرنى ئۆتۈشكە كىرىشكەندە ، دادام بىلەن قېيىناتام مۇئەللىم بولغانىكەن ، كېيىن (1880 - يىلى) ئەيسا خەلىپىتىم ، ھاشىر خەلىپىتىملىرى مەشھۇر مائارىپچى كەشپۇلئەس-رار داموللىنى قازان مەدرىسىدىن ئەكەلگەن سىدىقھاجى ئابدوفى دېگەن بايغا ئۆز مەكتىپىدە پەننىي دەرس ئۆتۈشكە يول قويغاندا ، دادام بىلەن قېيىناتام كەشپۇلئەسرار داموللىنىڭ ياردەمچىلىرى بولغانىكەن . تاتار جامائەتچىلىكى مەسچىت يېنىغا ئىككى قەۋەت-لىك بىنا سېلىپ ، ئون سىنىپلىق مەكتەپ قۇرغاندا ، بىز ئۈچى قىز مۇئەللىم بولۇپ قىزلارغا دەرس ئۆتكەن ، — رابىيە داڭ-لىق مۇئەللىملەرنى قويماي ساندى . غۇلجا شەھىرىگە مەكتەپ قۇرغان تاتار بايلىرىنى بىرمۇبىر ساناپ چىقتى . خەلىپە ئابىس-تەي ، غەزىز ئەۋزى ، ئەينۇرە خانىم دېگەندەك مۇئەللىملەرنىڭ ئىسىملىرىنى ، قازاندا بېسىلغان ئىملا ، ئىنشا ، ھېسساب ، جۇغراپىيە... دېگەندەك دەرسلەرنىڭ ئىسىملىرىنى يېزىپ كۆر-سەتتى ، ئۇنىڭ ئاغزىدىن ئىلىم ، مۇئەللىمدىن باشقا گەپ چىق-مايتتى . ئۇ پەرىخەنى باشلاپ بالىلارنىڭ ياتاقلىرىغا ئەكىردى . تاختاي ئۈستىگە بورا ، پالاس سېلىنغان . بالىلار پۇتلىرىنى سۈنۈپ ئولتۇرۇۋېلىپ ۋارقىرىشىپ كىتاب ئوقۇشماقتا ئىدى .

— ئاتمىش سەككىز بالا ، ئون يەتتىسى قىز ، ئەللىك بىرى ئوغۇل . ئۇلارنىڭ ھەممە چىقىمى دىنىي نازارەتتىن ، مۇئا- ئالى خەلپىتىم ئۇلارنىڭ دادىسى ، بوۋىسى . مانا مەن ئۇلارنىڭ ئانىسى . ھەممىسى يېتىم ، ئەمما ئۇلار تەلەپلىك يېتىملار ! ...

پەرىخە بالىلار بىلەن يېرىم كېچىگىچە بىللە بولدى . ئۇنىڭ كۆڭلىدىكى غەيرىي خىياللار قۇياشنى كۆرگەن تۇماندەك بىردىنلا يوقىلىپ قەلبىدە ھايات ئىستىكى ، كېلەچەك ئارزۇ يالقۇنى لاۋۇلداشقا باشلىدى .

— زالىم ھۆكۈمەت بېشىنى يېسىۋىن ئىلاھىم ، نەچچە - نەچچىلىگەن بالىلارنى ئاتا - ئانىسىدىن ، قانچىلىرىدىن - مىزنى قېرىنداش ، جانجىگەرلىرىمىزدىن ئايرىدى . ئەل قىسا - سۇل مىنەلھەق ، ئىلاھىم باتۇر بالىلىرىمىزغا نۇسرەت بەرسۇن ، زالىملارغا زاۋاللىق يەتكەي !

پەرىخە رابىيە ئاپپانىنى ياققۇرۇپ قالدى . بىردەمدىلا بۇ ئايال ئۆز ئانىسىدەك بولۇپ قالدى . ئۇ بېشىدىن ئۆتكەن پاجىئە - لىرىنى سۆزلەپ بېزىۋىدى ، رابىيە ئاپپاي ئۆچكەن چىراغنى قايتىدىن ياندۇرۇپ ، قىزنىڭ بېشىنى سىلاپ ، ئۇنىڭغا سىنچى - لاپ قارىدى :

— ئاسىيەنىڭ يالغۇز قىزىمەن دېگەنە ! مەن ئۇنى ياخشى بىلىمەن . ئابدۇمەر مىڭبېگىنىمۇ بىلىمەن . ئۇ تەمەخور بولغان بىلەن سېخىي ئادەم ئىدى ! — دېدى ۋە پەرىخەنىڭ بېشىنى مەيدىسىگە باستى :

— مەن سېنىڭ ئاپاي ، سەن مېنىڭ قىزىم . بالام ئىمام غازى بولۇپ كەلسە سېنى كېلىن قىلىۋالمەن ، شېھىت بولۇپ كەتسە ، مەن قالغان ئۆمرۈمنى سېنىڭ بالىلىرىڭنى بېقىشقا ئاتايمەن . ھەممىمىز يېتىم - يېسىر كەنمىز . بۇ جاي سېنىڭ جايىڭ ئىكەن ، بوپتۇ ، جايىمىزدا يېتىملارنىڭ جېنى ياپىرسۇن

قىزىم !

... ساقاللىق ، ئۇزۇن قاشلىرى ئاستىدىكى يوغان كۆزلىرى ئويىناپ تۇرىدىغان ئادەم ئۇنىڭ پېشانىسىگە سۆيۈش ئۈچۈن ئې- ئىشتى . قىز يىرىك ساقالنىڭ سانجىلىشىدىن ئۆزىنى قاچۇر- دى :

— دادا ، قويۇڭ ، ساقلىڭىز يامان يىرىككەن !

— پەيغەمبەرنىڭ ساقىلى بۇ قىزىم !

ئەر ساقاللىرىنى سۇۋاپ قىزنى قىيناپ سۆيىدى . قىز ئوي- خاندى . بۇ ئادەم ئابدۇمەر مىڭبېگى ئىدى . مىڭبېگى پەرىخەگە ئامراق ئىدى . دائىم ئەتىگەنلىكى مۇشۇ ئۆيدە شۇنداق قىلاتتى . مانا بۈگۈنمۇ شۇ .

— ئۇخلىۋال قىزىم . بالىلار ئېتىڭنى سۇغىرىپ يەم بەردى . ئۇلار تېزىرەك چوڭ بولۇپ ئەسكەر بولساق دەپ تىتىلىد- ماقتا !

قىز كۆزىنى يۇمىدى ، لېكىن ئۇخلىيالمىدى . ئۇنىڭ كۆز ئالدىغا يەنە مىڭبېگى دادىسى كەلدى ، ئۇ ئابدۇمەرمىڭبېگىنى رەسمىيەت ئۈچۈنلا ئەمەس ، چىن يۈرىكىدىن «دادا» دەيتتى . مىڭبېگى ئۇنى بۆلەكچىلا ياخشى كۆرەتتى . مىڭبېگىنىڭ قىزى سەبىخەنى شېك شىسەينىڭ قېيىنىسىغا بېرىشى ، شۇ سەۋەبتىن ئاسىيەنىڭ تارتقانلىرى ۋە ئاخىرىدا پاجىئە بىلەن ھاياتىنى ئا- خىرلاشتۇرۇشى ، قىزغا ئۆگەي دادىسىنى تولىمۇ يىرگىنىشلىك ئادەم قىلىپ چۈشەندۈرگەنىدى . مانا ھازىر ئۇ ئادەمنىڭمۇ شۇ گومىنداڭ ئوقىدا ئۆلگەنلىكىنى بىلىدۇ . ۋاقىت ، پاكىت ئۇنىڭ قەلبىدىكى نەپەرتى يوقاتقان ، ئۇنىڭ يۈرىكىنىڭ بىر يېرىدە ئۆگەي ئاتىغا يەنە مېھىر - مۇھەببەت ساقلانغانىكەن - دە ! ۋاقىت ، پاكىت ئۇنىڭ قەلبىدىن سۇلايمانوفقا بولغان ئۆچمەنلىك- نىمۇ يۇيۇپ چىقىرىۋېتەرمۇ - ھە ؟

قىز ئەتىگەنلىكى ئات توقۇۋېتىپ شۇنى ئويلىدى .

يەنە شۇ يېزا يولى، جىرغىلاڭ كۆۋرۈكىدىن ئۆتۈپ يۇقىرى كۆتۈرۈلگەندىن كېيىن، ئۇنىڭ ئالدىدا ئىككى يول تۇراتتى. بىرى، يار ياقىلاپ توغراق يېزىسى تەرەپكە باراتتى. يەنە بىرى، ئوڭغا بۇرۇلۇپ يارغا چۈشۈپ كېتەتتى. ئۇ ئويناقلاپ تۇرغان ئېتىنىڭ ئۈزەڭگىسىگە چىڭ دەسسەپ، ئوڭ تەرەپتىكى ئورماندا لىق، مەۋج ئۇرۇپ ئېقىۋاتقان ئىلى دەرياسى، ئۇنىڭ ئۈستىدە كىچىك سىز بىنەملىك، يۇقىرىدا ئاپئاق چوققىلار ئاستىدا قارىيىپ كۆرۈنگەن بۈك قارىغايلىق غوللىرى بىلەن ئۆزىنى جاھانغا تەنتەنە قىلىپ تۇرغان ھەيۋەتلىك دىلمۈك تاغلىرىغا قارىدى. ئۇنىڭ قەلبىدە بىردىنلا غۇرۇر ۋە مۇھەببەت ئۇرغۇدى. ئۇ شىمالغا قارىدى. نېرىدا يەنە ئاقۇش تاغلار، تاغ تۆۋنىدە چەكسىز بىنەملىك، قاپتالاردا بۈك - باراقسان دەرەخلەر بىلەن قاپلانغان يېزىلار كۆرۈندى. بۇ يەرلەردە مانا ئەمدى جاللاتلار يوق، بىكاردىنلا ئادەملەرنى تۇنۇپ سولاپ، ئۆلتۈرىدىغان قاتىلار يوقالغان، كەمبەغەللىرى يەنىلا كەمبەغەل، بايلار يەنىلا باي، سىياسىي كومىسسارنىڭ گېپى بىلەن ئېيتقاندا، تەڭسىزلىك يەنىلا مەۋجۇت. لېكىن ھۆكۈمەتتىن كېلىدىغان ۋەھىمە - تەھدىت تۇڭگەن. بۇ قارا بۇلۇتنى يوقىتىش ئۈچۈن قانچە ئەزىمەتلىرى جان تىكتى؟ قان تۆككەنلەر زادى قانچە؟ بۇ ساننى سانىتار قىز بىلمەيدۇ. لېكىن ئۇ ئۆز قولى بىلەن ھەرەمباغ سوقۇشىدىلا قىرىق نەچچە يىگىتنىڭ تام تۇۋىلىرىدە، ئازگالاردا جاراھىتىنى تاغدى، جان ئۈزگىنىنى كۆردى. كۆزلىرىنى سىيىپ يۈمدۈردى. رابىيە ئاپپانىنىڭ ئۈچ جانچىگىرى، زىياۋۇدۇننىڭ ئىككى ئوغلى، ئۆزىنىڭ ئانىسى، ھەدىسى، ئاخشام سۆزلەشكەن بالىلارنىڭ ئاتا - ئانىلىرى... مۇشۇ تۇپراقنىڭ غۇرۇرى ئۈچۈن ئەزىز جانلىرىنى ئاتىدى. ئۇ ئاخشام بىرنەچچە بالىدىن:

— چوڭ بولغاندا نېمە بولىسەن؟ — دەپ سورىۋىدى،

ئوغۇللارنىڭ تولىسى:

— غېنى باتۇر بولمەن!

— ئەكبەر باتۇردەك قەھرىمان بولمەن.

— سادىر بوۋامدەك بولمەن! — دېگەندەك جاۋابلارنى بەردى.

قىزلار بولسا رىزۋانگۈل، نوزۇگۇملارنى تىلغا ئېلىش. رابىخان ئاپپاي بالىلارنىڭ قېنىغا قىساس - ئىنتىقام روھىنى سىڭدۈرگەن، شۇڭا پەرىخە ئۆيىدىن خوشلاشقاندا، ئاپپاي - نى ئۆز ئانىسىدەك چىڭ قۇچاقلدى.

ئۇ ئاخىر ئاتنى ئوڭغا بۇردى. بۇ يول نۇرى تولا ھېكايە قىلغان يول. مانا «يامانىار» — قويۇق توپىلىق، ئىككى چېتى تىك توپا قىرغاقلىق سۈرلۈك يول، ئۇ ئېتىنى دېۋىتتى. تىك يارنىڭ ئۆيەر - بۇ يېرىدە توقىناق قاغىلار ئۇۋىلىرىدا قاقلىد. شاتتى. ھېلىدىن - ھېلىغا چاڭغا مەلەنگەن ھارۋىكەشلەر، توپ - توپ يۇڭ ئارتقان ئېشەكلەرنى پىيادە ھەيدەپ كېتىۋاتقان ئېشەكچىلەر، تۆگە كارۋانلىرىمۇ ئۇچراپ تۇراتتى. ئۆتكەن - كەچكەنلەر ھەربىيچە كىيىنگەن تولىمۇ چىرايلىق بۇ قىزغا ھەۋەس بىلەن قارىشاتتى.

مانا چوڭ يار، نېرىسى ئىلى دەرياسى، بۇ يار ئىچىدە بۇلاقمۇ باركەن تېخى. قىز ئېتىنى سۆگەتكە باغلاپ قويۇپ بۇلاق سۈيىدە يۈزلىرىنى يۇدى، سۇ ئىچتى - دە، ئېتىغا يەنە مىندى. ھىزىۋەكتام، گۈركىرەتمە، ئاندىن كېيىن تۈز، مۇنبەت لېكىن سۇسىز چۆل... ئۇ ھەممىگە قىزىقاتتى، ھەممىلا نېمە ئۇنىڭ قەلبىدە ھايان پەيدا قىلاتتى. ئۇ كۆڭۈلسىز ئۆتكەن تۈنۈگۈننى تامام ئۇنتۇغان. ئۇ ھەتتا ھەربىيلەرنىڭ ناخشىلىرىنى غىغشىپمۇ قويدى. ئۇ بۇ كۆڭۈللۈك يولدا خۇشال كېتىۋېتىپ بىردىنلا نۇرىنى يادىغا ئالدى. نۇرى ھەر شەنبە كۈنى مۇشۇ يول بىلەن يۈگۈرۈپ يېزىسىغا چىقاتتى. يەكشەنبە كۈنى چۈشتىن كېيىن يەنە مۇشۇ يول بىلەن شەھەرگە قايتاتتى، بۇ ئەللىك

كىلومېتىردەك كېلىدىغان توپىلىق يول ئۇنىڭ «ئىرادە تاۋلايدى-
غان مەيدانى» بولغانىدى. پەرىخە نىلقىدىكى تۈرك مەھەللىسىدە
ۋە كونا بازار مەھەللىسىدە نۇرىدىن بۇ ھېكايىلەرنى جىق ئاڭلىدى-
غانىدى.

— نۇرى، ھازىر نېمە قىلىۋاتىدىغانسىز؟ بەلكى ئاكوپتا
پۈتۈن دىققىتىڭىزنى دۈشمەنگە قارىتىپ دۈرۈن بىلەن قاراۋات-
قانسىز ياكى ئەسكەرلەرگە بۇيرۇق بېرىۋاتقانسىز ياكى ئادىتىد-
ىڭىز بويىچە يەر بېغىرلاپ مېڭىۋاتقانسىز. سىزنىڭ خىيالىڭىزدا
مەن يوق، لېكىن مېنىڭ خىيالىم سىز بىلەن... لېكىن مەن ئەمدى سىز بىلەن ئۆمۈرلۈك بىللە
بولالمايمەن! ...

قىزنىڭ كۆڭلى يەنە بۇزۇلدى. ئۇنىڭ كۆڭلى لاپ قىلىپ
ئېچىلىپ، ئالقاندەك بۇلۇت چىقىسىلا شار - شار يامغۇر ياغىدىد-
ىغان موڭغۇلكۈرەنىڭ ھاۋاسىغا ئوخشاپ قالغانىدى.

... ئۇنىڭ نېمە دېگىنى؟ سىزنىڭ كۆزىڭىز، لەۋلىرىڭىز،
بەدىنىڭىزنىڭ مىدىرلاشلىرىدىن بىر خىل تەلەپنى سەزدىم دەيدى
تېخى، پەرىخە راستلا شۇ ئىشنى خالاپ ئىپادە بىلدۈردىمۇ؟ ئۇ
نېمىشقا ئۆزىگە راست گەپ قىلمايدۇ - ھە؟

بىر قول ئۇنىڭ كۆكسىنى ئاستا سىلىغاندا ئۇ چەكسىز
راھەتلىنىپ تولىغانىدى، بۇ راست، نېمىشقا سەزگەن ھامان ئۇ
قولنى سىلكۈۋەتمىدى! يىگىت قولىدىن كېلىدىغان لەززەتتىن
نېمىشقا ئۆزىنى قاچۇرمىدى؟ كېيىنچۇ؟ ئۇ ھوشسىزلىقتىن
باشقا بىر راھەت - لەززەت دۇنياسىغا كۆچكەندە: «دۇنيانىڭ
ئەڭ شېرىن لەززىتىدىن مەھرۇم بوپتىكەنمەن، ئىست!» دەپ
ئويلىغىنىمۇ يالغانمۇ؟

ئۇ ئات ئۈستىدە، ئۆزىدىن ئۆزى ئۇيۇلۇپ ھۆپپىدە قىزار-
دى: «ياق، ئۇ مۇھەببەت ئەمەس. قىز بالىنىڭ جىسمانىي ئا-
جىزلىقى، ئۇ مېنىڭ ئاجىزلىقىمدىن پايدىلاندى...»

تۇمشۇقبايتوقاي يېزىسىدىن ئۆتكەندە، ئۇ يەنە ئاچا يولغا
دۇچ كەلدى. ئوڭغا ماڭسا نۇرىلارنىڭ مەھەللىسىگە، سولغا
ماڭسا يېڭىتام، بورچى يېزىلىرىغا بارىدۇ. ئۇ ئاتنى يەنە ئوڭغا
بۇرىدى. نۇرىلارنىڭ مەھەللىسىدە ئۇنىڭ جىيەنى خەمىت بار.
ئۇنىڭ دۇنيادىكى بىردىنبىر قان قېرىندىشى شۇ بىر ياشتىن
ئاشقان ئوغۇل بالا. خەمىتمۇ نۇرىلارنىڭ بىر دەملىك جىسمانىي
لەززەتتىن ئۆزىنى تارتالمىغانلىقىنىڭ مەھسۇلىغۇ؟ ناۋادا پەرد-
خەنىڭ ھاياتىدىمۇ بۇ ئىش تەكرارلىنىپ قالسىچۇ؟ بۇ رېئاللىققا
ئۇ ھەدىسىدەك، نۇرىدەك بەرداشلىق بېرەلمەرمۇ؟ ياق، بۇ ئىشلار
سۇ بىلەن مايدەك بىر - بىرىگە ئارىلاشمايدۇ. ئۇلار تۇنجى
مۇھەببەتلىرى بىلەن بىر - بىرىگە ئىنتىلگەن ئىككى روھنىڭ
ئىگىلىرى ئىدى. مۇھەببەت قاتىللىرىنىڭ قولى تەگمىگەن بول-
سا، ئۇلار ھاياتنىڭ ئەڭ شېرىن لەززىتىدىن بىللە بەھرىمەن
بولۇشقا ھەقىقەت بولغان خۇدا قوشقان بىر جۈپ بولالايتتى. مانا
شۇنىڭ ئۈچۈن ھەدىسى ئاخىرقى تىنىقى قالغۇچە تىرىشتى.
لېكىن ھېچنېمىگە ئېرىشەلمىدى...

ئۇ نۇرىلارنىڭ يېزىسىغا كەلگۈچە ئەرخەقلەرنى تىللاپ كەل-
دى. بىراق مەھەللىنىڭ يېنىدا پالەچ ئايالنى ھاپاش قىلىپ
كېتىۋاتقان، ياماق كىيىم كىيگەن چار ساقال دېھقاننى كۆرۈپ
ئېتىنى توختاتتى:

— ئەسسالام ئاكا، زىياۋۇدۇنكامنىڭ ئۆيى مۇشۇ مەھەل-
لىدىمۇ؟

— ھە، زىيەك باخشىما؟ ئۆستەڭ ياقىسىدىكى چوڭ قورۇ
شۇ.

— بۇ ھەدەمچۇ، نېمە بولغان ئاكا؟
— شامالدارغان، ئوقۇتتۇق، باخشىغا ئويناقتۇق، قىل-
مىغان سەۋەب قالمىدى. ئون يىلدىن ئاشتى، تۇڭگان قاچ -
قاچتا پالەچ بولغان، ساقايمىدى. ئېتىزنى كۆرىمەن دەيدۇ،

يالغۇز قارىباغاچ ئاستىدا ياتقۇدەك ... ھى - ھى ... دېگىنىنى قىلماي بولامدۇ بۇنىڭ ... ئالتە بالامنىڭ ئانىسى - دە!

ئەر ساداقىتى قىز قەلبىنى ئىللىتتى.
زىياۋۇدۇننىڭ ھويلىسى، بېغى، ئۆيلىرى تولمۇ پاكىز - ئازادە ئىكەن. پەرىخە نۇرى تۇغۇلۇپ ئۆسكەن ئۆيىنى كۆرۈپ ھاياجانلاندى. ھويلىدا قولغا چىۋىق ئېلىپ بۇدرۇق ئوغۇل خەمىت توخۇلارنى قوغلاپ يۈرەتتى.

ئۇ بالىنى باغرىغا چىڭ بېسىپ قاتتىق - قاتتىق سۆيىدى. بالىنىڭ چىرايلىق كۆزلىرى، بۇرنى نۇرىغا ئوخشىغان، چاچلىرى رىنىڭ سارغۇچلىقى سەبەخىنى تارتقان، پەرىخەنىڭ كۆزلىرىگە ياش كەلدى. ئۇنىڭ يېنىدا زىياۋۇدۇننىڭ ئايالى، ئۈچ قىز پەيدا بولدى...

چۈشلۈك چايدا زىياۋۇدۇن پەيدا بولدى. ئۇنىڭ ساقاللىرى ئۆسكەن، يالاڭ ئاياغ پۇتى يېرىلغان، كىيىملىرى ياماق، لېكىن پاكىز ئىدى:

— ئون ئالتە خۇپەرگە بۇغداي تەردىم، تۆت خۇزىغىر، ئىككى خۇسۇلۇ، ئالتە پۈت تېرىق! ... ھەممىگە بىر ئۆزۈم، نۇرى بىلەن بەرا ئەسكەر، دەرا قۇربان بولدى. مۇختەر ئاكىمۇ بىر ئوغلىنى ئېلىپ ئاقسۇغا ماڭغان باتۇرلار بىلەن بىللە كەتتى، مېنىڭ سوقۇشقا بارغۇم بار ئىدى، نۇرى ئۇنىمىدى. دېھقانچىلىقمۇ لازىم. كىم نان يېمەيدۇ دەيسىز، قىزىم، سىلەر جەڭ قىلىڭلار، بىز سىلەرگە نان تەييارلايلى!

پەرىخە ئۇرۇشنى، خەلق كۈلپىتىنى ئۇنتۇمىغان دېھقاننىڭ سۆزلىرىنى بېرىلىپ ئاڭلىدى. بىر تېرە، بىر ئۇستىخان بولۇپ قاپتۇ. جاندىن ئەزىز بالىلىرىدىن ئىككىسى دۈشمەن ئوقىدا ئۆلدى، لېكىن بۇ ئادەم نە بالىلىرى، نە ئۆزىنىڭ تارتقانلىرى توغرىسىدا سۆزلىمىدى. سوقۇش، ئازادلىق، خەلقنىڭ تەقىدىرى توغرىسىدا سۆزلىدى. قىز خىجىل بولدى، ئۇ ئاپقۇر چىنىدۇ.

كى قايماقلىق ئەتكەنچايغا سىلىق - سىپايلىق بىلەن نان سېلىدۇ. ۋانتقان ئايالنىڭ چىرايىغا رەھمەت ئېيتىپ «لاپ» قىلىپ قارىدى، ئۇ ئۆز ۋاقتىدا ئايالنىڭ يۈزۈكى ئايال ئىدى، مانا ھازىر قارىدىغان، قورۇقلىرى كۆپەيگەن، يۈزلىرى يېرىلغان، كىيىملىرىمۇ ناچار، شاتتۇاردىن ئىدى.

— جاپا تارتىپسىز، ھەدە!
— نېمە دەيسىزھۇي، جاپانى ئەسكەرلەر تارتىۋاتىدۇ. قۇرۇق نان، تاللىق يەپ، سوغۇق سۇ ئىچىپ ئايدالدا، تاش - شېغىل ئۈستىدە يېتىپ - قويۇپ سوقۇش قىلىۋاتقان ئەسكەرلەر جاپا تارتماي، بىز جاپا تارتىمىزما تېخى!

— سىز دېگەن شەھەردە چوڭ بولغان - دە، شۇنداقتىمۇ!
— زالىم ھۆكۈمەت شەھەرلىك، سەھرالىق دەپ ئايرىمىدۇ. دىغۇ، نى - نى يىگىتلەر ئۆلۈپ كەتتى. مېنىڭ ئىنىمۇ لياڭشاڭ سوقۇشىدا قازا تاپتى. زالىملارنى يوقاتماي ئادەمنىڭ قانداقمۇ كۆڭۈل ئارامى بولسۇن!

ئۇرۇش ئادەملەرنى ئويغاتقان، ئادەملەرنى ئىناقلاشتۇرغان، ئادەملەر باتۇرلۇققا ئىنتىلمەكتە ... پەرىخە ئەتىسى ئابدۇمەر مىڭبېگىنىڭ كۈزلىكىگە بېرىۋىدى، ئۇنىڭ ئۆگەي ئاكىلىدى، مىڭبېگىنىڭ چوڭ خوتۇنى ھازا ئېچىپ ئۇنىڭ ئالدىغا چىقىشتى. ئەتىسى مال سويۇپ يۇرتقا نەزىر بەردى. ئىككى كۈندىن كېيىن پەرىخە باش شتابقا قايتىپ كىردى. ئۇ روھلۇق، خۇشال ئىدى. سۇلايمانوف ئۇنى كۆرۈپ خۇشال بولۇپ ئالدىغا كەلدى.

— سالام، كوماندىر شتاب باشلىقى! — دېدى پەرىخە ئىككى پۇتىنى جۈپلەپ چاس بېرىپ، — جەڭچى پەرىخەنىڭ ئىشلىرى تۈگىدى، قايتىشقا تەييار!
— رۇخسەت! — دېدى سۇلايمانوف مەغرۇر كۈلۈمۈسىدە. — مەن ئالدىنقى سەپكە بېرىشقا ئىلتىماس سۇندۇم.

ئىلتىماسم تەستىقلاندى . مەن شىخوغا يۆتكەلدىم ، ئەتە سەھەر يولغا چىقىمەن !

— مېنىڭ ئىلتىماسىمنى كىم تەستىقلايدىكىن ؟
— سىز توغرىلۇق ھەربىي بۆلۈم باشلىقى پولكوۋنىڭ ئەخمەتجان قاسىمغا دېۋىدىم ، ئۇ كىشى ، ئاقسۇ ئالدىنقى سېپىدە گە سانىتاركىلار زۆرۈر ، موڭغۇلكۈرەدە بۇيرۇق كۈتۈپ تۇرۇ- ۋاتقانلارنى كۆپەيتىشكە بولىدۇ ، ئازايتىشقا بولمايدۇ ، دەدى .
— سىزگە رۇخسەت قىپتۇغۇ ئەمەس ، شتاب باشلىقى ؟
— مەن ئارىغا گېنېرال ئىسھاقبېكىنى قويدۇم . بۇ ئىشقا ئېلىخان تۆرەم ماقۇل بولدى . ئالدىنقى سەپكە مەن زۆرۈر بولۇپ قاپتىمەن !

— قىزلارچۇ ؟

— بىلىمىدىم ، بۇ بىر ھەربىي سىر .

ئىككى كۈندىن كېيىن ، ئۇ يېڭىدىن قوبۇل قىلىنغان ئەس- كەرلەر بىلەن يەنە غۇلجا شەھىرىدىن موڭغۇلكۈرەگە قاراپ يولغا چىقتى . پەرىخە يەنە ئات بىلەن ئىلى دەرياسىدىن ئۆتۈپ جەنۇبقا — دىلمۇك تاغلىرىغا قاراپ كەتتى . چەكسىز تۈزلەڭ ، قارلىق چوق- قىلار ئۇنىڭغا يېڭىچە ئوي - خىيال ، ئىلھام ۋە روھ تەقدىم قىلدى .

43

قارا دەرۋازا ، كۆك خىشتىن قىلىنغان ئېگىز سېپىل ئى- چىدىكى ئىككى - ئۈچ قەۋەتلىك ، بىر قەۋەتلىك بىنالارنىڭ ئىشىكلىرى تېز ئېچىلىپ - يېپىلاتتى ، سېرىق رەڭلىك ھەربىي كىيىم كىيىپ كۆك ئاسمان ، ئاق كۈن سۈرىتى چۈشۈرۈلگەن كاكار تاقىغان ، شەپكىلىرىنى چۆكۈرۈپ كىيىشكەن ، تاپانچىلە- رىنى يانلىرىغا ئېسىپ ، بەللىرىگە رىمۇن ، مۇرىلىرىدىن ئارتىلە-

1094

دۇرۇپ قورال پوتىلىرى ئېسىشقان سۈرلۈك ئەسكەرلەرنىڭ چى- رايلىرىدىن ئالاقزادىلىك ، ۋەھىمە چىقىپ تۇراتتى .

بۇ شىمالىي قوۋۇق بىلەن جەنۇبىي قوۋۇق ئارىسىدىكى شېڭ شىسەينىڭ دۈبەن مەھكىمىسى بولۇپ ، ئۈرۈمچى شەھىرىد- دىكى ئەڭ مەھكەم قوغدىلىدىغان ، قاتمۇقات ئەسكەرلەرنىڭ ھى- مايىسىدە تولىمۇ سۈرلۈك بىلىنىدىغان ئورۇن بولۇشىغا قارىد- ماي ، زور ۋەھىمە ئىچىدە قالغانىدى . شېڭ شىسەي سالدۇرغان ئۈچ قەۋەتلىك يېڭى بىنا رەئىس ۋۇ جۇڭشىننىڭ ھەم ئۆيى ، ھەم ئىشخانىسى . ئۇنىڭ راھىبلارغا ئوخشاپ كېتىدىغان چىرايى بۈگۈن بۆلەكچىلا سۈرلۈك . ئۇ يېشىل تاۋاردىن تىكىلگەن ئۆ- زۈن چاپان كىيىپ ، يۇمشاق گىلەم ئۈستىدە قولىنى كەينىگە تۇتۇپ ئۇزاق ماڭدى . خىزمەتچى قىز خۇنەن چىيى دەملەن- گەن گۈللۈك پىيالىنى پۇتلىرىغا ئەجدىھا سۈرىتى چۈشۈرۈلگەن چاي شىرەسىگە قويۇپ قويغىلى خېلى بولدى . ئۇ تېخىچىلا قېلىن ، يۇمشاق گىلەم ئۈستىدە ماڭماقتا . ئۇ ئۆز - ئۆزىگە سۆزلىمەكتە ئىدى .

شىنجاڭغا رەئىس بولۇپ نېمىگە ئېرىشتى . ئۇ كېلىپلا نىلقىدا قوراللىق توپىلاڭ بولغانلىقىنى ئاڭلىدى . بۇ توپىلاڭ شېڭ شىسەينىڭ زالىملىقىدىن پەيدا بولغان ، ۋۇ جۇڭشىن ئۆ- نىڭ بالاسىغا يولۇقتى . ئۇ ئۆزىنىڭ ھارام نىيىتى يوق ، ئادىل ئادەم ئىكەنلىكىنى ئىسپاتلاش ئۈچۈن ئۆچ سۆزلۈك ئەڭگۈشتەر- نى ، يەنى شېڭ شىسەي تۈرمىگە سالغان ئەربابلارنى قويۇۋېتىش ، جايلارغا تەسەللى بېرىپ - ھال سوراپ كۆڭۈل ئىزھار قىلىش ، قوشنىدارچىلىق دىپلوماتىيە مۇناسىۋىتىگە ھەيدەكچى بولۇش سىياسەتلىرىنى ئىشقا سالدى . ئۇ سۆز ۋە ھەرىكىتىدە ياك زېڭ- شىن ، جىن شۈرپىن ، شېڭ شىسەيلەردەك يەرلىك خاقان بولۇۋې- لىش نىيىتىدە ئەمەسلىكى ، خەلققە كۆيۈنىدىغان ، ئادىل ئىش قىلىدىغان شەپقەتلىك بىر رەئىس ئىكەنلىكىنى ئىسپاتلاشقا تى-

1095

رىشتى. لىس ئۇ 1944 - يىلى 10 - ئايدا شىنجاڭغا رەئىس بولۇپ تەلگەندە، قوزغىلىپ بولغان غۇلجا، ئالتاي توپىلىشى ھازىر ئولغىيىپ، پۈتۈن شىمالىي شىنجاڭ قولىدىن كېتىشكە ئاز قالدى. ئۈرۈمچى تەھدىت ئىچىدە، خەنزۇلار ئىچكىرىگە ھەدەپ قاچماقتا. جىڭ، شىخو ئالدىنقى سەپ قومانداندا. لىرى ھېلىدىن - ھېلىغا ياردەم سوراپ ئارام بەرمەيۋاتىدۇ، ئۇنىڭ ئۈچ ئەگگۈشتىرمۇ شېڭ شىسەينىڭ ئالتە بۈيۈك سىياستىدەك خەلق قەلبىدىن ئورۇن ئالالمىدى. ئۇ يېقىندىلا تۈرۈمدىن قويۇپ بېرىلىپ، ئۈرۈمچى ۋىلايىتىگە ۋالىيلىققا تەيىنلەنگەن بۇرھان شەھىدىنى قوبۇل قىلغاندا ئاق سېرىق، ياۋروپا چىراي بۇ ئادەمگە:

— مەن شېڭ شىسەي ئەمەس، مېنىڭمۇ مەقسىتىم تەڭسىزلىككە، مىللىي زۇلۇمغا قارشى تۇرۇش. سىز ئامال قىلىپ غۇلجا، ئالتايدىكى توپىلاڭچىلارنىڭ باشلىقلىرىغا مېنى چۈشەندۈرۈڭ، ئۇلار چۈشەنسلا قورالنى تاشلايدۇ! — دېۋىدى، بۇرھان:

— سىلگە جياڭ ۋېييۈەنجاڭ ئىشىنىدىكەنۇ، بىز نېمىشقا ئىشەنمەيمىز. توپىلاڭچىلارنىڭ مەقسىتىمۇ بۆلۈنۈپ دۆلەت قۇرۇش ئەمەس، شېڭ شىسەيدىن ئۈچ ئېلىپ ئاچچىقىنى چىقىرىدۇ ۋېلىش، مەن سىلنى چوقۇم چۈشەندۈرىمەن! — دېدى. لېكىن يېرىم كېچىدە 8 - ئۇرۇش رايونىنىڭ قوماندانى گېنېرال جۇ شاۋلياڭ ئۇنىڭ ئۆيىگە كىرىپ:

— خەتەرلىك، باندىتلارنىڭ تېرىكى سوۋېت ئىتتىپاقىدەكەن. بىزنى شىنجاڭدىن قوغلاپ چىقىرىپ ئىككىنچى تاشقى موڭغۇلىيە پەيدا قىلماقچىكەن. جياڭ ۋېييۈەنجاڭغا مەلۇم قىلايلى! — دېدى.

ۋۇ جۇڭشىننىڭ مەركىزىي ھۆكۈمەتتىن رايى قايتقان ئىدى. ئۇ شىنجاڭنى تۆت ئۆلكە قىلىپ ئۆزگەرتىش تەكلىپىنى

بېرىۋىدى، ئۇنىڭغا ھېچكىم ئېتىبار قىلمىدى. شىمالنى بىر ئۆلكە قىلىپ، بۇ ئۆلكىنى شەنبېي (تەڭرىتاغنىڭ شىمالى) دەپ ئاتاپ ئۈرۈمچىنى مەركەز قىلىش، جەنۇبىنى شەننەن ئۆلكىسى قىلىپ قەشقەرنى مەركەز قىلىش، كوئىنلۇن تاغ تىزمىلىرىدىكى رايونلارنى كوئىنلۇن ئۆلكىسى دەپ ئاتاپ خوتەننى ئۆلكە مەركەزى قىلىش، گەنسۇنىڭ جىۈچۈەن ۋىلايىتىدىن تارتىپ تۇرپان، قۇمۇللارنى قوشۇپ ئەنشى ئۆلكىسى دەپ ئاتاپ قۇمۇلنى مەركەز قىلىش تەكلىپى قانداق ئىلمى ئىدى - ھە؟ ۋۇ جۇڭشىن موڭغۇل - شىزاڭ ھەيئىتىنىڭ باشلىقى بولۇپ تۇرغاندا، غەربىي ئۆلكىلەرنى كۆپ تەتقىق قىلغان. مۇشۇنداق پارچىلاپ، كۆپلەپ ئادەم كۆچۈرۈپ ئەكەلگەندىلا بۇ يەردە خاتىرجەملىك بولاتتى. مانا ھازىر پۈتۈن شىنجاڭدىكى ئۈچ مىليون سەككىز يۈز مىڭ ئاھالىنىڭ ئىككى يۈز مىڭدىن سەل كۆپرەكىلا خەنزۇ، مانا ئۇلارمۇ قاچقىلى تۇردى. ئۇ تۈنۈگۈن كۇڭزى ئىبادەتخانىسى ۋە گۇەنيۈمياۋ ئىبادەتخانىلىرىغا بېرىپ كۆز يېشى قىلىپ: «بۇنىلار مەدەت بەرگەي، شىنجاڭ مەن رەئىس بولغاندا قولىدىن كېتىپ قالمىسا ئىكەن، مەن جياڭ ۋېييۈەنجاڭغا، خەلققە نېمە دەيمەن!...» دېگەندە، ئىبادەتخانىدا باشقا ھېچكىم يوق ئىدى. قېنى بۇ بۇددا مۇردىتىلىرى؟ ئۈرۈمچىنى تاشلاپ قېچىپ بولىدۇ - ھە؟

— دوكلات! — مۇھاپىزەتچى ئۇنى چۆچۈتۈۋەتتى. رەئىس ئۇنىڭغا تۇرۇلۇپ قارىدى:

— دېڭ شياڭخەي نازىر كەلدى!

— كىرسۇن!

كۈل رەڭ كاستۇم - بۇرۇلكا كىيگەن، چېچىنى مايلاپ پارقىرىتىۋەتكەن قىرىق نەچچە ياشلىق، پاكىر، پاناق ئادەم ئىدى. شىكتە پەيدا بولدى. ئۇلار ئاۋۋال ئەنئەنىۋى ئۇسۇل بىلەن ئىككى قولىنى جۈپلەپ تەزىم قىلىشتى، ئاندىن كېيىن ياۋروپا-

چە قول ئېلىشىپ سالماشتى. ئۇلارغا چاي كەلتۈرۈلدى.
— ھېلىمۇ ياخشى شېڭ شىسەي ئىسكىلاتنى قۇرۇق دەپ
ۋەتەنچىلىككە، — دەپ رەئىس ئىچكى ئىشلار نازىرىنىڭ تەسەللى
بېرىش ھەيئىتىنىڭ خىراجىتى توغرىسىدىكى دوكلاتىنى ئاڭلاپ، — ئۇ.
نىڭدىن قالغان رەخت، قول سائىتى، قەلەم، براندى، ۋىسكى،
كانىياك، رۇس ۋوتكىلىرى، قەنت - ناۋات، كونسېرۋالار ھەد-
دى - ھېسابسىز كۆپ بولغاچقا، ھەر كۈنى سوۋغا، زىياپەت
بېرىپمۇ تۈگىتەلمىدۇق. ئۈرۈمچىدىكى ئالتە مېھمانخانىدا
ھەر كۈنى زىياپەت، بىر زىياپەتتىلا ئوتتۇز - قىرىق بوتۇلكا
ئېسىل ھاراق ئىچىلىدىكەن، شەرقىي باغچا بىلەن يېڭى بىنا
مېھمانخانىلىرىدىكى چىقىمىنى ھېسابلىغان ئادەم يوق. راست
گەپنى ئېيتسام، شېڭ شىسەي دېگەن نەرسە خەلقنىڭ يىلىكىنى
قۇرۇتۇۋەتكەنىكەن. خەلق شۇڭا غەزەپلەنگەن. ئۇ ئەللىك مىڭ
سەر ئالتۇن خەجلەپ ئەمەلدار بولۇۋېلىپ ھازىر چۈشكەن،
شىنجاڭدىن ئوتتۇز ماشىنىدا ئەكەتكەن بايلىقى بىلەن راھەتتە.
تارتقۇلۇق بىزگە بولۇۋاتىدۇ. ھۆكۈمەتنىڭ ئالاھىدە كۈتۈۋېلىد-
شى كۈندىن - كۈنگە ئېشىۋاتىدۇ. يىللىق خىراجىتىمىز يىگىر-
مە مىليون دوللاردىن كۆپ. مەن تەستىقلىساملا خىراجەت بولۇ-
ۋېرىدۇ. ئىدارىنىڭ راسخوتىنى سەككىز پىرسەنت قىسقارتتۇق.
ئوقۇتقۇچىلارنىڭ ئايلىقى تۆۋەن.
— مەركەزنىڭ ئون دوللار پۇلى ئىككى دوللار شىنجاڭ
پۇلىغا توغرا كېلىدىكەن. ھەربىي ماشىنىلار ھايانكەش سودىگەر-
لەرنىڭ ماللىرىنى توشۇماقتا. بىر ئايلاسا سودىگەرنىڭ بىر
تەڭگىسى بەش تەڭگە بولىدىكەن. كۈلدىن كېلىدىغان سودىگەر-
لەر بېيىپ كەتتى. شىنجاڭ خەلقىنىڭ كۈنى تەس. ئاشلىق
يېتىشمەيدۇ، بۇ بىر چوڭ ئىش. ما چېڭشياڭنىڭ ئاتلىق كور-
پۇسى بىلەن 129 - دىۋىزىيە كىرىۋىدى، ئاشلىق تېخىمۇ قىيىنلاش-
تى... ھەي، شىنجاڭنى ساقلاپ قالماق تەس بولۇۋاتىدۇ.

— ھەرقانچە تەس بولسىمۇ ساقلايمىز. ئەسكەرلەر بىلەن
بىر قىسىم ھەربىي باشلىقلار، چاقماق تېزلىكىدە جەڭ قىلىپ،
باندىتلارنى ئۈزۈل - كېسىل تازىلاش كېرەك، دەپ چۇقان
سالماقتا. لېكىن تەۋەككۈلچىلىك بىزگە زىيانلىق. بىزنىڭ
ئەسكەرلەر ئېيتماقتا يۈز مىڭ. ھەقىقىي ۋەتەن، مىللەت دەيدىد-
غىنى تولىمۇ ئاز. تولىسى جان ساقلاشنىڭ كويىدا. بىر پۈلك
ئەسكىرىمىز باندىتلارنىڭ بىر روتا ئەسكىرىدىن يېڭىلىۋاتسا،
ماچېڭشياڭ دېگەنمۇ بىر باندەت. قىلدىن قىيىق كەتسىلا باندەت-
لار تەرەپكە ئۆتۈپ كېتىدۇ. 8 - ئۇرۇش رايونىنىڭ ئەھۋالى
قىيىن. جياڭ ۋېييۈەنچاڭنىڭ قانداق دانا تەدبىرى باركىن تاڭ!
— ياپونلار مەغلۇپ بولماقتا، سوۋېت ئىتتىپاقى ياپونىيىد-
گە ئۇرۇش ئېلان قىلىسلا بىزنىڭ بۇ يېرىمىز تىنچلىناتتى!
— يېقىندىلا، 6 - ئاينىڭ 30 - كۈنى جۇڭگو ۋەكىللەر
ئۆمىكى موسكۋاغا سۆھبەتكە باردى. مولوتوف، كالىنىنلار سۇڭ
زېۋېننىڭ ئالدىغا چىقتى. بۇ ياخشىلىقنىڭ بەلگىسى. ستالىن
كەچكى سۆھبەتتە: ھازىرقى سوۋېت ئىتتىپاقى رەھبەرلىرى
چارروسىيە دەۋرىدىكى بىلەن ئاسمان - زېمىن پەرقلىنىدۇ. ئۇ
چاغدا چارروسىيەنىڭ مەقسىتى ياپونىيە بىلەن تىل بىرىكتۈرۈپ
جۇڭگونى بۆلۈۋېلىش ئىدى، لېكىن ھازىر سوۋېت ئىتتىپاقىد-
نىڭ مەقسىتى جۇڭگو بىلەن بىرلىشىپ ياپونىيەنى چەكلەش!
دەپ ئېيتتى. بۇ دوستلۇقنىڭ بەلگىسى. ھازىر موسكۋادا سۆھ-
بەت كېتىۋاتىدۇ. شىنجاڭ مەسلىسى سۆھبەتنىڭ بىر مۇھىم
مەزمۇنى.
— لېكىن، ستالىننىڭ گېپىگە ئىشەنگىلى بولمايدۇ. ئۇ
شىنجاڭنى ماۋ زېدۇڭغا ئۆتكۈزۈپ بېرەرمىكىن دەيمەن!
— لېكىن، ستالىن سۇڭ زېۋېنغا بىز جۇڭگو كوممۇ-
نىستلىرىنى بۇرۇنمۇ قوللىمىغان، ھازىرمۇ قوللىمايمىز دەپ
ئاشكارا ئېيتىۋاتىدۇ!

چە قول ئېلىشىپ سالماشتى. ئۇلارغا چاي كەلتۈرۈلدى.
— ھېلىمۇ ياخشى شېڭ شىسەي ئىسكىلاتنى قۇرۇقۇدە.
ۋەتەنپەتەن، — دەيدى رەئىس ئىچكى ئىشلار نازىرىنىڭ تەسەللى
بېرىش ھەيئىتىنىڭ خىراجىتى توغرىسىدىكى دوكلاتىنى ئاڭلاپ، — ئۇ.
نىڭدىن قالغان رەخت، قول ساڭمىتى، قەلەم، براندى، ۋىسكى،
كانىياك، رۇس ۋوتكىلىرى، قەنت - ناۋات، كونسېرۋالار ھەدە.
دى - ھېسابسىز كۆپ بولغاچقا، ھەر كۈنى سوۋغا، زىياپەت
بېرىمۇ تۈگىتەلمىدۇق. ئۈرۈمچىدىكى ئالتە مېھمانخانىدا
ھەر كۈنى زىياپەت، بىر زىياپەتتىلا ئوتتۇز - قىرىق بوتۇلكا
ئېسىل ھاراق ئىچىلىدىكەن، شەرقىي باغچا بىلەن يېڭى بىنا
مېھمانخانىلىرىدىكى چىقىمىنى ھېسابلىغان ئادەم يوق. راست
گەپنى ئېيتسام، شېڭ شىسەي دېگەن نەرسە خەلقنىڭ يىلىكىنى
قۇرۇتۇۋەتكەنىكەن. خەلق شۇغا غەزەپلەنگەن. ئۇ ئەللىك مىڭ
سەر ئالتۇن خەجلەپ ئەمەلدار بولۇۋېلىپ ھازىر چۈڭچىڭدا،
شىنجاڭدىن ئوتتۇز ماشىنىدا ئەكەتكەن بايلىقى بىلەن راھەتتە.
تارتقۇلۇق بىزگە بولۇۋاتىدۇ. ھۆكۈمەتنىڭ ئالاھىدە كۈتۈۋېلىدە.
شى كۈندىن - كۈنگە ئېشىۋاتىدۇ. يىللىق خىراجىتىمىز يىگىرە.
مە مىليون دوللاردىن كۆپ. مەن تەستىقلىساملا خىراجەت بولۇ.
ۋېرىدۇ. ئىمدارنىڭ راسخوتىنى سەككىز پىرسەنت قىسقارتتۇق.
ئوقۇتقۇچىلارنىڭ ئايلىقى تۆۋەن.
— مەركەزنىڭ ئون دوللار پۇلى ئىككى دوللار شىنجاڭ
پۇلىغا توغرا كېلىدىكەن. ھەربىي ماشىنىلار ھايانكەش سودىگەر.
لەرنىڭ ماللىرىنى توشۇماقتا. بىر ئايلاسا سودىگەرنىڭ بىر
تەڭگىسى بەش تەڭگە بولىدىكەن. كۈلدىن كېلىدىغان سودىگەر.
لەر بېيىپ كەتتى. شىنجاڭ خەلقىنىڭ كۈنى تەس. ئاشلىق
يېتىشمەيدۇ، بۇ بىر چوڭ ئىش. ما چېڭشياڭنىڭ ئاتلىق كور.
پۇسى بىلەن 129 - دىۋىزىيە كىرىۋىدى، ئاشلىق تېخىمۇ قىيىنلاش.
تى... ھەي، شىنجاڭنى ساقلاپ قالماق تەس بولۇۋاتىدۇ.

— ھەرقانچە تەس بولسىمۇ ساقلايمىز. ئەسكەرلەر بىلەن
بىر قىسىم ھەربىي باشلىقلار، چاقماق تېزلىكىدە جەڭ قىلىپ،
باندىتلارنى ئۈزۈل - كېسىل تازىلاش كېرەك، دەپ چۇقان
سالماقتا. لېكىن تەۋەككۈلچىلىك بىزگە زىيانلىق. بىزنىڭ
ئەسكەرلەر ئېيتماقتا يۈز مىڭ. ھەقىقىي ۋەتەن، مىللەت دەيدىدە.
غىنى تولىمۇ ئاز. تولىسى جان ساقلاشنىڭ كويىدا. بىر پۈلك
ئەسكىرىمىز باندىتلارنىڭ بىر روتا ئەسكىرىدىن يېڭىلىۋاتسا،
ماچېڭشياڭ دېگەنمۇ بىر باندەت. قىلدىن قىيىق كەتسىلا باندەت.
لار تەرەپكە ئۆتۈپ كېتىدۇ. 8 - ئۇرۇش رايونىنىڭ ئەھۋالى
قىيىن. جياڭ ۋېييۈەنجاڭنىڭ قانداق دانا تەدبىرى باركىنناڭ!
— ياپونلار مەغلۇپ بولماقتا، سوۋېت ئىتتىپاقى ياپونىدە.
گە ئۇرۇش ئېلان قىلىسلا بىزنىڭ بۇ يېرىمىز تىنچلىناتتى!
— يېقىندىلا، 6 - ئاينىڭ 30 - كۈنى جۇڭگو ۋەكىللىرى
ئۆمىكى موسكۋاغا سۆھبەتكە باردى. مولوتوف، كالىنىنلار سۇڭ
زېۋېننىڭ ئالدىغا چىقتى. بۇ ياخشىلىقنىڭ بەلگىسى. ستالىن
كەچكى سۆھبەتتە: ھازىرقى سوۋېت ئىتتىپاقى رەھبەرلىرى
چارروسىيە دەۋرىدىكى بىلەن ئاسمان - زېمىن پەرقلىنىدۇ. ئۇ
چاغدا چارروسىيەنىڭ مەقسىتى ياپونىيە بىلەن تىل بىرىكتۈرۈپ
جۇڭگونى بۆلۈۋېلىش ئىدى، لېكىن ھازىر سوۋېت ئىتتىپاقىدە.
نىڭ مەقسىتى جۇڭگو بىلەن بىرلىشىپ ياپونىيەنى چەكلەش!
دەپ ئېيتتى. بۇ دوستلۇقنىڭ بەلگىسى. ھازىر موسكۋادا سۆھ.
بەت كېتىۋاتىدۇ. شىنجاڭ مەسىلىسى سۆھبەتنىڭ بىر مۇھىم
مەزمۇنى.
— لېكىن، ستالىننىڭ گېپىگە ئىشەنگىلى بولمايدۇ. ئۇ
شىنجاڭنى ماۋ زېدۇڭغا ئۆتكۈزۈپ بېرەرمىكىن دەيمەن!
— لېكىن، ستالىن سۇڭ زېۋېنغا بىز جۇڭگو كوممۇ.
نىستلىرىنى بۇرۇنمۇ قوللىمىغان، ھازىرمۇ قوللىمايمىز دەپ
ئاشارا ئېيتىپتۇغۇ!

— بىراق جياڭ زۇڭتۇڭ خاتىرجەم ئەمەس. 1942 - يىلىدىن بۇرۇن ستالىن چەكلىك قانۇنىي ھوقۇقىدىن پايدىلىنىپ، شىنجاڭدا سىياسىي، ئىقتىسادىي، ھەربىي ھوقۇق يۈرگۈزگەندى. بۇ قېتىم ماۋ زېدۇڭ 30 - يىللاردىكى شېڭ شىسەينىڭ رولىنى ئويىناپ قالارمىكىن. ئۇ ھالدا شىنجاڭ سوت-ۋېتىقا بېقىنىدىغان زېمىن بولۇپ قالدۇ. مانا بۇ جياڭ زۇڭتۇڭنىڭ ئەندىشىسى، مېنىڭمۇ ئەندىشەم!

ئۇلار ئۇرۇش، سىياسەت، شىنجاڭنىڭ كەلگۈسى توغرىدا سىدا ئۇزاق سۆزلەشتى.

ھېلىدىن - ھېلىغا تېلېفون، ئالاقچى كېلىپ يېڭىدىن - يېڭى خەۋەرلەرنى يەتكۈزۈپ تۇراتتى. ۋۇ جۇڭشىن قارىماققا تولىمۇ خاتىرجەم كۆرۈنەتتى. ئۇ ئۆزىنىڭ شەخسىي ھاياتىدىن راستتىنلا خاتىرجەم ئىدى. ئۇ 1911 - يىلىدىكى ئىنقىلابنىڭ قاتناشچىسى. ئۇ سۇن جۇڭشەن ئەپەندى نەنجىڭدا ۋاقىتلىق پىرىزدېنت بولغاندا، مەركىزىي ساقچىلار مەھكىمىسىگە باش نەپتىش بولۇپ ياپونىيىدە ئوقۇپ كەلگىنىنىڭ كۈچىنى كۆرسەتە كەن. شۇ چاغدىن باشلاپ جياڭ جېيىشى بىلەن دوست بولغان. ئۇ ئۆز يۇرتى ئەنخۇي ئۆلكىسىگە، كېيىن گۇيجۇ ئۆلكىسىگە رەئىس بولغان. 1944 - يىلى 9 - ئايدا جياڭ زۇڭتۇڭ ئۇنى ھارام نىيىتى يوق، ئادىل ئادەم ھېسابلاپ، شېڭ شىسەينىڭ ئورنىغا شىنجاڭ ئۆلكىسىنىڭ رەئىسى قىلىپ ئەۋەتكەن. ئۇ بۇ يەرگە كېلىپ، باشقىلاردەك ئۆز يېقىنلىرىنى مۇھىم خىزمەت-لەرگە قويۇپ گۇرۇھ، مەزھەپ ئۇيۇشتۇرمىدى، خىلمۇ خىل يوللار بىلەن ئۆزىگە بايلىق توپلىمىدى، مۇھىم ئىشلارنىڭ ھەممىسىدە 8 - ئۇرۇش رايونى قوماندانىنىڭ يوليورۇقىنى ئاڭلىدى. يۇقىرى قاتلامنىڭ كۆڭلى ئۈچۈن دۆلەت پۇلىنى ئايىماي خەجلىدى. ئۆزىنىڭ ھېسسىياتلىرىنى شېئىر بىلەن ئىپادىلەپ نۇرغۇن شېئىرلارنى يازدى، جياڭ جېيىشىغا تەلەپ يېزىپ، لىو

زېرۇڭنى پەۋقۇلئاددە خارىجى ئىشلار ۋەكىلى قىلىپ شىنجاڭغا ئەكەلدى، ئۇنىڭدىن مەخسۇس سوۋېت ئىتتىپاقى بىلەن بولغان دىپلوماتىيە ئىشلىرىدا پايدىلاندى، ئۇ دائىم:

— ئون نەچچە نازىر ئىچىدە بىرمۇ ئۇيغۇر يوقكەن. ئۇيغۇرلار نارازى، مەن بۇ ئىشنى تۈزەيمەن! — دەپ سۆزلەيدى. ئۆتكەن دۇبەن، رەئىسلەر ئۇيغۇرلارنى ئادەم قاتارىدا ھېسابلىغانمۇ؟ لېكىن ئۇ ئۆزىنى ھەرقانچە ياخشى قىلىپ كۆرسەتسىمۇ، شىنجاڭنىڭ يەرلىك ئادەملىرى ئۇنى يەنىلا تىللايتتى. ئۇ كۈلۈپ تۇرۇپ:

— گۇناھىم شۇ، جاللاتلار ئولتۇرغان ئورۇندۇقتا ئولتۇردۇم، — دەپ قويايتتى.

ئۇنىڭ ئەنسىرەيدىغىنى يەرلىك ئۇيغۇر، قازاقلار ئەمەس. جياڭ زۇڭتۇڭ ئامېرىكا قوراللىرى بىلەن قوراللانغان قىرىق مىڭ ئەسكەر ئەۋەتسەم باندىتلارنى بىردەمدىلا تىنچىتالايمەن، لېكىن سوۋېت ئىتتىپاقى بىلەن قوراللىق توقۇنۇشتىن ئېھتىيات قىلىمەن دېگەن سۆزنى بىكار ئېيتمىغان. ۋۇ جۇڭشىننىڭ ئەندىشىسى جياڭ ۋېيىۋەنجاڭ بىلەن ئوخشاش. خەۋپلىك كۈچ سوۋېت. ئۇلار بىلەن مۇناسىۋەتنى ياخشىلىمىغاندا، شىنجاڭ بىلەن شەرقىي شىمال، مانجۇرىيىنىڭ قولىدىن كېتىشى تەبىئىي. سوۋېت نېمىلەرنى پىلانلاۋاتىدۇ؟ 2 - ئاينىڭ 4 - كۈنىدىن 11 - كۈنىگىچە ستالىن، روزۋېلت، چېرچىل يالتادا نېمىلەرنى كېلىشكەنلىكىنى ھازىرغىچە ۋۇ جۇشى تولىمۇ بىلمەيدۇ. 1945 - يىلىنىڭ 6 - ئايلارىدا جياڭ جېيىشى چېڭدا قىسمەن بىلدى. ۋۇ جۇشى لىو زېرۇڭ بىلەن سوۋېتنىڭ غەربىي توغرىسىدا نۇرغۇن قېتىم سۆزلەشتى. لىو زېرۇڭ نۇرغۇن يېڭىلىقلارنى دەپ بەردى. ئۇ سوۋېتتە ئوقۇغان، موسكۋادا كى ئىلچىخاندا ئىشلىگەن. ئۇ دىپلوماتىيىدە گەرچە ۋاڭ شىجېيەك بىلىملىك، ئەقىللىق بولمىسىمۇ سۇڭ زېۋېندىن

— بىراق جياڭ زۇڭتۇڭ خاتىرجەم ئەمەس. 1942 - يىلىدىن بۇرۇن ستالىن چەكلىك قانۇنىي ھوقۇقىدىن پايدىلىنىپ، شىنجاڭدا سىياسىي، ئىقتىسادىي، ھەربىي ھوقۇق يۈرگۈزگەندى. بۇ قېتىم ماۋ زېدۇڭ 30 - يىللاردىكى شېڭ شىسەينىڭ رولىنى ئويناپ قالارمىكىن. ئۇ ھالدا شىنجاڭ سوۋېتقا بېقىنىدىغان زېمىن بولۇپ قالدۇ. مانا بۇ جياڭ زۇڭتۇڭنىڭ ئەندىشىسى، مېنىڭمۇ ئەندىشەم!

ئۇلار ئۇرۇش، سىياسەت، شىنجاڭنىڭ كەلگۈسى توغرىسىدا ئۇزاق سۆزلەشتى.

ھېلىدىن - ھېلىغا تېلېفون، ئالاقىچى كېلىپ يېڭىدىن - يېڭى خەۋەرلەرنى يەتكۈزۈپ تۇراتتى. ۋۇ جۇڭشىن قارىماققا تولىمۇ خاتىرجەم كۆرۈنەتتى. ئۇ ئۆزىنىڭ شەخسىي ھاياتىدىن راستتىنلا خاتىرجەم ئىدى. ئۇ 1911 - يىلىدىكى ئىنقىلابنىڭ قاتناشچىسى. ئۇ سۇن جۇڭشەن ئەپەندى نەنجىڭدا ۋاقىتلىق پىرىزدېنت بولغاندا، مەركىزىي ساقچىلار مەھكىمىسىگە باش تەپتىش بولۇپ ياپونىيىدە ئوقۇپ كەلگىنىنىڭ كۈچىنى كۆرسەتە كەن. شۇ چاغدىن باشلاپ جياڭ جېيىشى بىلەن دوست بولغان. ئۇ ئۆز يۇرتى ئەنخۇي ئۆلكىسىگە، كېيىن گۇيجۇ ئۆلكىسىگە رەئىس بولغان. 1944 - يىلى 9 - ئايدا جياڭ زۇڭتۇڭ ئۇنى ھارام نىيىتى يوق، ئادىل ئادەم ھېسابلاپ، شېڭ شىسەينىڭ ئورنىغا شىنجاڭ ئۆلكىسىنىڭ رەئىسى قىلىپ ئەۋەتكەن. ئۇ بۇ يەرگە كېلىپ، باشقىلاردەك ئۆز يېقىنلىرىنى مۇھىم خىزمەتلەرگە قويۇپ گۇرۇھ، مەزھەپ ئۇيۇشتۇرمىدى، خىلمۇ خىل يوللار بىلەن ئۆزىگە بايلىق توپلىمىدى، مۇھىم ئىشلارنىڭ ھەممىسىدە 8 - ئۇرۇش رايونى قوماندانىنىڭ يوليورۇقىنى ئاڭلىدى. يۇقىرى قاتلامنىڭ كۆڭلى ئۈچۈن دۆلەت پۇلىنى ئايىماي خەجلىدى. ئۆزىنىڭ ھېسسىياتلىرىنى شېئىر بىلەن ئىپادىلەپ نۇرغۇن شېئىرلارنى يازدى، جياڭ جېيىشىغا تەلەپ يېزىپ، لىو

زېرۇڭنى پەۋقۇلئاددە خارىجى ئىشلار ۋەكىلى قىلىپ شىنجاڭغا ئەكەلدى، ئۇنىڭدىن مەخسۇس سوۋېت ئىتتىپاقى بىلەن بولغان دىپلوماتىيە ئىشلىرىدا پايدىلاندى، ئۇ دائىم:

— ئون نەچچە نازىر ئىچىدە بىرمۇ ئۇيغۇر يوقكەن. ئۇيغۇرلار نارازى، مەن بۇ ئىشنى تۈزەيمەن! — دەپ سۆزلەيدى. ئۆتكەن دۈبەن، رەئىسلەر ئۇيغۇرلارنى ئادەم قاتارىدا ھېسابلىغانمۇ؟ لېكىن ئۇ ئۆزىنى ھەرقانچە ياخشى قىلىپ كۆرسەتسىمۇ، شىنجاڭنىڭ يەرلىك ئادەملىرى ئۇنى يەنىلا تىللايتتى. ئۇ كۈلۈپ تۇرۇپ:

— گۇناھىم شۇ، جاللاتلار ئولتۇرغان ئورۇندۇقتا ئولتۇردۇم، — دەپ قويايتتى.

ئۇنىڭ ئەنسىرەيدىغىنى يەرلىك ئۇيغۇر، قازاقلار ئەمەس. جياڭ زۇڭتۇڭ ئامېرىكا قوراللىرى بىلەن قوراللانغان قىرىق مىڭ ئەسكەر ئەۋەتسەم باندىتلارنى بىردەمدىلا تىنچىتالايمەن، لېكىن سوۋېت ئىتتىپاقى بىلەن قوراللىق توقۇنۇشتىن ئېھتىيات قىلىمەن دېگەن سۆزى بىكار ئېيتىمىغان. ۋۇ جۇڭشىننىڭ ئەندىشىسى جياڭ ۋېيۈەنجاڭ بىلەن ئوخشاش. خەۋپلىك كۈچ سوۋېت. ئۇلار بىلەن مۇناسىۋەتنى ياخشىلىمىغاندا، شىنجاڭ بىلەن شەرقىي شىمال، مانجۇرىيەنىڭ قولىدىن كېتىشى تەبىئىي. سوۋېت نېمىلەرنى پىلانلاۋاتىدۇ؟ 2 - ئاينىڭ 4 - كۈنىدىن 11 - كۈنىگىچە ستالىن، روزۋېلت، چېرچىل يالتادا نېمىلەرنى كېلىشكەنلىكىنى ھازىرغىچە ۋۇ جۇشى تولۇق بىلىمەيدۇ. 1945 - يىلىنىڭ 6 - ئايلارىدا جياڭ جېيىشى چېڭدا قىسمەن بىلدى. ۋۇ جۇشى لىو زېرۇڭ بىلەن سوۋېتنىڭ غەربىي توغرىسىدا نۇرغۇن قېتىم سۆزلەشتى. لىو زېرۇڭ نۇرغۇن يېڭىلىقلارنى دەپ بەردى. ئۇ سوۋېتتە ئوقۇغان، موسكۋادا كى ئىلچىخاندا ئىشلىگەن. ئۇ دىپلوماتىيىدە گەرچە ۋالى شى جېيىدەك بىلىملىك، ئەقىللىق بولمىسىمۇ سۇڭ زېنېددىن

قېلىشمايتتى. يېقىندا، 7 - ئاينىڭ 30 - كۈنى سۇڭ زېۋېن تاشقى ئىشلار مىنىستىرلىقىدىن مۇشۇ سوۋېت بىلەن بولغان مۇناسىۋەت تۈپەيلىدىن ئىستېپا بەردى. ئەمدى يېڭى مىنىستىر ۋاڭ شىجې قانداق قىلار كىن؟ لىۋ زېرۇڭنىڭ دېيىد- شىچە، ئارىغا روزۋېلت كىرمىسە، سوۋېت ئىتتىپاقى جۇڭگو بىلەن راستتىن دوست بولمايدۇ. ئۇ جياڭ زۇڭتۇڭغا بېسىم ئىشلىتىدۇ. باندىتلارنى تېخىمۇ ئۇلغايىتىدۇ، يېقىندا ئۈرۈمچى قولىدىن كېتىشى مۇمكىن. قۇمۇلنى مەركەز قىلىپ قانچىلىك تىركەشكىلى بولار، ئارقىسىدا سوۋېت تۇرۇۋاتقان كۈچ بىلەن ئېلىشىپ نەپ ئالغىلى بولارمۇ؟

ئۇنىڭ شىنجاڭنى قولىدىن بېرىپ قويۇشقا ھەرگىز ۋىجدانى يول قويمايتتى. زو زۇڭتاڭ ياقۇببەگ ھاكىمىيىتىنى يوقىتىپ، جاھاننى يېڭىلا تىنچىتسا ئارقىدىن قۇمۇلدا غوجانىياز دېگەن چىقىپ تاسلا قالدى خەنزۇلارنى ھەيدەپ چىقارغىلى، ناۋادا شېڭ شىسەي سوۋېتنىڭ ئايغىغا باش قويىمىغان بولسا بۇ يەر يوق ئىدى. سوۋېتنىڭ كۈچى بىلەن بۇ يەرنى شېڭ شىسەي ساقلاپ قالدى. شۇڭا جياڭ ۋېيىۋەنجاڭ ئۈچ - تۆت يۈز مىڭ ئادەمنىڭ بېشىغا چىققان بۇ جاللاتنى كەچۈردى. زېمىن دېگەن بايلىق، ئار - نومۇس، جۇڭخۇا مىنگونىڭ غۇرۇرى دېگەن سۆز. موڭغۇ- لىيىدە ھېچقانچە خەنزۇ يوق، لېكىن ئۇ جۇڭگونىڭ يېرى، شۇڭا ئۇ يەردە موڭغۇللار ھاكىمىيىتى بولماسلىقى كېرەك. تېخى بەزىلەر سەددىچىن سېپىلى بالقاش كۆلى بويلىرىغا سوقۇلغان بولسا، بۇ زېمىننىڭ ئىسمى «شىنجاڭ» دېيىلمەستىن «شى- جاڭ» دېيىلگەن بولسا، بۇ يەر بىزگە ئەزەلدىنلا تەۋە دېيىشكە تىلىمىز ئۇزۇن بولاتتى دېيىشىدۇ تېخى. رۇسلار ئۆزبېك، قازاق، قىرغىز يەرلىرىنى بىزنىڭ دەيدىكەنۇ، بىز دەپسەك بول- مامدىكەن. جۇڭغار توپىلىڭى باستۇرۇلۇپ، 1759 - يىلىدىن كېيىنلا شىنجاڭ جۇڭگونىڭ قوينىغا كىردى دېگۈچىلەرمۇ بار

تېخى، 1760 - يىلى كۈرەدە ھەربىي ھاكىمىيەت قۇرۇلغىنى راست. ئۇنىڭدىن ئىلگىرى بۇ يەرنى قانداق ئۇسۇل بىلەن سورد- خانلىقى مەلۇم ئەمەس. ئۇ دېگەن مانجۇلارنىڭ ئىشى. ئەمما بىز خەنزۇلار بۇ زېمىننىڭ خوجىسى، نەچچە مىڭ يىلدىن بېرى خوجا بولۇپ كەلدۇق. مانا بۇ راست گەپ. بۇ يەرنى بېرىپ قويۇش دۆلەت غۇرۇرىغا، ۋىجدانغا تاقىلىدۇ. ۋۇ جۇڭشىن رە- ئىس بولۇپ كەلگەندە شىنجاڭ قولىدىن كەتسە، ئۇنىڭ نامى تارىخقا قارا داغ بولۇپ يېزىلمايدۇ؟ شېڭ شىسەي زالىملىق قىلمىغان بولسا توپىلاڭمۇ بولمىغان بولاتتى. شېڭغا ئېتىلغان ئوق ۋۇ جۇڭشىننىڭ كۆكسىگە قاراپ كەلمەكتە. زالىملىقنىڭ جازاسىنى زالىم ئۆزى تارتىشى كېرەك ئىدىغۇ؟ زالىملىقمۇ تارىختا ئىجابىي رول ئوينىغان، چىن شىخۇاڭ، چىڭگىزخانلارمۇ زالىم ئىدىغۇ؟ لىۋ زېرۇڭنىڭ دېيىشىچە، ستالىنمۇ 30 - يىللاردا زالىملىق قىلغانكەنغۇ؟ ھاكىمىيەت مېھىر - شەپقەت ئۈستىگە قۇرۇلمايدۇ، ئۇ قان ۋە سۆڭەكلەر ئۈستىگە قۇرۇل- دۇ. لېكىن خەلق دېگەنگە بۇ قان ۋە سۆڭەكنى تاش - شېغىل قىلىپ كۆرسەتكىلى بولىدۇغۇ. خەلقنىڭ كۆز يېشىنى مەدھىيە كۈيى قىلىپ كۆرسەتكەن ئىشلار تارىختا ئازمۇ؟... ياق، نېمىلا بولمىسۇن بۇ ئالتۇن زېمىننى بېرىپ قويۇشقا بولمايدۇ. گېنې- رال جۇ شاۋلياڭ توغرا ئېيتىدۇ: شىخو، جىڭ ناھىيىلىرىنى يەنە بەش - ئالتە ئاي تۇتۇپ تۇرالسا، باندىتلارغا ستالىن ئۆزى قورال تاشلاشقا بۇيرۇق بېرىدۇ. لېكىن باندىتلار بۇنى سەزگەندەك قىلىدۇ. ئۇلار ھۇجۇمنى بىر كۈنمۇ توختاتقىنى يوق. ستالىن ياپونىيىگە ئۇرۇش ئېلان قىلىپ ياپونىيىنى مەغ- لۇپ قىلمىغۇچە بۇ يەرلەرگە قول سالالمايدۇ، باندىتلار بۇنى بىلىۋالغان. ياپونىيىدىن بۇرۇن بىزنى تەسلىم قىلماقچى، دۇد- يادا ئوق ئاۋازى تۈگەشتىن بۇرۇن ئۇلار بۇ يەردە «شەرقىي تۈركىستان» ھۆكۈمىتىنى پەيدا قىلىۋالماقچى. بۇنداق بولغاندا

يەنئەن ئۈچۈن يېڭى بىر كۈچ پەيدا بولغان بولىدۇ. پۈتۈن شەرقىي شىمال، شىمالىي جۇڭگو، غەربىي شىمالنىڭ بۇ چېتىدە شىنجاڭ قىزىلبايراق قانداق رايون بولۇپ قالسا، جياڭ ۋېيۈەنجاڭ ئۈچۈن تولىمۇ ئېغىر بېسىم بولمامدۇ؟ ياق، ئاخىر-قى بىر تامچە قان، ئاخىرقى نەپەسكىچە ھەر غېرىچ يەر ئۈچۈن كۈرەش قىلىش كېرەك. شىخو ئالدىنقى سەپ قوماندانى شىي يىفېڭ بىلەن جىڭ ئالدىنقى سەپ قوماندانى گو چىلار نېمىشقا ھەدەپسىلا زارلايدۇ! بۇ ئىككى گېنېرال ۋەتەن تۇپرىقى جاندىن ئەزىز دېگەن ئاغنى ھەربىر جەڭچىسىگە سىڭدۈرەلسە، زامانىۋى قورال، قاتتىق مۇداپىئە تەييارلىقى بار ئون ئىككى مىڭ ئەسكەر ھەربىي تەلىم كۆرمىگەن قارام باندىتلارنى توسۇپ تۇرالماسمۇ؟ بىر ئەسكەر ئۈچ باندىتقا تەڭ كېلەلسە باندىتلار تۈگىدى دېگەن سۆز ئەمەسمۇ؟ جۇ شاۋلياڭ بىلەن گو جىچياۋلار نېمىنى ئويلايدىكىن تاڭ. جەڭچىلەرگە ۋەتەننى سۆيۈش تەربىيىسى بېرىش، خەلقنى ئۆزىگە تارتىش توغرىسىدا گەپ قىلساممۇ، ئۇ ئىككى گېنېرال تەردىنى تۇرۇپ: «كونا گەپ!» دېيىدۇ. قورال بىلەن ئەسكەر سانىنىڭ كۆپلۈكى شەكىل. جەڭ-گىمۇارلىق بىلەن خەلق رايى غەلبىنىڭ تۈپ ماھىيىتى. جۇگې لياڭنىڭ بۇ ئىككى ئەڭگۈشتىرى ھازىر ئاقماس بولۇپ قالىدۇمۇ ھە؟...

تېلېفون جىرىڭلىدى. ۋۇ جۇڭشىن تېلېفوننى ئالدى: — نېمە؟ پېتروف ئۈرۈمچىگە كەپتۇمۇ؟ كاتتا مېھمانخانىدا غا ئورۇنلاشتۇرۇپ چوڭ زىياپەت تەييارلانسۇن! ئۇ بۇيرۇق بەردى - دە، يان ئۆيگە كىرىپ خىزمەتچىلەرگە ياۋروپاچە كىيىملىرىنى تەييارلاشنى بۇيرۇدى. بىردەمدىن كېيىن ئۇ توق كۆك رەڭلىك كاستۇم - بۇرۇل-كا، ئاق كۆڭلەك، كۆك گالىستۇك بىلەن ياۋروپاچە ياسىنىپ چوڭ زالدا پەيدا بولدى. ئۇنىڭ يېنىغا ليۇ زېرۇڭ ئالدىراپ

كىرىپ كەلدى. پاكار، كۆزلىرى بۆرتۈپ چىققان، چېچى شالاڭ كەلگەن بۇ پەۋقۇلئاددە خارچى ئىشلار ئەمەلدارى تولىمۇ تەكەب-بۇر ئادەم ئىدى. ئۇ ئۆزىنى ۋۇ جۇڭشىن، جۇ شاۋلياڭلاردىن ئۈستۈن ھېسابلايتتى. جياڭ جىيېشىغا ۋەكىل بولۇپ، خەلقئارا سەھنىدە ۋاڭ شىجىيې بىلەن تەڭ ئورۇندا تۇرۇپ، دۇنياۋى مەسىلىلەر توغرىسىدا پىكىر يۈرگۈزۈشكە تېگىشلىك ئادەم مۇنۇ شىنجاڭنىڭ كىچىككىنە زالىدا زايە بولۇپ كېتىۋاتاتتى. ئۇ كەينى - كەينىدىن كىرىپ كەلگەن ئۆلكىلىك ھۆكۈمەتنىڭ نازىرلىرىدىن: ئىچكى ئىشلار نازىرى دېڭ شياڭخەي، مائارىپ نازىرى شۈي لىيەنچى، تەمىرات نازىرى شى لىنيۇن، مالىيە نازىرى لويۇۋېن قاتارلىقلار ھەمدە ئۇلاردىن باشقا مۇھىم ئەمەلدارلاردىن يۇدا، جۇكۇنتىيەن، جاڭ شۈەنزېلەر كىرىپ كەلگەندە، غادىيىپ ئۆرە تۇرۇپ ئۇلار بىلەن بېشىنى لىڭشىتىپ، ياۋروپاچە ئەمەس، يا جۇڭگوچە ئەمەس بىر خىل تەكەببۇرلۇق بىلەن سالاملاشتى.

ئاۋغۇست ئېيىنىڭ بېشىدا ئۈرۈمچى شەھىرى ھەم تىن-چىق، ھەم ئىسسىق ئىدى. كەچقۇرۇنلۇقى تاغ شامىلى ئازراق سالقىن تارتىمىغاندا تىنچىق دەستىدىن دەم ئالماق مۇقىم ئىدى. شۇنداق بولۇشىغا قارىماي، يېڭىدىن ياۋروپالىشىشقا يۈرۈش قىلىشقان شىنجاڭ ئەمەلدارلىرى كاستۇم كىيىشىپ، گا-لىستۇك باغلىشىپ يېڭى بىنانىڭ زىياپەت زالىغا كىرىپ كېلىشتى.

سوۋېت ئىتتىپاقىنىڭ ئۈرۈمچىدىكى كونسۇلىنىڭ ھەمراھ-لىقىدا پېتروف — ئوتتۇرا بوي، چاچلىرى بۇدۇر، چارلاشقان ئادەم قىسقا يەڭ كۆڭلەك بىلەن كىرىپ كەلگەندە:

— سوۋېتنىڭ جۇڭگودىكى باش ئەلچىسى كىردى! — دېيىشتى ئادەملەر ھودۇقۇپ. گېنېرال جۇ شاۋلياڭ بىلەن ۋۇ جۇڭشىن ئالدىراپ ئالدىغا ماڭدى، ليۇ زېرۇڭ رۇس تىلىدا بىر

نېمىلەرنى دېۋىدى ، رۇسلار قاقاقلىشىپ كۈلۈشتى .
كۈلكە ، تەنتەنلىك سۆز ، خۇشامەت ، مەدھىيە زىياپەتلەر-
نىڭ مودىلاشقان مەھسۇلاتى . بۇنداق زىياپەتلەردە قاپقى تۈرۈل-
گەن ئادەم بولمايدۇ . ئۇلار سۈنئىي ئەمەس ، چىن كۆڭلىدىن
خۇشال . چۈنكى ئومۇمىي مەنىدىن ئېيتقاندا ، ئۇلار غالىبلار .
بولۇپمۇ 1945 - يىل 7 - ئاينىڭ 16 - كۈنى نىسپىيلىك
نەزەرىيىسى ۋە كۋانت نەزەرىيىسىنىڭ مەھسۇلى بولغان ئاتوم
بومبا سىنىقى ئامېرىكىنىڭ يېڭى مېكسىكا شىتاتىدا سىناقىتىن
ئۆتتى . 6 - ئاۋغۇستتا بۇ ئاتوم بومبا خىروسىما ئارىلىغا
تاشلاندى . شۇ كۈنى سوۋېت ئىتتىپاقى ياپونىيىگە ئۇرۇش ئېلان
قىلدى . ئۈچ كۈندىن كېيىن ئامېرىكا (يەنى 9 - ئاۋغۇست
كۈنى) ياپونىيىنىڭ ناگاساكى دېگەن يېرىگە ئىككىنچى قېتىم
ئاتوم بومبىسى تاشلىدى . ئۈچ كۈن بۇرۇن ، يەنى 7 - ئاۋغۇست
كۈنى جۇڭگو - سوۋېت ئىككىنچى قېتىملىق سۆھبىتى موسكۋادا
باشلاندى . ئامېرىكا ئارىغا كىرىپ سوۋېت ئىتتىپاقىغا بېسىم
ئىشلەتتى . ترومىنىڭ ستالىنغا خارىمان ئارقىلىق يەتكۈزگەن :
... ئامېرىكا سوۋېت ئىتتىپاقىنىڭ ئۆز ئالدىغا جۇڭگونى يول
قويۇشقا قىستىماسلىقىنى ئۈمىد قىلىدۇ ، ئۇنداق بولمايدىكەن ،
ئامېرىكىنىڭ مەنپەئىتىگە ئېغىر زىيان يېتىدۇ ، دېگەن سۆزىنى
ئاڭلاپ ، جياڭ ۋېييۈەنجاڭنىڭ خۇشاللىقى ئىچىگە پاتماي قال-
دى . بۇ خۇشاللىق بولمىسا بۈگۈنكى بۇ سورۇن بولاتتىمۇ ؟
ئامېرىكا ئارىغا كىرگەن ، ئۇ جۇڭگوغا يان بېسىپ ستالىننى يول
قويۇشقا قىستىماقتا . ياپونىيىنىڭ ئىككى ئارىلىغا تاشلانغان
ئىككى ئاتوم بومبا ئىككى يۈز نەچچە مىڭ ياپونىيىنىڭ جېنىغا
زامىن بولغىنى ئۈچۈن ، قان - جان بەدىلىگە بۇ يەردە خۇشاللىق
پەيدا بولغان . گويا بۈيۈك ئالىم ئېينىشتېين ئۆز نەزەرىيىسىدە-
نىڭ ئىنسانىيەتكە كەلتۈرگەن بالايىئاپتىدىن ئازابلىنىپ ئۆز-
نى كاجاتلاۋاتقاندا ، پىرىزدېنت ترومىن ئاق سارايدا پۈتۈن دۇنياغا

ئۆز ئۈستۈنلۈكىنى جاكارلاپ نۇتۇق سۆزلىگەندەك بىر ئىش بۇ
يەردىمۇ تەكرارلاندى . دۇنيا شۇنداق ، كۆز يېشى ، قان - سۆ-
ڭەكلەر ئۇلۇغ تەنتەنە گۈللىرى ئۈچۈن مۇنبەت تۇپراق بولۇپ
قالدۇ... .

ۋۇ جۇڭشىن مەست بولغۇچە ئىچتى . ئۇ پېتروفتىن :
— باندىتلار قورال تاشلامدۇ؟ — دەپ بالىلارچە سوئال
سورىۋىدى . رۇس ئەلچى :

— ئۆزلىرىدىن سوراڭ! — دەپ جاۋاب بەردى .
— سىز بۇنى تەشەببۇس قىلمامسىز ؟
— دۇنياغا تىنچلىق ، دېموكراتىيە ، ئەركىنلىك كېرەك !
قاراڭ ، شىنجاڭ زېمىنىدا بولۇۋاتقان زىياپەتتە بىرمۇ ئۇيغۇر
ئەمەلدارى يوق . مۇشۇ يەرنىڭ ئىگىلىرى بولغان بىر مىللەت
ئۆز يېرىنىڭ ۋەكىلى بولالمىسا ، قانداقمۇ سىلەرنى قوللاپ ،
ئۇلارنى قورال تاشلاشقا مەجبۇرلىغىلى بولسۇن !
— ئامېرىكا ئارىغا كىردى . ستالىن جياڭ ۋېييۈەنجاڭنى
چوقۇم چۈشىنىدۇ !

— جياڭ ۋېييۈەنجاڭ ئالدى بىلەن دۇنيانىڭ تەلىپىنى
چۈشىنىشى كېرەك . چوڭ دۆلەتنىڭ كىچىك دۆلەتنى بوزەك
قىلىشى ، چوڭ مىللەتلەرنىڭ كىچىك مىللەتلەرنى بوزەك قىلى-
شى دۇنيا تىنچلىقىنى بۇزىدىغان ئىككى چوڭ مەنبە ، بۇ نۇقتىدا
ستالىن ، روزۋېلت ، چېرچىللار ئوخشاش تونۇشقا كەلگەن .
ۋۇ جۇڭشىن زىياپەتتىن خۇشال غىغشىپ چاڭچىلە ئېيتقىدە-
نچە ئۆيىگە قايتىپ كەلدى . ئۇ بىر نەرسىنى چۈشەندى : ئامېرى-
كا جياڭ جېيشىغا ئەمدى بېسىم ئىشلەتمەيدۇ ، بۇلتۇر جۇڭگو - سوۋېت
مۇناسىۋىتى تولىمۇ يامان ئىدى . ئامېرىكا - جۇڭگو مۇناسىۋىتىدە-
مۇ يىرىكلەشكەندى . 1944 - يىل 7 - ئاينىڭ 4 - كۈنى
روزۋېلت جياڭ جېيشىدىن گېنېرال سېتۋىينى جۇڭگو ئۇ-
رۇش رايونىدىكى بارلىق ئارمىيىنىڭ ، جۈملىدىن كوممۇنىستىك

پارتىيە قوراللىق قىسىملىرىنىڭ باش قوماندانى قىلىپ تەيىن-
لەشنى تەلەپ قىلدى . قەتئىي تەلەپ قىلىپ ئولتىماتۇم تاپشۇر-
غانمۇ بەلدى . جياڭ جېيشى قوبۇل قىلمىدى . قوبۇل قىلغان
بولسا قانداق بولاتتى ؟ سوۋېت بىلەن ئامېرىكا جۇڭگونىڭ تەقدى-
رىنى ھەل قىلىدىغان ئىككى ئاتا بولۇپ قالاتتى . شىنجاڭ ،
مانجۇرىيە ، موڭغۇلىيە ھەتتا شىزاڭ بىراقلا قولدىن كېتەتتى .
جۇڭگو تۇپرىقىدا بەش دۆلەت پەيدا بولاتتى . بۇ قانچىلىك چوڭ
پاجىئە ئىدى - ھە ؟ مانا ئەمدى ئامېرىكا ئىككى ئاتوم بومبىسى
بىلەن ئۆزىنى كۆرسەتتى . ئۇ سوۋېت ئىتتىپاقىنى چەكلىيەلەي-
دىغان بىر كۈچكە ئايلاندى . ئەتىلا ئامېرىكا ، ئەنگلىيە كونسۇل-
لىرىغا زىياپەت بېرىپ كۆڭۈل ئىزھار قىلىش كېرەك . ئامېرىكا
كونسۇلى باكترون يېقىندىلا ۋۇجۇڭشىننىڭ سوۋغا - سالامى-
رىغا رەھمەت ئېيتىپ تېلېفون بەرگەندى . ئۇ بىر ياخشى باش-
لىنىشنىڭ بەلگىسى . موسكۋا سۆھبىتىدە ئىلى توپىلىڭنىڭ
تەقدىرى بېكىتىلىدۇ . ئۇلار چۆچەك ، ئالتايلىرىنى ئىگىلەشتىن
بۇرۇن ، ئۇلارنى قورال تاپشۇرۇشقا مەجبۇرلاش كېرەك ، كې-
چىكسە زىيان چوڭ بولىدۇ . ئۈرۈمچى قولىدىن كەتسىلا بىزنىڭ
كۈنىمىز تەس . قايتا - قايتا ياردەم ، ئاشلىق تەلەپ قىلىپ
تېلېگرامما بەرسەكمۇ مەركەزدىن تۈزۈك جاۋاب يوق . جياڭ
جىڭگو ، يۆفېيپىڭلار ھال سوراپ كېلىپ نېمىنى ھەل قىلدى ؟
ئاشلىقنى ئۇزۇڭلار ھەل قىلىڭلار دەيدۇ تېخى ، ئاشلىق چىقىد-
غان جايلار باندىتلىرىنىڭ قولىدا تۇرسا ، نەدىن ھەل قىلغۇدەك-
مىز... كىم بىلىدۇ ، بۈگۈن كېچىلا باندىتلىر ئۈرۈمچىگە باستۇ-
رۇپ كىرەمدۇ تېخى ؟...

ئۇ يۇيۇنۇپ ياتقان بولسىمۇ ئۇزۇنغىچە دەككە - دۈككەدە
ئۇخلىيالمىدى .

ئۇ كۆزىنى يۇمۇۋىدى ، چۈش كۆردى . قوپال كىيىنگەن
ئېگىز باندت بىر كالىنى چەنزىگە سانجىپ ئەكېلىپ ئۇنىڭ

ئالدىغا تاشلىدى . قانغا مىلەنگەن كالىنى ئۇ تونۇدى . بۇ كالا
تارباغاتاي ۋالىيسى پىڭ رۇڭنىڭ كالىسى ئىدى . ئۇ چۆچۈپ
ئويغاندى .

پىڭ رۇڭ مۇشۇ 1945 - يىل 7 - ئاينىڭ 30 - كۈنى
قوراللىرىنى تاشلىغان بىر مىڭ تۆت يۈزدىن ئارتۇق ئادەمنى
باشلاپ چېگرادىن قېچىپ ئۆتۈپ سوۋېت يېرىگە كىرىۋالغان .
ئۇنىڭ قورقۇنچاقلىقىدىن تارباغاتاي ۋىلايىتى قولىدىن كەتتى .
ھازىر ئۇ يەردىمۇ باندىتلىر ۋاقىتلىق ھۆكۈمەت قۇردى . تېخى
ئۈچ كۈننىڭ ئالدىدىلا باندىتلىرنىڭ ھېلىقى شەرقىي تۈركىستان ھۆكۈمى-
تى قارار ماقۇللاپ ، باسباي چولاق ئوغلى بايىن دېگەن باي قازاقنى
تارباغاتاينىڭ ۋالىيسى قىلىپ بېكىتتى . پىڭ سوۋېت يېرىدە . ئۇنىڭ
كالىسىنى باندىتلىر قاچان كېسىپ كەلگەندۇر ، بۇ ئورۇسلارغا
زادى ئىشەنچ يوق . ئالتاي ۋىلايىتىنىڭ ئاران ئون پىرسەنتىگە
يەتمەيدىغان يېرىدە — ئاشۇ بۇرچىن بىلەن سارسۇمبە ناھىيىلى-
رىدىلا دۆلەت ئارمىيىسى تۇرۇۋاتىدۇ ، قالغان توقسان پىرسەنت
زېمىنىنى ئوسمان ، دەلىلقانلار قولىغا ئېلىپ «ئالتاي ۋاقىتلىق
ھۆكۈمىتى» نى قۇرۇۋالدى . باندىتلىرنىڭ كاتتىۋېشى ئوسمان
ۋالىي بولۇۋالدى ، سوۋېت ئىتتىپاقى موڭغۇلىيە ئارقىلىق قول-
لىمىغان ، ئەسكەر تەربىيىلەپ ، ھەربىي باشلىقلارنى بەرمىگەن
بولسا ، ئوسمان بىلەن دەلىلقان دېگەن قازاق باندىتلىر دۆلەت
ئارمىيىسىنى يېڭەلەيتتىمۇ ؟ زادى ئورۇسلاردا ۋاپا يوق . ئەمما
ئاشۇ ۋاپاسىزدىن ۋاپا تىلىمەي نېمە ئامال . پېتروف تېخى بۇ
يەرنىڭ ئىگىسى بولغان مىللەتتىن بىرمۇ ۋەكىل يوق دەيدۇ !
دېمىسىمۇ ئۇ خەق خەنزۇلاردىن ئون بەش - يىگىرمە ھەسسە
كۆپ ، يەرمۇ ئۇلارنىڭ . لېكىن ئۇلارنى بىز سورايمىز ، بىز
سورىغانىكەنمىز ، ئېزىمىز . ھۆكۈمەت ، ئەسكەر ، ساقچى ، قا-
نۇن بىزنىڭ ، خالىساق ئۆلتۈردۈك ، تۈرمىگە سالدىق ،
شۇنچە بايلىق ، ماشىنا - ماشىنىدا ئىچكىرىگە كېتىۋاتقان

ئالتۇن - كۈمۈش ، ئۈنچە - مەرۋايىت ، قاشتېشى ، پۇل - دۇنيانى ئۇلار يارىتىدۇ ، بىز ئالىمىز . بۇ بىر ئادالەتسىزلىك . لېكىن بۇ ئادالەتسىزلىكنى ۋۇجۇڭشىن پەيدا قىلمىغان ، تارىخ ياراتقان . ۋۇجۇڭشىن رەئىس بولغىنى بىلەن بۇ رېئاللىق ئالدىدا بىر كىچىككىنە بۇت ، قولىدىن ھېچ ئىش كەلمەيدۇ . ئۇمۇ تەڭسىزلىك ، زۇلۇم ۋە بوزەك قىلىشلارغا قارشى ، پېتروۋ بۇنى چۈشىنىشى كېرەك ...

يازنىڭ تىنچىق بۇ كېچىسى ئۇ 1945 - يىلى دۇنيادا ، ئەتراپىدا يۈز بەرگەن ئاجايىپ چوڭ ئىشلارنى بىرمۇبىر ئەس- لەپ ، ئۆزىنىڭ گىتلىرى ، مۇسسولنىلاردەك دۇنياغا چاڭ سالغۇ- چىلار ئالدىدا ، ستالىن ، روزۋېلت ، چېرچىلار ۋە جياڭ ۋېي- يۈەنجاڭلاردەك دۆلەت ، مىللەت ۋە ئادەملەرنىڭ تەقدىرىنى بەل- گىلىگۈچىلەر ئالدىدا تولىمۇ كىچىك ، ئەرزىمەس ئادەم ئىكەنلى- كىنى ھېس قىلدى . ئۇنىڭ ئۇيقۇسى قاچتى ، باشلىرى قاتتىق ئاغرىدى ، ئۇ قاتتىق چارچىغان ، ئەسەبىيلەشكەندى . ئۇ ئورنى- دىن تۇرۇپ چوڭ ئۆيگە چىقتى . كېچە سائەت تۆت بوپتۇ . ئۇ دەردىنى ئېيتىدىغان ئادەم تاپتى . ئۇ چۇڭچىڭغا تېلېفون بەردى :
— ماڭا سۇڭ مېيلىك خانىمنىڭ تېلېفونى لازىم...

ئۇ قىيىنچىلىققا يولۇقسا سۇڭ مېيلىك خانىمغا يېلىنىشقا ئادەتلەنگەن . 1942 - يىلى ئۇ سۇڭ مېيلىكقا ھەمراھ بولۇپ شىنجاڭغا كەلگەندە ، شېڭ شىسەينىڭ خانلىق سەلتەنتىگە زوق- لانغانىدى . گەرچە ئۇ چاغدا سۇڭ مېيلىك ناز- كەرەشمە ئارىلاشقان دىپلوماتىيە يولى بىلەن شېڭ شىسەينى دۆلەت ئارمى- يىسىنىڭ شىنجاڭغا كىرىشىگە ماقۇل قىلالىغان ، نەتىجىدە جىۋ- چۈەندىكى لى تىيچۈن گارنىزونى قۇمۇلغا يۆتكەلگەن بولسىمۇ ، ۋۇجۇڭشىن شېڭ شىسەينىڭ راستتىنلا يەرلىك خاقان ئىكەنلى- كىگە ھەيران قالغان ۋە زوقلانغانىدى . ئايروپىلاندا سۇڭ مېي- لىڭ ئۇنىڭغا :

— سىز ئۇنىڭدەك خاقان بولۇۋالمايسىز - ھە ، سىز دېگەن جياڭ ۋېيۈەنجاڭنىڭ يۈرەك پارىسى ! — دەپ كەلگۈسىد- دىن ئەنسىرىگىنىنى ئىپادىلىگەندى . ئۇ مانا ھازىر پادىشاھ - خاقان ئەمەس ، ئۆلۈمنى كۈتۈپ ياتقان بىر مەھبۇس ئورنىدا تەشۋىش بىلەن كۈن ئۆتكۈزمەكتە...

تاك سەھەردە يەنە ئەنسىز تېلېفون :
— ئاقسۇ خەتەر ئىچىدە ، باي ناھىيىسى قولىدىن كەتتى . باندىتلار مۇز داۋاندىن ئېشىپ بايغا چۈشتى . خەلق ئۇلارنىڭ ، مانا ، يەر - سۇ ئۇلارنىڭ !

ئۇ ھودۇقۇپ ، شەرقىي باغدىكى بىر قەۋەت ئۆيدە تۇرۇۋات- قان جۇشاۋلياڭغا تېلېفون بەردى .

— ھە ، مەن ! — دەپ 8 - ئۇرۇش رايونىنىڭ قوماندانى گاراڭ - گۇرۇڭ ئاۋازدا سوغۇقلا قىلىپ ، — كېچىچە ھەربىي كېڭەشمە بولدى . پەرىزىمىز توغرىكىن ، باندىتلار جياڭ ناھىيىد- سىگە يالغان ھۇجۇم قىلىۋېتىپتۇ . ئۇلار بىزنى جياڭ بىلەن شىخوغا بەنت قىلىپ قويۇپ ، چۆچەك ، ئالتايلىرىنى ئالماقچىد- كەن . بىز ئالدىندۇق . باندىتلار مەقسىتىگە يەتتى . جياڭ بىلەن شىخو قورشاشۇدا قالدى ، ساقلىماق تەس . ھە ، سىزنىڭ بۇ ئىشلار بىلەن ئانچە كارىڭىز بولمىدى ، سىز ھەربىي ئەمەس ، لېكىن جاۋابكارلىق ئىككىمىزنىڭ ئۈستىدە . بىرلا يول قالدى . باندىت- لارنى سۈلھىگە كۆندۈرۈش . كېچىكسەك ، ماۋ زېدۇڭنىڭ ئەس- كەرلىرى سوۋېت ئارقىلىق غۇلجا ، چۆچەككە كىرىپ كېلىشى مۇمكىن .

— ۋاقت ، تەدبىر كېرەك دەڭ !
— شۇنداق ، سوۋېت ئىتتىپاقىغا تەسىر كۆرسىتىلەيدىغان بىر چوڭ ئەرەب كېلىپ ، بىزگە ياردەم قىلمىسا ھالىمىز خاراب !

— نۇرغۇن گېنېراللار ، پۈتۈن كۈچنى ئىشقا سېلىپ

ھۇجۇم قىلىش كېرەك، دەپ چۇقان كۆتۈرمەكتە. مەن سۇلھى تەرەپدارى، سىزگىمۇ ئىشىنىمەن، قاراملىق ئىشنى بۇزۇپ قو- يارمىكىن دەيمەن!

— دۆلەت غۇرۇرى، مىللەت غۇرۇرى، ئارمىيە غۇرۇرى- نى دېسەم مەن گېنېراللارنى قوللايمەن، ۋەزىيەتنى، موسكۋادا بولۇۋاتقان سۆھبەتنىڭ نەتىجىسىنى كۈتۈشكە توغرا كېلىۋاتىدۇ. بولمىسا ئامېرىكا قوراللىرى بىلەن قوراللانغان يۈز مىڭ ئەس- كەرنىڭ تۆت تۈتۈك باندېتنى يوقىتالماسلىقىغا ئىشەنمەيمەن! — ئۇنتۇپ قالمايمەن: ئۈچ مىليون نەچچە يۈز مىڭ پۇقرانىڭ ھەممىسى باندېتلارنى قوللايدۇ. شېڭ شىسەي بۇ ۋەزد- يەتنى شەكىللەندۈرگەن. خالىسىڭىز مەن سىزگە سۇڭ خانىم- نىڭ تېلېفوندا دېگەنلىرىنى دەپ بېرەي، ماقۇل، تېزىرەك كې- لىڭ!

جياڭ جېيىشنىڭ خەتەرلىك دۈشمىنى كومپارتىيە، ئۇنىڭ قولىدا يۈز مىليون ئاھالە، بىر مىليون مۇنتىزىم ئەسكەرگە ئىگە ئاتالمىش ئازاد رايون بار. شىنجاڭدىكى بۇ توپىلاڭ شۇلار- نىڭ ئىشى. گەرچە بۇ يەرگە يەنئەندىن بىرەر سىياسىي رەھبەر كەلمىگەن بولسىمۇ، بەرىبىر شۇنداق. قىزىل بايراق مەخپىي، كۆك بايراق، ئاق بايراق ئاشكارا! بولمىسا سوۋېت ئىتتىپاقى قورال، كوماندىر چىقىرىپ باندېتلارنى بۇنچە قوللايتتىمۇ؟ موڭغۇلىيە، مانجۇرىيە، شىنجاڭدا قىزىل ھاكىمىيەت پەيدا قى- لىپ، ئۆزىنىڭ شەرقتىكى تەسىرى، ئورنىنى چوڭايتىش ستا- لىننىڭ مەقسىتى. ئەمما ئۇ ئامېرىكا ئوتتۇرىغا كىرگەندىن كېيىن بۇ نىيىتىدىن ياندى. ھەتتا ماۋ زېدۇڭنىمۇ قوللىمايدى- غان بولىدۇ. ئۇ جياڭ جېيىشنىڭ تەلەپلىرىگە ئاكتىپ جاۋاب قايتۇرىدۇ. دالىەن، لۇشۇن پورتلىرى بىلەن مانجۇرىيە تۆمۈر- يولىغا ئىگىدارچىلىق قىلىۋالسىلا شىنجاڭدىن قول تارتىدۇ. جياڭ جېيىشنىڭ مەقسىتى ئۆزىنى تۈزەپ سەككىز مىليون

ئەسكىرىنى تەرتىپكە سېلىۋېلىپ، كومپارتىيىگە قارشى ئومۇم- يۈزلۈك ئۇرۇش ئېلىپ بېرىپ، بىر يىل ئىچىدە جۇڭگو تۇپرىد- قىدىن كوممۇنىزم ۋەھىمىسىنى تازىلاش. ئىلى باندىتلىرىمۇ شۇ قاتاردا تازىلىنىدۇ. بۇ، ۋاقىت، ئىستراتېگىيە ۋە تاكتىكا مەس- لىسى، ۋۇ جۇشى ئۇمىدۋار بولۇشى كېرەك، ئۇرۇمچى قولىدىن كەتسىمۇ، ھەتتا پۈتۈن شىنجاڭ قولىدىن كەتسىمۇ ئۇمىدسىزلە- مەسلىك كېرەك، ۋاقىتى كەلگەندە، خۇ زۇڭخەن، ما بۇفاڭنى ئەۋەتسىلا شىنجاڭ يەنە قولغا كېلىدۇ. ئۇ چاغدا باندىتلار مىللەت سۈپىتىدە يەھۇدىيلەرنىڭ كۈنىنى كۆرىدۇ!

گېنېرال جۇ شاۋلياڭ بۇ گەپلەر بىلەن ھاياجانلىنىپ كەت- مىدى. بۇ گەپلەرنى ئۇ كۆپ ئاڭلىغان. ھەربىر چوڭ سىياسەت- چى، ھەربىي قوماندان بۇ گەپلەرنى قىلىۋېرىدۇ. 8 - ئۇرۇش رايونىغا زۆرۈرى قۇرۇق گەپ ئەمەس، كونكرېت چارە. ئەسكەر- ىي كۈچ، ئايروپىلان، تانكا، ئاشلىق، كىيىم - كېچەك كەمچىل. ئەسكەرلەر روھسىز، جەڭگىۋارلىقى ئاجىز. نۇرغۇن- لىرى ئىچكىرىگە كېتىشنىڭ كويىدا. ئۇلارغا يەر، كەلگۈسىدە- كى بايلىق لازىم ئەمەس، جان كېرەك. بۇ خىل چۈشكۈنلۈك، ئالاقىزادىلىكنى سۆزلەيمۇ، بۇيرۇق بېرىمۇ تۈگەتكىلى بولماي- دۇ. ھازىر ئەسكەرلەر ئىچىدە دۈشمىنىمىز باندىت ئەمەس ئى- كەن، ئەمگەكچىلەر كەن، بىزمۇ ئەمگەكچى، ئۇلارغا ئوق ئات- ساق، ئۆزىمىزگە ئاتقان بولۇپ قالسىمىز دېگۈچىلەرنىڭ تەشۋىقات- لىرى ئەدىمەكتە. ئۇرۇمچىنى ساقلاۋاتقان ئالتە باتالىيون ئەسكەر نېمىگە دال بولالايدۇ. بۇ ئەسكەرلەرنىڭ ئۈچ يۈز سەككىسەن نەپىرى مەركىزىي ھەربىي مەكتىپى ئۇرۇمچى 9 - شۆبىسىدە- نىڭ ئوقۇغۇچىلىرى. ئالتە باتالىيون ئەسكەر دېگەن ئىككى مىڭ- دەك ئەسكىرىي كۈچ. دۈشمەن شىپىقاپ شىخوغا يېقىنلاشتى. جۇ شاۋلياڭ شىنجاڭنى بېرىپ قويۇپ، باشقىلارنىڭ كۈچى بى- لەن قايتۇرۇۋېلىشنى ئاڭلاشنىمۇ خالىمايدۇ، ئۇنىڭدىن كۆرە

ئۆزىنى ئېتىۋالغىنى ياخشى! ...

... مانا بۇلار كونكرېت ئىشلار.

— سىزچە گو چى قانچىلىك بەرداشلىق بېرەر؟

— مەن كۆرگەن، مۇداپىئەسى چىڭ، ئاكوپ، پوتەي، مىنالار، ياخشى جايلاشتۇرۇلغان. ئالتە مىڭدىن كۆپرەك ئەس-كىرى بار. ئەمما باندىتلار ئەسەبىيلەشكەن، ئۆلۈمدىن زادىلا قورقمايدۇ، بىرى ئۆلسە ئونى سەكرەپ چىقىدۇ. بۇنداق دۈش-مەنگە ھەرقانداق مىنا، سۇ ئاكوپلىرى، پوتەيلەرمۇ دال بولالمايدۇ. شېي يىڭبېك بىلەن گو چى بىزنىڭ قالغانلىرىمىز. ئۇلارنىڭ يىمىرىلگىنى بىزنىڭ تۈگەشكىنىمىز.

— قۇمۇلغا چېكىنىشكە تەييارلىق قىلىپ قويساق بولغۇ-دەك!

ۋۇ جۇڭشىن جۇ شاۋلياڭغا يەر ئاستىدىن قاراپ قويدى. دائىم خۇشخۇي، قاقاقلاپ كۈلۈپ يۈرىدىغان چوڭ گېنېرالنىڭ قوشۇمىسى تۈرۈلۈپ، قىسقا، پاناق بۇرنى تېخىمۇ قىسقىراپ، قوش ئېڭەكلىرى ئاستىدىكى خالتىلاشقان تېرىلىرى بىر كۈندىلا ئۆزىرەپ كەتكەندەك كۆرۈندى:

— بىز جان قاغۇسىدا قالساق بولماس!

— جان ساقلاش كەلگۈسىدىكى ھۇجۇم ئۈچۈن!

— مېنىڭ كەلگۈسى دېگەن سۆزنى ئاڭلىغۇم يوق!

— مەنمۇ شۇ ...

دائىم ھېسسىياتلىرىنى شېئىر بىلەن ئىپادىلىشىپ قاقاقل-شىپ كۈلۈشىدىغان ئىككى كاتتىۋاش تەڭلا ئەلەم بىلەن ئۇلۇغ - كىچىك تىندى:

— يامىنى، شۈي روجىڭ 46 - دىئۇزىيىسى بىلەن يار-دەمگە كېلىپ، ئادەمگە مەسخىرە كۆزىدە قارىسا، ما چېڭشياڭ-نىڭ ئاتلىق 5 - كورپۇسى مۇسۇلمانلارغا قوشۇلۇپ بىزگە خائىنلىق قىلسا...

— ئىشنىڭ ياخشى تەرەپلىرىنىمۇ ئويلايلى!

— مەن ياماننى ئويلاپ ئۆگىنىپ قالغان كونا ھەربىي.

— مەن ياخشىنى ئويلاپ ئادەتلەنگەن سىياسەتچى!

ئىككىسى بىر - بىرىگە قارىشىپ مىيىقلىرىدا كۈلۈشۈپ قويۇشتى.

ئۇلار ھەم ئەندىشە، ھەم ئۈمىد ئىچىدە قارا رەڭلىك فراند-سىيە پىكاپىغا ئولتۇرۇپ، ئۈرۈمچى شەھىرىدىن ئۇرۇش تەييار-لىقىدىكى ھەربىيلەرنى روھلاندۇرۇش ئۈچۈن شەھەرنىڭ غەربىگە قاراپ ماڭدى. ئۇلارنىڭ ئالدى - كەينىدە مۇھاپىزەتچىلەر، ساقچى ئەترەتلىرى پۈتۈن شەھەرگە سىگنال بېرىپ ھەيۋە بىلەن ئىلگىرىلىدى. كەچتە ئۇلار يەنە كاتتا زىياپەت تەييارلاپ، ئامپ-رىكا - ئەنگىلىيە كونسۇللىرىنى تەكلىپ قىلدى.

ئۇلارغا چۈشىنىشلىك: 2 - دۇنيا ئۇرۇشى يېقىندا ئاخىر-لىشىدۇ. ئەمما دۇنيادىكى 1 - دۇنيا ئۇرۇشىدىن كېيىن پەيدا بولۇپ 2 - دۇنيا ئۇرۇشىدىن كېيىن ياۋروپادا زورىيىۋاتقان سوتسىيالىزم كۈچلىرى ئامېرىكا ۋە باشقا دۆلەتلەر ئۈچۈن ئەڭ چوڭ تەھدىت. ئۇرۇشتىن كېيىن ئامېرىكا دۇنيادىكى ئەڭ زور ھۆكۈمران دۆلەتكە ئايلىنىپ دېگىنى دېگەن، قىلغىنى قىلغان ھېسابلىنىدىغان بولالىشى ئۈچۈن سوۋېت ئىتتىپاقى بىلەن زورا-ۋانلىق تالىشىدۇ. سوۋېت بىلەن بولغان ئۇزۇن مۇددەتلىك كۈ-رەش ئۇلارنىڭ نىشانى. ھازىر ئاسىيادا ئەنگىلىيە، فرانسىيە، گوللاندىيىلەرنىڭ ھۆكۈمرانلىقى يوقالدى، ئامېرىكا ئاسىيا قىت-ئەسىدە كىمگە تايىنىپ ھۆكۈمرانلىق قىلىدۇ؟ ئەلۋەتتە جۇڭگو ھۆكۈمىتىگە تايىنىش كېرەك. بۇ جۇڭگو ھۆكۈمىتى كوممۇنىستىك پارتىيە ھۆكۈمرانلىقىدىكى ئەمەس، گومىنداڭ ھۆكۈمران-لىق قىلغان، قۇدرەتلىك، بىرلىككە كەلگەن جۇڭخۇا مىنگو بولۇشى كېرەك. بۇ ھەرىكەت ئەنگىلىيە، فرانسىيە، گوللاندىيە-لەر ئاسىيادىن چىقىپ كەتكەندىن كېيىنكى بوشلۇقنى تولدۇرا-

لېكىن روھىي ئىنتىلىشنىڭ مەھسۇلى بولغان ئۈمىدۋار-
لىق كۈچلۈك ھاراقىتەك بىردەملىك تەلۋىلىك ئىنئامنىلا بېرەلەي-
دۇ. ئۆيىگە كىرە - كىرمەيلا تېلېفون جىرىڭلىدى:
— شىخوغا ھۇجۇم باشلاندى، ئىش چاتاق، تولىمۇ چا-
تاق، دەرھال ئايروپىلان، تانكا، برونپۇنكلار ياردەمگە كەلمىسە
بولمايدۇ!

مانا بۇ رېئاللىق: قېنى ئۇ نەرسىلەر. بۇ يەردە چېكىنىش،
قېچىش، ئۆلۈش - يوقىلىشتىن باشقا ھېچ نەرسە يوق!
يەنە تېلېفون: ئامانلىق ساقلاش شتابىنىڭ باشلىقى شاڭ
چاۋجۇڭ ۋۇ جۇڭشىننىڭ تەرتىپ ساقلىغۇچى خادىملىرى تەرىپى-
دىن جالاپ خوتۇن بىلەن بۇزۇقچىلىق قىلىۋاتقاندا تۇتۇلۇپ
قالغان. شاڭ چاۋجۇڭ جۇ شاۋلياڭنىڭ ئادىمى. ئۇنى قالدۇرۇ-
ۋەتسە قوماندان رەنجىدۇ، جازالىمىسا ۋۇ جۇڭشىننىڭ ئىناۋد-
تىگە تەسىرى بولىدۇ. ئۇ مۇئاۋىن باش قوماندان گو جىچياۋغا
تېلېفون بەردى. گو جىچياۋ ئۆزىنىڭ يۇرتىدىكى، تۈز سۆزلۈك
ئادەم:

— قوغلاش كېرەك، — دېدى خاپا بولۇپ، — مۇشۇند-
داقلارنىڭ كاساپىتىدىن بىزنىڭ ئەسكەرلىرىمىز خەلقنى ئايرى-
لىپ قالغان. بىز نېمە كويىدا، ئۇ لۈكچەك نېمە كويىدا!
ئۇ ھېلىدىن - ھېلىغا ئۈزۈلمەي كېلىپ تۇرغان كۆڭۈلسىز
تېلېفون، دوكلات، خەۋەرلەر دەستىدىن بۇ كېچىمۇ تۈزۈك
ئۇخلىيالمىدى. ئۆي ئىچىدە مېڭىپ يۈرۈپ: «دۆلەتنىڭ، ئەل-
نىڭ غېمىدىكىلەر قانچە؟ گومىنداڭدا بۇنداقلا ئاز، كومپارتى-
يىدە جىقىمىش. بىزدە ئۆز غېمىدىكىلەر مىڭ، ئەل غېمىدىكىلەر
بىر بولسىمۇ چوڭ گەپ ئىدى. ليۇ زېرۇڭ بىلىملىك ئادەم.
ئۇنىڭ دېيىشىچە، ئون مىڭدىن بىرگىمۇ يەتمەسمىش. مەنچۇ؟
دۆلەت، خەلق غېمى مېنىڭ غېمىمۇ ياكى ئۆز غېمىم بىلەنمۇ
مەن؟ ياق، مەن شېڭ شىسەيدەك دۇنيا يىغىمىدىم، مەن سەپ -

لايدىغان بولۇشى كېرەك. شۇڭا ئامېرىكا جۇڭخۇا مىنگونى بار
كۈچى بىلەن يۆلەيدۇ، بەدەل تۆلەپ بولسىمۇ، ستالىننىڭ بۇ
ھۆكۈمەتكە دۈشمەنلىك پوزىتسىيىدە بولماسلىقىنى قولغا كەلتۈ-
رىدۇ. ئامېرىكا ھازىر بۇ ئىشقا تۇتۇش قىلدى، جياڭ جىيىشى
ئۇزۇن ۋاقىت قېقىلىپ يۈرۈپ، ئاخىر ئامېرىكا ھۆكۈمىتىنىڭ
قوللىشىغا ئېرىشتى. شۇڭا ئامېرىكا - سوۋېت سودىسىنىڭ
مەھسۇلى بولغان موسكۋادىكى جۇڭگو - سوۋېت سۆھبىتى جياڭ
جىيىشىنى خۇشال قىلماقتا. جياڭ جىيىشى مۇئاۋىن پرىزدېنت
خالىسقا خېلى بۇرۇنلا بېشارەت بېرىپ، 1944 - يىلى 7 - ئايدا
نۇتۇق سۆزلەپ، سوۋېت ئىتتىپاقىنىڭ ئۇرۇشتىكى تۆھپىلىرى
ۋە باتۇرلۇقىنى قالتىس ماختىدى. دونبادون كاۋچۇكزارلىقى
يىغىنىدا دۇنيادىكى چوڭ دۆلەتلەر قاتارىدىن قېقىلغان جياڭ
جىيىشى يالتا كېلىشىملىرىگە بولغان نارازىلىقلىرىنىمۇ ئىچىگە
يۇتۇپ، ۋىرسال تراگېدىيىسىگىمۇ بەرداشلىق بېرىپ، ئاخىر
1945 - يىلى 6 - ئايدا بىرلەشكەن دۆلەتلەر تەشكىلاتىنىڭ سان -
فرانسىسكو يىغىنىدا مولوتوفنى جۇڭگو ۋەكىللىرى ئۆمىكى
موسكۋاغا كەلسۇن، سۆھبەت ئۆتكۈزۈمىز، دېگۈزدى. جياڭ
ۋېيۈەنجاڭ شۇ كۈنلەردە تولىمۇ روھلۇق، جۇشقۇن. ئۇ غالىب-
لار مۇنبىرىدە، ئۇ ھازىر يېقىن كەلگۈسىنىڭ زور پىلانلىرىنى
تۈزۈۋاتىدۇ. ئۇ يېڭىدىن تەختكە چىققان ترومىن پرىزدېنتنىڭ
ئىللىق مۇئامىلىسىگە ئۇچرىدى. يېقىن كەلگۈسىدە جۇڭگو تۈپ-
رىقىدا نە كوممۇنىستلار، نە باندىتلار قالمايدۇ. بىرلىككە كەل-
گەن، قۇدرەتلىك جۇڭخۇا مىنگو پات يېقىندا شەرقتە بىرگىگان
پالۋاندىك ئورنىدىن تۇرىدۇ!

زىياپەت، قەدەھلەر، سۆزلەنگەن سۆزلەر ۋۇ جۇشىنى قايد-
تىدىن روھلاندۇردى. ئۇ يەنە چالا مەست، غىغشىپ ناخشا
ئېيتىپ، ئۆزىنىڭ غالىبلار قاتارىدىن ئورۇن ئالغانلىقىغا سۈپەت
بېرىش ئۈچۈن ھېسسىياتلىق مىسرالارنى تۈزۈپ ئۆيىگە قايتتى.

ھۆكۈمرانلىق ئۈچۈن جان تىكىمىدىم. دۆلەت غېمى مېنىڭ غەپ-
مىم، ئەل دەردى مېنىڭ دەردىم. لېكىن بۇ ئەل ھەممە جۇڭگو-
لۇق ئەمەس. بەلكى بىر ياكى يېرىم پىرسەنت جۇڭگولۇق! ...
بىراق ئۇ مۇھىم ئەمەس، مۇھىمى، مەن ئىنساپلىق، ئەخلاق-
لىق، «مۇھاكىمە ۋە بايان» غا ئىشىنىمەن، ئەمەل قىلىمەن ...
ئىنسان ئۆز - ئۆزىدىن قانائەت تېپىش ئۈچۈن دائىم ئۆز
ھاياتىنىڭ يورۇقلۇقلىرىنى كۆز - كۆز قىلىدۇ، ھېچكىم ئۆزى-
گە نەپەرتلەنمەيدۇ. گەرچە ئاغزىدا دېسىمۇ، ھېچكىم باشقىلارغا
چىن كۆڭلىدىن چوقۇنمايدۇ، ھېچكىم ئۆزىگە ئۆزى پالاكەت
تېلىمەيدۇ.

شىنجاڭنىڭ ئەڭ چوڭ ھۆكۈمرانى ئۆزىنى چۈشىنىش ئۈ-
چۈن ھاياتقا كەينى - كەينىدىن سوئال قويدى، لېكىن ئۆزى
خۇشال بولغۇدەك جاۋاب تاپالمىدى، ئۇ ئۆز نەزىرىدە جۇڭخۇا
مىنگونىڭ مۇشۇ ئەسەردىكى كاتتا ئەربابلىرىدىن بىرى. ئۇ سالا-
ھىيەتتە، قابىلىيەتتە ۋە پەزىلەتتە دۆلەت رەھبەرلىرى قاتارىدىكى
ئادەم. شۇڭا جياڭ ۋېييۈەنجاڭ نەچچە - نەچچىلىگەن نامزاتلار
ئىچىدىن ئۇنى تاللىۋالغان. شىنجاڭ نۇرغۇن يىللاردىن خەنزۇ
ئەمەلدارلارنىڭ پادىشاھلىقى بولۇپ كەلگەن زېمىن. جياڭ ۋېي-
يۈەنجاڭ بۇ زېمىننى ئۆز ئالدىغا كۆرۈش ئۈچۈن ۋۇ جۇڭ-
شىننى تاللىۋالغان. دۆلەت ئاتىسىنىڭ ئىشلىرىغا ۋارىسلىق
قىلغۇچى كاتتا سىياسەتچى ئوڭايلىقچە بىرىگە ئىشەنمەيدۇ. دۆ-
لەت ئىشى سودا ئەمەس، ئۇ ساداقەت ۋە پىداكارلىققا موھتاج.
دۆلەت باشقۇرۇش ئائىلە باشقۇرۇش ئەمەس، ئۇ داھىيانلىق،
ئەقىل - پاراسەت، دانالىق ۋە تەدبىرچانلىق بىلەن روناق تاپىدۇ ...
يەنە تېلېفون:

— نېمە، ھەرگىز بولمايدۇ! — دېدى ئۇ كەسكىن
قىلىپ، — ئۆز پۈتمىزغا ئۆزىمىز پالتا چاپقان بولىمىز!
لومەنچىڭدىن كەلگەن بۇ خەۋەردە تۇيۇقسىزلا يەتتە - سەك-

كىز ئەسكەرنىڭ يوقىلىپ كەتكەنلىكى، ئۈچ كۈندىن كېيىن بۇ
ئەسكەرلەرنىڭ ئۆلۈكىنىڭ چۆپلۈكىدىن چىققانلىقى دېيىلگە-
ندى.

— ئۈرۈمچىدىكى ئۇيغۇرلار بىلەن قازاقلارنى تۈگەل قى-
رىۋېتىش كېرەك! — دەپ چار سالىدى پولك كوماندىرى. ئۇ
بىر باتالىيوننى بۈگۈن كېچىلا نەنلىياڭغا قىرغىغا ئەۋەتمەكچى
ئىكەنلىكىنى ئېيتتى.

— ئۈچ كۈن بۇرۇن سۆھبەت يىغىنى چاقىرىپ، ئۈرۈم-
چىدىكى داڭلىق ئۇيغۇر، قازاق زىيالىيلىرى، دىنىي زاتلار ۋە
ئەمەلدارلارنى يىغىپ پىكىر ئالدۇق. ئۇلار قىزىل پاچاقلار ئۈي-
غۇر خەلقىنىڭمۇ دۈشمىنى، ئىلى باندىتلىرىغا ھەممە مىللەت
بىرلىشىپ قارشى تۇرىمىز دەپ بىردەك چۇرقىراشقانمىدۇ؟
«شىنجاڭ گېزىتى» گە قاراڭلار، ئۇلارنىڭ شوئارلىرى بېسىل-
دى ئەمەسمۇ!

— سىزنى ئالدايدىغان يالغان گەپلەر ئۇ. ئۇيغۇر، قازاق
ۋە باشقا مىللەتلەرنىڭ ھەممىسى بىزگە ئاستىرتىن تىخ بىلەۋاتى-
دۇ، بىزنى يوقىتىش ئۇلارنىڭ ئورتاق شوئارى!
— ياق، ياق، ئىشەنمەيمەن! ئىلى باندىتلىرىنى قوللاۋات-
قان خەنزۇلارمۇ بار. ھەتتا ئەسكەرلىرى ئىچىدىمۇ خەنزۇلار
بار.

— ئۇلار مىللىي مۇناپىقلار!
— مىللىي مۇناپىق ھەممە مىللەتتە بار!
ۋۇ جۇڭشىن تېلېفوننى جالاقىدە قويۇپ قويدى:
— مېنىڭ تەكلىپ ۋە تەلەپلىرىمگە ئېتىبار قىلىمىدى.
ئۈچ ئەڭگۈشتىرىم ئەمەلىيەشمىدى، ئاساسىي توسقۇن مۇشۇ
قارام ھەربىيلەر بولدى. شېڭ شىسەينىڭ ئالتە بۈيۈك سىياسى-
تى ئاقىدۇ يۇ، مېنىڭ ئۈچ مەسلىكىم نېمىشقا ئاقمايدۇ؟ خاتا-
مۇ؟ ياق، ئىلاھىي قانۇن، دۆلەت قانۇنى، ئادەمگەرچىلىك دې-

گەنلەرنىڭ قايسىسى خاتا كەن؟ شېڭ شىسەي ئەڭ جىق ئادەم تۇتتى، مەن ئەڭ جىق قويۇپ بەردىم. ئۇ قوشنىلىرىغا ئەڭ قاتتىق دۈشمەنلىك قىلدى. مەن قوشنىدارچىلىقنى ۋايىغا يەت-كۈزدۈم، سوۋېت بىزگە دۈشمەن بولسىمۇ دوستلۇقنى ئىپادىلەيدىم. مەن ئۈرۈمچى ۋىلايىتىگە بۇرھان شەھىدىنى ۋالىي قىلدىم. شېڭ بولسا غوجانىيازنى يوقىتىش ئۈچۈن مۇئاۋىن رەئىس قىلغان. ياك، جىڭلار بىرمۇ ئۇيغۇر، قازاقنى ھاكىم قىلمىغان. مەن ھەممە ئىشتا ئىنساپنى ئۆلچەم قىلىمەن. شىنجاڭدا ئەڭ چوڭ ئىنساپ يەرلىك خەلقنى ئادەم قاتارىدا كۆرۈش. بۇ خەق يەر تېرىش، مال بېقىش، گىلەم توقۇش، زەرگەرچىلىك، قول ھۈنەر ئىشلىرىنى قىلىشتىن باشقا، بەش ۋاخ ناماز ئوقۇپ، ناخشا ئېيتىپ، ئۈسسۈل ئويناپ يۈرىدىغان، سىياسەت، ھەربىي ئىشلاردىن تولمۇ يىراق يۈرىدىغان ئىنساپلىق، ئىتائەتچان، ئەمگەكچان، كەڭ قورساق، مېھماندوست خەلق. ئۇلارنى ئادەم قاتارىدا كۆرمەسلىك تولمۇ ئىنساپسىزلىق. كۆڭزىنىڭ ياۋاش-لارنى خورلاش ھايۋان ئورنىغا چۈشكەنلىك دېگەن سۆزى بار. ھايۋانلار ئاجىزلىرىنى بوزەك قىلىدۇ. پېتروۋ توغرا ئېيتىدۇ: بۇ يەرنىڭ ئىگىلىرىدىن بىرمۇ نازىر، ھەتتا مۇئاۋىن نازىرمۇ يوق. بىز پايدا، ئۈستۈنلۈك توغرىسىدا ئويلىغاندا، ئۆزىمىز توغرىسىدا ئويلاپ كەلدۇق. بىرەر قېتىم ئاشۇ مىللەتنىڭ پايدىسى توغرىسىدا ئويلاپ باقتۇقمۇ؟ بۇ تولمۇ ئىنساپسىزلىق. بۇ يەردە خەنزۇلار ئۈچۈن ئالىي ئوقۇش يۇرتلىرى بار ئىكەن. ئۇيغۇر، قازاقلار ئۈچۈن تولۇق ئوتتۇرا مەكتەپمۇ يوق ئىكەن. بىز ئارانلا ئىككى يۈز نەچچە مىڭ، ئۇلار ئۈچ - تۆت مىليون. بىزدىن يىگىرمە ھەسسە كۆپ ...

ئىنساپسىزلىقنىڭ جازاسىنى نېمىشقا شېڭ شىسەيدەك ئىد-ساپسىز تارتماي، مەن ۋۇجۇشىندەك ئىنساپلىق ئادەم تارتىدە-كەن! تۈنۈگۈن ھېلىقى تارىخچى ماڭا: مەن بىر ھۆججەت تاپ-

تىم، شىنجاڭ خەن ۋۇدى زامانىسىدا بىزگە قېتىلغانىكەن، خەن ۋۇدىنىڭ گېنېرال زەيچۇغا يازغان يارلىقى باركەن، ئۇ تېپىلدى. زەيچۇ ھازىرقى زەيخۇدا ئەسكەر تۇرغۇزغانىكەن، دەپ-دۇ تېخى. ئەجەب بۇ يەرنىڭ تاغ - دەريا، شەھەر، چۆللىرىگە ئىسىم قويماپتىكەنمىزغۇ ئەمەس. تەكلىماكان، تارىم، قەشقەر، تۇرپان ... ۋاي - ۋوي بىرمۇ خەنزۇچە ئىسىم ئەمەسقۇ؟ ... تارىخچىنىڭ قالدۇرغان كىتابلىرىنى ۋۇجۇشى ئوقۇپ كۆر-دى. نەچچە مىڭ يىللىق تارىخقا ئىگە ئۇيغۇر مىللىتى مۇشۇ ھازىر ياشاۋاتقان يېرىدىن يىراققا كەتمىگەن. بەزىدە كۆچمەن چارۋىچىلىق بىلەن ئاسىيانىڭ شىمالىدا، شەرقىدە يۈرگەن بول-سىمۇ، ئاخىر مۇشۇ ھازىرقى شىنجاڭدا شەھەر قۇرغان، بىر-نەچچە قېتىم دۆلەت بولۇپ ياشىغان. قاراخانىيلار دۆلىتىنىلا 870 - يىلى قۇرۇلغان دېيىلسە، 1209 - يىلقى ئاخىرقى خان بىلىك خاقانغىچە ئۈچ يۈز ئوتتۇز توققۇز يىل مۇستەقىل پادىشاھ بولۇپ ياشىغان ھېسابلانمايدۇ؟ تارىخچىلار ئۆزىنى بى-لىملىك قىلىپ كۆرسىتىمەن دەپ، ھۆكۈمەتنىڭ تىلىنى قىسقا قىلىپ قويىدۇ! ۋۇجۇشى شىزاڭ - موڭغۇل كومىتېتىنىڭ ئىشلىرىغا مەسئۇل بولغاندا تارىخچىلارغا:

— چانمايدىغان قىلىپ ياساشمۇ بىر خىل ماھارەت، بۇ ماھارەتكە ئىگە ئادەملەر ئاز دېگەندى ...

... ياق، تارىخ نېمە بولسا بولسۇن، ھازىر مۇنازىرە دەۋرى ئەمەس، كىم كۈچلۈك، تەدبىرلىك بولسا شۇنىڭ گېپى ئاقىدە-غان مەزگىل بۇ. ھازىر كىم كۈچلۈك؟ گومىنداڭ ھۆكۈمىتى-نىڭ رەئىسى، 8 - ئۇرۇش رايونىنىڭ قوماندانى جۇشاۋلياڭ قويغان - تۇنقىنى بىلمەيلا قالدى. ئۇلارنىڭ قىلىدىغىنى يار-دەم تىلەش، باشقىلارغا يېلىنىشلا بولۇپ قالدى. بۇ كۈچلۈكلەر-نىڭ ئىشىمۇ؟ باندىتلار كۈندىن - كۈنگە كۆپەيمەكتە، ئىلگىر-د-لىمەكتە. شىمالدا ئۈچ ۋىلايەت قولىدىن كەتتى، ئۈرۈمچى تەھ-

دەت ئىچىدە، جەنۇبتا ئاقسۇنىڭ باي ناھىيىسى، كۈنئەھەر ناھىيىسىنى توپلاشچىلار ئىگىلىۋالدى. مۇشۇ يىل 4 - ئاينىڭ 9 - كۈنى باندىتلار ئازراقلا كۈچ بىلەن ئۇشاشقا تالدىكى يۈزلىگەن ئەسكەرنى يوقىتىلغان، يېقىندا توقسۇننىڭ ئالغۇي دېگەن جايغا ھۇجۇم قىلىپ نۇرغۇن ئاتنى ئېلىپ كەتتى. مايتاغدىكى سوپاخۇن بىر روتا ئەسكەر بىلەن باندىتلار تەرەپكە ئۆتۈپ كەتتى. بۇ ئىشلار بىلەن يەرلىكلەر روھلىنىپ، بىزنىڭكىلەر ئېسەنكەرەپ قالدى. مانا ھازىر قەشقەر، قاغىلىق، پوسكام، ئاقسۇلاردا خەلق قوزغالمىقتا. قۇمۇل، تۇرپان، پىچان، توقسۇنلارمۇ تىنچ ئەمەس. ھەممىلا ئادەم بىزنى يوقىتىش كۆيدىدا. ئۇلار كۈچلۈك، بىز ئاجىز بولۇپ قالدۇق. بۇنى ئېتىراپ قىلماي نېمە چارە. بىزنى ئاجىزلاشتۇرغان بىزنىڭ ۋەھشىيلىكىمىز. يولۋاسمۇ تالاۋەرسە ئاخىرىدا ئاجىزلىشىپ ئىتقا يەم بولىدۇ، چۈمۈلىگە ئوزۇق بولىدۇ. ئاتۇش ھاكىمى ئوۋياڭ مۇشۇ XX ئەسىردىمۇ ئاتۇشنىڭ ئازاق كەنتىگە قېلىن، ئېگىز قىلىپ سېپىل سوقتۇرغان. ئالۋاڭ - ياساق، باج - ھاشار، سەيسە - سەيجۇلار خەلقنى دەم ئالالماس قىلىپ قويدى. دۆلەت ئاتىسىنىڭ «جۇڭگودىكى بەش چوڭ مىللەت - خەنزۇ، خۇي - زۇ، موڭغۇل، زاڭزۇ، ئۇيغۇرلارنىڭ ئۆز تەقدىرىنى ئۆزلىرى بەلگىلەش ھوقۇقىغا ئىگە» دېگەن تەلىمىنى ۋارقىرىدۇق، لېكىن ئۇنى دەسسىدۇق. تاشقورغاندىن ئېغىر تىپتىكى قوراللار بىلەن قوراللانغان باندىتلار سۈپىشى داۋىنىدىكى ساقچى ئىدارىسىنى ئىشغال قىلىپ، تاشقورغاننىمۇ ئىگىلىدى، باندىتلاردىن قورقۇپ قاچقان ئەسكەرلەر قەشقەرگە كېلىپ تۈرمىدىكى پۇقرا - لارنى ئاچىقىپ چېپىپ، جادۇغا بېسىپ، تېرىسىنى سويۇپ قىيناپ ئىنتىقام ئالدى. تىنچ ياتقان پۇقرانى بوزەك قىلغان ئەسكەرنى كۈچلۈك ئەسكەر دېگىلى بولامدۇ؟ خەقنى باندەت دەيمىزۇ، ھەقىقىي باندەتلىقنى ئۆزىمىز قىلىمىز. ئۇلار يەرگە

ئىشلەپ تاپقىنىنى بىزگە بېرىدۇ، ئۆزلىرى ئاچ قالىدۇ، مۇكەچىيىپ رەخت، كىگىز، گىلەم توقۇيدۇ، يۇ، يالىڭاچ، داق يەردە ياتىدۇ. باغ ياساپ مېۋە قىلىدۇ، مېۋە مېغىزلىرىنى بىزگە بېرىدۇ، ئۆزلىرى زاغرا يەيدۇ. قار - بوران دېمەي تۇجۇپىدە. لىسە مال باقىدۇ، يۇ، يىلدا بىر قېتىم گۆش يېيەلمەيدۇ، بىز بولساق ھەر كۈنى زىياپەت بېرىپ، يەپ - ئىچىپ كېرىدە. لىسە ياتىمىز. ئېغىر ئەمگەك ئۇلارنىڭ، مېۋىسى بىزنىڭ، بىزنىڭ ئادەملىرىمىزنىڭ قايسىسى كەمبەغەل، قايسىسى زۇلۇمە. غا ئۇچرىدى؛ راھەت بىزنىڭ، جاپا - مۇشەققەت ئۇلارنىڭ. ئەسكەر، ساقچى، ئەمەلدارلارنىڭ قايسىسى دېھقاننى شىلمايدۇ. قايسىسى بايلىق ئۈچۈن «ئىنساپ» دېگەننى ئاياغ ئاستى قىلدە. مايدۇ. نەپسى يامان، رەھىمسىز، ۋەھشىي ئەمەلدارلارنىڭ جەنايەتلىرىنى بىلىپ تۇرۇپ ئۇنى ئۆستۈرمىز، ماختايمىز. خەلق ئەرز - شىكايەت قىلسا ئۆلتۈرمىز، سولايمىز، ھېچبولە. مىسا ئۇرمىز. ئۇلارنىڭ يىغلاش، داد ئېيتىش ھوقۇقىمۇ يوق. شاڭخەيدىكى چەت ئەل كونسېسىيىلىرىنىڭ ئىشىك بېشىغا يېزىلغان جۇڭگولۇقلار بىلەن ئىتلارنىڭ كىرىشىگە رۇخسەت يوق دېگەن خەتنى كۆرۈپ، دېڭىز ياقىسىدا بىر كۈن يىغلىغان ئەمەسىدىم. دۇنيادا ۋىجدان ئىگىلىرىگە مىللىي ھاقارەت، مىللىي كەمسىتىشتىنمۇ قاتتىق خورلۇق بولمايدۇ. يەرلىكلەرنى بىز شۇنچە خورلىدۇق، شۇنچە ئاياغ ئاستى قىلدۇق. ئۇلارنىڭ توپىلاڭ كۆتۈرۈشى بىزنىڭ سۈن جۇڭشەن باشچىلىقىدىكى شىنخەي ئىنقىلابىمىزدىن نېمە پەرقى بار؟ بىز ئەزمىسەك ئۇلار بىزگە يانمايتتى. خەنزۇ بولغىنىمىز ئۈچۈن بىزگە تىخ ئورۇۋاتە. قىنى يوق، زالىم بولغىنىمىز ئۈچۈن تىخ ئورۇۋاتىدۇ...

مانا بۇلار «ئىنساپ بىلەن پىكىر قىلىش» دېيىلىدۇ. ئىنساپ راسمىيلىقنى تەلەپ قىلىدۇ. مەن پەقەت ئۆزۈمگىلا راست

گەپ قىلالايمەن. مېنىڭ بۇ گەپلىرىمنى ئۇلۇغ كۇڭزىمياۋ بۇتە-
خاننىسىدىكى بۇتەمىز ئۆزىلا ئاڭلىسۇن. ھەتتا خوتۇن - بالىلار-
رىمۇ ئاڭلىمىسۇن. كۇڭفۇزىنىڭ مۇرتى ھېچبولمىسا ھاياتىدا
بىر قېتىم ئۆزىنى ۋە تەڭرىنى ئالدىماسلىقى كېرەك. كۇڭزىنىڭ
مۇرتى بىلەن گومىنداڭ سىياسەتچىسى بىر - بىرىگە دۈشمەن
ئىككى ئادەم. گەرچە ئۇ بىر گەۋدە بولسىمۇ ئىنساپ بىلەن
رېئاللىققا باھا بەرگۈچى ھەرگىزمۇ دۆلەت مەنپەئىتىنىڭ ۋەكىلى
بولالمايدۇ. گەرچە ئۇنىڭ شوئارى شۇ بولسىمۇ. مانا بۇلار
دانالىقنىڭ بەلگىلىرى. غەزىپىنى چىرايلىق سۆز ۋە مېھىر -
شەپقەتلىك كۆز نۇرى ئىچىگە سىڭدۈرەلىگەن ئادەملەر دۆلەتنىڭ
روھىي بايلىقىغا ئايلىنالايدۇ. سەن يالغان كۈلسەڭمۇ باشقىلار
ئىشەنسۇن، سېنىڭ سۇيىقەستىڭ دەيدەبىلىك قەسەملىرىڭ ئىد-
چىگە شۇنداق سىڭىپ كەتسۇنكى، ئاڭلىغۇچى ساڭا چىن قەلبىد-
دىن قەسەم بىلەن ۋەدە بېرەلەيدىغان بولسۇن، ۋەدىسىگە جېنى
بىلەن ئەمەل قىلىدىغان بولالسىۇن. مانا بۇلار كۇڭفۇزى تەلىمىد-
گە ئاسىيلىق قىلغۇچىنىڭ تالانتى.

1945 - يىلىنىڭ ئاۋغۇست ئېيىدا ئۈرۈمچى شەھىرى
قىزىغان تونۇرغىلا ئوخشاپ قالغان. شىمالدىن جەنۇبقا سوزۇل-
غان بىرلا چوڭ يولدا ھەربىي ماشىنىلار ئاچچىق توپا تۈزۈنۈپ
ئالدىرىشىپ چېپىشىدۇ، ئاۋات بازار بولىدىغان دۆڭكۆۋرۈك،
چوڭ غەربىي قوۋۇقلاردىكى سارايۋەنلەر تۆڭگىلەر، ئېشەكلەردە-
كى تاي - تاي ماللىرىنى ھويلىلاردىكى لاپاسلارغا تىزىشىدۇ.
كىردىن رەڭگى يوقالغان مانا - شانتۇار كىيىملىرى تەرلىگەن
بەدەنلىرىگە چاپلىشىپ كەتكەن، پۇتلىرى يالاڭ، باشلىرىغا پىپى
تۇماق، شاپاق دوپپا كىيىشكەن، يۈزلىرىدە كىر ۋە مايلا قې-
تىشقان ئىشلەمچىلەر تىنىمسىز ئېقىۋاتقان تەرلىرىنى كۆڭلەك-
لىرىنىڭ ئېتىكى بىلەن ئېرتىشىپ، تېپىرلىشىپ ئىشلىمەكتە.
چوڭ غەربىي قوۋۇقنىڭ ئۇ چېتى تاشلىق ساي، ئوتتۇرىسىدا

ئۈرۈمچى دەرياسى يېپىلىپ - كۆۋرەپ ئاقماقتا، ئىشلەمچىلەر-
نىڭ سۇ بويىغا بېرىپ يۈيۈنۈپ سالقىندۇرۇلۇشىمۇ ۋاقتى يوق.
بۇ يېپىلىپ قالغان ماللارنى كۈننىڭ ئىسسىقىدا بۇزۇلۇپ قې-
لىشتىن ساقلاش ئۈچۈن، بۇ مەدىكارلار قولىدىن كەلگەنلىكى
ئامالنى قىلماقتا. يەنە نەچچە كۈن ياتاركىن. ئۈرۈمچىدىن غۇل-
جا، چۆچەككە بارىدىغان يوللار ئېتىلگەن. جەنۇبقا مالنى ياندۇ-
رۇپ كېتىشنىڭ ئورنى يوق. تۇرپان، قۇمۇللارنىڭ كارۋان
يولى ئېتىلگەن، ئاتمىش ئېشەك، ئوتتۇز تۆگە سۇنىڭ نېرسىدا
يېقىلماقتا. لېكىن مەدىكارلارغا خوجايىن كۈنىگە ئىككى پوم
بېرىدۇ. قالغىنىغا مۇزدەك سۇ.

— ئېتنىڭ نېمىدى، ئاداش، سەلەيھاجى ئەمەت دېدىڭما،
ھاجىكەنسەنۇ، يەنە يېتىمچىكەنسەنۇ؟

— سوراۋېرەمسەن؟ دېدىمغۇ، مەن ئىلى تەرەپكە ئەپلەپ
ئۇتۇۋالساملا بولاتتى.

— ئوغرىلارنىڭ يېنىدا نېمىش قىلاتتىڭ، بېشىدا سۈيى
بار يېتىمۇ نېمە ماۋۇ؟

— ئۇ دېگەن ھۆكۈمەتنىڭ گېپى! ئوغرى بولسا گومىن-
داڭنى يوقىتاتتى؟

— سوپىبەگ ھاجىم شۇنداق دېدىيا، ھاجىمۇ يالغان
ئېيتامدا؟

— ھۆكۈمەتنىڭ تىلى ئۇ سوپىبەگ ھاجىم دېگەننىڭ جۇما!
— ماڭە ۋاي، ئۇ دېگەن جاھانگىر غوجامنىڭ پۇشتىدىن.

— جاھانگىر غوجامنىڭ پۇشتى بولسا ئىسلام غازاتچىلىرىد-
نى ئوغرىلار دەپ ۋالاقشىتتىمۇ؟

— ئابدۇكېرىمخان مەخسۇمدەك خۇدا بەرگەن ئادەملىنى
ۋاي كوممۇنىستىكەن، سوۋېتنىڭ ئادىمىكەن دەپ ۋارقىراپ،

پۈتۈن قەشقەرنى بېشىغا كىيىپ توۋلاپ نامايىش قىلىشقان ئۇي-
غۇرلىرىڭ نېمە دېمەيتتى؟

— ئەمما لېكىن بىز خەقتىن ھەرقاندىقى چىقىدۇ جۇما:

غېنى بانۇر، سېپىت نوچىدەك باتۇرلىمۇ، سوپىبەگ ھاجىدەك مۇناپىقلىمۇ چىقىدۇ. پۇقراچە كىيىنىپ خەقنىڭ ئېغىزىنى تاتىد. لاپ گەپ ئېلىپ، يىگىرمە نەچچە ئادەمنى ساقچىغا تۇتۇپ بەر. گەن سېتىۋالدى ھاجىمۇ ئۇيغۇر؛ تۈرمىدە ئۇيغۇرلىنىڭ كۆزىنى ئويۇپ، بەدىنىگە يىڭنە سانجىپ قىيىناپ، قەشقەر كۈنشەھەر قۇمدەرۋازا تۈرمىسىدە يۈزدەك ئادەمنى ئۆلتۈرگەن قاتىل ھاشىد. مەكمۇ ئۇيغۇر. سارايلارغا قاراپ باقە، ياسىنىپ - تارىنىپ يۈرگەن سەتەڭلەرمۇ ئۇيغۇر. ئۇلار سەن بىلەن بىزگە قارايمۇ قويمايدۇ. خىتاي ئەسكەر باشلىقلىرىنىڭ كۆڭلىنى ئاچىدۇ. شۇلىمۇ ئۇيغۇر.

— راست، بىز خەقتىن چىقمايدىغان ئىخلىم يوق. تۈر-مىدە ئۆلۈۋاتقانمۇ ئۇيغۇر، ئۆلتۈرۈۋاتقانمۇ شۇ. گومىنداڭغا قارشى قوراللىق قوزغىلاڭ كۆتۈرۈپ دۈشمەننى سۈر - توقاي قىلىپ چىچاتىۋەتكەنمۇ ئۇيغۇر. شۇغىنىسى، بۇ ئەزىمەتلەرنى تىللاپ ئۈرۈمچىنىڭ كوچىلىرىدا تەشۋىقات ۋە رەقە تارقىتىپ يۈرگەنلەرمۇ، نامايىش قىلىپ «يوقالسۇن باندىتلار!» دەپ ۋار-قىرىشىپ يۈرگەنلەرمۇ ئۇيغۇر.

— پۇقراچە ياسىنىۋېلىپ، بىزدەك يېتىمچىلارنى ماشكىدەك پۇراپ يۈرگەن ساقچىلارچۇ تېخى!

— مەسچىتلەردە خەلققە ئىلى ئوغرىلىرى خۇدانىڭ ئاسىيەلىرى دەپ سۆزلەپ يۈرگەن ئاخۇنلارمۇ شۇ!

— گېزىتلەرگە ماقالە يېزىپ، شەرقىي تۈركىستان ھۆكۈمىتىنى تىللاۋاتقانلارمۇ ئۇيغۇر!

— پاه، ئاغىنىلەر، راست، ھەرقاندىقى چىقىدىكەن بىز خەقتىن، شۇغىنىسى، چوڭ ھوقۇق نۇتقاندىن بىرىمۇ چىقماپتۇ. رەھىمىتى غوجانىياز ھاجىمۇ ھوقۇقنىڭ تەمىنى تېتا - تېتىمايلا دارغا ئېسىلدى. شور پېشانە خەقكەنمىز! ئېغىر ئىش ئۇلارنىڭ ئېغىزلىرىنى گەپتىن توختىتالمىد.

غان. ئۇلار جۇل - جۇل كىيىم، يېلىك - يالىڭاچ، قاسماق - سېسىغان بولسىمۇ، گەپلىرى چوڭ ئىدى. ئۇلار دۆلەت، مىل-لىمەت، ۋەزىيەت، جەمئىيەت توغرىسىدا ئاڭلىغان، ئويلىغانلىرىدىكى دەۋىرەتتى. ئۇلار تۇرمۇشنىڭ ئەڭ تۆۋەن قاتلىمىدىكى ئەڭ كەمسىتىلىدىغان ئادەملەر. لېكىن ئۇلار ئەركىنلىك ۋە ئادىمىي قىممەتكە ئەڭ تەشنا بولغاچقا، ئۆز زېمىنىنىڭ شىمالىدا بولۇۋاتقان ئىشلارغا تولمۇ كۆڭۈل بۆلەتتى.

— سەلەيھاجى ئەمەت! — دېدى بېشىدا بىر تالمۇ چېچى يوق تاز يىگىت پارقىراپ تۇرغان بېشىنى سىلاپ قويۇپ، — قاچساق، بۈگۈن كېچىلا قاچىلى. مەن غۇلجىغا بارغان، چۆ-چەكتە قاسساپلىق قىلغان. بىر چېرىك گۆشنى مۇجۇپ تۇتۇپ «قانچە» دېۋىدى، بەش قولۇمنى كۆرسەتسەم گۆشكە تۈكۈرۈپ قويمايدا. مانا ئەمىسە دەپ پىچاقنى قورسىقىغا ساپقىمىچە تىد-قىپ، ئىككى - ئۈچ مالتىلىۋەتتىم. «ھامىنى ئۆلتۈرگەندىكىن يەنە ئۆلتۈر!» دېدى قاسساپلار، مانا ئەمىسە دەپ پالتىنى ئالدىم - دە، يەتتىنى چاندىم، ساقچى يېتىپ كەلگۈچە قېچىپ سوۋېت چېگراسىغا بېرىپ بوپتىمەن... قېچىشقا مەن ئۇستا، يول باشلاپ ماڭمەن، يەنە كىم قاچىدۇ؟

— مەنمۇ قاچاي جۇما!

— مانا ئۈچ بولدۇق. بىرىڭ خائىنلىق قىلساڭ مەن قۇۋان تازنىڭ مۇنۇ پىچىقى رەھىم دېگەننى بىلمەيدۇ. ئون نەچچە مەدىكار قۇۋان تازغا تەڭلا قاراشتى: ئېگىز، مەيدە يۇڭلىرىدا لاي، چىۋىنلەر قېتىپ قالغان، قويۇق ساقال-لىق، ئاق سېرىق، يوغان بۇرۇن ئادەم تىزغا چۈشۈپ تۇرىدىغان غىلاپنى تۇتۇپ، ھازىرلا بىرىگە ئېتىلىدىغاندەك سۈرلۈك، غادى-يىپ تۇراتتى. سەلەيھاجى ئەمەت ئىسىملىك قاش - كۆزى چىرايلىق، ئېگىز، قارىقۇمچاق يىگىت ئۇنىڭغا زوقلىنىپ پەس ئاۋازدا سۆزلىدى:

— بىزنىڭ قەشقەر، ئاتۇشلارمۇ پىچاق بىلەن قوزغالدى. ئالمىئاخۇن، نىزامىدىن، قۇتلۇق ئەپەندى، بارانتااخۇن دېگەن ئىنقىلابچىلار ئىلى ئىنقىلابىنى تەشۋىق قىلىپ خەلقنى ئويغىدىتىپ بولدى. شۇغىنىسى، قورال يوق. پىچاق بىلەن مىلتىققا تەڭ كەلگىلى بولمايدۇ. مەن... مەن... — ئۇ دۇدۇقلىدى.

— سەن نېمە؟ دەۋەرمەمسەن، بۇ يەردە ئىشىپ-يىون يوق جۇما!

— مەن ئاتۇش ياشلار تەشكىلاتىنىڭ ۋەكىلى. غۇلجىغا ئالاقىلىشىشكە ماڭدىم. مېنى ئامان - ئېسەن ئۆتكۈزۈپ قويغان ئادەمنى خەلق ئۇنتۇمايدۇ!

— مانا مەن قۇۋان تازىنى ئۆتكۈزۈپ قويىمەن. ئازادلىق يولىدا سېنىق جېنىم پىدا!

ئاۋغۇستىنىڭ كېچىلىرى بۇ شەھەر دىمىق، نەپەس ئېلىشمۇ قىيىن. ئادەملەر ھويلا، ئۆگزىلەردە يېتىشىپمۇ تولا ئۆرۈلۈپ ئۇخلىمايتتى. شۇنداق كېچىسى ئۈچ يېتىمچى ھاياتىدىكى ئەڭ چوڭ ئىش — شىمالغا بېرىپ قوزغىلاڭچىلارغا قېتىلىش ئۇ. چۈن تاشلىق سايغا، ئاندىن شارىلداپ شاۋقۇن سېلىپ ئېقىۋاتقان دەرياغا چۈشتى. سۇ ئادەمنى چۆكتۈرمىگەن بىلەن تېز ئاقانتى. ئۇلار قۇۋان تازىنىڭ ئۆگەتكىنى بويىچە قوللىرىنى مىدىرلىتىپ قويۇپ ئوڭدا يېتىشتى. سۇ ئۇلارنى شۇنچىلىك تېز ئېقىتىپ ماڭدىكى، ئۇلار ھاياتىدا زادىلا مۇنداق ئىتتىك مېڭىپ باقمىغان. لىقىنى ھېس قىلىشتى. سۇ ئۇلارنى ئۆمرىدە كۆرمىگەن راھەت ۋە سۈرگەتكە ئىگە قىلدى. تىنىق ئاسماندىكى يۇلتۇزلار ئۇلارغا تولىمۇ چىرايلىق، جىلۋىلىك كۆرۈندى، ئۇلار نەدە، نەگە كېتىدۇ. ۋاتقىنىنى بىلمەيتتى، لېكىن ئۈرۈمچىدىن چىقىپ كەتكىنىنىلا بىلەتتى.

— سەلەيھاجى ئەمەت، سۇ قانداقكەن؟

— بەلەن، قانچە كۈن ئاقارمىز؟

1129

— ھېلىلا سانجىدىن ئۆتۈپ كېتىمىز. بۇياقتا نى - خىتاي، تۇڭگان جاڭزىلىرى بار. خۇرجالار ئانلىرىنى ئېتىزلارغا باغلاپ قويۇشىدۇ، مىنىمىز، قاپچىمىز. خۇدا بۇيرۇسا كۈندۈزى مۆكۈپ يېتىپ، كېچىسى قېچىپ ئۈچ كۈندە چۆچەككە بېرىۋالىمىز.

— ئاز قالدى، قەشقەرمۇ، ئاتۇشمۇ، ئاقسۇ، كۇچالارمۇ قوللىمىزغا ئۆتدۇ، بۇ مېنىڭ تۆتىنچى قېتىم قېچىشىم. ئۆم-رۇم قېچىش بىلەنلا ئۆتتى... ۋاي - ۋاي... نېمە قىقاس بۇ!

— بۇ يەردە ئىنقىلاب باشلاندىمۇ نېمە؟... ئۇلار سۇدىن چىقىشقا تەمشەلدى، لېكىن ئۆلگۈرەلمىدى. نۇرغۇن ئاتلىقلار سۇنى ياقىلاپ ئۇلارنى قوغلاپ كەلمەكتە ئىدى. مانا ئۇلارنىڭ بەدەنلىرىنى قول چىراغلىرى يورۇتتى، «پاڭ - پۇڭ!...» ئۇلارنىڭ بەدەنلىرى قاتتىق سىلكىندى، دېمى سىقىلدى، ئۇلار ھېچنېمىنى سەزمىدى. ئۈرۈمچى دەرياسى قىپقىزىل قانغا بويالدى... دىمىقتا ئۇخلىيالمىغان ۋۇجۇڭشىنغا تېلېفون كەلدى: «ئۆز يېغىدا ئۆز گۆشىنى قورىدۇق. ئۆزىنىڭ يالاڭتۇشلىرى ساقچىدىمىزغا قاچقۇنلارنى مەلۇم قىلدى، يول باشلاپ ماڭدى. دەريادىن ئۈچ باندىتنىڭ ئۆلۈكىنىمۇ سۈزۈۋالدىغان ئادەم چىقىمىدى، — دەپ ماختاندى ئۈرۈمچى شەھەرلىك ساقچىنىڭ باشلىقى، — خاتىرجەم بولسالا، رەئىس جانابلىرى، ئۈرۈمچىدىلا ئەمەس، باشقا يەرلەردىمۇ ئۈچ ئادەمنىڭ بىرى بىزنىڭ ئادەم. كىم قەيەردە، نېمىلەرنى دېدى، ھەممىسى خاتىرىمىزدە!»

— جۈنتۇڭ، جۇڭتۇڭلار ھەرىكەتتە دېگىنە. ياخشى، مەن سېنى شىنجاڭدىن چىققان دەيلى قىلىپ كۆتۈرىمەن!

ۋۇ جۇشى غىڭشىپ ناخشا ئېيتىپ يۇمشاق گىلەم ئۈستىدە ئۇيان - بۇيان ماڭدى. ئۇنىڭ خىيال كەپتىرى يەنە پەرۋاز قىلىشقا باشلىدى! گۇاڭشۈينىڭ 10 - يىلى (1884 - يىلى)

— سەلەيھاجى ئەمەت، سۇ قانداقكەن؟

— بەلەن، قانچە كۈن ئاقارمىز؟

1128

《故乡—母亲》历史长篇小说定稿人员:阿布都许库尔·吐尔地,伊明·艾合买提,阿布来提·努尔东,阿布都克力木·热合曼,买买提伊明·吾守尔,阿扎提·苏里坦,苏里坦·阿西木,尼加提·穆合力斯

责任编辑:阿不都热合满·艾拜
麦苏提·哈力提
责任校对:阿布列孜·阿巴斯
外力·再丁
封面设计:努尔买买提·托合提

شىنجاڭ ئۆلكە بولغاندىن تارتىپ لىۋ جىنتاڭ، ۋېي گۇاڭتاۋ، تاۋمۇ، رۇيىڭچى، فەن شياۋسۇ، لەن كۇي، يۈەن داخۇا، ياك زېڭشىن، جىن شۇرېن، شېڭ شىسەيلەر شىنجاڭ ئۆلكىسىنىڭ شۇنفۇ، دۇدۇ، رەئىس، دۇبەنلىرى بوپتۇ. مەن ئون بىرىنچى ئۆلكە رەئىسكەنمەن. ئاتمىش بىر يىل ئىچىدە ئون دانا شىن-جاڭنى سورايتۇ. لېكىن ئەڭ پايدا ئالالمىغىنىمۇ، ئەڭ ئاپەتكە يولۇققىنىمۇ جىن شۇرېن بىلەن ئىككىمىز كەنمىز. ياك زېڭشىن-نى ئۆز ئادەملىرىدىن فەن ياۋنەن ئېتىپ ئۆلتۈرگىنى بىلەن، ئۇ قېرى ئەڭ ئۇزۇن جاھان سورىدى. توپتوغرا ئون ئالتە يىل. ئۇنىڭ ئۇسۇلى خەلقنى نادان تۇتۇش، ئۆز يېغىدا ئۆز گۆشىنى قورۇش. بۇ ئۇسۇلنى ھازىر جاھان كۆتۈرمەيدۇ. دانالىق بۇنىڭدا ئىپادىلەنمەيدۇ.

ئامېرىكا ئۇسۇلچۇ؟ ياق، ئۇ تېخىمۇ ئاقمايدۇ، دېموكراتىيە جۇڭگو ئۈچۈن بىر ئاپەت، ۋابادىنىمۇ يامان. مانجۇلار 1616 - يىلىدىن 1911 - يىلىغىچە ئىككى يۈز توقسان بەش يىل جۇڭگو-غا ھۆكۈمرانلىق قىلدى. ئون ئۈچ پادىشاھ ئۆتتى. ئەڭ ئۇزۇن سورىغىنى كاڭشى ئاتمىش بىر يىل سورىدى. ئاندىن قالسا چيەنلۇڭ ئاتمىش يىل سورىدى. ئەڭ ئاخىرقىسى شۈەنتۇڭ ئارانلا ئۈچ يىل. مەن ئۇنىڭدىنمۇ بىچارە، بىر يىل بولار - بولمايلا ۋەھىمىگە چۆكۈپ قالدىم. نېمىشقا ھۆكۈمرانلار خەلقنىڭ ھىمايىسىگە ئىگە روزۇپلنتتەك، ستالىندەك دۆلەت باشقۇرۇش ئۇسۇلىنى تاپالمىدى - ھە؟

مەن پادىشاھ بولۇشنى خالىمايمەن، لېكىن دېموكراتىيەدىنمۇ قورقىمەن. مەن قورقىدىغان نەرسىلەر تولىمۇ كۆپ... ئەڭ قورقۇنچىلۇقى كوممۇنىستلارنىڭ غايىسىنىڭ ئەمەلگە ئېشىشى... ياق، بۇنىڭغا دۇنيادىكى كۈچلۈك دۆلەتلەرنىڭ ھەممىسى قارشى. بىز بىر ئۇلۇغ كۈچنىڭ ۋەكىلى، دۇنياۋى كوممۇنىزمغا قارشى بىرلىك سەپنىڭ بىر ئەزاسى...



شىنجاڭ ياشلار - ئۆسمۈرلەر نەشرىياتى نەشر قىلغان
زوردۇن سابىر ئەسەرلىرى



1. ئانا يۇرت ① (تارىخىي رومان)

2. ئانا يۇرت ② (تارىخىي رومان)

3. ئانا يۇرت ③ (تارىخىي رومان)

4. ئاتا (رومان)

5. گۈلەمخان (پوۋستلار)

6. قەرزدار (ھېكايىلەر)

ISBN 7 - 5371 - 2970 - 3 / 1 · 988

(مىن) ھەممەسى (78.00 ھەممەسى), ھەر بىرى: 26.00 ھەممەسى

ISBN 7-5371-2970-3



9 787537 129701 >